

خطبہ و دعویٰ حضرات کے لیے ایک علمی تحفہ

# ذوالحلیب

[www.KitaboSunnat.com](http://www.KitaboSunnat.com)

(سال بھر کی مناسبت)

ڈاکٹر حافظ محمد اسحاق زاهد



ناشر

جمیعتہ اَحیاء التَّراثِ الْاِسْلَامِی

بِسْمِ اللّٰهِ الرَّحْمٰنِ الرَّحِیْمِ

\*\*\* توجہ فرمائیں! \*\*\*

کتاب وسنت ڈاٹ کام پر دستیاب تمام الیکٹرانک کتب.....

عام قاری کے مطالعے کے لیے ہیں۔

مجلس التحقیق الاسلامی کے علمائے کرام کی باقاعدہ تصدیق و اجازت کے بعد آپ

لوڈ (UPLOAD) کی جاتی ہیں۔

متعلقہ ناشرین کی اجازت کے ساتھ پیش کی گئی ہیں۔

دعوتی مقاصد کی خاطر ڈاؤن لوڈ، پرنٹ، فوٹوکاپی اور الیکٹرانک ذرائع سے محض مندرجات کی

نشر و اشاعت کی مکمل اجازت ہے۔

\*\*\* تنبیہ \*\*\*

کسی بھی کتاب کو تجارتی یا مادی نفع کے حصول کی خاطر استعمال کرنے کی ممانعت ہے۔

ان کتب کو تجارتی یا دیگر مادی مقاصد کے لیے استعمال کرنا اخلاقی، قانونی و شرعی جرم ہے۔

اسلامی تعلیمات پر مشتمل کتب متعلقہ ناشرین سے خرید کر  
تبلیغ دین کی کاوشوں میں بھرپور شرکت اختیار کریں

نشر و اشاعت، کتب کی خرید و فروخت اور کتب کے استعمال سے متعلقہ کسی بھی قسم کی معلومات کے لیے رابطہ فرمائیں

ٹیم کتاب وسنت ڈاٹ کام

[webmaster@kitabosunnat.com](mailto:webmaster@kitabosunnat.com)

[www.KitaboSunnat.com](http://www.KitaboSunnat.com)

خطبہ و دعای حضرات کے لیے ایک علمی تحفہ

# ذات الخلیب

www.KitaboSunnat.com

جلد دوم  
(متنوع موضوعات)

تالیف

ڈاکٹر حافظ محمد اسحاق زاہد



ناشر

جمیعتہ اَحیاء التَّراثِ الْاِسْلَامِی





تمام حقوق بحق مؤلف محفوظ ہیں

2204  
زاہد ز

نام کتاب

زاد الخطب

نام مؤلف

ڈاکٹر حافظ محمد اسحاق زاہد

کمپوزنگ \_\_\_\_\_ از مؤلف

اشاعت اول \_\_\_\_\_ جون ۰۸

اہتمام \_\_\_\_\_ قذافی اسلامک پریس

www.KitaboSunnat.com

ملنے کے لیے

۱۔ جمعیتہ المناہل الخیریہ۔ نزد جامع مسجد اتحاد المسلمین (اہل حدیث) میر سٹریٹ۔ گل روڈ

گوجرانوالہ۔ فون نمبر: 055-3733934 یا 055-3735977

۲۔ مؤسسۃ الفرقان الخیریہ۔ مکان نمبر: E-56 کینال روڈ۔ یونیورسٹی ٹاؤن۔ پشاور

فون نمبر: 091-5704031-5704032

۳۔ رانا طاہر محمود صاحب لاہور۔ فون نمبر: 0333-4237720

۴۔ جامعہ دارالحدیث الرحمانیہ۔ چوگی نمبر 14 ملتان۔

۵۔ مولانا ارشد علی جامعہ محمدیہ للبنین والبنات T ایریا کورنگی نمبر ۲ فون: 021-2005291, 0300-2682701



## فہرست مضامین

www.KitaboSunnat.com

صفحہ	عنوان	شمار
5	توحید باری تعالیٰ	1
29	شُرک... سب سے بڑا گناہ	2
52	اسلامی بھائی چارہ	3
72	سچ کے فوائد اور جھوٹ کے نقصانات	4
88	نبی کریم ﷺ کی پیشین گوئیاں اور ہمارے اعمال	5
108	اسلام میں عورت کا مقام اور پردہ	6
130	نکاح کے مقاصد اور کامیاب ازدواجی زندگی	7
147	حقوق الزوجین	8
162	بر الوالدین	9
184	تربیت اولاد	10
202	صلہ رحمی کے فضائل و فوائد	11
218	ذکر اللہ کے فضائل و ثمرات	12
241	شکر کے فضائل و فوائد	13
260	صبر کے فوائد و ثمرات	14
281	نماز نفل (۱)	15
300	نماز نفل (۲)	16

319	یوم جمعہ... اہمیت، فضائل اور احکام و آداب	17
339	موت ایک اٹل حقیقت	18
361	قبر آخرت کی سب سے پہلی منزل	19
381	روز قیامت... نشانیاں اور ہولناکیاں	20
404	روز قیامت کی ہولناکیاں (۱)	21
426	روز قیامت کی ہولناکیاں (۲)	22
449	جنت کی نعمتیں اور اس کا راستہ	23
472	جہنم اور اس کا عذاب <a href="http://www.KitaboSunnat.com">www.KitaboSunnat.com</a>	24
493	خوشگوار زندگی کے راہنما اصول	25

## توحید باری تعالیٰ

اہم عناصرِ خطبہ:

- ① توحید کا مفہوم ② کلمہ توحید ”لا الہ الا اللہ“ کا معنی ③ توحید کی اہمیت اور قدر و منزلت  
④ توحید کے فضائل ⑤ اقسام توحید: توحید ربوبیت، توحید الوہیت اور توحید اسماء و صفات

پہلا خطبہ

برادران اسلام! آج کے خطبہ میں ہم ان شاء اللہ توحید باری تعالیٰ بیان کریں گے۔ اللہ تعالیٰ سے دعا ہے کہ وہ مجھے حق بیان کرنے اور ہم سب کو اس پر عمل پیرا ہونے کی توفیق دے۔  
ہمیں معلوم ہونا چاہئے کہ [www.KitaboSunnat.com](http://www.KitaboSunnat.com)  
☆ ”توحید“ دین اسلام کی بنیاد ہے۔

☆ ”توحید“ سب سے پہلا فرض ہے جس کا اقرار کرنا اور اسے دل و جان سے قبول کرنا ہر مسلمان پر لازم ہے۔  
☆ ”توحید“ وہ چیز ہے جس کے بغیر کوئی انسان دائرہ اسلام میں داخل نہیں ہو سکتا۔

☆ ”توحید“ ہی وہ چیز ہے کہ جس کے لئے اللہ تعالیٰ نے اپنے برگزیدہ بندوں (انبیاء و رسل ﷺ) کو مبعوث فرمایا تاکہ وہ لوگوں کو غیر اللہ کی بندگی سے نکال کر ایک اللہ کی عبادت میں لگائیں۔

☆ ”توحید“ ہی وہ چیز ہے کہ جس کی وجہ سے مسلمانوں اور کافروں کے درمیان جنگیں ہوتی رہیں اور ان گنت مسلمانوں نے اس کے لئے اپنی جانوں تک کو قربان کر کے جام شہادت نوش کیا۔

☆ ”توحید“ ہی وہ اساسی فریضہ دین ہے جو ایک مسلمان اور کافر کے درمیان فرق کرتا ہے۔

☆ اور ”توحید“ ہی وہ چیز ہے کہ اگر اسے کما حقہ قبول کر لیا جائے، اس کے تقاضوں کو پورا کیا جائے اور اسی پر موت آئے تو اس پر اللہ تعالیٰ نے جنت کا وعدہ کیا ہے۔ اور اگر اسے کما حقہ قبول نہ کیا جائے تو اس پر اللہ تعالیٰ نے جہنم کی وعید سنائی ہے اور اسے قبول نہ کرنے والے انسان پر جنت کو حرام کر دیا ہے۔

توحید کی تعریف

محترم بھائیو! جب انسان کی نجات اور کامیابی اور کامرانی کے لئے ”توحید“ اس قدر اہم ہے تو آئیے پہلے



یہ معلوم کر لیں کہ ”توحید“ کسے کہتے ہیں؟

☆ علامہ الجرجانی ”توحید“ کی تعریف کرتے ہوئے کہتے ہیں:

”التَّوْحِيدُ ثَلَاثَةٌ أَشْيَاءٌ : مَعْرِفَةُ اللَّهِ بِالرُّبُوبِيَّةِ ، وَالْإِقْرَارُ بِالْوَحْدَانِيَّةِ ، وَنَفْيُ الْأَنْدَادِ مِنْهُ جُمْلَةً“

یعنی ”توحید“ تین چیزوں کا نام ہے: اللہ کی ربوبیت کی پہچان، اس کی وحدانیت کا اقرار اور اس سے تمام

شریکوں کی نفی کرنا۔ [التعريفات: ۷۳]

☆ اور امام محمد بن عبد الوہاب رحمہ اللہ کہتے ہیں:

”التَّوْحِيدُ هُوَ إِفْرَادُ اللَّهِ سُبْحَانَهُ بِالْعِبَادَةِ“ یعنی توحید اکیلے اللہ سبحانہ و تعالیٰ کی عبادت کرنے کا نام ہے۔

[مجموعۃ التوحید - الرسالة الثالثة: ۷۰]

اور شیخ ناصر العمر کا کہنا ہے کہ ”التَّوْحِيدُ شَرْعًا : إِفْرَادُ اللَّهِ بِحُقُوقِهِ ، وَهُوَ لِلَّهِ ثَلَاثَةٌ حُقُوقٍ : حُقُوقِ

مَلِكٍ ، وَحُقُوقِ عِبَادَةٍ ، وَحُقُوقِ أَسْمَاءٍ وَصِفَاتٍ“

یعنی شریعت میں توحید اس کو کہتے ہیں کہ ”اللہ کے حقوق اکیلے اللہ کو دئے جائیں اور وہ تین ہیں: ملکیت کا

حق، عبادت کا حق اور اسماء و صفات کا حق۔“ [التوحید أولاً: ۱۵]

ان تینوں تعریفات سے ”توحید“ کا مفہوم واضح ہو گیا ہے۔ اور اس کا خلاصہ ہے اکیلے اللہ تعالیٰ کو کائنات کا

خالق و مالک ماننا، تمام عبادات صرف اسی کے لئے بجالانا اور اس کے اسماء و صفات میں اسے یکتا تصور کرنا۔

کلمہ ”توحید“ لا إله إلا الله“ کا مفہوم

کلمہ ”توحید“ وہ کلمہ ہے جس کی طرف تمام انبیاء و رسل ﷺ دعوت دیتے رہے۔ اور اس کے دو جزو ہیں: (لا

إله) اور (إلا الله) پہلے جزو میں تمام معبودانِ باطلہ کی نفی ہے اور دوسرے جزو میں صرف اللہ تعالیٰ کے معبودِ برحق

ہونے کا اثبات ہے۔ گویا اس کلمے کا مفہوم یہ ہوا کہ اللہ تعالیٰ کے سوا تمام معبودانِ باطلہ کا انکار کیا جائے اور صرف

اور صرف اللہ تعالیٰ کو تمام عبادات کا مستحق گردانا جائے۔ یہ مفہوم اللہ تعالیٰ کے اس فرمان سے ماخوذ ہے:

﴿وَالْهَيْكُمُ إِلَهُ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ﴾ [البقرة: ۱۶۳]

”اور تم سب کا معبود ایک ہی ہے، اس کے سوا کوئی معبودِ برحق نہیں، وہ بہت رحم کرنے والا اور بڑا مہربان ہے“

اس آیت کریمہ کے پہلے جملے میں صرف ایک معبود کا اثبات ہے اور دوسرے جملے میں اللہ تعالیٰ کے سوا باقی

تمام معبودانِ باطلہ کی نفی کر دی گئی ہے۔

اس سے معلوم ہوا کہ کائنات میں معبود تو کئی ہو سکتے ہیں لیکن پوری کائنات کا معبود برحق صرف اللہ تعالیٰ ہے۔ فرمانِ الہی ہے: ﴿ذَلِكَ بِأَنَّ اللَّهَ هُوَ الْحَقُّ وَأَنَّ مَا يَدْعُونَ مِنْ دُونِهِ هُوَ الْبَاطِلُ وَأَنَّ اللَّهَ هُوَ الْعَلِيُّ الْكَبِيرُ﴾ [الحج: ۶۲]

”یہ سب اس لئے کہ اللہ ہی برحق ہے اور اس کے سوا جس کو بھی یہ پکارتے ہیں وہ باطل ہے۔ اور یقیناً اللہ تعالیٰ بہت بلندیوں والا اور بڑی شان والا ہے۔“

اور کلمہ توحید کا یہی مفہوم جب رسول اکرم ﷺ نے مشرکین مکہ کے سامنے پیش کیا تو وہ کہنے لگے:

﴿أَجْعَلُ الْآلِهَةَ إِلَهًا وَاحِدًا إِنَّ هَذَا لَشَيْءٌ عُجَابٌ﴾ [ص: ۵]

”کیا اس نے اتنے معبودوں کی جگہ ایک ہی معبود بنا دیا، یہ تو بڑی عجیب بات ہے“

یعنی ان کے لئے کلمہ توحید کا یہ معنی ناقابلِ فہم تھا کیونکہ وہ تو تین سو ساٹھ بتوں کی پوجا کرتے تھے، اسی لئے ایک ہی معبود کا تصور ان کے لئے باعثِ تعجب تھا اور وہ اسے ماننے کے لئے تیار نہ ہوئے، بلکہ کہنے لگے:

﴿إِنَّا لَتَارِكُوا آلِهَتِنَا لِشَاعِرٍ مَّجْنُونٍ﴾ [الصفّات: ۳۶]

”کیا ہم اپنے معبودوں کو ایک دیوانے شاعر کی بات پر چھوڑ دیں؟“

خلاصہ یہ ہے کہ کلمہ توحید کا محض اتنا مفہوم مان لینا کہ اللہ تعالیٰ ہی عبادت کے لائق ہے کافی نہیں، بلکہ اس کے ساتھ ساتھ اللہ تعالیٰ کے سوا باقی تمام معبودان کا انکار کرنا اور ان سے براءت اور لاتعلقی کا اظہار کرنا از حد ضروری امر ہے۔ جیسا کہ اللہ تعالیٰ کا فرمان ہے:

﴿قَدْ كَانَتْ لَكُمْ أُسْوَةٌ حَسَنَةٌ فِي إِبْرَاهِيمَ وَالَّذِينَ مَعَهُ إِذْ قَالُوا لِقَوْمِهِمْ إِنَّا بُرَءُ وَآمِنُكُمْ وَمِمَّا تَعْبُدُونَ مِنْ دُونِ اللَّهِ كَفَرْنَا بِكُمْ وَبَدَا بَيْنَنَا وَبَيْنَكُمْ الْعَدَاوَةُ وَالْبَغْضَاءُ أَبَدًا حَتَّىٰ تُؤْمِنُوا بِاللَّهِ وَحْدَهُ﴾ [الممتحنة: ۴]

” (مسلمانو!) تمہارے لئے حضرت ابراہیم اور ان کے ساتھیوں میں بہترین نمونہ ہے جبکہ ان سب نے اپنی قوم سے بر ملا کہہ دیا کہ ہم تم سے اور جن جن کی تم اللہ کے سوا عبادت کرتے ہو ان سب سے لاتعلق ہیں۔ ہم تمہارے (عقائد) کے منکر ہیں اور ہمارے اور تمہارے درمیان ہمیشہ کے لئے دشمنی اور بغض کی ابتداء ہو چکی ہے یہاں تک کہ تم اللہ تعالیٰ کی وحدانیت پر ایمان لے آؤ۔“

## توحید کی اہمیت

① توحید تمام انبیاء و رسل ﷺ کی دعوت ہے

اللہ رب العزت نے انسانیت کی خیر و بھلائی کے لئے جتنے انبیاء و رسل ﷺ کو مبعوث فرمایا ان سب نے اپنی اپنی قوموں کو توحید کی طرف دعوت دی۔ چنانچہ:

۱۔ حضرت نوح ﷺ کے متعلق اللہ تعالیٰ کا فرمان ہے: ﴿لَقَدْ أَرْسَلْنَا نُوحًا إِلَىٰ قَوْمِهِ فَقَالَ يَا قَوْمِ اعْبُدُوا اللَّهَ مَا لَكُم مِّنْ إِلَهٍ غَيْرُهُ﴾ [الأعراف: ۵۹]

”ہم نے نوح (ﷺ) کو ان کی قوم کی طرف بھیجا تو انہوں نے فرمایا: اے میری قوم! تم اللہ ہی کی عبادت کرو، اس کے سوا کوئی تمہارا معبود نہیں۔“

۲۔ حضرت ہود ﷺ نے اپنی قوم کو خطاب کرتے ہوئے فرمایا:

﴿يَا قَوْمِ اعْبُدُوا اللَّهَ مَا لَكُم مِّنْ إِلَهٍ غَيْرُهُ﴾ [الأعراف: ۶۵]

”اے میری قوم! تم اللہ ہی کی عبادت کرو، اس کے سوا کوئی تمہارا معبود نہیں۔“

۳۔ یہی بات حضرت صالح ﷺ نے فرمائی:

﴿يَا قَوْمِ اعْبُدُوا اللَّهَ مَا لَكُم مِّنْ إِلَهٍ غَيْرُهُ﴾ [الأعراف: ۷۳]

”اے میری قوم! تم اللہ ہی کی عبادت کرو، اس کے سوا کوئی تمہارا معبود نہیں۔“

۴۔ حضرت شعیب ﷺ نے بھی انہی الفاظ میں اپنی قوم کو مخاطب فرمایا:

﴿يَا قَوْمِ اعْبُدُوا اللَّهَ مَا لَكُم مِّنْ إِلَهٍ غَيْرُهُ﴾ [الأعراف: ۸۵]

”اے میری قوم! تم اللہ ہی کی عبادت کرو، اس کے سوا کوئی تمہارا معبود نہیں۔“

۵۔ حضرت یوسف ﷺ نے جیل میں اپنے ساتھیوں کو یوں دعوت توحید پیش کی:

﴿يَا صَاحِبِي السِّجْنِ أَرْبَابٌ مُّتَفَرِّقُونَ خَيْرٌ أَمِ اللَّهُ الْوَاحِدُ الْقَهَّارُ ☆ مَا تَعْبُدُونَ مِنْ دُونِهِ إِلَّا

أَسْمَاءَ سَمَّيْتُمُوهَا أَنْتُمْ وَآبَاءُكُمْ مَا أَنْزَلَ اللَّهُ بِهَا مِنْ سُلْطَانٍ إِنْ الْحُكْمُ إِلَّا لِلَّهِ أَمَرَ أَلَّا تَعْبُدُوا

إِلَّا إِيَّاهُ ذَلِكَ الدِّينُ الْقَيِّمُ وَلَكِنَّ أَكْثَرَ النَّاسِ لَا يَعْلَمُونَ﴾ [يوسف: ۳۹-۴۰]

”اے میرے قید کے ساتھیو! کیا کئی مختلف معبود بہتر ہیں یا اکیلا اللہ جو سب پر غالب ہے؟ اس کے سوا تم

جن کی پوجا پاٹ کر رہے ہو وہ سب نام ہی نام ہیں جو تم نے اور تمہارے باپ دادوں نے خود ہی گھڑ لئے ہیں،



اللہ تعالیٰ نے ان کی کوئی دلیل نازل نہیں فرمائی۔ فرمانروائی صرف اللہ تعالیٰ کی ہی ہے۔ اس نے حکم دیا ہے کہ تم سب سوائے اس کے کسی اور کی عبادت نہ کرو، یہی دین درست ہے لیکن اکثر لوگ نہیں جانتے۔“

چند انبیاء کی دعوت کا ذکر ہم نے بطور مثال پیش کیا ہے ورنہ تمام انبیاء و رسل علیہم السلام اسی دعوت پر متفق تھے۔ جیسا کہ اللہ تعالیٰ کا فرمان ہے: ﴿وَمَا أَرْسَلْنَا مِنْ قَبْلِكَ مِنْ رَسُولٍ إِلَّا نُوحِي إِلَيْهِ أَنَّهُ لَا إِلَهَ إِلَّا أَنَا فَاعْبُدُونِ﴾ [الأنبياء: ۲۵]

”اور ہم نے آپ سے پہلے جو رسول بھی بھیجا اس پر یہی وحی نازل کی کہ میرے سوا کوئی معبود برحق نہیں ہے، اس لئے تم سب میری ہی عبادت کرو۔“

اسی حقیقت کو اللہ رب العزت نے سورۃ النحل میں یوں ذکر فرمایا:

﴿وَلَقَدْ بَعَثْنَا فِي كُلِّ أُمَّةٍ رَسُولًا أَنْ اعْبُدُوا اللَّهَ وَاجْتَنِبُوا الطَّاغُوتَ﴾ [النحل: ۳۶]

”اور ہم نے ہر امت کی طرف ایک رسول اس پیغام کے ساتھ مبعوث فرمایا کہ لوگو! اللہ ہی کی عبادت کرو اور غیر اللہ کی عبادت سے بچتے رہو۔“

⑤ توحید الہی کی گواہی خود اللہ تعالیٰ نے اور اس کے فرشتوں نے دی ہے

فرمان الہی ہے: ﴿شَهِدَ اللَّهُ أَنَّهُ لَا إِلَهَ إِلَّا هُوَ وَالْمَلَائِكَةُ وَأُولُو الْعِلْمِ قَائِمًا بِالْقِسْطِ لَا إِلَهَ إِلَّا هُوَ الْعَزِيزُ الْحَكِيمُ﴾ [آل عمران: ۱۸]

”اللہ گواہی دیتا ہے کہ اس کے سوا کوئی معبود (برحق) نہیں اور (اسی طرح) فرشتے اور اہل علم بھی گواہی دیتے ہیں۔ وہ عدل پر قائم ہے، اس کے سوا کوئی معبود (برحق) نہیں۔ وہ غالب اور حکمت والا ہے۔“

یہ اس بات کی دلیل ہے کہ ”توحید“ اللہ تعالیٰ کے نزدیک انتہائی اہم فریضہ ہے جس پر عمل کئے بغیر کسی انسان کی نجات ممکن نہیں۔

⑥ توحید دین اسلام کے بنیادی اصولوں میں سے ایک ہے

دین اسلام کے دو بنیادی اصول ہیں: ایک یہ کہ صرف اللہ تعالیٰ کی عبادت کی جائے، تمام عبادات اسی کے لئے بجالائی جائیں اور کسی عبادت میں اس کا کوئی شریک نہ بنایا جائے۔ دوسرا یہ کہ عبادت رسول اکرم ﷺ کے طریقے کے مطابق اور ان کے اسوۂ حسنہ کی روشنی میں کی جائے۔ یہ دونوں اصول کلمہ شہادت (أشهد أن لا إله إلا الله وأشهد أن محمداً رسول الله) سے ماخوذ ہیں۔ معلوم ہوا کہ توحید دین اسلام کے دو بنیادی اصولوں میں سے ایک ہے۔

### ۴) توحید ہر داعی کی دعوت کا نقطہ آغاز ہے

ہم یہ بات ذکر کر چکے ہیں کہ ہر نبی نے اپنی دعوت کا آغاز توحید سے کیا۔ اور سید الرسل حضرت محمد ﷺ نے جس قوم کو سب سے پہلے دعوت دی وہ غیر اللہ کی پوجا کرنے میں مشہور تھی۔ وہ بتوں کو حاجت روا، مشکل کشا اور نفع نقصان کا مالک سمجھتی تھی، وہ قوم بتوں سے محبت کرتی تھی اور انہی کے لئے نذر و نیاز پیش کرتی تھی۔ رسول اکرم ﷺ نے جب اس قوم کو دعوت دی تو اس کا آغاز یوں فرمایا: (قُولُوا : لَا إِلَهَ إِلَّا اللَّهُ ، تَقْلِحُوا ) یعنی ”تم یہ کہو کہ اللہ کے سوا کوئی معبود برحق نہیں، اگر یہ کہو گے تو کامیاب ہو جاؤ گے۔“

پھر آپ ﷺ نے اور آپ کے جانثاروں نے اسی دعوت توحید کی خاطر تکلیفیں جھیلیں، اذیتیں برداشت کیں حتیٰ کہ اپنا آبائی وطن چھوڑ کر ہجرت کر لی، پھر اسی کو منوانے کے لئے کفار و مشرکین سے جنگیں لڑیں۔ اور توحید ہی کا علم بلند کرنے کے لئے لہجے لہجے سفر کئے۔ پھر جب آپ ﷺ اور آپ کے صحابہ کرام رضی اللہ عنہم فاتحانہ انداز میں مکہ مکرمہ میں داخل ہوئے تو سب سے پہلے آپ نے خانہ کعبہ میں پڑے ہوئے تین سوساٹھ بتوں کو پاش پاش کیا اور فرمایا: ﴿جَاءَ الْحَقُّ وَزَهَقَ الْبَاطِلُ﴾ یعنی ”آج حق آ گیا ہے اور باطل کی کمر ٹوٹ گئی ہے۔“

”حق“ سے مراد توحید ہے اور ”باطل“ سے مراد بت اور ان کی پوجا کرنا ہے۔

اسی طرح آنحضرت ﷺ نے جب حضرت معاذ بن جبل رضی اللہ عنہ کو یمن کی طرف روانہ فرمایا تو انہیں چند ہدایات دیں۔ ارشاد فرمایا: (إِنَّكَ تَأْتِي قَوْمًا مِنْ أَهْلِ الْكِتَابِ ، فَادْعُهُمْ إِلَى شَهَادَةِ أَنْ لَا إِلَهَ إِلَّا اللَّهُ ، وَأَنَّ رَسُولَ اللَّهِ ، فَإِنْ هُمْ أَطَاعُوا لِذَلِكَ فَأَعْلِمُهُمْ أَنَّ اللَّهَ افْتَرَضَ عَلَيْهِمْ خَمْسَ صَلَوَاتٍ فِي كُلِّ يَوْمٍ وَوَلِيَّةٍ ، فَإِنْ هُمْ أَطَاعُوا لِذَلِكَ فَأَعْلِمُهُمْ أَنَّ اللَّهَ افْتَرَضَ عَلَيْهِمْ صَدَقَةً تُؤْخَذُ مِنْ أَعْيَانِهِمْ فْتَرَدُ فِي فُقَرَائِهِمْ ، فَإِنْ هُمْ أَطَاعُوا لِذَلِكَ فَيَأْتِكَ وَكَرَائِمَ أَمْوَالِهِمْ ، وَأَنَّ دَعْوَةَ الْمَظْلُومِ فَإِنَّهُ لَيْسَ بَيْنَهَا وَبَيْنَ اللَّهِ حِجَابٌ ) [بخاری: ۱۳۹۶، مسلم: ۱۹]

”تم اہل کتاب کی ایک قوم کے پاس جا رہے ہو، اس لئے تم انہیں (سب سے پہلے) اس بات کی طرف دعوت دینا کہ وہ گواہی دیں کہ اللہ کے سوا کوئی معبود برحق نہیں اور یہ کہ میں اللہ کا رسول ہوں۔ پھر اگر وہ تمہاری یہ بات مان لیں تو انہیں آگاہ کرنا کہ اللہ تعالیٰ نے ان پر دن اور رات میں پانچ نمازیں فرض کی ہیں۔ پھر اگر وہ تمہاری یہ بات بھی تسلیم کر لیں تو انہیں خبردار کرنا کہ اللہ تعالیٰ نے ان پر زکاۃ فرض کی ہے جو ان میں سے مالداروں سے وصول کر کے انہی میں سے جو فقراء ہیں ان میں لوٹا دی جائے گی۔ اور اگر وہ اس میں بھی تمہاری

فرمانبرداری کریں تو ان کے نفیس مالوں سے بچنا اور مظلوم کی بددعا سے بھی بچنا کیونکہ اس کے اور اللہ تعالیٰ کے درمیان کوئی پردہ حائل نہیں ہوتا۔“

دوسری روایت میں اس حدیث کے الفاظ یوں ہیں:

(إِنَّكَ تَقْدُمُ عَلَيَّ قَوْمِ أَهْلِ كِتَابٍ فَلْيَكُنْ أَوَّلَ مَا تَدْعُوهُمْ إِلَيْهِ عِبَادَةَ اللَّهِ عَزَّ وَجَلَّ ، فَإِذَا عَرَفُوا اللَّهَ فَأَخْبِرْهُمْ ...) [البخاری: ۱۳۵۸، مسلم: ۱۹]

”بے شک تم اہل کتاب کی ایک قوم کے پاس جا رہے ہو تو سب سے پہلے تم نے انہیں جس بات کی طرف دعوت دینی ہے وہ ہے صرف اللہ تعالیٰ کی عبادت، پھر جب وہ اللہ تعالیٰ کو پہچان لیں تو انہیں خبر دینا کہ....“

لہذا اس سے ثابت ہوا کہ ہر داعی کی دعوت کا نقطہ آغاز توحید الہی ہے اور یہ اہمیت توحید کی ایک واضح دلیل ہے۔

⑤ توحید دین اسلام کا پہلا رکن ہے

دین اسلام جن پانچ ارکان پر قائم ہے ان میں سے پہلا رکن توحید ہے۔ رسول اکرم ﷺ کا ارشاد گرامی ہے: (يُنْبِئُ الْإِسْلَامَ عَلَى خَمْسٍ : شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ اللَّهِ .....)

”اسلام کی بنیاد پانچ چیزوں پر ہے: سب سے پہلی چیز اس بات کی گواہی دینا ہے کہ اللہ کے سوا کوئی معبود برحق نہیں اور محمد (ﷺ) اللہ کے رسول ہیں..... الخ۔“ [متفق علیہ]

⑥ توحید اللہ تعالیٰ کا اس کے بندوں پر پہلا حق ہے

حضرت معاذ بن جبل رضی اللہ عنہ بیان فرماتے ہیں کہ میں رسول اکرم ﷺ کی سواری پر آپ کے پیچھے بیٹھا تھا اور میرے اور آپ ﷺ کے درمیان محض کجاوے کی لکڑی کا فاصلہ تھا۔ اچانک آپ ﷺ نے فرمایا:

”اے معاذ بن جبل!“ میں نے کہا: اے اللہ کے رسول! میں حاضر ہوں۔

پھر کچھ دیر آپ چلتے رہے۔ پھر فرمایا: ”اے معاذ بن جبل!“

میں نے کہا: اے اللہ کے رسول! میں حاضر ہوں۔ پھر کچھ دیر آپ چلتے رہے۔ پھر فرمایا:

”اے معاذ بن جبل!“ میں نے کہا: اے اللہ کے رسول! میں حاضر ہوں۔ پھر کچھ دیر آپ چلتے رہے۔

پھر فرمایا: (هَلْ تَدْرِي مَا حَقُّ اللَّهِ عَلَيَّ عِبَادَةً؟) یعنی کیا تم جانتے ہو کہ بندوں پر اللہ کا حق کیا ہے؟

میں نے کہا: اللہ اور اس کے رسول کو زیادہ علم ہے۔

آپ ﷺ نے فرمایا: (حَقُّ اللَّهِ عَلَيَّ عِبَادَةً أَنْ يَعْبُدُوهُ وَلَا يُشْرِكُوا بِهِ شَيْئًا)



”بندوں پر اللہ تعالیٰ کا حق یہ ہے کہ وہ صرف اسی کی عبادت کریں اور اس کے ساتھ کسی کو شریک نہ ٹھہرائیں۔“

پھر آپ کچھ دیر چلتے رہے۔ آگے جا کر آپ نے فرمایا:

”اے معاذ بن جبل!“ میں نے کہا: اے اللہ کے رسول! میں حاضر ہوں۔

آپ نے فرمایا: (هَلْ تَدْرِي مَا حَقُّ الْعِبَادِ عَلَى اللَّهِ إِذَا فَعَلُوهُ؟)

”کیا تمہیں معلوم ہے کہ اگر وہ ایسا کر لیں تو اللہ تعالیٰ پر بندوں کا حق کیا ہے؟“

میں نے کہا: اللہ اور اس کے رسول زیادہ جانتے ہیں۔

آپ ﷺ نے فرمایا: (حَقُّ الْعِبَادِ عَلَى اللَّهِ أَنْ لَا يُعَذِّبَهُمْ) ”اللہ کا بندوں پر حق یہ ہے کہ وہ انہیں

عذاب میں مبتلا نہ کرے۔“ [البخاری: ۲۸۵۶، ۶۵۰۰، مسلم: ۳۰]

اس حدیث سے معلوم ہوا کہ بندوں پر اللہ تعالیٰ کا سب سے بڑا اور سب سے پہلا حق یہ ہے کہ وہ صرف اسی کو معبود مانیں، سب کی سب عبادت اسی کے لئے خاص کریں اور اس کے ساتھ کسی کو شریک نہ ٹھہرائیں۔ اور یہ بھی معلوم ہوا کہ اگر بندے اللہ کا حق ادا کر دیں تو اللہ اپنے اوپر یہ بات واجب کر لیتا ہے کہ وہ انہیں عذاب نہ دے اور جنت میں داخل کر دے۔

④ ایمان کا آغاز توحید الہی سے ہوتا ہے

حضرت مسیب رضی اللہ عنہ سے روایت ہے کہ جب ابوطالب کی وفات کا وقت آیا تو رسول اکرم ﷺ اس کے پاس آئے۔ اور آپ ﷺ نے دیکھا کہ ابو جہل اور عبد اللہ بن ابوامیہ بھی اس کے پاس بیٹھے ہوئے ہیں۔ چنانچہ آپ ﷺ نے فرمایا: (يَا عَمِّ! قُلْ: لَا إِلَهَ إِلَّا اللَّهُ، كَلِمَةً أَشْهَدُ لَكَ بِهَا عِنْدَ اللَّهِ)

”اے چچا جان! آپ لا الہ الا اللہ کا اقرار کر لیں۔ یہ ایسا کلمہ ہے کہ جس کی بنا پر میں اللہ کے ہاں آپ کے حق میں گواہی دوں گا۔“ اس پر ابو جہل اور عبد اللہ بن ابوامیہ کہنے لگے: اے ابوطالب! کیا تم عبدالمطلب کے دین کو چھوڑ دو گے؟ تو رسول اکرم ﷺ بار بار اسے ”لا الہ الا اللہ“ پیش کرتے رہے اور ہر مرتبہ اپنی پہلی بات دہراتے رہے لیکن ابوطالب نے کہا: وہ دین عبدالمطلب پر قائم ہے اور اس نے ”لا الہ الا اللہ“ کا اقرار کرنے سے انکار کر دیا۔ [البخاری: ۱۳۶۰، ۳۸۸۴، مسلم: ۲۴]

اس حدیث سے ثابت ہوا کہ ایمان کی ابتداء توحید سے ہوتی ہے اور کلمہ توحید ہی کے اقرار سے کوئی غیر مسلم اسلام کے دائرے میں داخل ہو سکتا ہے۔ اور اسی توحید کی بنا پر ہی اس کی اللہ کے عذاب سے نجات ممکن ہے۔

## توحید کے فضائل

① توحید کا دل سے اقرار کرنے والے شخص کے لئے جنت ہے

حضرت عثمان رضی اللہ عنہ سے روایت ہے کہ رسول اکرم ﷺ نے ارشاد فرمایا:

(مَنْ مَاتَ وَهُوَ يَعْلَمُ أَنَّهُ لَا إِلَهَ إِلَّا اللَّهُ دَخَلَ الْجَنَّةَ) [مسلم: ۲۶]

”جس شخص کی موت اس حالت میں آئی کہ اسے یقین تھا کہ اللہ کے سوا کوئی معبود برحق نہیں تو وہ جنت میں داخل ہوگا“

حضرت جابر رضی اللہ عنہ کہتے ہیں کہ ایک شخص رسول اکرم ﷺ کے پاس آیا اور کہنے لگا: دو واجب کرنے والی چیزیں کونسی ہیں؟ تو آپ ﷺ نے فرمایا: (مَنْ مَاتَ لَا يُشْرِكُ بِاللَّهِ شَيْئًا دَخَلَ الْجَنَّةَ ، وَمَنْ مَاتَ يُشْرِكُ بِاللَّهِ دَخَلَ النَّارَ) [مسلم: ۹۳]

”جس شخص کی موت بائیں حالت آئی کہ وہ کسی کو اللہ کے ساتھ شریک نہیں ٹھہراتا تھا وہ جنت میں داخل

ہوگا۔ اور جس شخص کی موت اس حالت میں آئی کہ وہ اللہ کے ساتھ شرک کرتا تھا تو وہ جہنم میں داخل ہوگا۔“

## ایک قصہ

حضرت ابو ہریرہ رضی اللہ عنہ کا بیان ہے کہ ہم چند لوگ رسول اللہ ﷺ کے ساتھ بیٹھے ہوئے تھے، ہمارے ساتھ ابوبکر رضی اللہ عنہ اور عمر رضی اللہ عنہ بھی تھے۔ پھر آپ ﷺ ہمارے درمیان سے اٹھ کر چلے گئے اور کافی دیر تک واپس نہ آئے۔ اس پر ہمیں اندیشہ ہوا کہ کہیں کسی دشمن نے ہی آپ کو کوئی نقصان نہ پہنچایا ہو جس سے آپ واپس نہ آسکے ہوں۔ چنانچہ ہم گھبرا کر کھڑے ہو گئے اور میں سب سے پہلا شخص تھا جو گھبرا کر رسول اللہ ﷺ کی تلاش میں نکل کھڑا ہوا۔ میں آپ کو تلاش کرتے کرتے بنو النجار کے باغ میں آپہنچا۔ میں نے اس کے چاروں اطراف چکر لگایا کہ کہیں سے کوئی دروازہ ملے اور میں اندر چلا جاؤں لیکن مجھے کوئی دروازہ نہ ملا۔ البتہ اس کے اندر جانے والا پانی کا ایک تنگ راستہ میں نے دیکھا تو اسی سے میں اندر گھس گیا۔ اندر جا کر مجھے رسول اللہ ﷺ ملے تو فرمایا: ابو ہریرہ! تم یہاں کیسے آئے؟ میں نے عرض کی: اے اللہ کے رسول! آپ ہمارے درمیان سے اٹھ کر آ گئے اور آپ نے واپس لوٹنے میں کافی تاخیر کر دی۔ اس پر ہمیں اندیشہ ہوا کہ کہیں کسی دشمن نے آپ کو نہ روک لیا ہو، اس لئے ہم گھبرا کر آپ کی تلاش کے لئے نکل کھڑے ہوئے اور میں سب سے پہلے آپ کی تلاش میں نکلا تھا، دوسرے لوگ بھی میرے پیچھے ہیں۔ تو آپ ﷺ نے اپنا جوتا مجھے عنایت کیا اور فرمایا:

( اِذْهَبْ بِنَعْلَيْ هَاتَيْنِ فَمَنْ لَقِيتَ مِنْ وَرَاءِ هَذَا الْحَائِطِ يَشْهَدُ أَنْ لَا إِلَهَ إِلَّا اللَّهُ مُسْتَيْقِنًا بِهَا قَلْبُهُ ، فَبَشِّرْهُ بِالْجَنَّةِ )

”میرے یہ دونوں جوتے لے جاؤ اور تمہیں باغ کے اُس پار جو شخص بھی ایسا ملے کہ وہ دل کے یقین کے ساتھ اس بات کی گواہی دیتا ہو کہ اللہ کے سوا کوئی معبود برحق نہیں تو اسے جنت کی بشارت دے دو۔“

چنانچہ مجھے سب سے پہلے حضرت عمر رضی اللہ عنہ ملے۔ میں نے کہا: ”یہ اللہ کے رسول ﷺ کا جوتا ہے، آپ نے یہ مجھے (بطور نشانی) عنایت کیا ہے اور فرمایا ہے کہ مجھے جو شخص بھی ایسا ملے کہ وہ دل سے اس بات کی گواہی دیتا ہو کہ اللہ کے سوا کوئی معبود برحق نہیں تو میں اسے جنت کی بشارت دوں۔“

اس پر حضرت عمر رضی اللہ عنہ نے میرے سینے پر اپنا ہاتھ مارا جس سے میں چت کر گیا اور انھوں نے کہا: ابو ہریرہ! جاؤ واپس پلٹ جاؤ۔ چنانچہ میں واپس رسول اللہ ﷺ کی طرف اس حالت میں لوٹا کہ میں شدید رورہا تھا۔ میرے پیچھے حضرت عمر رضی اللہ عنہ بھی آگئے تو رسول اللہ ﷺ نے پوچھا: ابو ہریرہ! تمہیں کیا ہو گیا ہے؟ میں نے سارا واقعہ آپ کو سنا دیا۔ پھر رسول اللہ ﷺ نے حضرت عمر رضی اللہ عنہ سے پوچھا: تم نے ایسا کیوں کیا؟ تو حضرت عمر رضی اللہ عنہ نے کہا: اے اللہ کے رسول! میرے ماں باپ آپ پر قربان ہوں۔ کیا واقعتاً آپ نے اپنا جوتا ابو ہریرہ رضی اللہ عنہ کو دے کر یہ بشارت سنانے کا حکم دیا تھا؟ آپ ﷺ نے فرمایا: ہاں۔ تو حضرت عمر رضی اللہ عنہ نے کہا: آپ ایسا نہ کریں کیونکہ مجھے اس بات کا اندیشہ ہے کہ لوگ اسی پر بھروسہ کر کے عمل کرنا چھوڑ دیں گے۔ لہذا آپ انہیں عمل کرنے دیں۔ چنانچہ آپ ﷺ نے فرمایا: ٹھیک ہے انہیں عمل کرنے دو۔“ [مسلم: ۳۱]

اس حدیث میں دل سے ”لا إله إلا الله“ کی گواہی دینے والے اور توحید الہی کا اقرار کرنے والے شخص کے لئے جنت کی بشارت ہے۔

### ⑤ توحید پرست پر جہنم حرام ہے

ابو عبد اللہ عبد الرحمن بن عسيلة الصنابحي کا بیان ہے کہ جب حضرت عبادۃ بن صامت رضی اللہ عنہ کی موت کا وقت قریب تھا تو میں ان کے پاس گیا اور ان کی حالت دیکھ کر مجھے بے ساختہ رونا آ گیا۔ اس پر انھوں نے کہا: ٹھہر جاؤ، کیوں روتے ہو؟ اللہ کی قسم: اگر مجھ سے گواہی طلب کی گئی تو میں ضرور تمہارے حق میں گواہی دوں گا۔ اور اگر مجھے شفاعت کی اجازت دی گئی تو میں ضرور تمہارے حق میں شفاعت کروں گا۔ اور جتنا ہو سکے گا میں تمہیں نفع پہنچانے کی کوشش کروں گا۔ پھر انھوں نے کہا: میں نے رسول اللہ ﷺ سے جتنی حدیثیں سنی تھیں وہ سب کی

سب میں نے تمہیں بیان کر دی تھیں سوائے ایک حدیث کے جو میں تمہیں آج سنانے لگا ہوں۔ میں نے رسول اللہ ﷺ سے سنا تھا کہ آپ نے فرمایا: (مَنْ شَهِدَ أَنْ لَا إِلَهَ إِلَّا اللَّهُ، وَأَنَّ مُحَمَّدًا رَسُولُ اللَّهِ حَرَّمَ اللَّهُ عَلَيْهِ النَّارَ) [مسلم: ۲۹]

”جس آدمی نے گواہی دی کہ اللہ تعالیٰ کے سوا کوئی معبود برحق نہیں اور محمد (ﷺ) اللہ کے رسول ہیں تو اس پر اللہ تعالیٰ نے جہنم حرام کر دی ہے۔“

### ۳) روز قیامت رسول اللہ ﷺ کی شفاعت اہل توحید کیلئے ہوگی

حضرت ابو ہریرہ رضی اللہ عنہ کا بیان ہے کہ میں نے رسول اکرم ﷺ سے پوچھا: قیامت کے دن لوگوں میں سے سب سے بڑا خوش نصیب کون ہوگا جس کے حق میں آپ شفاعت کریں گے؟ تو آپ ﷺ نے جواب دیا:

(لَقَدْ ظَنَنْتُ يَا أَبَا هُرَيْرَةَ أَنْ لَا يَسْأَلُنِي عَنْ هَذَا الْخَلِيفَةِ أَحَدٌ أَوْلَىٰ مِنْكَ لِمَا رَأَيْتُ مِنْ حِرْصِكَ عَلَى الْحَدِيثِ، أَسْعَدُ النَّاسِ بِشَفَاعَتِي يَوْمَ الْقِيَامَةِ: مَنْ قَالَ: لَا إِلَهَ إِلَّا اللَّهُ خَالِصًا مِنْ قَبْلِ نَفْسِهِ)

”اے ابو ہریرہ! مجھے یقین تھا کہ اس بارے میں تم ہی سوال کرو گے کیونکہ تمہیں احادیث سننے کا زیادہ شوق رہتا ہے۔ (تو سنو) قیامت کے دن میری شفاعت کی سعادت اس شخص کو نصیب ہوگی جس نے اپنے دل کی گہرائیوں سے اخلاص کے ساتھ لا إله إلا الله کہا۔“ [بخاری: ۹۹ و ۶۵۷۰]

اور حضرت عوف بن مالک رضی اللہ عنہ کا بیان ہے کہ رسول اللہ ﷺ نے ارشاد فرمایا:

(أَتَانِي آتٍ مِنْ عِنْدِ رَبِّي فَخَيَّرَنِي بَيْنَ أَنْ يَدْخُلَ نِصْفَ أُمَّتِي الْجَنَّةَ وَبَيْنَ الشَّفَاعَةِ، فَاخْتَرْتُ الشَّفَاعَةَ، وَهِيَ لِمَنْ مَاتَ لَا يُشْرِكُ بِاللَّهِ شَيْئًا)

”میرے پاس میرے رب تعالیٰ کی طرف سے ایک آنے والا آیا اور اس نے مجھے اختیار دیا کہ میں یا تو اپنی آدھی امت کے جنت میں جانے پر راضی ہو جاؤں یا روز قیامت شفاعت کروں۔ تو میں نے شفاعت کو چن لیا ہے اور میری شفاعت ہر اس شخص کیلئے ہوگی جس کی موت اس حالت میں آئے گی کہ وہ اللہ تعالیٰ کے ساتھ کسی کو شریک نہیں ٹھہراتا تھا۔“ [ترمذی: ۲۴۴۱، ابن ماجہ - وصححه الألبانی فی تخریج المشکاۃ ۵۶۰۰]

### ۴) اہل توحید کی شفاعت اللہ کے ہاں قابل قبول ہے

حضرت عبد اللہ بن عباس رضی اللہ عنہ سے روایت ہے کہ رسول اکرم ﷺ نے فرمایا:

(مَا مِنْ مُسْلِمٍ يَمُوتُ، فَيَقُومُ عَلَىٰ جَنَازَتِهِ أَرْبَعُونَ رَجُلًا لَا يُشْرِكُونَ بِاللَّهِ شَيْئًا إِلَّا شَفَعَهُمُ اللَّهُ فِيهِ)

”جو مسلمان فوت ہو جائے، پھر اس کی نمازِ جنازہ میں چالیس افراد شرکت کریں جنہوں نے کبھی اللہ کے ساتھ شریک نہیں ٹھہرایا تو اللہ تعالیٰ اس کے حق میں ان کی شفاعت قبول کر لیتا ہے۔“ [مسلم: ۹۳۸]

⑤ توحید کی وجہ سے اللہ تعالیٰ بڑے بڑے گناہ گاروں کو معاف کر دیتا ہے

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا:

”تم سے پہلی امتوں میں ایک ایسا شخص تھا جس نے کبھی کوئی نیک عمل نہیں کیا تھا، البتہ وہ توحید پرست تھا۔ جب اس کی موت کا وقت قریب آیا تو اس نے اپنے گھر والوں سے کہا: دیکھو! جب میں مر جاؤں تو مجھے جلا دینا یہاں تک کہ میں کونکوں کی طرح ہو جاؤں۔ پھر ان کونکوں کو پیس کر میری راکھ کو تیز ہواؤں میں اڑا دینا۔“

چنانچہ جب وہ مر گیا تو اس کے گھر والوں نے ایسا ہی کیا۔ پھر وہ اللہ تعالیٰ کی مٹھی میں آیا تو اللہ نے اس سے پوچھا: اے آدم کے بیٹے! تم نے ایسا کیوں کیا تھا؟ اس نے کہا: اے میرے رب! تیرے ڈر کی وجہ سے۔ تو اس بنا پر اس کی مغفرت کر دی گئی حالانکہ اس نے کبھی کوئی نیک عمل نہیں کیا تھا سوائے توحید کے۔“

[مسند احمد: ۲/۳۰۴۔ وأصله في الصحيحين]

⑥ کبیرہ گناہوں کے مرتکب اہل توحید کو جہنم سے نکال کر جنت میں داخل کر دیا جائے گا

حضرت جابر رضی اللہ عنہ سے روایت ہے کہ رسول اللہ ﷺ نے ارشاد فرمایا:

(يَعَذَّبُ نَاسٌ مِنْ أَهْلِ التَّوْحِيدِ فِي النَّارِ حَتَّى يَكُونُوا فِيهَا حُمَمًا ، ثُمَّ تُدْرِكُهُمُ الرَّحْمَةُ ، فَيَخْرُجُونَ وَيَطْرَحُونَ عَلَى أَبْوَابِ الْجَنَّةِ ، قَالَ : فَيَرُشُّ عَلَيْهِمْ أَهْلُ الْجَنَّةِ الْمَاءَ ، فَيَنْبُتُونَ كَمَا يَنْبُتُ الْغُنَاءُ فِي حُمَالَةِ السَّيْلِ ، ثُمَّ يَدْخُلُونَ الْجَنَّةَ )

”چند اہل توحید کو جہنم میں (ان کے گناہوں کی) سزا دی جائے گی یہاں تک کہ وہ کولے بن چکے ہوں گے، پھر رحمتِ الہی ان کو پالے گی، چنانچہ انہیں جہنم سے نکال کر جنت کے دروازوں پر پھینک دیا جائے گا۔ پھر اہل جنت ان پر پانی چھڑکیں گے جس سے وہ یوں اگیں گے جیسے سیلاب کے لائے ہوئے کوڑا کرکٹ میں نباتات اگتے ہیں (یعنی ان کے بدن بہت جلد اپنی اصلی حالت میں لوٹ آئیں گے) پھر وہ جنت میں داخل ہو جائیں گے۔“ [مسند احمد ۳/۳۹۱، ترمذی ۴/۷۱۳: ۲۵۹۷، حسن صحیح، وصححه الألبانی]

کلمہ توحید کی فضیلت میں دو عظیم احادیث

① حضرت عبد اللہ بن عمرو رضی اللہ عنہ سے روایت ہے کہ رسول اکرم ﷺ نے ارشاد فرمایا:

”قیامت کے دن تمام مخلوقات کے سامنے میری امت کے ایک شخص کو پکارا جائے گا، پھر اس کے سامنے ۹۹ رجسٹر پھیلا دئے جائیں گے جن میں سے ہر رجسٹر حدِ نگاہ تک لمبا ہوگا۔ پھر اس سے پوچھا جائے گا: کیا تم اپنے ان اعمال میں سے کسی عمل کا انکار کرتے ہو؟ وہ کہے گا: نہیں اے میرے رب! پھر اسے کہا جائے گا: کیا تیرے پاس کوئی عذریا کوئی نیکی ہے؟ تو وہ شخص ڈر جائے گا اور کہے گا: نہیں۔ تو اسے کہا جائے گا: کیوں نہیں، تیری ایک نیکی ہمارے پاس محفوظ ہے اور آج تم پر ظلم نہیں کیا جائے گا۔ پھر اس کے لئے ایک کارڈ نکالا جائے گا جس میں لکھا ہوگا: (أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ)

”میں گواہی دیتا ہوں کہ اللہ کے سوا کوئی معبودِ برحق نہیں اور محمد (ﷺ) اللہ کے بندے اور اس کے رسول ہیں“

وہ کہے گا: اے میرے رب! یہ کارڈ اتنے رجسٹروں کے سامنے تو کچھ بھی نہیں!

اسے کہا جائے گا: آج تم پر کوئی ظلم نہیں ہوگا۔ پھر تمام رجسٹروں کو ترازو کے ایک پلڑے میں اور اس کارڈ کو دوسرے پلڑے میں رکھ دیا جائے گا۔ چنانچہ رجسٹروں والا پلڑا اوپر اٹھ جائے گا اور کارڈ والا پلڑا اچھک جائے گا۔“

[ترمذی: ۲۶۴۱، ابن ماجہ: ۴۳۰۰، مسند احمد ۲/۲۱۳، احمد شاہ: اسنادہ صحیح]

⑤ حضرت ابوسعید الخدری رضی اللہ عنہ سے روایت ہے کہ رسول اللہ ﷺ نے فرمایا:

”حضرت موسیٰ علیہ السلام نے کہا: اے میرے رب! مجھے کوئی ایسی چیز سکھائیں جس کے ساتھ میں آپ کا ذکر کروں اور اس کے ساتھ آپ سے دعا مانگوں؟ تو اللہ تعالیٰ نے کہا: اے موسیٰ تم ”لا إله إلا الله“ پڑھا کرو۔“

حضرت موسیٰ علیہ السلام نے کہا: اے میرے رب! یہ تو تیرے تمام بندے پڑھتے ہیں؟

تو اللہ تعالیٰ نے فرمایا: اگر ساتوں آسمان اور میرے علاوہ ان میں رہنے والے تمام کے تمام اور اسی طرح ساتوں زمینوں کو ایک پلڑے میں رکھ دیا جائے اور ”لا إله إلا الله“ کو دوسرے پلڑے میں رکھ دیا جائے تو ”لا

إله إلا الله“ کا وزن زیادہ ہوگا۔“ [عمل اليوم والليلة للنسائی: ۸۳۴، ابن حبان: ۲۳۲۴، قال الحافظ

فی الفتح ۱۱/۱۷۵: أخرجه النسائی بسند صحیح]

اللہ رب العزت سے دعا ہے کہ وہ ہم سب کو عقیدہ توحید پر قائم رکھے۔ آمین۔

## اقسام توحید

اب ہم توحید کی اقسام بیان کرتے ہیں۔ تو سب کو یہ معلوم ہونا چاہئے کہ توحید کی تین قسمیں ہیں:

① توحید ربوبیت: توحید ربوبیت سے مراد یہ ہے کہ اللہ تعالیٰ کو اس کے تمام افعال میں یکتا و تہما مانا



جائے، یعنی وہی اکیلا پوری کائنات کا خالق و مالک ہے، وہی اکیلا تمام مخلوقات کا رازق ہے اور وہی پوری دنیا کے نظام کو چلا رہا ہے اور مدبر الامور ہے۔

## اکیلا اللہ تعالیٰ ہی پوری کائنات کا خالق و مالک ہے

اللہ تعالیٰ کا فرمان ہے: ﴿قُلْ مَنْ يَرْزُقُكُمْ مِنَ السَّمَاءِ وَالْأَرْضِ أَمَّنْ يَمْلِكُ السَّمْعَ وَالْأَبْصَارَ وَمَنْ يُخْرِجُ الْحَيَّ مِنَ الْمَيِّتِ وَيُخْرِجُ الْمَيِّتَ مِنَ الْحَيِّ وَمَنْ يُدَبِّرُ الْأَمْرَ فَسَيَقُولُونَ اللَّهُ فَقُلْ أَفَلَا تَتَّقُونَ﴾ [يونس : ۳۱]

”آپ کہہ دیجئے کہ وہ کون ہے جو تمہیں آسمان اور زمین سے رزق دیتا ہے؟ یا وہ کون ہے جو کانوں اور آنکھوں کا مالک ہے؟ اور وہ کون ہے جو زندہ سے مردہ کو نکالتا ہے اور مردہ کو زندہ سے نکالتا ہے؟ اور وہ کون ہے جو تمام کاموں کی تدبیر کرتا ہے؟ ضرور وہ یہ کہیں گے کہ وہ اللہ ہی ہے۔ تو ان سے کہئے کہ پھر تم کیوں نہیں ڈرتے؟“

اور فرمایا: ﴿قُلْ لِمَنِ الْأَرْضُ وَمَنْ فِيهَا إِنْ كُنْتُمْ تَعْلَمُونَ﴾ ☆ سَيَقُولُونَ لِلَّهِ قُلْ أَفَلَا تَذَكَّرُونَ ☆ قُلْ مَنْ رَبُّ السَّمَوَاتِ السَّبْعِ وَرَبُّ الْعَرْشِ الْعَظِيمِ ☆ سَيَقُولُونَ لِلَّهِ قُلْ أَفَلَا تَتَّقُونَ ☆ قُلْ مَنْ بِيَدِهِ مَلَكُوتُ كُلِّ شَيْءٍ وَهُوَ يُجِيرُ وَلَا يُجَارُ عَلَيْهِ إِنْ كُنْتُمْ تَعْلَمُونَ ☆ سَيَقُولُونَ لِلَّهِ قُلْ فَأَنَّى تُسْحَرُونَ﴾ [المؤمنون : ۸۴-۸۹]

”کہہ دیجئے! زمین اور اس کی کل چیزیں کس کی ہیں؟ بتلاؤ اگر تم جانتے ہو! فوراً جواب دیں گے کہ اللہ کی۔ کہہ دیجئے کہ پھر تم کیوں نصیحت حاصل نہیں کرتے؟ ان سے پوچھئے کہ ساتوں آسمانوں اور عظیم عرش کا رب کون ہے؟ وہ لوگ جواب دیں گے کہ اللہ ہی ہے۔ تو کہہ دیجئے کہ پھر تم کیوں نہیں ڈرتے؟ پوچھئے کہ تمام چیزوں کا اختیار کس کے پاس ہے؟ جو پناہ دیتا ہے اور جس کے مقابلے میں کسی کو پناہ نہیں دی جاتی، بتلاؤ اگر تم جانتے ہو؟ تو وہ یہی جواب دیں گے کہ اللہ ہی ہے۔ تو کہہ دیجئے کہ پھر تم کدھر سے جادو کر دئے جاتے ہو؟“

## اکیلا اللہ تعالیٰ ہی رازق ہے

ارشاد باری ہے: ﴿وَكَايِنٍ مِّنْ دَابَّةٍ لَا تَحْمِلُ رِزْقَهَا اللَّهُ يَرْزُقُهَا وَإِيَّاكُمْ﴾ [العنكبوت: ۶۰]

”اور بہت سے جانور ایسے ہیں جو اپنی روزی اٹھائے نہیں پھرتے، ان سب کو اور تمہیں بھی اللہ تعالیٰ ہی روزی دیتا ہے“

اور فرمایا: ﴿مَا أُرِيدُ مِنْهُمْ مِنْ رِزْقٍ وَمَا أُرِيدُ أَنْ يُطْعَمُوا﴾ ☆ إِنَّ اللَّهَ هُوَ الرَّزَّاقُ ذُو الْقُوَّةِ الْمَتِينِ

﴿[الذاریات: ۵۷-۵۸]﴾

”نہ میں ان سے روزی چاہتا ہوں اور نہ میری یہ چاہت ہے کہ یہ مجھے کھلائیں۔ اللہ تعالیٰ تو خود ہی سب کا روزی رساں، توانائی والا اور زور آور ہے۔“

ان آیات کریمہ میں اللہ تعالیٰ کی ربوبیت کا اثبات ہے لیکن یہ بات معلوم ہونی چاہئے کہ صرف ربوبیت کا اقرار ہی کافی نہیں ہے کیونکہ اتنا تو مشرکین مکہ بھی مانتے تھے کہ اللہ تعالیٰ ہی کائنات کا خالق و مالک ہے۔

جیسا کہ اللہ تعالیٰ کا فرمان ہے: ﴿وَلَيْنُ سَأَلْتَهُمْ مَنْ خَلَقَ السَّمَوَاتِ وَالْأَرْضَ وَسَخَّرَ الشَّمْسَ وَالْقَمَرَ لَيَقُولُنَّ اللَّهُ فَأَنَّى يُؤْفَكُونَ﴾ [العنکبوت: ۶۱]

”اور اگر آپ ان سے دریافت کریں کہ زمین و آسمان کا خالق اور سورج چاند کو کام میں لگانے والا کون ہے؟ تو ان کا جواب یہی ہوگا کہ اللہ تعالیٰ ہے۔ پھر یہ کدھرائے جارہے ہیں؟“

لیکن اس کے باوجود بھی رسول اکرم ﷺ نے ان سے جنگیں لڑیں۔ تو آخر ایسا کیوں تھا؟ اس لئے کہ وہ اللہ کی الوہیت کے قائل نہیں تھے، وہ صرف اللہ تعالیٰ کی عبادت کرنے کے بجائے غیر اللہ کی پوجا پاٹ کیا کرتے تھے۔ لہذا ربوبیت الہی کے اقرار کے ساتھ ساتھ اس کی الوہیت کا اقرار بھی ضروری ہے کہ جس کے بغیر کسی انسان کی نجات ممکن نہیں ہے۔

### ② توحید الوہیت

اس سے مراد یہ ہے کہ عبادت میں اللہ تعالیٰ کو یکتا مانا جائے، تمام عبادات صرف اسی کے لئے بجالائی جائیں اور کسی کو اس کے ساتھ شریک نہ ٹھہرایا جائے۔ اللہ تعالیٰ کی توحید الوہیت کا اقرار کرنے سے یہ بات لازم آتی ہے کہ

☆ اقرار کرنے والا صرف اللہ تعالیٰ کو داتا یعنی دینے والا تصور کرے،

☆ صرف اللہ تعالیٰ کو نفع و نقصان کا مالک سمجھے،

☆ صرف اللہ تعالیٰ سے دعا مانگے،

☆ صرف اللہ تعالیٰ کو حاجت روا اور مشکل کشا تسلیم کرے،

☆ صرف اللہ تعالیٰ کو مدد کے لئے پکارے،

☆ صرف اللہ تعالیٰ سے تمام امیدیں وابستہ رکھے،

☆ اس کے دل میں صرف اللہ تعالیٰ کا خوف ہو،

☆ وہ صرف اللہ تعالیٰ پر توکل کرے،

☆ صرف اللہ تعالیٰ کے لئے نذر مانے،

☆ اور صرف اللہ تعالیٰ کے لئے جانور ذبح کرے۔

الغرض یہ کہ ہر قسم کی عبادت صرف اور صرف اللہ تعالیٰ کے لئے بجالائے اور غیر اللہ کی محبت کو دل سے نکال کر صرف اللہ تعالیٰ کی محبت کو اپنے دل میں بسائے۔ اللہ تعالیٰ کا فرمان ہے:

﴿قُلْ إِنَّ صَلَاتِي وَنُسُكِي وَمَحْيَايَ وَمَمَاتِي لِلَّهِ رَبِّ الْعَالَمِينَ لَا شَرِيكَ لَهُ﴾ [الأنعام: ۱۶۲]

”آپ کہہ دیجئے کہ یقیناً میری نماز، میری قربانی، میرا جینا، میرا مرنا یہ سب اللہ ہی کے لئے ہے جو کہ رب

العالمین ہے اور اس کا کوئی شریک نہیں۔“

اور فرمایا: ﴿وَمَا أُمُورُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءَ﴾ [البینة: ۳]

”انہیں محض اسی بات کا حکم دیا گیا ہے کہ وہ صرف اللہ تعالیٰ کی عبادت کریں اور شرک وغیرہ سے منہ موڑتے

ہوئے اس کے لئے دین کو خالص رکھیں۔“

## جو اللہ تعالیٰ خالق و مالک اور رازق کائنات ہے وہی اکیلا معبود برحق ہے

جس اللہ تعالیٰ کو ہم خالق و مالک اور رازق کائنات مانتے ہیں اسی اللہ تعالیٰ کو معبود برحق ماننا اور تمام عبادات

اسی کیلئے بجالانا ضروری ہے کیونکہ یہ ایک حقیقت ہے کہ جس غیر اللہ کو لوگ پکارتے ہیں وہ قطعاً خالق نہیں، رازق نہیں، نہ ہی ان کے پاس کسی چیز کا اختیار ہے اور نہ وہ کسی کے نفع و نقصان کے مالک ہیں۔

اللہ تعالیٰ کا فرمان ہے: ﴿اللَّهُ الَّذِي خَلَقَكُمْ ثُمَّ رَزَقَكُمْ ثُمَّ يُمِيتُكُمْ ثُمَّ يُحْيِيكُمْ هَلْ مِنْ شُرَكَائِكُمْ

مَنْ يَفْعَلُ مِنْ ذَلِكُمْ مِنْ شَيْءٍ سُبْحَانَهُ وَتَعَالَىٰ عَمَّا يُشْرِكُونَ﴾ [الروم: ۳۰]

”اللہ ہی ہے جس نے تمہیں پیدا کیا، پھر تمہیں رزق دیا، پھر تمہیں مارے گا اور پھر تمہیں زندہ کرے گا۔

تو کیا تمہارے شرکاء میں سے کوئی ایک شریک ایسا ہے جو ان کاموں میں سے کوئی کام کرتا ہو؟ وہ پاک ہے اور ان

کے شرک سے بلند و بالا ہے۔“

لہذا جب اللہ تعالیٰ ہی خالق و رازق ہے، مارتا اور زندہ کرتا ہے اور اُس کے علاوہ کوئی دوسرا ان چیزوں کا

اختیار نہیں رکھتا تو پھر عبادت بھی صرف اسی کی ہونی چاہئے۔

ارشاد باری ہے: ﴿يَا أَيُّهَا النَّاسُ اعْبُدُوا رَبَّكُمُ الَّذِي خَلَقَكُمْ وَالَّذِينَ مِنْ قَبْلِكُمْ لَعَلَّكُمْ تَتَّقُونَ

☆ الَّذِي جَعَلَ لَكُمْ الْأَرْضَ فِرَاشًا وَالسَّمَاءَ بِنَاءً وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ الثَّمَرَاتِ رِزْقًا لَكُمْ فَلَا تَجْعَلُوا لِلَّهِ أَنْدَادًا وَأَنْتُمْ تَعْلَمُونَ ﴿البقرة: ۲۱- ۲۲﴾

” اے لوگو! اپنے رب کی عبادت کرو جس نے تمہیں اور تم سے پہلے لوگوں کو پیدا کیا تاکہ تم (اس کے عذاب سے) بچو۔ وہی ہے جس نے تمہارے لئے زمین کو بچھونا اور آسمان کو چھت بنایا اور آسمان سے بارش برسا کر تمہارے کھانے کے لئے انواع و اقسام کے میوے پیدا کئے۔ لہذا تم کسی کو اللہ کا شریک نہ بناؤ حالانکہ تم جانتے ہو (کہ اس کا کوئی شریک نہیں۔)“

ان آیات میں اللہ تعالیٰ نے اُس رب کی عبادت کرنے کا حکم دیا ہے جو اگلے اور پچھلے تمام لوگوں کا خالق ہے، زمین و آسمان کو پیدا کرنے والا اور ہمیں رزق دینے والا ہے۔

توحید ربوبیت کے اثبات کے بعد اللہ تعالیٰ نے اپنا شریک بنانے سے منع فرمایا ہے جو اس بات کی دلیل ہے کہ توحید ربوبیت کا اقرار کرنے سے توحید الوہیت کا اقرار لازم آتا ہے۔

اور ہم جب قرآن مجید کا بغور مطالعہ کرتے ہیں تو ہمیں معلوم ہوتا ہے کہ اللہ تعالیٰ نے متعدد مقامات پر غیر اللہ کے خالق ہونے کی نفی کی ہے، اپنے خالق ہونے کا اثبات کیا ہے اور اسی بناء پر اپنی الوہیت حقہ کو منوایا ہے اور اپنے معبود برحق ہونے کا اعلان کیا ہے۔

چنانچہ اس کا فرمان ہے: ﴿وَالَّذِينَ يَدْعُونَ مِنْ دُونِ اللَّهِ لَا يَخْلُقُونَ شَيْئًا وَهُمْ يُخْلَقُونَ ☆ أَمْوَاتٌ غَيْرٌ أَحْيَاءٍ وَمَا يَشْعُرُونَ أَيَّانٌ يُبْعَثُونَ ☆ إِلَهُكُمْ إِلَهٌ وَاحِدٌ﴾ [النحل: ۲۰- ۲۲]

” اور جن معبودوں کو وہ اللہ کے سوا پکارتے ہیں وہ کچھ بھی پیدا نہیں کرتے اور وہ تو خود پیدا کئے جاتے ہیں، وہ مردے بے جان ہیں اور کچھ بھی شعور نہیں رکھتے کہ دوبارہ کب اٹھائے جائیں گے۔ تم سب کا معبود ایک ہی ہے۔“

نیز فرمایا: ﴿قُلْ مَنْ رَبُّ السَّمَاوَاتِ وَالْأَرْضِ قُلِ اللَّهُ قُلْ أَفَاتَّخَذْتُمْ مِنْ دُونِهِ أَوْلِيَاءَ لَا يَمْلِكُونَ لِأَنْفُسِهِمْ نَفْعًا وَلَا ضَرًّا قُلْ هَلْ يَسْتَوِي الْأَعْمَىٰ وَالْبَصِيرُ أَمْ هَلْ تَسْتَوِي الظُّلُمَاتُ وَالنُّورُ أَمْ جَعَلُوا لِلَّهِ شُرَكَاءَ خَلَقُوا كَخَلْقِهِ فَتَشَابَهَ الْخَلْقُ عَلَيْهِمْ قُلِ اللَّهُ خَالِقُ كُلِّ شَيْءٍ وَهُوَ الْوَاحِدُ الْقَهَّارُ﴾ [الرعد: ۱۶]

” آپ پوچھئے کہ آسمانوں اور زمین کا رب کون ہے؟ آپ خود ہی بتا دیجئے کہ اللہ ہے، آپ کہئے کہ کیا تم لوگوں نے اُس کے سوا دوسروں کو یار و مددگار بنا لیا ہے جو خود اپنی ذات کیلئے بھی نفع و نقصان کے مالک نہیں؟ آپ کہئے کہ کیا نابینا اور بینا دونوں برابر ہیں؟ یا کیا تاریکیاں اور روشنی برابر ہے؟ یا کیا انھوں نے اللہ کے کچھ

ایسے سا جھی بنائے ہیں جنہوں نے اللہ کی مخلوق کی طرح کسی کو پیدا کیا ہے اور وہ مخلوقات ان کی نظر میں گنڈ ہو گئی ہیں؟ آپ اعلان کر دیجئے کہ اکیلا اللہ ہی ہر چیز کا خالق ہے اور وہ تہا زبردست ہے۔“

اسی طرح اس کا فرمان ہے: ﴿وَاتَّخَذُوا مِنْ دُونِهِ آلِهَةً لَا يَخْلُقُونَ شَيْئًا وَهُمْ يُخْلَقُونَ وَلَا يَمْلِكُونَ لِأَنْفُسِهِمْ ضَرًّا وَلَا نَفْعًا وَلَا يَمْلِكُونَ مَوْتًا وَلَا حَيَاةً وَلَا نُشُورًا﴾ [الفرقان: ۳]

”اور انہوں نے اللہ کے سوا بہت سے معبود بنائے ہیں جو کسی چیز کو پیدا نہیں کرتے، بلکہ وہ خود پیدا کئے گئے ہیں۔ اور وہ اپنے لئے کسی نفع و نقصان کا اختیار نہیں رکھتے اور نہ موت اور نہ زندگی اور نہ دوبارہ زندہ کرنا ان کے اختیار میں ہے۔“

بلکہ اللہ تعالیٰ نے شرک کرنے والوں کو چیلنج کیا ہے کہ جن کی تم پوجا کرتے ہو، جن کو حاجت روا اور مشکل کشا تصور کرتے ہو، جن کو مدد کیلئے پکارتے ہو اور جن کی قبروں پر نذر و نیاز پیش کرتے ہو ذرا بتلاؤ تو کیا انہوں نے کسی چیز کو پیدا کیا ہے؟ کیا کسی چیز کے خالق ہیں؟

اللہ تعالیٰ کا فرمان ہے: ﴿خَلَقَ السَّمَاوَاتِ بِغَيْرِ عَمَدٍ تَرَوْنَهَا وَالْقَى فِي الْأَرْضِ رَوَاسِيَ أَنْ تَمِيدَ بِكُمْ وَبَثَّ فِيهَا مِنْ كُلِّ دَابَّةٍ وَأَنْزَلْنَا مِنَ السَّمَاءِ مَاءً فَأَنْبَتْنَا فِيهَا مِنْ كُلِّ زَوْجٍ كَرِيمٍ﴾ ☆ هَذَا خَلْقُ اللَّهِ فَأَرُونِي مَاذَا خَلَقَ الَّذِينَ مِنْ دُونِهِ بَلِ الظَّالِمُونَ فِي ضَلَالٍ مُبِينٍ﴾ [لقمان: ۱۰-۱۱]

”اس نے آسمانوں کو بغیر ستونوں کے پیدا کیا جنہیں تم دیکھ سکو اور زمین پر پہاڑ رکھ دیے تاکہ ایسا نہ ہو کہ وہ تمہیں ہچکولے کھلائے۔ اور اس پر ہر قسم کے جانور پھیلا دیئے اور ہم نے آسمان سے پانی برسایا، پھر اس کے ذریعے زمین میں ہر قسم کی عمدہ چیزیں اگائیں۔ یہ اللہ کی تخلیق ہے۔ تو اب تم لوگ مجھے دکھاؤ کہ اس کے سوا دوسرے معبودوں نے کیا پیدا کیا ہے؟ بلکہ (حقیقت یہ ہے کہ) ظالم (مشرک) کھلی گراہی میں ہیں۔“

اسی طرح فرمایا: ﴿قُلْ أَرَأَيْتُمْ شُرَكَاءَ كُمْ الَّذِينَ تَدْعُونَ مِنْ دُونِ اللَّهِ أَرُونِي مَاذَا خَلَقُوا مِنَ الْأَرْضِ أَمْ لَهُمْ شِرْكٌ فِي السَّمَاوَاتِ أَمْ آتَيْنَاهُمْ كِتَابًا فَهُمْ عَلَىٰ بَيِّنَةٍ مِنْهُ بَلْ إِنْ يَعْذُ الظَّالِمُونَ بَعْضُهُمْ بَعْضًا إِلَّا غُرُورًا﴾ [فاطر: ۲۰]

”آپ پوچھئے کہ کیا تم نے کبھی اپنے ان دیوتاؤں کے بارے میں غور کیا ہے جنہیں تم اللہ کے سوا پکارتے ہو ذرا مجھے دکھاؤ تو سہی کہ انہوں نے زمین کا کونسا حصہ پیدا کیا ہے یا آسمانوں کو پیدا کرنے میں اللہ کے ساتھ ان کی کوئی شرکت ہے؟ یا ہم نے انہیں کوئی کتاب دی ہے جس میں ان کے شرک کیلئے کوئی دلیل موجود ہے؟ بلکہ

(حقیقت یہ ہے کہ) یہ ظالم لوگ ایک دوسرے سے صرف دھوکہ اور فریب کی باتیں کرتے ہیں۔“  
ایک اور مقام پر تو اللہ تعالیٰ نے معبودان باطلہ کی بے بسی کو اس انداز سے بیان فرمایا ہے کہ یہ ایک مکھی تک پیدا نہیں کر سکتے۔ لہذا جو اس قدر عاجز ہیں کہ ایک چھوٹا سا پرندہ بھی پیدا نہیں کر سکتے تو وہ معبود کیسے ہو سکتے ہیں؟ اور حاجت روا اور مشکل کشا کیسے ہو سکتے ہیں؟ اور ان کے پاس نفع و نقصان کا اختیار کیسے ہو سکتا ہے؟

ارشاد باری ہے: ﴿يَا أَيُّهَا النَّاسُ ضُرِبَ مَثَلٌ فَاستَمِعُوا لَهُ إِنَّ الَّذِينَ تَدْعُونَ مِنْ دُونِ اللَّهِ لَنْ يَخْلُقُوا ذُبَابًا وَلَوْ اجْتَمَعُوا لَهُ وَإِنْ يَسْلُبُهُمُ الذُّبَابُ شَيْئًا لَا يَسْتَنْقِذُوهُ مِنْهُ ضَعُفَ الطَّالِبُ وَالْمَطْلُوبُ﴾ [الحج: ۷۳]

”لوگو! ایک مثال بیان کی جا رہی ہے ذرا کان لگا کر سن لو، اللہ کے سوا جن کو تم پکارتے ہو وہ ایک مکھی بھی تو پیدا نہیں کر سکتے چاہے اس کے لئے سبھی اکٹھے ہو جائیں۔ بلکہ اگر مکھی ان سے کوئی چیز چھین لے تو یہ اسے اس سے واپس بھی نہیں لے سکتے۔ بڑا کمزور ہے طلب کرنے والا اور وہ جس سے طلب کیا جا رہا ہے۔“  
ان تمام آیات کریمہ سے ثابت ہوا کہ جو اللہ تعالیٰ خالق و مالک اور رازق کائنات ہے وہی اکیلا معبود برحق ہے اور اس کی عبادت میں اس کا کوئی شریک نہیں۔

## غوث اعظم اللہ تعالیٰ ہی ہے

”غوث اعظم“ یعنی سب سے بڑا مددگار اور مشکلات کوٹالنے والا اکیلا اللہ تعالیٰ ہی ہے، اس کے سوا کوئی نہیں۔  
فرمان الہی ہے: ﴿قُلْ مَنْ يُنَجِّيكُمْ مِنَ ظُلُمَاتِ الْبَرِّ وَالْبُحْرِ تَدْعُونَهُ تَضَرُّعًا وَخُفْيَةً لَّيْنٍ أَنْجَانًا مِنْ هَذِهِ لَنَكُونَنَّ مِنَ الشَّاكِرِينَ﴾ قُلِ اللَّهُ يُنَجِّيكُمْ مِنْهَا وَمِنْ كُلِّ كَرْبٍ ثُمَّ أَنْتُمْ تُشْرِكُونَ ﴿[الأنعام: ۶۳-۶۴]

”کہہ دیجئے کہ بحر و بر کی تاریکیوں میں تمہیں کون نجات دیتا ہے؟ اس کو تم عاجزی سے اور چپکے چپکے پکارتے ہو کہ اگر اس نے ہمیں ان سے نجات دے دی تو ہم ضرور شکر کرنے والوں میں سے ہونگے، کہہ دیجئے کہ اللہ ہی تمہیں اس مصیبت سے اور ہر شدت سے نجات دیتا ہے، پھر بھی تم اس کا شریک بناتے ہو۔“  
اسی طرح اس کا ارشاد ہے: ﴿أَمَّنْ يُجِيبُ الْمُضْطَرَّ إِذَا دَعَاهُ وَيَكْشِفُ السُّوءَ وَيَجْعَلُكُمْ خُلَفَاءَ الْأَرْضِ إِنَّهُ مَعَ اللَّهِ قَلِيلًا مَا تَذَكَّرُونَ﴾ [النمل: ۶۲]

”بھلا کون ہے جو لا چار کی فریادری کرتا ہے جب وہ اسے پکارتا ہے اور اس کی تکلیف کو دور کرتا ہے اور (کون) تمہیں زمین کا جانشین بناتا ہے؟ کیا اللہ کے ساتھ کوئی اور معبود ہے؟ تم کم ہی نصیحت حاصل کرتے ہو۔“



یہی وجہ ہے کہ تمام انبیاء کرام علیہم السلام مشکلات میں صرف اللہ تعالیٰ کو ہی پکارتے تھے، مثلاً حضرت ایوب علیہ السلام کے بارے میں اللہ تعالیٰ فرماتا ہے:

﴿وَأَيُّوبَ إِذْ نَادَىٰ رَبَّهُ أَنِّي مَسَّنِيَ الضُّرُّ وَأَنْتَ أَرْحَمُ الرَّاحِمِينَ ☆ فَاسْتَجَبْنَا لَهُ فَكَشَفْنَا مَا بِهِ مِنْ ضُرٍّ وَآتَيْنَاهُ أَهْلَهُ وَمِثْلَهُمْ مَعَهُمْ رَحْمَةً مِّنْ عِنْدِنَا وَذِكْرَىٰ لِلْعَابِدِينَ﴾ [الأنبياء: ۸۳-۸۴]

”اور ایوب علیہ السلام کو یاد کرو جب انھوں نے اپنے رب کو پکارا کہ مجھے بیماری لگ گئی ہے اور تو سب سے بڑھ کر رحم کرنے والا ہے۔ چنانچہ ہم نے انھیں ان کے اہل و عیال ہی نہیں بلکہ ان کے ساتھ اور بھی دے دیئے، یہ ہماری مہربانی تھی اور عبادت گزاروں کیلئے نصیحت۔“

اور حضرت یونس علیہ السلام کے بارے میں ارشاد فرماتا ہے:

﴿فَنَادَىٰ فِي الظُّلُمَاتِ أَن لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ ☆ فَاسْتَجَبْنَا لَهُ وَنَجَّيْنَاهُ مِنَ الغَمِّ وَكَذَلِكَ نُنَجِّي الْمُؤْمِنِينَ﴾ [الأنبياء: ۸۷-۸۸]

”پس انھوں نے تاریکیوں میں اپنے رب کو پکارا کہ تیرے سوا کوئی معبود نہیں ہے، تو (تمام عیوب سے) پاک ہے، میں بے شک ظالموں میں سے تھا۔ تو ہم نے ان کی دعا قبول کر لی اور ان کو غم سے نجات دی۔ اور ہم اسی طرح مومنوں کو بھی نجات دیتے ہیں۔“

اسی طرح اللہ تعالیٰ نے اپنے سب سے پیارے نبی حضرت محمد صلی اللہ علیہ وسلم اور ان کے صحابہ کرام رضی اللہ عنہم کا حال بیان کرتے ہوئے ارشاد فرمایا ہے کہ جب جنگ بدر کے موقع پر وہ تعداد کے اعتبار سے کفار سے کم تھے اور فوجی طاقت کے لحاظ سے ان کے مقابلے میں کمزور تھے تو انھوں نے فتح و نصرت کیلئے بس اپنے رب کو ہی پکارا، پھر اس نے ان کی مدد کیلئے آسمان سے فرشتے نازل کر دیئے۔

ارشاد باری تعالیٰ ہے: ﴿إِذْ تَسْتَغِيثُونَ رَبَّكُمْ فَاسْتَجَابَ لَكُمْ أَنِّي مُمِدُّكُمْ بِالْفِ مِّنَ الْمَلَائِكَةِ مُرَدِّفِينَ﴾ [الأنفال: ۹]

”جب تم لوگ اپنے رب سے فریاد کر رہے تھے تو اس نے تمھاری سن لی اور اس نے کہا کہ میں ایک ہزار فرشتوں کے ذریعے تمھاری مدد کروں گا جو یکے بعد دیگرے اترتے رہیں گے۔“

حضرت عمر بن الخطاب رضی اللہ عنہ بیان کرتے ہیں کہ غزوہ بدر کے دن جب رسول اللہ صلی اللہ علیہ وسلم نے دیکھا کہ مشرکین کی تعداد ایک ہزار ہے اور صحابہ کرام رضی اللہ عنہم صرف تین سو انیس ہیں تو قبلہ رخ ہو کر آپ صلی اللہ علیہ وسلم نے ہاتھ اٹھائے اور

دعا شروع کر دی۔ آپ نے کہا: ( اَللّٰهُمَّ اُنْجِزْ لِيْ مَا وَعَدْتَنِيْ ، اَللّٰهُمَّ اَتِ مَا وَعَدْتَنِيْ ، اَللّٰهُمَّ اِنِّ تَهْلِكُ هَذِهِ الْعَصَابَةُ مِنْ اَهْلِ الْاِسْلَامِ لَا تُعْبَدُ فِي الْاَرْضِ )

”اے اللہ! مجھ سے تو نے جو وعدہ کیا وہ پورا فرما اور وہ چیز مجھے عطا فرما جس کا تو نے مجھ سے وعدہ کیا۔ اے اللہ! اگر مسلمانوں کی یہ جماعت ہلاک ہوگئی تو زمین پر تیری عبادت کرنے والا کوئی نہیں رہے گا۔“

آپ ﷺ ہاتھ پھیلائے ہوئے قبلہ رخ ہو کر مسلسل اپنے رب کو پکارتے رہے حتیٰ کہ آپ کے کندھوں سے آپ کی چادر گر گئی۔ چنانچہ حضرت ابو بکر رضی اللہ عنہ آئے، آپ کی چادر کو اٹھایا اور اسے آپ کے کندھوں پر ڈال دیا، پھر وہ آپ ﷺ سے چٹ گئے اور کہا: اے اللہ کے نبی! آپ اپنے رب سے بار بار اپیل کر رہے ہیں، بس کیجئے، وہ یقیناً اپنا وعدہ پورا کرے گا۔“ اس کے بعد اللہ تعالیٰ نے یہ آیت اتا ردی جو ابھی ہم نے ذکر کی ہے۔ [مسلم: ۱۷۶۳]

لہذا ہمیں بھی انبیاء کرام رضی اللہ عنہم کے نقش قدم پر چلتے ہوئے مشکلات میں صرف اللہ تعالیٰ کو ہی پکارنا چاہئے اور اسی کے سامنے ہاتھ پھیلانے چاہئیں۔

## نفع و نقصان کا مالک اکیلا اللہ تعالیٰ ہے

نفع و نقصان کا مالک سوائے اللہ تعالیٰ کے کوئی نہیں حتیٰ کہ سید الانبیاء حضرت محمد ﷺ، جو تمام بنو آدم کے سردار اور سارے انبیاء و رسل رضی اللہ عنہم کے امام ہیں، اپنے نفع و نقصان کے مالک بھی نہیں، چہ جائیکہ وہ اپنی وفات کے بعد کسی کو نفع و نقصان پہنچانے کا اختیار رکھتے ہوں۔

اللہ تعالیٰ کا فرمان ہے: ﴿ قُلْ لَا اَمْلِكُ لِنَفْسِيْ نَفْعًا وَلَا ضَرًّا اِلَّا مَا شَاءَ اللّٰهُ وَلَوْ كُنْتُ اَعْلَمُ الْغَيْبِ لَاسْتَكْتَرْتُ مِنَ الْخَيْرِ وَمَا مَسَّنِيَ السُّوْءُ اِنَّا اِلَّا نَذِيْرٌ وَّبَشِيْرٌ لِّقَوْمٍ يُؤْمِنُوْنَ ﴾ [الأعراف: ۱۸۸]

”آپ کہئے کہ میں تو اپنے نفع و نقصان کا مالک بھی نہیں سوائے اُس کے جو اللہ چاہے۔ اور اگر میرے پاس غیب کا علم ہوتا تو بہت ساری بھلائیاں اکٹھی کر لیتا اور مجھے کوئی تکلیف نہ پہنچتی، میں تو صرف ڈرانے والا اور خوشخبری دینے والا ہوں ان لوگوں کیلئے جو ایمان لائے ہیں۔“

اس آیت کریمہ میں غور کیجئے کہ جب امام الانبیاء حضرت محمد ﷺ اپنے نفع و نقصان کے مالک بھی نہیں تو ان سے کم تر کوئی ولی یا کوئی بزرگ یا کوئی پیر، جن کی قبروں کی طرف لوگ قصدا جاتے ہیں، وہ کسی کو نفع و نقصان پہنچانے کا اختیار کیسے رکھتے ہیں؟

اسی حقیقت کو واضح کرنے کیلئے نبی کریم ﷺ نے اپنے خاندان کے بڑے بڑے لوگوں کو اکٹھا کر کے یہ

اعلان فرمایا کہ تم اپنے آپ کو جہنم سے خود ہی بچاؤ، میں تمہارے کسی کام نہ آؤں گا۔  
حضرت ابو ہریرہ رضی اللہ عنہ بیان کرتے ہیں کہ جب یہ آیت ﴿وَأَنْذِرْ عَشِيرَتَكَ الْأَقْرَبِينَ﴾ نازل ہوئی تو رسول اکرم صلی اللہ علیہ وسلم نے قریش کو بلایا۔ وہ اکٹھے ہو گئے تو آپ نے عام اور خاص سب لوگوں کو خطاب فرمایا:

(یا بنی کعب بن لوی! انْقِدُوا أَنْفُسَكُمْ مِنَ النَّارِ)

”اے کعب بن لوی کی اولاد! تم اپنے آپ کو جہنم سے خود ہی بچاؤ“

(یا بنی مرة بن کعب! انْقِدُوا أَنْفُسَكُمْ مِنَ النَّارِ)

”اے مرة بن کعب کی اولاد! تم اپنے آپ کو جہنم سے خود ہی بچاؤ“

(یا بنی عبد شمس! انْقِدُوا أَنْفُسَكُمْ مِنَ النَّارِ)

”اے عبد شمس کی اولاد! تم اپنے آپ کو جہنم سے خود ہی بچاؤ“

(یا بنی عبد مناف! انْقِدُوا أَنْفُسَكُمْ مِنَ النَّارِ)

”اے عبد مناف کی اولاد! تم اپنے آپ کو جہنم سے خود ہی بچاؤ“

(یا بنی ہاشم! انْقِدُوا أَنْفُسَكُمْ مِنَ النَّارِ) ”اے ہاشم کی اولاد! تم اپنے آپ کو جہنم سے خود ہی بچاؤ“

(یا بنی عبد المطلب! انْقِدُوا أَنْفُسَكُمْ مِنَ النَّارِ)

”اے عبد المطلب کی اولاد! تم اپنے آپ کو جہنم سے خود ہی بچاؤ“

(یا فاطمة! انْقِدِي نَفْسَكَ مِنَ النَّارِ) ”اے فاطمہ! تم بھی اپنے آپ کو جہنم سے خود ہی بچاؤ۔“

(فَإِنِّي لَا أَمْلِكُ لَكُمْ مِنَ اللَّهِ شَيْئًا، غَيْرَ أَنَّ لَكُمْ رَحْمًا سَأَبْلُهَا بِبِلَالِهَا)

”کیونکہ میں تمہارے لئے اللہ تعالیٰ سے کسی چیز کا مالک نہیں، ہاں تمہارے لئے رشتہ داری کا حق ہے جسے

میں ادا کرونگا۔“ [مسلم: ۲۰۴]

اس حدیث مبارک میں نبی کریم صلی اللہ علیہ وسلم نے واضح کر دیا کہ وہ اپنے خاندان کیلئے تو کجا اپنی لختِ جگر حضرت

فاطمہ رضی اللہ عنہا کیلئے بھی نفع و نقصان کا اختیار نہیں رکھتے۔

اور جن سے لوگ حصولِ نفع کی امید رکھتے اور ان کی طرف سے نقصان پہنچنے کا خوف کھاتے ہیں ان کے

بارے میں اللہ تعالیٰ کا ارشاد ہے: ﴿قُلْ أَفَرَأَيْتُمْ مَا تَدْعُونَ مِنْ دُونِ اللَّهِ إِنْ أَرَادَنِيَ اللَّهُ بِضُرٍّ هَلْ هُنَّ

كَاشِفَاتُ ضُرِّهِ أَوْ أَرَادَنِي بِرَحْمَةٍ هَلْ هُنَّ مُمْسِكَاتُ رَحْمَتِهِ قُلْ حَسْبِيَ اللَّهُ عَلَيْهِ يَتَوَكَّلُ

الْمُنَوِّكِلُونَ ﴿ [الزمر: ۳۸]

”آپ کہہ دیجئے کہ تمہارا کیا خیال ہے جن معبودوں کو تم اللہ کے سوا پکارتے ہو اگر اللہ مجھے کوئی نقصان پہنچانا چاہے تو کیا وہ اللہ کی طرف سے آئے ہوئے نقصان کو دور کر دیں گے؟ یا وہ مجھے اپنی رحمت سے نوازنا چاہے تو کیا وہ اس کی رحمت کو روک لیں گے؟ آپ کہہ دیجئے کہ میرے لئے اللہ ہی کافی ہے، بھروسہ کرنے والے صرف اسی پر بھروسہ کرتے ہیں۔“

خلاصہ یہ ہے کہ جو اللہ تعالیٰ خالق و مالک اور رازق کائنات ہے وہی اکیلا تمام عبادات کا مستحق اور معبود برحق ہے، وہی غوث اعظم ہے، وہی حاجت روا اور مشکل کشا ہے اور ہر قسم کے نفع و نقصان کا اختیار اسی کے پاس ہے، لہذا اسی کو پکارنا، اسی سے دعا کرنا، اسی سے امیدیں وابستہ کرنا اور اسی سے خوف کھانا چاہئے۔

اسی لئے ہم میں سے ہر شخص نماز کی ہر رکعت میں اس بات کا اعتراف کرتا ہے کہ

﴿إِيَّاكَ نَعْبُدُ وَإِيَّاكَ نَسْتَعِينُ﴾ یعنی ”ہم تیری ہی عبادت کرتے ہیں اور تجھ ہی سے مدد طلب کرتے ہیں“

اور اسی لئے رسول اللہ ﷺ نے ارشاد فرمایا کہ

(إِذَا سَأَلْتَ فَاسْأَلِ اللَّهَ، وَإِذَا اسْتَعْنَيْتَ فَاسْتَعِنْ بِاللَّهِ) [ترمذی: ۲۵۱۶۔ صحیحہ الألبانی]

”تم جب بھی سوال کرنا چاہو تو صرف اللہ تعالیٰ سے کیا کرو۔ اور جب بھی مدد طلب کرنا چاہو تو صرف اللہ تعالیٰ سے طلب کیا کرو۔“

اللہ تعالیٰ سے دعا ہے کہ وہ ہم سب کو توحید کو سمجھنے اور اس پر قائم رہنے کی توفیق دے۔ آمین

## دوسرا خطبہ

توحید کی تین قسموں میں سے دو کی وضاحت تو ہم کر چکے۔ آئیے اب اس کی تیسری قسم کے بارے میں بھی جان لیجئے کہ وہ کیا ہے؟

## ۳) توحید الأسماء والصفات

توحید کی تیسری قسم ”توحید الأسماء والصفات“ ہے اور اس سے مراد یہ ہے کہ ہم اللہ تعالیٰ کو اس کے اسماء و صفات میں بھی یکتا مانیں۔ یعنی جو اسماء و صفات اللہ تعالیٰ نے اپنے لئے ذکر کئے ہیں یا اس کے رسول ﷺ نے

اس کے لئے ذکر کئے ہیں، ہم ان سب کو مخلوقات سے تشبیہ دئے بغیر تسلیم کریں اور انہیں اس طرح مانیں جیسا کہ وہ اللہ تعالیٰ کے شایانِ شان ہیں۔

فرمانِ الہی ہے: ﴿وَلِلَّهِ الْأَسْمَاءُ الْحُسْنَىٰ فَادْعُوهُ بِهَا وَذَرُوا الَّذِينَ يُلْحِدُونَ فِي أَسْمَائِهِ سَيُجْزَوْنَ مَا كَانُوا يَعْمَلُونَ﴾ [الأعراف: ۱۸۰]

”اور اچھے اچھے نام اللہ کے لئے ہی ہیں۔ لہذا تم ان ناموں سے ہی اللہ کو موسوم کیا کرو اور ایسے لوگوں سے تعلق بھی نہ رکھو جو اس کے اسمائے گرامی میں کج روی کرتے ہیں، ان لوگوں کو ان کے کئے کی ضرور سزا ملے گی۔“

اسی طرح اللہ تعالیٰ فرماتے ہیں: ﴿لَيْسَ كَمِثْلِهِ شَيْءٌ وَهُوَ السَّمِيعُ الْبَصِيرُ﴾ [الشورى: ۱۱]

”اس جیسی کوئی چیز نہیں، وہ خوب سننے اور دیکھنے والا ہے۔“

اس آیت میں غور فرمائیں کہ اس میں تشبیہ کی نفی کر دی گئی ہے، لہذا اللہ تعالیٰ کی کسی صفت کو مخلوقات کی صفات سے تشبیہ دینا قطعاً درست نہیں ہے۔ اور اس میں تشبیہ کی نفی کے ساتھ ساتھ صفات کا اثبات بھی ہے۔ اس میں دو صفات (سمیع، بصیر) کا ذکر کیا گیا ہے، چنانچہ ہمارا ایمان ہے کہ اللہ تعالیٰ دیکھتا اور سنتا ہے، لیکن اس کا دیکھنا اور سننا اسی طرح ہے جیسا کہ اس کی بڑائی اور کبریائی کے لائق ہے..... اسی طرح اللہ تعالیٰ کی باقی صفات پر بھی ہم ایمان لاتے ہیں، لیکن نہ تو تشبیہ اور تمثیل کو جائز تصور کرتے ہیں اور نہ ہی ان صفات کی کیفیت کو جانتے ہیں اور نہ ہی ان کی کیفیت بیان کرنے کو جائز تصور کرتے ہیں کیونکہ کیفیت کا علم تو صرف اللہ تعالیٰ ہی کو ہے۔ امام مالک رحمہ اللہ سے جب ﴿الرَّحْمَنُ عَلَى الْعَرْشِ اسْتَوَى﴾ کے متعلق سوال کیا گیا تو انھوں نے کہا:

”الإستواء معلوم، والكيف مجهول، والسؤال عنه بدعة، والإيمان به واجب“

یعنی ”استواء کا معنی معلوم ہے لیکن اس کی کیفیت معلوم نہیں ہے، اس لئے اس کے بارے میں سوال کرنا بدعت ہے اور اس پر ایمان لانا واجب ہے۔“

اللہ تعالیٰ ہم سب کو توحید کو سمجھنے اور اس پر قائم رہنے کی توفیق دے اور اسی پر ہمارا خاتمہ فرمائے۔ آمین

## شُرک... سب سے بڑا گناہ

اہم عناصرِ خطبہ:

- ① شرک کا مفہوم ② شرک ایک بھیانک جرم ③ قرآن مجید میں شرک کی تردید ④ شرک کے نقصانات ⑤ شرک کا سدّ باب ⑥ شرک کی اقسام

### پہلا خطبہ

ہمارا گذشتہ خطبہ جمعہ توحید سے متعلق تھا جس میں ہم نے توحید کا مفہوم، توحید کی اہمیت، توحید کی فضیلت اور توحید کی اقسام کو تفصیل سے بیان کیا تھا۔ اور آج کا خطبہ توحید کی ضد (شرک) سے متعلق ہے جس میں ہم ان شاء اللہ تعالیٰ شرک کا مفہوم، شرک کی مذمت اور تردید اور اس کی اقسام وغیرہ بیان کریں گے۔ اللہ تعالیٰ سے دعا ہے کہ وہ ہم سب کو توحید پر قائم رکھے اور ہمیں شرک کی غلاظتوں سے محفوظ رکھے۔ آمین۔

### شرک کا مفہوم

اگر توحید کا مفہوم ہمارے ذہنوں میں ہے جو ہم نے گذشتہ خطبہ جمعہ میں بیان کیا تھا تو شرک کے مفہوم کو سمجھنا بھی آسان ہے۔ ہم نے عرض کیا تھا کہ صرف اللہ تعالیٰ کو خالق کائنات، مالک الملک، رازق اور مدبر الامور تصور کرنا اور تمام کی تمام عبادت صرف اللہ تعالیٰ کے لئے بجالانا اور اسے اس کے اسماء و صفات میں یکتا ماننا توحید ہے۔ اس لحاظ سے شرک کا مفہوم یہ ہوگا کہ اللہ تعالیٰ کے علاوہ کسی اور کو بھی خالق و مالک، رازق اور مدبر الامور ماننا، یا عبادت میں سے کوئی عبادت غیر اللہ کے لئے بجالانا شرک ہے۔

اور اگر ہم شرک کی اس تعریف کو مد نظر رکھتے ہوئے اپنے معاشرے کا بغور جائزہ لیں تو ہمیں شرک کی کئی شکلیں واضح طور پر نظر آئیں گی۔ چنانچہ آج بہت سارے لوگ غیر اللہ کو حاجت روا، مشکل کشا اور نفع و نقصان کا مالک تصور کرتے ہیں اور اسی بناء پر وہ ان کے لئے نذر و نیاز پیش کرتے ہیں، ان سے مانگتے ہیں، ان کی قبروں پر جانور ذبح کرتے ہیں، ان کی قبروں کا طواف کرتے ہیں، ان سے امیدیں وابستہ کرتے ہیں، ان کی محبت کو اپنے دلوں میں بساتے ہیں، ان سے ڈرتے ہیں، انہیں غوث، داتا، دستگیر، غریب نواز اور مشکل کشا کہتے ہیں، انہیں مدد کے لئے پکارتے ہیں اور ان پر بھروسہ کرتے ہیں..... یہ ساری شکلیں شرک کی ہیں۔ اسی طرح کئی لوگ



چند اولیاء کے متعلق یہ عقیدہ رکھتے ہیں کہ ان کی ارواح کو کائنات میں تصرف کرنے کا اختیار حاصل ہوتا ہے، اس لئے وہ ان کی قبروں پر جا کر ان کے سامنے اپنی حاجتیں پیش کرتے ہیں۔ یہ بھی شرک ہی کی ایک شکل ہے..... شرک کی یہ مختلف شکلیں بطور مثال پیش کی گئی ہیں تاکہ ”شرک“ کا مفہوم اچھی طرح سے واضح ہو جائے۔

مولانا حالی مرحوم نے معاشرے میں پائی جانے والی اس قسم کی جہالت کا رونا رویا ہے:

گرے غیر گربت کی پوجا تو کافر  
جو ٹھہرائے بیٹا خدا کا تو کافر  
گرے آپ پر بہر سجدہ تو کافر  
کواکب میں مانے کرشمہ تو کافر  
مگر مومنوں پر کشادہ ہیں راہیں

پرستش کریں شوق سے جس کی چاہیں

نبی کو جو چاہیں خدا کر دکھائیں  
اماموں کا رتبہ نبی سے بڑھائیں  
مزاروں پہ دن رات نذریں چڑھائیں  
شہیدوں سے جا جا کے مانگیں دعائیں

نہ توحید میں کچھ خلل اس سے آئے

نہ اسلام بگڑے نہ ایمان جائے

## شرک ایک بھیانک جرم

شرک اللہ کے نزدیک ایک بھیانک جرم ہے۔ قرآن و حدیث میں اس سے بار بار منع کیا گیا ہے اور مختلف انداز سے اس کی تردید کی گئی ہے۔ تو لیجئے اب شرک کی مذمت کے بارے میں قرآن و حدیث کے دلائل سماعت فرمائیے!

### ❶ شرک سب سے بڑا ظلم ہے

جیسا کہ اللہ تعالیٰ کا فرمان ہے:

﴿إِنَّ الشُّرْكَ لَظُلْمٌ عَظِيمٌ﴾ [لقمان: ۱۲] ”شرک یقیناً بہت بڑا ظلم ہے“

حافظ ابن کثیر رحمہ اللہ کہتے ہیں کہ بہت بڑے ظلم سے مراد یہ ہے کہ یہ سب سے بڑا ظلم ہے، اس سے بڑا ظلم کوئی نہیں۔ [تفسیر ابن کثیر: ۳/۷۰۸]

شرک سب سے بڑا ظلم اس لئے ہے کہ مشرک مٹی سے پیدا کی گئی مخلوق کو اُس باری تعالیٰ کے برابر تصور کرتا ہے جو تمام مخلوقات کا مالک ہے.... اور جو ناقص اور ہر اعتبار سے محتاج ہے اسے اُس کامل رب کے برابر قرار دیتا

ہے جو ہر چیز کا مالک ہے..... اور جو ایک رائی کے دانے کے برابر (کسی چھوٹی سی) نعمت کے حصول پر بھی قدرت نہیں رکھتا اسے اُس اللہ کے برابر کر دیتا ہے کہ جو دنیا میں ہر قسم کی نعمتیں لوگوں کو عطا کرتا ہے، تمام خزانوں کی چابیاں اسی کے پاس ہیں اور وہی ہر قسم کے شرکوان سے دور رکھتا ہے۔ تو کیا اس سے بڑا ظلم بھی کوئی ہو سکتا ہے؟ اور اس شخص سے بڑا ظالم اور کون ہو سکتا ہے جسے اللہ تعالیٰ نے صرف اپنی عبادت کے لئے پیدا کیا، لیکن اس نے اپنے آپ کو اللہ مالک الملک کے سامنے جھکانے کی بجائے غیر اللہ کے سامنے جھکادیا! اور اس نے اپنے آپ کو اس حد تک گرا دیا کہ بجائے اس کے کہ وہ اللہ کی بندگی کرتا، اس نے اس کی بندگی شروع کر دی جسے کسی چیز کا اختیار ہی نہیں ہے۔ [تفسیر ابن سعدی: ۲/۸۹۳]

اسی طرح اللہ تعالیٰ کا فرمان ہے:

﴿الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ أُولَٰئِكَ لَهُمُ الْأَمْنُ وَهُمْ مُهْتَدُونَ﴾ [الأنعام: ۸۲]

”جو لوگ ایمان لائے، پھر اپنے ایمان کو ظلم (شرک) سے آلودہ نہیں کیا انہی کیلئے امن و سلامتی ہے اور یہی لوگ راہِ راست پر ہیں۔“

حضرت عبد اللہ بن مسعود رضی اللہ عنہ بیان کرتے ہیں کہ جب یہ آیت نازل ہوئی: ﴿الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ أُولَٰئِكَ لَهُمُ الْأَمْنُ وَهُمْ مُهْتَدُونَ﴾ تو یہ رسول اللہ صلی اللہ علیہ وسلم کے اصحاب رضی اللہ عنہم پر بہت گراں گذری۔ چنانچہ انھوں نے کہا: ہم میں سے کون ہے جس نے (گناہ اور معصیت کے ذریعے) اپنی جان پر ظلم نہیں کیا؟

رسول اللہ صلی اللہ علیہ وسلم نے فرمایا: (لَيْسَ هُوَ كَمَا تَظُنُّونَ ، إِنَّمَا هُوَ كَمَا قَالَ لَقَمَانُ لِابْنِهِ ﴿ يَا بُنَيَّ لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ ﴾

”اس سے مراد وہ نہیں جیسا کہ تم گمان کر رہے ہو، بلکہ اس سے مراد (شرک ہے) جیسا کہ حضرت لقمان نے اپنے بیٹے سے کہا تھا: اے میرے پیارے بیٹے! اللہ کے ساتھ شرک مت کرنا کیونکہ شرک بہت بڑا ظلم ہے۔“ [بخاری: ۳۲، مسلم: ۱۲۴، واللفظ له]

● شرک سے اللہ نے منع کیا ہے اور اسے حرام قرار دیا ہے

اللہ تعالیٰ کا فرمان ہے: ﴿وَاعْبُدُوا اللَّهَ وَلَا تُشْرِكُوا بِهِ شَيْئًا﴾ [النساء: ۳۶]

”اور صرف اللہ تعالیٰ کی عبادت کرو اور اس کے ساتھ کسی کو شریک نہ بناؤ۔“

اور فرمایا: ﴿قُلْ تَعَالَوْا أَتْلُ مَا حَرَّمَ رَبُّكُمْ عَلَيْكُمْ أَلَّا تُشْرِكُوا بِهِ شَيْئًا﴾ [الأنعام: ۱۵۱]

”آپ کہہ دیجئے کہ آؤ میں پڑھ کر سناؤں وہ چیزیں جو تمہارے رب نے تم پر حرام کر دی ہیں، وہ یہ ہیں کہ تم کسی چیز کو اللہ کا شریک نہ بناؤ.....“

ان دونوں آیات سے معلوم ہوا کہ اللہ تعالیٰ نے اپنے بندوں کو شرک سے منع کیا ہے اور اسے حرام قرار دیا ہے۔ لہذا بندوں پر لازم ہے کہ وہ اپنی جبینِ نیاز صرف اللہ کے سامنے جھکائیں، اسی کے سامنے ہاتھ پھلائیں اور اسی سے اپنی مرادیں مانگیں... اور یوں اپنا دامن شرک سے پاک رکھیں۔

## ❶ شرک سب سے بڑا گناہ ہے

حضرت ابو بکرہ رضی اللہ عنہ سے روایت ہے کہ رسول اکرم ﷺ نے فرمایا:

”کیا میں تمہیں سب سے بڑے گناہ کے بارے میں نہ بتاؤں؟“

ہم نے کہا: کیوں نہیں اے اللہ کے رسول!

آپ ﷺ نے فرمایا: (الْإِشْرَاكُ بِاللَّهِ وَعُقُوقُ الْوَالِدَيْنِ) ”اللہ کے ساتھ شرک کرنا اور والدین کی نافرمانی کرنا۔“ [البخاری - الأدب باب عقوق الوالدین من الکبائر - ۵۹۷۶، مسلم - الإیمان - ۸۷]

اور حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

(اجْتَنِبُوا السَّبْعَ الْمُؤْبَقَاتِ) ”سات ہلاک کرنے والی چیزوں سے بچو۔“

آپ ﷺ سے پوچھا گیا کہ وہ کونسی ہیں؟ تو آپ ﷺ نے فرمایا:

(الشِّرْكُ بِاللَّهِ، وَالسِّحْرُ، وَقَتْلُ النَّفْسِ الَّتِي حَرَّمَ اللَّهُ إِلَّا بِالْحَقِّ، وَأَكْلُ مَالِ الْيَتِيمِ، وَأَكْلُ

الرِّبَا، وَالتَّوَلَّى يَوْمَ الزَّحْفِ، وَقَذْفُ الْمُحْصَنَاتِ الْغَافِلَاتِ الْمُؤْمِنَاتِ)

یعنی ”اللہ کے ساتھ شرک کرنا، جادو کرنا، اس جان کو قتل کرنا جسے اللہ تعالیٰ نے حرمت والا قرار دیا ہے، الایہ کہ حق کے ساتھ اسے قتل کیا جائے۔ یتیم کا مال کھانا، سود کھانا، میدانِ جنگ سے پیٹھ پھیر کر بھاگ جانا اور پاک دامن، بے خبر اور ایمان والی عورتوں پر تہمت لگانا۔“ [البخاری - الحدود باب رمی المحصنات - ۶۸۵۷،

مسلم - الإیمان - ۸۹]

ان دونوں احادیث سے یہ ثابت ہوا کہ شرک سب سے بڑا گناہ ہے اور اس سے بڑا گناہ کوئی نہیں۔

## ۴۰ شرک ناقابلِ معافی جرم

مشرک اگر شرک سے سچی توبہ نہ کرے اور شرک کرتے کرتے ہی اس کی موت آجائے تو اس کا یہ جرم ناقابلِ معافی ہے۔ اس لئے اللہ تعالیٰ اسے کبھی معاف نہیں کرے گا اور وہ ہمیشہ کے لئے جہنم میں رہے گا۔

اللہ تعالیٰ فرماتے ہیں: ﴿إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ وَمَنْ يُشْرِكْ بِاللَّهِ فَقَدْ ضَلَّ ضَلَالًا بَعِيدًا﴾ [النساء: ۱۱۶]

”بے شک اللہ تعالیٰ اپنے ساتھ شرک کئے جانے کو معاف نہیں کرتا اور اس کے علاوہ دیگر گناہوں کو جس کے لئے چاہتا ہے معاف کر دیتا ہے۔ اور جو شخص اللہ کے ساتھ شریک بناتا ہے وہ بہت دور کی گمراہی میں چلا جاتا ہے۔“

اس سے ثابت ہوا کہ شرک ایسا گناہ ہے جس کی بخشش نہیں ہوگی، ہاں شرک کے علاوہ دیگر کبیرہ گناہوں کا مرتکب، جو توبہ کئے بغیر مر جائے، وہ اللہ تعالیٰ کی مشیت کے تابع ہوگا، اگر اللہ تعالیٰ چاہے گا تو اسے سزا دے گا اور اگر چاہے گا تو اسے معاف کر دے گا۔ لیکن جہاں تک شرک کا تعلق ہے تو وہ ناقابلِ معافی جرم ہے۔ لہذا مشرک کو فوری طور پر شرک سے توبہ کرنی چاہئے، کیونکہ مرنے سے پہلے توبہ کر لینا ہی اس کے گناہوں کی معافی کا ذریعہ ہے، اس کے علاوہ اس کی مغفرت اور بخشش کا کوئی راستہ نہیں۔

باری تعالیٰ کا ارشاد ہے: ﴿إِلَّا مَنْ تَابَ وَآمَنَ وَعَمِلَ عَمَلًا صَالِحًا فَأُولَٰئِكَ يُبَدِّلُ اللَّهُ سَيِّئَاتِهِمْ حَسَنَاتٍ وَكَانَ اللَّهُ غَفُورًا رَحِيمًا﴾ [الفرقان: ۷۰]

”سوائے ان لوگوں کے جو توبہ کر لیں، ایمان لے آئیں اور نیک عمل کریں تو ایسے لوگوں کے گناہوں کو اللہ تعالیٰ نیکوں سے بدل دیتا ہے، اللہ نہایت بخشنے والا، بڑا مہربان ہے۔“

## ۴۱ شرک تمام نیک اعمال کو ضائع کر دیتا ہے

شرک اس قدر خطرناک گناہ ہے کہ اس کی وجہ سے تمام نیک اعمال غارت ہو جاتے ہیں۔ نماز، روزہ، حج، زکاۃ الغرض یہ کہ تمام نیک اعمال برباد ہو جاتے ہیں اور اللہ کے نزدیک ان کی کوئی قدر و قیمت نہیں ہوتی۔

اللہ تعالیٰ کا فرمان ہے: ﴿وَلَقَدْ أُوحِيَ إِلَيْكَ وَالَّذِينَ مِنْ قَبْلِكَ لَئِنْ أَشْرَكْتَ لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ﴾ [الزمر: ۲۵]

”یقیناً تیری طرف بھی اور تجھ سے پہلے (تمام نبیوں) کی طرف بھی وحی کی گئی ہے کہ اگر تو نے شرک کیا تو

بلاشبہ تیرا عمل ضائع ہو جائے گا اور یقیناً تو خسارہ پانے والوں میں سے ہو جائے گا۔“

اسی طرح اللہ تعالیٰ چند انبیائے کرام علیہم السلام کے نام ذکر کرنے کے بعد فرماتا ہے:

﴿وَلَوْ أَشْرَكُوا لَحَبِطَ عَنْهُمْ مَا كَانُوا يَعْمَلُونَ﴾ [الأنعام: ۸۸]

”اور اگر (فرضاً) یہ حضرات بھی شرک کرتے تو جو کچھ یہ اعمال کرتے تھے وہ سب اکارت ہو جاتے۔“

آپ ذرا غور کریں کہ انبیاء و رسل علیہم السلام جنہیں اللہ تعالیٰ نے صرف اس لئے مبعوث فرمایا کہ وہ لوگوں کو توحید الہی کا حکم دیں اور شرک سے منع کریں، اگر ان سے بھی شرک جیسا گناہ سرزد ہو جاتا حالانکہ ان سے ایسا ہونا محال تھا تو ان کے اعمالِ صالحہ بھی ضائع اور برباد ہو جاتے۔ تو کوئی اور شخص اگر شرک جیسے بھیا نک گناہ کا ارتکاب کرے تو اس کے اعمالِ صالحہ اس کے لئے کیسے نفع بخش ہو سکتے ہیں؟ اس سے معلوم ہوا کہ اگر کوئی شخص یہ چاہے کہ اس کے نیک اعمال برباد ہونے سے بچ جائیں اور وہ اس کے لئے کارآمد ثابت ہوں اور یہ خواہش یقیناً ہم میں سے ہر شخص کی ہے تو اسے اپنے دامن کو شرک کی غلاظت سے محفوظ رکھنا ہوگا۔

## ● مشرک ہمیشہ جہنم میں رہے گا

شرک اس قدر تباہ کن گناہ ہے کہ اس کی وجہ سے اللہ تعالیٰ مشرک پر جنت کو حرام کر دیتا ہے اور اس کا ٹھکانا سوائے جہنم کے اور کوئی نہیں جیسا کہ اللہ تعالیٰ فرماتے ہیں:

﴿إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ﴾ [المائدة: ۷۲]

”یقین مانو کہ جو شخص اللہ کے ساتھ شرک کرتا ہے اللہ تعالیٰ نے اس پر جنت حرام کر دی ہے اور اس کا ٹھکانا

جہنم ہی ہے۔“

اور حضرت عبداللہ بن مسعود رضی اللہ عنہ سے روایت ہے کہ رسول اکرم صلی اللہ علیہ وسلم نے ارشاد فرمایا:

(مَنْ مَاتَ وَهُوَ يَدْعُو مِنْ دُونِ اللَّهِ نِدَاءً دَخَلَ النَّارَ)

”جس شخص کی موت اس حالت میں آئی کہ وہ اللہ کے علاوہ کسی اور شریک کو پکارتا تھا تو وہ جہنم میں جائے

گا۔“ [البخاری - التفسیر باب قوله (ومن الناس من يتخذ من دون الله انداد) - ۴۴۹۷]

اس آیت قرآنیہ اور حدیث نبوی سے ثابت ہوا کہ مشرک ہمیشہ کے لئے جہنم میں رہے گا کیونکہ جو شخص اللہ تعالیٰ کی بے شمار اور ان گنت نعمتوں سے مستفید ہونے کے باوجود بھی اللہ تعالیٰ کے سامنے اپنے آپ کو نہیں جھکاتا اور اس کے در کو چھوڑ کر غیروں کے در پر جاتا ہے وہ یقینی طور پر اللہ تعالیٰ کی رحمت سے محروم ہو جاتا ہے

اور اسی لئے اللہ تعالیٰ اسے دائمی طور پر اپنے عذاب میں مبتلا رکھے گا۔ والعیاذ باللہ!  
 بنا بریں جب قرآن وحدیث کے واضح دلائل سے یہ بات ثابت ہو چکی ہے کہ شرک سب سے بڑا ظلم، سب سے بڑا گناہ، ناقابل معافی جرم، نیک اعمال کو برباد کرنے والا اور مشرک کو ہمیشہ کے لئے جہنمی بنانے والا ہے اور اللہ تعالیٰ نے اس سے منع کیا ہے اور اسے حرام قرار دیا ہے تو ایسے میں تمام مسلمانوں پر لازم ہے کہ وہ سب عبادت صرف اور صرف اللہ تعالیٰ کے لئے بجالائیں، کسی عبادت میں اللہ تعالیٰ کا شریک نہ بنائیں، اللہ تعالیٰ ہی سے مانگیں، اللہ تعالیٰ ہی کو حاجت روا، مشکل کشا، غوثِ اعظم، داتا اور بگڑی بنانے والا مانیں اور اس کے علاوہ کسی کو نفع و نقصان کا مالک تصور نہ کریں۔

## قرآن مجید میں شرک کی تردید

اللہ رب العزت نے قرآن مجید میں واضح ترین دلائل دے کر شرک اور مشرکین کی تردید کی ہے تاکہ اہل عقل و دانش شرک سے محفوظ رہیں اور انہیں یہ بات اچھی طرح سے سمجھ میں آجائے کہ کائنات کا خالق و مالک ایک ہی ہے، وہی تمام امور کا مدبر ہے، وہی نفع و نقصان کا مالک ہے، وہی رزق دینے والا، حاجت روا اور مشکل کشا ہے اور وہی تمام عبادت کا مستحق ہے۔ ان دلائل میں سے چند ایک آپ بھی سماعت فرمائیں:

① اللہ تعالیٰ کا فرمان ہے: ﴿ضَرَبَ لَكُمْ مَثَلًا مِّنْ أَنفُسِكُمْ هَلْ لَّكُمْ مِمَّا مَلَكَتْ أَيْمَانُكُمْ مِّنْ شُرَكَاءَ فِيْ مَا رَزَقْنَاكُمْ فَأَنْتُمْ فِيْهِ سَوَاءٌ تَخَافُوْنَهُمْ كَخِيفَتِكُمْ أَنَّفُسَكُمْ كَذَلِكَ نُفَصِّلُ الْآيَاتِ لِقَوْمٍ يَعْقِلُونَ﴾ [الروم: ۲۸]

”وہ ایک مثال خود تمہاری ہی ذات سے پیش کرتا ہے کیا تمہارے غلاموں میں کچھ ایسے ہیں جو ہماری دی ہوئی روزی میں تمہارے ساتھ شریک ہوں کہ تم اور وہ اس میں برابر درجے کے ہو؟ اور تم ان سے اسی طرح ڈرتے ہو جس طرح اپنے برابر کے لوگوں سے ڈرتے ہو؟ ہم اسی طرح آیتوں کو کھول کھول کر بیان کر دیتے ہیں ان لوگوں کے لئے جو عقل سے کام لیتے ہیں۔“

اس آیت میں اللہ تعالیٰ نے شرک کی تردید کے لئے ایک مثال خود لوگوں کے حالاتِ زندگی سے پیش کی ہے کہ ہم نے جو مال تمہیں عطا کیا ہے اس میں تمہارے غلام جو کہ تمہارے ہی جیسے انسان ہیں، تمہارے ساتھ اس طرح شریک ہو جائیں کہ تم اور وہ برابر درجے کے ہو جاؤ اور تم اس مال کے تصرف میں اس طرح ڈرنے لگ جاؤ جس طرح تم اپنے جیسے آزاد اور شریک کاروبار لوگوں سے ڈرتے ہو تو کیا تم یہ بات پسند کرو گے؟ یقیناً یہ



بات تمہیں پسند نہیں ہوگی۔ جب تمہیں یہ پسند نہیں تو اللہ تعالیٰ کو یہ بات کیسے پسند ہو سکتی ہے کہ اس کے بندوں کو یا اس کے پیدا کئے ہوئے کسی شجر و حجر کو اس کا شریک بنا دیا جائے؟ یعنی جس طرح تم پہلی بات کو پسند نہیں کرتے اور اپنے مال میں اپنے غلاموں کی شراکت تمہیں برداشت نہیں، اسی طرح تمہیں یہ بھی پسند نہیں ہونا چاہئے کہ تم اللہ کی مخلوق کو چاہے کوئی نبی ہو یا ولی اللہ کا شریک بنا دو۔

❶ فرمانِ الہی ہے: ﴿ مَا اتَّخَذَ اللَّهُ مِنْ وَلَدٍ وَمَا كَانَ مَعَهُ مِنْ إِلَهٍ إِذَا لَذَهَبَ كُلُّ إِلَهٍ بِمَا خَلَقَ وَنَعَلًا بَعْضُهُمْ عَلَىٰ بَعْضٍ ﴾ [المؤمنون: ۹۱]

”نہ تو اللہ نے کسی کو بیٹا بنایا اور نہ اس کے ساتھ کوئی معبود ہے، ورنہ ہر معبود اپنی مخلوقات کو لے کر الگ ہو جاتا اور ان میں سے ہر ایک دوسرے پر چڑھ دوڑتا۔“

اس آیت کریمہ میں بھی اللہ تعالیٰ نے شرک کی تردید کے لئے ایک بہت ہی واضح اور کھلی دلیل بیان کی ہے جس کا خلاصہ یہ ہے کہ اگر اللہ تعالیٰ کے ساتھ کوئی اور معبود بھی ہوتا تو یقیناً ہر معبود کی مخلوقات ہوتیں، پھر ہر معبود اپنی مخلوقات لیکر اپنی الگ مملکت قائم کر لیتا اور وہ سب ایک دوسرے پر چڑھ دوڑتے اور یوں کائنات کا نظام درہم برہم ہو جاتا۔ تو پورے عالم کا نظام جس عجیب و غریب اور حیران کن انداز سے چل رہا ہے یہ اس بات کی دلیل ہے کہ اس کائنات کا خالق و مالک ایک ہی ہے اور وہی اکیلا معبودِ برحق ہے، اس کا کوئی شریک نہیں، نہ اس کی ربوبیت میں اور نہ اس کی الوہیت میں۔

❷ فرمانِ الہی ہے: ﴿ قُلِ ادْعُوا الَّذِينَ رَعِمْتُمْ مِنْ دُونِ اللَّهِ لَا يَمْلِكُونَ مِثْقَالَ ذَرَّةٍ فِي السَّمَوَاتِ وَلَا فِي الْأَرْضِ وَمَا لَهُمْ فِيهِمَا مِنْ شِرْكٍَ وَمَا لَهُ مِنْهُمْ مِنْ ظَهِيرٍ ☆ وَلَا تَنْفَعُ الشَّفَاعَةُ عِنْدَهُ إِلَّا لِمَنْ أَذِنَ لَهُ ﴾ [سبا: ۲۲-۲۳]

”آپ کہہ دیجئے کہ جنہیں تم اللہ کے سوا معبود بنا بیٹھے ہو انہیں پکارو تو سہی، وہ تو آسمانوں اور زمین میں ایک ذرہ کے بھی مالک نہیں اور نہ ان کا ان میں کوئی حصہ ہے۔ اور نہ ان میں سے کوئی اللہ کا مددگار ہے اور نہ اس کے نزدیک سفارش کام آئے گی سوائے اس شخص کے جس کے لئے وہ سفارش کی اجازت دے گا۔“

امام ابن القیم رحمہ اللہ اس آیت کی تفسیر کرتے ہوئے لکھتے ہیں:

”ذرا غور کیجئے کہ اس آیت نے مشرکین کے ان دروازوں اور راستوں کو کیسے بند کر دیا ہے کہ جن کے ذریعے وہ شرک تک پہنچتے ہیں! اس کی تفصیل یہ ہے کہ کوئی عبادت کرنے والا اپنے معبود کی عبادت کرتا ہی اس

لئے ہے کہ اسے اس سے کسی منفعت کے حصول کی امید ہوتی ہے، ورنہ اگر اسے کسی منفعت کے حصول کی امید ہی نہ ہو تو وہ اس کی پوجا پاٹ ہی کیوں کرے؟ بنا بریں معبود کے لئے یہ لازم ہے کہ وہ یا تو ان اسباب و وسائل کا مالک ہو جن کے ذریعے وہ اپنی عبادت کرنے والوں کو منفعت پہنچائے۔ یا اگر وہ مالک نہیں تو ان کے مالک کا شریک ہو۔ یا اگر شریک نہیں تو اس کا معاون و مددگار یا وزیر و مشیر ہو۔ یا کم از کم اتنے اونچے مرتبے والا ہو کہ مالک کے ہاں سفارش کر سکتا ہو۔ اللہ تعالیٰ نے اُن کے متعلق جنہیں لوگوں نے معبود بنا رکھا ہے ان چاروں باتوں کی نفی کر دی ہے کہ وہ نہ تو زمین و آسمان میں ایک رائی کے دانے کے برابر کسی چھوٹی سی چیز کے مالک ہیں، نہ وہ مالکِ ارض و سماء کے شریک ہیں، نہ وہ مالک الملک کے مددگار و معاون ہیں اور نہ ہی انہیں سفارش کرنے کا اختیار ہے سوائے اس کے کہ اللہ تعالیٰ سفارش کرنے کی اجازت دے۔ تو اس طرح اللہ تعالیٰ نے شرک تک پہنچانے والے تمام راستے بند کر دئے ہیں تاکہ اس کے بندے صرف اسی کی طرف متوجہ ہوں۔“

[مختصر الصواعق المرسلۃ: ۹۴]

لہذا اس آیت میں اس بات کا واضح ثبوت ہے کہ اللہ کے سوا جنہیں پکارا جاتا ہے چاہے وہ کوئی نبی ہو یا ولی، کوئی پتھر ہو یا درخت کسی کو کائنات میں ایک ذرہ برابر بھی اختیار نہیں۔ اور نہ وہ اللہ رب العزت کا شریک یا وزیر و مشیر ہے اور نہ اسے سفارش کرنے کا اختیار حاصل ہے۔ اس لئے اس سے کسی منفعت کے حصول کی امید رکھنا یا اس کی طرف سے کسی نقصان کا خوف کھانا قطعاً درست نہیں ہے کیونکہ پوری کائنات کا خالق و مالک صرف اللہ تعالیٰ ہے اور ہر قسم کا نفع و نقصان اسی کے ہاتھ میں ہے۔

﴿فرمانِ الہی ہے: ﴿يَا أَيُّهَا النَّاسُ ضُرِبَ مَثَلٌ فَاستَمِعُوا لَهُ إِنَّ الَّذِينَ تَدْعُونَ مِن دُونِ اللَّهِ لَن يَخْلُقُوا ذُبَابًا وَلَوْ اجْتَمَعُوا لَهُ وَإِن يَسْأَلْهُمْ الذُّبَابُ شَيْئًا لَّا يَسْتَقِذُّوهُ مِنْهُ ضَعُفَ الطَّالِبُ وَالْمَطْلُوبُ﴾ [الحج: ۷۳]

”لوگو! ایک مثال بیان کی جا رہی ہے، ذرا کان لگا کر سن لو۔ اللہ کے سوا جن کو تم پکارتے ہو وہ ایک کبھی بھی تو پیدا نہیں کر سکتے، چاہے اس کے لئے سبھی اکٹھے ہو جائیں۔ بلکہ اگر کبھی ان سے کوئی چیز چھین لے تو یہ اسے اس سے واپس بھی نہیں لے سکتے۔ بڑا کمزور ہے طلب کرنے والا اور وہ جس سے طلب کیا جا رہا ہے۔“

اس آیت میں اللہ تعالیٰ کے سوا تمام معبودانِ باطلہ کی بے بسی کو بیان کیا جا رہا ہے کہ وہ سب کے سب مل کر ایک کبھی تک کو پیدا نہیں کر سکتے جو کہ اللہ کی حقیر ترین مخلوق ہے۔ بلکہ پیدا کرنا تو دور کی بات ہے یہ تو اس قدر عاجز ہیں کہ

اگر کبھی ان سے کوئی چیز چھین کر بھاگ جائے تو یہ اسے اس سے واپس بھی نہیں لے سکتے۔ تو طلب کرنے والے اور یہ معبودانِ باطلہ دونوں عاجز و بے بس ہیں۔ لہذا جب ان معبودانِ باطلہ کی بے بسی کا یہ عالم ہے تو انہیں حاجت روا یا مشکل کشا تصور کرتے ہوئے ان سے مانگنا، انہیں پکارنا اور ان کے سامنے جھولی پھیلا کر کوئی تعظیمی ہے؟

## شُرک کے نقصانات

### ۱. مشرک کے دل میں اللہ کی تعظیم و محبت کم ہو جاتی ہے

جی ہاں! مشرک کے دل میں شرک کی وجہ سے اپنے پیروں اور بزرگوں کی محبت و تعظیم زیادہ اور اللہ تعالیٰ کی تعظیم اور محبت کم ہو جاتی ہے۔ چنانچہ وہ اللہ تعالیٰ کے ذکر سے اتنا خوش نہیں ہوتا جتنا وہ اپنے پیروں اور بزرگوں کے ذکر سے خوش ہوتا ہے۔ اور اگر اس کے سامنے کوئی شخص اللہ رب العزت کے بارے میں زبان درازی کرے تو اس پر اسے اتنا غصہ نہیں آتا جتنا اسے اپنے پیروں اور بزرگوں پر کسی کی تنقید سے آتا ہے۔ اور اگر اس کی موجودگی میں اللہ مالک الملک کی نافرمانی ہو رہی ہو اور کوئی اس کی محرمات کا ارتکاب کر رہا ہو تو وہ بالکل خاموش رہتا ہے، لیکن اگر اس کے پیروں اور بزرگوں کی ہدایات کی خلاف ورزی ہو رہی ہو تو وہ فوراً بھڑک اٹھتا ہے..... یہ ساری باتیں اس کی دلیل ہیں کہ مشرک کے دل سے اللہ تعالیٰ کی تعظیم اور اس کی محبت نکل جاتی ہے اور اس کی جگہ بزرگانِ دین اور پیروں، فقیروں اور سجادہ نشینوں کی تعظیم اور محبت لے لیتی ہے۔

اللہ تعالیٰ کا فرمان ہے: ﴿وَمِنَ النَّاسِ مَن يَتَّخِذُ مِنْ دُونِ اللَّهِ إِندَادًا يُحِبُّونَهُمْ كَحُبِّ اللَّهِ وَالَّذِينَ آمَنُوا أَشَدُّ حُبًّا لِلَّهِ﴾ [البقرة: ۱۶۵]

”اور بعض لوگ ایسے بھی ہیں جو دوسروں کو اللہ کا شریک بنا کر ان سے ایسی محبت رکھتے ہیں جیسی محبت اللہ سے ہونی چاہئے۔ جبکہ ایمان والے اللہ تعالیٰ سے زیادہ محبت کرتے ہیں۔“

بلکہ اس پر مستزاد یہ ہے کہ اگر ایسے لوگوں کو اللہ کی توحید کی باتیں سنائی جاتی ہیں تو وہ سب پا ہو جاتے ہیں۔ اور اگر بزرگانِ دین اور پیروں فقیروں کی کرامات، جن میں اکثر جھوٹی ہوتی ہیں ان کا تذکرہ کیا جائے تو ان کے دل باغ باغ ہو جاتے ہیں۔ اس حقیقت کو اللہ تعالیٰ یوں بیان فرماتے ہیں:

﴿وَإِذَا ذُكِرَ اللَّهُ وَحْدَهُ اشْمَأَزَّتْ قُلُوبُ الَّذِينَ لَا يُؤْمِنُونَ بِالْآخِرَةِ وَإِذَا ذُكِرَ الَّذِينَ مِنْ دُونِهِ إِذَا هُمْ يَسْتَبْشِرُونَ﴾ [الزمر: ۲۵]

”اور جب ایک اللہ کا ذکر کیا جاتا ہے تو جو لوگ آخرت پر ایمان نہیں رکھتے ان کے دل نفرت کرنے لگتے ہیں۔ اور جب اللہ کے سوا غیروں کا ذکر کیا جاتا ہے تو خوشی سے ان کے دل کھل جاتے ہیں۔“

## ❶ شرک، مشرک کو تباہی و بربادی کی گھاٹیوں میں گرا دیتا ہے

مشرک جب اللہ کو چھوڑ کر غیروں کے دروازے پر جاتا ہے اور غیروں کو پکارتا اور ان کے سامنے ہاتھ پھیلاتا ہے تو وہ اللہ کی نظر میں گر جاتا ہے، پھر وہ تباہی و بربادی کی جس گھاٹی میں جا کرے اللہ کو اس کی کوئی پرواہ نہیں۔ مشرک کا یہ انجام اللہ تعالیٰ نے یوں بیان فرمایا ہے: ﴿وَمَنْ يُشْرِكْ بِاللَّهِ فَكَأَنَّمَا خَرَّ مِنَ السَّمَاءِ

فَتَخَطَّفَهُ الطَّيْرُ أَوْ تَهْوَىٰ بِهِ الرِّيحُ فِي مَكَانٍ سَحِيقٍ﴾ [الحج: ۳۱]

”اور جو شخص اللہ کے ساتھ شریک بناتا ہے گویا وہ آسمان سے گرتا ہے۔ اب یا تو اسے پرندے اچک لے جائیں گے یا ہوا اسے کسی دور دراز جگہ پر پھینک دے گی۔“

اس آیت کریمہ میں اللہ تعالیٰ نے مشرک کی مثال اُس شخص سے بیان فرمائی ہے جو آسمان سے گرے تو اسے یا تو پرندے اچک کر اس کے ٹکڑے ٹکڑے کر دیں یا ہوا اسے کسی دور دراز جگہ پر پھینک دے۔ اور دونوں صورتوں میں نتیجہ اس کی تباہی و بربادی ہوگا۔ اسی طرح مشرک کا انجام بھی تباہی و بربادی کے سوا کچھ نہیں!!

## ❷ شرک، مشرک کو نجس کر دیتا ہے

شرک اس قدر گندی چیز ہے کہ اس سے شرک کرنے والا نجس (پلید و ناپاک) ہو جاتا ہے۔

اللہ تعالیٰ نے مشرک کی نجاست کو یوں بیان کیا ہے:

﴿يَا أَيُّهَا الَّذِينَ آمَنُوا إِنَّمَا الْمُشْرِكُونَ نَجَسٌ﴾ [التوبة: ۲۸]

”اے ایمان والو! بے شک مشرک بالکل ہی ناپاک ہیں۔“

اور ظاہر ہے کہ جب کوئی شخص توحید پر قائم نہیں رہتا جو کہ عقائد و اعمال کی طہارت کا سب سے بڑا ذریعہ ہے اور وہ شرکیہ اعمال کا ارتکاب شروع کر دیتا ہے تو ان کی وجہ سے اس کا باطن پلید اور ناپاک ہو جاتا ہے۔ والعیاذ باللہ۔

## ❸ مشرک گویا اللہ پر بدگمانی کرتا ہے

مشرک جب اللہ کے سوا کسی اور کو حاجت روا، مشکل کشا، غوثِ اعظم اور داتا اور گنج بخش تصور کرتا ہے تو وہ گویا اللہ پر بدگمانی کرتا ہے اور اسے مختارِ کل اور قادرِ مطلق نہیں مانتا۔ ورنہ اگر وہ صرف اللہ کو مختارِ کل اور اسی کو

حاجت روا، مشکل کشا اور غوثِ اعظم ماننا ہوتا تو وہ قطعاً غیروں کو نہ پکارتا اور ان کے درباروں کے چکر نہ لگاتا..... اس سے شرک کا ایک لازمی نتیجہ یہ ثابت ہوا کہ مشرک گویا اللہ تعالیٰ کو ناقص سمجھتا ہے اور اس کے اختیارات پر شک اور بدگمانی کرتا ہے۔ اسی لئے اللہ تعالیٰ نے اس کے جرم کو ناقابلِ معافی قرار دیا ہے اور اسے ہمیشہ ہمیشہ کے لئے جہنم میں عذاب دینے کی وعید سنائی ہے۔ ارشاد باری تعالیٰ ہے:

﴿ وَيُعَذِّبُ الْمُنَافِقِينَ وَالْمُنَافِقَاتِ وَالْمُشْرِكِينَ وَالْمُشْرِكَاتِ الظَّالِمِينَ بِاللَّهِ ظَنَّ السَّوْءَ عَلَيْهِمْ ذَائِرَةُ السَّوْءِ وَغَضِبَ اللَّهُ عَلَيْهِمْ وَلَعَنَهُمْ وَأَعَدَّ لَهُمْ جَهَنَّمَ وَسَاءَتْ مَصِيرًا ﴾ [الفتح: ٢٠]

”اور تاکہ منافق مردوں اور منافق عورتوں اور مشرک مردوں اور مشرک عورتوں کو عذاب دے جو اللہ تعالیٰ کے بارے میں بدگمانیاں رکھنے والے ہیں، مصیبت لوٹ کر انہی پر آنے والی ہے۔ اور اللہ تعالیٰ ان پر غضبناک ہو گیا ہے اور ان پر لعنت بھیج دی ہے اور اس نے ان کے لئے جہنم تیار کر رکھی ہے جو کہ بہت ہی برا ٹھکانا ہے۔“

## شُرک کا سدِ باب

یاد رکھیں! وہ تمام دروازے جو شرک تک پہنچا سکتے ہیں اسلام نے انہیں بند کر دیا ہے۔ اور وہ تمام امور جو شرک کا زینہ بن سکتے ہیں اللہ تعالیٰ اور اس کے رسول ﷺ نے ان سے منع کر دیا ہے تاکہ امت شرک سے محفوظ رہے اور اللہ کے بندے اللہ کی توحید پر قائم و دائم رہیں۔ چند وسائلِ شرک جن کا سدِ باب کیا گیا ہے یہ ہیں:

### ● رسول اللہ ﷺ کی تعریف میں مبالغہ کرنا منع ہے

ارشاد نبوی ہے: ( لَا تُطْرُقُونِي كَمَا أَطْرَقَتِ النَّصَارَى ابْنِ مَرْيَمَ ، فَإِنَّمَا أَنَا عَبْدٌ ، فَقُولُوا : عَبْدُ اللَّهِ وَرَسُولُهُ ) [البخاری - أحاديث الأنبياء - باب قول الله تعالى : واذكر في الكتاب مريم - ٣٤٤٥]

”میری تعریف میں حد سے تجاوز نہ کرنا جیسا کہ نصاریٰ نے ابنِ مریم (عیسیٰ علیہ السلام) کی تعریف میں حد سے تجاوز کیا۔ بے شک میں ایک بندہ ہوں لہذا تم بھی ”اللہ کا بندہ اور اس کا رسول“ ہی کہو۔“

ذرا سوچئے کہ جب سیدالانبیاء حضرت محمد ﷺ کی تعریف میں مبالغہ کرنا منع ہے تو آپ ﷺ سے کم تر کسی اور انسان کی تعریف میں مبالغہ کرنا، اس کی مدح سرائی میں زمین و آسمان کے قلابے ملانا اور اس کے متعلق جھوٹی کرامات بلکہ خرافات بیان کرنا کیسے درست ہو سکتا ہے؟ یاد رہے کہ کسی کی تعریف میں مبالغہ آرائی کرنا شرک کا پہلا زینہ ہے جسے اسلام نے بند کر دیا ہے، کیونکہ تعریف میں مبالغہ آرائی کی وجہ سے دلوں میں غیر اللہ کی محبت اور

تعظیم پیدا ہو جاتی ہے، پھر وہ محبت اندھی عقیدت کی شکل اختیار کر لیتی ہے اور اندھی عقیدت غیر اللہ کو حاجت روا، مشکل کشا اور غوثِ اعظم بنا دیتی ہے۔

## ● قبروں کو پختہ کرنا اور سجدہ گاہ بنانا حرام ہے

قبروں کو پختہ بنانا اور ان پر بیٹھنا اور انہیں سجدہ گاہ بنانا شرک کا ایک بہت بڑا دروازہ ہے اور اسلام نے اسے بھی بند کر دیا ہے اور ان اعمال سے منع کیا ہے۔

حضرت جابر رضی اللہ عنہ کہتے ہیں:

(نَهَى رَسُولُ اللَّهِ ﷺ أَنْ يُحْصَصَ الْقَبْرُ، وَأَنْ يُقَعَّدَ عَلَيْهِ، وَأَنْ يُنَى عَلَيْهِ)  
رسول اللہ ﷺ نے قبر کو پختہ کرنے، اس پر بیٹھنے اور اس پر تعمیر کرنے سے منع فرمایا ہے۔

[مسلم - الحنائن - ۹۷۰] www.KitaboSunnat.com

اور حضرت عائشہ رضی اللہ عنہا و حضرت عبد اللہ بن عباس رضی اللہ عنہما سے روایت ہے کہ جب رسول اللہ ﷺ مرض الموت میں مبتلا تھے اسی دوران آپ ﷺ نے متعدد بار فرمایا:

(لَعْنَةُ اللَّهِ عَلَى الْيَهُودِ وَالنَّصَارَى، إِتَّخَذُوا قُبُورَ أَنْبِيَائِهِمْ مَسَاجِدَ)

”یہود و نصاریٰ پر اللہ کی لعنت ہو جنہوں نے اپنے انبیاء کی قبروں کو سجدہ گاہ بنا لیا۔“

[البخاری - الصلاة، باب: حَدَّثَنَا أَبُو الْيَمَانِ - ۴۳۵]

بھلے لوگو ذرا سوچو! جب انبیاء ﷺ کی قبروں کو سجدہ گاہ بنانے پر رسول اللہ ﷺ نے یہود و نصاریٰ پر لعنت بھیجی ہے تو کیا انبیاء ﷺ سے کم تر کسی اور انسان کی قبر کو مسجد و مزار بنانے سے اللہ کی رحمت آئے گی؟ ایسے لوگ جو پیروں فقیروں بلکہ قوالوں کی قبروں کو سجدہ گاہ اور مزار بنا لیتے ہیں، کیا وہ اس وعید سے بچ جائیں گے؟ لہذا یہ بات اچھی طرح سے ذہن نشین کر لینی چاہئے کہ اسلام نے قبروں پر مساجد اور مزارات بنانے کی بیخ کنی کی ہے تاکہ شرک تک پہنچانے والا یہ دروازہ بھی بند ہو جائے۔

## ● قبروں کی طرف منہ کر کے نماز پڑھنا منع ہے

رسول اکرم ﷺ کا ارشادِ گرامی ہے:

(لَا تُصَلُّوا إِلَيَّ الْقُبُورِ وَلَا تَجْلِسُوا عَلَيْهَا) [مسلم - الحنائن - ۹۷۲]

”قبروں کی طرف رُخ کر کے نماز نہ پڑھو اور نہ ہی ان پر بیٹھو۔“

رسول اللہ ﷺ نے اس حدیث میں شرک کا ایک اور راستہ بند کر دیا ہے اور وہ ہے قبروں کی طرف رُخ کر کے نماز پڑھنا یا ان پر بیٹھنا۔ جیسا کہ آج کل لوگ پیروں اور بزرگوں کے درباروں پر جا کر ان کی قبروں کی طرف رُخ کر کے نماز پڑھتے ہیں۔ اور اسی طرح کئی لوگ قبروں پر بیٹھ کر چلہ کشی اور مراقبہ وغیرہ کرتے ہیں۔ تو رسول اللہ ﷺ نے اس سے بھی منع فرمادیا ہے۔

۷) اونچی قبروں کو زمین کے برابر کرنے اور ان پر بنائی گئی عمارتوں کو گرانے کا حکم

حضرت علی رضی اللہ عنہ بیان کرتے ہیں کہ رسول اللہ ﷺ نے مجھے یہ حکم دے کر بھیجا کہ میں ہر بُت اور مجسمے کو مٹا دوں اور ہر اونچی قبر کو زمین کے برابر کر دوں۔ [مسلم - الجنائز - ۹۶۹]

لہذا اسلام میں بتوں اور مجسموں کو باقی رکھنے کا کوئی جواز نہیں ہے اور نہ ہی اسلام میں قبروں کو اونچا کرنے اور ان پر عمارتیں اور مزارات بنانے کا کوئی تصور پایا جاتا ہے۔ اس کے برعکس اسلام نے شرک کے دروازے بند کرنے کے لئے ایسی تمام چیزوں کی بیخ کنی اور حوصلہ شکنی کی ہے۔

۸) قبروں اور مزاروں کی طرف شدّ رحال کرنا حرام ہے

قبروں پر بنائی گئی مساجد میں نماز پڑھنے اور دعا مانگنے کے لئے خصوصی طور پر جانا اور ثواب کی نیت سے مزاروں کی طرف سفر کرنا حرام ہے۔ جیسا کہ آج کل بہت سارے لوگ درباروں اور مزاروں کی طرف دور دور سے سفر کر کے آتے ہیں۔ اور وہاں بکرے ذبح کرتے ہیں، دیکھیں پکاتے ہیں، پیروں کی قبروں کے قریب کھڑے ہو کر دعا مانگتے ہیں اور ان کی قبروں کی طرف رُخ کر کے تقرب کی نیت سے نماز پڑھتے ہیں۔ تو کوئی عبادت بجالانے کے لئے باقاعدہ ثواب اور تقرب کی نیت کر کے مزاروں کا سفر کرنا اسلام میں قطعاً حرام ہے۔ جیسا کہ رسول اکرم ﷺ کا ارشاد ہے:

(لَا تُشَدُّ الرَّحَالَ إِلَّا إِلَى ثَلَاثَةِ مَسَاجِدَ: الْمَسْجِدِ الْحَرَامِ، وَمَسْجِدِي هَذَا، وَالْمَسْجِدِ الْأَقْصَى)

[بخاری - فضل الصلاة في مسجد مكة والمدينة - ۱۱۸۹، مسلم - الحج - ۵۱۱]

”ثواب کی نیت سے سفر صرف تین مساجد کی طرف ہی کیا جاسکتا ہے: ایک مسجد حرام، دوسری مسجد نبوی اور تیسری مسجد اقصی۔“

اس حدیث سے ثابت ہوا کہ ثواب کی نیت سے سفر ان تین مساجد کے علاوہ کسی اور جگہ کی طرف نہیں کیا جاسکتا۔

خلاصہ یہ ہے کہ ہر وہ دروازہ جو شرک تک پہنچا سکتا ہے اسلام نے اسے بند کر دیا ہے۔ اور ہر ایسا عمل جس سے شرک کی بو آسکتی ہے شریعت نے اسے حرام قرار دے دیا ہے۔ اللہ تعالیٰ سے دعا ہے کہ وہ ہم سب کو شرک سے محفوظ رکھے اور ہمیں آخری دم تک اپنی توحید پر قائم رکھے۔ آمین۔

## دوسرا خطبہ

سامعین گرامی! پہلے خطبہ میں شرک کا مفہوم، شرک ایک بھیانک جرم، قرآن مجید میں شرک کی تردید، شرک کے نقصانات اور شرک کے سدّ باب کے لئے اسلام کے احکامات کے بارے میں ہم تفصیل سے وضاحت کر چکے ہیں۔ اور آئیے اب شرک کی اقسام و انواع بھی معلوم کر لیں تاکہ یہ موضوع مکمل طور پر واضح ہو جائے اور اس میں کسی قسم کا ابہام باقی نہ رہے۔

شرک کی دو قسمیں ہیں:

## شرکِ اکبر اور شرکِ اصغر

پھر ہر ایک کی کئی اقسام ہیں جن کی تفصیل یوں ہے:

شرکِ اکبر کی اقسام:

جس طرح توحید کی تین اقسام ہیں اسی طرح شرکِ اکبر کی بھی تین اقسام ہیں:

❶ شرک فی الربوبیۃ: یعنی اللہ کی ربوبیت میں شرک کرنا۔ مثلاً اللہ کے علاوہ کسی اور کو خالق و مالک، مدبر الامور، عزت و ذلت دینے والا اور نفع و نقصان کا مالک سمجھنا۔ یا اللہ تعالیٰ کی ربوبیت کا سرے سے انکار کرنا جیسا کہ فرعون نے اللہ کی ربوبیت کا انکار کرتے ہوئے اپنے آپ کو رب کہا۔ یا اللہ کی ربوبیت میں کسی کو شریک بنانا جیسا کہ نصاریٰ نے دعویٰ کیا کہ رب تین ہیں۔ یا اولیاء و صالحین کے متعلق یہ عقیدہ رکھنا کہ انہیں موت کے بعد کائنات میں تصرف کرنے، حاجتیں پوری کرنے اور مشکلات کو نالنے کا اختیار حاصل ہوتا ہے..... یہ ساری صورتیں شرک فی الربوبیۃ میں شامل ہیں۔

❷ شرک فی توحید الأسماء والصفات: یعنی اللہ کی توحیدِ اسماء و صفات میں شرک کرنا۔ مثلاً اللہ تعالیٰ کے اسماء و صفات کا سرے سے انکار کرنا جیسا کہ جمہیہ اور قرامطہ نے انکار کیا۔ یا اللہ تعالیٰ کی صفات مخلوقات کے لئے بھی ثابت کرنا جیسا کہ کئی لوگ علم غیب جو کہ صرف اللہ تعالیٰ کی صفت ہے غیروں کے لئے بھی ثابت



کرتے ہیں اور کئی لوگ خود علمِ غیب کا دعویٰ کرتے ہیں۔ یا اللہ تعالیٰ کو مخلوقات کی بعض صفات سے متصف کرنا جیسا کہ یہود نے کہا کہ اللہ تعالیٰ فقیر ہے اور اس کے ہاتھ بندھے ہوئے ہیں اور نصاریٰ نے دعویٰ کیا کہ حضرت عیسیٰ علیہ السلام اللہ تعالیٰ کے بیٹے ہیں۔ یا اللہ تعالیٰ کو مخلوقات کے مشابہ قرار دینا..... یہ ساری صورتیں شرک فی توحید الأسماء والصفات کی ہیں۔

❶ شرک فی الألوهیة: یعنی عبادت میں اللہ تعالیٰ کا شریک بنانا۔ مثلاً غیر اللہ سے مانگنا، غیر اللہ کو مدد کے لئے پکارنا، غیر اللہ سے خوف کھانا، غیر اللہ پر توکل کرنا اور غیر اللہ کے لئے جانور ذبح کرنا..... وغیرہ۔ اور چونکہ اس دور میں شرک فی الألوهیة عام ہے اس لئے اسے قدرے تفصیل سے بیان کرنا اور اس کی متعدد شکلوں کی وضاحت کرنا ضروری ہے۔

اللہ تعالیٰ کی الوہیت میں شرک کی مختلف شکلیں یہ ہیں:

❷ غیر اللہ سے دعا کرنا، غیر اللہ کے سامنے ہاتھ پھیلانا اور غیر اللہ کو مدد کے لئے پکارنا شرک اکبر ہے۔ کیونکہ نفع و نقصان کا مالک، قضاء حاجات کا اختیار رکھنے والا اور مشکلات کو نالنے والا صرف اللہ تعالیٰ ہے۔ اللہ تعالیٰ کا فرمان ہے:

﴿وَلَا تَدْعُ مِنْ دُونِ اللَّهِ مَا لَا يَنْفَعُكَ وَلَا يَضُرُّكَ فَإِنْ فَعَلْتَ فَإِنَّكَ إِذَا مِنَ الظَّالِمِينَ ☆  
وَإِنْ يَمْسَسْكَ اللَّهُ بِضُرٍّ فَلَا كَاشِفَ لَهُ إِلَّا هُوَ وَإِنْ يُرِدْكَ بِخَيْرٍ فَلَا رَادَّ لِفَضْلِهِ يُصِيبُ بِهِ مَنْ يَشَاءُ مِنْ عِبَادِهِ وَهُوَ الْغَفُورُ الرَّحِيمُ﴾ [یونس: ۱۰۶، ۱۰۷]

”اور اللہ کو چھوڑ کر کسی اور کو مت پکارنا جو تجھے نہ نفع پہنچا سکے اور نہ نقصان پہنچا سکے۔ اگر آپ نے ایسا کیا تو آپ ظالموں میں سے ہو جائیں گے۔ اور اگر آپ کو اللہ تعالیٰ کوئی نقصان پہنچائے تو اس کے علاوہ اسے کوئی دور کرنے والا نہیں۔ اور اگر وہ آپ کو کوئی خیر پہنچانا چاہے تو اس کے فضل کو کوئی ہٹانے والا نہیں۔ وہ اپنا فضل اپنے بندوں میں سے جس پر چاہے بچھا کر دے۔ اور وہ بڑا معاف کرنے والا اور نہایت رحم کرنے والا ہے۔“

ذرا غور فرمائیں کہ اللہ تعالیٰ نے اپنے حبیب حضرت محمد ﷺ کو مخاطب کرتے ہوئے فرمایا ہے کہ اگر آپ نے غیر اللہ کو پکارا تو آپ ظالموں میں سے ہو جائیں گے! اس سے معلوم ہوا کہ جب سید الرسل حضرت محمد ﷺ نے غیر اللہ کو پکارنے کی وجہ سے ظالموں میں سے ہو سکتے ہیں (حالانکہ ان سے ایسا ہونا محال ہے) تو ان سے کم تر کوئی اور انسان اگر غیر اللہ کو پکارے تو کیا وہ ظالموں میں سے نہیں ہوگا!

اسی طرح اللہ تعالیٰ کا فرمان ہے: ﴿ مَا يَفْتَحِ اللَّهُ لِلنَّاسِ مِنْ رَحْمَةٍ فَلَا مُمْسِكَ لَهَا وَمَا يُمْسِكْ فَلَا مُرْسِلَ لَهُ مِنْ بَعْدِهِ وَهُوَ الْعَزِيزُ الْحَكِيمُ ﴾ [فاطر: ۴]

”اللہ جو رحمت لوگوں کے لئے کھول دے اسے کوئی روکنے والا نہیں۔ اور جسے وہ روک دے اس کے بعد اسے کوئی جاری رکھنے والا نہیں۔ اور وہ سب پر غالب اور حکمت والا ہے۔“  
اس آیت کریمہ سے

خدا کا پکڑا چھڑا لے محمد محمد کا پکڑا چھڑا کوئی نہیں سکتا

کی حقیقت بھی کھل گئی کہ یہ محض ایک جھوٹ ہے کیونکہ اللہ تعالیٰ نے واضح فرما دیا ہے کہ جس کو وہ پکڑ لے اسے کوئی نہیں چھڑا سکتا۔

اور جب اللہ تعالیٰ نے قرآن مجید میں حکم دیا ہے کہ صرف مجھ سے مانگو اور اس نے مانگنے والے کو دینے کا اور اس کی دعا کو قبول کرنے کا وعدہ فرمایا ہے تو اس کو چھوڑ کر غیر اللہ کے سامنے ہاتھ پھیلا نا اور اسے مدد کے لئے پکارنا چہ معنی دارد؟

اور جن جن اولیاء و صالحین کو لوگ پکارتے ہیں ان کے متعلق اللہ تعالیٰ نے فرمایا ہے کہ یہ تو پکارنے والوں اور ان سے مانگنے والوں کی پکار اور دعا کو سرے سے سنتے ہی نہیں۔ اور اگر بالفرض اللہ تعالیٰ انہیں ان کی پکار سنا بھی دے تو یہ اس کا جواب ہی نہیں دے سکتے۔ اللہ تعالیٰ کا ارشاد ہے:

﴿ وَالَّذِينَ تَدْعُونَ مِنْ دُونِهِ مَا يَمْلِكُونَ مِنْ قِطْمِيرٍ اِنْ تَدْعُوهُمْ لَا يَسْمَعُوا دُعَاءَكُمْ وَلَوْ سَمِعُوا مَا اسْتَجَابُوا لَكُمْ وَيَوْمَ الْقِيَامَةِ يَكْفُرُونَ بِشِرْكِكُمْ ﴾ [فاطر: ۱۳، ۱۴]

”اور جنہیں تم اس (اللہ تعالیٰ) کے سوا پکارتے ہو وہ تو کھجور کی گٹھلی کے چھلکے کے بھی مالک نہیں۔ اگر تم انہیں پکارو تو وہ تمہاری پکار سنتے ہی نہیں۔ اور اگر (بالفرض) سن بھی لیں تو وہ تمہاری فریادری نہیں کریں گے بلکہ قیامت کے روز تمہارے اس شرک کا صاف انکار کر جائیں گے۔“

لہذا جو پیر، فقیر، ولی اور بزرگ کھجور کی گٹھلی کے چھلکے جیسی انتہائی حقیر چیز کا بھی مالک نہیں اسے پکارنے اور اس کے سامنے سجدہ ریز ہونے اور اپنی حاجات پیش کرنے سے کیا مل سکتا ہے؟ اور جو غیر اللہ کسی کی پکار کو سرے سے سنتا ہی نہیں اور نہ ہی وہ فریادری کے قابل ہے تو اسے فریادری کے لئے پکارنے سے سوائے اللہ کے غضب اور اس کی لعنت کے اور کیا مل سکتا ہے؟

قرآن مجید میں ایک مقام پر اللہ تعالیٰ نے اس شخص کو سب سے بڑا گمراہ قرار دیا ہے جو غیر اللہ کو پکارتا ہے۔ ارشاد باری تعالیٰ ہے: ﴿وَمَنْ أَضَلُّ مِمَّن يَدْعُو مِنْ دُونِ اللَّهِ مَنْ لَا يَسْتَجِيبُ لَهُ إِلَى يَوْمِ الْقِيَامَةِ وَهُمْ عَنِ دُعَائِهِمْ غَافِلُونَ﴾ [الأحقاف: ۵]

”اور اس سے بڑھ کر گمراہ کون ہوگا جو اللہ کے سوا ان معبودوں کو پکارتا ہے جو قیامت تک اس کی پکار کا جواب نہیں دیں گے، بلکہ وہ تو ان کی پکار و فریاد سے ہی بے خبر ہیں۔“

② شرک فی الا لوہیت کی دوسری شکل ہے غیر اللہ سے ایسی محبت کرنا جیسی صرف اللہ سے ہونی چاہئے۔ یعنی ایسی محبت جس کے نتیجے میں محبت کرنے والا معبود کے سامنے اپنی غلامی، اس کی تعظیم اور اس کے لئے کمال فرمانبرداری کا اظہار کرے اور اسے دنیا کی ہر چیز پر فوقیت دے۔ تو ایسی محبت صرف اللہ تعالیٰ سے ہی ہو سکتی ہے، اگر غیر اللہ کے لئے ایسی محبت ہوگی تو یہ شرک اکبر ہوگا۔ جیسا کہ اس دور میں بہت سارے لوگ اپنے پیروں سے یوں محبت و عقیدت رکھتے ہیں کہ گویا وہی ان کا قبلہ اور ماؤی و بجا ہیں!!

اللہ تعالیٰ فرماتے ہیں: ﴿وَمِنَ النَّاسِ مَنْ يَتَّخِذُ مِنْ دُونِ اللَّهِ أَنْدَادًا يُحِبُّونَهُمْ كَحُبِّ اللَّهِ وَالَّذِينَ آمَنُوا أَشَدُّ حُبًّا لِلَّهِ﴾ [البقرة: ۱۶۵]

”اور بعض لوگ ایسے بھی ہیں جو دوسروں کو اللہ کا شریک بنا کر ان سے ایسی محبت رکھتے ہیں جیسی محبت اللہ سے ہونی چاہئے۔ اور ایمان والے اللہ کی محبت میں بہت سخت ہوتے ہیں۔“

③ شرک اکبر کی ایک اور شکل ہے غیر اللہ سے اس بات کا خوف کھانا کہ وہ اپنے ارادے اور اپنی قدرت سے جس کو چاہے اور جو چاہے نقصان پہنچا سکتا ہے۔ جبکہ ایسا خوف صرف اللہ تعالیٰ ہی سے ہونا چاہئے کیونکہ اللہ تعالیٰ ہی وہ ذات ہے جو اپنے ارادے سے نقصان پہنچانے پر قادر ہے۔ اور اگر وہ نقصان پہنچانے کا ارادہ نہ کرے تو دنیا کا کوئی بزرگ یا پیر یا سجادہ نشین ہرگز نقصان نہیں پہنچا سکتا۔ اس لئے غیر اللہ سے ایسا خوف کھانا شرک اکبر ہے۔ حضرت ابراہیم علیہ السلام نے فرمایا تھا:

﴿وَلَا أَحَافَ مَا تَشْرِكُونَ بِهِ إِلَّا أَنْ يَشَاءَ رَبِّي وَسِعَ رَبِّي كُلَّ شَيْءٍ عِلْمًا أَفَلَا تَتَذَكَّرُونَ ☆ وَكَيْفَ أَحَافَ مَا أَشْرَكْتُمْ وَلَا تَخَافُونَ أَنْتُمْ أَشْرَكْتُمْ بِاللَّهِ مَا لَمْ يُنَزَّلْ بِهِ عَلَيْكُمْ سُلْطَانًا﴾ [الأنعام:

”اور میں ان معبودوں سے نہیں ڈرتا جنہیں تم اللہ کا شریک ٹھہراتے ہو مگر یہ کہ میرے رب کی ہی کوئی

مشیت ہو۔ میرے رب کا علم ہر چیز کو اپنے گھیرے میں لئے ہوئے ہے۔ کیا تم نصیحت نہیں حاصل کرتے؟ اور ان سے میں کیسے ڈروں جنہیں تم اللہ کا شریک بناتے ہو حالانکہ تم ان باتوں سے نہیں ڈرتے کہ تم نے اللہ کا شریک ایسی چیزوں کو بنا رکھا ہے جن کی اللہ نے تم پر کوئی دلیل نہیں اتاری۔“

اس آیت سے معلوم ہوا کہ کسی پیر، فقیر اور بزرگ سے قطعاً خوف زدہ نہیں ہونا چاہئے۔ اور اس بات پر پختہ یقین ہونا چاہئے کہ اللہ تعالیٰ کی مرضی کے بغیر کوئی کسی کو کچھ بھی نقصان نہیں پہنچا سکتا۔ اللہ تعالیٰ کا ارشاد ہے:

﴿قُلْ لَنْ يُصِيبَنَا إِلَّا مَا كَتَبَ اللَّهُ لَنَا هُوَ مَوْلَانَا وَعَلَى اللَّهِ فَلْتَتَوَكَّلِ الْمُؤْمِنُونَ﴾ [التوبة: ۵۱]

”آپ کہہ دیجئے کہ ہمیں ہرگز کوئی مصیبت نہیں پہنچ سکتی سوائے اس کے جو اللہ نے ہمارے حق میں لکھ رکھی ہے۔ وہی ہمارا کارساز ہے۔ اور مومنوں کو تو اللہ پر ہی بھروسہ کرنا چاہئے۔“

جبکہ رسول اللہ ﷺ کا ارشاد گرامی ہے:

(وَأَعْلَمُ أَنَّ الْأُمَّةَ لَوِ اجْتَمَعَتْ عَلَى أَنْ يَنْفَعُواكَ بِشَيْئٍ، لَمْ يَنْفَعُواكَ إِلَّا بِشَيْئٍ قَدْ كَتَبَهُ اللَّهُ لَكَ، وَلَوْ اجْتَمَعُوا عَلَى أَنْ يَضُرُّوكَ بِشَيْئٍ لَمْ يَضُرُّوكَ إِلَّا بِشَيْئٍ قَدْ كَتَبَهُ اللَّهُ عَلَيْكَ)

”اور اس بات پر یقین کر لو کہ اگر پوری امت جمع ہو کر تمہیں نفع پہنچانا چاہے تو نہیں پہنچا سکتی سوائے اس کے جو اللہ نے تمہارے حق میں لکھ دیا ہے۔ اور اگر پوری امت جمع ہو کر تمہیں نقصان پہنچانا چاہے تو نہیں پہنچا سکتی سوائے اس کے جو اللہ نے تمہارے حق میں لکھ دیا ہے۔“ [الترمذی: ۲۵۱۶۔ صحیح الجامع للآلبانی۔ ۷۹۵۷]

⑤ شرک اکبر کی ایک اور صورت ہے ان امور کے بارے میں غیر اللہ پر توکل (بھروسہ) کرنا جن کا اختیار صرف اللہ کے پاس ہے۔ مثلاً پیروں، فقیروں اور بزرگان دین پر بھروسہ کر لینا کہ وہی ہمیں رزق دیں گے، وہی ہمارے کاروبار چلائیں گے، وہی ہمیں ہر شر سے بچائیں گے، وہی ہمیں دشمنوں پر غلبہ عطا کریں گے۔ الغرض وہ تمام امور جن کا اختیار سوائے اللہ تعالیٰ کے اور کسی کے پاس نہیں ان میں غیر اللہ پر بھروسہ کرنا شرک اکبر کی ایک شکل ہے جو کہ اس دور میں بصد افسوس موجود ہے۔

اللہ تعالیٰ نے قرآن مجید میں کئی مقامات پر مومنوں کو حکم دیا ہے کہ وہ اللہ تعالیٰ ہی پر توکل کریں۔ فرمان الہی ہے: ﴿وَعَلَى اللَّهِ فَتَوَكَّلُوا إِن كُنْتُمْ مُؤْمِنِينَ﴾ [المائدة: ۲۳]

”اگر تم ایمان والے ہو تو بس اللہ ہی پر توکل کرو۔“

اور مومنوں کی صفات کا تذکرہ کرتے ہوئے اللہ تعالیٰ نے فرمایا ہے:

﴿إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ﴾ [الأنفال: ٢]

”پس ایمان والے تو ایسے ہوتے ہیں کہ جب اللہ کا ذکر آتا ہے تو ان کے دل ڈر جاتے ہیں۔ اور جب اللہ کی آیات پڑھ کر انہیں سنائی جاتی ہیں تو وہ آیات ان کے ایمان کو اور زیادہ کر دیتی ہیں۔ اور وہ لوگ اپنے رب پر ہی توکل کرتے ہیں۔“  
 اور فرمایا: ﴿وَمَنْ يَتَوَكَّلْ عَلَى اللَّهِ فَهُوَ حَسْبُهُ إِنَّ اللَّهَ بَالِغُ أَمْرِهِ﴾ [الطلاق: ٣]  
 ”اور جو شخص اللہ پر توکل کرے گا اللہ اسے کافی ہوگا۔ اللہ تعالیٰ اپنا کام پورا کر کے رہے گا۔“

## شرکِ اصغر

شرکِ اصغر سے مراد ہر ایسا وسیلہ ہے جو شرکِ اکبر تک پہنچا دیتا ہے۔ اور رسول اللہ ﷺ نے اپنی امت کو اس سے بھی ڈرایا ہے۔ آپ کا ارشادِ گرامی ہے: (إِنَّ أَخْوَفَ مَا أَخَافُ عَلَيْكُمْ الشِّرْكَ الصَّغَرَ) یعنی ”مجھے تم پر سب سے زیادہ خوف شرکِ اصغر کا ہے۔“  
 صحابہ کرام رضی اللہ عنہم نے پوچھا کہ شرکِ اصغر کیا ہوتا ہے؟  
 آپ ﷺ نے فرمایا: (الرِّيَاءُ، يَقُولُ اللَّهُ عَزَّ وَجَلَّ لِأَصْحَابِ ذَلِكَ يَوْمَ الْقِيَامَةِ إِذَا جَازَى النَّاسَ: اذْهَبُوا إِلَى الَّذِينَ كُنتُمْ تُرَاوُونَ فِي الدُّنْيَا، فَانظُرُوا هَلْ تَجِدُونَهُمْ جَزَاءً؟)  
 ”شرکِ اصغر سے مراد ریا کاری ہے۔ اللہ تعالیٰ قیامت کے دن جب لوگوں کو ان کے اعمال کا بدلہ دے گا تو ریا کاری کرنے والوں سے کہے گا: تم ان لوگوں کے پاس چلے جاؤ جن کے لئے تم ریا کرتے تھے، پھر دیکھو کہ کیا وہ تمہیں کوئی بدلہ دیتے ہیں؟“ [الصحيحه للألبانی: ٩٥١]

شرکِ اصغر کی متعدد شکلیں ہیں:

① غیر اللہ کی قسم اٹھانا:

حضرت ابن عمر رضی اللہ عنہما سے روایت ہے کہ رسول اکرم ﷺ نے فرمایا:

(مَنْ حَلَفَ بِغَيْرِ اللَّهِ فَقَدْ أَشْرَكَ) [ابوداؤد: ٣٢٥١، الترمذی: ١٥٣٥، صحيح الجامع للألبانی: ٦٢٠٣]

”جس نے غیر اللہ کی قسم اٹھائی اس نے شرک کیا۔“

② یہ کہنا کہ جو اللہ چاہتا ہے اور جو آپ چاہتے ہیں وہی ہوتا ہے۔ یعنی غیر اللہ کی مشیت اور

اس کے ارادے میں کسی کو شریک بنانا۔

حضرت ابن عباس رضی اللہ عنہما سے روایت ہے کہ رسول اللہ ﷺ نے ارشاد فرمایا:

(إِذَا حَلَفَ أَحَدُكُمْ فَلَا يَقُلْ: مَا شَاءَ اللَّهُ وَبِشَيْءٍ، وَلَكِنْ يَقُلْ: مَا شَاءَ اللَّهُ ثُمَّ بَشَيْتُ)

”کوئی شخص جب قسم اٹھائے تو یہ نہ کہے کہ جو اللہ نے چاہا اور جو آپ نے چاہا بلکہ وہ یہ کہے کہ جو اللہ نے

چاہا اور پھر جو آپ نے چاہا۔“ [صحیح الجامع للآلبانی: ۴۹۵]

۳) بدشگونی کرنا اور فال نکالنا:

بدشگونی سے مراد یہ ہے کہ کوئی شخص کوئی کام کرنے کا پختہ عزم کر چکا ہو، پھر کوئی چیز دیکھ کر یا کوئی بات سن کر وہ

کام نہ کرے۔ جاہلیت کے زمانے میں کوئی شخص جب کسی کام کے لئے گھر سے روانہ ہونا چاہتا تو وہ ایک پرندے کو اڑا

کر دیکھتا، اگر وہ دائیں طرف اڑتا تو روانہ ہو جاتا۔ اور اگر بائیں طرف اڑتا تو اس سے بدشگونی لیکر وہ واپس آ جاتا۔

شریعت نے اس طرح کی بدشگونی سے منع کیا ہے، بلکہ بدشگونی لینے اور فال نکالنے کو شرک قرار دیا ہے۔ کیونکہ جو شخص

اس طرح کرتا ہے وہ گویا اللہ پر توکل نہیں کرتا بلکہ وہ اس چیز پر توکل کرتا ہے جس کی کوئی حیثیت نہیں!

حضرت عبد اللہ بن عمرو رضی اللہ عنہما سے روایت ہے کہ رسول اکرم ﷺ نے فرمایا:

(مَنْ رَدَّتْهُ الطَّيْرَةُ عَنْ حَاجَتِهِ فَقَدْ أَشْرَكَ) [صحیح الجامع للآلبانی: ۶۲۶۴]

یعنی ”جس شخص کو بدشگونی کسی کام سے روک دے تو اس نے یقیناً شرک کیا۔“

۴) کاہنوں اور نجومیوں کے پاس جانا اور ان کی تصدیق کرنا:

جو لوگ علم غیب کا دعویٰ کرتے ہیں اور ستاروں کی گردش یا ہاتھوں کی لکیروں سے قسمت کے احوال معلوم

کرتے ہیں ان کے پاس جانا اور ان کی باتوں کی تصدیق کرنا شرکِ اصغر کی ایک شکل ہے۔ رسول اکرم ﷺ کا

فرمان ہے: (مَنْ أَتَى عَرَّافًا فَسَأَلَهُ عَنْ شَيْءٍ لَمْ تُقْبَلْ لَهُ صَلَاةٌ أُرْبَعِينَ لَيْلَةً)

”جو شخص کسی کاہن یا نجومی کے پاس جائے اور اس سے کسی چیز کے متعلق سوال کرے تو اس کی چالیس

راتوں کی نماز قبول نہیں کی جاتی۔“ [مسلم: ۲۲۳۰۔ صحیح الجامع للآلبانی: ۵۹۳۰]

اور فرمایا: (مَنْ أَتَى عَرَّافًا أَوْ كَاهِنًا فَصَدَّقَهُ بِمَا يَقُولُ فَقَدْ كَفَرَ بِمَا أَنْزَلَ عَلَيَّ مُحَمَّدٌ ﷺ)

”جو شخص کسی کاہن (علم غیب کا دعویٰ کرنے والے کسی عامل) کے پاس جائے، پھر اس کی باتوں کی

تصدیق کرے تو اس نے محمد ﷺ پر اتارے گئے دینِ الہی سے کفر کیا۔“ [صحیح الجامع للآلبانی: ۵۹۳۹]

⑤ کڑا، دھاگا اور تعویذ پہننا:

کسی شر سے بچنے یا کسی بیماری سے شفا یابی کے لئے کڑا یا دھاگا یا تعویذ لکانا شرکِ اصغر کی ایک شکل ہے کیونکہ یہ شرکِ اکبر تک پہنچانے کا ایک وسیلہ ہے۔ رسول اللہ ﷺ کا ارشادِ گرامی ہے:

(إِنَّ الرَّقِيَّ وَالْتَّمَائِمَ وَالْتَّوَلَةَ شِرْكٌ)

”بے شک (غیر شرعی) جھاڑ پھونک، تعویذات اور میاں بیوی کے درمیان محبت پیدا کرنے کے لئے کوئی (غیر شرعی) عمل کرنا شرک ہے۔“ [صحیح الجامع للألبانی: ۱۶۳۲]

اور حضرت عمران بن حصین رضی اللہ عنہما کا بیان ہے کہ رسول اللہ ﷺ نے ایک شخص کے ہاتھ میں ایک کڑا دیکھا تو آپ ﷺ نے اس سے پوچھا: یہ کیا ہے؟ اس نے کہا: یہ میں نے ایک بیماری کی وجہ سے پہنا ہوا ہے۔

آپ ﷺ نے فرمایا: (مَا تَزِيدُكَ إِلَّا وَهْنًا، إِنْبِذْهَا عَنْكَ، فَإِنَّكَ إِن تَمُتْ وَهِيَ عَلَيْكَ وَكَلْتِ إِلَيْهَا) [صحیح ابن حبان - ۶۰۸۵، ابن ماجہ: ۳۵۳۱ - قال البوصیری: إسناده حسن]

”یہ تمہاری بیماری میں اور اضافہ کر دے گا، اس لئے اسے اتار دو کیونکہ اگر تمہاری موت اسے پہنے ہوئے ہی آگئی تو تمہیں اسی کے سپرد کر دیا جائے گا۔“

ان دونوں حدیثوں سے ثابت ہوا کہ غیر شرعی جھاڑ پھونک کرنا اور نظیر بد وغیرہ سے بچاؤ کے لئے تعویذات وغیرہ لکانا درست نہیں ہے۔ ہاں شرعی طریقے کے مطابق قرآنی آیات اور اسی طرح رسول اللہ ﷺ کی مسنون دعائیں پڑھ کر دم کرنا درست ہے کیونکہ اللہ تعالیٰ نے قرآن مجید میں شفا رکھی ہے۔ اللہ تعالیٰ ارشاد فرماتے ہیں:

﴿وَنَزَّلَ مِنَ الْقُرْآنِ مَا هُوَ شِفَاءٌ وَرَحْمَةٌ لِّلْمُؤْمِنِينَ﴾ [الإسراء: ۸۲]

”اور یہ قرآن جو ہم نازل کر رہے ہیں مومنوں کے لئے تو سراسر شفا اور رحمت ہے۔“

ہم نے شرک کی متعدد صورتوں کا تذکرہ کیا ہے جس سے ہمارا مقصود یہ ہے کہ نہ صرف ہم سب ان تمام صورتوں سے اپنا دامن محفوظ رکھیں بلکہ لوگوں کو بھی ڈرائیں کہ وہ ان سے بچے رہیں۔ اور جس روز ہماری اللہ تعالیٰ سے ملاقات ہو تو اس حالت میں ہو کہ ہمارے دامن شرک کے داغ دھبوں سے پاک ہوں۔

رسول اللہ ﷺ کی ایک حدیثِ قدسی میں ہے کہ اللہ تعالیٰ نے فرمایا:

(يَا أَبْنِ آدَمَ! إِنَّكَ مَا دَعَوْتَنِي وَرَجَوْتَنِي عَفَرْتُ لَكَ عَلَى مَا كَانَ فِيكَ وَلَا أْبَالِي، يَا أَبْنِ آدَمَ!

لَوْ بَلَغَتْ ذُنُوبُكَ عَنَانَ السَّمَاءِ ثُمَّ اسْتَغْفَرْتَنِي غَفَرْتُ لَكَ وَلَا أَلْبَانِي ، يَا ابْنَ آدَمَ ! إِنَّكَ لَوْ أَتَيْتَنِي بِقِرَابِ الْأَرْضِ خَطَايَا ثُمَّ لَقَيْتَنِي لَا تَشْرِكُ بِي شَيْئًا لَأَتَيْتُكَ بِقِرَابِهَا مَغْفِرَةً )

”اے ابن آدم! اگر تو صرف مجھے پکارتا رہے اور تمام امیدیں مجھ سے وابستہ رکھے تو میں تمہیں معاف کرتا رہوں گا خواہ تم سے جو بھی گناہ سرزد ہوا ہو اور میں کوئی پرواہ نہیں کروں گا۔ اور اگر تیرے گناہ آسمان تک پہنچ جائیں، پھر تم مجھ سے معافی طلب کر لو تو میں تمہیں معاف کر دوں گا اور میں کوئی پرواہ نہیں کروں گا۔ اور اگر تو میرے پاس زمین کے برابر گناہ لیکر آئے، پھر تمہاری مجھ سے ملاقات اس حالت میں ہو کہ تم میرے ساتھ کسی کو شریک نہیں بناتے تھے تو میں زمین کے برابر تجھے مغفرت سے نوازوں گا۔“ [ترمذی: ۳۵۴۰ - وصحیحہ الألبانی]

## چھوٹے بڑے شرک سے بچنے کی دعا

شرک کی تمام صورتوں سے بچنے کے ساتھ ساتھ اللہ تعالیٰ سے دعا بھی کرتے رہنا چاہئے کہ وہ ہمیں شرک کی غلاظتوں سے محفوظ رکھے اور ہمارا خاتمہ توحید پر فرمائے۔

حضرت ابو بکر الصدیق رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:

( الشِّرْكَ فِيمُكُمْ أَخْفَى مِنْ دَبِيبِ النَّمْلِ ، وَسَأْدُ لُكْ عَلَى شَيْءٍ إِذَا فَعَلْتَهُ أَذْهَبَ عَنْكَ صِغَارَ الشِّرْكِ وَكِبَارَهُ ، تَقُولُ : اللَّهُمَّ إِنِّي أَعُوذُ بِكَ أَنْ أُشْرِكَ بِكَ وَأَنَا أَعْلَمُ ، وَأَسْتَغْفِرُكَ لِمَا لَا أَعْلَمُ )

”تم میں شرک چھوٹی کی چال سے بھی زیادہ مخفی ہو گا اور میں تمہیں ایک ایسی دعا بتاتا ہوں کہ اگر تم اسے پڑھتے رہے تو اللہ تعالیٰ تم سے چھوٹے بڑے شرک کو دور کر دے گا۔ تم یہ دعا پڑھنا: اللَّهُمَّ إِنِّي أَعُوذُ بِكَ أَنْ أُشْرِكَ بِكَ وَأَنَا أَعْلَمُ ، وَأَسْتَغْفِرُكَ لِمَا لَا أَعْلَمُ“ [صحیح الجامع للألبانی: ۳۷۳۱]



## اسلامی بھائی چارہ

اہم عناصر خطبہ:

② مسلمانوں کے باہمی حقوق

① اخوت و بھائی چارے کی اہمیت

③ باہمی تعلقات کو بگاڑنے والے امور

برادران اسلام! تمام مسلمان بھائی بھائی ہیں، ایک دوسرے سے محبت کرتے ہیں اور آپس میں ہمدردی کے جذبات رکھتے ہیں۔ اللہ تعالیٰ تمام مومنوں کو بھائی بھائی قرار دیتے ہوئے ارشاد فرماتا ہے:

﴿ إِنَّمَا الْمُؤْمِنُونَ إِخْوَةٌ ﴾ [الحجرات: ۱۰]

اور مومنوں کے آپس کے تعلقات کی نوعیت کیا ہونی چاہئے؟ اس کے بارے میں اللہ تبارک و تعالیٰ فرماتا ہے:

﴿ وَالْمُؤْمِنُونَ وَالْمُؤْمِنَاتُ بَعْضُهُمْ أَوْلِيَاءُ بَعْضٍ يَأْمُرُونَ بِالْمَعْرُوفِ وَيَنْهَوْنَ عَنِ الْمُنْكَرِ وَيُقِيمُونَ الصَّلَاةَ وَيُؤْتُونَ الزَّكَاةَ وَيُطِيعُونَ اللَّهَ وَرَسُولَهُ أُولَٰئِكَ سَيَرْحَمُهُمُ اللَّهُ إِنَّ اللَّهَ عَزِيزٌ حَكِيمٌ ﴾ [التوبة: ۱۷]

”مومن مرد اور مومنہ عورتیں ایک دوسرے کے (مددگار و معاون اور) دوست ہوتے ہیں، نیکی کا حکم دیتے اور برائی سے منع کرتے ہیں۔ نماز قائم کرتے، زکاۃ ادا کرتے اور اللہ اور اس کے رسول ﷺ کی اطاعت کرتے ہیں۔ یہی وہ لوگ ہیں جن پر اللہ تعالیٰ رحم کرے گا۔ بے شک اللہ تعالیٰ غالب، حکمتوں والا ہے۔“

اس آیت کریمہ میں اللہ تعالیٰ نے تمام مومنوں کو ایک دوسرے کا مددگار و معاون، دوست اور ہمدرد قرار دیا ہے۔ اور وہ اپنے اسی تعلق کی بناء پر ایک دوسرے سے خیر خواہی کرتے ہوئے باہم نیکی کی تلقین کرتے اور برائی سے روکتے ہیں، پانچ وقتی نماز جو اللہ تعالیٰ کا اہم یومیہ فریضہ ہے اسے مل کر ادا کرتے ہیں۔ اور ان میں سے جو مالدار ہوتے ہیں وہ اپنے غریب بھائیوں کو زکاۃ دے کر انہیں اپنی خوشیوں میں شریک کرتے ہیں۔ اور ان کی باہمی اجتماعی زندگی کا اہم شعار اللہ اور اس کے رسول ﷺ کی اطاعت و فرمانبرداری ہے، وہ اللہ کے حکم پر اکٹھے ہوتے اور اللہ کے حکم پر ہی علیحدہ ہوتے ہیں۔ وہ رسول اکرم ﷺ کی محبت میں سرشار ہو کر آپ ﷺ پر ایمان لانے والے اور آپ کی سیرت طیبہ پر عمل کرنے والے ہر مسلمان سے محبت کرتے ہیں۔ اور جو لوگ یہ طرز عمل اختیار کرتے ہوئے اپنی اجتماعی زندگی گزارتے ہیں وہ اللہ کی رحمتوں کے مستحق ہیں۔

جبکہ نبی کریم ﷺ تمام مومنوں کو ایک جسم کی مانند قرار دیتے ہوئے ارشاد فرماتے ہیں:

( مَثَلُ الْمُؤْمِنِينَ فِي تَوَادِهِمْ وَتَرَاحُمِهِمْ وَتَعَاطُفِهِمْ مَثَلُ الْحَسَدِ الْوَاحِدِ إِذَا اشْتَكَى مِنْهُ عَضْوٌ تَدَاعَى لَهُ سَائِرُ الْحَسَدِ بِالسَّهْرِ وَالْحُمَى )

”مومنوں کی مثال، آپس میں ایک دوسرے کے ساتھ محبت کرنے، ایک دوسرے پر ترس کھانے اور ایک دوسرے پر شفقت کرنے میں ایک جسم کی مانند ہے کہ جب اس کا ایک عضو بیمار ہوتا ہے تو سارا جسم اس کیلئے بخار کے ساتھ تڑپ اٹھتا ہے اور اس کی وجہ سے بیدار رہتا ہے۔“ [بخاری: ۶۰۱۱، مسلم: ۲۵۸۶]

اسلامی بھائی چارہ اللہ تعالیٰ کی نعمت ہے

اللہ تعالیٰ نے مسلمانوں کو بھائی بھائی بنا کر ان پر بہت بڑا احسان کیا اور اس احسان کو اللہ تعالیٰ نے قرآن مجید میں خاص طور پر ذکر فرمایا اور مسلمانوں کو یہ نعمت یوں یاد دلائی:

﴿وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَاذْكُرُوا اللَّهَ عَلَيْهِمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا وَكُنْتُمْ عَلَىٰ شَفَا حُفْرَةٍ مِّنَ النَّارِ فَأَنْقَذَكُم مِّنْهَا كَذَلِكَ يُبَيِّنُ اللَّهُ لَكُم آيَاتِهِ لَعَلَّكُمْ تَهْتَدُونَ﴾ [آل عمران: ۱۰۳]

”تم سب اللہ کی رسی کو مضبوطی سے تھام لو اور فرقوں میں مت بٹو۔ اور اپنے اوپر اللہ کی نعمت کو یاد کرو جب تم ایک دوسرے کے دشمن تھے، پھر اس نے تمہارے دلوں میں الفت پیدا کر دی اور تم اس کے فضل سے بھائی بھائی بن گئے۔ اور (یاد کرو جب) تم جہنم کے گڑھے کے کنارے پر پہنچ چکے تھے تو اس نے تمہیں اس سے بچالیا، اسی طرح اللہ تعالیٰ تمہارے لئے اپنی آیتیں کھول کھول کر بیان کرتا ہے تاکہ تم ہدایت پا جاؤ۔“

نیز فرمایا: ﴿وَالَّذِينَ بَيْنَ قُلُوبِهِمْ لَوْ أَنْفَقْتَ مَا فِي الْأَرْضِ جَمِيعًا مَا أَلْفَتْ بَيْنَ قُلُوبِهِمْ وَلَكِنَّ اللَّهَ أَلْفَ بَيْنَهُمْ إِنَّهُ عَزِيزٌ حَكِيمٌ﴾ [الأنفال: ۶۳]

”اس (اللہ) نے مومنوں کے دلوں میں الفت پیدا کی، اگر آپ زمین پر موجود تمام چیزیں خرچ کر ڈالتے تو پھر بھی آپ ان کے دلوں میں الفت پیدا نہ کر سکتے، لیکن اللہ تعالیٰ نے ان میں محبت پیدا کر دی جو غالب اور حکمتوں والا ہے۔“

اس آیت کریمہ کا پس منظر یہ ہے کہ بعثت نبوی سے پہلے عرب لوگوں میں قبائلی جنگیں ہوتی تھیں جو سالہا سال تک جاری رہتی تھیں، لوگ ایک دوسرے کے خون کے پیاسے ہوتے تھے، کسی قبیلے کا ایک آدمی مارا جاتا تو اس کے بدلے میں دسیوں بے گناہ لوگوں کو مار دیا جاتا۔ مدینہ منورہ میں مقیم دو قبیلے اوس و خزرج کے درمیان بھی

اسی طرح کی جنگیں ہوتی رہتی تھیں جن میں سے ایک ”جنگ بعاث“ کے نام سے معروف ہے۔ پھر جب اسلام آیا تو اس دین کو قبول کرنے والے مختلف قبائل میں اللہ تعالیٰ نے الفت و محبت پیدا کر دی اور سب مسلمانوں کو ایک دوسرے کا بھائی بنا دیا۔ پھر وہ لوگ جو کل تک باہم دست و گریباں تھے اب شیر و شکر ہو گئے۔ جو کل تک ایک دوسرے سے نفرت کرتے تھے اب ایک دوسرے سے دلی محبت کرنے لگے۔ اور جو کل تک ایک دوسرے کے جانی دشمن تھے اب اپنے بھائیوں کی ضرورتوں پر اپنی ضرورتوں کو قربان کرنے لگے۔ یقیناً یہ اللہ تعالیٰ کا بہت بڑا احسان تھا۔

حضرت عبداللہ بن زید رضی اللہ عنہما کا بیان ہے کہ جب رسول اللہ ﷺ نے حنین کو فتح کیا تو آپ نے مال غنیمت تقسیم کیا اور ان لوگوں کو دیا جن کی تالیف قلب کرنا مقصود تھا۔ پھر آپ تک یہ بات پہنچی کہ انصار بھی ان کی طرح مال غنیمت حاصل کرنا چاہتے ہیں۔ چنانچہ رسول اللہ ﷺ کھڑے ہوئے، ان سے خطاب کرنا شروع کیا اور حمد و ثناء کے بعد فرمایا: (يَا مَعْشَرَ الْأَنْصَارِ، أَلَمْ أَجِدْكُمْ ضَلَالًا فَهَدَاكُمْ اللَّهُ بِي؟ وَعَالَةً فَأَغْنَاكُمْ اللَّهُ بِي؟ وَمُتَفَرِّقِينَ فَجَمَعَكُمْ اللَّهُ بِي؟)

”اے انصار کی جماعت! کیا تم گمراہ نہ تھے پھر اللہ تعالیٰ نے تمہیں میرے ذریعے ہدایت دی؟ اور تم فقیر نہ تھے پھر اللہ تعالیٰ نے تمہیں میرے ذریعے مالدار بنا دیا؟ اور تم جدا جدا نہ تھے پھر اللہ تعالیٰ نے تمہیں میرے ذریعے جمع کر دیا؟“ جب آپ ﷺ ان سے یہ سوالات کر رہے تھے تو انصار ہر سوال کے جواب میں یہ کہہ رہے تھے کہ اللہ اور اس کے رسول کا احسان بہت بڑا ہے۔ [البخاری: ۴۳۳۰، مسلم: ۱۰۶۱]

## مسلمانوں کے باہمی حقوق

ایک مسلمان کے دوسرے مسلمان پر کئی حقوق ہیں:

① پہلا حق ہے ایک دوسرے سے محبت کرنا

لہذا ایک مسلمان کو دوسرے مسلمان سے محبت کرنی چاہئے جس سے بہت سارے فوائد حاصل ہوتے ہیں۔

ﷺ کا ارشاد گرامی ہے:

« لَا تَدْخُلُونَ الْجَنَّةَ حَتَّى تُؤْمِنُوا ، وَلَا تُؤْمِنُوا حَتَّى تَحَابُّوا ، أَوْلَا أَدُلُّكُمْ عَلَى شَيْءٍ إِذَا فَعَلْتُمُوهُ

تَحَابَبْتُمْ؟ أَفْشُوا السَّلَامَ بَيْنَكُمْ»

”تم جنت میں داخل نہ ہو گے یہاں تک کہ ایمان لے آؤ۔ اور تم ایمان والے نہیں ہو سکتے یہاں تک کہ

ایک دوسرے سے محبت کرو۔ کیا میں تمہیں وہ کام نہ بتاؤں کہ جس کے کرنے سے تم ایک دوسرے سے محبت کرنا شروع کر دو گے؟ تم اپنے درمیان سلام کو پھیلا دو۔“ یعنی ہر مسلمان کو سلام کہا کرو۔ [مسلم: ۵۴]

✽ نیز فرمایا: «تَصَافَحُوا يَذْهَبَ الْغِلُّ ، وَتَهَادَّوْا تَحَابُّوْا وَتَذْهَبَ الشُّحْنَانُ»

”تم ایک دوسرے سے مصافحہ کیا کرو، اس سے تمہارے درمیان بغض اور کینہ ختم ہو جائے گا۔ اور ایک دوسرے کو ہدیہ دیا کرو، اس سے تم ایک دوسرے سے محبت کرنے لگو گے اور تمہارے درمیان دشمنی ختم ہو جائے گی۔“ [موطا امام مالک مرسلا: ۱۶۸۲]

ان دونوں احادیث سے معلوم ہوا کہ ایک دوسرے کو سلام کہنے، مصافحہ کرنے اور ہدیہ دینے سے مسلمانوں کے درمیان باہمی محبت پیدا ہوتی ہے اور بغض و عداوت کا خاتمہ ہوتا ہے۔

✽ باہمی محبت سے اللہ کی محبت نصیب ہوتی ہے

ابو ادریس الخولانی بیان کرتے ہیں کہ انھوں نے حضرت معاذ بن جبل رضی اللہ عنہ سے کہا کہ میں آپ سے اللہ کی رضا کیلئے محبت کرتا ہوں۔ انھوں نے کہا: واقعاً اللہ کی رضا کیلئے؟ میں نے کہا: جی ہاں محض اللہ کی رضا کیلئے۔ تو انھوں نے کہا: آپ کو خوشخبری ہو کیونکہ میں نے رسول اللہ ﷺ سے سنا تھا کہ آپ نے فرمایا:

« قَالَ اللَّهُ تَبَارَكَ وَتَعَالَى : وَجَبَتْ مَحَبَّتِي لِلْمُتَحَابِّينَ فِيَّ ، وَالْمُتَجَالِسِينَ فِيَّ ، وَالْمُتَزَاوِرِينَ فِيَّ ،

وَالْمُتَبَاذِلِينَ فِيَّ» [صحیح الترغیب والترہیب: ۳۰۱۸]

”اللہ تبارک و تعالیٰ فرماتا ہے: میری محبت ان لوگوں کیلئے واجب ہو جاتی ہے جو میری رضا کیلئے ایک دوسرے سے محبت کرتے، ایک دوسرے سے مل بیٹھتے، ایک دوسرے کی زیارت کرتے اور ایک دوسرے پر خرچ کرتے ہیں۔“

اور حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

”ایک شخص اپنے بھائی سے ملنے کیلئے اس کی بستی کی طرف روانہ ہوا تو اللہ تعالیٰ نے اس کے راستے میں ایک فرشتہ مقرر کر دیا۔ چنانچہ وہ جب وہاں سے گذرا تو فرشتے نے کہا: تم کہاں جا رہے ہو؟ اس نے کہا: اس بستی میں میرا ایک بھائی ہے جس سے ملنے جا رہا ہوں۔ فرشتے نے کہا:

«هَلْ لَكَ عَلَيْهِ مِنْ نِعْمَةٍ تَرْتُبُهَا؟» یعنی کیا وہ تمہارا احسانمند ہے جس کی بناء پر تم اس سے ملنے جا رہے ہو؟

اس نے کہا: نہیں، میں تو صرف اس لئے جا رہا ہوں کہ مجھے اس سے اللہ کی رضا کیلئے محبت ہے۔ فرشتے نے کہا: «فَإِنِّي رَسُولُ اللَّهِ إِلَيْكَ بِأَنَّ اللَّهَ قَدْ أَحَبَّكَ كَمَا أَحَبَّبْتَهُ فِيهِ» یعنی مجھے اللہ تعالیٰ نے تمہاری طرف یہ پیغام دے

کر بھیجا ہے کہ جس طرح تو نے اس سے محض اللہ کی رضا کیلئے محبت کی ہے اسی طرح اللہ تعالیٰ نے بھی تجھ سے محبت کر لی ہے۔“ [مسلم: ۲۵۶۷]

✽ باہمی محبت سے ایمان کی لذت نصیب ہوتی ہے

رسول اللہ ﷺ کا ارشاد گرامی ہے: « ثَلَاثٌ مَنْ كُنَّ فِيهِ وَجَدَ حَلَاوَةَ الْإِيمَانِ : أَنْ يَكُونَ اللَّهُ وَرَسُولَهُ أَحَبَّ إِلَيْهِ مِمَّا سِوَاهُمَا ، وَأَنْ يُحِبَّ الْمَرْءَ لَا يُحِبُّهُ إِلَّا لِلَّهِ ، وَأَنْ يَكْرَهُ أَنْ يَعُودَ فِي الْكُفْرِ بَعْدَ إِذْ أَنْقَذَهُ اللَّهُ مِنْهُ ، كَمَا يَكْرَهُ أَنْ يُلْفَى فِي النَّارِ » [البخاری: ۱۶، مسلم: ۴۳]

”تین خصلتیں ایسی ہیں کہ جو کسی شخص میں موجود ہوں تو وہ ان کے ذریعے ایمان کی لذت اور اس کے مٹھاس کو پالیتا ہے۔ ایک یہ ہے کہ اسے اللہ اور اس کے رسول (ﷺ) کے ساتھ سب سے زیادہ محبت ہو۔ دوسری یہ ہے کہ اسے کسی شخص سے محبت ہو تو محض اللہ کی رضا کی خاطر ہو۔ اور تیسری یہ ہے کہ اسے کفر کی طرف لوٹنا اسی طرح ناپسند ہو جیسا کہ جہنم میں ڈالا جانا اسے ناپسند ہے۔“

✽ اللہ کی رضا کی خاطر محبت کرنے سے روزِ قیامت اللہ کا سایہ نصیب ہوگا  
نبی کریم ﷺ کا ارشاد گرامی ہے:

« إِنَّ اللَّهَ يَقُولُ يَوْمَ الْقِيَامَةِ : أَيْنَ الْمُتَحَابُّونَ بِحَلَالِي الْيَوْمِ ؟ أُظِلُّهُمْ فِي ظِلِّي يَوْمَ لَا ظِلَّ إِلَّا لِي ظِلِّي »  
”بے شک اللہ تعالیٰ قیامت کے دن ارشاد فرمائے گا: آج میری خاطر محبت کرنے والے کہاں ہیں! میں انہیں اپنے سائے میں جگہ دیتا ہوں جبکہ آج میرے سائے کے علاوہ اور کوئی سایہ نہیں۔“ [مسلم: ۲۵۶۶]

نیز فرمایا: ”سات قسم کے افراد کو اللہ تعالیٰ اپنا سایہ نصیب کرے گا جب اس کے سائے کے علاوہ اور کوئی سایہ نہ ہوگا..... وہ دو آدمی جنہوں نے محض اللہ کی رضا کیلئے ایک دوسرے سے محبت کی، اسی پر اکٹھے ہوئے اور اسی پر جدا جدا ہوئے۔“ [متفق علیہ]

یاد رہے کہ جب ایک مسلمان دوسرے مسلمان سے دلی محبت کرتا ہو تو وہ اسے آگاہ کر دے کہ اسے اس سے محبت ہے، اس سے ان کے درمیان محبت تادیر قائم رہے گی۔

حضرت انس بن مالک رضی اللہ عنہ بیان کرتے ہیں کہ ایک آدمی نبی کریم ﷺ کے پاس سے گذرا، اُس وقت آپ کے پاس ایک آدمی بیٹھا ہوا تھا۔ اس نے کہا: اے اللہ کے رسول! مجھے اس آدمی سے اللہ کیلئے محبت ہے۔ رسول اللہ ﷺ نے فرمایا: کیا تم نے اسے اس بات کی خبر دی ہے؟ اس نے کہا: نہیں۔ آپ ﷺ نے فرمایا: جاؤ اور اسے بتا کر آؤ، اس

سے تمہارے درمیان محبت زیادہ دیر تک قائم رہے گی....“ [مسند احمد و ابوداؤد: ۵۱۲۵۔ وحسنہ الألبانی]

## ۲) ایک دوسرے سے ہمدردی کرنا

ایک مسلمان کو دوسرے مسلمان کا ہمدرد ہونا چاہئے اس طرح کہ اس کی تکلیف کو اپنی تکلیف محسوس کرے اور جہاں تک ہو سکے بوقت ضرورت اس کا ساتھ دے۔

نبی کریم ﷺ کا ارشاد گرامی ہے: «مَنْ كَانَ مَعَهُ فَضْلٌ فَلْيُعِدْ بِهِ عَلَى مَنْ لَا ظَهَرَ لَهُ، وَمَنْ كَانَ لَهُ فَضْلٌ مِنْ زَادٍ فَلْيُعِدْ بِهِ عَلَى مَنْ لَا زَادَ لَهُ» [مسلم: ۱۷۲۸]

”جس آدمی کے پاس اضافی سواری ہو وہ اسے اس شخص کو دے دے جس کے پاس سواری نہ ہو۔ اور جس کے پاس کھانے پینے کا اضافی سامان ہو وہ اسے اس آدمی کو دے دے جس کے پاس کھانے پینے کا سامان نہ ہو۔“

حضرت ابوسعید الخدری رضی اللہ عنہ (راوی حدیث) کہتے ہیں کہ آپ ﷺ نے سواری اور کھانے پینے کے سامان کے علاوہ اور بھی کئی چیزوں کا ذکر کیا یہاں تک کہ ہم نے یہ سمجھا کہ ضرورت سے زیادہ کسی بھی چیز پر ہمارا حق نہیں ہے۔

اور صحابہ کرام رضی اللہ عنہم ایک دوسرے سے کس طرح اظہار ہمدردی کرتے تھے اس کا اندازہ اس قصہ سے کر سکتے ہیں:

حضرت انس بن مالک رضی اللہ عنہ بیان کرتے ہیں کہ حضرت عبدالرحمن بن عوف رضی اللہ عنہ (ہجرت کر کے) ہمارے پاس تشریف لائے تو آنحضرت ﷺ نے ان کے اور حضرت سعد بن الربیع رضی اللہ عنہ کے درمیان بھائی چارہ قائم کیا جو کہ بہت مالدار تھے۔ انہوں نے حضرت عبدالرحمن بن عوف رضی اللہ عنہ سے کہا: میں انصار میں سب سے زیادہ مالدار ہوں اور یہ بات انصار کو بھی معلوم ہے۔ تو میں اپنا مال دو حصوں میں تقسیم کرتا ہوں، ایک حصہ میرے لئے اور دوسرا آپ کیلئے۔ اور اس کے علاوہ میری دو بیویاں بھی ہیں، آپ کو ان دونوں میں سے جو زیادہ اچھی لگے میں اسے طلاق دے دیتا ہوں اور جب اس کی عدت پوری ہو جائے تو آپ اس سے شادی کر لیں۔ حضرت عبدالرحمن بن عوف رضی اللہ عنہ نے کہا: (بَارَكَ اللَّهُ لَكَ فِي أَهْلِكَ وَمَالِكَ) ”اللہ تعالیٰ آپ کے گھر والوں اور آپ کے مال میں برکت دے۔“

حضرت انس رضی اللہ عنہ کہتے ہیں کہ اس کے بعد حضرت عبدالرحمن بن عوف رضی اللہ عنہ آگے اور پیچھے کے مالک بن گئے اور ابھی کچھ ہی عرصہ گزرا تھا کہ رسول اللہ ﷺ نے ان پر زرد رنگ کے کچھ آثار دیکھے۔ تو آپ ﷺ نے ان سے پوچھا: یہ کیا ہے؟ انہوں نے جواب دیا: میں نے ایک کتھلی کے وزن کے برابر سونا دے کر ایک انصاری عورت

سے شادی کر لی ہے۔ تو آپ ﷺ نے انہیں مبارکباد دی اور فرمایا: (أَوْلِمَ وَكُوِبَسَاةً) ”تم ولیمہ کرو خواہ ایک بکری ذبح کر کے ہی۔“ [بخاری: ۳۷۸۰، ۳۷۸۱]

یہ اُس وقت کی بات ہے جب مسلمان، مسلمان کا ہمدرد تھا اور وہ ضرورت سے زیادہ چیزیں اپنے ضرورت مند بھائی کو دے دیا کرتا تھا۔ جبکہ آج حالات بدل ہو چکے ہیں، کسی کو کسی کی فکر کم ہی ہے، ہر شخص اپنی ذات اور اپنے اہل و عیال کیلئے ہی سوچتا ہے اور نوبت یہاں تک جا پہنچی ہے کہ ضرورت سے زیادہ چیزیں گھر میں پڑی پڑی خراب ہو جاتی ہیں لیکن ضرورت مند مسلمان کو نہیں دی جاتیں۔

حضرت ابن عمر رضی اللہ عنہما بیان کرتے ہیں کہ ایک وقت تھا جب کوئی شخص اپنے مسلمان بھائی پر دینار و درہم کو ترجیح نہ دیتا تھا جبکہ آج ہمیں مسلمان بھائی کی نسبت دینار و درہم زیادہ محبوب ہیں۔ اور میں نے رسول اللہ ﷺ سے سنا تھا کہ آپ نے فرمایا: «كَمْ مِنْ حَارٍ مُتَعَلِّقٍ بِحَارِهِ يَوْمَ الْقِيَامَةِ ، يَقُولُ : يَا رَبِّ اِهَذَا أُغْلِقُ بَابَهُ دُونِي فَمَنْعَ مَعْرُوفَهُ» ”کتنے پڑوسی قیامت کے روز اپنے پڑوسیوں سے چٹھے ہوئے ہونگے، ان میں سے ہر ایک اپنے پڑوسی کے بارے میں کہے گا: اے میرے رب! اس نے میرے سامنے اپنا دروازہ بند کر کے اپنی نیکی کو روک لیا تھا۔“ [الأدب المفرد: ۱۱۱۔ وحسنه الألبانی]

نیز حضرت ابن عمر رضی اللہ عنہما بیان کرتے ہیں کہ ایک صحابی کے گھر میں بکرے کا سر بطور ہدیہ پیش کیا گیا تو اس نے کہا: میرا فلاں بھائی اور اس کے بچے مجھ سے زیادہ ضرورت مند ہیں۔ چنانچہ اس نے وہ گوشت اس کے گھر میں بھیج دیا۔ جب وہ اس دوسرے صحابی کے گھر میں پہنچا تو اس نے بھی وہی بات کی جو پہلے صحابی نے کی تھی اور گوشت تیسرے صحابی کے گھر میں بھیج دیا۔ اس طرح یہ گوشت سات گھروں میں سے ہوتا ہوا پھر پہلے صحابی کے ہاں پہنچ گیا۔ تب یہ آیت نازل ہوئی: ﴿وَيُؤْثِرُونَ عَلَىٰ أَنفُسِهِمْ وَلَوْ كَانَ بِهِمْ خَصَاصَةٌ﴾

[مستدرک حاکم۔ صححہ و وافقہ الذہبی۔ و صححہ الحافظ فی الفتح]

③ خندہ پیشانی سے ملنا

ایک مسلمان کو دوسرے مسلمان سے خندہ پیشانی اور مسکراتے ہوئے چہرے کے ساتھ ملنا چاہئے۔

نبی کریم ﷺ نے حضرت ابو ذر رضی اللہ عنہ کو ارشاد فرمایا تھا:

«لَا تَحْقِرَنَّ مِنَ الْمَعْرُوفِ شَيْئًا ، وَلَوْ أَنَّ تَلْفَىٰ أَخَاكَ بِوَجْهِ طَلْقُ» [مسلم: ۲۶۲۶]

”تم نیکی کے کسی کام کو حقیر مت سمجھو، اگرچہ تم اپنے بھائی سے ہشاش بشاش چہرے کے ساتھ ہی ملاقات کرو۔“

مسلمان بھائی سے مسکراتے ہوئے چہرے کے ساتھ ملنا بھی صدقہ ہے جیسا کہ رسول اللہ ﷺ کا ارشاد گرامی ہے: «تَبَسُّمُكَ فِي وَجْهِ أَخِيكَ صَدَقَةٌ، وَأَمْرُكَ بِالْمَعْرُوفِ وَنَهْيُكَ عَنِ الْمُنْكَرِ صَدَقَةٌ، وَإِرْشَادُكَ الرَّجُلَ فِي أَرْضِ الضَّلَالِ لَكَ صَدَقَةٌ، وَبَصْرُكَ لِلرَّجُلِ الرَّدِيءِ الْبَصِيرَ لَكَ صَدَقَةٌ، وَإِمَاطَتُكَ الْحَجَرَ وَالشُّوَكَةَ وَالْعِظْمَ عَنِ الطَّرِيقِ لَكَ صَدَقَةٌ، وَإِفْرَاطُكَ مِنْ ذَلُوكِ فِي ذَلُوكِ أَخِيكَ لَكَ صَدَقَةٌ

”تمہارا اپنے بھائی کے سامنے مسکرانا صدقہ ہے، نیکی کا حکم دینا اور برائی سے منع کرنا صدقہ ہے، راستہ بھولے ہوئے آدمی کو راستہ دکھلانا تمہارے لئے صدقہ ہے، کمزور نظر والے کو دکھلانا تمہارے لئے صدقہ ہے، راستے پر پڑے ہوئے پتھر، کانٹے اور ہڈی کو ہٹانا تمہارے لئے صدقہ ہے اور اپنے ڈول سے بھائی کے ڈول میں پانی ڈالنا تمہارے لئے صدقہ ہے۔“ [ترمذی: ۱۹۵۶۔ وصححه الألبانی]

۴) ایک دوسرے سے اچھی گفتگو کرنا

ایک مسلمان کو دوسرے مسلمان سے اچھی گفتگو کرنی چاہئے اور آپس میں ایسی گفتگو سے پرہیز کرنا چاہئے جس سے مسلمان بھائی کے جذبات مجروح ہوں یا اس کے دل کو نہیں پہنچے۔

اللہ تعالیٰ کا فرمان ہے: ﴿وَقُولُوا لِلنَّاسِ حُسْنًا﴾ [البقرة: ۸۳] ”لوگوں سے اچھی باتیں کہا کرو۔“

نیز فرمایا: ﴿وَقُلْ لِعِبَادِي يَقُولُوا الَّتِي هِيَ أَحْسَنُ إِنَّ الشَّيْطَانَ يَنْزِعُ بَيْنَهُمْ إِنَّ الشَّيْطَانَ كَانَ لِلْإِنْسَانِ عَدُوًّا مُبِينًا﴾ [الاسراء: ۵۳]

”اور میرے بندوں سے کہہ دو کہ (لوگوں سے) ایسی باتیں کہا کریں جو بہت پسندیدہ ہوں کیونکہ شیطان (بری باتوں سے) اُن میں فساد ڈلوادیتا ہے۔ کچھ شک نہیں کہ شیطان انسان کا کھلا دشمن ہے۔“

یاد رہے کہ مسلمان سے اچھی اور پاکیزہ گفتگو کرنا بھی صدقہ ہے جیسا کہ رسول اللہ ﷺ کا ارشاد گرامی ہے:

«الْكَلِمَةُ الطَّيِّبَةُ صَدَقَةٌ» ”پاکیزہ کلمہ صدقہ ہے“ [بخاری: ۲۹۸۹، مسلم: ۱۰۰۹]

اسی طرح رسول اللہ ﷺ کا ارشاد ہے: «ثَلَاثٌ يُصَفِّينَ لَكَ وَدَّ أَخِيكَ : تُسَلِّمُ عَلَيْهِ إِذَا لَقَيْتَهُ ، وَتُوسِّعُ لَهُ فِي الْمَجْلِسِ ، وَتَدْعُوهُ بِأَحَبِّ أَسْمَائِهِ إِلَيْهِ»

”تین چیزوں سے تمہیں اپنے بھائی کی خالص محبت نصیب ہوگی۔ ایک یہ ہے کہ تم اسے جب بھی ملو تو اس کو سلام کہو۔ دوسری یہ ہے کہ وہ آئے تو اسے مجلس میں بیٹھنے کی جگہ دو۔ اور تیسری یہ ہے کہ تم اسے اس نام سے پکارو جو اسے سب سے زیادہ محبوب ہو۔“ [متدرک حاکم: ۵۸۷۰، وهو فی ضعیف الجامع للألبانی: ۲۵۷۲]



## ۵) مسلمانوں کیلئے رحمہلی، نرمی اور تواضع

مسلمانوں کو ایک دوسرے کیلئے رحمہل ہونا چاہئے جیسا کہ صحابہ کرام رضی اللہ عنہم کا اللہ تعالیٰ نے یہ وصف بیان فرمایا ہے کہ وہ ﴿رُحَمَاءُ بَيْنَهُمْ﴾ ”آپس میں رحم دل ہیں۔“

اسی طرح انھیں آپس میں ایک دوسرے سے نرمی کا برتاؤ کرنا چاہئے سختی کا نہیں۔

اللہ تعالیٰ نے مومنوں کی ایک صفت یہ بیان فرمائی ہے کہ ﴿أُذِلَّةٌ عَلَى الْمُؤْمِنِينَ أَعِزَّةٌ عَلَى الْكَافِرِينَ﴾ ”وہ اہل ایمان کیلئے نرم اور کافروں پر سخت ہونگے۔“

اور نبی کریم ﷺ نے حضرت عائشہ رضی اللہ عنہا کو فرمایا تھا:

«يَا عَائِشَةُ! إِنَّ اللَّهَ رَفِيقٌ يُحِبُّ الرَّفْقَ، وَيُعْطِي عَلَى الرَّفْقِ مَا لَا يُعْطِي عَلَى الْعُنْفِ، وَمَا لَا يُعْطَى عَلَى مَا سِوَاهُ» ”اے عائشہ! بے شک اللہ تعالیٰ نرم ہے اور نرمی کو پسند فرماتا ہے۔ اور نرمی پر وہ چیز عطا کرتا ہے جو سختی وغیرہ پر عطا نہیں کرتا۔“ [مسلم: ۲۵۹۳]

اور حضرت ابو ہریرہ رضی اللہ عنہ کا بیان ہے کہ رسول اللہ ﷺ نے ارشاد فرمایا:

«مَنْ كَانَ هَيِّنًا لَيْنًا قَرِيبًا حَرَمَهُ اللَّهُ عَلَى النَّارِ» [صحیح الترغیب والترہیب للالبانی: ۱۷۴۵]

”جو آدمی آسان، نرم دل اور (مسلمانوں سے) قریب ہو اس پر اللہ تعالیٰ نے جہنم کو حرام کر دیا ہے۔“

خاص طور پر خرید و فروخت اور لین دین کے معاملات میں مسلمانوں کو آپس میں نرم رویہ اختیار کرنا چاہئے اور ایک دوسرے کیلئے آسانی پیدا کرنی چاہئے۔

نبی کریم ﷺ نے ایسے شخص کیلئے دعا کرتے ہوئے فرمایا:

«رَحِمَ اللَّهُ رَجُلًا سَمَحًا إِذَا بَاعَ، وَإِذَا اشْتَرَى، وَإِذَا اقْتَضَى» [البخاری: ۲۰۷۶]

”اللہ تعالیٰ اس بندے پر رحم فرمائے جو خرید و فروخت کے وقت آسان ہو اور (اپنے قرض کا) تقاضا کرتے وقت درگزر کرنے والا ہو۔“ ترمذی کی روایت میں «عَفَرَ اللَّهُ لِرَجُلٍ كَانَ قَبْلَكُمْ...» کے الفاظ ہیں جن کا معنی یہ ہے کہ ”تم سے پہلے اللہ تعالیٰ نے ایک شخص کی محض اس لئے مغفرت کر دی کہ وہ لین دین میں اور (اپنے حقوق کا) مطالبہ کرتے ہوئے نہایت سہل (آسان) تھا۔“ جبکہ نسائی کی روایت میں الفاظ یہ ہیں کہ ”اللہ تعالیٰ

نے اسے جنت میں داخل کر دیا۔“ [صحیح الترغیب والترہیب: ۱۷۴۲-۱۷۴۳]

اسی طرح مسلمانوں کو آپس میں عاجزی اور تواضع سے پیش آنا چاہئے۔ فخر، بڑائی اور تکبر کے ساتھ نہیں۔

اللہ تعالیٰ نے اپنے پیارے نبی حضرت محمد ﷺ کو حکم دیا کہ ﴿وَاحْفَظْ جَنَاحَكَ لِمَنِ اتَّبَعَكَ مِنَ الْمُؤْمِنِينَ﴾ [الشعراء: ۲۱۵] ”مومنوں میں سے جو بھی آپ کا پیروکار ہو اس سے عاجزی سے پیش آئیں۔“ اور نبی کریم ﷺ کا ارشاد ہے:

«إِنَّ اللَّهَ أَوْحَى إِلَيَّ أَنْ تَوَاضَعُوا حَتَّى لَا يَفْخَرَ أَحَدٌ عَلَى أَحَدٍ، وَلَا يَتَّبِعَ أَحَدٌ عَلَى أَحَدٍ»  
 ”بے شک اللہ تعالیٰ نے میری طرف وحی کی ہے کہ تم تواضع اختیار کرو یہاں تک کہ کوئی شخص کسی پر نہ فخر کرے اور نہ ہی کسی پر ظلم کرے۔“ [ابوداؤد: ۴۸۹۵۔ و صححه الألبانی]  
 تواضع اختیار کرنے سے اللہ تعالیٰ بندے کی عزت و رفعت میں اضافہ فرماتا ہے۔  
 نبی کریم ﷺ کا ارشاد ہے:

«مَا نَقَصَتْ صَدَقَةٌ مِنْ مَالٍ، وَمَا زَادَ اللَّهُ عَبْدًا بِعَفْوٍ إِلَّا عِزًّا، وَمَا تَوَاضَعَ أَحَدٌ لِلَّهِ إِلَّا رَفَعَهُ اللَّهُ»  
 ”صدقہ سے مال میں کمی نہیں آتی، درگزر کرنے سے اللہ تعالیٰ بندے کی عزت میں یقینی اضافہ کرتا ہے اور تواضع اختیار کرنے سے اللہ تعالیٰ اسے ضرور بلندی عطا کرتا ہے۔“ [مسلم: ۲۵۸۸]

### ① مسلمان بیمار ہو تو اس کی عیادت کرے

نبی کریم ﷺ کا ارشاد گرامی ہے:

«مَنْ عَادَ مَرِيضًا نَادَى مُنَادٍ مِنَ السَّمَاءِ : طِبْتُ وَطَابَ مَمَشَاكَ، وَتَبَوَّأَتْ مِنَ الْجَنَّةِ مَنْزِلًا»  
 ”جو شخص مریض کی عیادت کرے تو آسمان سے ایک اعلان کرنے والا اعلان کرتے ہوئے کہتا ہے کہ تمہیں خوشحالی نصیب ہو، تمہارا چلنا بہت اچھا ہے اور تم نے جنت میں ایک گھر بنا لیا ہے۔“ [ابن ماجہ: ۱۴۴۳۔ وحسنه الألبانی]  
 دوسری روایت میں یہ الفاظ ہیں:

«إِذَا عَادَ الرَّجُلُ أَخَاهُ أَوْ زَارَهُ قَالَ اللَّهُ لَهُ : طِبْتُ وَطَابَ مَمَشَاكَ، وَتَبَوَّأَتْ مَنْزِلًا فِي الْجَنَّةِ»  
 ”جب ایک آدمی اپنے بھائی کی عیادت یا زیارت کرے تو اللہ تعالیٰ اس سے کہتا ہے: تم اچھے ہو اور تمہارا چلنا بھی اچھا ہے اور تم نے جنت میں گھر بنا لیا ہے۔“ [الأدب المفرد: ۳۴۵۔ وحسنه الألبانی]

اور حضرت ثوبان رضی اللہ عنہ بیان کرتے ہیں کہ نبی کریم ﷺ نے ارشاد فرمایا:

«إِنَّ الْمُسْلِمَ إِذَا عَادَ أَخَاهُ الْمُسْلِمَ لَمْ يَزَلْ فِي حُرْقَةِ الْجَنَّةِ حَتَّى يَرْجِعَ» [مسلم: ۲۵۶۸]  
 ”ایک مسلمان جب اپنے مسلمان بھائی کی عیادت کیلئے جاتا ہے تو وہ واپس لوٹنے تک جنت کے میووں

میں رہتا ہے۔“

صرف یہی نہیں کہ مسلمان بھائی کی عیادت کرنے والے شخص کو جنت کی بشارت دی جاتی ہے بلکہ ستر ہزار فرشتے دن رات اس کی مغفرت کیلئے دعا کرتے ہیں۔

نبی کریم ﷺ کا ارشاد ہے:

« مَا مِنْ مُسْلِمٍ يَعُوذُ مُسْلِمًا غَدْوَةً إِلَّا صَلَّى عَلَيْهِ سَبْعُونَ أَلْفَ مَلَكٍ حَتَّى يُمَسِّيَ ، وَإِنْ عَادَهُ عَشِيَّةً إِلَّا صَلَّى عَلَيْهِ سَبْعُونَ أَلْفَ مَلَكٍ حَتَّى يُصْبِحَ ، وَكَانَ لَهُ خَيْرٌ فِي الْحَنَّةِ » [ترمذی: ۹۶۹۔ وصححه الألبانی]

”کوئی مسلمان جب صبح کے وقت مسلمان بھائی کی عیادت کرے تو شام ہونے تک ستر ہزار فرشتے اس کیلئے مغفرت کی دعا کرتے رہتے ہیں۔ اور اگر وہ شام کے وقت اس کی عیادت کرے تو صبح ہونے تک ستر ہزار فرشتے اس کی مغفرت کیلئے دعا کرتے رہتے ہیں۔ اور جنت میں اس کیلئے ایک باغ ہوگا۔“

اور حضرت ابو ہریرہ رضی اللہ عنہ بیان کرتے ہیں کہ نبی کریم ﷺ نے ارشاد فرمایا:

« إِنَّ اللَّهَ عَزَّ وَجَلَّ يَقُولُ يَوْمَ الْقِيَامَةِ : يَا ابْنَ آدَمَ اِمْرَضْتُ فَلَمْ تَعُدْنِي ، قَالَ : يَا رَبِّ ! كَيْفَ اُعُوذُكَ وَأَنْتَ رَبُّ الْعَالَمِينَ ؟ قَالَ : أَمَا عَلِمْتَ أَنَّ عَبْدِي فُلَانًا مَرِضٌ فَلَمْ تَعُدَّهُ ؟ أَمَا عَلِمْتَ أَنَّكَ لَوْ عُدْتَهُ لَوْجَدْتَنِي عِنْدَهُ ؟ » [مسلم: ۲۵۶۹]

”بے شک اللہ تعالیٰ قیامت کے دن فرمائے گا: اے آدم کے بیٹے! میں بیمار ہوا تو تم نے میری عیادت بھی نہ کی؟ وہ کہے گا: اے میرے رب! میں آپ کی عیادت کیسے کرتا جبکہ آپ تو رب العالمین ہیں؟ اللہ تعالیٰ فرمائے گا: کیا تمہیں معلوم نہ تھا کہ میرا فلاں بندہ مریض ہے، پھر تم نے اس کی عیادت نہ کی! کیا تمہیں علم نہ تھا کہ اگر تو اس کی عیادت کرتا تو مجھے بھی وہیں پاتا!“

② مسلمان کی خیر خواہی کرنا

حضرت جریر بن عبد اللہ رضی اللہ عنہ بیان کرتے ہیں کہ

« بَايَعْتُ رَسُولَ اللَّهِ ﷺ عَلَى إِقَامِ الصَّلَاةِ وَإِيتَاءِ الزَّكَاةِ وَالنُّصْحِ لِكُلِّ مُسْلِمٍ »

”میں نے رسول اللہ ﷺ کی بیعت کی کہ نماز ہمیشہ پڑھتا رہوں گا، زکاۃ دیتا رہوں گا اور ہر مسلمان کیلئے خیر خواہی کروں گا۔“ [البخاری: ۱۳۰۱، مسلم: ۵۶]

اور خیر خواہی کا تقاضا یہ ہے کہ وہ اپنے بھائی کیلئے ہر وہ چیز پسند کرے جو اپنے لئے پسند کرتا ہے۔

نبی کریم ﷺ کا ارشاد ہے:

«لَا يُؤْمِنُ أَحَدُكُمْ حَتَّىٰ يُحِبَّ لِأَخِيهِ مَا يُحِبُّ لِنَفْسِهِ» [البخاری: ۱۳، مسلم: ۳۵]

”تم میں سے کوئی شخص (کامل) ایمان والا نہیں ہو سکتا یہاں تک کہ وہ اپنے بھائی کیلئے بھی وہی چیز پسند کرے جو اپنے لئے پسند کرتا ہے۔“

① ایک دوسرے سے تعاون کرنا

مسلمان کا مسلمان پر حق ہے کہ وہ نیکی کے کاموں میں اس سے تعاون کرے، اگر وہ پریشان ہو تو اس کا ساتھ دے اور جہاں تک ہو سکے اس کی مدد کرے۔

اللہ تعالیٰ کا فرمان ہے: ﴿وَتَعَاوَنُوا عَلَى الْبِرِّ وَالتَّقْوَىٰ وَلَا تَعَاوَنُوا عَلَى الْإِثْمِ وَالْعُدْوَانِ﴾ [المائدة: ۲]

”تم نیکی اور تقویٰ کی بنیاد پر ایک دوسرے سے تعاون کرو اور گناہ اور زیادتی پر ایک دوسرے تعاون نہ کرو“

اور حدیث شریف میں آپ ﷺ نے تمام مومنوں کو ایک دیواری کی مانند قرار دیا ہے:

(الْمُؤْمِنُ لِلْمُؤْمِنِ كَالْبُنْيَانِ ، يَشُدُّ بَعْضُهُ بَعْضًا) [البخاری: ۲۸۱، مسلم: ۲۵۸۵]

”ایک مومن دوسرے مومن کیلئے دیواری کی مانند ہے جس کی ایک اینٹ دوسری اینٹ کو مضبوط بناتی ہے۔“

لہذا ہر مومن کو دوسرے مومن سے تعاون کرتے ہوئے اسے مضبوط بنانا چاہئے اور ضرورت کے وقت اسے بے یار و مددگار نہیں چھوڑنا چاہئے۔

اور جو شخص اپنے بھائی کی مدد کرتا ہے اللہ تعالیٰ اس کی مدد کرتا ہے۔

ارشاد نبوی ہے: «مَنْ نَفَسَ عَنْ مُؤْمِنٍ كُرْبَةً مِنْ كُرْبِ الدُّنْيَا نَفَسَ اللَّهُ عَنْهُ كُرْبَةً مِنْ كُرْبِ يَوْمِ

الْقِيَامَةِ ، وَمَنْ يَسِّرْ عَلَى مُعْسِرٍ يَسِّرَ اللَّهُ عَلَيْهِ فِي الدُّنْيَا وَالْآخِرَةِ ، وَمَنْ سَتَرَ مُسْلِمًا سَتَرَهُ اللَّهُ فِي الدُّنْيَا

وَالْآخِرَةِ ، وَاللَّهُ فِي عَوْنِ الْعَبْدِ مَا كَانَ الْعَبْدُ فِي عَوْنِ أَخِيهِ» [مسلم: ۲۶۹۹]

”جو شخص کسی مومن کی دنیاوی پریشانیوں میں سے ایک پریشانی کو ختم کرے اللہ تعالیٰ اس کی اخروی

پریشانیوں میں سے ایک پریشانی کو ختم کر دے گا۔ اور جو شخص کسی تنگدست پر آسانی کرے اللہ تعالیٰ اس کیلئے دنیا

وآخرت میں آسانی کرے گا۔ اور جو آدمی کسی مسلمان کی پردہ پوشی کرے اللہ تعالیٰ دنیا و آخرت میں اس کی پردہ

پوشی کرے گا۔ اور اللہ تعالیٰ اس وقت تک بندے کی مدد کرتا ہے جب تک بندہ اپنے بھائی کی مدد کرتا ہے۔“

یاد رہے کہ محتاجوں کی مدد کرنے والا بھی مجاہد ہے۔

نبی کریم ﷺ کا ارشاد گرامی ہے:

«السَّاعِي عَلَى الزُّمَلَةِ وَالْمُسْكِينِ كَالْمُحَاهِدِ فِي سَبِيلِ اللَّهِ أَوْ الْقَائِمِ اللَّيْلِ الصَّائِمِ النَّهَارَ»  
 ”بیوہ اور مسکین کیلئے کوشش کرنے والا ایسے ہے جیسے اللہ کے راستے میں جہاد کرنے والا ہو یا جیسے رات کو  
 قیام کرنے اور دن کو روزہ رکھنے والا ہو۔“ [البخاری: ۵۳۵۳]

### ⑨ مظلوموں کی مدد کرنا

مسلمان کا مسلمان پر حق ہے کہ اگر اس پر ظلم کیا جائے تو وہ اس کا ساتھ دے اور حسبِ قدرت اس کی مدد کرے۔  
 اللہ تعالیٰ کا فرمان ہے: ﴿وَإِنِ اسْتَنْصَرُواكُمْ فِي الدِّينِ فَعَلَيْكُمْ النَّصْرُ﴾ [الأنفال: ۷۲]  
 ”اگر وہ تم سے دین کے بارے میں مدد طلب کریں تو ان کی مدد ضرور کرو۔“  
 اور نبی کریم ﷺ کا ارشاد گرامی ہے: «الْمُسْلِمُ أَخُو الْمُسْلِمِ لَا يَظْلِمُهُ وَلَا يُسْلِمُهُ ، وَمَنْ كَانَ فِي  
 حَاجَةٍ أَيْحِيهِ كَانَ اللَّهُ فِي حَاجَتِهِ...» [البخاری: ۲۳۳۲، مسلم: ۲۵۸۰]  
 ”مسلمان مسلمان کا بھائی ہے، (چنانچہ) وہ نہ اس پر ظلم کرتا ہے اور نہ ہی اسے ظالموں کے سپرد کرتا ہے۔  
 اور جو شخص اپنے بھائی کی ضرورت کو پورا کرنے میں لگا رہتا ہے اللہ تعالیٰ اس کی حاجت کو پورا کرتا رہتا ہے۔“  
 اسی طرح آنحضرت ﷺ کا ارشاد ہے:

«أَنْصُرُ أَخَاكَ ظَالِمًا أَوْ مَظْلُومًا» ”اپنے بھائی کی مدد کرتے رہا کرو چاہے وہ ظالم ہو یا مظلوم ہو۔“  
 صحابہ کرام رضی اللہ عنہم نے کہا: مظلوم کی مدد کرنا تو ٹھیک ہے لیکن ظالم کی مدد کیسے کریں؟  
 آپ ﷺ نے فرمایا: «تَكْفُمُهُ عَنِ الظُّلْمِ فَذَاكَ نَصْرُهُ إِيَّاهُ» ”اسے ظلم سے روکنا اس کی مدد کرنا ہے۔“  
 [رواہ البخاری : ۲۴۴۴ ، والترمذی : ۲۲۵۵ (واللفظ له وصححه الألبانی)]

### ⑩ مستحق لوگوں کیلئے سفارش کرنا

ایک مسلمان جب اپنے ایک جائز کام کیلئے سفارش کا محتاج ہو تو وہ شخص اس کے حق میں سفارش ضرور کرے  
 جو اس کی طاقت رکھتا ہو۔

اللہ رب العزت کا فرمان ہے: ﴿مَنْ يَشْفَعْ شَفَاعَةً حَسَنَةً يَكُنْ لَهُ نَصِيبٌ مِنْهَا وَمَنْ يَشْفَعْ شَفَاعَةً  
 سَيِّئَةً يَكُنْ لَهُ كِفْلٌ مِنْهَا﴾ [النساء: ۸۵]  
 ”جو شخص نیک بات کی سفارش کرے تو اس کو اس (کے ثواب) میں سے حصہ ملے گا اور جو بُری بات کی

سفارش کرے اس کو اس (کے عذاب) میں سے حصہ ملے گا۔“

اور حضرت ابو موسیٰ الأشعری رضی اللہ عنہ بیان کرتے ہیں کہ جب رسول اللہ ﷺ کے پاس کوئی سائل آتا یا آپ سے کوئی کام طلب کیا جاتا تو آپ فرماتے: «إِسْفَعُوا تُجْرُوا وَيَقْضَى اللَّهُ عَلَى لِسَانِ نَبِيِّهِ ﷺ مَا شَاءَ»  
 ”سفارش کرو، تمہیں بھی اجر ملے گا۔ اور اللہ تعالیٰ اپنے نبی ﷺ کی زبانی جو چاہے گا فیصلہ فرمائے گا۔“  
 [بخاری: ۱۳۳۲، مسلم: ۲۶۲۷]

خاص طور پر جب لوگ اپنے ذاتی اغراض و مقاصد کیلئے ناجائز سفارشیں کرتے ہوں اور مستحق لوگوں کا حق چھین کر غیر مستحق لوگوں کو دلاتے ہوں اور حق والے کو بغیر سفارش کے حق ملنا مشکل ہو تو ایسے میں اس کا حق دلوانے کیلئے اس کے حق میں سفارش ضرور کرنی چاہئے۔

① مسلمان کیلئے غائبانہ دعا کرنا

نبی کریم ﷺ کا ارشاد ہے:

«مَا مِنْ عَبْدٍ مُسْلِمٍ يَدْعُو لِأَخِيهِ بِظَهْرِ الْغَيْبِ إِلَّا قَالَ الْمَلَكُ : وَ لَكَ بِمِثْلٍ [مسلم: ۲۷۳۲]  
 ”کوئی بندہ مسلمان جب اپنے بھائی کیلئے اس کے پیٹھ پیچھے دعا کرے تو فرشتہ کہتا ہے: اور تیرے لئے بھی وہی چیز ہو جس کا تو اپنے بھائی کیلئے سوال کر رہا ہے۔“

مسلم کی دوسری روایت میں ہے کہ ایک مرتبہ حضرت ام الدرداء رضی اللہ عنہا نے اپنے داماد (صفوان) سے پوچھا کہ اس سال تمہارا حج کرنے کا ارادہ ہے؟ اس نے کہا: جی ہاں۔ تو انہوں نے کہا: تب ہمارے لئے بھی اللہ تعالیٰ سے خیر و بھلائی کی دعا کرنا کیونکہ نبی کریم ﷺ فرمایا کرتے تھے کہ مسلمان کی اپنے بھائی کیلئے غائبانہ دعا قبول کی جاتی ہے۔ وہ جب بھی اس کیلئے خیر کی دعا کرتا ہے تو اس کے سر کے پاس ایک فرشتہ جس کی اس کے ساتھ ساتھ رہنے کی ڈیوٹی ہوتی ہے وہ ہر مرتبہ اس کی دعا پر آمین کہتا ہے اور وہ اس کیلئے دعا کرتا ہے کہ تجھے بھی وہی چیز نصیب ہو۔“ [مسلم: ۲۷۳۳]

مسلمان کے مسلمان پر پانچ حقوق

نبی کریم ﷺ کا ارشاد گرامی ہے: «حَقُّ الْمُسْلِمِ عَلَى الْمُسْلِمِ خَمْسٌ : رَدُّ السَّلَامِ ، وَعِيَادَةُ الْمَرِيضِ ، وَاتِّبَاعُ الْجَنَائِزِ ، وَإِجَابَةُ الدَّعْوَةِ ، وَتَشْمِيتُ الْعَاطِسِ» [بخاری: ۱۳۳۰، مسلم: ۲۶۶۲]  
 ”مسلمان کے مسلمان پر پانچ حقوق ہیں: سلام کا جواب دینا، مریض کی عیادت کرنا، فوت شدہ کی نماز

جنازہ پڑھنا (اور تدفین تک اس کے ساتھ رہنا۔) دعوت قبول کرنا اور چھینکنے والا (جب الحمد للہ کہے تو) اس کو یرحمك اللہ کہنا۔“

جبکہ مسلم کی ایک روایت میں چھ حقوق کا ذکر ہے۔ ایک یہ کہ وہ جب مسلمان سے ملے تو اسے سلام کہے، دوسرا یہ کہ جب کوئی مسلمان کسی سے نصیحت طلب کرے تو وہ اسے نصیحت کرے۔ باقی چار حقوق وہی ہیں جن کا ذکر پچھلی حدیث میں کیا گیا ہے۔ [مسلم: ۲۱۶۲]

مسلمانوں کی خدمت نہایت عظیم عمل ہے  
نبی کریم ﷺ کا ارشاد گرامی ہے:

« أَحَبُّ النَّاسِ إِلَى اللَّهِ أَنْفَعُهُمْ ، وَأَحَبُّ الْأَعْمَالِ إِلَى اللَّهِ عَزَّ وَجَلَّ سُرُورٌ تُدْخِلُهُ عَلَى مُسْلِمٍ ، أَوْ تَكْشِفُ عَنْهُ كُرْبَةً ، أَوْ تَقْضِي عَنْهُ دَيْنًا ، أَوْ تَنْصُرُهُ جُوعًا ، وَلَئِنْ أُمِيتَ مَعَ أَحْيَى الْمُسْلِمِ فِي حَاجَةٍ أَحَبُّ إِلَيَّ مِنْ أَنْ أُعْتَكِفَ فِي الْمَسْجِدِ شَهْرًا ، وَمَنْ كَفَّ غَضَبَهُ سَتَرَ اللَّهُ عَوْرَتَهُ ، وَمَنْ كَظَمَ غَيْظًا وَلَوْ شَاءَ أَنْ يُمِضِيَهُ أَمْضَاهُ مَلَأَ اللَّهُ قَلْبَهُ رِضَى يَوْمَ الْقِيَامَةِ ، وَمَنْ مَشَى مَعَ أَحْيَى الْمُسْلِمِ فِي حَاجَتِهِ حَتَّى يُبْتِغَاهَا لَهُ أَثَبَّتَ اللَّهُ تَعَالَى قَدَمَهُ يَوْمَ تَزُولُ الْأَقْدَامُ ، وَإِنْ سُوءَ الْخُلُقِ لِيُفْسِدَ الْعَمَلَ كَمَا يُفْسِدُ الْحَلُّ الْعَسَلَ

”لوگوں میں سے اللہ تعالیٰ کو سب سے زیادہ محبوب وہ ہے جو ان میں سب سے زیادہ نفع پہنچانے والا ہو۔ اور اعمال میں سے اللہ تعالیٰ کو سب سے زیادہ محبوب عمل وہ خوشی ہے جو آپ کسی مسلمان تک پہنچائیں، یا اس کی کسی پریشانی کو دور کریں، یا اس کی طرف سے قرض ادا کر دیں، یا (کھانا کھلا کر) اس کی بھوک ختم کر دیں۔ اور مسلمان بھائی کے کسی کام کیلئے اس کے ساتھ چلنا مجھے مسجد میں ایک مہینہ اعتکاف بیٹھنے سے زیادہ محبوب ہے۔ اور جو آدمی اپنے غصے پر قابو پالے اللہ تعالیٰ اس کے عیب پر پردہ ڈال دیتا ہے۔ اور جو آدمی غصہ پی جائے حالانکہ اگر وہ چاہتا تو اس کا اظہار بھی کر سکتا تھا تو اللہ تعالیٰ قیامت کے دن اس کے دل کو خوشی سے بھر دے گا۔ اور جو آدمی اپنے بھائی کے کسی کام کیلئے اس کا ساتھ دے یہاں تک کہ اس کا وہ کام پورا ہو جائے تو اللہ تعالیٰ اسے اس دن ثابت قدم رکھے گا جب لوگوں کے قدم پھسل رہے ہوں گے۔ اور بد اخلاقی عمل کو اس طرح خراب کرتی ہے جیسا کہ سرکہ شہد کو خراب کرتا ہے۔“ [صحیح الجامع للألبانی: ۱۷۶]

## دوسرا خطبہ

برادران اسلام! اخوت و بھائی چارے کی اہمیت و ضرورت اور اس کے فضائل کے علاوہ مسلمانوں کے باہمی حقوق ذکر کرنے کے بعد اب ہم اُن امور کا تذکرہ کرتے ہیں جن کی وجہ سے مسلمانوں کے درمیان تعلقات میں بگاڑ پیدا ہوتا ہے اور جن کی بناء پر ان کے درمیان اخوت و بھائی چارے کی فضا نفرت و عداوت میں تبدیل ہو جاتی ہے۔ ان امور کو ذکر کرنے سے ہمارا مقصد یہ ہے کہ ہم ان سے پرہیز کریں تاکہ ہمارے آپس کے تعلقات خوشگوار رہیں اور ان میں بگاڑ پیدا نہ ہو۔

برادرانہ تعلقات کو بگاڑنے والے امور

### ① غیبت

اللہ تعالیٰ نے اہل ایمان کو ایک دوسرے کی غیبت کرنے سے منع فرمایا ہے۔

ارشادِ باری تعالیٰ ہے: ﴿وَلَا يَغْتَب بَّعْضُكُم بَعْضًا أَيُحِبُّ أَحَدُكُمْ أَنْ يَأْكُلَ لَحْمَ أَخِيهِ مَيْتًا

فَكَرِهْتُمُوهُ﴾ [الحجرات: ۱۲]

”اور تم میں سے کوئی شخص دوسرے کی غیبت نہ کرے، کیا تم میں سے کسی کو یہ بات پسند ہے کہ وہ اپنے مردہ بھائی کا گوشت کھائے؟ پس تم اسے ناپسند کرو گے۔“

گویا اللہ تعالیٰ یہ فرما رہے ہیں کہ غیبت کرنا ایسے ہی ہے جیسے اپنے مردہ بھائی کا گوشت کھانا ہے۔ لہذا جس طرح تمہیں اپنے مردہ بھائی کا گوشت کھانا ناپسند ہے اسی طرح اس کی غیبت بھی ناپسند ہونی چاہئے۔

اور نبی کریم ﷺ کا ارشاد گرامی ہے:

« مَنْ أَكَلَ لَحْمَ أَخِيهِ فِي الدُّنْيَا قَرَّبَ لَهُ يَوْمَ الْقِيَامَةِ فَيْقَالَ لَهُ : كَلْتَهُ مَيْتًا كَمَا أَكَلْتَهُ حَيًّا ، فَيَأْكُلُهُ

وَيَكْلَعُ وَيَصِيغُ » [قال الحافظ في الفتح (الأدب - باب الغيبة) : سنده حسن]

”جس آدمی نے (غیبت کر کے) اپنے بھائی کا گوشت کھایا قیامت کے روز اس کا گوشت اس کے قریب کر کے اسے کہا جائے گا: لو اسے مردہ حالت میں کھا لوجیسا کہ تم نے اس کی زندگی میں اسے کھایا تھا۔ چنانچہ وہ اسے کھائے گا اور انتہائی بد شکل ہو جائے گا اور چیخے گا۔“

اور حضرت ابو ہریرہ رضی اللہ عنہ بیان کرتے ہیں کہ نبی کریم ﷺ نے ارشاد فرمایا: «اتذرون ما لعيبته؟» ”کیا



تسمیں معلوم ہے کہ غیبت کیا ہے؟“ صحابہ کرام رضی اللہ عنہم نے عرض کیا: اللہ اور اس کے رسول ہی زیادہ بہتر جانتے ہیں۔ آپ ﷺ نے فرمایا: «ذِكْرُكَ أَخَاكَ بِمَا يَكْرَهُ» ”تم اپنے بھائی کا ذکر اس چیز کے ساتھ کرو جسے وہ ناپسند کرتا ہو۔“ پوچھا گیا کہ میں اس کے بارے میں جو کچھ کہوں اگر وہ واقعتاً اس میں موجود ہو تو؟ آپ ﷺ نے فرمایا: «إِنْ كَانَ فِيهِ مَا تَقُولُ فَقَدْ اغْتَبْتَهُ، وَإِنْ لَمْ يَكُنْ فِيهِ فَقَدْ بَهْتَهُ» ”اگر وہ چیز اس میں موجود ہو جو تم کہتے ہو تو تم نے اس کی غیبت کی۔ اور اگر اس میں نہ ہو تو تم نے اس پر بہتان باندھا۔“ [مسلم: ۲۵۸۹]

واضح رہے کہ جس آدمی کے سامنے کسی کی غیبت کی جائے اسے اس کا دفاع کرنا چاہئے۔

نبی کریم ﷺ کا ارشاد گرامی ہے:

«مَنْ ذَبَّ عَنْ عِرْضِ أَخِيهِ بِالْغَيْبَةِ كَانَ حَقًّا عَلَى اللَّهِ أَنْ يُعْتِقَهُ مِنَ النَّارِ» [صحیح الجامع للألبانی: ۶۲۴۰]

”جو شخص اپنے بھائی کی عزت کا غائبانہ دفاع کرے تو اللہ پر اس کا یہ حق ہے کہ اسے جہنم سے آزاد کر دے۔“

## ۲) چغل خوری

مسلمانوں کے باہمی تعلقات کو بگاڑنے والے امور میں سے ایک ہے چغل خوری کرنا۔ یعنی ایک آدمی کی بات سن کر دوسرے تک پہنچانا اور اُس کی بات سن کر اس تک پہنچانا تاکہ دونوں کے درمیان تعلقات خراب ہوں۔ اسی طرح دو بھائیوں کو، یا خاوند بیوی کو، یا کاروبار میں دو شریکوں کو، یا دو دوستوں کو، یا دو قبیلوں کو، یا دو فریقوں کو یا دو ملکوں کو ایک دوسرے کے خلاف برا بھینٹ کرنا بھی چغل خوری میں شامل ہے۔

اور یہ اتنا بڑا گناہ ہے کہ نبی کریم ﷺ نے چغل خوری کرنے والے کے متعلق ارشاد فرمایا کہ اس کو قبر میں عذاب دیا جاتا ہے۔

حضرت ابن عباس رضی اللہ عنہما بیان کرتے ہیں کہ رسول اکرم ﷺ دو قبروں کے پاس سے گزرے تو آپ نے فرمایا: «إِنَّهُمَا لَيُعَذَّبَانِ، وَمَا يُعَذَّبَانِ فِي كَبِيرٍ وَإِنَّهُ لَكَبِيرٌ، أَمَا أَحَدُهُمَا فَكَانَ يَمَسُّهُ بِالْيَمِينَةِ، وَأَمَّا الْآخَرُ فَكَانَ لَا يَسْتَنْزِرُهُ مِنْ بَوْلِهِ» ”ان دونوں کو عذاب دیا جا رہا ہے اور ان کو یہ عذاب (ان کے خیال کے مطابق) کسی بڑے گناہ کی وجہ سے نہیں دیا جا رہا جبکہ حقیقت یہ ہے کہ ان کا گناہ بڑا ہے۔ ان میں سے ایک چغل خوری کیا کرتا تھا اور دوسرا اپنے پیشاپ سے نہیں بچتا تھا۔“ [البخاری - الجنائز: ۱۳۷۸، مسلم - الطہارۃ: ۲۹۲]

بلکہ اس کے متعلق یہ بھی ارشاد فرمایا کہ وہ جنت میں داخل نہیں ہوگا۔

ارشاد ہے: «لَا يَدْخُلُ الْحَنَّةَ نَمَامًا» ”چغل خوری کرنے والا جنت میں داخل نہ ہوگا۔“ [مسلم: ۱۰۵]

دوسری روایت میں ہے: «لَا يَدْخُلُ الْحَنَّةَ قَنَاتٌ» [البخاری: ۶۰۵۶-۶۰۵۷۔ مسلم: ۱۰۵]

### ۳) بدظنی اور تجسس کرنا

بدگمانی اور تجسس کرنے سے بھی مسلمانوں کے درمیان باہمی تعلقات میں بگاڑ پیدا ہوتا ہے۔

اللہ تعالیٰ اہل ایمان کو ان دونوں کاموں سے منع کرتے ہوئے فرماتے ہیں:

﴿يَا أَيُّهَا الَّذِينَ آمَنُوا اجْتَنِبُوا كَثِيرًا مِّنَ الظَّنِّ إِنَّ بَعْضَ الظَّنِّ إِثْمٌ وَلَا تَحَسَّسُوا﴾ [الحجرات: ۱۲]

”اے ایمان والو! تم زیادہ گمان کرنے سے بچو کیونکہ بعض گمان گناہ ہے۔ اور جاسوسی نہ کیا کرو۔“

اور نبی کریم ﷺ کا ارشاد گرامی ہے:

«إِيَّاكُمْ وَالظَّنَّ فَإِنَّ الظَّنَّ أَكْذَبُ الْحَدِيثِ ، وَلَا تَحَسَّسُوا ، وَلَا تَحَسَّسُوا...»

”تم بدگمانی کرنے سے بچو کیونکہ یہ سب سے جھوٹی بات ہے۔ اور تم چوری چھپے کسی کی بات نہ سنا کرو اور نہ

ہی ایک دوسرے کے عیب تلاش کیا کرو.....“ [البخاری: ۶۰۶۶، مسلم: ۲۵۶۳]

بعض لوگ اس تاک میں رہتے ہیں کہ انھیں کسی طرح کسی کا کوئی عیب معلوم ہو جائے۔ اس لئے وہ اس کا پیچھا کرتے رہتے ہیں، یا چوری چھپے اس کی باتیں سننے کی کوشش کرتے ہیں، یا اس کے خطوط پڑھتے ہیں، یا بعض دستاویزات تک رسائی کی کوشش کرتے ہیں تاکہ اس کے بارے میں انھیں کوئی عیب معلوم ہو اور پھر وہ اس کے عیبوں کو لوگوں کے درمیان اچھال کر اس کی تذلیل کریں، یا پولیس وغیرہ کو اس کی اطلاع دے کر اسے رسوا کریں۔ تو اس طرح کی ساری حرکات حرام ہیں اور ان سے بچنا اور اپنے بھائیوں کے عیبوں پر پردہ ڈالنا مسلمانوں پر لازم ہے۔

### ۴) مذاق اڑانا یا برے القاب سے پکارنا

مسلمانوں میں سے کسی کو حقیر سمجھتے ہوئے اور اپنے آپ کو اس سے بہتر تصور کرتے ہوئے اس کا مذاق اڑانا

یا اسے برے لقب سے یاد کرنا حرام ہے۔

اللہ تعالیٰ مومنوں کو ایک دوسرے کا مذاق اڑانے یا برے القاب کے ساتھ پکارنے سے منع کرتے ہوئے

فرماتے ہیں: ﴿يَا أَيُّهَا الَّذِينَ آمَنُوا لَا يَسْخَرُ قَوْمٌ مِّنْ قَوْمٍ عَسَىٰ أَن يَكُونُوا خَيْرًا مِنْهُمْ وَلَا نِسَاءٌ مِّنْ نِّسَاءٍ

عَسَىٰ أَن يَكُنَّ خَيْرًا مِنْهُنَّ وَلَا تَلْمِزُوا أَنفُسَكُمْ وَلَا تَنَابَزُوا بِاللُّغَابِ﴾ [الحجرات: ۱۱]

”ایمان والو! کوئی قوم کسی قوم کا مذاق نہ اڑائے ممکن ہے کہ وہ لوگ ان سے بہتر ہوں اور نہ عورتیں عورتوں

کا (مذاق اڑائیں) ممکن ہے کہ وہ ان سے اچھی ہوں۔ اور آپس میں ایک دوسرے کو عیب نہ لگاؤ اور نہ ایک

دوسرے کا بُرا لقب رکھو۔“

اور نبی کریم ﷺ کا ارشاد گرامی ہے: «بِحَسْبِ امْرِئٍ مِنَ الشَّرِّ أَنْ يَحْتَقِرَ أَخَاهُ الْمُسْلِمَ»  
”کسی آدمی کے برا ہونے کیلئے یہی کافی ہے کہ وہ اپنے بھائی کو حقیر سمجھے۔“ [ترمذی: ۱۹۲۷۔ و صحیحہ الألبانی]

### ⑤ بغض اور حسد

کسی مسلمان سے بغض رکھنا اور اس سے حسد کرنا حرام ہے۔

نبی کریم ﷺ کا ارشاد گرامی ہے: «لَا تَحَاسَدُوا وَلَا تَبَاغَضُوا، وَلَا تَحَسُّوْا وَلَا تَحَسَّسُوا، وَلَا تَنَاجَشُوا، كُونُوا عِبَادَ اللَّهِ إِخْوَانًا» [مسلم: ۲۵۶۳]

”تم ایک دوسرے سے بغض رکھو اور نہ باہم حسد کرو۔ نہ جاسوسی کیا کرو اور نہ ہی چوری چھپے کسی کی گفتگو سنا کرو۔

اور کسی چیز کی قیمت بڑھانے کیلئے بولی مت لگایا کرو۔ اور تم سب اللہ کے بندے اور بھائی بھائی بن کر رہو۔“

نیز فرمایا: «دَبَّ إِلَيْكُمْ دَاءُ الْأَمَمِ قَبْلَكُمْ: الْحَسَدُ وَالْبُغْضَاءُ هِيَ الْحَالِقَةُ، لَا أَقُولُ تَحْلِقُ الشَّعْرَ وَلَكِنْ تَحْلِقُ الدِّينَ، وَالَّذِي نَفْسِي بِيَدِهِ لَا تَدْخُلُوا الْحَنَّةَ حَتَّى تُؤْمِنُوا وَلَا تُؤْمِنُوا حَتَّى تَحَابُّوا، أَفَلَا أُبَيِّنُكُمْ بِمَا يُثَبِّتُ ذَاكُمْ لَكُمْ؟ أَفَسُوا السَّلَامَ» [ترمذی: ۲۵۱۰۔ و حسنه الألبانی]

”تمہاری طرف تم سے پہلی امتوں کی ایک بیماری چل نکلی ہے اور وہ ہے حسد اور بغض۔ اور یہ بیماری ایسی

ہے جو بالکل صفایا کر دیتی ہے، بالوں کا نہیں بلکہ دین کا۔ اللہ کی قسم! تم جنت میں داخل نہیں ہو گے یہاں تک کہ

ایمان لے آؤ۔ اور تم ایمان والے نہیں ہو سکتے یہاں تک کہ ایک دوسرے سے محبت کرو۔ تو کیا میں تمہیں وہ چیز

نہ بتلاؤں جو تمہارے درمیان اس محبت کو دیر تک قائم رکھے گی؟ تم آپس میں سلام کو عام کر دو۔“

### ⑥ قطع تعلقی کرنا

کسی مسلمان سے محض دنیاوی اغراض و مقاصد کیلئے قطع تعلقی کرنا، سلام و دعا چھوڑنا اور اس سے نفرت کرنا

قطعاً درست نہیں ہے۔

نبی کریم ﷺ کا ارشاد گرامی ہے: «لَا تَبَاغَضُوا وَلَا تَحَاسَدُوا وَلَا تَدَابَرُوا وَكُونُوا عِبَادَ اللَّهِ إِخْوَانًا،

وَلَا يَجِلُّ لِمُسْلِمٍ أَنْ يَهْجُرَ أَخَاهُ فَوْقَ ثَلَاثٍ» [البخاری: ۶۰۶۵، مسلم: ۲۵۵۹]

”تم ایک دوسرے سے بغض رکھو اور نہ ایک دوسرے سے حسد کرو۔ اور نہ ہی ایک دوسرے سے پٹھ پھیرو۔

اور تم سب اللہ کے بندے اور بھائی بھائی بن کر رہو۔ کسی مسلمان کیلئے یہ جائز نہیں کہ وہ اپنے بھائی کو تین دن

سے زیادہ تک چھوڑ رکھے۔“ یعنی نہ اس سے سلام دعا رکھے اور نہ بات چیت کرے۔

بخاری و مسلم کی ایک اور روایت میں ہے کہ « وَخَيْرُهُمَا الَّذِي يَبْدَأُ بِالسَّلَامِ » ”ان دونوں میں سے بہتر

وہ ہے جو سلام کہنے میں پہل کرے۔“ [بخاری: ۶۰۷۷، مسلم: ۲۵۶۰]

یاد رہے کہ جو دو بھائی آپس میں قطع تعلقی کر لیتے ہیں ان کی مغفرت نہیں کی جاتی تا وقتیکہ وہ آپس میں صلح کر

لیں۔ نبی کریم ﷺ کا ارشاد گرامی ہے:

« تَفْتَحُ أَبْوَابُ الْجَنَّةِ يَوْمَ الْإِثْنَيْنِ وَيَوْمَ الْخَمِيسِ ، فَيُغْفَرُ لِكُلِّ عَبْدٍ لَّا يُشْرِكُ بِاللَّهِ شَيْئًا إِلَّا رَجُلًا

كَانَتْ بَيْنَهُ وَبَيْنَ أَخِيهِ شَحْنَاءُ فَيَقَالُ : أَنْظِرُوا هَذَيْنِ حَتَّى يَصْطَلِحَا ، أَنْظِرُوا هَذَيْنِ حَتَّى يَصْطَلِحَا ،

أَنْظِرُوا هَذَيْنِ حَتَّى يَصْطَلِحَا » [مسلم: ۲۵۶۵]

”ہر پیر اور جمعرات کو جنت کے دروازے کھولے جاتے ہیں، پھر ہر اس آدمی کی مغفرت کر دی جاتی ہے جو

اللہ تعالیٰ کے ساتھ شرک نہیں کرتا۔ سوائے اس آدمی کے جو اپنے بھائی سے بغض و عداوت رکھتا ہو، چنانچہ ان

دونوں کے بارے میں تین مرتبہ کہا جاتا ہے: ان کو مہلت دے دو یہاں تک کہ یہ صلح کر لیں۔“

بنا بریں ہم پر واجب ہے کہ ہم مسلمانوں سے قطع تعلقی نہ کریں اور آپس کے تعلقات کو خوشگوار بنا لیں۔ اللہ

تعالیٰ ہم سب کو اس کی توفیق دے اور مسلمانوں کے درمیان الفت و محبت پیدا فرمائے۔ آمین

## سچ کے فوائد اور جھوٹ کے نقصانات

اہم عناصرِ خطبہ:

- ① سچ بولنے کی اہمیت ② سچ بولنے کے فوائد ③ جھوٹ کے نقصانات  
④ جھوٹ کی مختلف صورتیں

پہلا خطبہ

برادرانِ اسلام! اللہ تعالیٰ نے اہل ایمان کو صاف سیدھی گفتگو کرنے کا حکم دیا ہے۔ ارشاد باری تعالیٰ ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَقُولُوا قَوْلًا سَدِيدًا ☆ يُصْلِحْ لَكُمْ أَعْمَالَكُمْ وَيَغْفِرْ لَكُمْ ذُنُوبَكُمْ وَمَنْ يُطِيعِ اللَّهَ وَرَسُولَهُ فَقَدْ فَازَ فَوْزًا عَظِيمًا﴾ [الأحزاب: ۷۰-۷۱]

”اے ایمان والو! تم اللہ تعالیٰ سے ڈرتے رہو اور بات صاف سیدھی کیا کرو۔ اس سے اللہ تعالیٰ تمہارے اعمال کو درست کر دے گا اور تمہارے گناہ معاف کر دے گا۔ اور جو شخص اللہ اور اس کے رسول کی فرمانبرداری کرتا رہے اس نے یقیناً بڑی کامیابی حاصل کر لی۔“

صاف سیدھی گفتگو سے مراد وہ گفتگو ہے جس میں جھوٹ اور ہیر پھیر نہ ہو اور وہ سچ پر مشتمل ہو۔ اس کا حکم دینے کے بعد اللہ تعالیٰ نے اس کے دو فائدے ذکر کئے ہیں۔ ایک یہ کہ اللہ تعالیٰ صاف سیدھی کرنے والوں کے اعمال کو درست کر دے گا اور دوسرا یہ کہ وہ ان کے گناہ معاف فرما دے گا۔ لہذا ہر مسلمان کو جھوٹ سے پرہیز کرتے ہوئے سچی اور صاف سیدھی گفتگو کرنی چاہئے۔

نیز اللہ تعالیٰ نے تمام اہل ایمان کو سچ بولنے والوں میں شامل ہونے کا حکم دیا ہے۔ فرمان ہے:

﴿يَا أَيُّهَا الَّذِينَ آمَنُوا اتَّقُوا اللَّهَ وَكُونُوا مَعَ الصَّادِقِينَ﴾ [التوبة: ۱۱۹]

”اے ایمان والو! تم اللہ تعالیٰ سے ڈرتے رہو اور سچ بولنے والوں میں سے ہو جاؤ۔“

اللہ تعالیٰ نے مومنوں کو یہ حکم اُن تین صحابہ کرام رضی اللہ عنہم کی توبہ قبول کرنے کے بعد دیا جو جنگ تبوک سے بغیر عذر کے پیچھے رہ گئے تھے اور جب نبی کریم ﷺ واپس تشریف لائے تو انھوں نے منافقین کی طرح جھوٹے عذر بیان کرنے کی بجائے سچ بولا اور اعترافِ گناہ کر لیا۔ اللہ تعالیٰ نے ان کے سچ بولنے کی وجہ سے ان کی توبہ قبول کر لی اور اس طرح وہ اللہ تعالیٰ کے اُس عذاب سے بچ گئے جس کی وعید اس نے جھوٹے عذر بیان کرنے والے

منافقوں کو یوں سنائی: ﴿إِنَّهُمْ رِجْسٌ وَمَا وَاهُمْ جَهَنَّمَ جَزَاءً بِمَا كَانُوا يَكْسِبُونَ﴾ [التوبة: ۹۵]

”وہ ناپاک ہیں اور ان کے کرتوتوں کے باعث ان کا ٹھکانا جہنم ہے۔“

ان تین صحابہ کرام رضی اللہ عنہم میں سے ایک حضرت کعب بن مالک رضی اللہ عنہ ہیں جو بیان کرتے ہیں کہ میں جنگ تبوک کے وقت انتہائی خوشحال تھا اور باغات پھلوں سے لدے ہوئے تھے۔ جب صحابہ کرام رضی اللہ عنہم روانہ ہوئے تو میں نے سوچا کہ اگر میں بعد میں بھی روانہ ہوا تو ان سے جا ملنے پر قادر ہوں لیکن ایسا نہ ہو سکا۔ وہ لوگ بہت آگے چلے گئے اور میں پیچھے رہ گیا۔ میں جب گھر سے باہر نکلتا تو مجھے یہ بات افسردہ کر دیتی کہ میرے جیسا اور کوئی نہیں جو اس جنگ سے پیچھے رہا ہو سوائے منافقوں کے یا ان لوگوں کے جنہیں اللہ تعالیٰ نے معذور قرار دیا ہے۔

پھر جب مجھے معلوم ہوا کہ رسول اللہ ﷺ تبوک سے واپس روانہ ہو چکے ہیں تو میں شدید غمزدہ ہوا اور آپ ﷺ کی ناراضگی سے بچنے کیلئے مختلف جھوٹے عذر سوچنے لگا۔ میں نے اس سلسلے میں اپنے گھر والوں میں سے کچھ سمجھدار افراد سے مشورہ بھی کیا لیکن جب میں نے سنا کہ آنحضرت ﷺ بس پہنچنے ہی والے ہیں تو میرے دل سے جھوٹے خیالات نکل گئے اور میں نے فیصلہ کر لیا کہ آپ ﷺ کے سامنے سچ بول کر ہی میں نجات حاصل کر سکتا ہوں۔

رسول اللہ ﷺ جب تشریف لے آئے تو آپ نے مسجد میں دو رکعت ادا کیں، بعد ازاں لوگوں سے میل ملاقات کیلئے بیٹھ گئے۔ جنگ سے پیچھے رہ جانے والے لوگ آپ ﷺ کے پاس حاضر ہوئے، سب نے قسمیں اٹھا کر مختلف عذر پیش کئے۔ ان کی تعداد اسی (۸۰) سے زیادہ تھی۔ آپ ﷺ نے ان کے عذر قبول کر لئے اور ان کیلئے استغفار کرتے ہوئے ان کے باطن کو اللہ کے سپرد کر دیا۔

پھر میں آپ ﷺ کے پاس حاضر ہوا، آپ نے پوچھا کہ تم کیوں پیچھے رہے؟ میں نے عرض کی: اے اللہ کے رسول! اگر میں آپ کے علاوہ کسی اور کے سامنے ہوتا تو میں اس کی ناراضگی سے ضرور بچ نکلتا کیونکہ مجھے فصاحت و بلاغت دی گئی ہے جس کی بناء پر میں اپنا موقف منوا سکتا ہوں۔ لیکن اللہ کی قسم! مجھے یقین ہے کہ اگر میں جھوٹ بول کر آپ کو راضی کرنے میں کامیاب ہو بھی جاؤں تو اللہ تعالیٰ آپ کو حقیقت حال سے آگاہ کر کے مجھ سے ناراض کر دے گا۔ اور اگر میں آپ سے سچ بولوں تو ہو سکتا ہے کہ آپ مجھ سے ناراض ہو جائیں لیکن مجھے امید ہے کہ اللہ تعالیٰ اس کا نتیجہ اچھا نکالے گا۔

اللہ کی قسم! میرے پاس کوئی عذر نہ تھا بلکہ میں اس جنگ کے وقت جتنا خوشحال اور طاقتور تھا اتنا کبھی نہ تھا۔ رسول اللہ ﷺ نے فرمایا: «أَمَّا هَذَا فَقَدْ صَدَقَ، فَقُمْ حَتَّى يَقْضِيَ اللَّهُ فِيكَ»

”رہا یہ شخص تو اس نے سچ بولا ہے۔ لہذا تم چلے جاؤ یہاں تک کہ اللہ تعالیٰ تمہارے بارے میں کوئی فیصلہ کر دے۔“

اس کے بعد میں چلا گیا۔ لوگوں نے مجھے ڈانٹا کہ اگر میں بھی منافقوں کی طرح کوئی عذر بیان کر دیتا تو یقیناً آپ ﷺ میرے لئے بھی استغفار فرماتے۔ میں نے پوچھا کہ کیا کوئی اور بھی ہے جس کا معاملہ میرے معاملے جیسا ہو؟ انھوں نے کہا: ہاں، دو اور ہیں جنھیں یہی جواب دیا گیا ہے جو تمہیں دیا گیا ہے اور وہ ہیں: مرارہ بن ربیعہ رضی اللہ عنہما اور ہلال بن امیہ رضی اللہ عنہما۔ چنانچہ میں چلا گیا۔

آنحضرت ﷺ نے لوگوں کو ہم تینوں سے بات چیت کرنے سے منع کر دیا۔ چنانچہ وہ ہم سے کنارہ کش ہو گئے اور اس قدر بے رخی اختیار کی کہ مجھے ایسے لگا جیسے یہ زمین بھی وہ نہیں جسے میں پہلے جانتا تھا۔

میرے دونوں ساتھی تو اپنے گھروں میں جا کر بیٹھ گئے اور روتے ہوئے دن رات گزارنے لگے۔ جہاں تک میرا تعلق ہے تو میں ان کی نسبت کم سن تھا اور مضبوط اعصاب کا مالک تھا۔ میں گھر سے باہر نکلتا، مسجد میں جا کر نماز ادا کرتا، بازاروں میں گھومتا لیکن کوئی شخص مجھ سے بات نہ کرتا۔ میں رسول اللہ ﷺ کے سامنے بھی آتا، آپ کی خدمت سلام پیش کرتا اور دل میں کہتا کہ پتہ نہیں آپ ﷺ نے ہونٹ بھی ہلائے ہیں یا نہیں؟ میں آپ ﷺ کے قریب نماز ادا کرتا، جب پوری طرح نماز کی طرف متوجہ رہتا تو آپ ﷺ مجھے دیکھتے رہتے، لیکن جب میں آپ کی طرف التفات کرتا تو آپ نظریں ہٹا لیتے۔

یہ سلسلہ اسی طرح چلتا رہا۔ میں لوگوں کی بے رخی سے تنگ آچکا تھا۔ اسی دوران مجھے غسان کے بادشاہ کی طرف سے ایک خط ملا جس میں لکھا ہوا تھا کہ ہمیں معلوم ہوا کہ تمہارے ساتھی نے تمہارے ساتھ بے وفائی کی ہے حالانکہ تم وہ شخص نہیں جسے اس طرح ضائع کر دیا جائے، لہذا تم ہمارے پاس آ جاؤ، ہم تمہارا ساتھ دیں گے اور تم سے ہمدردی کریں گے۔ میں نے وہ خط جلا دیا اور دل میں کہا کہ یہ ایک اور آزمائش ہے۔

چالیس دن گزرنے کے بعد ہمارے پاس رسول اللہ ﷺ کا حکم آیا کہ ہم اپنی بیویوں سے بھی الگ ہو جائیں۔ چنانچہ میں نے اپنی بیوی کو اس کے گھر والوں کے پاس بھیج دیا۔

اس طرح پچاس راتیں گزر گئیں۔ پچاسویں رات گزرنے کے بعد میں نے نماز فجر اپنے گھر کی چھت پر ادا کی۔ میری حالت وہی تھی جو اللہ تعالیٰ نے ذکر کی ہے کہ ﴿صَافَتْ عَلَيْهِمُ الْأَرْضُ بِمَا رَحُبَتْ وَصَافَتْ عَلَيْهِمُ أَنْفُسُهُمْ وَظَنُّوا أَنْ لَا مَلْجَأَ مِنَ اللَّهِ إِلَّا إِلَيْهِ﴾

”زمین اپنی وسعت کے باوجود ان پر تنگ ہو گئی اور ان کی اپنی جانیں بھی تنگ ہو گئیں اور انہیں یہ یقین تھا کہ اللہ کے سوا ان کیلئے کوئی جائے پناہ نہیں۔“

واقعاً میری جان بھی مجھ پر تنگ تھی اور زمین بھی باوجود وسیع ہونے کے تنگ تھی۔ اسی دوران میں نے چیخنے والے کی آواز سنی جو ’جبل سلع‘ کے اوپر چڑھ کر باواز بلند کہہ رہا تھا: «يَا كَعْبَ بْنَ مَالِكٍ، أُبَشِّرُ» ”اے کعب بن مالک! تمہیں خوشخبری ہو۔“

یہ سن کر میں سجدے میں گر گیا اور میں نے جان لیا کہ اب مشکل ٹل گئی ہے۔

رسول اللہ ﷺ نے لوگوں کو ہماری توبہ کی قبولیت کے بارے میں آگاہ کیا تو وہ سب ہمیں خوشخبری سنانے کیلئے نکل پڑے۔ ایک شخص اپنے تیز رفتار گھوڑے پر سوار ہو کر میری طرف دوڑا لیکن جس نے مجھے پہاڑ کے اوپر سے باواز بلند خوشخبری سنائی تھی اس کی آواز گھوڑے سے زیادہ تیز رفتار ثابت ہوئی۔

میں رسول اللہ ﷺ کی طرف روانہ ہوا تو لوگ فوج در فوج مجھے ملے اور مبارکباد دیتے ہوئے کہتے: اللہ تعالیٰ نے تمہاری توبہ قبول کر لی، تمہیں مبارک ہو۔

میں رسول اللہ ﷺ کی خدمت میں حاضر ہوا جو مسجد میں تشریف فرما تھے۔ میں نے سلام پیش کیا، اس وقت آپ کا چہرہ انور خوشی کی وجہ سے چمک رہا تھا اور اتار روشن تھا جیسے چاند کا نکلا ہوا۔

آپ نے فرمایا: «أُبَشِّرُ بِخَيْرٍ يَوْمَ مَرَّ عَلَيْكَ مُنْذُ وَ لَدَتْكَ أُمُّكَ» ”جب سے تمہیں تمہاری ماں نے جنم دیا آج کا دن سب سے بہتر ہے، لہذا تمہیں اس کی خوشخبری ہو۔“

میں آپ ﷺ کے سامنے بیٹھ گیا۔ میں نے کہا: اے اللہ کے رسول! میں اپنی توبہ کی قبولیت کا شکر ادا کرتے ہوئے اپنا پورا مال اللہ اور اس کے رسول ﷺ کیلئے صدقہ کرتا ہوں۔ آپ ﷺ نے فرمایا:

«أُمْسِكْ عَلَيْكَ بَعْضَ مَالِكَ فَهُوَ خَيْرٌ لَّكَ» ”تم کچھ مال اپنے پاس رکھ لو، یہ تمہارے لئے بہتر ہے۔“

میں نے کہا: خیر سے جو حصہ مجھے ملتا ہے میں اسی کو اپنے پاس رکھ لوں گا۔

اس کے بعد میں نے کہا:

«يَا رَسُولَ اللَّهِ! إِنَّمَا أَنَا جَانِي بِالصَّدَقِ، وَإِنَّ مِنْ تَوْبَتِي أَنْ لَا أُحَدِّثَ إِلَّا صِدْقًا مَا بَقِيَتْ»

”اے اللہ کے رسول! مجھے اللہ تعالیٰ نے سچ بولنے کی وجہ سے ہی نجات دی ہے، اس لئے میں اپنی توبہ کی

قبولیت کے شکرانے کے طور پر جب تک زندہ رہوں گا جھوٹ نہیں بولوں گا۔“



اللہ کی قسم! میں نہیں جانتا کہ اللہ تعالیٰ نے سچ بولنے کی توفیق دے کر کسی شخص پر اتنا احسان کیا ہو جیسا کہ مجھ پر کیا۔  
 « وَاللّٰهِ مَا تَعَمَّدْتُ كَذِبَةً مُّندًا قُلْتُ ذَلِكَ لِرَسُولِ اللّٰهِ ﷺ اِلٰى يَوْمِىْ هَذَا وَاِنِّىْ لَارْجُوْ اَنْ يَّحْفَظَنِى

اللّٰهُ فَيَمَّا بَقِيَ» [مختصر من صحيح البخارى : ٤٤١٨ و مسلم : ١٧٦٩]

”اللہ کی قسم! میں نے جب سے یہ بات رسول اللہ ﷺ سے کہی اُس وقت سے اب تک کبھی جان بوجھ کر جھوٹ نہیں بولا۔ اور میں امید کرتا ہوں کہ اللہ تعالیٰ بقیہ زندگی میں بھی مجھے اس سے محفوظ رکھے گا۔“  
 اس طویل قصہ سے ثابت ہوا کہ اللہ تعالیٰ سچ بولنے والوں کو اپنے عذاب سے نجات دیتا ہے اور ان کی توبہ قبول فرماتا ہے۔

### مغفرت اور اجر عظیم کا وعدہ

اللہ تعالیٰ نے سچ بولنے والے مردوں اور سچ بولنے والی خواتین سے مغفرت اور اجر عظیم کا وعدہ فرمایا ہے۔  
 ارشاد باری تعالیٰ ہے:

﴿ اِنَّ الْمُسْلِمِيْنَ وَالْمُسْلِمَاتِ وَالْمُؤْمِنِيْنَ وَالْمُؤْمِنَاتِ وَالْقَنِيْنَ وَالْقَنِيَاتِ وَالصّٰدِقِيْنَ وَالصّٰدِقَاتِ وَالصّٰبِرِيْنَ وَالصّٰبِرَاتِ وَالْخٰشِعِيْنَ وَالْخٰشِعَاتِ وَالْمُتَصَدِّقِيْنَ وَالْمُتَصَدِّقَاتِ وَالصّٰئِمِيْنَ وَالصّٰئِمَاتِ وَالْحٰفِظِيْنَ فُرُوْجَهُمْ وَالْحٰفِظَاتِ وَالذّٰكِرِيْنَ اللّٰهَ كَثِيْرًا وَالذّٰكِرَاتِ اَعَدَّ اللّٰهُ لَهُمْ مَّغْفِرَةً وَّاَجْرًا عَظِيْمًا﴾ [الأحزاب : ٣٥]

”بے شک مسلمان مرد اور مسلمان عورتیں، مومن مرد اور مومن عورتیں، فرمانبرداری کرنے والے مرد اور فرمانبرداری کرنے والی عورتیں، راست باز مرد اور راست باز عورتیں، صبر کرنے والے مرد اور صبر کرنے والی عورتیں، عاجزی کرنے والے مرد اور عاجزی کرنے والی عورتیں، صدقہ کرنے والے مرد اور صدقہ کرنے والی عورتیں، روزہ رکھنے والے مرد اور روزہ رکھنے والی عورتیں، اپنی شرمگاہ کی حفاظت کرنے والے مرد اور حفاظت کرنے والی عورتیں، بکثرت اللہ کا ذکر کرنے والے مرد اور ذکر کرنے والی عورتیں، ان سب کیلئے اللہ تعالیٰ نے مغفرت اور بڑا ثواب تیار کر رکھا ہے۔“

اور نہ صرف مغفرت اور اجر عظیم کا وعدہ فرمایا بلکہ سچ بولنے والوں کو جنت کی بشارت بھی دی ہے۔  
 ارشاد باری تعالیٰ ہے:

﴿ قَالَ اللّٰهُ هَذَا يَوْمٌ يَنْفَعُ الصّٰدِقِيْنَ صِدْقُهُمْ لَهُمْ جَنَّٰتٌ تَجْرِيْ مِنْ تَحْتِهَا الْاَنْهَارُ خَالِدِيْنَ فِيْهَا

أَبَدًا رَضِيَ اللَّهُ عَنْهُمْ وَرَضُوا عَنْهُ ذَلِكَ الْفَوْزُ الْعَظِيمُ ﴿ [المائدة: ۱۱۹]

”اللہ فرمائے گا کہ آج وہ دن ہے کہ بچوں کو ان کی سچائی ہی فائدہ دے گی، ان کیلئے باغ ہیں جن کے نیچے نہریں بہ رہی ہیں، وہ ان میں ہمیشہ بستے رہیں گے۔ اللہ ان سے خوش ہے اور وہ اللہ سے خوش ہیں۔ یہ بڑی کامیابی ہے۔“

## سچ بولنا متقین کی صفت ہے

ارشاد باری تعالیٰ ہے: ﴿وَالَّذِي جَاءَ بِالصِّدْقِ وَصَدَّقَ بِهِ أُولَئِكَ هُمُ الْمُتَّقُونَ ☆ لَهُمْ مَا يَشَاءُونَ

وَنَعْنَدَ رَبِّهِمْ ذَلِكَ جَزَاءُ الْمُحْسِنِينَ ﴿ [الزمر: ۳۳-۳۴]

”اور جو شخص سچی بات لے کر آیا اور جس نے اس کی تصدیق کی وہی لوگ متقی ہیں۔ وہ جو چاہیں گے ان

کے لئے ان کے پروردگار کے پاس (موجود) ہے۔ نیکوکاروں کا یہی بدلا ہے۔“

اس آیت کریمہ سے ثابت ہوا کہ سچ بولنا تقویٰ کا لازمی تقاضا اور متقی لوگوں کی لازمی صفت ہے۔

## صدق نیکی کی طرف راہنمائی کرتا ہے

نبی کریم ﷺ کا ارشاد گرامی ہے: «عَلَيْكُمْ بِالصِّدْقِ فَإِنَّ الصِّدْقَ يَهْدِي إِلَى الْبِرِّ وَإِنَّ الْبِرَّ يَهْدِي إِلَى الْحَنَّةِ ، وَمَا يَزَالُ الرَّجُلُ يَصْدُقُ وَيَتَحَرَّى الصِّدْقَ حَتَّى يُكْتَبَ عِنْدَ اللَّهِ صِدْقًا ، وَإِبْرًا كُفْرًا وَالْكَذِبَ فَإِنَّ الْكَذِبَ يَهْدِي إِلَى الْفُجُورِ وَإِنَّ الْفُجُورَ يَهْدِي إِلَى النَّارِ ، وَمَا يَزَالُ الرَّجُلُ يَكْذِبُ وَيَتَحَرَّى الْكَذِبَ حَتَّى يُكْتَبَ عِنْدَ اللَّهِ كَذَابًا» [مسلم: ۲۶۰۷]

”تم ہمیشہ سچ ہی بولا کرو کیونکہ سچ نیکی کی طرف راہنمائی کرتا ہے اور نیکی جنت کا راستہ دکھاتی ہے۔ اور ایک

شخص ہمیشہ سچ بولتا اور سچ ہی کی تلاش میں رہتا ہے یہاں تک کہ اللہ تعالیٰ کے ہاں لکھ دیا جاتا ہے کہ یہ نہایت سچ

بولنے والا آدمی ہے۔ اور تم جھوٹ سے پرہیز کیا کرو کیونکہ جھوٹ گناہ کی طرف لے جاتا ہے اور گناہ جہنم تک پہنچا

دیتا ہے۔ اور ایک شخص ہمیشہ جھوٹ بولتا اور جھوٹ ہی کا متلاشی رہتا ہے یہاں تک کہ اللہ تعالیٰ کے ہاں لکھ دیا

جاتا ہے کہ یہ بہت زیادہ جھوٹ بولنے والا ہے۔“

## صدق انبیائے کرام علیہم السلام کا اخلاق

تمام انبیائے کرام علیہم السلام ہمیشہ سچ بولتے تھے اور صدق ان کے اخلاقِ فاضلہ کا لازمی حصہ تھا۔ اللہ تعالیٰ نے

مختلف انبیاء ﷺ کی یہ صفت یوں ذکر فرمائی:

☆ یوسف ﷺ: ﴿أَنَا رَاوِدْتُهُ عَنِ نَفْسِهِ وَإِنَّهُ لَمِنَ الصَّادِقِينَ﴾ [یوسف: ۵۱]

☆ ابراہیم ﷺ: ﴿إِنَّهُ كَانَ صِدِّيقًا نَبِيًّا﴾ [مریم: ۴۱]

☆ اسی طرح ادریس ﷺ کے بارے میں بھی فرمایا: ﴿إِنَّهُ كَانَ صِدِّيقًا نَبِيًّا﴾ [مریم: ۵۶]

☆ اسحاق اور یعقوب ﷺ: ﴿وَجَعَلْنَا لَهُمْ لِسَانَ صِدْقٍ عَلِيًّا﴾ [مریم: ۵۰]

☆ اسماعیل ﷺ: ﴿إِنَّهُ كَانَ صَادِقَ الْوَعْدِ﴾ [مریم: ۵۴]

اور جہاں تک امام الانبیاء حضرت محمد ﷺ کا تعلق ہے تو آپ نبوت ملنے سے پہلے ہی ”الصادق الامین“ کے القاب سے مشہور تھے۔ اور اپنوں کے علاوہ غیروں نے بھی آپ کے بارے میں یہ گواہی دی کہ «مَا حَرَّبْنَا عَلَيْكَ إِلَّا صِدْقًا» ”ہم نے آپ کو ہمیشہ سچ بولتے ہوئے ہی پایا ہے۔“ [البخاری: ۴۷۷۰، مسلم: ۲۰۸]

اور جب ابوسفیان شاہِ روم (ہرقل) کے ہاں حاضر ہوئے تو اس وقت وہ مسلمان نہ تھے، انھوں نے بہت بعد میں اسلام قبول کیا۔ ہرقل نے ان سے نبی کریم ﷺ کے متعلق کئی سوالات کئے۔ ان میں سے ایک سوال یہ تھا کہ وہ آپ کو کن کن باتوں کا حکم دیتے ہیں؟ تو ابوسفیان نے کہا تھا: «يَقُولُ : اغْبُدُوا اللَّهَ وَحْدَهُ وَلَا تُشْرِكُوا بِهِ شَيْئًا ، وَاتْرُكُوا مَا يَقُولُ آبَاؤُكُمْ ، وَيَأْمُرُنَا بِالصَّلَاةِ وَالصَّدَقِ وَالْعَفَافِ وَالصَّلَةِ» ”وہ فرماتے ہیں: تم اکیلے اللہ تعالیٰ کی عبادت کیا کرو، اس کے ساتھ کسی کو شریک مت بناؤ اور جو کچھ تمہارے آباء و اجداد کہتے تھے اسے چھوڑ دو۔ اس کے علاوہ آپ ہمیں نماز پڑھنے، سچ بولنے، پاکدامن رہنے اور صلہ رحمی کا حکم بھی دیتے ہیں۔“

یہ سن کر ہرقل نے کہا: جو کچھ تم کہہ رہے ہو اگر یہ برحق ہے تو وہ (نبی کریم ﷺ) عنقریب میرے تخت پا

کے مالک بن جائیں گے۔ [البخاری: ۷]

آپ ﷺ کے صادق (سچا) ہونے اور سچ بولنے کا حکم دینے کے بارے میں یہ شہادت ان لوگوں نے دی

جو آپ کے جانی دشمن تھے۔ اور سچ وہی ہوتا ہے جس کو دشمن بھی تسلیم کریں۔

اور جب آنحضرت ﷺ پر پہلی وحی نازل ہوئی اور آپ شدید پریشانی کے عالم میں گھر واپس لوٹے تو ام

المؤمنین حضرت خدیجہ رضی اللہ عنہا نے آپ کو تسلی دیتے ہوئے کہا تھا:

«فَوَاللَّهِ لَا يُخْزِيكَ اللَّهُ أَبَدًا ، وَاللَّهُ إِنَّكَ لَتَنْصِلَ الرَّجْمَ ، وَتَصْدُقُ الْحَدِيثَ ، وَتَحْمِلُ الْكَلَّ ،

وَتَكْسِبُ الْمَعْدُومَ ، وَتَقْرَى الضَّيْفَ ، وَتُعِينُ عَلَى نَوَائِبِ الْحَقِ [البخاری: ۳، مسلم: ۱۶۰]

”اللہ کی قسم! آپ کو اللہ تعالیٰ کبھی رسوا نہ کرے گا۔ بخدا آپ تو صلہ رحمی کرتے، سچ بولتے، بوجھ اٹھاتے، جس کے پاس کچھ نہ ہو اسے کما کر دیتے، مہمان نوازی کرتے اور برحق واقعات میں مدد کرتے ہیں۔“

یعنی آپ کے ان اخلاق کریمانہ کے پیش نظر اللہ تعالیٰ آپ کو کبھی رسوا نہیں کرے گا۔

اس سے ثابت ہوا کہ دیگر انبیائے کرام ﷺ کی طرح آنحضور ﷺ بھی صادق تھے اور صدق آپ ﷺ کے اعلیٰ اخلاق کا ایک لازمی حصہ تھا۔ ایسا کیوں نہ ہو جبکہ اللہ تعالیٰ نے آپ ﷺ کو حسن اخلاق کے اعلیٰ مرتبے پر فائز قرار دیا ہے: ﴿وَإِنَّكَ لَعَلَىٰ خُلُقٍ عَظِيمٍ﴾ [القلم: ۵]

لہذا ہمیں بھی انبیائے کرام ﷺ کی اتباع کرتے ہوئے ہمیشہ سچ ہی بولنا چاہئے اور جھوٹ سے اپنی زبان کو پاک رکھنا چاہئے۔

### عمومی گفتگو میں سچ ہی بولنا چاہئے

نبی کریم ﷺ کا ارشاد گرامی ہے: «إِضْمَنُوا لِي سِتًّا مِنْ أَنْفُسِكُمْ أَضْمَنْ لَكُمْ الْحَنَّةَ : اُضْدُقُوا إِذَا حَدَّثْتُمْ ، وَأَوْفُوا إِذَا وَعَدْتُمْ ، وَأَدُّوا إِذَا أُوْتِمْتُمْ ، وَاحْفَظُوا فُرُوجَكُمْ ، وَعَضُّوا أَبْصَارَكُمْ ، وَكُفُّوا أَيْدِيَكُمْ» [احمد وابن حبان وحسنہ الأرنؤاط]

”تم مجھے اپنی طرف سے چھ باتوں کی ضمانت دے دو میں تمہیں جنت کی ضمانت دیتا ہوں۔ جب بات کرو تو سچ بولو، وعدہ کرو تو اسے پورا کرو، تمہیں امانت سونپی جائے تو اسے ادا کرو، اپنی شرمگاہوں کی حفاظت کرو، نظریں جھکائے رکھو اور اپنے ہاتھوں کو روکے رکھو۔“

مذکورہ چھ باتوں میں سے سب سے پہلی بات آپ ﷺ نے ارشاد فرمائی وہ ہے: عمومی گفتگو میں سچ بولنا۔ لہذا ہر وہ مسلمان جو جنت میں جانے کا خواہشمند ہو اسے ہمیشہ سچ ہی بولنا چاہئے اور جھوٹ سے ہر حال میں پرہیز کرنا چاہئے۔ ورنہ وہ یہ بات یاد رکھے کہ رسول اللہ ﷺ نے عمومی گفتگو میں جھوٹ بولنے کے متعلق ارشاد فرمایا ہے کہ یہ منافق کی نشانیوں میں سے ہے۔

حضرت ابو ہریرہ رضی اللہ عنہ سے روایت ہے کہ نبی کریم ﷺ نے ارشاد فرمایا:

«آيَةُ الْمُنَافِقِ ثَلَاثٌ : إِذَا حَدَّثَ كَذَبَ ، وَإِذَا وَعَدَ أَخْلَفَ ، وَإِذَا اتَّخَمَ خَالَ» [البخاری: ۳۳]

”منافق کی نشانیاں تین ہیں: وہ جب بات کرتا ہے تو جھوٹ بولتا ہے، جب وعدہ کرتا ہے تو اس کی خلاف

ورزی کرتا ہے اور جب اسے امانت سونپی جاتی ہے تو اس میں خیانت کرتا ہے۔“

اور دوسری روایت میں ارشاد فرمایا:

« أَرْبَعٌ مَنْ كُنَّ فِيهِ كَانَ مُنَافِقًا خَالِصًا ، وَمَنْ كَانَ فِيهِ خَصْلَةٌ مِنْهُنَّ كَانَتْ فِيهِ خَصْلَةٌ مِنَ النِّفَاقِ حَتَّى يَدْعَهَا : إِذَا اتُّمِنَ خَانَ ، وَإِذَا حَدَّثَ كَذَبَ ، وَإِذَا عَاهَدَ غَدَرَ ، وَإِذَا خَاصَمَ فَحَا » [بخاری: ۳۴]

”چار خصلتیں جس میں پائی جاتی ہوں وہ پکا منافق ہوتا ہے۔ اور جس میں ان میں سے ایک خصلت پائی جاتی ہو اس میں منافقت کی نشانیوں میں سے ایک نشانی ہوتی ہے یہاں تک کہ وہ اسے چھوڑ دے۔ پہلی یہ کہ اسے جب امانت سونپی جاتی ہے تو وہ اس میں خیانت کرتا ہے۔ دوسری یہ کہ وہ جب بات کرتا ہے تو جھوٹ بولتا ہے۔ تیسری یہ کہ وہ جب عہد کرتا ہے تو اسے توڑ دیتا ہے اور چوتھی یہ کہ وہ جب جھگڑا کرتا ہے تو گالی گلوچ پر اتر آتا ہے۔“

ان دونوں احادیث مبارکہ سے ثابت ہوا کہ جھوٹ بولنا منافق کی خصلتوں میں سے ایک خصلت ہے۔ لہذا مومن کے شایان شان نہیں اور نہ ہی اسے یہ بات زیب دیتی ہے کہ وہ اپنی گفتگو میں جھوٹ بولے۔

قسم بھی سچی ہی اٹھانی چاہئے

نبی کریم ﷺ کا ارشاد گرامی ہے: « لَا تَحْلِفُوا بِآبَائِكُمْ وَلَا بِأُمَّهَاتِكُمْ وَلَا بِالْأَنْدَادِ ، وَلَا تَحْلِفُوا إِلَّا بِاللَّهِ ، وَلَا تَحْلِفُوا بِاللَّهِ عَزَّ وَجَلَّ إِلَّا وَأَنْتُمْ صَادِقُونَ »

”تم اپنے باپوں، ماؤں اور شریکوں کی قسم نہ اٹھایا کرو اور صرف اللہ ہی کی قسم اٹھایا کرو اور اللہ کی قسم بھی صرف اس وقت اٹھایا کرو جب تم سچے ہو۔“ [البوداؤد: ۳۲۴۸، نسائی: ۳۷۶۹۔ و صحیحہ الألبانی]

اس سے ثابت ہوا کہ مسلمان کو صرف سچی قسم ہی اٹھانی چاہئے اور جھوٹی قسم اٹھانے سے پرہیز کرنا چاہئے۔ جبکہ آج مسلمانوں کی حالت یہ ہے کہ وہ دیدہ دلیری کے ساتھ جھوٹی قسمیں اٹھاتے ہیں اور اپنے بھائیوں کا مال ہڑپ کر جاتے ہیں۔

گواہی بھی سچی ہی دینی چاہئے

اسی طرح مسلمان کو صرف سچی گواہی ہی دینی چاہئے اور جھوٹی گواہی سے اجتناب کرنا چاہئے کیونکہ جھوٹی گواہی دینا کبیرہ گناہوں میں سے ہے۔

حضرت ابوبکرہ رضی اللہ عنہ سے روایت ہے کہ رسول اکرم ﷺ نے فرمایا:

« أَلَا أَنْبِئُكُمْ بِأَكْبَرِ الْكِبَايِرِ؟ » ”کیا میں تمہیں سب سے بڑے گناہ کے بارے میں نہ بتاؤں؟“

آپ ﷺ نے یہ سوال تین بار کیا۔ ہم نے کہا: کیوں نہیں اے اللہ کے رسول!

آپ ﷺ نے فرمایا: «الْبِشْرَاكَ بِاللَّهِ وَعُقُوقُ الْوَالِدَيْنِ»

”اللہ کے ساتھ شرک کرنا اور والدین کی نافرمانی کرنا۔“

آپ ﷺ نے سہارا لیا ہوا تھا۔ پھر آپ سیدھے ہو کر بیٹھ گئے اور فرمایا:

«الْأَقْوَالُ الزُّورُ وَشَهَادَةُ الزُّورِ، الْأَقْوَالُ الزُّورُ وَشَهَادَةُ الزُّورِ، الْأَقْوَالُ الزُّورُ وَشَهَادَةُ الزُّورِ»

”خبردار! جھوٹی بات اور جھوٹی گواہی سے بچنا۔ خبردار! جھوٹی بات اور جھوٹی گواہی سے بچنا۔ خبردار!

جھوٹی بات اور جھوٹی گواہی سے بچنا۔“ پھر آپ ﷺ بار بار یہی الفاظ دہراتے رہے یہاں تک کہ میں نے (دل

میں) کہا کہ کاش آپ خاموشی اختیار فرمائیں۔ [البخاری - الأدب باب عقوق الوالدين من الكبائر -

۵۹۷۶، مسلم - الإیمان - ۸۷]

جبکہ آج بہت سارے مسلمانوں کی حالت یہ ہے کہ جھوٹی گواہی دیتے ہوئے کوئی عار محسوس نہیں کرتے، چند

روپوں کے عوض جس طرح کوئی چاہے ان سے گواہی لے لیتا ہے۔ پھر اسی گواہی کی بناء پر فیصلے کئے جاتے ہیں!

عقیدہ تو حید بھی سچا ہونا چاہئے

حضرت انس بن مالک رضی اللہ عنہ بیان کرتے ہیں کہ ایک مرتبہ رسول اللہ ﷺ سواری پر سوار تھے اور حضرت معاذ

بن جبل رضی اللہ عنہ آپ کے پیچھے بیٹھے تھے۔ آپ ﷺ نے تین مرتبہ انھیں پکارا۔ انھوں نے ہر مرتبہ عرض کی کہ اللہ

کے رسول! میں حاضر ہوں۔ پھر آپ ﷺ نے فرمایا: «مَا مِنْ أَحَدٍ يَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا رَسُولُ

اللَّهِ صَادِقًا مِنْ قَلْبِهِ إِلَّا حَرَّمَهُ اللَّهُ عَلَى النَّارِ» [البخاری: ۱۲۸]

”کوئی شخص جب سچے دل سے گواہی دیتا ہے کہ اللہ تعالیٰ ہی معبود برحق ہے اور حضرت محمد ﷺ اللہ کے

رسول ہیں تو اللہ تعالیٰ اس پر جہنم کو حرام کر دیتا ہے۔“

اس حدیث مبارک سے ثابت ہوا کہ مسلمان کو اپنے عقیدے میں بھی سچا ہونا چاہئے۔ اور اس سے مراد یہ

ہے کہ وہ اللہ تعالیٰ کی توحید کو دل سے تسلیم کرے۔ اس طرح کہ ہر قسم کی عبادت اللہ تعالیٰ کیلئے خاص کرے اور

اس میں کسی غیر اللہ کو شریک نہ کرے۔ کیونکہ سچے دل سے لا إله إلا الله کی گواہی دینے سے مراد یہ ہے کہ

☆ وہ اللہ تعالیٰ ہی کو معبود برحق تصور کرے۔

☆ محض اسی کے سامنے سجدہ ریز ہو، اسی کو حاجت روا سمجھے اور بس اسی سے امیدیں وابستہ کرے کیونکہ

سب کچھ دینے والا وہی ہے۔

☆ بس اسی سے خوف کھائے کیونکہ اس کے حکم کے بغیر کوئی نقصان پہنچانے والا نہیں۔

☆ صرف اللہ ہی کو پکارے کیونکہ اس کے بغیر کوئی غوث یا مددگار یا مشکل کشا نہیں۔

☆ صرف اللہ تعالیٰ ہی سے مانگے کیونکہ تمام خزانوں کا مالک وہی ہے۔ اور بس اسی سے سوال کرے کیونکہ

تمام اختیارات اسی کے پاس ہیں اور پوری کائنات پر اسی کا حکم چلتا ہے۔

☆ بس اللہ تعالیٰ سے ہی ایسی عقیدت و محبت رکھے جو اس کی تعظیم و تقدیس پر مبنی ہو۔

### سچا مسلمان کون؟

افسوس سے کہنا پڑتا ہے کہ آج بہت سارے مسلمان بس نام کے مسلمان رہ گئے ہیں، سچے مسلمان جو صحیح معنوں میں صدق دل کے ساتھ اللہ تعالیٰ کی فرمانبرداری کرتے ہوں وہ بہت کم ہیں۔ سچا مسلمان کون ہوتا ہے؟ لیجئے ایک حدیث سماعت فرمائیے:

حضرت طلحہ بن عبید اللہ رضی اللہ عنہ بیان کرتے ہیں کہ اہل نجد میں سے ایک آدمی رسول اللہ ﷺ کی خدمت میں حاضر ہوا جس کے سر کے بال بکھرے ہوئے تھے۔ اس کی آواز کی گونج تو سنائی دیتی تھی تاہم ہمیں اس کی کوئی بات سمجھ نہ آتی تھی یہاں تک کہ وہ قریب آ گیا۔ اس نے رسول اللہ ﷺ سے اسلام کے متعلق سوال کیا تو آپ نے فرمایا: ”دن اور رات میں پانچ نمازیں“ اس نے کہا: پانچ کے علاوہ کوئی اور نماز بھی مجھ پر فرض ہے؟ آپ ﷺ نے فرمایا: ”نہیں سوائے اس کے کہ تم نفل نماز بھی ادا کرو۔“ آپ ﷺ نے پھر فرمایا: ”اور رمضان کے روزے“ اس نے کہا: ان کے علاوہ کوئی اور روزہ بھی مجھ پر فرض ہے؟ آپ ﷺ نے فرمایا: ”نہیں سوائے اس کے کہ تم نفلی روزے بھی رکھو۔“ پھر آپ ﷺ نے اس کو زکاۃ کے بارے میں بھی بتایا۔ اس نے کہا: کیا اس کے علاوہ بھی کسی چیز کو خرچ کرنا مجھ پر فرض ہے؟ آپ ﷺ نے فرمایا: ”نہیں سوائے اس کے کہ تم نفلی صدقہ بھی کرو۔“ پھر وہ شخص پیٹھ پھیر کر جانے لگا اور وہ کہہ رہا تھا: اللہ کی قسم! میں اس سے زیادہ یا اس سے کم کچھ نہیں کرونگا۔ تو آپ ﷺ نے فرمایا: «أَفْلَحَ إِنْ صَدَقَ» ”اگر اس نے سچ کہا ہے تو یہ کامیاب ہو گیا۔“ یا آپ ﷺ نے فرمایا: «دَخَلَ الْجَنَّةَ إِنْ صَدَقَ» ”اگر اس نے سچ کہا ہے تو یہ جنت میں داخل ہو گیا۔“

[البخاری: ۱۸۹۱، ۳۶]

اس حدیث سے ثابت ہوا کہ سچا مسلمان وہ ہے جو کم از کم اسلام کے فرائض مثلاً نماز، روزہ، حج اور زکاۃ

وغیرہ کو پابندی کے ساتھ ادا کرے اور ان میں کسی قسم کی غفلت اور لاپرواہی مت کرے۔ اس شخص نے یہ جو کہا تھا کہ وہ ان احکام میں کمی بیشی نہیں کرے گا اور ان پر ہمیشہ گامزن رہے گا تو رسول اللہ ﷺ نے اسے کامیابی اور جنت کی بشارت اس شرط پر دی کہ وہ واقعتاً ایسا کرتا رہے اور سچے دل سے اپنی اس بات کو عملی جامہ پہنائے تو یقیناً وہ کامیاب ہو کر جنت میں پہنچ جائے گا۔

### تجارت و کاروبار میں سچائی

مسلمان کو کاروبار اور تجارت میں بھی سچا ہونا چاہئے اور کاروباری اشیاء کی خرید و فروخت میں جھوٹ سے کام نہیں لینا چاہئے۔

حضرت رفاعہ رضی اللہ عنہ بیان کرتے ہیں کہ نبی کریم ﷺ نے کچھ لوگوں کو کاروبار میں مشغول دیکھا تو آپ نے فرمایا: «يَا مَعْشَرَ التُّجَّارِ!» «اے تاجروں کی جماعت!»

تو وہ لوگ گردنیں اٹھا اٹھا کر آپ ﷺ کی طرف متوجہ ہوئے اور آپ کا ارشاد بغور سننے کیلئے تیار ہو گئے، تب آپ نے فرمایا: «إِنَّ التُّجَّارَ يَبْعَثُونَ يَوْمَ الْقِيَامَةِ فُجَّارًا إِلَّا مَنْ اتَّقَى اللَّهَ وَبَرَّ وَصَدَّقَ»  
”بے شک تاجروں کو قیامت کے روز اس حال میں اٹھایا جائے گا کہ وہ گناہگار ہونگے سوائے اس کے جو اللہ تعالیٰ سے ڈرتا رہا، نیکی کرتا رہا اور سچ بولتا رہا۔“ [ترمذی: ۱۲۱۰: حسن صحیح، ابن ماجہ: ۲۱۳۶]

کاروبار اور لین دین میں سچ بولنے سے فائدہ یہ ہوتا ہے کہ اس میں برکت آتی ہے جبکہ جھوٹ بولنے سے اس کی برکت ختم ہو جاتی ہے۔

رسول اللہ ﷺ کا ارشاد گرامی ہے: «الْبَيْعَانِ بِالْخِيَارِ مَا لَمْ يَنْفَرَقَا، فَإِنْ صَدَقَا وَبَيْنَا بُورِكَ لَهُمَا فِي بَيْعِهِمَا، وَإِنْ كَذَبَا وَكَتَمَا مُحِقَّتْ بَرَكَةُ بَيْعِهِمَا» [بخاری: ۱۹۷۳، مسلم: ۱۵۳۲]

”خریدار اور بیچنے والے کو جدا ہونے تک اختیار ہے کہ وہ چاہیں تو سودا طے کر لیں اور اگر چاہیں تو اسے منسوخ کر دیں۔ اگر وہ دونوں سچ بولیں اور ہر چیز کو کھول کر بیان کر دیں تو ان کے سودے میں برکت آئے گی۔ اور اگر وہ جھوٹ بولیں اور کسی بات کو ظاہر نہ کریں تو ان کے سودے میں برکت ختم ہو جائے گی۔“

جھوٹی قسم اٹھا کر اپنی کوئی چیز فروخت کرنا بہت بڑا گناہ ہے۔

نبی کریم ﷺ کا ارشاد ہے:

«ثَلَاثَةٌ لَا يُكَلِّمُهُمُ اللَّهُ يَوْمَ الْقِيَامَةِ وَلَا يَنْظُرُ إِلَيْهِمْ وَلَا يُزَكِّيهِمْ وَلَهُمْ عَذَابٌ أَلِيمٌ..... الْمُسْبِلُ



إِزَارَهُ، وَالْمَنَّانَ الَّذِي لَا يُعْطَى شَيْئًا إِلَّا مِنْهُ، وَالْمُنْفِقُ سِلْعَتَهُ بِالْحَلِيفِ الْكَاذِبِ] [مسلم: ۱۰۶، ترمذی: ۱۲۱۱]

”تین افراد سے اللہ تعالیٰ قیامت کے روز نہ بات کرے گا، نہ ان کی طرف دیکھے گا اور نہ انہیں پاک کرے گا اور ان کیلئے دردناک عذاب ہوگا: اپنا تہہ بند ٹخنوں سے نیچے لٹکانے والا، احسان جتلانے والا جو جب بھی کوئی چیز دیتا ہے تو اس پر احسان جتلاتا ہے اور جھوٹی قسم اٹھا کر اپنا سودا بیچنے والا۔“

ان تمام احادیث کے پیش نظر مسلمان پر لازم ہے کہ وہ لین دین کے معاملات میں بھی سچ بولے اور جھوٹ سے پرہیز کرے۔

عزیزان گرامی! پورے خطبہ کا خلاصہ یہ ہے کہ ہر مسلمان کو سچ بولنے اور سچے لوگوں میں شامل رہنے کا حکم دیا گیا ہے، کیونکہ سچ بولنے میں بڑی برکات ہیں اور جھوٹ بولنے کے نقصانات نہایت بھیانک ہیں۔ لہذا ہر مسلمان کو یہ صفت اختیار کرتے ہوئے اپنی عمومی گفتگو میں بھی ہمیشہ سچ ہی بولنا چاہئے، اس سے گواہی طلب کی جائے تو وہ سچی گواہی دے، قسم اٹھائے تو سچی قسم اٹھائے، عقائد و اعمال میں بھی سچائی اختیار کرے اور خرید و فرخت کے معاملات میں بھی۔ اللہ تعالیٰ ہم سب کو اس کی توفیق دے۔

### دوسرا خطبہ

برادران اسلام! جھوٹ بولنا کبیرہ گناہوں میں سے ہے اور پہلے خطبہ میں ذکر کی گئی صورتوں کے علاوہ اس کی کچھ اور صورتیں بھی ہیں۔

① اللہ تعالیٰ یا اس کے رسول ﷺ پر جھوٹ بولنا بہت بڑا گناہ ہے۔

اللہ تعالیٰ کا فرمان ہے: ﴿وَلَا تَقُولُوا لِمَا تَصِفُ أَلْسِنَتُكُمُ الْكُذِبَ هَذَا حَلَالٌ وَهَذَا حَرَامٌ لِنَفْسِنَا عَلَى اللَّهِ الْكُذِبَ إِنَّ الَّذِينَ يَفْتَرُونَ عَلَى اللَّهِ الْكُذِبَ لَا يَفْلِحُونَ ☆ مَتَاعٌ قَلِيلٌ وَلَهُمْ عَذَابٌ أَلِيمٌ﴾ [النحل: ۱۱۶-۱۱۷]

”جو جھوٹ تمہاری زبانوں پر آجائے اس کی بناء پر یہ نہ کہا کرو کہ یہ چیز حلال ہے اور یہ حرام ہے اور اس طرح تم اللہ تعالیٰ پر جھوٹ افترا کرنے لگو۔ جو لوگ اللہ تعالیٰ پر جھوٹ افترا کرتے ہیں وہ کبھی فلاح نہیں پاتے۔ (ایسے جھوٹ کا) فائدہ تو تھوڑا سا ہے مگر (آخرت میں) ان کیلئے المناک عذاب ہے۔“

اور رسول اللہ ﷺ کا ارشاد گرامی ہے:

« مَنْ كَذَبَ عَلَيَّ مُتَعَمِّدًا فَلْيَتَبَوَّأْ مَقْعَدَهُ مِنَ النَّارِ » [متفق علیہ]

”جو شخص جان بوجھ کر مجھ پر جھوٹ بولے تو وہ یقین کر لے کہ اس کا ٹھکانا جہنم ہے۔“

② مذاق میں جھوٹ بولنا بھی حرام ہے۔

بعض لوگ یہ سمجھتے ہیں کہ مذاق میں غلط بیانی کرنا یا جھوٹ بولنا جائز ہے حالانکہ جھوٹ بہر حال جھوٹ ہی ہے اور مذاق میں بھی اس کا گناہ اتنا ہی ہے جتنا سنجیدگی میں جھوٹ بولنے کا ہے۔

نبی کریم ﷺ کا ارشاد گرامی ہے:

«وَيْلٌ لِلَّذِي يُحَدِّثُ بِالْحَدِيثِ يُضْحِكُ بِهِ الْقَوْمَ فَيَكْذِبُ، وَيْلٌ لَهُ، وَيْلٌ لَهُ»

”اس شخص کیلئے ہلاکت ہے جو لوگوں کو کوئی جھوٹی بات بیان کرے تاکہ وہ ہنسیں، اس کیلئے ہلاکت ہے،

اس کیلئے ہلاکت ہے۔“ [ابوداؤد: ۴۹۹۰۔ وحسنہ الألبانی]

اور جو شخص جھوٹ سے پرہیز کرے حتیٰ کہ مذاق میں بھی جھوٹ نہ بولے تو اس کیلئے نبی کریم ﷺ کی طرف سے جنت کے درمیانے درجہ میں ایک گھر کی ضمانت ہے۔

آنحضور ﷺ کا ارشاد گرامی ہے: «أَنَا زَعِيمٌ بِبَيْتِ فِي رِبْضِ الْحَنَّةِ لِمَنْ تَرَكَ الْمِرَاءَ وَإِنْ كَانَ مُحِقًّا،

وَبَيْتِ فِي وَسْطِ الْحَنَّةِ لِمَنْ تَرَكَ الْكُذْبَ وَإِنْ كَانَ مَارِحًا، وَبَيْتِ فِي أَعْلَى الْحَنَّةِ لِمَنْ حَسَنَ خُلُقَهُ»

”میں اس شخص کو جنت کے ادنیٰ درجہ میں ایک گھر کی ضمانت دیتا ہوں جو حق پر ہونے کے باوجود جھگڑے

سے اجتناب کرے۔ اور اس شخص کو جنت کے درمیانے درجہ میں ایک گھر کی ضمانت دیتا ہوں جو جھوٹ چھوڑ دیتا

ہے اگرچہ وہ مذاق کیوں نہ کر رہا ہو۔ اور اس شخص کو جنت کے اعلیٰ درجہ میں ایک گھر کی ضمانت دیتا ہوں جس کا

اخلاق اچھا ہو۔“ [ابوداؤد: ۴۸۰۰۔ وحسنہ الألبانی]

③ اپریل فول منانا کفار کی رسم ہے

بعض لوگ کیم اپریل کو ”اپریل فول“ مناتے ہیں یعنی خوشی سے جھوٹ بولتے ہیں اور محض ایک رسم ادا کرنے

کیلئے غلط بیانی کرتے ہیں۔ کوئی کسی کو پریشان کرنے کیلئے، کوئی کسی کو حیرت میں ڈالنے کیلئے اور کوئی محض مذاق

کرتے ہوئے جھوٹ بولتا ہے۔ اور بعد میں وہ اقرار کرتا ہے کہ اس نے تو محض ”اپریل فول“ ہی منایا تھا۔

حالانکہ اگر انھیں معلوم ہو کہ وہ اپنے اس اقدام سے کافروں کی تقلید کر رہے ہیں اور انھیں اپنے اوپر ہنسنے کا

موقع فراہم کر رہے ہیں تو یقیناً وہ اس سے پرہیز کریں۔ کیونکہ ”اپریل فول“ کے بارے میں کہا جاتا ہے کہ یہ

در اصل اندلس میں مسلمانوں کی آٹھ سو سالہ حکومت کے خاتمہ پر کافروں کا جشن ہے۔ اور اس کا پس منظر یہ ہے

کہ جب نصاریٰ نے اندلس میں اپنے جاسوس بھیج کر پتہ لگانے کی کوشش کی کہ مسلمانوں کی قوت کا اصل راز کیا ہے تو انھیں معلوم ہوا کہ اللہ تعالیٰ کے احکام پر سختی سے عمل پیرا ہونا اور برائیوں سے پرہیز کرنا ان کی اصل طاقت ہے۔ چنانچہ انھوں نے آہستہ آہستہ اندلس میں شراب اور سگریٹ جیسی اشیاء داخل کیں جنھیں استعمال کرنے کی بناء پر مسلمان برائیوں کا ارتکاب کرنے لگے اور ان کا ایمان نہایت کمزور ہو گیا۔ آخر کار مسلمانوں کی حکومت زوال پذیر ہو گئی اور ان کا آخری مضبوط قلعہ (غرناطہ) بھی یکم اپریل کو شکست سے دوچار ہو گیا۔ یہ دراصل ایک بہت بڑا دھوکہ تھا جو کافروں نے مسلمانوں سے کیا تھا۔ اس کا احساس انھیں اس وقت نہ ہوا جب کافروں نے اپنی ناپاک ثقافت اور پلید اقدار ان میں داخل کیں۔ اور جب ان کی حکومت کا خاتمہ ہو گیا تو انھیں پتہ چلا کہ ان کے ساتھ تو دھوکہ کیا گیا ہے۔ اسی لئے کافر اس دن ”اپریل فول“ کے نام سے جشن مناتے ہیں اور انتہائی افسوسناک بات یہ ہے کہ مسلمان بھی ان کے ساتھ شرکت کرتے ہیں۔ گویا اپنی بدترین شکست پر اپنے اوپر خود ہی ہنستے ہیں۔ اور بعض لوگ ”اپریل فول“ مناتے ہوئے ایک جھوٹ بولتے ہیں جو دور دور تک پھیل جاتا ہے حالانکہ ایسے شخص کو قبر میں شدید عذاب دیا جائے گا۔

حضرت سمرۃ بن جندب رضی اللہ عنہما کہتے ہیں کہ رسول اکرم ﷺ جب نماز سے فارغ ہوتے تو ہماری طرف متوجہ ہو کر پوچھتے: آج رات تم میں سے کس نے خواب دیکھا ہے؟ اگر کسی نے خواب دیکھا ہوتا تو وہ اسے بیان کر دیتا اور آپ ﷺ اس کی تعبیر کر دیتے۔ پھر ایک دن آیا، آپ ﷺ نے حسب معمول یہی سوال کیا تو ہم نے جواب دیا: نہیں، ہم نے کوئی خواب نہیں دیکھا۔ تو آپ نے فرمایا:

”لیکن میں نے آج رات ایک خواب دیکھا ہے اور وہ یہ ہے کہ دو آدمی میرے پاس آئے، انھوں نے میرے ہاتھوں کو پکڑا اور مجھے ارضِ مقدسہ میں لے گئے۔ وہاں میں نے دیکھا کہ ایک شخص بیٹھا ہوا ہے اور ایک آدمی اس کے پاس کھڑا ہوا ہے جس کے ہاتھ میں ایک مہینہ تھی، اسے وہ اس کی ایک باجھ میں داخل کرتا (پھر اسے کھینچ کر) اس کی گدی تک لے جاتا، پھر دوسری باجھ کو بھی اسی طرح کھینچ کر پیچھے گدی تک لے جاتا۔ اور یوں اس کی دونوں باجھیں اس کی گدی کے پاس مل جاتیں، پھر اس کی باجھیں اپنی حالت میں واپس آ جاتیں، پھر وہ اس کے ساتھ پہلے کی طرح کرتا۔ میں نے پوچھا: یہ کیا ہے؟ تو ان دونوں نے کہا: آگے چلو۔ تو ہم آگے چلے گئے..... پھر ان دونوں نے وضاحت کی کہ وہ شخص جس کی باجھوں کو چیرا جا رہا تھا

(فَإِنَّهُ الرَّجُلُ يَغْدُو مِنْ بَيْتِهِ فَيَكْذِبُ الْكُذْبَةَ تَبْلُغُ الْآفَاقَ)

”یہ وہ ہے جو صبح کے وقت گھر سے نکلتا ہے، پھر جھوٹ بولتا ہے جو دور دور تک پھیل جاتا ہے۔ اسے یہ

عذاب قیامت تک دیا جاتا رہے گا.....“ [البخاری : کتاب الجنائز ۱۳۸۶، ۷۰۴۷]

اس حدیث کے پیش نظر ان لوگوں کو فوراً توبہ کرنی چاہئے جو کافروں کی تقلید کرتے ہوئے ”اپریل فول“

مناتے اور اس موقع پر جھوٹ بولتے اور غلط بیانی کرتے ہیں۔

④ بچوں کے ساتھ جھوٹ بولنا

بعض لوگ اپنے بچوں کے ساتھ جھوٹ بولتے ہیں حالانکہ نبی کریم ﷺ نے اس سے بھی ڈرایا ہے۔

حضرت عبداللہ بن عامر رضی اللہ عنہ بیان کرتے ہیں کہ ایک دن رسول اللہ ﷺ ہمارے گھر میں تشریف فرما تھے۔

اسی دوران میری امی نے مجھے بلایا اور کہا: میں تمہیں کچھ دوں گی۔ تو رسول اللہ ﷺ نے پوچھا: تم نے اسے کیا چیز

دینے کا ارادہ کیا تھا؟ انھوں نے کہا: میں اسے ایک کھجور دینے کا ارادہ رکھتی تھی۔ آپ ﷺ نے فرمایا:

«أَمَا إِنَّكَ لَوْ لَمْ تُعْطِيهِ شَيْئًا كُنَيْتَ عَلَيْكَ كَذِبَةً» [ابوداؤد: ۴۹۹۱۔ وحسنہ الألبانی]

”خبردار! اگر تم اسے کچھ نہ دیتیں تو یہ تمہارے اوپر جھوٹ لکھا جاتا۔“

⑤ جائز جھوٹ

تین مواقع ایسے ہیں جہاں جھوٹ بولنا جائز ہے اور وہ نبی کریم ﷺ نے یوں بیان فرمائے:

«لَا يَجُزُّ الْكُذِبُ إِلَّا فِي ثَلَاثٍ: يُحَدِّثُ الرَّجُلُ امْرَأَتَهُ لِيَرْضِيَهَا، وَالْكَذِبُ فِي الْحَرْبِ، وَالْكَذِبُ

لِيُصْلِحَ بَيْنَ النَّاسِ» [ترمذی: ۱۹۳۹۔ صححہ الألبانی]

”صرف تین مواقع پر ہی جھوٹ بولنا جائز ہے: آدمی کا اپنی بیوی کو راضی کرنے کیلئے جھوٹ بولنا، جنگ میں

جھوٹ بولنا اور لوگوں کے مابین صلح کرانے کیلئے جھوٹ بولنا۔“

آخر میں ہم اللہ تعالیٰ سے دعا گو ہیں کہ وہ ہمیں ہمیشہ سچ بولنے کی توفیق دے اور جھوٹ سے محفوظ رکھے۔

## نبی کریم ﷺ کی پیشین گوئیاں اور ہمارے اعمال

اہم عناصر خطبہ:

### ① متفرق پیشین گوئیاں ② بعض اعمال کے متعلق پیشین گوئیاں

برادران اسلام! اللہ تعالیٰ نے رسول اکرم ﷺ کو کئی معجزات عطا کئے جو کہ آپ ﷺ کے صدق نبوت پر دلالت کرتے ہیں۔ ان کا ایک حصہ ان پیشین گوئیوں سے تعلق رکھتا ہے جو آپ ﷺ نے بیان فرمائیں اور وہ ہو بہو پوری ہوئیں۔ اور کچھ پیشین گوئیاں وہ ہیں جو اب تک پوری نہیں ہوئیں اور ان کے بارے میں ہمارا ایمان ہے کہ وہ یقیناً پوری ہوگی۔ جو پیشین گوئیاں پوری ہو چکی ہیں ان میں سے چند ایک آج ہمارے خطبہ جمعہ کا موضوع ہیں۔ ہم ان پیشین گوئیوں کو دو قسموں میں تقسیم کر سکتے ہیں، ایک تو وہ پیشین گوئیاں ہیں جو متفرق واقعات سے متعلق ہیں اور دوسری وہ پیشین گوئیاں ہیں جو بعض اعمال کے بارے میں ہیں۔ ہم یہ پیشین گوئیاں اس لئے ذکر کر رہے ہیں کہ ان کی روشنی میں ہم اپنی اصلاح کریں۔ اللہ تعالیٰ ہم سب کو اس کی توفیق دے۔

تو لیجئے سب سے پہلے وہ پیشین گوئیاں سماعت کیجئے جن کا تعلق بعض واقعات سے ہے۔

### ① راستے پر امن ہو جائیں گے اور مسلمان کسری کے خزانوں کو فتح کر لیں گے

حضرت عدی بن حاتم رضی اللہ عنہ بیان فرماتے ہیں کہ میں رسول اللہ ﷺ کے پاس بیٹھا تھا کہ ایک شخص آیا اور اس نے فقر و فاقہ کی شکایت کی۔ پھر ایک اور شخص آیا اور اس نے شکایت کی کہ راستے پر امن نہیں ہیں اور لوٹ مار عام ہے۔ آپ ﷺ نے فرمایا:

”اے عدی! کیا تم نے (الحیرة) علاقہ دیکھا ہے؟“

میں نے کہا: نہیں، میں نے دیکھا تو نہیں البتہ اس کے بارے میں میں کچھ نہ کچھ جانتا ہوں۔

نبی کریم ﷺ نے فرمایا: (فَإِنْ طَالَتْ بِكَ حَيَاةٌ لَتَرَيْنَ الطَّعِينَةَ تَرْتَجِلُ مِنَ الْحَيْرَةِ حَتَّى تَطُوفَ بِالْكَعْبَةِ، لَا تَخَافُ أَحَدًا إِلَّا اللَّهَ)

”اگر تمہاری زندگی لمبی ہوئی تو تم ضرور بالضرور دیکھو گے کہ ایک عورت اکیلی (الحیرة) سے سفر کر کے

آئے گی یہاں تک کہ وہ خانہ کعبہ کا طواف کرے گی اور اسے سوائے اللہ تعالیٰ کے اور کسی کا خوف نہیں ہوگا۔“

(یعنی راستے پر امن ہو جائیں گے۔)

میں نے دل میں کہا: اُس وقت قبیلہ طی کے بد معاش کہاں ہونگے جنہوں نے ملک میں لوٹ مار مچا رکھی ہے؟ پھر آپ ﷺ نے فرمایا:

(وَلَيْنُ طَالَتْ بِكَ حَيَاةٌ لَّنُفُتَحَنَّ كُنُوزُ كِسْرَى) قُلْتُ: كِسْرَى بِنُ هُرْمَزٍ؟ قَالَ: (كِسْرَى بِنُ هُرْمَزٍ) "اگر تم لمبے عرصے تک زندہ رہے تو (تم دیکھو گے کہ) کسری کے خزانے یقیناً فتح کر لئے جائیں گے۔" میں نے کہا: کسری بن ہرمز کے؟ تو آپ ﷺ نے فرمایا: ہاں کسری بن ہرمز کے۔

پھر آپ ﷺ نے فرمایا: (وَلَيْنُ طَالَتْ بِكَ حَيَاةٌ لَّتَرَيْنَنَّ الرَّجُلَ يُخْرِجُ مِلَّءَ كَفِّهِ مِنْ ذَهَبٍ أَوْ فِضَّةٍ يُطَلِّبُ مَنْ يَقْبَلُهُ مِنْهُ ، فَلَا يَجِدُ أَحَدًا يَقْبَلُهُ مِنْهُ ، وَلَيَلْقَيْنَنَّ اللَّهَ أَحَدَكُمْ يَوْمَ يَلْقَاهُ ، وَلَيْسَ بَيْنَهُ وَبَيْنَهُ تَرْجُمَانٌ يُتْرَجِمُ لَهُ فَيَقُولَنَّ : أَلَمْ أُبْعَثْ إِلَيْكَ رَسُولًا فَيَلْعَلْكَ ؟ فَيَقُولُ : بَلَى ، فَيَقُولُ : أَلَمْ أُعْطِكَ مَالًا وَأَفْضَلَ عَلَيْكَ ؟ فَيَقُولُ : بَلَى ، فَيَنْظُرُ عَنْ يَمِينِهِ فَلَا يَرَى إِلَّا جَهَنَّمَ ، وَيَنْظُرُ عَنْ يَسَارِهِ فَلَا يَرَى إِلَّا جَهَنَّمَ)

"اگر تمہاری زندگی لمبی ہوئی تو تم یقیناً دیکھو گے کہ ایک آدمی مٹھی بھر سونا یا چاندی لے کر ایسے آدمی کی تلاش میں نکلے گا جو اسے قبول کر لے لیکن وہ ایسا آدمی نہیں پائے گا جو اس سے اس کا صدقہ (مٹھی بھر سونا یا چاندی) قبول کر لے۔ اور تم میں سے ایک شخص جب اللہ تعالیٰ سے ملے گا تو اس حال میں ملے گا کہ اس کے اور اللہ تعالیٰ کے درمیان کوئی ترجمان نہیں ہوگا۔ پس اللہ تعالیٰ فرمائے گا: کیا میں نے تمہاری طرف رسول نہیں بھیجا تھا جس نے تمہیں میرا دین پہنچایا؟ وہ کہے گا: کیوں نہیں! اللہ تعالیٰ پھر فرمائے گا: کیا میں نے تمہیں مال دے کر تم پر مہربانی نہیں کی تھی؟ وہ کہے گا: کیوں نہیں! پھر وہ اپنی دائیں طرف دیکھے گا تو اسے جہنم نظر آئے گی اور اپنی بائیں جانب دیکھے گا تو ادھر بھی اسے جہنم ہی نظر آئے گی۔"

حضرت عدی بن حاتمؓ فرماتے ہیں: میں نے آپ ﷺ کی پیشین گوئی کے عین مطابق دیکھا کہ ایک عورت (الحیرة) سے اکیلی سفر کر کے آئی یہاں تک کہ اس نے خانہ کعبہ کا طواف کیا اور اسے سوائے اللہ تعالیٰ کے اور کسی کا ڈر خوف نہ تھا۔ اور کسری بن ہرمز کے خزانوں کے فاتحین میں میں خود شامل تھا۔ اور میرے بعد جو شخص لمبے عرصے تک زندہ رہے گا وہ یقیناً نبی کریم ﷺ کی تیسری پیشین گوئی کو (مٹھی بھر سونے/چاندی کے متعلق)

بھی لفظ بلفظ پورا ہوتے ہوئے دیکھ لے گا۔ [بخاری: ۳۵۹۵]

اس حدیث میں تین پیشین گوئیاں کی گئی ہیں جن میں سے دو کو حرف بحرف پورا ہوتا ہوا خود حضرت عدی بن حاتم

ﷺ نے دیکھ لیا اور تیسری پیشین گوئی بھی حضرت عمر بن عبد العزیزؓ کے دورِ خلافت میں پوری ہوگئی جب تمام لوگ نہایت خوشحال ہو گئے اور ان میں سے کوئی شخص مٹھی بھر سونا چاندی لیکر نکلتا تو اسے قبول کرنے والا کوئی نہ ملتا۔

## ۲ خوارج کا ظہور

رسول اکرم ﷺ نے اس گمراہ فرقے کے ظہور کے بارے میں جو پیشین فرمائی وہ حرف بحرف پوری ہوئی۔ حضرت ابوسعید الخدریؓ بیان کرتے ہیں کہ ایک دن ہم رسول اللہ ﷺ کے پاس بیٹھے تھے اور آپ کچھ مال تقسیم فرما رہے تھے۔ اسی دوران بنی تمیم کا ایک شخص ذو الخویصرۃ نامی آیا اور کہنے لگا: اے اللہ کے رسول! آپ عدل و انصاف کریں۔ آپ ﷺ نے فرمایا:

(وَيَلْتَلِكْ! وَمَنْ يَعْدِلْ إِذَا لَمْ أَعْدِلْ؟ قَدْ خَبْتُ وَخَسِرْتُ إِنْ لَمْ أَكُنْ أَعْدِلْ)

”تم ہلاک ہو جاؤ، اگر میں عدل نہیں کروں گا تو اور کون کرے گا؟ اگر میں نے انصاف نہیں کیا تو میں خائب و خاسر ہوں۔“

حضرت عمرؓ یہ سن کر کہنے لگے: اے اللہ کے رسول! مجھے اجازت دیجئے میں اس کی گردن اڑا دوں؟

رسول اللہ ﷺ نے فرمایا: (دَعُهُ، فَإِنَّ لَهُ أَصْحَابًا يَحْقِرُ أَحَدَكُمْ صَلَاتَهُ مَعَ صَلَاتِهِمْ، وَصِيَامَهُ مَعَ صِيَامِهِمْ، يَقْرُونَ الْقُرْآنَ لَا يَجَاوِزُ تَرَاقِيهِمْ، يَمْرُقُونَ مِنَ الدِّينِ كَمَا يَمْرُقُ السَّهْمُ مِنَ الرَّمِيَّةِ، يُنْظَرُ إِلَى نَضْلِهِ فَلَا يُوجَدُ فِيهِ شَيْءٌ، ثُمَّ يُنْظَرُ إِلَى رِصَافِهِ فَمَا يُوجَدُ فِيهِ شَيْءٌ، ثُمَّ يُنْظَرُ إِلَى نَضْبِهِ وَهُوَ قَدْ حُذِيَ، فَلَا يُوجَدُ فِيهِ شَيْءٌ، ثُمَّ يُنْظَرُ إِلَى قَدْذِهِ، فَلَا يُوجَدُ فِيهِ شَيْءٌ قَدْ سَبَقَ الْفَرْقُ وَالذَّمُّ)

”اسے چھوڑ دو کیونکہ اس کے اور کئی ساتھی ہیں جن کی نمازوں کے مقابلے میں تم اپنی نمازوں کو اور ان کے روزوں کے مقابلے میں تم اپنے روزوں کو حقیر سمجھو گے۔ وہ قرآن کریم کو پڑھیں گے تو سہی لیکن وہ ان کے حلق سے نیچے نہ اترے گا۔ اور وہ دین سے اس طرح نکل جائیں گے جیسا کہ تیر شکار میں سے باہر نکل جاتا ہے۔ تیر کے پھل کو دیکھا جاتا ہے تو اس میں کچھ نہیں ملتا، پھر پیکان کی جڑ کو دیکھا جاتا ہے تو وہاں بھی کچھ نظر نہیں آتا، پھر تیر کی لکڑی کو دیکھا جاتا ہے تو وہاں بھی کوئی نشان نظر نہیں آتا، پھر اس کے پر کو دیکھا جاتا ہے تو وہاں بھی کچھ نہیں ملتا حالانکہ تیر شکار کے خون اور لید کے درمیان میں سے گزر کر آتا ہے۔“

پھر آپ ﷺ نے ان کی بعض نشانیاں ذکر کرتے ہوئے فرمایا: (آيَتُهُمْ رَجُلٌ أَسْوَدٌ إِحْدَى عَضُدَيْهِ مِثْلُ نَذْيِ الْمَرْأَةِ، أَوْ مِثْلِ الْبُضْعَةِ تَدْرُدُّرٌ، وَيَخْرُجُونَ عَلَى حِينِ فُرْقَةٍ مِنَ النَّاسِ)

”ان کی نشانی یہ ہے کہ ان میں ایک آدمی سیاہ رنگ کا ہوگا جس کا ایک بازو عورت کے پستان کی مانند ہوگا یا تھل تھل

کرتے گوشت کے لٹوٹھڑے کی طرح ہوگا۔ اور یہ لوگ اس وقت ظاہر ہونگے جب لوگوں میں افتراق پیدا ہو چکا ہوگا۔“  
حضرت ابوسعید رضی اللہ عنہ بیان کرتے ہیں کہ میں اس بات کی گواہی دیتا ہوں کہ میں نے یہ حدیث خود رسول اللہ ﷺ سے سنی تھی۔ اور میں اس بات کی بھی گواہی دیتا ہوں کہ (یہ لوگ حضرت علی رضی اللہ عنہ کے عہد خلافت میں ظاہر ہوئے) اور حضرت علی رضی اللہ عنہ نے ان سے قتال کیا اور میں خود بھی ان کے ساتھ شامل تھا۔ حضرت علی رضی اللہ عنہ نے حکم دیا کہ اس شخص کو ڈھونڈا جائے (جس کا تذکرہ رسول اللہ ﷺ نے کیا تھا)۔ چنانچہ اسے لایا گیا یہاں تک کہ میں نے دیکھا کہ اس کا حلیہ بالکل وہی تھا جو کہ رسول اللہ ﷺ نے بیان فرمایا تھا۔ [بخاری: ۳۶۱۰، مسلم: ۱۰۶۳]

اس واقعہ سے ہمیں یہ سبق ملتا ہے کہ بعض اوقات ایک انسان بظاہر بڑا نمازی اور نیک و پارسا معلوم ہوتا ہے لیکن اپنے باطل نظریات اور غلط عقائد کی بناء پر وہ قرآن مجید کی من مانی تفسیر کر کے دین سے یوں نکل جاتا ہے جیسا کہ تیر شکار کو لگنے کے بعد اس کے جسم سے بڑی تیزی سے نکل جاتا ہے۔ یہ گمراہ فرقہ جس کا ذکر اس حدیث میں کیا گیا ہے یہ وہ فرقہ ہے جو مسلمانوں میں سے کبیرہ گناہ کے مرتکب کو خارج عن الملتہ قرار دیتا ہے۔ اور جب یہ ظاہر ہوا تھا تو اس نے حضرت علی رضی اللہ عنہ پر کفر کا فتویٰ لگا کر ان کے خلاف اعلان جنگ کر دیا تھا۔

### ۳۰ بدر میں صناید قریش کا مقتل

رسول اکرم ﷺ نے جنگ بدر سے ایک دن پہلے قریش کے متعدد کفار کے نام لیکر ان کی قتل گاہ کی نشاندہی کی کہ فلاں شخص اس جگہ پر قتل ہوگا اور فلاں اس جگہ پر قتل ہوگا۔ چنانچہ آپ ﷺ کی یہ پیشین گوئی بھی حرف بحرف ثابت ہوئی۔

حضرت انس بن مالک رضی اللہ عنہ بیان کرتے ہیں کہ ایک مرتبہ ہم مکہ مکرمہ اور مدینہ منورہ کے درمیان حضرت عمر رضی اللہ عنہ کے ساتھ سفر کر رہے تھے۔ اس دوران حضرت عمر رضی اللہ عنہ نے اہل بدر کے متعلق ایک حدیث بیان کی، انھوں نے کہا کہ جنگ بدر سے ایک دن پہلے رسول اللہ ﷺ نے ہمیں آگاہ فرمایا کہ (هَذَا مَصْرَعُ فُلَانٍ غَدًا إِنْ شَاءَ اللَّهُ) ”فلاں شخص کل یہاں قتل کیا جائے گا ان شاء اللہ۔“

پھر حضرت عمر رضی اللہ عنہ کہنے لگے: اس ذات کی قسم جس نے آپ ﷺ کو حق کے ساتھ مبعوث فرمایا! جو جگہ رسول اللہ ﷺ نے کسی کے قتل کی مقرر کی تھی وہ اس سے ذرہ برابر بھی ادھر ادھر نہ ہوا، یعنی بعینہ اسی جگہ پر قتل ہوا۔ [مسلم: ۲۸۷۳]

### ۳۱ خودکشی کرنے والے شخص کا انجام

حضرت سہل بن سعد الساعدی رضی اللہ عنہ کا بیان ہے کہ رسول اللہ ﷺ اور مشرکین کا (کسی جنگ میں) آمناسامنا ہوا اور دونوں فوجوں میں شدید لڑائی ہوئی۔ پھر رسول اللہ ﷺ اپنی قیامگاہ کی طرف لوٹ آئے اور دوسرے لوگ



اپنے ٹھکانوں کی طرف چلے گئے۔ آپ ﷺ کے اصحاب رضی اللہ عنہم میں ایک شخص ایسا تھا کہ اس کے سامنے مشرکین میں سے جو بھی آتا وہ اس پر حملہ آور ہوتا اور اپنی تلوار سے اس کا کام تمام کر دیتا۔ صحابہ کرام رضی اللہ عنہم نے اس کی بہادری دیکھی تو اس کے متعلق کہا: جس طرح آج اس شخص نے شجاعت و بہادری کے کارنامے دکھائے ہیں اس طرح ہم میں سے کسی نے بھی نہیں دکھائے!

رسول اللہ ﷺ نے فرمایا: (أَمَا إِنَّهُ مِنْ أَهْلِ النَّارِ) ”خبردار! وہ جہنمی ہے۔“

تو لوگوں میں سے ایک شخص کہنے لگا: آج میں اس کے ساتھ ہی رہوں گا (تا کہ دیکھ سکوں کہ یہ جہنمی کیوں ہے) یہ کہہ کر وہ اس کے ساتھ نکل گیا۔ وہ جہاں رکتا یہ بھی رکتا جاتا۔ اور وہ جہاں تیز چلتا یہ بھی تیز چلنے لگتا۔ آخر کار وہ شخص شدید زخمی ہو گیا۔ چنانچہ وہ صبر نہ کر سکا اور اس نے اپنی موت کیلئے جلد بازی کرتے ہوئے تلوار کا قبضہ زمین پر ٹکایا اور تلوار کی نوک اپنے دونوں پستانوں کے درمیان رکھ کر اپنے بدن کا پورا بوجھ اس پر ڈال دیا اور یوں اس نے اپنے آپ کو ہلاک کر دیا۔ اس کا یہ انجام دیکھتے ہی تعاقب کرنے والا صحابی رسول اللہ ﷺ کے پاس آیا اور کہنے لگا: (أَشْهَدُ أَنَّكَ رَسُولُ اللَّهِ) میں گواہی دیتا ہوں کہ آپ یقیناً اللہ کے رسول ہیں۔

آپ ﷺ نے پوچھا: بات کیا ہے؟ اس نے کہا: آپ نے جب یہ فرمایا تھا کہ فلاں آدمی جہنمی ہے تو لوگوں پر یہ بات بڑی گراں گذری تھی۔ اس پر میں نے ان سے وعدہ کیا تھا کہ آج میں اس کا تعاقب کرونگا اور تمہیں بتاؤنگا کہ اس کا انجام کیا ہوتا ہے۔ چنانچہ میں اس کے پیچھے نکل گیا یہاں تک کہ جب وہ شدید زخمی ہوا تو اس نے موت کیلئے جلد بازی کی۔ تلوار کا قبضہ زمین پر ٹکایا اور اس کی نوک اپنے سینے پر رکھ کر اپنے جسم کا پورا وزن اس پر ڈال دیا۔ اور یوں وہ خودکشی کر کے ہلاک ہو گیا۔ تب رسول اللہ ﷺ نے فرمایا:

(إِنَّ الرَّجُلَ لَيَعْمَلُ عَمَلًا أَهْلِ الْجَنَّةِ فَيَمَّا يَبْدُو لِلنَّاسِ وَهُوَ مِنْ أَهْلِ النَّارِ ، وَإِنَّ الرَّجُلَ لَيَعْمَلُ عَمَلًا أَهْلِ النَّارِ فَيَمَّا يَبْدُو لِلنَّاسِ وَهُوَ مِنْ أَهْلِ الْجَنَّةِ)

”بے شک ایک آدمی بظاہر اہل جنت والا عمل کرتا ہے حالانکہ وہ اہل جہنم میں سے ہوتا ہے۔ اور ایک آدمی بظاہر اہل جہنم والا عمل کرتا ہے اور درحقیقت وہ اہل جنت میں سے ہوتا ہے۔“ [بخاری: ۲۸۹۸، مسلم: ۱۱۲]

اس واقعہ سے جہاں یہ ثابت ہوتا ہے کہ نبی کریم ﷺ نے جو پیشین گوئی کی وہ حرف بحرف پوری ہوئی وہاں ہمیں اس سے یہ سبق ملتا ہے کہ اعمال کا دار و مدار خاتمہ پر ہے۔ لہذا ہمیں یہ کوشش کرنی چاہئے کہ زندگی اللہ تعالیٰ کی رضا کے مطابق گزرے، اُس کے احکام پر عمل کرتے ہوئے اور اُس کی محرمات سے اجتناب کرتے ہوئے ہم

اُس ذمہ داری کو پورا کریں جس کیلئے ہمیں پیدا کیا گیا ہے۔ تاکہ جب ہمارا خاتمہ ہو تو اُس وقت اللہ تعالیٰ ہم سے راضی ہو۔ اللہ تعالیٰ سے دعا ہے کہ وہ ہمیں حسن خاتمہ نصیب کرے اور برے خاتمہ سے بچائے۔

### ۵ حضرت حسن رضی اللہ عنہ اور دو جماعتوں کے درمیان صلح

حضرت ابو بکر رضی اللہ عنہ کا بیان ہے کہ ایک دن رسول اللہ ﷺ اپنے نواسے حضرت حسن رضی اللہ عنہ کو گھر سے باہر لائے، پھر اسے منبر پر لے گئے اور ارشاد فرمایا:

( اِنْبِيْ هَذَا سَيِّدٌ ، وَنَعَلَّ اللهُ اَنْ يُصْلِحَ بِهِ بَيْنَ فِتْنَيْنِ مِنَ الْمُسْلِمِيْنَ ) [بخاری: ۳۶۲۹]

”میرا یہ بیٹا سردار ہے اور شاید اللہ تعالیٰ اس کے ذریعے مسلمانوں کی دو جماعتوں کے درمیان صلح کرائے۔“

نبی کریم ﷺ کی یہ پیشین گوئی بھی بعینہ پوری ہوئی۔ چنانچہ حضرت علی رضی اللہ عنہ کی شہادت کے بعد جب حضرت حسن رضی اللہ عنہ خلیفہ بنے تو دوسری طرف حضرت معاویہ رضی اللہ عنہ کی بہت بڑی فوج ان سے جنگ کرنے پر تیار ہو گئی لیکن حضرت حسن رضی اللہ عنہ حضرت معاویہ رضی اللہ عنہ کے حق میں دستبردار ہو گئے جس سے مسلمانوں کی دو جماعتوں کے درمیان صلح کی راہ ہموار ہو گئی۔ [صلح کا یہ پورا واقعہ صحیح بخاری میں موجود ہے: حدیث: ۲۷۰۴]

### ۶ قیصر و کسری کی ہلاکت

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا:

( اِذَا هَلَكَ كِسْرَى فَلَا كِسْرَى بَعْدَهُ ، وَإِذَا هَلَكَ قَيْصَرٌ فَلَا قَيْصَرَ بَعْدَهُ ، وَالَّذِي نَفْسُ مُحَمَّدٍ بِيَدِهِ لَتُنْفَقَنَّ كُنُوزُهُمَا فِي سَبِيلِ اللَّهِ ) [بخاری: ۳۶۱۸، مسلم: ۲۹۱۸]

”جب کسری (بادشاہ ایران) ہلاک ہو جائے گا تو اس کے بعد کوئی اور کسری نہیں آئے گا۔ اور جب قیصر (بادشاہ روم) ہلاک ہو جائے گا تو اس کے بعد کوئی اور قیصر نہیں آئے گا۔ اور اس ذات کی قسم جس کے ہاتھ میں محمد ﷺ کی جان ہے! ان دونوں کے خزانے یقیناً اللہ کے راستے میں خرچ کئے جائیں گے۔“

رسول اللہ ﷺ کی یہ پیشین گوئی بھی لفظ بلفظ پوری ہوئی۔ چنانچہ خلفائے راشدین (حضرت ابو بکر، حضرت عمر اور حضرت عثمان رضی اللہ عنہم) کے ادوار میں قیصر و کسری کی سلطنتیں فتح ہو گئیں اور اس کے بعد دوبارہ قائم نہ ہو سکیں۔ اور ان دونوں کے خزانے اللہ کے راستے میں خرچ کئے گئے۔

### ۷ مدعیان نبوت

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا: (..... وَلَا تَقُومُ السَّاعَةُ حَتَّى يُبْعَثَ دَجَالُونَ كَذَّابُونَ قَرِيبًا مِنْ ثَلَاثِينَ ، كُلُّهُمْ يَزْعُمُ أَنَّهُ رَسُولُ اللَّهِ) [بخاری: ۳۶۰۹]

”قیامت قائم نہیں ہوگی یہاں تک کہ تمیں کے قریب جھوٹے دجال آئیں گے اور ان میں ہر ایک یہ دعویٰ کرے گا کہ وہ اللہ کا رسول ہے۔“

اور حضرت ثوبان رضی اللہ عنہ سے روایت ہے کہ رسول اللہ ﷺ نے ارشاد فرمایا: (.. وَإِنَّهُ سَيَكُونُ فِي أُمَّتِي ثَلَاثُونَ كَذَّابُونَ ، كُلُّهُمْ يَزْعُمُ أَنَّهُ نَبِيٌّ ، وَأَنَا خَاتَمُ النَّبِيِّينَ ، لَا نَبِيَّ بَعْدِي)

”اور میری امت میں تیس کذاب (جھوٹے) آئیں گے۔ ان میں سے ہر ایک یہ دعویٰ کرے گا کہ وہ نبی ہے جبکہ حقیقت یہ ہے کہ میں انبیاء کے سلسلے کو ختم کرنے والا ہوں۔ اس لئے میرے بعد کوئی نبی نہیں آئے گا۔“

[ابوداؤد: ۴۲۵۲، ترمذی: ۲۲۱۹۔ وصححه الألبانی]

ان دونوں احادیث مبارکہ میں رسول اللہ ﷺ نے جھوٹے مدعیان نبوت کے بارے میں پیشین گوئی فرمائی اور یہ بھی ہو بہو پوری ہوئی۔ چنانچہ خود رسول اللہ ﷺ کی حیات مبارکہ میں ہی مسیلمہ کذاب اور اسود عنسی نے نبوت کا دعویٰ کر دیا تھا۔ [بخاری: ۳۶۲۰، ۳۶۲۱]

پھر ان کے بعد بھی مختلف ادوار میں کئی لوگ اسی طرح نبوت کا جھوٹا دعویٰ کرتے رہے یہاں تک کہ ہندوستان میں ضلع گورداسپور کے ایک قصبے (قادیان) میں ایک شخص بنام مرزا غلام احمد پیدا ہوا اور اس نے بھی نبوت کا جھوٹا دعویٰ کیا۔ مدعیان نبوت کے بارے میں مزید تفصیل کیلئے (الإذاعة لما كان وما يكون بين يدي الساعة: ص: ۱۲۵-۱۲۷) میں رجوع کیا جاسکتا ہے۔

### Ⓐ منكرين حديث

حضرت المقدم بن معد يكرب رضی اللہ عنہ سے روایت ہے کہ رسول اللہ ﷺ نے ارشاد فرمایا:

(أَلَا إِنِّي أُوتِيتُ الْكِتَابَ وَمِثْلَهُ مَعَهُ ، أَلَا يُوشِكُ رَجُلٌ شَبَعَانٌ عَلَى أُرْيَكْتِهِ يَقُولُ : عَلَيْكُمْ بِهَذَا الْقُرْآنِ ، فَمَا وَجَدْتُمْ فِيهِ مِنْ حَلَالٍ فَأَحِلُّوهُ ، وَمَا وَجَدْتُمْ فِيهِ مِنْ حَرَامٍ فَحَرِّمُوهُ ، أَلَا لَا يَجِلُّ لَكُمْ لَحْمُ الْحِمَارِ الْأَهْلِيِّ ، وَلَا كُلُّ ذِي نَابٍ مِنَ السَّبْعِ ...)

”خبردار! مجھے قرآن مجید دیا گیا ہے اور اس کے ساتھ اس کی مثل بھی۔ خبردار! عنقریب ایک آدمی آئے گا جو سیر ہو کر اپنے تکیے کا سہارا لئے ہوئے کہے گا: تم بس اس قرآن پر ہی عمل کرو اور تمہیں اس میں جو حلال طے اسی کو

حلال سمجھو اور اس میں جس چیز کو حرام کہا گیا ہو صرف اسی کو حرام سمجھو۔ خبردار! تمہارے لئے گھریلو گدھے کا گوشت حلال نہیں ہے اور نہ ہی کچلیوں والے درندے حلال ہیں...“ [ابوداؤد: ۴۶۰۴۔ و صحیحہ الألبانی]

اور سنن ابن ماجہ میں اس حدیث کے الفاظ یوں ہیں:

(يُوشِكُ الرَّجُلُ مُتَكِنًا عَلَى أَرِيكَتِهِ يُحَدِّثُ بِحَدِيثٍ مِّنْ حَدِيثِي فَيَقُولُ: بَيْنَنَا وَبَيْنَكُمْ كِتَابُ اللَّهِ عَزَّ وَجَلَّ، فَمَا وَجَدْنَا فِيهِ مِنْ حَلَالٍ اسْتَحْلَلْنَاهُ، وَمَا وَجَدْنَا فِيهِ مِنْ حَرَامٍ حَرَمْنَاهُ، أَلَا وَإِنَّ مَا حَرَّمَ رَسُولُ اللَّهِ ﷺ مِثْلُ مَا حَرَّمَ اللَّهُ) [ابن ماجہ: ۱۲۔ و صحیحہ الألبانی]

”عنقریب ایک آدمی اپنے نیچے کا سہارا لئے ہوئے میری احادیث میں سے ایک حدیث بیان کرے گا اور پھر کہے گا: ہمارے اور تمہارے درمیان بس کتاب اللہ (قرآن مجید) ہی کافی ہے۔ لہذا ہم جس چیز کو اس میں حلال پائیں گے بس اسی کو حلال سمجھیں گے اور جس چیز کو اس میں حرام پائیں گے بس اسی کو حرام سمجھیں گے۔ خبردار! جس چیز کو اللہ کے رسول ﷺ حرام قرار دیں وہ بھی ایسے ہے جیسے اسے اللہ تعالیٰ نے حرام قرار دیا۔“

ان دونوں احادیث میں نبی کریم ﷺ نے پیشین گوئی فرمائی کہ کچھ لوگ آئیں گے جو صرف قرآن مجید کو حجت تصور کریں گے۔ اور جس چیز کو قرآن مجید میں حلال یا حرام کہا گیا ہوگا وہ صرف اسی کو حلال یا حرام مانیں گے۔ اور جہاں تک نبی کریم ﷺ کی احادیث مبارکہ کا تعلق ہے تو وہ ان کا انکار کر دیں گے اور جس چیز کو ان میں حلال یا حرام قرار دیا گیا ہوگا وہ اسے حلال یا حرام نہیں مانیں گے۔

یہ پیشین گوئی بھی بعینہ پوری ہو چکی ہے اور کئی لوگ جو اہل قرآن کے نام سے اب بھی موجود ہیں وہ صرف قرآن مجید کو حجت سمجھتے ہیں اور پیارے نبی حضرت محمد ﷺ کی احادیث مبارکہ کو ناقابل حجت تصور کرتے ہیں۔ اور یہ بڑی عجیب سی بات ہے کہ ایک طرف رسول اللہ ﷺ کے صحابہ کرام رضی اللہ عنہم آپ کی احادیث مبارکہ کو یاد کرتے تھے اور کئی صحابہ کرام رضی اللہ عنہم باقاعدہ انھیں لکھا بھی کرتے تھے۔ جبکہ دوسری طرف کچھ لوگ انھیں سرے سے حجت ہی نہیں سمجھتے۔ اور کئی لوگ انھیں حجت تو مانتے ہیں لیکن جب ان کے امام کا قول احادیث سے ٹکراتا ہو تو وہ اپنے امام کے قول کو چھوڑنے کی بجائے احادیث کی ناروا تاویلات کرتے ہیں۔ والعیاذ باللہ۔

صحابہ کرام رضی اللہ عنہم کو نبی کریم ﷺ کی احادیث سے کس قدر لگاؤ اور پیار تھا اس کا اندازہ حضرت ابو ہریرہ رضی اللہ عنہ کے ایک قصہ سے کیا جاسکتا ہے۔

حضرت ابو ہریرہ رضی اللہ عنہ نے اپنے ساتھیوں سے کہا: تم لوگ شاید یہ گمان کرتے ہو گے کہ ابو ہریرہ رسول

اللہ ﷺ سے بہت احادیث روایت کرتا ہے حالانکہ اللہ تعالیٰ سے ملاقات کا دن مقرر ہے (اور اگر میں جان بوجھ کر جھوٹ بولتا ہوں تو اللہ تعالیٰ مجھے ضرور سزا دے گا۔) حقیقت یہ ہے کہ میں ایک مسکین آدمی تھا اور تھوڑا بہت کھا پی کر زیادہ تر وقت رسول اللہ ﷺ کی خدمت میں گزارتا تھا جبکہ مہاجرین رضی اللہ عنہم بازاروں میں کاروبار میں مصروف رہتے تھے اور انصاری صحابہ کرام رضی اللہ عنہم اپنے مالوں کی حفاظت میں مشغول رہتے تھے۔ [ایک روایت میں ہے کہ انھیں اپنی زمینوں کا کام کاج ہی مشغول رکھتا تھا... چنانچہ جب وہ غائب ہوتے تو میں حاضر ہوتا اور جب وہ بھول جاتے تو میں یاد رکھتا۔]

ایک دن رسول اللہ ﷺ نے ارشاد فرمایا: (مَنْ يَسْطُ ثَوْبَهُ فَلَنْ يَنْسِيَ شَيْئًا سَمِعَهُ مِنِّي)

”جو شخص اپنی چادر پھیلائے گا وہ مجھ سے سنی ہوئی میری احادیث کو کبھی نہیں بھولے گا۔“

وَفِي رِوَايَةٍ: (أَيْكُمْ يَسْطُ ثَوْبَهُ فَيَأْخُذُ مِنْ حَدِيثِي هَذَا، ثُمَّ يَجْمَعُهُ إِلَى صَدْرِهِ فَإِنَّهُ لَمْ يَنْسَ شَيْئًا سَمِعَهُ مِنِّي) دوسری روایت میں ہے کہ ”جو شخص اپنی چادر پھیلائے گا، پھر میری اس حدیث کو سنے گا اور اس کے بعد اسے اپنے سینے سے لگالے گا تو وہ میری احادیث کو کبھی نہیں بھولے گا۔“

چنانچہ میں نے اپنی ایک چادر بچھا دی یہاں تک کہ آپ ﷺ اپنی گفتگو سے فارغ ہو گئے۔ پھر میں نے اسے اپنے سینے سے لگالیا۔ اسی لئے میں اس دن کے بعد آج تک کوئی حدیث نہیں بھولا۔ [بخاری: ۲۰۴۷، ۱۱۸، ۲۳۵۰، مسلم: ۲۳۹۲]

### طلبِ حدیث کیلئے سفر

کئی صحابہ کرام رضی اللہ عنہم صرف طلبِ حدیث کیلئے باقاعدہ لمبے لمبے سفر کرتے تھے، اس سلسلے میں ہم یہاں صرف دو واقعات ذکر کر رہے ہیں جبکہ علومِ حدیث کی کتابیں ایسے واقعات سے بھری پڑی ہیں:

(۱) حضرت جابر بن عبد اللہ رضی اللہ عنہ بیان کرتے ہیں کہ مجھے ایک صحابی کے واسطے سے نبی کریم ﷺ کی ایک حدیث پہنچی جسے خود میں نے نبی کریم ﷺ سے نہیں سنا تھا۔ لہذا میں نے ایک اونٹ خریدا اور اس پر کجاوا کسے کے بعد میں اس صحابی کی طرف روانہ ہو گیا جو کہ ملک شام میں مقیم تھے۔ میں مکمل ایک ماہ تک سفر کرتا رہا یہاں تک کہ شام میں پہنچ گیا۔ وہ صحابی عبد اللہ بن اُنیس الأنصاری رضی اللہ عنہ تھے، میں سیدھا ان کے پاس پہنچا اور میں نے کہا: مجھے مظالم (حقوق) کے بارے میں آپ کے واسطے سے ایک حدیث پہنچی ہے جسے میں نے رسول اللہ ﷺ سے نہیں سنا۔ اور مجھے معلوم ہوا ہے کہ آپ نے وہ حدیث براہِ راست نبی کریم ﷺ سے سنی ہے۔ اور مجھے

اس بات کا اندیشہ ہوا کہ کہیں حدیث سننے سے پہلے ہی میری موت نہ آجائے یا کہیں آپ انتقال نہ کر جائیں۔ انھوں نے کہا: میں نے رسول اللہ ﷺ سے سنا تھا کہ آپ نے ارشاد فرمایا:

(يُحْشِرُ النَّاسُ غُرًّا لَّهُمْ) قُلْنَا: وَمَا بِهِمْ؟ قَالَ: (لَيْسَ مَعَهُمْ شَيْءٌ، فَيَنَادِيهِمْ نِدَاءً، يَسْمَعُهُ مَنْ بَعْدَ كَمَا يَسْمَعُهُ مَنْ قُرْبَ: أَنَا الدِّيَّانُ، لَا يَنْبَغِي لِأَحَدٍ مِّنْ أَهْلِ النَّارِ أَنْ يَدْخُلَ النَّارَ وَأَحَدٌ مِّنْ أَهْلِ الْجَنَّةِ عِنْدَهُ مَظْلَمَةٌ حَتَّى أَقْصَاهَا مِنْهُ، وَلَا يَنْبَغِي لِأَحَدٍ مِّنْ أَهْلِ الْجَنَّةِ أَنْ يَدْخُلَ الْجَنَّةَ وَأَحَدٌ مِّنْ أَهْلِ النَّارِ يَطْلُبُهُ بِمَظْلَمَةٍ حَتَّى أَقْصَاهُ مِنْهُ حَتَّى اللَّطْمَةِ) قُلْنَا: كَيْفَ وَإِنَّمَا نَأْتِي اللَّهَ عُرَاةً غُرًّا لَّهُمْ؟ قَالَ: (بِالْحَسَنَاتِ وَالسَّيِّئَاتِ)

”لوگوں کو اس حالت میں اٹھایا جائے گا کہ وہ غیر محتون اور خالی ہاتھ ہونگے (یعنی وہ اس طرح ہونگے جیسا کہ وہ ماں کے پیٹ سے پیدا ہوئے تھے۔) پھر ایک پکارنے والا انھیں پکارے گا اور اس کی آواز دور والا بھی اسی طرح سنے گا جیسا کہ اسے قریب والا سنے گا: آج میں ہی حساب لینے والا ہوں اور کوئی جہنمی اس حال میں جہنم میں داخل نہیں ہو سکتا کہ اہل جنت میں سے کسی شخص کا اس پر حق ہو یہاں تک کہ میں اس سے بدلہ لے لوں۔ اور کوئی جنتی اس حال میں جنت میں داخل نہیں ہو سکتا کہ اہل جہنم میں سے کسی شخص کا اس پر حق ہو یہاں تک کہ میں اس سے بدلہ لے لوں حتیٰ کہ ایک تھپڑ کا بھی بدلہ لیا جائے گا۔“

صحابہ کرام رضی اللہ عنہم نے سوال کیا: بدلہ کیسے لیا جائے گا جبکہ ہم تو اس دن ننگے بدن، غیر محتون اور خالی ہاتھ ہونگے؟ رسول اللہ ﷺ نے فرمایا: ”بدلہ نیکوں اور برائیوں کے ساتھ لیا جائے گا۔“

[البخاری فی الأدب المفرد، احمد، الطبرانی، البیہقی]

(۲) حضرت ابویوب الأنصاری رضی اللہ عنہ نے حضرت عقبہ بن عامر الجہنی رضی اللہ عنہ کی طرف محض اس لئے سفر کیا کہ وہ ان سے اس حدیث کے بارے میں سوال کرنا چاہتے تھے جسے رسول اللہ ﷺ سے سننے والوں میں ان کے علاوہ کوئی اور صحابی موجود نہ تھا۔ چنانچہ وہ مدینہ منورہ سے سیدھے امیر مصر حضرت مسلمہ بن مخلد الأنصاری رضی اللہ عنہ کے گھر جا پہنچے۔ حضرت مسلمہ رضی اللہ عنہ اس وقت سو رہے تھے۔ حضرت ابویوب رضی اللہ عنہ نے کہا: انھیں جگا دو۔ ان کے گھر والوں نے کہا: نہیں، ابھی نہیں جگاتے یہاں تک کہ وہ خود بیدار ہوں۔ حضرت ابویوب رضی اللہ عنہ نے کہا: نہیں، میں انتظار نہیں کر سکتا۔ تب انھوں نے انھیں بیدار کر دیا۔ چنانچہ وہ اٹھے اور اپنے مہمان کو خوش آمدید کہا اور ان سے کہا: اپنا سامان وغیرہ اپنی سواری سے اتار دو اور آرام کرو۔ انھوں نے کہا: نہیں یہاں تک کہ آپ حضرت عقبہ بن

عامر الجعفی رضی اللہ عنہ کو بلوائیں جن سے مجھے ایک ضروری کام ہے۔ چنانچہ انھیں بلوا لیا گیا۔ حضرت ابو ایوب رضی اللہ عنہ نے کہا: کیا آپ نے مومن کے عیبوں پر پردہ پوشی کے بارے میں رسول اللہ ﷺ سے کوئی حدیث سنی تھی؟ انھوں نے کہا: جی ہاں میں نے رسول اللہ ﷺ کا یہ ارشاد خود سنا کہ

(مَنْ سَتَرَ مُؤْمِنًا فِي الدُّنْيَا عَلَى كُرْبَتِهِ سَتَرَهُ اللَّهُ يَوْمَ الْقِيَامَةِ)

”جس شخص نے دنیا میں کسی مومن کے عیب پر پردہ ڈالا اللہ تعالیٰ قیامت کے روز اس (کے عیبوں) پر پردہ ڈال دے گا۔“

ایک اور روایت میں ہے کہ حضرت ابو ایوب رضی اللہ عنہ نے کہا: کیا آپ نے یہ حدیث رسول اللہ ﷺ سے خود سنی تھی کہ (مَنْ وَجَدَ مُسْلِمًا عَلَى عَوْرَةِ فَسْتَرَهُ، فَكَانَ أَحْيَا مَوْؤَدَةً مِنْ قَبْرِهَا) ”جس شخص نے کسی مسلمان میں کوئی عیب دیکھا، پھر اس پر پردہ ڈال دیا تو اس نے گویا کہ زندہ درگور کی ہوئی لڑکی کو اس کی قبر سے دوبارہ زندہ کیا۔“

حضرت عقبہ بن عامر رضی اللہ عنہ نے کہا: جی ہاں یہ حدیث میں نے رسول اللہ ﷺ سے خود سنی تھی۔

اس کے بعد حضرت ابو ایوب رضی اللہ عنہ اپنی سواری کی طرف بڑھے اور اس پر سوار ہو کر مدینہ منورہ کی طرف روانہ ہو گئے۔ [الحمیدی : ۳۸۹/۱، احمد : ۶۱۳/۲۸، ۶۵۶۔ السنة ومكانتها في التشريع الإسلامي : ۷۳، تدريب الراوی : ۲/۸۶]

### کتابتِ حدیث کا اہتمام

حضرت عبد اللہ بن عمرو بن العاص رضی اللہ عنہ کا بیان ہے کہ میں رسول اللہ ﷺ سے جو بھی سنتا اسے یاد رکھنے کی غرض سے لکھ لیا کرتا تھا۔ تو قریش نے مجھے اس سے منع کیا اور کہا: تم رسول اللہ ﷺ کی ہر بات نہ لکھا کرو کیونکہ آپ ﷺ ایک انسان ہیں اور کبھی خوشی میں اور کبھی غصے میں گفتگو فرماتے ہیں۔ چنانچہ میں نے آپ ﷺ کی احادیث کو لکھنا بند کر دیا۔ پھر میں نے رسول اللہ ﷺ سے اس بات کا تذکرہ کیا تو آپ ﷺ نے اپنی انگلی سے اپنے منہ کی طرف اشارہ کرتے ہوئے فرمایا: (اَكْتُبْ! فَوَالَّذِي نَفْسِي بِيَدِهِ مَا يَخْرُجُ مِنْهُ إِلَّا حَقٌّ) ”تم لکھا کرو کیونکہ اس ذات کی قسم جس کے ہاتھ میں میری جان ہے! اس (منہ) سے حق کے سوا کبھی کوئی اور بات نہیں نکلی۔“ [ابوداؤد : ۳۶۳۶۔ وصححه الألبانی]

یہ ہے رسول اللہ ﷺ کی احادیث کو سننے، یاد کرنے اور لکھنے کے متعلق صحابہ کرام رضی اللہ عنہم کا شوق۔ تو اس شخص سے بڑا بد نصیب کون ہو سکتا ہے جو صحابہ کرام رضی اللہ عنہم کے اس طرز عمل کو چھوڑ کر بلکہ نبی کریم ﷺ کے فرامین اور حتیٰ

کہ خود قرآن مجید کی آیات کو نظر انداز کر کے صرف کتاب اللہ کو حجت سمجھے اور پیارے نبی حضرت محمد ﷺ کی احادیث مبارکہ کو درخور اعتناء نہ سمجھے!

احادیث رسول ﷺ کو یاد کرنے اور انہیں آگے پہنچانے والے شخص کو رسول اللہ ﷺ نے یوں بشارت سنائی:  
 (نَضَرَ اللَّهُ امْرَأً أَسْمَعَ مَقَالَتِي فَوَعَاها ، وَحَفِظَهَا ، وَبَلَّغَهَا ، فَرُبَّ حَامِلٍ فِقْهِ إِلَى مَنْ هُوَ أَفْقَهُ مِنْهُ) [ترمذی: ۲۶۵۸، ابن ماجہ: ۲۳۰ - وصححه الألبانی]

”اللہ تعالیٰ اس شخص کا چہرہ تروتازہ اور حسین و جمیل کر دے جس نے میری بات سنی پھر اسے ذہن نشین کر لیا اور اسے اچھی طرح حفظ کر کے آگے پہنچایا۔ کیونکہ بسا اوقات ایک شخص ایک مسئلے کو سمجھتا ہے اور اسے اس شخص تک پہنچا دیتا ہے جو اس سے زیادہ سمجھ دار ہوتا ہے۔“

دوسری روایت میں فرمایا: (نَضَرَ اللَّهُ امْرَأً أَسْمَعَ مِنَّا شَيْئًا فَبَلَّغَهُ كَمَا سَمِعَ ، فَرُبَّ مُبَلِّغٍ أَوْعَى مِنْ سَامِعٍ) [ترمذی: ۲۶۵۷ - وصححه الألبانی]

”اللہ تعالیٰ اس شخص کا چہرہ تروتازہ اور حسین و جمیل کر دے جس نے ہم سے کوئی بات سنی، پھر اسے اسی طرح آگے پہنچایا جیسا کہ اس نے ہم سے اسے سنا تھا کیونکہ ہو سکتا ہے کہ جس شخص کو حدیث پہنچائی جائے گی وہ سننے والے سے زیادہ اسے ذہن نشین کرنے والا اور زیادہ سمجھ دار ہو۔“

لہذا رسول اللہ ﷺ کی اس دعا اور بشارت کے حصول کی خاطر احادیث مبارکہ کو سننا، پڑھنا اور انہیں یاد کر کے آگے پہنچانا چاہئے۔



## دوسرا خطبہ

برادران اسلام! رسول اکرم ﷺ کی بعض متفرق پیشین گوئیوں کا تذکرہ سننے کے بعد آئیے اب آنحضور ﷺ کی بعض وہ پیشین گوئیاں بھی سماعت کر لیجئے جن کا تعلق لوگوں کے بعض اعمال سے ہے اور ان میں سے اکثر و بیشتر اعمال ہمارے معاشرے میں بالکل اسی طرح موجود ہیں جیسا کہ ان کے متعلق رسول اللہ ﷺ نے پیشین گوئی فرمائی۔

## بعض اعمال کے متعلق پیشین گوئیاں

① یہ امت یہود و نصاریٰ کے طور طریقوں کی پیروی کرے گی

حضرت ابوسعید الخدری رضی اللہ عنہ سے روایت ہے کہ رسول اللہ ﷺ نے ارشاد فرمایا:

(لَتَسْبِعَنَّ سَنَنَ مَنْ قَبْلَكُمْ شِبْرًا بِشِبْرٍ ، وَذِرَاعًا بِذِرَاعٍ ، حَتَّىٰ لَوْ سَلَكَوْا جُحْرَ ضَبٍّ لَسَلَكَتُمُوهُ) قُلْنَا : يَا رَسُولَ اللَّهِ ! الْيَهُودُ وَالنَّصَارَى ؟ قَالَ النَّبِيُّ ﷺ : ( فَمَنْ ؟ )

”تم یقیناً اپنے سے پہلے لوگوں کی ہو بہو پیروی کرو گے جیسا کہ ایک بالشت دوسری بالشت کے اور ایک بازو دوسرے بازو کے برابر ہوتا ہے۔ یہاں تک کہ اگر وہ گوہ کے بل میں داخل ہو گئے تو تم بھی ان کی پیروی کرو گے۔“ ہم نے کہا: اے اللہ کے رسول! کیا ہم یہود و نصاریٰ کی پیروی کریں گے؟ نبی کریم ﷺ نے فرمایا: ”تو اور کس کی؟“ [بخاری: ۳۳۵۶، ۳۳۶۰، مسلم: ۲۶۶۹]

رسول اللہ ﷺ کی یہ پیشین گوئی بھی بالکل لفظ بلفظ پوری ہو چکی ہے۔ چنانچہ آج مسلمانوں کی اکثریت یہود و نصاریٰ کے طور طریقوں کو اپنائے ہوئے ہے، عقائد میں بھی اور اعمال میں بھی۔ رہن سہن، اٹھنا بیٹھنا، ظاہری وضع قطع، خاندانی تعلقات، مالی معاملات... الغرض یہ کہ طرز بود و باش وہی ہے جو یہود و نصاریٰ کا ہے۔ بقول علامہ اقبال:

وضع میں تم ہو نصاریٰ تو تمدن میں ہنود  
یہ مسلمان ہیں جنہیں دیکھ کے شرمائیں یہود

یہاں ہم یہود و نصاریٰ کے طور طریقوں کی پیروی کی خاص طور پر تین مثالیں ذکر کر رہے ہیں:

(۱) حضرت عائشہ رضی اللہ عنہا اور حضرت ابن عباس رضی اللہ عنہما بیان کرتے ہیں کہ رسول اللہ ﷺ مرض الموت میں بار بار یوں ارشاد فرماتے: (لَعْنَةُ اللَّهِ عَلَى الْيَهُودِ وَالنَّصَارَى اتَّخَذُوا قُبُورَ أَنْبِيَائِهِمْ مَسَاجِدَ) ”یہود و نصاریٰ پر اللہ تعالیٰ کی لعنت ہو جنہوں نے اپنے انبیاء کی قبروں کو سجدہ گاہ بنا لیا۔“ [بخاری: ۳۳۵۳، ۳۳۵۴]

اور اس سے آپ ﷺ کا مقصود اپنی امت کو ڈرانا تھا کہ وہ بھی یہود و نصاریٰ کے نقشِ قدم پہ چلتے ہوئے اپنے نبی حضرت محمد ﷺ کی قبر کو سجدہ گاہ نہ بنائیں۔ اور جب ایک نبی کی قبر کو سجدہ گاہ بنانا حرام ہے تو یقیناً نبی سے کم تر کسی اور انسان کی قبر کو سجدہ بنانا بھی بالاً ولی حرام ہے.... لیکن آج امتِ محمدیہ میں بصدافسوس کتنے ایسے لوگ موجود ہیں جنہوں نے اپنے بزرگوں کی قبروں کو سجدہ گاہ بنا رکھا ہے والعیاذ باللہ۔ تو کیا یہ یہود و نصاریٰ کے طور طریقوں کی پیروی نہیں؟

(۲) اللہ تعالیٰ کا فرمان ہے: ﴿اتَّخِذُوا أَحْبَارَهُمْ وَرُهْبَانَهُمْ أَرْبَابًا مِنْ دُونِ اللَّهِ﴾ [التوبة: ۳۱]

”انہوں (یہود و نصاریٰ) نے اپنے علماء اور درویشوں کو اللہ کے سوا اپنا رب بنا لیا۔“

یہود و نصاریٰ نے اپنے علماء و مشائخ کو کس طرح اپنا رب بنا لیا تھا؟ اس کی وضاحت اس حدیث سے ہوتی ہے:

حضرت عدی بن حاتم رضی اللہ عنہ کا بیان ہے کہ میں رسول اللہ ﷺ کی خدمت میں حاضر ہوا اور میری گردن میں سونے کی صلیب تھی تو آپ ﷺ نے فرمایا: (يَا عِدِيُّ! اِطْرَحْ عَنْكَ هَذَا الْوَتْنَ) ”اے عدی! اس بت کو اتار پھینکو۔“ پھر میں نے رسول اللہ ﷺ کو سورتِ براءت کی یہ آیت پڑھتے ہوئے سنا:

﴿اتَّخِذُوا أَحْبَارَهُمْ وَرُهْبَانَهُمْ أَرْبَابًا مِنْ دُونِ اللَّهِ﴾

آپ ﷺ نے فرمایا: (أَمَا إِنَّهُمْ لَمْ يَكُونُوا يَعْبُدُونَهُمْ، وَلَكِنَّهُمْ كَانُوا إِذَا أَحْلَوْا لَهُمْ شَيْئًا اسْتَحَلُّوهُ، وَإِذَا حَرَّمُوا عَلَيْهِمْ شَيْئًا حَرَّمُوهُ) [ترمذی: ۳۰۹۵۔ و صححه الألبانی]

”خبردار! وہ ان کی عبادت نہیں کرتے تھے بلکہ وہ جب کسی چیز کو حلال قرار دیتے تو یہ اسے حلال تصور کر لیتے اور وہ جب کسی چیز کو حرام کہتے تو یہ اسے حرام مان لیتے۔“

گویا یہود و نصاریٰ کا علماء اور درویشوں کو اپنا رب بنانے کا معنی یہ ہے کہ انہوں نے ان کو حلت و حرمت کے اختیارات دے رکھے تھے حالانکہ یہ اختیارات صرف اللہ تعالیٰ کے پاس ہیں۔

اور آج مسلمانوں میں سے بھی بہت سارے لوگوں نے اپنے مولویوں اور پیروں فقیروں کو یہی اختیارات دے رکھے ہیں اور یہ رسول اللہ ﷺ کی پیشین گوئی کے عین مطابق ہے۔

(۳) حضرت عبد اللہ بن عمرو بن العاص رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(لَيَأْتِيَنَّ عَلَى أُمَّتِي مَا أَتَى عَلَى بَنِي إِسْرَائِيلَ حَذْوَ النَّعْلِ بِالنَّعْلِ، حَتَّىٰ إِنْ كَانَ مِنْهُمْ مَنْ أَتَى أُمَّةً عَلَانِيَةً لَكَانَ لِي أُمَّتِي مَنْ يُصْنَعُ ذَلِكُ، وَإِنَّ بَنِي إِسْرَائِيلَ تَفَرَّقَتْ عَلَى ثِنْتَيْنِ وَسَبْعِينَ مِلَّةً، وَتَفْتَرِقُ أُمَّتِي عَلَى ثَلَاثٍ

وَسَبْعِينَ مَلَّةً ، كُلُّهُمْ فِي النَّارِ إِلَّا وَاحِدَةً) قَالُوا : وَمَنْ هِيَ يَا رَسُولَ اللَّهِ ؟ قَالَ : ( مَا أَنَا عَلَيْهِ وَأَصْحَابِي ) [ترمذی: ۲۶۳۱۔ و صححه الألبانی]

”میری امت میں بھی ویسی ہی صورتحال پیدا ہو جائے گی جیسی بنی اسرائیل کی تھی۔ اور میری امت کی ان کے ساتھ مشابہت اتنی زیادہ ہوگی جتنی ایک جوتے کے جوڑے میں ہوتی ہے یہاں تک کہ اگر ان میں سے کوئی شخص اپنی ماں سے علی الاعلان بدکاری کرے گا تو میری امت میں بھی ایسا شخص ضرور آئے گا۔ اور بنو اسرائیل کے لوگ بہتر فرقوں میں تقسیم ہو گئے تھے جبکہ میری امت بہتر فرقوں میں بٹ جائے گی۔ سب کے سب جہنم میں جائیں گے سوائے ایک کے۔“ صحابہ کرام رضی اللہ عنہم نے کہا: نجات پانے والی ایک جماعت کونسی ہے؟ آپ ﷺ نے فرمایا: ”جس منج پر میں اور میرے صحابہ کرام رضی اللہ عنہم ہیں اسی منج پر چلنے والی جماعت جہنم سے نجات پائے گی۔“

اس حدیث میں رسول اللہ ﷺ نے امت کے افتراق کے بارے میں جو پیشین گوئی فرمائی ہے وہ پوری ہو چکی ہے اور فرقہ بندی میں امت مسلمہ بنو اسرائیل سے بھی آگے بڑھ گئی ہے۔ ان کے بہتر فرقے تھے جبکہ اس امت کے بہتر ہیں۔

۲) یہ امت فخر و تکبر اور بغض و حسد کی بیماری میں مبتلا ہوگی

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا:

( سَيُصِيبُ أُمَّتِي ذَاءُ الْأَمَمِ ) فَقَالُوا : يَا رَسُولَ اللَّهِ ! وَمَا ذَاءُ الْأَمَمِ ؟ قَالَ : ( الْأَشْرُ وَالْبَطْرُ ، وَالتَّكَاثُرُ ، وَالتَّنَافُسُ فِي الدُّنْيَا ، وَالتَّبَاغُضُ ، وَالتَّحَاسُدُ حَتَّى يَكُونَ الْبُغْيُ )

”میری امت عنقریب ذاء الامم میں مبتلا ہوگی۔ صحابہ کرام رضی اللہ عنہم نے کہا: اے اللہ کے رسول! ذاء الامم کیا ہے؟ آپ ﷺ نے فرمایا: فخر و تکبر کرنا، مال و دولت وغیرہ زیادہ سے زیادہ حاصل کرنے کی کوشش کرنا، دنیا کے حصول کیلئے ایک دوسرے سے آگے بڑھنے کی کوشش کرنا، ایک دوسرے سے بغض رکھنا اور ایک دوسرے سے اس قدر حسد کرنا کہ نوبت ظلم تک جا پہنچے۔“ [رواه الحاكم : وصححه الألبانی فی الصحیحہ : ۶۸۰

وصحیح الجامع : ۳۶۵۸]

اس حدیث میں رسول اللہ ﷺ نے جن امراض کے بارے میں پیش گوئی فرمائی وہ سب کی سب آج مسلم معاشرے میں بصدافسوس موجود ہیں۔ فخر و تکبر بھی پایا جاتا ہے، مال و دولت کے حصول کیلئے مسلمانوں کے مابین دوڑ لگی ہوئی ہے۔ اسی طرح ان کے مابین پیار و محبت کے بجائے ایک دوسرے سے بغض پایا جاتا ہے اور حسد اس

قدر زیادہ ہے کہ لوگ اپنے مسلمان بھائیوں پر ظلم کرنے سے بھی نہیں چوکتے۔ لہذا ہمیں اپنے ان افسوسناک رویوں کی اصلاح کرنی چاہئے اور ان بری خصلتوں کو چھوڑ کر ان کی جگہ اچھی اور نیک خصلتوں کو اختیار کرنا چاہئے۔

۳) امت مسلمہ کی زبوں حالی کے بارے میں پیش گوئی

حضرت ثوبان رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(يُوشِكُ الْأُمَمُ أَنْ تَدَاعَى عَلَيْكُمْ كَمَا تَدَاعَى الْأَكَلَةُ إِلَى قَصْعَتِهَا ، فَقَالَ قَائِلٌ : وَمِنْ قِلَّةِ نَحْنُ يَوْمَئِذٍ؟ قَالَ : بَلْ أَنْتُمْ يَوْمَئِذٍ كَثِيرٌ وَلَكِنَّكُمْ غُنَاءٌ كَغُنَاءِ السَّيْلِ ، وَلَيَنْزِعَنَّ اللَّهُ مِنْ صُدُورِ عَدُوِّكُمْ الْمَهَابَةَ مِنْكُمْ ، وَلَيَقْدِفَنَّ اللَّهُ فِي قُلُوبِكُمُ الْوَهْنَ ، قَالُوا : وَمَا الْوَهْنُ يَا رَسُولَ اللَّهِ؟ قَالَ : حُبُّ الدُّنْيَا وَكَرَاهِيَةُ الْمَوْتِ)

”قریب ہے کہ تم پر امتیں ٹوٹ پڑیں گی جیسا کہ بہت سارے کھانے والے ایک پیالے (یا بادبند) پر ٹوٹ پڑتے ہیں۔ ایک کہنے والے نے کہا: کیا ہم اس دن قلیل تعداد میں ہونگے؟ آپ ﷺ نے فرمایا: نہیں بلکہ تم اس دن کثیر تعداد میں ہو گے لیکن تمہاری حیثیت ایسے ہوگی جیسے سیلاب کے پانی میں تیرنے والے تنکوں کی ہوتی ہے۔ اور اللہ تعالیٰ تمہارے دشمنوں کے سینوں سے تمہارا رعب و دبدبہ نکال لیں گے اور تمہارے دلوں میں اللہ تعالیٰ (الوہن) ڈال دیں گے۔ صحابہ کرام رضی اللہ عنہم نے گزارش کی: اے اللہ کے رسول! (الوہن) کیا ہوتا ہے؟ آپ ﷺ نے جواب دیا: دنیا سے محبت اور موت سے نفرت۔“

[ابو داؤد : ۴۲۹۷ - وصححه الألبانی فی صحيح سنن أبي داؤد ، والصحيحة : ۹۵۶]

اس حدیث مبارک میں رسول اللہ ﷺ نے مستقبل میں امت مسلمہ کی کمزوری اور زبوں حالی کی پیشین گوئی فرمائی ہے اور یہ کہ مختلف قومیں اس پر ٹوٹ پڑیں گی اور اس کی حیثیت سیلابی پانی میں تیرنے والے تنکوں کی طرح ہوگی اور اس کے مخالفین کے دلوں سے اس کا رعب و دبدبہ نکل جائے گا... اور اس کا سبب بھی بیان فرما دیا کہ مسلمانوں کے دلوں میں دنیا سے شدید محبت اور موت سے انتہائی نفرت پیدا ہو جائے گی۔ یہ وہ چیز ہے جو بعینہ اس دور کے مسلمانوں میں موجود ہے اور اسی وجہ سے ان پر ذلت و خواری کے بادل چھائے ہوئے ہیں، ان کا خون جس کی حرمت اللہ تعالیٰ کے نزدیک خانہ کعبہ کی حرمت سے بھی زیادہ ہے اس قدر ارزاں ہے کہ پانی کی طرح بہ رہا ہے۔ اور ظلم و ستم کی ہرزنگی بے چارے مسلمانوں پر ہی آکر گرتی ہے۔ اس پر اگر کوئی شخص آواز احتجاج

بلند کرتا ہے تو اسے دہشتگردوں کا ساتھی قرار دے کر یا تو اس کا گلا ہمیشہ کیلئے گھونٹ دیا جاتا ہے۔ یا پھر بغیر مقدمہ چلائے اسے ہمیشہ کیلئے پابند سلاسل کر دیا جاتا ہے۔ اور انسانی حقوق کا اوپلا کرنے والے اسے بنیادی انسانی حقوق سے بھی محروم کر دیتے ہیں، نہ اسے اپنی صفائی پیش کرنے کا موقعہ دیا جاتا ہے اور نہ ہی اس کے احتجاج پر کوئی کان دھرتا ہے اور نہ اس کے کسی جائز مطالبہ پر کسی کے کانوں پر جوں ریگتی ہے۔

④ مساجد کی آباد کاری کے بجائے ان کو مزین کرنے میں ایک دوسرے پر فخر کرنا

حضرت انس رضی اللہ عنہ سے روایت ہے کہ رسول اللہ ﷺ نے ارشاد فرمایا:

( لَا تَقُومُ السَّاعَةُ حَتَّى يَتَبَاهَى النَّاسُ فِي الْمَسَاجِدِ ) [ابوداؤد: ۴۳۹۔ وصححه الألبانی]

”قیامت قائم نہیں ہوگی یہاں تک کہ لوگ مساجد بنانے اور انھیں مزین کرنے میں ایک دوسرے پر فخر کریں گے۔“

اور حضرت عبد اللہ بن عباس رضی اللہ عنہما سے روایت ہے کہ رسول اللہ ﷺ نے ارشاد فرمایا:

( مَا أَمْرٌ بِتَشْيِيدِ الْمَسَاجِدِ ) ”مجھے مساجد کو مزین کرنے کا حکم نہیں دیا گیا۔“

قَالَ ابْنُ عَبَّاسٍ : ( لَنْزُخْرِفْنَهَا كَمَا زُخْرِفَتِ الْيَهُودُ وَالنَّصَارَى ) [ابوداؤد: ۴۳۸۔ وصححه الألبانی]

حضرت ابن عباس رضی اللہ عنہما نے فرمایا: تم مساجد کو ضرور بالضرور مزین کرو گے جیسا کہ یہود و نصاریٰ نے کیا۔

اور رسول اللہ ﷺ کی یہ پیشین گوئی بھی بعینہ پوری ہو چکی ہے۔ چنانچہ بہت سارے مسلمان عالیشان مساجد کی تعمیر اور ان کی خوب تزئین و آرائش پر گراں قدر سرمایہ تو خرچ کر رہے ہیں لیکن انھیں آباد کرنے پر توجہ نہیں دے رہے۔ ان میں سے بہت سے ایسے ہیں جو سرے سے نماز پڑھتے ہی نہیں۔ اور جو پڑھتے ہیں ان میں سے بہت سے ایسے ہیں جو مساجد میں باجماعت نماز پڑھنے کی بجائے جہاں ان کا جی چاہتا ہے پڑھ لیتے ہیں۔ جبکہ رسول اکرم ﷺ کا ارشاد گرامی ہے:

( مَنْ سَمِعَ الْبَدَاءَ فَلَمْ يَأْتِهِ فَلَا صَلَاةَ لَهُ إِلَّا مِنْ عُذْرٍ ) [ابن ماجہ: ۷۹۳۔ وصححه الألبانی]

”جو شخص اذان سن لے پھر مسجد میں نہ آئے تو اس کی نماز نہیں ہوتی سوائے اُس کے جس کے پاس عذر ہو۔“

⑤ حلال و حرام کی تمیز ختم ہو جائے گی

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا:

( لَيَأْتِيَنَّ عَلَى النَّاسِ زَمَانٌ لَا يُبَالِي الْمَرْءُ بِمَا أَخَذَ الْمَالَ ، أَمِنَ الْحَلَالَ أَمْ مِنْ حَرَامٍ )

”لوگوں پر ایک ایسا زمانہ ضرور آئے گا کہ جس میں کسی شخص کو اس کی پروا نہیں ہوگی کہ اس نے مال کیسے

حاصل کیا، حلال طریقے سے یا حرام طریقے سے۔“ [البخاری: ۲۰۵۹، ۲۰۸۳]

اور یہ پیشین گوئی بھی بعینہ پوری ہو چکی ہے کہ اس دور میں بہت سارے لوگوں نے زیادہ سے زیادہ مال و دولت کو جمع کرنا اپنا مقصد حیات بنا لیا ہے۔ اور اس سلسلے میں ان کے نزدیک حلال و حرام کے درمیان تمیز کرنے کی کوئی حیثیت نہیں ہے۔ بس مال حاصل ہونا چاہئے خواہ جائز طریقے سے ہو یا ناجائز طریقے سے۔ رشوت اس قدر عام ہو چکی ہے کہ کوئی چھوٹے سے چھوٹا کام بھی رشوت دیئے بغیر پورا نہیں ہوتا۔ سودی کاروبار مختلف ناموں سے جاری ہے اور سیونگ ٹریفک یا پرائز بانڈز کے نام پر جو ابھی کھلے عام ہو رہا ہے۔ دھوکہ، فراڈ، خیانت، چوری اور ڈاکہ زنی وغیرہ یہ ایسے طریقے ہیں جو ناجائز طور پر مال کمانے کے ہیں اور بصد افسوس مسلمانوں میں بکثرت موجود ہیں۔

① بدکاری، ریشم کا لباس، منشیات کا استعمال اور آلات موسیقی

حضرت ابو عامر۔ یا ابو مالک۔ الأشعری رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(لَيَكُونَنَّ مِنْ أُمَّتِي أَقْوَامٌ يَسْتَحِلُّونَ الْحِرَّ، وَالْحَرِيرَ، وَالْخَمْرَ، وَالْمَعَازِفَ)

”میری امت میں ایسے لوگ یقیناً آئیں گے جو زنا، ریشم کا لباس، شراب اور آلات موسیقی کو حلال تصور کر

لیں گے۔“ [البخاری۔ الأشربة باب ما جاء فيمن يستحل الخمر ويسميه بغير اسمه: ۵۵۹۰]

اور اس حدیث میں رسول اللہ ﷺ نے جن اعمال کے بارے میں پیشین گوئی فرمائی ہے وہ بھی امت مسلمہ میں نہ صرف موجود ہیں بلکہ کئی مسلمان انھیں حلال بھی تصور کرتے ہیں حالانکہ شریعت میں ان کی حرمت کے واضح دلائل موجود ہیں۔ کئی اسلامی ملکوں میں بدکاری کے اڈے کھولنے کیلئے باقاعدہ لائسنس جاری کر کے یہ پیشہ اپنانے والی خواتین کو قانونی تحفظ فراہم کیا جاتا ہے۔ ریشمی لباس جو اس امت کے مردوں پر حرام کیا گیا ہے اسے کئی لوگ سر عام پہنتے ہیں جبکہ رسول اکرم ﷺ کی ایک حدیث کے مطابق اس امت کے مردوں پر ریشم حرام ہے۔

اور شراب کی بوتلیں مختلف ناموں سے بازاروں اور مارکیٹوں میں عام ملتی ہیں اور سرکاری سرپرستی میں شراب و کباب، رقص و سرور اور ناچ گانوں کی محفلیں بھی منعقد کی جاتی ہیں۔ یاد رہے کہ (الخمر) سے مراد صرف شراب ہی نہیں بلکہ اس میں تمام نشہ آور چیزیں شامل ہیں کیونکہ رسول اکرم ﷺ کا ارشاد گرامی ہے:

(كل مسكر خمر وكل مسكر حرام، ومن شرب الخمر في الدنيا فمات وهو يدمنها لم

يتب لم يشربها في الآخرة) [مسلم: ۲۰۰۳]

”ہر نشہ آور چیز خمر ہے اور ہر نشہ آور چیز حرام ہے۔ اور جو شخص دنیا میں شراب نوشی کرتا رہے اور بغیر توبہ

کے مر جائے تو وہ آخرت میں (جنت کی) شراب سے محروم ہو جائے گا۔“  
 اور جہاں تک گانوں کا تعلق ہے تو یہ تو ایک ایسی چیز ہے کہ جسے نہ صرف گناہ نہیں سمجھتا بلکہ کئی ”روشن خیال“  
 لوگوں نے اس کے جواز کے فتوے بھی جاری کر دیئے ہیں۔ اور اسی لئے اب لوگ اسے دل بہلانے اور فارغ  
 اوقات کو مشغول کرنے کا بہترین ذریعہ تصور کرتے ہیں حالانکہ رسول اکرم ﷺ نے ایک اور پیشین گوئی کرتے  
 ہوئے فرمایا کہ جب آلات موسیقی پھیل جائیں گے، گانے عام ہو جائیں گے اور شراب نوشی کو حلال تصور کر لیا  
 جائے گا تو اُس وقت اللہ کا سخت عذاب نازل ہوگا۔

حضرت کہل بن سعد رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

( سَبِكُونُ فِي آخِرِ الزَّمَانِ خَسْفٌ وَقَذْفٌ وَمَسْخٌ ، قِيلَ : وَمَتَى ذَلِكَ يَا رَسُولَ اللَّهِ ؟ قَالَ :

إِذَا ظَهَرَتِ الْمَعَارِضُ وَالْقَيْنَاتُ وَاسْتُحِلَّتِ الْخَمْرُ ) [ صحیح الجامع للألبانی: ۳۶۶۵ ]

” آخری زمانے میں لوگوں کو زمین میں دھنسا لیا جائے گا، ان پر پتھروں کی بارش کی جائے گی اور ان کی شکلیں  
 مسخ کی جائیں گی۔ آپ ﷺ سے پوچھا گیا کہ ایسا کب ہوگا؟ تو آپ ﷺ نے فرمایا: جب آلات موسیقی پھیل  
 جائیں گے، گانے والیاں عام ہو جائیں گی اور شراب کو حلال سمجھ لیا جائے گا۔“

⑤ خلوت میں محرمات کا ارتکاب نیکیوں کیلئے تباہ کن

حضرت ثوبان رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

( لَأَعْلَمَنَّ أَقْوَامًا مِنْ أُمَّتِي يَأْتُونَ يَوْمَ الْقِيَامَةِ بِحَسَنَاتٍ أَمْثَالِ جِبَالِ تِهَامَةَ بِيضًا ، فَيَجْعَلُهَا اللَّهُ  
 عَزَّ وَجَلَّ هَبَاءً مَنْثُورًا ، قَالَ ثُوبَانُ : يَا رَسُولَ اللَّهِ ! صِفْهُمْ لَنَا ، جَلِّهِمْ لَنَا ، أَنْ لَا نَكُونَ مِنْهُمْ وَنَحْنُ  
 لَا نَعْلَمُ ؟ قَالَ : أَمَا إِنَّهُمْ إِخْوَانُكُمْ وَمِنْ جِلْدَتِكُمْ ، وَيَأْخُذُونَ مِنَ اللَّيْلِ كَمَا تَأْخُذُونَ ، وَلَكِنَّهُمْ  
 أَقْوَامٌ إِذَا خَلَوْا بِمَحَارِمِ اللَّهِ انْتَهَكُوهَا )

”میں یقیناً اپنی امت کے ایسے لوگوں کو جانتا ہوں جو قیامت کے روز ایسی نیکیاں لے کر آئیں گے جو تہامہ  
 کے پہاڑوں کی مانند روشن ہونگی لیکن اللہ تعالیٰ ان کی ان نیکیوں کو ہوا میں اڑتے ہوئے چھوٹے چھوٹے ذرات کی  
 مانند اڑا دے گا۔ حضرت ثوبان رضی اللہ عنہ نے کہا: اے اللہ کے رسول! آپ ان لوگوں کے بارے میں وضاحت کر  
 دیجئے اور ان کے بارے میں کھل کر بیان کر دیجئے تاکہ ہم لاعلمی میں ایسے لوگوں میں شامل نہ ہو جائیں۔ آپ  
 ﷺ نے فرمایا: خبردار! وہ تمہارے بھائی اور تمہاری قوم سے ہی ہوں گے۔ اور وہ رات کو اسی طرح قیام کریں گے

جیسا کہ تم کرتے ہو لیکن وہ ایسے لوگ ہونگے کہ جب خلوت میں انھیں اللہ تعالیٰ کی حرام کردہ چیزیں ملیں گی تو وہ ان سے اپنا دامن نہیں بچائیں گے۔“

[ابن ماجہ : ۴۲۴۵ - وصححه الألبانی فی صحیح سنن ابن ماجہ والصحیحۃ : ۹۰۵]

اس حدیث میں رسول اللہ ﷺ نے پیشین گوئی فرمائی ہے کہ اس امت میں کئی لوگ ایسے آئیں گے جو بڑے بڑے نیک اعمال کریں گے اور تہجد گزار بھی ہونگے لیکن جب وہ خلوت میں جائیں گے تو وہاں اللہ کی طرف سے حرام قرار دیئے گئے کاموں کا ارتکاب کریں گے۔ اور جب یہ لوگ روزِ قیامت اللہ تعالیٰ کے سامنے حاضر ہونگے تو وہ ان کی بڑی بڑی نیکیوں کو ان کے بڑے بڑے گناہوں کی وجہ سے ضائع کر دے گا جنہیں وہ خلوت میں کیا کرتے تھے۔ اس لئے ہم سب کو ظاہر و باطن میں، جلوت اور خلوت میں اللہ تعالیٰ سے ڈرنا چاہئے اور اس کی حرام کردہ چیزوں سے اجتناب کرنا چاہئے۔

اللہ تعالیٰ ہم سب کو تمام محرمات سے پرہیز کرنے کی توفیق دے اور اپنا حقیقی خوف نصیب فرمائے۔ آمین



## اسلام میں خواتین کا مقام اور پردہ

اہم عناصرِ خطبہ:

① خاتونِ جاہلیت اور خاتونِ اسلام... ایک مقارنہ

② عبادات کے اجر و ثواب میں مرد و عورت دونوں یکساں ہیں

③ عورت کی فطری کمزوریوں میں بعض رخصتیں

④ عورت کے تحفظ کیلئے اسلام کے چند مخصوص احکام:

☆ مردوزن کا اختلاط حرام

☆ گھروں میں استقرار

☆ پردہ کی فرضیت قرآن و حدیث کی روشنی میں

☆ بے پردگی حرام

پہلا خطبہ

برادرانِ اسلام! ایک عرصہ سے مغربی ذرائع ابلاغ اور مغرب زدہ افراد اور تنظیموں کی طرف سے مسلسل یہ پروپیگنڈہ کیا جا رہا ہے کہ اسلام نے عورت کو کچھ نہیں دیا اور اسے اس کے بنیادی حقوق سے محروم کر دیا ہے حالانکہ یہ محض ایک جھوٹ ہے جس کی کوئی حقیقت نہیں۔ کیونکہ عورت کو جو مقام اسلام نے دیا ہے وہ اسے کسی دوسرے مذہب سے نہیں ملا۔ تو آئیے ان کے اس جھوٹے دعوے کا جائزہ لیں اور سب سے پہلے جاہلیت کے زمانے کی عورت اور خاتونِ اسلام کے درمیان موازنہ کر لیں تاکہ یہ بات اچھی طرح سے واضح ہو جائے کہ پہلے زمانے میں عورت کتنی حقیر سمجھی جاتی تھی اور اسلام نے اسے کتنا بلند مقام عطا کیا۔

① جاہلیت میں لڑکی کا وجود عار تصور کیا جاتا اور اسے زندہ درگور کر دیا جاتا

اللہ تعالیٰ کا فرمان ہے: ﴿وَإِذَا بُشِّرَ أَحَدُهُم بِالْأُنثَىٰ ظَلَّ وَجْهُهُ مُسْوَدًّا وَهُوَ كَظِيمٌ﴾ ☆ يتَوَارَى مِنَ الْقَوْمِ مِنْ سُوءِ مَا بُشِّرَ بِهِ أَيُمْسِكُهُ عَلَىٰ هُونٍ أَمْ يَدُسُّهُ فِي التُّرَابِ أَلَا سَاءَ مَا يَحْكُمُونَ ﴿ [النحل:

[۵۸-۵۹]

”اور ان میں سے کسی کو جب لڑکی کی خوشخبری دی جاتی ہے تو اس کا چہرہ سیاہ ہو جاتا ہے اور وہ دل ہی دل میں گھٹنے لگتا ہے۔ جو بری خبر اسے دی گئی ہے اس کی وجہ سے لوگوں سے منہ چھپائے پھرتا ہے۔ سوچتا ہے کہ کیا اس کو ذلت

ورسوائی کے باوجود اپنے پاس رکھے یا اسے مٹی میں دبا دے۔ آہ! کیا ہی برے فیصلے کرتے ہیں۔“  
اس آیت میں اللہ تعالیٰ نے زمانہ جاہلیت کے لوگوں کی حالت کو بیان فرمایا ہے کہ ان میں سے کسی شخص کو جب اس کے گھر میں بیٹی پیدا ہونے کی خبر دی جاتی تو اس کا چہرہ کالا سیاہ ہو جاتا اور وہ مارے شرم کے لوگوں سے چھپتا پھرتا اور غم میں نڈھال ہو کر سوچتا رہتا کہ اب اس لڑکی کے وجود کو ذلت و رسوائی کے ساتھ برداشت کر لے یا اسے زندہ درگور کر دے!

امام بغوی کہتے ہیں:

”عرب میں یہ رواج عام تھا کہ جب کسی کے گھر میں بیٹی پیدا ہوتی اور وہ اسے زندہ باقی رکھنا چاہتا تو اسے اوننی جبہ پہنا کر اونٹوں اور بکریوں کو چرانے کیلئے دور دراز بھیج دیتا۔ اور اگر اسے مارنا چاہتا تو وہ جب چھ سال کی ہو جاتی تو وہ پہلے کسی جنگل میں جا کر ایک گڑھا کھودتا، پھر گھر آ کر اپنی بیوی سے کہتا کہ اسے خوب اچھا لباس پہنا دو تا کہ وہ اسے اس کے نھیال (یا اس کے دادا دادی) سے ملالائے۔ پھر جب اس گڑھے تک پہنچتا تو اسے کہتا: اس گڑھے کے اندر دیکھو۔ چنانچہ وہ اسے دیکھنے کیلئے جھکتی تو یہ اسے پیچھے سے دھکا دے دیتا، وہ اس میں گر جاتی اور یہ اس کے اوپر مٹی ڈال دیتا۔“ [معالم التنزیل: ج ۵ ص ۲۵]

یہ تھا زمانہ جاہلیت میں کسی عورت کا مقام کہ اس کا وجود ہی عار تصور کیا جاتا اور اسے زندہ درگور کر دیا جاتا۔ جبکہ اسلام نے گھر میں بیٹی کی پیدائش کو باعثِ برکت قرار دیا اور اسے زندہ درگور کرنا حرام کر دیا۔ رسول اکرم ﷺ نے ارشاد فرمایا: (إِنَّ اللَّهَ حَرَّمَ عَلَيْكُمْ عُقُوقَ الْأُمَّهَاتِ ، وَوَأْدَ الْبَنَاتِ )

”اللہ تعالیٰ نے تم پر ماؤں کی نافرمانی کرنا اور بیٹیوں کو زندہ درگور کرنا حرام کر دیا ہے۔“ [البخاری - الإستقراض باب

ما يَنْهَى عَنْ إِضَاعَةِ الْمَالِ : ۲۴۰۸ ، مسلم : الأفضية باب النهي عن كثرة المسائل : ۱۲۱۵

اور آپ ﷺ نے بیٹیوں کی تعلیم و تربیت کی فضیلت بیان کرتے ہوئے فرمایا:

(مَنْ ابْتُلِيَ مِنْ هَذِهِ الْبَنَاتِ بِشَيْءٍ فَأَحْسَنَ إِلَيْهِنَّ كُنَّ لَهُ سِتْرًا مِنَ النَّارِ)

”جس شخص کو ان بیٹیوں کی وجہ سے کسی طرح آزمائش میں ڈالا جاتا ہے پھر وہ ان سے اچھائی کرتا ہے تو یہ

اس کیلئے جہنم سے پردہ بن جائیں گی۔“ [البخاری - الزكاة باب اتقوا النار ولو بشق تمره : ۱۴۱۸ - واللفظ له ،

مسلم - البر والصلة باب فضل الإحسان إلى البنات - ۲۶۲۹]

اس حدیث میں ”اچھائی“ سے مراد ہر قسم کی اچھائی ہے۔ یعنی اس کی پرورش اچھی طرح سے کرے، اس

سے اچھا سلوک کرے اور اس کی تعلیم و تربیت کا اہتمام اچھے انداز سے کرے۔ پھر جب وہ جوان ہو جائے تو اس کی شادی کیلئے ایک اچھے اور پابند اسلام خاوند کا انتخاب کرے۔

اور حضرت انس رضی اللہ عنہ سے روایت ہے کہ رسول اللہ ﷺ نے فرمایا:

(مَنْ عَالَ جَارِيَتَيْنِ حَتَّى تَبْلُغَا جَاءَ يَوْمَ الْقِيَامَةِ أَنَا وَهُوَ) وَضَمَّ أَصَابِعَهُ

”جو شخص دو لڑکیوں کی پرورش کرے یہاں تک کہ وہ بالغ ہو جائیں تو وہ اور میں قیامت کے دن ایسے ہوں

گے جیسے میری یہ انگلیاں ہیں۔“ [مسلم - ۲۶۳۱]

اور سنن ترمذی وغیرہ میں اس روایت کے الفاظ یوں ہیں:

(مَنْ عَالَ جَارِيَتَيْنِ دَخَلْتُ أَنَا وَهُوَ الْجَنَّةَ كَهَاتَيْنِ) وَأَشَارَ بِأَصْبَعَيْهِ.

”جس نے دو لڑکیوں کی پرورش کی وہ اور میں جنت میں ایسے داخل ہونگے جیسے میری یہ دو انگلیاں ہیں۔“

[الترمذی - البر والصلۃ باب ما جاء فی النفقة علی البنات - ۱۹۱۴، وهو فی الصحیحۃ - ۲۹۷، وفی صحیح

الترمذی للألبانی - ج ۲ ص ۱۷۹]

**برادران اسلام! عورت اگر ماں ہو تو اسلام نے اس کے ساتھ بھی حسن سلوک کی ترغیب دی ہے۔**

قرآن مجید میں اللہ تعالیٰ نے اپنے حق کے بعد سب سے پہلے ماں باپ کا حق بیان کیا ہے، پھر دوسروں کے حقوق کا تذکرہ کیا ہے۔ اور بار بار والدین سے اچھا سلوک کرنے کی تلقین کی ہے اور انھیں جھڑکنے حتیٰ کہ اف تک کہنے سے منع فرمایا ہے۔

اور رسول اللہ ﷺ سے جب ایک شخص نے سوال کیا کہ لوگوں میں میرے حسن سلوک کا سب سے زیادہ

مستحق کون ہے؟ تو آپ ﷺ نے فرمایا: تمہاری ماں۔ اس نے کہا: پھر کون؟ تو آپ ﷺ نے فرمایا: تمہاری

ماں۔ اس نے کہا: پھر کون؟ تو آپ ﷺ نے فرمایا: تمہاری ماں۔ اس نے کہا: پھر کون؟ تو آپ ﷺ نے فرمایا:

تمہارا باپ۔ [البخاری - الأدب باب من أحق الناس بحسن الصحبة : ۵۹۷۱، مسلم : ۲۵۴۸]

اس کے علاوہ اور کئی احادیث کتب حدیث میں موجود ہیں جن میں خصوصاً ماں کا حق نمایاں کر کے بیان کیا گیا ہے۔

اور عورت اگر بیوی ہو تو اسلام نے اس کے حقوق کی بھی پاسداری کی ہے۔ مثلاً:

① نکاح کیلئے اس سے اجازت طلب کی جائے

رسول اکرم ﷺ کا ارشاد گرامی ہے: (لَا تُنْكَحُ الْأَيْمُ حَتَّى تُسْتَأْمَرَ، وَلَا تُنْكَحُ الْبِكْرُ حَتَّى تُسْتَأْذَنَ)

”کسی بیوہ کا نکاح اس وقت تک نہ کیا جائے جب تک اس سے مشورہ نہ کر لیا جائے۔ اور کسی کنواری لڑکی کا نکاح اس وقت تک نہ کیا جائے جب تک اس سے اجازت نہ لے لی جائے۔“

صحابہ کرام رضی اللہ عنہم نے عرض کیا: اے اللہ کے رسول! کنواری لڑکی کی اجازت کیسے ہوگی؟ تو آپ ﷺ نے فرمایا: اس کی خاموشی اس کی اجازت سمجھی جائے گی۔“ [البخاری۔ النکاح باب لا ینکح الأب وغیرہ... ۵۱۳۶]

② اسے اس کا مہر ادا کیا جائے

اللہ تعالیٰ فرماتے ہیں: ﴿وَأَتُوا النِّسَاءَ صَدَقَاتِهِنَّ نِحْلَةً﴾ [النساء: ۴]

”اور عورتوں کو ان کے مہر راضی خوشی دو۔“

③ اسے نان و نفقہ مہیا کیا جائے

رسول اکرم ﷺ نے حجۃ الوداع کے موقع پر میدان عرفات میں صحابہ کرام رضی اللہ عنہم کے جم غفیر سے خطاب کرتے ہوئے فرمایا تھا: (فَاتَّقُوا اللَّهَ فِي النِّسَاءِ فَإِنَّكُمْ أَخَذْتُمُوهُنَّ بِأَمَانِ اللَّهِ وَاسْتَحْلَلْتُمْ فُرُوجَهُنَّ بِكَلِمَةِ اللَّهِ ، وَلَكُمْ عَلَيْهِنَّ أَنْ لَا يُؤْطِقْنَ فُرُوشَكُمْ أَحَدًا تَكْرَهُونَهُ ..... وَلَهُنَّ عَلَيْكُمْ رِزْقُهُنَّ وَكِسْوَتُهُنَّ بِالْمَعْرُوفِ) [مسلم۔ الحج باب حجة النبي ﷺ - ۱۲۱۸]

”تم عورتوں کے متعلق اللہ سے ڈرتے رہنا کیونکہ تم نے انہیں اللہ کی امان کے ساتھ لیا ہے اور انہیں اللہ کے کلمہ کے ذریعہ اپنے لئے حلال کیا ہے۔ اور تمہارا ان پر حق یہ ہے کہ وہ تمہارے بستروں پر کسی ایسے شخص کو نہ آنے دیں جنہیں تم ناپسند کرو..... اور ان کا تم پر حق یہ ہے کہ تم انہیں معروف طریقے کے مطابق کھانا اور لباس مہیا کرو۔“

④ اس کے ساتھ معروف طریقے کے مطابق بود و باش رکھی جائے

اللہ تعالیٰ فرماتے ہیں: ﴿وَعَاشِرُوهُنَّ بِالْمَعْرُوفِ فَإِنْ كَرِهْتُمُوهُنَّ فَعَسَى أَنْ تَكْرَهُوا شَيْئًا وَيَجْعَلَ اللَّهُ فِيهِ خَيْرًا كَثِيرًا﴾ [النساء: ۱۹]

اور ان کے ساتھ اچھے طریقے سے بود و باش رکھو۔ گو تم انہیں ناپسند کرو لیکن عین ممکن ہے کہ تم کسی چیز کو برا جانو اور اللہ تعالیٰ اس میں بہت سی بھلائی کر دے۔“

اور رسول اللہ ﷺ کا ارشاد گرامی ہے: (خَيْرُكُمْ خَيْرُكُمْ لِأَهْلِهِ ، وَأَنَا خَيْرُكُمْ لِأَهْلِي)

”تم میں سب سے بہتر شخص وہ ہے جو اپنے اہل کیلئے بہتر ہو۔ اور میں تم سب کی نسبت اپنے اہل کیلئے زیادہ

بہتر ہوں۔“ [الترمذی۔ المناقب باب فضل أزواج النبي ﷺ - ۳۸۹۵، ابن ماجہ - ۱۹۷۷، ابن حبان -

۴۱۷۷ وهو فی صحیح الجامع - ۳۳۱۴ والصحیحة - ۲۸۵]

⑤ بیوی کا حق بھی خاوند کے حق کی طرح ہے

اللہ تعالیٰ فرماتے ہیں: ﴿وَلَهُنَّ مِثْلُ الَّذِي عَلَيْهِنَّ بِالْمَعْرُوفِ وَلِلرِّجَالِ عَلَيْهِنَّ دَرَجَةٌ﴾ [البقرة: ۲۲۸]  
 ”اور معروف طریقے کے مطابق عورتوں کے بھی ویسے ہی حق ہیں جیسے ان پر مردوں کے ہیں۔ ہاں مردوں کو عورتوں پر فضیلت ہے۔“

⑥ اگر ایک سے زیادہ بیویاں ہوں تو ان میں عدل و انصاف کیا جائے  
 اللہ تعالیٰ کا فرمان ہے:

﴿فَإِنْ خِفْتُمْ أَلَّا تَعْدِلُوا فَوَاحِدَةً أَوْ مَا مَلَكَتْ أَيْمَانُكُمْ ذَلِكَ أَدْنَىٰ أَلَّا تَعُولُوا﴾ [النساء: ۳]  
 ”لیکن اگر تمہیں یہ خوف ہو کہ تم ان میں عدل و انصاف نہ کر سکو گے تو ایک ہی کافی ہے یا تمہاری ملکیت کی لوٹڈی۔ یہ اس اعتبار سے زیادہ مناسب ہے کہ تم بے انصافی کے مرتکب نہیں ہو گے۔“  
 اور رسول اللہ ﷺ کا ارشاد گرامی ہے:

(مَنْ كَانَتْ لَهُ امْرَأَتَانِ فَمَالَ إِلَىٰ أَحَدَاهُمَا ، جَاءَ يَوْمَ الْقِيَامَةِ وَشِقَّةُ مَا بَلَ) ”جس شخص کی دو بیویاں ہوں اور وہ ان میں سے ایک ہی کی طرف مائل ہوا (اور دوسری کو نظر انداز کر دیا) تو قیامت کے دن وہ اس حالت میں آئے گا کہ اس کے جسم کا ایک حصہ ساقط ہوگا۔“

[ ابو داؤد - النکاح باب فی القسَم بین النساء - ۲۱۳۳ ، ترمذی - النکاح باب ما جاء فی التسوية بین الضرائر - ۱۱۴۱ ، صححه الألبانی فی صحیح ابی داؤد ج ۲ ص ۴۰۰ ]

⑦ موت کے بعد بھی بیوی سے وفا کی جائے

حضرت عائشہ رضی اللہ عنہا کا بیان ہے کہ مجھے رسول اللہ ﷺ کی بیویوں میں سے کسی پر کبھی اتنی غیرت نہیں آئی جتنی حضرت خدیجہ رضی اللہ عنہا پر آتی تھی حالانکہ میں نے انہیں نہیں دیکھا تھا لیکن رسول اللہ ﷺ اکثر و بیشتر اس کا تذکرہ کرتے رہتے تھے۔ اور بعض اوقات بکری ذبح کرتے تو اس کے گوشت کے کچھ ٹکڑے حضرت خدیجہ رضی اللہ عنہا کی سہیلیوں میں بھی بھیجا کرتے۔ اس پر میں کبھی کبھی یہ بھی کہہ دیتی کہ شاید دنیا میں اور کوئی عورت ہی نہیں ہے سوائے خدیجہ رضی اللہ عنہا کے! تو آپ ﷺ ان کے فضائل ذکر کرتے اور فرماتے:

”میری اولاد بھی اسی سے ہوئی ہے۔“ [البخاری - مناقب الأنصار باب تزویج النبی ﷺ خدیجہ

و فضلہا - ۳۸۱۸، مسلم - ۲۴۳۷]

برادران اسلام! بیٹی، ماں اور بیوی کے حقوق کے متعلق قرآن وحدیث کی جو نصوص ہم نے ذکر کی ہیں ایک طرف انہیں سامنے رکھیں اور دوسری جانب زمانہ جاہلیت کی عورت کی حالت کو بھی مد نظر رکھیں تو اس سے آپ کو بخوبی اندازہ ہو جائے گا کہ اسلام نے عورت کو معاشرے میں کتنا بڑا مقام دیا ہے اور اس کی کس طرح سے تکریم اور عزت افزائی کی ہے!

## ۲ زمانہ جاہلیت کی عورت وراثت سے محروم تھی

زمانہ جاہلیت میں لوگ صرف مردوں کو وراثت کا حقدار سمجھتے تھے اور عورتوں اور بچوں کو اس سے محروم رکھا جاتا تھا۔ اس پر اللہ تعالیٰ نے یہ آیت نازل فرمائی:

﴿وَاللِّرَجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ مِمَّا قَلَّ مِنْهُ أَوْ كَثُرَ نَصِيبًا مَّفْرُوضًا﴾ [النساء: ۷]

”والدین اور قریبی رشتہ دار جو مال چھوڑ جائیں اس میں مردوں کا حصہ ہوتا ہے۔ اور والدین اور قریبی رشتہ دار جو مال چھوڑ جائیں اس میں عورتوں کا بھی حصہ ہوتا ہے چاہے مال تھوڑا ہو یا زیادہ۔ اور یہ حصے اللہ کی طرف سے مقرر کر دیئے گئے ہیں۔“

چنانچہ اسلام نے عورت کو بھی وراثت کا حقدار قرار دیا اور اسے اس سے محروم نہیں کیا۔ ترکہ میں عورت کو کتنا حصہ دیا گیا ہے اس کی تفصیل سورۃ النساء کے دوسرے رکوع میں موجود ہے۔

## ۳ باپ کی بیوی کو اس کی موت کے بعد حلال سمجھا جاتا تھا

زمانہ جاہلیت میں ایک بیٹا اپنے باپ کی وفات کے بعد اس کی بیوی (اپنی سوتیلی ماں) سے نکاح کر لیتا تھا جبکہ اسلام نے اسے حرام کر دیا اور اسے بدکاری، غضب کا موجب اور بدترین شیوہ قرار دیا۔

اللہ تعالیٰ فرماتے ہیں: ﴿وَلَا تَنْكِحُوا مَا نَكَحَ آبَاؤُكُمْ مِنَ النِّسَاءِ إِلَّا مَا قَدْ سَلَفَ إِنَّهُ كَانَ فَاحِشَةً وَمَقْتًا وَسَاءَ سَبِيلًا﴾ [النساء: ۲۲]

”اور ان عورتوں سے نکاح مت کرو جن سے تمہارے باپوں نے نکاح کیا ہے مگر جو گذر چکا ہے۔ یہ بے حیائی کا کام، بغض کا سبب اور بڑی بری راہ ہے۔“ تو یہ بھی اسلام میں عورت کی تکریم کی ایک واضح دلیل ہے۔

## ۴ دو بہنوں سے بیک وقت نکاح

زمانہ جاہلیت میں دو بہنوں سے بیک وقت نکاح کرنا درست تھا جبکہ اسلام نے اسے حرام قرار دے دیا۔ اللہ تعالیٰ فرماتے ہیں:

﴿حُرِّمَتْ عَلَيْكُمْ أُمَّهَاتُكُمْ... وَأَنْ تَجْمَعُوا بَيْنَ الْأُخْتَيْنِ إِلَّا مَا قَدْ سَلَفَ﴾ [النساء: ۲۳]

”تم پر حرام کر دی گئی ہیں تمہاری مائیں... اور دو بہنوں کو (ایک شخص کے نکاح میں) جمع کرنا بھی حرام ہے الا یہ کہ جو (عہد جاہلیت میں) گذر چکا۔“

## ۵ ایام حیض میں عورت کو الگ تھلگ کر دیا جاتا

زمانہ جاہلیت میں عورت کے مخصوص ایام شروع ہوتے تو اسے بالکل الگ تھلگ کر دیا جاتا، اس کا خاندانہ اس کے ساتھ کھاتا اور نہ اسے اپنے بستر پر آنے دیتا جبکہ اسلام نے عورت کے ساتھ اس ناروا سلوک کو ناجائز قرار دیا۔ رسول اکرم ﷺ اپنی ازواجِ مطہرات رضی اللہ عنہم کے مخصوص ایام میں ان کے ساتھ کھاتے پیتے، ان سے خدمت لیتے اور ان کے ساتھ آرام فرماتے۔ صرف ایک چیز جسے اسلام نے ان ایام میں حرام قرار دیا وہ ہے بیوی سے صحبت۔ اس کے علاوہ باقی تمام معاملات کو جائز قرار دیا گیا۔

حضرت میمونہ رضی اللہ عنہا بیان کرتی ہیں کہ رسول اللہ ﷺ کی ازواجِ مطہرات رضی اللہ عنہن جب حیض کی حالت میں ہوتیں تو آپ ﷺ تہ بند سے اوپر ان سے مقاربت کرتے تھے۔ [مسلم: ۲۹۴]

اور حضرت عائشہ رضی اللہ عنہا بیان کرتی ہیں کہ میں حیض کی حالت میں ایک برتن سے پانی پیتی، پھر میں وہی (بچا ہوا) پانی آپ ﷺ کو دیتی تو آپ بھی برتن کی اسی جگہ پر منہ رکھ کر پانی پیتے جہاں سے میں نے پانی پیا ہوتا۔ اور میں حیض ہی کی حالت میں کھانے کے دوران اپنے دانتوں کے ساتھ ایک ہڈی سے کچھ گوشت توڑتی، پھر وہی ہڈی آپ ﷺ کو پیش کرتی تو آپ بھی اسی جگہ پر منہ رکھ کر گوشت توڑتے جہاں سے میں نے توڑا ہوتا۔ [مسلم: ۳۰۰]

اور حضرت انس رضی اللہ عنہ کا بیان ہے کہ یہودیوں میں جب کوئی عورت مخصوص ایام میں ہوتی تو وہ اپنے گھروں میں نہ اس کے ساتھ کھاتے پیتے اور نہ ہی اس سے مجامعت کرتے۔ تو صحابہ کرام رضی اللہ عنہم نے اس بارے میں رسول اللہ ﷺ سے سوال کیا جس پر اللہ تعالیٰ نے یہ آیت اتاری: ﴿وَسَلُّوْنَكَ عَنِ الْمَجِيْضِ قُلْ هُوَ اَذَىٰ فَاَعْتَزِلُوْا النِّسَاءَ فِي الْمَجِيْضِ وَلَا تَقْرُبُوْهُنَّ حَتّٰى يَطْهُرْنَ... الخ﴾ [البقرة: ۲۲۲]

”اور وہ آپ سے حیض کے متعلق سوال کرتے ہیں، تو آپ انہیں بتا دیجئے کہ وہ گندگی ہے۔ لہذا حالتِ حیض میں عورتوں سے الگ رہو اور جب تک وہ پاک نہ ہو جائیں ان کے قریب نہ جاؤ“ تو رسول اللہ ﷺ نے فرمایا: (اصْنَعُوا كُلَّ شَيْءٍ إِلَّا النِّكَاحَ) ”تم سب کچھ کر سکتے ہو سوائے ہم بستری کے۔“ [مسلم: ۳۰۲]

ان پانچ نکات کی روشنی میں آپ کو خوب اندازہ ہو گیا ہوگا کہ اسلام نے عورت کو کتنا اونچا مقام دیا ہے۔ اس لئے مغربی ذرائع ابلاغ کے گمراہ کن پروپیگنڈے سے متاثر ہو کر قطعاً اس احساس میں مبتلا نہیں ہونا چاہئے کہ اسلام نے عورت کو محروم کر دیا ہے اور اس سے اس کے بنیادی حقوق سلب کر لئے ہیں کیونکہ یہ محض ایک افتراء اور جھوٹ ہے اور اس کی حقیقت ہماری اب تک کی گذارشات میں واضح ہو چکی ہے۔

عبادات کے اجر و ثواب میں مرد و عورت دونوں یکساں ہیں

برادرانِ اسلام! یہ بات تو پہلے واضح ہو چکی ہے کہ جو مقام و مرتبہ اسلام نے عورت کو دیا ہے اور جس طرح اسلام نے اس کی عصمت کے تحفظ کیلئے قوانین اور ضابطے وضع کئے ہیں ایسا کسی اور دین میں نہیں ہے۔ تاہم اپنی ماؤں بہنوں کے مزید اطمینان کیلئے ہم عرض کرتے ہیں کہ عبادات کے اجر و ثواب کا اور جنت کی نعمتوں کا جہاں مردوں سے وعدہ کیا گیا ہے وہاں عورتوں کو بھی یکساں طور پر اس میں شریک کیا گیا ہے۔

چنانچہ اللہ رب العزت کا فرمان ہے: ﴿فَأَسْتَجَابَ لَهُمْ رَبُّهُمْ أَنِّي لَا أُضِيعُ عَمَلَ عَامِلٍ مِّنْكُمْ مِّنْ ذَكَرٍ أَوْ أُنْثَىٰ بَعْضُكُمْ مِّنْ بَعْضٍ﴾ [آل عمران: ۱۹۵]

”پس ان کے رب نے ان کی دعا قبول فرمائی کہ تم میں سے کسی عمل کرنے والے کے عمل کو خواہ وہ مرد ہو یا عورت میں ضائع نہیں کرتا، تم سب آپس میں برابر ہو۔“

یعنی اجر و ثواب میں تمہارے درمیان مساوات ہے اور مرد و عورت میں کوئی فرق نہیں۔

اور فرمایا: ﴿مَنْ عَمِلَ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ فَلَنُحْيِيَنَّهٗ حَيَاةً طَيِّبَةً وَلَنَجْزِيَنَّهُمْ أَجْرَهُمْ بِأَحْسَنِ مَا كَانُوا يَعْمَلُونَ﴾ [النحل: ۹۷]

”جو کوئی مرد ہو یا عورت نیک کام کرے گا بشرطیکہ باایمان ہو ہم اسے یقینی طور پر پاکیزہ اور عمدہ زندگی عطا کریں گے اور انہیں ان کے اعمال سے زیادہ اچھا بدلہ دیں گے۔“

اسی طرح سورۃ الأَحزاب میں اللہ تعالیٰ کا فرمان ہے:



﴿ إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَنَاتِ وَالصَّادِقَاتِ وَالصَّبِيرَاتِ وَالصَّابِرَاتِ وَالصَّائِمِينَ وَالصَّائِمَاتِ وَالْحَفِظِينَ وَالْحَفِظَاتِ وَالذَّاكِرِينَ اللَّهَ كَثِيرًا وَالذَّاكِرَاتِ أَعَدَّ اللَّهُ لَهُمْ مَغْفِرَةً وَأَجْرًا عَظِيمًا ﴾ [الأحزاب: ٣٥]

”بے شک مسلمان مرد اور مسلمان عورتیں، مومن مرد اور مومن عورتیں، فرمانبرداری کرنے والے مرد اور فرمانبرداری کرنے والی عورتیں، راست باز مرد اور راست باز عورتیں، صبر کرنے والے مرد اور صبر کرنے والی عورتیں، عاجزی کرنے والے مرد اور عاجزی کرنے والی عورتیں، صدقہ کرنے والے مرد اور صدقہ کرنے والی عورتیں، روزہ رکھنے والے مرد اور روزہ رکھنے والی عورتیں، اپنی شرمگاہ کی حفاظت کرنے والے مرد اور حفاظت کرنے والی عورتیں، بکثرت اللہ کا ذکر کرنے والے مرد اور ذکر کرنے والی عورتیں، ان سب کیلئے اللہ تعالیٰ نے مغفرت اور بڑا ثواب تیار کر رکھا ہے۔“

### عورت کی فطری کمزوریوں میں بعض رخصتیں

ذرا غور فرمائیں! اسلام نے عورت کی فطری کمزوریوں اور اس کی بعض مجبوریوں کے پیش نظر اسے کئی احکامات میں رخصت بھی دی ہے۔ مثلاً:

- ۱۔ حیض و نفاس کے ایام میں خاتون اسلام کو نماز اور روزے معاف ہیں۔
- ۲۔ حیض و نفاس کے مخصوص ایام میں جو نمازیں رہ جاتی ہیں ان کی قضا بھی نہیں ہے۔ صرف روزوں کی قضا لازم ہے۔

۳۔ حمل اور رضاعت کے ایام میں عورت کو روزے قضا کرنے کی رخصت دی گئی ہے۔

۴۔ حالت حیض میں طواف و داع جو واجبات حج میں سے ہے معاف ہو جاتا ہے۔

تو یہ رخصتیں بھی اس بات کی دلیل ہیں کہ اسلام نے عورت کو ہرگز نظر انداز نہیں کیا اور نہ ہی اس پر ظلم کیا ہے۔ بلکہ اس کی فطری مجبوریوں کا خیال رکھا گیا ہے اور اسے اس کی طاقت سے زیادہ کسی امر کا مکلف نہیں کیا گیا۔ لہذا خواتین اسلام کو بھی ان اسلامی تعلیمات کو بسر و چشم قبول کر لینا چاہئے جو خود انہی کی عصمت کے تحفظ کی ضمانت دیتی ہیں۔ اللہ تعالیٰ سب کو اس کی توفیق مرحمت فرمائے۔

## عورت کے تحفظ کیلئے اسلام کے چند مخصوص احکام

برادرانِ اسلام! عورت کی عزت و حرمت کے تحفظ کیلئے اور اسے مریض دل قسم کے لوگوں کے شر سے بچانے کیلئے اسلام نے عورت کیلئے چند قوانین مقرر کئے ہیں۔ ہم یہ قوانین ذکر کرنے سے پہلے اپنی مسلمان ماؤں، بہنوں اور بیٹیوں کو یاد دلاتے ہیں کہ دنیا و آخرت میں ان کی بھلائی دین اسلام کی تعلیمات پر عمل کرنے میں ہے۔ اور ان کی کامیابی و کامرانی اسلام کے ان ضابطوں اور اصولوں کو عملی جامہ پہنانے میں ہے جو کہ خود انہی کے تحفظ کیلئے اللہ تعالیٰ نے اور اس کے رسول ﷺ نے مقرر کئے ہیں۔

اللہ تعالیٰ کا فرمان ہے: ﴿وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ وَمَنْ يَعْصِ اللَّهَ وَرَسُولَهُ فَقَدْ ضَلَّ ضَلَالًا مُّبِينًا﴾ [الأحزاب: ۳۶]

”اور (دیکھو) کسی مومن مرد و عورت کو اللہ اور اس کے رسول کے فیصلہ کے بعد اپنے کسی امر کا اختیار باقی نہیں رہتا۔ (یاد رکھو) جو اللہ تعالیٰ اور اس کے رسول کی نافرمانی کرے گا وہ صریح گمراہی میں پڑے گا۔“

اور اسی طرح ہم اپنے مسلمان بھائیوں کو بھی یاد دلاتے ہیں کہ وہ اپنے گھر والوں کے ذمہ دار ہیں اور قیامت کے روز ان سے ان کی ذمہ داری کے متعلق سوال کیا جائے گا۔ جیسا کہ رسول اللہ ﷺ کا ارشاد گرامی ہے:

(كُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ ، فَالْبِئْمَامُ رَاعٍ ، وَهُوَ مَسْئُولٌ عَنْ رَعِيَّتِهِ ، وَالرَّجُلُ رَاعٍ فِي أَهْلِهِ ، وَهُوَ مَسْئُولٌ عَنْ رَعِيَّتِهِ ، وَالْمَرْأَةُ رَاعِيَةٌ فِي بَيْتِ زَوْجِهَا ، وَهِيَ مَسْئُولَةٌ عَنْ رَعِيَّتِهَا ... فَكُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ)

”تم میں سے ہر شخص ذمہ دار ہے اور ہر شخص سے اس کی ذمہ داری کے متعلق پوچھا جائے گا۔ لہذا وقت کا حکمران ذمہ دار ہے اور اس سے اس کی ذمہ داری کے بارے میں سوال کیا جائے گا۔ اور آدمی اپنے گھر والوں کا ذمہ دار ہے اور اس سے بھی اس کی ذمہ داری کے متعلق سوال کیا جائے گا۔ اور عورت اپنے خاوند کے گھر میں ذمہ دار ہے اور اس سے بھی اس کی ذمہ داری کے بارے میں پوچھا جائے گا... سو تم میں سے ہر شخص ذمہ دار ہے اور ہر شخص سے اس کی ذمہ داری کے متعلق سوال کیا جائے گا۔“

[البخاری - الجمعة باب الجمعة في القرى والمدن : ۸۹۳ ، مسلم : ۱۸۲۹]

لہذا مسلمانو! اس ذمہ داری کا احساس کرو اور اپنی بیویوں، بہنوں اور بیٹیوں کو ان اسلامی تعلیمات کا پابند

بناؤ جو کہ ان کے تحفظ کیلئے مشروع کی گئی ہیں۔ اور وہ یہ ہیں:

### ① گھروں میں استقرار

خواتین اسلام کیلئے اللہ تعالیٰ نے جو خاص ضابطے مقرر کئے ہیں ان میں سے ایک اہم ضابطہ یہ ہے کہ وہ اپنے گھروں ہی میں ٹھہری رہیں اور بغیر ضروری حاجت کے گھروں سے باہر نہ جائیں۔

اللہ تعالیٰ کا فرمان ہے: ﴿وَقَرْنَ فِي بُيُوتِكُنَّ...﴾ [الأحزاب: ۳۳]  
 ”اور اپنے گھروں میں ٹک کر رہو۔“

اس آیت سے معلوم ہوا کہ عورت کا دائرہ عمل گھر کی چار دیواری کے اندر ہے۔ یہی وجہ ہے کہ اسے مسجد میں باجماعت نماز، جمعہ اور جہاد جیسی اہم عبادات سے مستثنیٰ کیا گیا ہے۔ اور اسے اکیلے سفر کرنے سے منع کر دیا گیا ہے بلکہ حج بیت اللہ جیسے اہم فریضہ الہی کی ادائیگی کیلئے بھی سفر کرنے کی صورت میں اسے اجازت دی گئی ہے کہ اس کے ساتھ اس کا خاوند یا محرم موجود ہو۔ اس سے ثابت ہوا کہ بنیادی طور پر عورت کی جائے قرار اس کا گھر ہے اور بغیر ضروری حاجت کے گھر سے نکلنا اس کیلئے درست نہیں ہے۔

اور رسول اللہ ﷺ کا ارشاد گرامی ہے: (الْمَرْأَةُ عَوْرَةٌ، فَإِذَا خَرَجَتْ اسْتَشْرَفَهَا الشَّيْطَانُ، وَأَقْرَبُ مَا تَكُونُ مِنْ رَحْمَةِ رَبِّهَا وَهِيَ فِي فُجْرٍ بَيْتِهَا)

”خاتون ستر (چھپانے کی چیز) ہے۔ اس لئے جب وہ گھر سے نکلتی ہے تو شیطان اس کی تاک میں رہتا ہے۔ اور وہ اپنے رب کی رحمت کے سب سے زیادہ قریب اس وقت ہوتی ہے جب وہ اپنے گھر کے اندر ہوتی ہے۔“ [ابن حبان - ج ۱۲ ص ۴۱۳ : ۵۵۹۹ و صحیح إسناده الأرنؤط ، وأخرج الجزء الأول منه الترمذی :

۱۷۷۳ و صحیح إسناده الشيخ الألبانی فی المشكاة : ۳۱۰۹]

گھر چونکہ عورت کا اصل مقر ہے اس لئے کسی کے گھر میں داخل ہونے سے پہلے اللہ تعالیٰ نے اجازت طلب کرنے کا حکم دیا ہے تاکہ گھروں کی عزت و حرمت محفوظ رہے اور شکوک و شبہات پیدا نہ ہوں۔ بلکہ رسول اللہ ﷺ نے اس شخص کی آنکھ پھوڑنے کی اجازت دی ہے جو بغیر اجازت کے کسی کے گھر میں جھانک کر دیکھے۔ اس سے اندازہ لگایا جاسکتا ہے کہ اللہ تعالیٰ کے ہاں گھر اور چار دیواری کی حرمت کا تحفظ کتنی اہمیت کا حامل ہے!

اور رسول اکرم ﷺ نے عورت کی اس نماز کو افضل قرار دیا ہے جسے وہ اپنے گھر کے اندر ادا کرے۔

چنانچہ حضرت ام حمید رضی اللہ عنہا نے جب رسول اللہ ﷺ کے ساتھ (مسجد نبوی میں) نماز پڑھنے کی رغبت ظاہر

کی تو آپ نے فرمایا:

”مجھے معلوم ہے کہ تم میرے ساتھ نماز پڑھنا پسند کرتی ہو لیکن گھر میں نماز پڑھنا تمہارے لئے بہتر ہے۔“  
اس کے بعد حضرت ام حمید رضی اللہ عنہا نے اپنے گھر کے اندرونی کمرہ کے ایک نہایت تاریک کونے میں اپنے لئے جائے نماز بنالی۔ پھر وہ ساری زندگی اسی پر نماز پڑھتی رہیں۔ [احمد ج ۶ ص ۲۷۱، ابن حبان ج ۵ ص ۵۹۶: ۲۲۱۷ قال الألبانی فی صحیح الترغیب: حسن لغیباً]

تو یہ اس بات کی واضح دلیل ہے کہ عورت کی بھلائی اسی میں ہے کہ وہ اپنے گھر کے اندر رہے اور بغیر کسی ضروری حاجت کے گھر سے باہر نہ نکلے۔

### ④ مردوزن کا اختلاط حرام

www.KitaboSunnat.com

آج کل ”حقوق نسواں“ کے تحفظ کے دعویدار گمراہ کن پروپیگنڈہ کرتے ہوئے یہ دعوت دے رہے ہیں کہ عورتوں کو مردوں کے شانہ بشانہ چلنا چاہئے اور کسی بھی میدان میں انہیں مردوں سے پیچھے نہیں رہنا چاہئے! حالانکہ یہ دعوت عورتوں کو بربادی کی طرف دھکیلنے کے برابر ہے کیونکہ اس کے پیچھے دعویداروں کا مقصد عورتوں کی ترقی نہیں بلکہ ان کا اصل مقصد یہ ہے کہ مردوں کیلئے عورتوں کو شکار کرنا آسان ہو جائے اور جو شخص جب چاہے، جہاں چاہے اور جسے چاہے اپنے دام فریب میں گرفتار کر کے اس کی عزت کو تار تار کر دے جیسا کہ بھد افسوس آج کل ہو رہا ہے۔

ہماری بہنوں کو یاد رکھنا چاہئے کہ رسول اللہ ﷺ نے عورت کو مردوں کیلئے سب سے خطرناک فتنہ قرار دیا ہے۔ اور آپ ﷺ نے فرمایا ہے کہ جب کوئی مرد کسی اجنبی عورت کے ساتھ خلوت میں ہوتا ہے تو ان کے ساتھ تیسرا شیطان ہوتا ہے۔ بنا بریں عورتوں کا مردوں سے اختلاط عورت اور مرد دونوں کیلئے باعثِ فتنہ ہے۔ اور اس سے دونوں کا دین و ایمان خطرے میں پڑ جاتا ہے۔ یہی وجہ ہے کہ اللہ تعالیٰ اور رسول اللہ ﷺ نے ایسے تمام دروازوں کو بند کر دیا ہے جو مردوزن کے اختلاط کی طرف لے جاتے ہیں۔ مثلاً:

① عورت کو اللہ تعالیٰ نے غیر محرم مرد کے ساتھ پست اور نرم آواز میں بات کرنے سے منع فرما دیا ہے تاکہ کوئی مریض دل شخص اس کے متعلق شک و شبہ کا اظہار نہ کرے۔ [الأحزاب: ۳۲] لہذا جب نرم لب و لہجہ میں بات تک کرنے کی اجازت نہیں ہے تو مردوزن کے اختلاط کو کیسے درست قرار دیا جاسکتا ہے!

⑤ اللہ تعالیٰ نے مومن مردوں کو اجنبی عورتوں سے اپنی نظردوں کو جھکانے کا اور اسی طرح مومنہ عورتوں کو بھی اجنبی مردوں سے اپنی نظروں کو جھکانے کا حکم دیا ہے۔ [النور: ۳۰-۳۱]

اور رسول اکرم ﷺ نے غیر محرم عورتوں کو دیکھنا آنکھوں کا زنا قرار دیا ہے۔ آپ ﷺ کا ارشاد گرامی ہے:

”آنکھوں کا زنا دیکھنا ہے، کانوں کا زنا سننا ہے، زبان کا زنا بات چیت کرنا ہے، ہاتھ کا زنا پکڑنا ہے اور پاؤں کا زنا چلنا ہے۔“ [متفق علیہ]

لہذا جب غیر محرم مرد و عورت کا ایک دوسرے کو دیکھنا ہی حرام ہے تو ان کی آپس میں میل ملاقات اور گھومنا پھرنا کیسے جائز ہو سکتا ہے!

۳) جو خواتین رسول اکرم ﷺ کے پیچھے نماز ادا کرتیں اور وہ اپنے گھروں کو واپس لوٹے لگتیں تو انھیں آپ ﷺ حکم دیا کرتے تھے کہ:

(اَسْتَأْخِرُونَ فَإِنَّهُ لَيْسَ لَكُنَّ أَنْ تُحَقِّقَنَّ الطَّرِيقَ (وَسَطَهَا) ، عَلَيْنَكُنَّ بِحَافَاتِ الطَّرِيقِ فَكَانَتْ الْمَرْأَةُ تَلْصَقُ بِالْجِدَارِ حَتَّىٰ إِنَّ ثَوْبَهَا لَيَتَعَلَّقُ بِالْجِدَارِ مِنْ لُصُوقِهَا)

”تم پیچھے ہٹ جاؤ کیونکہ تمہارے لئے جائز نہیں کہ تم راستے کے عین درمیان میں چلو۔ تم پر لازم ہے کہ تم راستے کے کناروں پر چلو۔“ اس پر وہ خواتین دیوار کے ساتھ چٹ کر چلتی تھیں حتیٰ کہ ان کی چادریں (جن سے انھوں نے پردہ کیا ہوتا) دیواروں سے اٹک جاتی تھیں۔ [ابو داؤد: ۵۲۷۲ وصححه الشيخ الألبانی فی الصحیحة : ۸۵۶]

تو آپ اندازہ فرمائیں کہ رسول اللہ ﷺ نے جب نماز تک ادا کرنے کے بعد گھروں کو واپس لوٹنے والی عورتوں کو مردوں کے راستے سے دور رہنے کی تلقین فرمائی تو عام طور پر مرد و عورت کا اختلاط کیسے درست ہو سکتا ہے!

۴) حضرت عقبہ بن عامر الجعفی رضی اللہ عنہ سے روایت ہے کہ رسول اللہ ﷺ نے فرمایا:

”تم (غیر محرم) عورتوں کے پاس جانے سے پرہیز کرو“ تو ایک انصاری نے کہا: اے اللہ کے رسول! آپ ’الحمو‘ یعنی خاوند کے بھائی (دیور) کے متعلق کیا کہتے ہیں؟ آپ ﷺ نے فرمایا: ”دیور موت ہے۔“

[البخاری - النکاح باب لا یخلون رجل بامرأة - ۵۲۳۲ ، مسلم - الأدب - ۲۰۸۳]

اس حدیث میں ذرا غور کریں کہ جب دیور (خاوند کا بھائی) اپنی بھابھی کیلئے موت ہے تو عام مرد و عورت کا آپس میں اختلاط کتنا خطرناک ہو سکتا ہے!

۵) حضرت ابن عباس رضی اللہ عنہما سے روایت ہے کہ رسول اللہ ﷺ نے فرمایا:

(لَا یَخْلُونَ رَجُلٌ بِامْرَأَةٍ إِلَّا وَمَعَهَا ذُو مَحْرَمٍ ، وَلَا تَسَافِرِ الْمَرْأَةُ إِلَّا مَعَ ذِي مَحْرَمٍ)

”کوئی شخص کسی عورت کے ساتھ ہرگز خلوت میں نہ جائے، ہاں اگر اس کے ساتھ کوئی محرم ہو تو ٹھیک ہے۔ اور اسی طرح کوئی عورت محرم کے بغیر سفر نہ کرے۔“ آپ ﷺ کا یہ فرمان سن کر ایک شخص کھڑا ہوا اور کہنے لگا: اے اللہ کے رسول! میری بیوی حج کیلئے روانہ ہو گئی ہے اور میرا نام فلاں فلاں غزوہ کیلئے لکھ لیا گیا ہے۔ تو آپ ﷺ نے فرمایا: جاؤ اپنی بیوی کے ساتھ حج کرو۔“ [البخاری - الحج باب حج النساء - ۲۸۶۲، مسلم - الحج - ۱۳۴۱]

یہ دلائل اس بات کے ثبوت کیلئے کافی ہیں کہ مرد و زن کا اختلاط قطعاً جائز نہیں ہے۔ لہذا مسلمان خواتین کو مغرب زدہ لوگوں کے فریب میں نہیں آنا چاہئے اور قرآن و حدیث کے ان واضح دلائل کے سامنے اپنے آپ کو جھکا دینا چاہئے۔

### ۳ بے پردگی حرام ہے

بناؤ سنگھار کر کے اور بے پردہ ہو کر گھروں سے نکلنا خواتین پر حرام ہے۔ اللہ تعالیٰ نے خواتین کو اپنے گھروں کے اندر ٹھہرے رہنے کا حکم دینے کے بعد فرمایا ہے:

﴿وَلَا تَبْرَجْنَ تَبْرُجَ الْجَاهِلِيَّةِ الْأُولَىٰ...﴾ [الأحزاب: ۳۳]

”اور قدیم زمانہ جاہلیت کی طرح بناؤ سنگھار کا اظہار مت کرو۔“

یعنی اگر تمہیں کسی ضرورت کے پیش نظر گھروں سے باہر نکلنا پڑے تو اس طرح مت نکلو جیسا کہ زمانہ جاہلیت کی عورتیں بناؤ سنگھار کو ظاہر کرتے ہوئے نکلتی تھیں، بلکہ خوشبو لگائے بغیر اور مکمل باپردہ ہو کر گھروں سے باہر جایا کرو۔ اس آیت میں تبرج سے منع کیا گیا ہے اور اس سے مراد یہ ہے کہ:

۱۔ عورت بے پردہ ہو کر غیر محرم مردوں کے سامنے نہ آئے۔

۲۔ اور نیم عریاں لباس پہنے ہوئے اپنی زینت یا اعضاء زینت میں سے کوئی عضو ان کے سامنے ظاہر نہ کرے۔

۳۔ اور منگ منگ کر نہ چلے جس سے مردوں کی جنسی خواہش بھڑک اٹھے۔

۴۔ اور وہ غیر محرم مردوں سے نرم اور پست آواز میں گفتگو نہ کرے جس سے ان کے دلوں میں برے

خیالات پیدا ہوں۔

۵۔ اور وہ غیر محرم مردوں سے مصافحہ نہ کرے اور ان کے ساتھ اختلاط سے پرہیز کرے۔

یہ تمام صورتیں اس تبرج میں شامل ہیں جس سے اللہ تعالیٰ نے ایمان والی خواتین کو منع کر دیا ہے اور اسے

جاہلیت کے اعمال میں سے ایک عمل قرار دیا ہے۔

اسی طرح اللہ تعالیٰ کا فرمان ہے: ﴿وَالْقَوَاعِدُ مِنَ النِّسَاءِ اللَّاتِي لَا يَرْجُونَ نِكَاحًا فَلَيْسَ عَلَيْهِنَّ جُنَاحٌ أَنْ يَضَعْنَ ثِيَابَهُنَّ غَيْرَ مُتَبَرِّجَاتٍ بِزِينَةٍ وَأَنْ يَسْتَعْفِفْنَ خَيْرٌ لَّهُنَّ﴾ [النور: ۶۰]

”اور وہ بوڑھی عورتیں جنہیں نکاح کی خواہش نہ رہی ہو ان کیلئے گناہ کی بات نہیں کہ وہ اپنی اوڑھنی یا برقعہ وغیرہ اتار دیں بشرطیکہ وہ اپنا بناؤ سنگھار نہ دکھاتی پھریں۔ اور اس سے بھی پرہیز کریں تو ان کیلئے بہتر ہے۔“

اس آیت میں اللہ تعالیٰ نے عمر رسیدہ خواتین کو غیر محرم مردوں کے سامنے اوڑھنی یا برقعہ وغیرہ اتارنے کی اجازت دی ہے لیکن اس شرط کے ساتھ کہ ان کا بناؤ سنگھار ظاہر نہ ہو۔ اس سے ثابت ہوا کہ اگر ان کا بناؤ سنگھار ظاہر ہوتا ہو تو انہیں بھی چادر یا برقعہ وغیرہ اتارنے کی اجازت نہیں ہے۔ اسی لئے اللہ تعالیٰ نے اس کے فوراً بعد یہ فرمایا ہے کہ اگر وہ اس سے بھی پرہیز کریں یعنی برقعہ وغیرہ نہ اتاریں تو یہ ان کے حق میں بہتر ہے۔ لہذا جب عمر رسیدہ خواتین کو بناؤ سنگھار کے اظہار کی اجازت نہیں اور ان کیلئے برقعہ پہننا بہتر ہے تو جوان عورتوں کو اس کی اجازت کیسے ہو سکتی ہے کہ وہ خوشبو سے معطر ہو کر اور مکمل میک اپ کئے ہوئے بغیر پردہ کے پھرتی رہیں!

اور رسول اکرم ﷺ نے بناؤ سنگھار ظاہر کرنے والی خواتین کو ان الفاظ میں سخت وعید سنائی ہے:

”دو قسم کے جہنمیوں کو میں نے نہیں دیکھا ہے۔ ایک تو وہ لوگ ہیں جن کے پاس گائے کی دموں کی مانند کوڑے ہو گئے جن سے وہ لوگوں کو ہانکیں گے۔ اور دوسری وہ خواتین ہیں جو ایسا لباس پہنیں گی کہ گویا برہنہ ہو گئی۔ لوگوں کے دلوں کو اپنی طرف بھانے والی اور تکبر سے منک کر چلنے والی ہوگی، ان کے سر اونٹوں کی کہانوں کی مانند ایک طرف جھکے ہوئے۔ ایسی عورتیں جنت میں داخل نہیں ہوگی اور نہ اس کی خوشبو پائیں گی حالانکہ اس کی خوشبو تو بہت دور سے محسوس کی جائے گی۔“ [مسلم - الجنة باب النار يدخلها الجبارون: ۲۱۲۸]

اسی طرح رسول اللہ ﷺ کا ارشاد گرامی ہے:

(أَيُّمَا امْرَأَةٍ اسْتَعْطَرَتْ فَمَرَّتْ بِالْقَوْمِ لِيَجِدُوا رِيحَهَا فَهِيَ زَانِيَةٌ)

”جو عورت خوشبو لگا کر کچھ لوگوں کے پاس سے گزرے تاکہ وہ اس کی خوشبو محسوس کر سکیں تو وہ بدکار عورت

ہے۔“ [ابو داؤد - الترجل باب في طيب المرأة - ۴۱۶۷، ترمذی - الاستئذان باب ما جاء في كراهية خروج

المرأة متعطرة - ۲۹۳۷، نسائی - الزينة باب ما يكره للنساء من الطيب - ۵۱۲۶]

ان دونوں حدیثوں سے معلوم ہوا کہ بناؤ سنگھار کو ظاہر کرتے ہوئے اور بے پردہ ہو کر گھروں سے باہر نکلنا

کبیرہ گناہ ہے۔

## ۴ پردہ کرنا فرض ہے

خواتین اسلام پر اپنے پورے جسم کا پردہ کرنا فرض ہے جس کی فرضیت کے دلائل قرآن و حدیث میں موجود ہیں۔ جبکہ مغرب زدہ لوگ پردے کو رجعت پسندی قرار دیتے ہیں اور ان کا دعویٰ یہ ہے کہ پردہ اسلام کے اوائل میں تو درست تھا، اب یہ قابل عمل نہیں رہا! حالانکہ تمام ائمہ دین، علماء کرام اور مجتہدین امت کا اس بات پر اتفاق ہے کہ رسول اکرم ﷺ کی وفات کے بعد قرآن و سنت کے احکامات تا قیامت باقی ہیں۔ اور جس طرح آپ ﷺ کی نبوت قیامت تک کے لوگوں کیلئے ہے اور اس میں کوئی رد و بدل نہیں ہو سکتا۔ پھر یہ بات بھی قابل ذکر ہے کہ پردے کی فرضیت کا حکم نازل ہونے کے بعد تمام خواتین اسلام نے اس حکم کی پابندی کی، چنانچہ وہ بلا ضرورت گھروں سے باہر نہیں نکلتی تھیں اور جب کسی ضرورت کے پیش نظر گھر سے باہر جاتیں تو مکمل باپردہ ہو کر جاتیں۔ پھر مسلمان خواتین کا یہ عمل صحابہ کرام رضی اللہ عنہم کے دور میں اور پھر تابعین کے عہد میں بھی جاری رہا۔ اور یہی وہ زمانے ہیں جن کے بہترین زمانہ ہونے کی شہادت خود رسول اللہ ﷺ نے دی ہے۔ پھر اس کے بعد بھی یہ مبارک عمل کبھی منقطع نہیں ہوا حتیٰ کہ چودھویں صدی ہجری میں جب خلافت اسلامیہ کا خاتمہ ہوا، امت مسلمہ بصد افسوس چھوٹے چھوٹے ملکوں میں منقسم ہو گئی اور مغربی افکار کی نشر و اشاعت کا آغاز ہوا تو اکثر مسلمان خواتین نے پردے کو خیر باد کہہ دیا اور آہستہ آہستہ بیشتر اسلامی ممالک میں بے حیائی اور عریانی نے حیا اور غیرت کی جگہ لے لی۔ لہذا پردہ دور حاضر کے علماء کی اختراع نہیں بلکہ یہ اسلام کی بہترین صدیوں میں بھی تھا اور اس کے بعد بھی کئی صدیوں تک جاری رہا۔ اس لئے اسے رجعت پسندی یا دقیانوسیت قرار دینا ایک بہت بڑی غلط فہمی ہے جس کا ازالہ کرنا از حد ضروری ہے۔

برادرانِ اسلام! اب آپ فرضیت پردہ کے متعلق واضح دلائل سماعت فرمائیں تاکہ آپ کو یہ معلوم ہو کہ پردہ قرآن و حدیث سے ایک ثابت شدہ حکم ہے، اللہ اور اس کے رسول ﷺ نے خواتین اسلام کو اس کا پابند کیا ہے اور یہی پاکباز خواتین کا شیوہ اور طرز عمل رہا ہے۔

① اللہ تعالیٰ کا فرمان ہے: ﴿وَإِذَا سَأَلْتُمُوهُنَّ مَتَاعًا فَاسْأَلُوهُنَّ مِنْ وَرَاءِ حِجَابٍ ذَلِكُمْ أَطْهَرُ لِقُلُوبِكُمْ وَقُلُوبِهِنَّ﴾ [الأحزاب: ۵۳]

”اور جب تم ان سے کوئی چیز طلب کرو تو پردے کے پیچھے سے طلب کرو۔ یہ تمہارے اور ان کے دلوں کیلئے کامل پاکیزگی ہے۔“



یہ آیت ”آیۃ الحجاب“ یعنی ’پردے کی آیت‘ کے نام سے معروف ہے کیونکہ پردے کی فرضیت کے متعلق یہ پہلی آیت تھی اور یہ ماہ ذوالقعدہ ۵ھ میں نازل ہوئی۔ اس کے شان نزول کے بارے میں حضرت انس رضی اللہ عنہ کا بیان ہے کہ حضرت عمر رضی اللہ عنہ نے رسول اللہ ﷺ سے گزارش کی: اے اللہ کے رسول! آپ کے پاس اچھے برے ہر طرح کے لوگ آتے ہیں تو کاش آپ امہات المؤمنین رضی اللہ عنہن کو پردہ کرنے کا حکم دیں۔ اس پر اللہ تعالیٰ نے یہ آیت نازل فرمائی۔ [بخاری: ۴۷۹۰]

یہ آیت اگرچہ امہات المؤمنین رضی اللہ عنہن کے بارے میں نازل ہوئی لیکن اس میں پردے کا حکم تمام خواتین اسلام کیلئے تھا اور اب تک ہے اور اسی طرح رہے گا کیونکہ اس آیت کے نزول کے بعد رسول اکرم ﷺ نے جہاں اپنی ازواج مطہرات رضی اللہ عنہن کو پردہ کرنے کا حکم دیا وہاں تمام صحابہ کرام رضی اللہ عنہم نے بھی اپنی خواتین کو اس پر عملدرآمد کرنے کا حکم دیا۔ اور پردہ کرنے کی جو حکمت اس آیت میں ذکر گئی ہے کہ یہ تمہارے اور ان کے دلوں کیلئے کامل پاکیزگی ہے، یہی حکمت اس بات کی دلیل ہے کہ آیت میں پردہ کرنے کا حکم عام ہے اور اس میں تمام خواتین اسلام شامل ہیں کیونکہ جب پردہ کرنے سے امہات المؤمنین رضی اللہ عنہن جیسی پاکباز خواتین کے دل پاکیزہ رہیں گے تو باقی خواتین کیلئے تو اس پر عمل کرنا اور بھی ضروری ہوگا تاکہ ان کے دلوں میں بھی پاکیزگی آئے۔

❶ اللہ تعالیٰ فرماتے ہیں: ﴿يَا أَيُّهَا النَّبِيُّ قُلْ لَأَزْوَاجِكُمْ وَبَنَاتِكُمْ وَنِسَاءَ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ذَلِكَ أَدْنَىٰ أَنْ يُعْرَفْنَ فَلَا يُؤْذَيْنَ﴾ [الأحزاب: ۵۹]

”اے نبی! اپنی بیویوں سے، اپنی بیٹیوں سے اور تمام مسلمانوں کی عورتوں سے کہہ دو کہ وہ اپنے اوپر اپنی چادریں لٹکا لیا کریں۔ اس سے بہت جلد ان کی شناخت ہو جایا کرے گی، پھر انہیں ستایا نہیں جائے گا۔“

اس آیت میں اللہ تعالیٰ نے نبی کریم ﷺ کی ازواج مطہرات رضی اللہ عنہن اور آپ کی صاحبزادیوں سمیت تمام خواتین اسلام کو حکم دیا ہے کہ وہ ایک بڑی چادر کے ذریعے سر سے لیکر پاؤں تک مکمل پردہ کیا کریں۔ اور اس کی حکمت یہ بیان فرمائی کہ اس سے ان کی پہچان ہو جائے گی کہ یہ شریف گھرانوں کی باعزت اور باحیا خواتین ہیں۔ اس لئے کوئی شخص انہیں ستانے کی جرأت نہیں کر سکے گا۔ اس آیت سے معلوم ہوا کہ پردہ کرنا شرافت اور حیاء کی علامت اور بے پردگی بے حیائی کی علامت ہے۔

اسی طرح اس آیت میں اس بات کی دلیل بھی ہے کہ چہرہ سمیت پورے جسم کا پردہ کرنا فرض ہے کیونکہ عربی زبان میں (جلباب) اس کھلی چادر کو کہتے ہیں جس سے پورا جسم ڈھک جائے۔ اور بالکل یہی معنی امہات محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ

المؤمنین رضی اللہ عنہم اور صحابیات رضی اللہ عنہن نے بھی اس آیت سے اخذ کیا تھا۔ چنانچہ حضرت ام سلمہ رضی اللہ عنہا فرماتی ہیں:

”جب یہ آیت نازل ہوئی تو انصار کی خواتین گھونگٹ بنائے ہوئے گھروں سے اس طرح نکلتی تھیں کہ گویا ان کے سروں پر کوئے بیٹھے ہوں اور انھوں نے سیاہ رنگ کی چادریں اوڑھ رکھی ہوتی تھیں۔“ [مصنف عبد الرزاق]

اور حضرت عائشہ رضی اللہ عنہا فرمایا کرتی تھیں:

”اللہ تعالیٰ انصاری خواتین پر رحم فرمائے، جب یہ آیت نازل ہوئی تو انھوں نے اپنی چادریں پھاڑ کر ان سے اپنے چہرے ڈھانپ لئے اور وہ رسول اللہ صلی اللہ علیہ وسلم کے پیچھے یوں باوقار انداز میں نماز پڑھتیں کہ جیسے ان کے سروں پر کوئے بیٹھے ہوں۔“ [ابن مردویہ]

اسی طرح اس آیت میں اس بات کی دلیل بھی ہے کہ پردہ کرنے کا حکم تمام خواتین اسلام کیلئے ہے نہ کہ صرف امہات المؤمنین رضی اللہ عنہن کیلئے کیونکہ اس میں اللہ تعالیٰ نے نبی صلی اللہ علیہ وسلم کو حکم دیا ہے کہ وہ جہاں اپنی بیویوں اور بیٹیوں کو پردہ کرنے کا حکم دیں وہاں دیگر مومنوں کی تمام خواتین کو بھی اس کا حکم دیں۔

② اللہ تعالیٰ فرماتے ہیں: ﴿وَقُلْ لِّلْمُؤْمِنَاتِ يَغْضُضْنَ مِنْ أَبْصَارِهِنَّ وَيَحْفَظْنَ فُرُوجَهُنَّ وَلَا يُبْدِينَ زِينَتَهُنَّ إِلَّا مَا ظَهَرَ مِنْهَا وَلَا يَضْرِبْنَ بِخُمُرِهِنَّ عَلَىٰ جُيُوبِهِنَّ وَلَا يُبْدِينَ زِينَتَهُنَّ إِلَّا لِبُعُولَتِهِنَّ أَوْ آبَائِهِنَّ أَوْ آبَاءِ بُعُولَتِهِنَّ أَوْ أَبْنَائِهِنَّ أَوْ أَبْنَاءِ بُعُولَتِهِنَّ أَوْ إِخْوَانِهِنَّ أَوْ بَنِي إِخْوَانِهِنَّ أَوْ بَنِي أَخَوَاتِهِنَّ أَوْ نِسَائِهِنَّ أَوْ مَا مَلَكَتْ أَيْمَانُهُنَّ أَوِ التَّابِعِينَ أَوْ لِبَنَاتِهِنَّ مِنَ الرِّجَالِ أَوْ الْوَالِدِ الَّذِي إِلَيْهِ يُظْهِرُونَ عَلَىٰ عَوْرَاتِ النِّسَاءِ وَلَا يَضْرِبْنَ بِأَرْجُلِهِنَّ لِيُعْلَمَ مَا يُخْفِينَ مِنَ زِينَتِهِنَّ﴾ [النور: ٣١]

”ایمان والی عورتوں سے کہہ دیں کہ وہ اپنی نگاہیں نیچی رکھیں، اپنی عزت کی حفاظت کریں اور اپنی زینت ظاہر نہ کریں سوائے اس کے جو ظاہر ہے۔ اور اپنے گریبانوں پر اپنی اوڑھنیاں ڈالے رکھیں اور اپنا بناؤ سنگھار کسی کے سامنے ظاہر نہ کریں سوائے اپنے شوہروں کے، یا اپنے باپ کے، یا اپنے خسر کے، یا اپنے لڑکوں کے، یا اپنے خاوند کے لڑکوں کے، یا اپنے بھائیوں کے، یا اپنے بھتیجیوں کے، یا اپنے بھانجیوں کے، یا اپنے میل جول کی عورتوں کے، یا اپنے غلاموں کے، یا ایسے نوکروں کے جو شہوت والے نہ ہوں، یا ایسے بچوں کے جو عورتوں کے پردے کی باتوں سے مطلع نہ ہوں۔ اور اس طرح زور زور سے پاؤں مار کر نہ چلیں کہ ان کی پوشیدہ زینت معلوم ہو جائے۔“

اس آیت میں کئی باتیں انتہائی توجہ کے قابل ہیں:

① اللہ تعالیٰ نے ایمان والی خواتین کو حکم دیا ہے کہ وہ اپنی عزت کی حفاظت کریں۔ اور یہ بغیر پردہ کے ممکن

نہیں کیونکہ جب پردہ نہیں ہوگا تو مرد بے پردہ عورت کی طرف متوجہ ہوگا، نظریں ملیں گی اور پھر انجام عورت کی بے عزتی ہوگا۔ اس طرح پردہ کرنے سے عزت کا تحفظ ہوتا ہے اور بے پردگی سے ایسا نہیں ہو سکتا۔

⑤ اللہ تعالیٰ نے عورتوں کو اپنی زینت (بناؤ سنگھار) ظاہر کرنے سے منع فرمایا ہے سوائے اس زینت کے جو مجبوراً یا خود بخود ظاہر ہو جائے۔ اس سے ثابت ہوا کہ پردہ کرنا عورت پر فرض ہے کیونکہ بغیر پردہ کے زینت کو چھپانا ممکن نہیں۔ اسی طرح اس آیت میں اس بات کی دلیل بھی ہے کہ چہرے کا پردہ کرنا بھی ضروری ہے کیونکہ زیب و زینت کا سب سے بڑا مظہر چہرہ ہے، لہذا اسے چھپانا لازم ہے۔

⑥ اس آیت میں اللہ تعالیٰ نے حکم دیا ہے کہ خواتین اپنے گریبانوں پر اوڑھنیاں ڈالے رکھیں۔ یعنی اپنا سر، چہرہ، گردن اور سینہ اچھی طرح سے چھپا کر رکھیں۔

اور حضرت عائشہ رضی اللہ عنہا کہا کرتی تھیں: (يُوحَمُ اللَّهُ نِسَاءَ الْمُهَاجِرَاتِ الْأُولَى ، لَمَّا أَنْزَلَ اللَّهُ ﴿وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ﴾ شَقَّقْنَ مُرُوطَهُنَّ فَاخْتَمَرْنَ بِهَا) [البخاری - تفسير القرآن باب قوله (وليضربن بخمرهن ..) : ٤٧٥٨]

”اللہ تعالیٰ اولیں مہاجرین کی عورتوں پر رحم فرمائے، جب اللہ تعالیٰ نے یہ آیت نازل فرمائی تو انہوں نے اپنی چادریں پھاڑ کر اپنے چہروں کو چھپا لیا۔“

اور ابن ابی حاتم نے حضرت صفیہ رضی اللہ عنہا سے روایت کیا ہے، ان کا بیان ہے کہ ہم نے حضرت عائشہ رضی اللہ عنہا کے سامنے قریشی خواتین کی فضیلت کا ذکر کیا تو وہ کہنے لگیں: ہاں ٹھیک ہے قریشی خواتین فضیلت والی ہیں لیکن میں نے انصاری خواتین سے زیادہ افضل خواتین نہیں دیکھیں۔ وہ اللہ تعالیٰ کی کتاب کی سب سے زیادہ تصدیق کرنے والی اور اس پر سب سے زیادہ مضبوط ایمان والی ہیں۔ چنانچہ جب سورۃ النور میں یہ حکم نازل ہوا (وَلْيَضْرِبْنَ بِخُمُرِهِنَّ عَلَىٰ جُيُوبِهِنَّ) یعنی وہ اپنے گریبانوں پر اپنی اوڑھنیاں ڈالے رکھیں تو ان کے مردوں نے انہیں یہ حکم پڑھ کر سنایا۔ اس پر وہ صبح کے وقت جب نماز پڑھنے کیلئے گئیں تو اپنی چادروں کے ساتھ یوں گھونگٹ بنا کر گئیں کہ جیسے ان کے سروں پر کوئے بیٹھے ہوں۔“ [فتح الباری ج ٨ ص ٤٩٠]

اس سے معلوم ہوا کہ ان خواتین اسلام نے اللہ تعالیٰ کے اس حکم کو فوراً عملی جامہ پہنایا اور اس کی تعمیل میں کسی حیل و حجت سے کام نہ لیا۔ کاش آج کی خواتین بھی اسی جذبہ اطاعت و فرمانبرداری کا مظاہرہ کریں۔

⑦ اللہ تعالیٰ نے خواتین کو زور زور سے پاؤں مار کر چلنے سے بھی منع فرمایا تاکہ ان کی پوشیدہ زینت ظاہر نہ

ہو۔ اس سے معلوم ہوا کہ اپنے خوبصورت لباس کو ظاہر کرنا، زیورات پہن کر اور خوب میک اپ وغیرہ کر کے اپنے حسن کی نمائش کرنا اور غیر محرم مردوں کو دعوتِ نظارہ دینا یہ سب عورتوں پر حرام ہے۔

## دوسرا خطبہ

سامعین گرامی! قرآن مجید سے فرضیتِ پردہ کے دلائل کا تذکرہ سننے کے بعد آئیے اب حدیثِ نبوی سے بھی اس کے دلائل سماعت کر لیجئے:

❶ فرضیتِ پردہ کی چوتھی دلیل حضرت عائشہ رضی اللہ عنہا کی روایت ہے جو بیان کرتی ہیں کہ:

(كَانَ الرَّكْبَانُ يَمْرُؤَانِ بِنَا وَنَحْنُ مَعَ رَسُولِ اللَّهِ ﷺ مُحْرِمَاتٌ ، فَإِذَا حَادَوْا بِنَا سَدَكْتَ إِحْدَانَا جَلْبَابَهَا مِنْ رَأْسِهَا عَلَى وَجْهِهَا ، فَإِذَا جَاوَزُونَا كَشَفْنَاهَا )

”ہم رسول اللہ ﷺ کے ساتھ احرام میں تھیں، جب مرد ہمارے سامنے آتے تو ہم میں سے ہر خاتون اپنی کھلی چادر کو اپنے سر سے چہرے پر لٹکا لیا کرتی تھی اور جب وہ گزر جاتے تو ہم اپنی چادر ہٹا لیتیں۔“

[ابو داؤد: ۱۸۳۳، ابن ماجہ: ۲۹۳۵ وضعفہ الألبانی ولكن له شاهد من حديث أسماء وفاطمة]

اس حدیث میں پردے کی فرضیت کا واضح ثبوت موجود ہے کیونکہ پردہ فرض تھا تو تبھی وہ پاکباز خواتین حالتِ احرام میں بھی غیر محرم مردوں کے سامنے آنے پر اپنے چہروں کو چھپا لیا کرتی تھیں۔ اس سے اس بات کا اندازہ بھی لگایا جاسکتا ہے کہ جب احرام کی حالت میں وہ اس قدر پردے کی پابندی کرتی تھیں تو اس کے علاوہ باقی ایام میں وہ کس قدر اس کی پابندی کرتی ہوگی!

نیز اس میں اس بات کا ثبوت بھی ہے کہ چہرے کا پردہ کرنا لازمی امر ہے کیونکہ جب احرام کی حالت میں غیر محرم مردوں کے سامنے چہرہ نگار کھنے کی اجازت نہیں تو کسی اور حالت میں چہرے کو نگار رکھنا کیسے جائز قرار دیا جاسکتا ہے!

اور کوئی شخص یہ دعویٰ نہیں کر سکتا کہ ایسا تو محض امہات المؤمنین رضی اللہ عنہن ہی کرتی تھیں جنہیں پردہ کرنے کا حکم دیا گیا تھا کیونکہ باقی صحابیات رضی اللہ عنہن بھی اسی طرح ہی کیا کرتی تھیں۔ جیسا کہ حضرت اسماء بنت ابی بکر رضی اللہ عنہا سے روایت ہے کہ ”ہم (غیر محرم) مردوں سے اپنے چہرے چھپا لیا کرتی تھیں۔“ [ابن خزیمہ، الحاکم: صحیح علی شرط الشیخین]

❷ واقعة اُفک میں حضرت عائشہ رضی اللہ عنہا کا بیان ہے:

”صفوان پردے کا حکم نازل ہونے سے قبل مجھے دیکھا کرتا تھا۔ اس نے جب مجھے پہچانا تو اِنَّا لِلّٰهِ وَاِنَّا اِلَيْهِ رَاٰجِعُوْنَ پڑھنے لگا۔ اس پر میں بیدار ہو گئی اور میں نے فوراً اپنی چادر سے اپنا چہرہ چھپا لیا۔“ [بخاری و مسلم]

① حضرت عائشہ رضی اللہ عنہا ہی سے روایت ہے کہ

(كُنَّ نِسَاءَ الْمُؤْمِنَاتِ يَشْهَدْنَ مَعَ رَسُولِ اللَّهِ صَلَّى اللَّهُ عَلَيْهِ وَسَلَّمَ صَلَاةَ الْفَجْرِ مُتَلَفِعَاتٍ بِمُرُوْطِهِنَّ ثُمَّ يَنْقَلِبْنَ اِلَى بُيُوْتِهِنَّ حِيْنَ يَقْضِيْنَ الصَّلَاةَ ، لَا يَعْرِفُهُنَّ اَحَدٌ مِنَ الْغُلَسِ) [بخاری: ۵۷۸، مسلم: ۶۳۵]

”مومنہ عورتیں اپنی چادروں میں لپیٹی ہوئی فجر کی نماز رسول اللہ ﷺ کے پیچھے ادا کرتی تھیں۔ پھر نماز ختم ہونے کے بعد اپنے گھروں کو واپس پلٹتیں تو اندھیرے کی وجہ سے انھیں کوئی پہچان نہیں سکتا تھا۔“

یہ حدیث بھی اس بات کی دلیل ہے کہ پردہ کرنا تمام خواتین اسلام پر فرض ہے اور یہی اوائل اسلام سے پاکباز خواتین کا شیوہ رہا ہے۔

② حضرت ام عطیہ رضی اللہ عنہا سے روایت ہے کہ رسول اللہ ﷺ نے تمام خواتین کو عید گاہ میں آنے کا حکم دیا تو بعض عورتوں نے کہا: ہم میں سے کسی کے پاس چادر نہ ہو تو وہ کیا کرے؟ تو آپ ﷺ نے فرمایا:

«لَتَلْبَسُهَا اُخْتُهَا مِنْ جِلْبَابِهَا» ”اسے اس کی بہن چادر پہنائے۔“ [بخاری: ۳۲۳، مسلم: ۸۹۰]

اس حدیث سے ثابت ہوا کہ رسول اللہ ﷺ کے زمانے کی تمام خواتین اپنے چہروں سمیت پورے جسم کا پردہ کرتی تھیں، اور یہ بھی کہ کسی خاتون کیلئے جائز نہیں کہ وہ بغیر پردہ کے گھر سے باہر نکلے کیونکہ اگر بغیر پردہ کے گھر سے نکلنا جائز ہوتا تو آپ ﷺ کم از کم ان خواتین کو ضرور اجازت دے دیتے جن کے پاس پردہ کرنے کیلئے چادریں نہیں ہوتی تھیں۔ تو آپ ﷺ کا یہ حکم کہ جس خاتون کے پاس چادر نہ ہو اسے اس کی بہن چادر پہنائے یہ اس بات کی دلیل ہے کہ بغیر پردہ کے گھر سے نکلنا عورت پر حرام ہے۔

③ حضرت ابن عمر رضی اللہ عنہما سے روایت ہے کہ رسول اللہ ﷺ نے فرمایا:

«مَنْ جَرَّ ثَوْبَهُ خِيْلَاءَ لَمْ يَنْظُرِ اللَّهُ اِلَيْهِ يَوْمَ الْقِيَامَةِ»

”جو شخص اپنا کپڑا تکبر کے ساتھ گھسیٹے اللہ تعالیٰ روز قیامت اس کی طرف دیکھنا تک گوارا نہیں کرے گا۔“

یہ سن کر حضرت ام سلمہ رضی اللہ عنہا نے کہا: (فَكَيْفَ يَصْنَعْنَ النِّسَاءُ بِذِيُوْلِهِنَّ)

عورتیں اپنی چادروں کے کناروں کا کیا کریں؟ آپ ﷺ نے فرمایا: (يُوْرِيْنَ سِتْرًا) ”ایک بالشت تک

لٹکا لیا کریں۔“ تو ام سلمہ رضی اللہ عنہا نے کہا: (اِذَا تَنَكَّسِفُ اَقْدَامُهُنَّ) تب تو پیرنگے ہو جائیں گے۔ تو آپ

ﷺ نے فرمایا: (فَيْرُحَيْنَهُ ذِرَاعًا لَا يَزِدُّنَ عَلَيْهِ) ”وہ ایک ہاتھ تک انھیں لٹکا لیا کریں، اس سے زیادہ نہیں۔“

[الترمذی : ۱۷۳۱ : حسن صحیح و صححہ الألبانی]

اس حدیث میں ذرا غور فرمائیں کہ اس وقت کی پاکباز خواتین کس قدر پورے جسم کے پردے کا خیال کرتی تھیں کہ انھیں اپنے پاؤں تک کو ننگا کرنا گوارا نہ تھا، جبکہ اس دور کی خواتین پاؤں تو کیا پنڈلیوں بلکہ گھٹنوں تک اپنی ٹانگیں نکلی کر کے پھرتی رہتی ہیں اور انھیں ذرا بھی احساس نہیں ہوتا کہ وہ اللہ اور اس کے رسول ﷺ کی نافرمانی کا ارتکاب کر رہی ہیں۔

اللہ تعالیٰ تمام مسلمان عورتوں کو ہدایت دے اور انہیں اسلامی تعلیمات پر عمل کرنے کی توفیق دے۔ آمین ثم آمین

برادرانِ اسلام! ہم نے اب تک فرضیتِ پردہ کے جو دلائل ذکر کئے ہیں اگر آپ نے ان دلائل کو بغور سن لیا ہے تو اب ذرا اپنے ضمیر سے پوچھیں کہ کیا اس کے بعد بھی کسی خاتون کیلئے جائز ہے کہ وہ پردہ کئے بغیر گھر سے باہر نکلے؟ اپنا لباس، اپنے زیورات اور اپنی زیب و زینت کو غیر محرم مردوں کے سامنے ظاہر کر کے انھیں دعوتِ نظارہ دیتی رہے؟ کیا یہ دلائل جاننے کے بعد بھی کسی سرپرست یا والدین کیلئے یہ درست ہو سکتا ہے کہ وہ اپنی بیوی یا بیٹی یا بہن کو پردہ کے بغیر گھر سے باہر جانے کی اجازت دے؟ کیا قرآن و حدیث کی ان واضح تعلیمات کو جاننے کے بعد یہ ضروری نہیں ہو جاتا کہ خواتین اسلام سر تسلیم خم کرتے ہوئے فوراً ان پر عمل درآمد کریں اور پردے کی پابندی شروع کر دیں؟ اور کیا والدین کیلئے ضروری نہیں ہو جاتا کہ وہ ابتداء ہی سے اپنی بیٹیوں کو پردے کا پابند بنائیں تاکہ وہ بڑی ہو کر بھی اس کی پابندی کرتی رہیں؟

ہم اپنے غیور بھائیوں اور لائق احترام ماؤں اور بہنوں سے اپیل کرتے ہیں کہ وہ اللہ تعالیٰ سے ڈریں اور سب مل کر مغرب کے گمراہ کن افکار کا مقابلہ کریں۔ اور اپنی بیویوں، بیٹیوں اور بہنوں کو عفت و پاکدامنی کا تاج پہنا کر انھیں بے پردگی، اختلاط اور عریانی سے محفوظ رکھیں۔ اللہ تعالیٰ ہم سب کی حفاظت فرمائے اور ہمیں اپنے احکامات پر عمل کرنے کی توفیق دے۔ آمین ثم آمین۔

## نکاح کے مقاصد اور کامیاب ازدواجی زندگی

اہم عناصر خطبہ:

- ① مشروعیت نکاح ② نکاح کے مقاصد اور فوائد ③ کامیاب ازدواجی زندگی کے اصول
- ④ خاوند بیوی کے درمیان مشترکہ حقوق

### پہلا خطبہ

برادران اسلام! اسلام میں مرد و عورت کیلئے نکاح مشروع کیا گیا ہے۔ اور نکاح ایسا عظیم رشتہ ہے کہ جس سے منسلک ہونے کے بعد خاوند بیوی ایک پاکیزہ زندگی گزار سکتے ہیں۔ ایسی زندگی جس میں محبت و پیار، ایک دوسرے سے ہمدردی اور الفت کے پاکیزہ جذبات پائے جاتے ہیں اور اس میں خاوند بیوی ایک دوسرے کے رفیق، دکھ درد کے ساتھی اور غمخوار ہوتے ہیں۔ اور اگر وہ دونوں اپنی ازدواجی زندگی اللہ تعالیٰ کی مرضی کے مطابق بسر کریں تو انھیں دنیا میں سکون اور اطمینان نصیب ہو سکتا ہے اور قیامت کے روز وہ اللہ تعالیٰ کی رضامندی سے ہمکنار ہو سکتے ہیں۔

نکاح کی مشروعیت کے بارے میں اللہ تعالیٰ کا فرمان ہے:

﴿وَإِنْ حِفْتُمْ إِلَّا تَقْسَبُوا فِي الْيَتَامَىٰ فَانكِحُوا مَا طَابَ لَكُمْ مِنَ النِّسَاءِ مَفْنَىٰ وَثَلَاثَ وَرُبَاعَ فَإِنْ حِفْتُمْ إِلَّا تَعْدِلُوا فَوَاحِدَةً أَوْ مَا مَلَكَتْ أَيْمَانُكُمْ ذَلِكُمْ أَذْنَىٰ إِلَّا تَعُولُوا﴾ [النساء: ۳]

”اگر تمہیں اندیشہ ہو کہ یتیم لڑکیوں سے نکاح کر کے تم انصاف نہ کر سکو گے تو جو عورتیں تم کو اچھی لگیں ان میں سے دو دو، تین تین، چار چار سے نکاح کر لو۔ لیکن اگر تمہیں اس بات کا ڈر ہو کہ تم ان کے مابین عدل نہ کر سکو گے تو پھر ایک ہی کافی ہے یا تمہاری ملکیت کی لونڈی۔ بے انصافی سے بچنے کیلئے یہ زیادہ قرین صواب ہے۔“

اس آیت میں اللہ تعالیٰ نے ان عورتوں میں سے جو پسند آئیں دو دو، تین تین اور حتیٰ کہ چار چار سے نکاح کرنے کا حکم دیا ہے۔ لیکن ایک سے زیادہ عورتوں کے ساتھ شادی کرنے کو اللہ تعالیٰ نے اس بات سے مشروع کر دیا ہے کہ وہ ان کے درمیان عدل و انصاف کے تقاضوں کو پورا کرے۔ اور اگر اسے اندیشہ ہو کہ وہ ایسا نہیں کر سکے گا تو پھر وہ ایک ہی بیوی پر اکتفا کر لے یا لونڈی پر گزارا کر لے۔

اور دوسرے مقام پر فرمایا: ﴿وَأَنْكِحُوا الْأَيَامَىٰ مِنْكُمْ وَالصَّالِحِينَ مِنْ عِبَادِكُمْ وَإِيمَانِكُمْ إِن يَكُونُوا فُقَرَاءَ يُغْنِهِمُ اللَّهُ مِنْ فَضْلِهِ وَاللَّهُ وَاسِعٌ عَلِيمٌ﴾ [النور: ۳۲]

”اور تم میں سے جو مرد و عورت غیر شادی شدہ ہوں تم ان کا نکاح کر دو۔ اور اپنے نیک بخت غلاموں اور لونڈیوں کا بھی۔ اگر وہ مفلس بھی ہونگے تو اللہ تعالیٰ انھیں اپنے فضل سے غنی بنا دے گا۔ اللہ تعالیٰ کثادگی والا اور علم والا ہے۔“

ان دونوں آیات میں اللہ تعالیٰ نے نکاح کا حکم دیا ہے۔ اس سے بعض علماء نے دلیل لی ہے کہ نکاح کرنا واجب ہے جبکہ بعض علماء کا کہنا ہے کہ نکاح کرنا مستحب ہے۔ لیکن اس میں کوئی شک نہیں کہ اگر نکاح کرنے کی قدرت موجود ہو اور نکاح نہ کرنے کی وجہ سے بدکاری میں پڑنے کا اندیشہ ہو تو ایسی صورت میں نکاح کرنا واجب ہو جاتا ہے۔

یہاں یہ بات بھی قابل غور ہے کہ آیت کریمہ ( وَأَنْكِحُوا الْأَيَامَىٰ مِنْكُمْ ... ) میں اللہ تعالیٰ نے سرپرستوں کو حکم دیا ہے کہ وہ غیر شادی شدہ مرد و عورت (عورت چاہے کنواری ہو یا بیوہ یا مطلقہ) کا نکاح کر دیں اور یہ اس بات کی دلیل ہے کہ عورت سرپرست کی اجازت کے بغیر نکاح نہیں کر سکتی۔

رسول اللہ ﷺ کا ارشاد گرامی ہے: (أَيُّمَا امْرَأَةٍ نَكَحْتُمْ بِغَيْرِ إِذْنٍ وَلَيْتَآ فَنِكَاحُهَا بَاطِلٌ، فَنِكَاحُهَا بَاطِلٌ، فَنِكَاحُهَا بَاطِلٌ.....)

”جو عورت اپنے سرپرست کی اجازت کے بغیر نکاح کر لے اس کا نکاح باطل ہے، اس کا نکاح باطل ہے، اس کا نکاح باطل ہے۔“ [احمد، ابو داؤد، ترمذی، ابن ماجہ - صحيح الجامع للألبانی: ۲۷۰۹]

اسی طرح اس آیت میں یہ بھی ہے کہ اگر غیر شادی شدہ مرد و عورت غریب ہوں تو وہ مفلسی اور غربت سے خوفزدہ نہ ہوں کیونکہ اللہ تعالیٰ انھیں اپنے فضل سے مالدار بنا دے گا۔ تو یہ اللہ تعالیٰ کا وعدہ ہے اور اللہ تعالیٰ اپنے وعدے کی خلاف ورزی نہیں کرتا۔ جبکہ رسول اللہ ﷺ کا یہ ارشاد گرامی بھی اسی کی تائید کرتا ہے:

(ثَلَاثٌ حَقٌّ عَلَى اللَّهِ عَوْنُهُمْ: الْمَجَاهِدُ فِي سَبِيلِ اللَّهِ، وَالْمُكَاتَبُ الَّذِي يُرِيدُ الْأَدَاءَ، وَالنَّاسِكُ الَّذِي يُرِيدُ الْعَفَافَ) [احمد، ترمذی، نسائی - صحيح الجامع للألبانی: ۳۰۵۰]

”تین آدمی ایسے ہیں جن کی مدد کرنا اللہ تعالیٰ پر واجب ہے: ایک اللہ کے راستے میں جہاد کرنے والا۔ دوسرا وہ غلام جو اپنے آقا سے مکاتبت کر لیتا ہے اور اس کی نیت ادا کرنے کی ہوتی ہے۔ اور تیسرا وہ نکاح کرنے والا جو پاکدامنی کا ارادہ کرتے ہوئے نکاح کرتا ہے۔“



## نکاح انبیاء و رسل ﷺ کی سنت ہے

اللہ تعالیٰ فرماتے ہیں:

﴿وَلَقَدْ أَرْسَلْنَا رُسُلًا مِّن قَبْلِكَ وَجَعَلْنَا لَهُمْ أَزْوَاجًا وَذُرِّيَّةً﴾ [الرعد: ۳۸]

”آپ سے پہلے بھی ہم بہت سے رسول بھیج چکے ہیں اور ان کو ہم نے بیوی بچوں والا ہی بنایا تھا۔“  
امام قرطبی اس آیت کریمہ کی تفسیر میں لکھتے ہیں:

اس میں دو مسئلے ہیں: پہلا یہ کہ یہود نبی کریم ﷺ کی عیب گیری کرتے تھے۔ ان کا کہنا یہ تھا کہ یہ کیسا نبی ہے جو شادیاں کرتا ہے! اگر یہ واقعتاً نبی ہوتا تو نبوت کے فرائض کی انجام دہی میں ہی مشغول رہتا لیکن اسے تو بس شادیوں کا ہی خیال رہتا ہے۔ اللہ تعالیٰ نے اس کے جواب میں یہ آیت اتاری اور واضح فرمایا کہ اس نے جتنے انبیاء و رسل ﷺ مبعوث فرمائے سب کے سب بیوی بچوں والے تھے۔ لہذا اگر یہ نبی (محمد ﷺ) شادیاں کرتا ہے تو اس میں کیا برا ہے! اور دوسرا یہ کہ اس آیت کریمہ میں نکاح کی ترغیب ہے۔ نیز یہ بھی کہ یہ انبیاء و رسل ﷺ کی سنت ہے۔ [تفسیر القرطبی: ج ۹ ص ۳۲۷]

جناب نبی کریم حضرت محمد ﷺ نے شادی کو اپنی سنت قرار دیا ہے اور اس سے بے رغبتی کرنے اور منہ موڑنے والے شخص کے متعلق آپ ﷺ نے فرمایا کہ اس کا مجھ سے کوئی تعلق نہیں۔

حضرت انس بن مالک رضی اللہ عنہ کا بیان ہے کہ کچھ لوگ نبی اکرم ﷺ کے ہاں حاضر ہوئے اور آپ ﷺ کی ازواج مطہرات رضی اللہ عنہا سے آپ ﷺ کی عبادت کے متعلق سوال کیا۔ چنانچہ انھوں نے اس کے بارے میں انھیں مطلع کیا تو وہ آپ ﷺ کی عبادت کو (اپنے نظریے سے) کم تصور کرتے ہوئے کہنے لگے: ہم کہاں نبی اکرم ﷺ کے برابر ہو سکتے ہیں، ان کی تو اللہ رب العزت نے اگلی پچھلی تمام خطائیں معاف فرمادی ہیں۔ پھر ان میں سے ایک نے کہا: میں تو ہمیشہ ساری رات کا قیام کرتا رہوں گا۔ اور دوسرے نے کہا: میں ہمیشہ روزے رکھوں گا اور کبھی روزہ نہیں چھوڑوں گا۔ اور تیسرے نے کہا: میں عورتوں سے الگ رہوں گا اور کبھی شادی نہیں کروں گا۔ ان کی یہ باتیں جب آنحضور ﷺ تک پہنچیں تو آپ ان کے پاس آئے اور فرمایا:

(أَنْتُمْ الَّذِينَ قُلْتُمْ كَذَا وَكَذَا! أَمَا وَاللَّهِ إِنِّي لَأَخْشَاكُمْ لِلَّهِ وَأَتَقَاكُمْ لَهُ، لَكِنِّي أَصُومُ وَأُفْطِرُ، وَأُصَلِّي وَأَرْقُدُ، وَأَتَزَوَّجُ النِّسَاءَ، فَمَنْ رَغِبَ عَن سُنَّتِي فَلَيْسَ مِنِّي)

”کیا وہ تم ہو جنہوں نے یہ یہ باتیں کی ہیں؟ تمہیں معلوم ہونا چاہئے کہ میں تم سب کی نسبت زیادہ اللہ

تعالیٰ سے ڈرنے والا اور زیادہ متقی ہوں۔ اور اس کے باوجود میں کبھی روزہ رکھتا ہوں اور کبھی نہیں رکھتا۔ اور میں رات کو قیام بھی کرتا ہوں اور سوتا بھی ہوں۔ اور میں عورتوں سے شادی بھی کرتا ہوں۔ تو جو شخص میری سنت سے اعراض کرے گا اس کا مجھ سے کوئی تعلق نہیں۔“ [البخاری۔ النکاح باب الترغیب فی النکاح : ۵۰۶۳، مسلم۔ النکاح : ۱۴۰۱]

## نکاح نصف دین ہے

رسول اکرم ﷺ نے نکاح کو آدھا دین قرار دیا ہے جیسا کہ حضرت انس رضی اللہ عنہ سے روایت ہے کہ آپ ﷺ نے فرمایا: (إِذَا تَزَوَّجَ الْعَبْدُ فَقَدْ اسْتَكْمَلَ نِصْفَ الدِّينِ ، فَلْيَتَّقِ اللَّهَ فِي النِّصْفِ الْبَاقِي) ”ایک بندہ جب شادی کر لیتا ہے تو وہ آدھا دین مکمل کر لیتا ہے۔ اس لئے اسے باقی نصف کے بارے میں اللہ تعالیٰ سے ڈرنا چاہئے۔“ [صحیح الترغیب والترہیب للألبانی: ۱۹۱۶]

ایک روایت میں اس حدیث کے الفاظ یوں ہیں: (مَنْ رَزَقَهُ اللَّهُ امْرَأَةً صَالِحَةً فَقَدْ أَعَانَهُ عَلَى شَطْرِ دِينِهِ ، فَلْيَتَّقِ اللَّهَ فِي الشَّطْرِ الْبَاقِي) ”جس آدمی کو اللہ تعالیٰ نیک بیوی دے دے تو اس نے گویا آدھے دین پر اس کی مدد کر دی۔ لہذا وہ باقی نصف دین میں اللہ تعالیٰ سے ڈرے۔“

اس حدیث میں ”نیک بیوی“ کا ذکر ہے کہ جس شخص کو اللہ تعالیٰ نیک بیوی عطا کر دے تو گویا اس نے اس کیلئے آدھا دین آسان فرما دیا اور اس پر عملدرآمد کیلئے اس کی مدد کر دی۔ اور نیک بیوی کا حصول یقیناً بہت بڑی نعمت ہے۔ اسی لئے رسول اللہ ﷺ نے نیک بیوی کو انسان کی سعادت مندی کی دلیل قرار دیا ہے۔

آپ ﷺ کا ارشاد گرامی ہے: (أَرْبَعٌ مِنَ السَّعَادَةِ : الْمَرْأَةُ الصَّالِحَةُ ، وَالْمَسْكِنُ الْوَاسِعُ ، وَالْجَارُ الصَّالِحُ ، وَالْمَرْكَبُ الْهَيئَةُ) [صحیح الترغیب والترہیب للألبانی: ۱۹۱۴]

”چار چیزیں سعادت مندی سے ہیں: نیک بیوی، کھلا گھر، نیک پڑوسی اور آرام دہ سواری۔“

## نکاح کے فوائد

نکاح متعدد فوائد کے پیش نظر مشروع کیا گیا ہے۔ ان میں سے چند فوائد یہ ہیں:

① نکاح میں سکون ہے۔ اللہ تعالیٰ فرماتے ہیں:

﴿هُوَ الَّذِي خَلَقَكُمْ مِنْ نَفْسٍ وَاحِدَةٍ وَجَعَلَ مِنْهَا زَوْجَهَا لِيَسْكُنَ إِلَيْهَا﴾ [الأعراف: ۱۸۹]  
 ”وہ اللہ ہی ہے جس نے تمہیں ایک جان سے پیدا کیا اور اسی کی جنس سے اس کا جوڑا بنایا تاکہ وہ اس سے سکون حاصل کرے۔“

اور اسی لئے رسول اللہ ﷺ نے ارشاد فرمایا:

(حُبِّبَ إِلَيَّ مِنْ دُنْيَاكُمْ ثَلَاثٌ : الطَّيِّبُ ، وَالنِّسَاءُ ، وَجُعِلَتْ قُرَّةُ عَيْنِي فِي الصَّلَاةِ)  
 ”مجھے تمہاری دنیا کی تین چیزیں محبوب ہیں: خوشبو اور عورتیں۔ جبکہ میری آنکھوں کی ٹھنڈک نماز میں رکھی

گئی ہے۔“ [احمد، نسائی۔ صحیح الجامع للآلبانی: ۳۱۲۳]

اس کے علاوہ فطری طور پر بھی اللہ تعالیٰ نے مرد و عورت دونوں میں ایک دوسرے کیلئے کشش رکھی ہے، اسی لئے وہ دونوں ایک دوسرے کو چاہتے ہیں۔ اور فطرت کا یہ تقاضا وہ نکاح اور شادی کے ذریعے ہی پورا کر سکتے ہیں اور دونوں ایک دوسرے سے سکون اور راحت حاصل کر سکتے ہیں۔

## ۲ نکاح میں نسلِ انسانی کی بقاء ہے

نسلِ انسانی کی بقاء نکاح اور شادی کے ذریعے ہی ممکن ہے۔ اسی لئے رسول اللہ ﷺ نے ایسی عورت سے نکاح کرنے کی ترغیب دلائی ہے جو زیادہ بچے جننے والی ہو۔

حضرت معقل بن یسار رضی اللہ عنہ کا بیان ہے کہ ایک شخص رسول اللہ ﷺ کی خدمت میں حاضر ہوا اور اس نے کہا: مجھے ایک ایسی عورت ملی ہے جو حسب و نسب والی اور بڑی خوبصورت ہے لیکن وہ بچے جننے کے قابل نہیں۔ تو کیا میں اس سے شادی کر لوں؟ آپ ﷺ نے فرمایا: نہیں۔ وہ پھر دوسری مرتبہ آیا تو آپ ﷺ نے پھر بھی اسے منع فرمایا۔ اس کے بعد وہ تیسری مرتبہ آیا تو آپ ﷺ نے فرمایا:

(تَزَوَّجُوا الْوَدُودَ الْوَدُودَ ، فَإِنِّي مُكَاثِرٌ بِكُمْ الْأَمَمَ)

”تم خاندان سے محبت کرنے والی اور زیادہ بچے جننے والی عورت سے شادی کرو کیونکہ میں تمہارے ذریعے دوسری امتوں پر اپنی امت کی کثرت ثابت کرنے والا ہوں۔“ [ابو داؤد۔ النکاح باب النہی عن تزویج من لم یلد من النساء :

۲۰۰، نسائی۔ النکاح باب کراہیۃ تزویج العقیم، ابن حبان۔ ۴۰۵۶۔ صحیح سنن أبی داؤد للآلبانی : ۸۰۵]

اس حدیث سے ثابت ہوا کہ نکاح کرنے والے مرد و عورت کے مد نظر ایک مقصد یہ بھی ہو کہ وہ بچے پیدا کریں گے اور اس امت کی تعداد میں اضافہ کریں گے۔ یہ مقصد اس اعتبار سے انتہائی عظیم مقصد ہے کہ والدین

اپنی موت کے وقت اگر اپنے پیچھے نیک اولاد چھوڑیں گے تو ان کا اجر و ثواب ان کی موت کے بعد بھی جاری و ساری رہے گا۔ جیسا کہ یہ بات رسول اللہ ﷺ کی ایک صحیح حدیث سے ثابت ہے۔

گویا شادی کے فوائد میں سے ایک فائدہ تو یہ ہوا کہ اس سے نسلِ انسانی کی بقاء ہوتی ہے اور اس کے ساتھ ساتھ امتِ محمدیہ کی تعداد میں اضافہ ہوتا ہے۔ اور اگر اولاد نیک ہو تو والدین کا اجر و ثواب ان کی موت بعد بھی جاری رہتا ہے۔ اور اگر اولاد میں سے دو بچے بالغ ہونے سے پہلے فوت ہو جائیں اور والدین اللہ تعالیٰ کی تقدیر پر رضا کا اظہار کریں اور صبر و تحمل کا دامن تھامے رکھیں تو اللہ تعالیٰ انہیں اپنے فضل و کرم سے جنت میں داخل کر دیتا ہے۔ جیسا کہ آنحضور ﷺ کا ارشاد گرامی ہے: (مَا مِنَ النَّاسِ مِنْ مُسْلِمٍ يَتَوَفَّى لَهُ ثَلَاثٌ لَمْ يَلْغُوا الْجَنَّةَ أَذْخَلَهُ اللَّهُ الْجَنَّةَ بِفَضْلِ رَحْمَتِهِ إِنَاهُمْ) [البخاری: ۱۲۴۸، ۱۳۸۱]

”جس مسلمان آدمی کے تین بچے بلوغت سے پہلے فوت ہو جائیں اللہ تعالیٰ ان پر اپنی رحمت کے فضل سے اسے جنت میں داخل کر دیتا ہے۔“

اور دوسری روایت میں ارشاد فرمایا: (أَيُّمَا امْرَأَةٍ مَاتَ لَهَا ثَلَاثَةٌ مِنَ الْوَلَدِ كَانُوا لَهَا حِجَابًا مِنَ النَّارِ) (وَأَثَانِ؟ قَالَ: (وَأَثَانِ) [البخاری: ۱۲۴۹، مسلم: ۲۶۳۳]

”جس خاتون کے تین بچے فوت ہو جائیں وہ اس کیلئے جہنم کی آگ سے پردہ بن جائیں گے۔“

ایک عورت نے کہا: اور دو بھی؟ آپ ﷺ نے فرمایا: ”اور دو بھی۔“

خلاصہ یہ ہے کہ اولاد اگر والدین کی زندگی میں فوت ہو جائے تو وہ بھی ان کیلئے باعثِ خیر و برکت اور اگر والدین اولاد سے پہلے فوت ہو جائیں تو تب بھی اولاد ان کیلئے باعثِ اجر و ثواب ثابت ہوتی ہے۔ اور ظاہر ہے کہ یہ نعمت بغیر نکاح کے حاصل نہیں ہو سکتی۔

④ شادی کرنے سے نظر کی حفاظت ہوتی ہے اور خاوند بیوی کو پاکدامنی حاصل ہوتی ہے۔

حضرت عبداللہ بن مسعود رضی اللہ عنہما سے روایت ہے کہ رسول اللہ ﷺ نے ارشاد فرمایا:

(يَا مَعْشَرَ الشَّبَابِ! مَنْ اسْتَطَاعَ الْبَاءَةَ فَلْيَتَزَوَّجْ، فَإِنَّهُ أَغْضُ لِلْبَصْرِ، وَأَحْصَنُ لِلْفَرْجِ، وَمَنْ لَمْ

يَسْتَطِعْ فَعَلَيْهِ بِالصَّوْمِ فَإِنَّهُ لَهُ وِجَاءٌ) [البخاری۔ النکاح باب من لم يستطع الباءة فليصم ۶۰۶۶]

”اے نوجوانوں کی جماعت! تم میں سے جو شخص شادی کرنے کی قدرت رکھتا ہو وہ ضرور شادی کرے۔

اس سے نظر جھک جاتی ہے اور شرمگاہ کی حفاظت ہوتی ہے۔ اور جو شخص قدرت نہ رکھتا ہو تو وہ روزے رکھے کیونکہ

روزے اس کیلئے ڈھال کا کام دیتے ہیں۔“

اس حدیث میں نظر اور شرمگاہ کی حفاظت کیلئے ایک عظیم نسخہ بتایا گیا ہے اور وہ ہے شادی۔ اس لئے جو شخص اس کی طاقت رکھتا ہو وہ ضرور اس پر عمل کرے تاکہ اسے یہ فائدہ حاصل ہو سکیں۔

۷ نکاح کرنا اللہ تعالیٰ اور رسول اللہ ﷺ کی فرمانبرداری ہے اور اللہ تعالیٰ اپنی اور اپنے رسول ﷺ کی اطاعت و فرمانبرداری پر اپنے بندوں کو اجر و ثواب اور پاکیزہ زندگی عطا کرتا ہے۔ اس پر مستزاد یہ کہ خاندان نبوی کے درمیان ازدواجی تعلقات بھی ایک عبادت ہیں۔ جیسا کہ رسول اللہ ﷺ کا ارشاد گرامی ہے:

(وَفِي بُضْعِ أَحَدِكُمْ صَدَقَةٌ ، قَالُوا : يَا رَسُولَ اللَّهِ ! أَيَّتِي أَحَدُنَا شَهْوَتُهُ وَيَكُونُ لَهُ فِيهَا أَجْرٌ ؟ قَالَ : أُرَأَيْتُمْ لَوْ وَضَعَهَا فِي حَرَامِ أَسْكَانٍ عَلَيْهِ وُزْرٌ ؟ فَكَذَلِكَ إِذَا وَضَعَهَا فِي الْحَلَالِ كَانَ لَهُ أَجْرًا )

[مسلم - الزکاة باب بیان ان اسم الصدقة يقع على كل نوع من المعروف ۱۰۰۶]

”تمہارے جماع کرنے میں بھی صدقہ ہے۔ لوگوں نے کہا: اے اللہ کے رسول! ہم میں سے کوئی شخص اپنی شہوت کو پورا کرے تو اس پر بھی اسے اجر ملتا ہے؟ تو آپ ﷺ نے فرمایا: تمہارا کیا خیال ہے اگر وہ اپنی شہوت ناجائز طریقے سے پوری کرے تو کیا اس پر اسے گناہ ہوگا؟ اسی طرح اگر وہ جائز طریقے سے پورا کرے تو اس پر اسے اجر ملتا ہے۔“

نکاح اور شادی کے ان عظیم فوائد کے پیش نظر شادی میں تاخیر کرنا درست نہیں ہے۔ اس لئے سرپرستوں کو اپنی جوان اولاد کی شادی کرنے میں تاخیر نہیں کرنی چاہئے۔ جبکہ ہم دیکھتے ہیں کہ اس دور میں بہت سارے سرپرست حضرات اپنے جوان بیٹوں اور بیٹیوں کی شادی میں بہت تاخیر کر دیتے ہیں۔ اور وہ اپنی بہویا اپنے داماد کے اختیار میں محض دنیاوی اعتبار سے سوچتے ہیں۔ ان کی خواہش یہ ہوتی ہے کہ کوئی مالدار آدمی مل جائے جو ان کی بیٹی کو بہت زیادہ حق مہر ادا کرے یا دولت مند گھرانے کی لڑکی مل جائے جو بیٹے کے گھر میں بہت زیادہ جہیز لے کر آئے۔ اور یہ سوچ انتہائی غلط ہے۔ ہماری شریعت میں ایسی سوچ و فکر کی حوصلہ شکنی کی گئی ہے اور اس کے برعکس اس بات کی ترغیب دی گئی ہے کہ اگر دیندار اور باکردار لڑکا ملتا ہو تو اسے اپنی لڑکی بیاہ دینی چاہئے خواہ وہ غریب کیوں نہ ہو۔ اور اسی طرح اگر دیندار لڑکی ملتی ہو تو اسے اپنے لڑکے کیلئے اس کے والدین یا سرپرست سے طلب کر لینا چاہئے اور پھر اسی سے اس کی شادی کر دینی چاہئے۔

رسول اکرم ﷺ کا ارشاد گرامی ہے: (إِذَا أَنْتُمْ مِنْ تَرَضُونَ حُلْفَتَهُ وَ دِينَهُ فَزَوْجُوهُ ، إِلَّا تَفْعَلُوا تَكُنْ

فَسْتَنَّةٌ فِي الْأَرْضِ وَفَسَادٌ عَرِيضٌ] صحيح الجامع للألبانی : ۲۷۰ : السلسلة الصحيحة : ۱۴۲۲

”جب تمہارے پاس وہ شخص (شادی کا پیغام لے کر) آئے جس کا کردار اور اس کی دینی حالت تم کو پسند ہو تو

اس سے اپنی لڑکی کی شادی کر دو۔ اگر تم ایسا نہیں کرو گے تو زمین میں فتنہ اور بہت زیادہ فساد برپا ہو جائے گا۔“

اس حدیث میں ذرا غور فرمائیں! رسول اللہ ﷺ نے لڑکی کے نکاح کیلئے لڑکے کا معیار مقرر کر دیا ہے اور وہ ہے اس کا کردار اور اس کی دینی حالت۔ لیکن افسوس بھدا افسوس آج یہ معیار بالکل بدل چکا ہے، کردار اور دینداری کی بجائے صرف دنیا کو معیار بنا لیا گیا ہے اور اسی لئے آپ ﷺ کے اس فرمان کے مطابق زمین پر فتنہ اور فساد برپا ہو چکا ہے۔ لڑکیاں اپنے والدین کے ہاں بیٹھے بیٹھے بوڑھی ہو جاتی ہیں، ان کے والدین مالدار لڑکوں اور بڑے حق مہر کے انتظار میں انھیں بوڑھا کر دیتے ہیں۔ اور لڑکوں والے انھیں اس لئے قبول نہیں کرتے کہ وہ غریب ہوتی ہیں۔ اور اسی لئے آئے دن بدکاری کے واقعات رونما ہوتے رہتے ہیں کیونکہ جب نوجوان لڑکوں اور لڑکیوں کی شادی نہیں کی جائے گی تو بدکاری نہیں ہوگی تو اور کیا ہوگا؟ والعیاذ باللہ۔

حضرت انس رضی اللہ عنہ کہتے ہیں کہ حضرت ابو طلحہ رضی اللہ عنہ نے حضرت ام سلیم رضی اللہ عنہا کے پاس نکاح کا پیغام بھیجا تو حضرت ام سلیم رضی اللہ عنہا نے کہا: اللہ کی قسم! آپ جیسے انسان کو رد تو نہیں کیا جاسکتا لیکن بات یہ ہے کہ آپ کافر ہیں اور میں مسلمان۔ اور میرے لئے حلال نہیں کہ میں آپ سے شادی کروں۔ اگر آپ اسلام قبول کر لیں تو یہی میرا حق مہر ہوگا۔ چنانچہ انھوں نے اسلام قبول کر لیا اور ان کا اسلام قبول کرنا ہی حضرت ام سلیم رضی اللہ عنہا کا حق مہر بنا۔

[قال الحافظ فی الفتح ج ۹ ص ۱۸ : أخرجه النسائي بسند صحيح]

تو یہ تھی رسول اللہ ﷺ کی تربیت یافتہ خاتون جس نے دنیا کو کوئی حیثیت نہیں دی اور حضرت ابو طلحہ رضی اللہ عنہ کے اسلام قبول کرنے کو ہی اپنا حق مہر تسلیم کر لیا۔

اور رسول اللہ ﷺ نے لڑکی کے انتخاب کیلئے جو معیار مقرر فرمایا ہے وہ یہ ہے:

(تُنكحُ الْمَرْأَةُ لِأَرْبَعٍ : لِمَالِهَا ، وَلِحَسَبِهَا ، وَلِجَمَالِهَا ، وَلِدِينِهَا ، فَاطْفَرُ بِذَاتِ الدِّينِ تَرَبَّتْ

بِذَلِكَ) [بخاری و مسلم]

”عورت سے نکاح چار اسباب کی بناء پر کیا جاتا ہے: اس کے مال کی وجہ سے، اس کے حسب و نسب کی وجہ سے، اس کی خوبصورتی کی وجہ سے اور اس کی دینداری کی وجہ سے۔ لہذا تم تمہارے ہاتھ خاک آلود ہوں دیندار لڑکی سے ہی نکاح کرنا۔“

بیوی اور بہو کے انتخاب کیلئے بھی دینداری کو ہی معیار مقرر کیا گیا ہے بلکہ رسول اللہ ﷺ نے دیندار اور نیک بیوی کو بہترین خزانہ قرار دیا ہے۔ آپ ﷺ کا ارشاد گرامی ہے:

(أَلَا أُخْبِرُكُمْ بِخَيْرِ مَا يُكْنَزُ؟ الْمَرْأَةُ الصَّالِحَةُ، إِذَا نَظَرَ إِلَيْهَا سَرَّتُهُ، وَإِذَا غَابَ عَنْهَا حَفِظَتْهُ، وَإِذَا أَمَرَهَا أَطَاعَتْهُ) [البوداؤد: ۱۶۶۳]

”کیا میں تمہیں بہترین خزانے کے بارے میں نہ بتاؤں؟ وہ ہے نیک بیوی۔ جب اس کا خاندان اس کی طرف دیکھے تو وہ اسے خوش کر دے۔ اور جب وہ گھر میں موجود نہ ہو تو وہ اس کی (عزت کی) حفاظت کرے۔ اور جب وہ اسے کوئی حکم دے تو وہ فرمانبرداری کرے۔“

## کامیاب ازدواجی زندگی کے چند اصول

برادران اسلام! اب ہم خاوند بیوی کی کامیاب ازدواجی زندگی کے چند اصول ذکر کرتے ہیں۔ اگر وہ دونوں ان اصولوں پر کاربند رہیں تو وہ اپنی ازدواجی زندگی کو خوشگوار اور کامیاب بنا سکتے ہیں۔ اور وہ یہ ہیں:

### ① معاہدے کی پابندی

نکاح خاوند بیوی کے درمیان ایک معاہدہ ہوتا ہے۔ اگر وہ دونوں اس معاہدے کی پاسداری کریں تو وہ ایک کامیاب اور اچھی زندگی بسر کر سکتے ہیں۔ اللہ تعالیٰ فرماتے ہیں: ﴿وَكَيْفَ تَأْخُذُونَهُ وَقَدْ أَفْضَىٰ بَعْضُكُمْ إِلَىٰ بَعْضٍ وَأَخَذْنَ مِنْكُمْ مِيثَاقًا غَلِيظًا﴾ [النساء: ۲۱]

”اور آخر تم اسے (حق مہر کو) کس طرح واپس لے لو گے جبکہ تم ایک دوسرے سے لطف اندوز ہو چکے ہو اور وہ تم سے پختہ عہد و پیمان لے چکی ہیں۔“

”پختہ عہد و پیمان“ سے کیا مراد ہے؟ اس کے بارے میں امام ابن جریر الطبری کا کہنا ہے کہ یہ وہ عہد و پیمان ہے جو بوقت نکاح مرد سے اس کی بیوی کیلئے لیا جاتا ہے کہ وہ اسے یا تو اچھے طریقے سے اپنے پاس رکھے گا یا اس پر احسان کر کے اسے چھوڑ دے گا۔ [جامع البیان ج ۴ ص ۳۱۶]

اور خطبہ حجۃ الوداع میں رسول اللہ ﷺ نے فرمایا تھا: (فَاتَّقُوا اللَّهَ فِي النِّسَاءِ، فَإِنَّكُمْ أَخَذْتُمُوهُنَّ بِأَمَانِ اللَّهِ، وَاسْتَحْلَلْتُمْ فُرُوجَهُنَّ بِكَلِمَةِ اللَّهِ) [مسلم۔ الحج: ۱۲۱۸]

”لہذا تم عورتوں کے بارے میں اللہ تعالیٰ سے ڈرتے رہنا کیونکہ تم نے انہیں اللہ تعالیٰ کی ذمہ داری پر لیا ہے اور اللہ کے کلمہ کے ساتھ تم نے انہیں اپنے لئے حلال کیا ہے۔“

اس حدیث میں خاص طور پر مردوں کو حکم دیا گیا ہے کہ وہ عورتوں کے معاملے میں اللہ تعالیٰ سے ڈرتے رہیں اور ان پر ظلم و زیادتی نہ کریں۔ اس کی وجہ یہ ہے کہ عام طور پر مرد ہی عورتوں پر زیادتی کرتے ہیں اور انہیں اپنے ظلم کا نشانہ بناتے ہیں۔ اس لئے انہیں اس سے منع کر دیا گیا ہے۔ اور اس میں ”کلمۃ اللہ“ کا لحاظ کرنے کا حکم دیا گیا ہے جس کی بناء پر انہوں نے اپنی بیویوں کو اپنے لئے حلال کیا۔ اس سے مراد اللہ تعالیٰ کا یہ فرمان ہے:

﴿فَإِمْسَاكُ بِمَعْرُوفٍ أَوْ تَسْرِيحُ بِإِحْسَانٍ﴾ یعنی یا انہیں اچھے طریقے سے اپنے پاس رکھو یا احسان کے ساتھ انہیں چھوڑ دو۔ یا اس سے اللہ تعالیٰ کا یہ حکم مقصود ہے: ﴿فَأَنكِحُوا مَا طَابَ لَكُمْ مِنَ النِّسَاءِ﴾ یعنی جو عورتیں تمہیں پسند آئیں ان سے نکاح کر لو۔ گویا اللہ تعالیٰ کے اس حکم کی بناء پر وہ تمہارے لئے حلال ہوئیں، لہذا اب اللہ تعالیٰ سے ڈرتے رہو اور ان کے حقوق نہ مارو۔

[مذکورہ حدیث کی شرح کیلئے دیکھیے: شرح مسلم للنووی۔ ج ۸ ص ۱۸۳، عون المعبود ج ۵ ص ۲۶۳]

خلاصہ یہ ہے کہ اسلام میں مرد و عورت کا نکاح ان کے درمیان ایک معاہدے کا نام ہے جس میں مرد اس بات کا عہد کرتا ہے کہ وہ اپنے بیوی سے حسن سلوک کرے گا اور بیوی اس بات کا عہد کرتی ہے کہ وہ اپنے خاوند کی فرمانبرداری کرے گی۔ اور اس کے گھر، مال اور اپنی عزت کی حفاظت کرے گی۔ اور اگر وہ دونوں اس عہد کی پاسداری اور پابندی کریں تو کوئی وجہ نہیں کہ ان کی ازدواجی زندگی کامیابی سے بسر نہ ہو۔

## ۲ خاوند بیوی کے درمیان محبت

اللہ تعالیٰ فرماتے ہیں: ﴿وَمِنْ آيَاتِهِ أَنْ خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً﴾ [الروم: ۲۱]

”اور اس کی نشانیوں میں سے ایک یہ ہے کہ اس نے تمہارے لئے تمہاری ہی جنس سے بیویاں پیدا کیں تاکہ تم ان کے پاس سکون حاصل کر سکو۔ اور اس نے تمہارے درمیان محبت اور ہمدردی قائم کر دی۔“

اس آیت سے معلوم ہوا کہ اللہ تعالیٰ نے خاوند بیوی کے درمیان محبت اور ہمدردی قائم کر دی ہے جس کی بدولت وہ ایک دوسرے کو چاہتے ہیں، ایک دوسرے کے جذبات کا احترام کرتے ہیں، ایک دوسرے کی رائے کو اہمیت دیتے ہیں اور ہر طرح سے ایک دوسرے کا خیال رکھتے ہیں۔ اور یہ محبت و ہمدردی ایسی ہے کہ جس کی کوئی نظیر نہیں ملتی جیسا کہ رسول اللہ ﷺ کا ارشاد گرامی ہے:

(لَمْ يَرِ لِلْمَتَحَابِّينِ مِثْلَ النِّكَاحِ) [صحيح الجامع للألبانی : ۵۲۰۰، السلسلة الصحيحة : ۲۲۴]



”نکاح کرنے والے جوڑے کے درمیان جو محبت ہوتی ہے اس جیسی محبت کسی اور جوڑے میں نہیں دیکھی گئی“  
 لہذا خاوند بیوی دونوں اگر اس محبت و پیار پر قائم رہیں تو یقینی طور پر ان کی زندگی انتہائی خوشگوار انداز میں  
 گذر سکتی ہے۔

اور ہم سب کے اسوہ حسنہ حضرت محمد ﷺ اپنی بیویوں سے اسی محبت و پیار کا اظہار فرماتے تھے۔ چنانچہ  
 حضرت عائشہ رضی اللہ عنہا کا بیان ہے کہ

”میں جب حالت حیض میں ہوتی اور پانی پیتی تو میں بچا ہوا پانی رسول اکرم ﷺ کی خدمت میں پیش کرتی،  
 پھر آپ ﷺ بھی اسی جگہ سے پانی پیتے جہاں سے میں نے پیا ہوتا۔ اسی طرح میں جب کھانے کے دوران ایک  
 ہڈی سے گوشت کاٹتی اور وہی ہڈی آپ ﷺ کی خدمت میں پیش کرتی تو آپ ﷺ بھی اسی جگہ پر منہ رکھ کر  
 گوشت کاٹتے جہاں میں نے منہ رکھ کر گوشت کاٹا ہوتا۔“ [مسلم - الحيض: ۳۰۰]

اور حضرت عائشہ رضی اللہ عنہا ہی بیان کرتی ہیں کہ ایک مرتبہ میں آپ ﷺ کے ساتھ سفر میں تھی تو میں نے آپ ﷺ  
 سے دوڑ میں مقابلہ کیا اور میں مقابلے آپ سے آگے بڑھ گئی۔ پھر جب میرا جسم بھاری ہو گیا اور ہم دونوں میں ایک بار  
 پھر مقابلہ ہوا تو آپ ﷺ مجھ سے آگے بڑھ گئے اور آپ نے فرمایا: (هَذِهِ بَيْتُكَ) یعنی ”میری یہ جیت تمہاری اُس  
 جیت کے بدلے میں ہے۔“ [احمد ج ۶ ص ۳۹، ابو داؤد - الجهاد باب في السبق على الرجل: ۲۵۷۸، ابن ماجہ -

النكاح باب حسن معاشرۃ النساء: ۱۹۷۹، وصححه ابن حبان - ۴۶۹۱، والألبانی فی صحيح أبي داؤد: ۲۲۴۸]  
 ان دونوں احادیث سے (اور ان کے علاوہ دیگر بہت سی احادیث سے) معلوم ہوتا ہے کہ خاوند بیوی ایک  
 دوسرے سے محبت و پیار کے ساتھ زندگی بسر کریں، دونوں خوشی و غمی میں ایک دوسرے کا ساتھ دیں اور ایک  
 دوسرے کا سہارا بنیں۔ اور اگر کبھی ان دونوں میں کوئی بات ایک دوسرے کی ناراضگی کا باعث بنے تو دونوں ایک  
 دوسرے سے درگزر کرتے ہوئے اسے اچھے انداز میں حل کر لیں۔ ایک مرتبہ رسول اکرم ﷺ نے ارشاد فرمایا:

”کیا میں تمہیں جنتی عورتوں کے متعلق نہ بتاؤں؟“ صحابہ کرام رضی اللہ عنہم نے کہا: کیوں نہیں اے اللہ کے  
 رسول! تو آپ ﷺ نے فرمایا: ”ہر وہ عورت جو خاوند سے محبت کرنے والی اور زیادہ بچے جننے والی ہو۔ اور جب  
 اسے غصہ آئے یا اس سے بدسلوکی کی جائے یا اس کا خاوند اس پر ناراض ہو جائے تو وہ خاوند کے پاس جا کر اس  
 سے کہے: یہ میرا ہاتھ تیرے ہاتھ میں ہے، میں اس وقت تک کوئی بناؤ سنگھار نہیں کروں گی جب تک تم راضی نہیں ہو  
 جاتے۔“ [السلسلة الصحيحة: ۲۸۷]

## ۷ خاوند بیوی..... ایک دوسرے کے دکھ درد کے ساتھی

خاوند بیوی ایک دوسرے کی پریشانی کو اپنی پریشانی تصور کریں اور دونوں ایک دوسرے کے غم کو ہلکا کرنے کی کوشش کریں تو ان کی ازدواجی زندگی خوشگوار انداز سے گذر سکتی ہے۔

حضرت عائشہ رضی اللہ عنہا کا بیان ہے کہ جب رسول اللہ ﷺ پر پہلی وحی نازل ہوئی تو آپ ﷺ کا پتہ ہوئے (شدید پریشانی کے عالم میں) اپنے گھر میں داخل ہوئے اور حضرت خدیجہ رضی اللہ عنہا سے کہنے لگے: (زَمَلُونِي، زَمَلُونِي) یعنی ”مجھے چادر اڑھا دو، مجھے چادر اڑھا دو۔“ تو حضرت خدیجہ رضی اللہ عنہا نے انھیں چادر اڑھا دی۔ پھر جب آپ ﷺ کا خوف جاتا رہا تو آپ ﷺ نے انھیں پورا حال سنایا اور فرمانے لگے: (لَقَدْ خَشِيتُ عَلَي نَفْسِي) یعنی ”مجھے تو اپنی جان کا خطرہ پڑ گیا تھا۔“ اس پر حضرت خدیجہ رضی اللہ عنہا نے (آپ ﷺ کو تسلی دیتے ہوئے) کہا: (كَلَّا، اُبَشِّرُ، فَوَاللَّهِ لَا يَحْزِنُكَ اللَّهُ اَبَدًا، وَاللَّهِ اِنَّكَ لَتَصِلُ الرَّحِمَ، وَتَصْدُقُ الْحَدِيثَ، وَتَحْمِلُ الْكُلَّ، وَتَكْسِبُ الْمَعْدُومَ، وَتَقْرِي الضَّيْفَ، وَتُعِينُ عَلَي نَوَائِبِ الْحَقِّ) ]

البخاری - کتاب بدء الوحي باب بدء الوحي : ۳، مسلم - الإيمان : ۱۶]

”ہرگز نہیں، آپ کو تو بشارت ہو۔ اللہ کی قسم! اللہ تعالیٰ آپ کو کبھی رسوا نہیں کرے گا۔ اللہ کی قسم! آپ تو صلہ رحمی کرتے ہیں، سچ بولتے ہیں، بوجہ برداشت کرتے ہیں، جس کے پاس کچھ نہ ہو اسے کما کر دیتے ہیں، مہمان نواز ہیں اور حق کے واقعات میں مدد کرتے ہیں۔“

پھر حضرت خدیجہ رضی اللہ عنہا آپ ﷺ کو اپنے چچا زاد بھائی درقہ بن نوفل کے پاس لے گئیں۔

تو آپ غور فرمائیں، حضرت خدیجہ رضی اللہ عنہا نے اپنے شوہر حضرت محمد ﷺ کی پریشانی کیسے کم کی اور کس طرح ان کے خوف کو ہلکا کیا اور انھیں تسلی دی اور نبوت کے عظیم منصب کو اٹھانے کیلئے ان کی ڈھارس بندھوائی۔

اور قصہ صلح حدیبیہ میں ہے کہ کفار کے ساتھ معاہدہ طے کرنے کے بعد رسول اللہ ﷺ نے صحابہ کرام رضی اللہ عنہم کو حکم دیا: (فَوُومُوا، فَاَنْحَرُوا، ثُمَّ احْلِقُوا) ”کھڑے ہو جاؤ، قربانی کرو اور سر منڈوا دو۔“

لیکن صحابہ کرام رضی اللہ عنہم میں سے کوئی بھی کھڑا نہ ہوا۔ آپ ﷺ نے تین بار یہی حکم دیا اور جب آپ نے دیکھا کہ صحابہ کرام رضی اللہ عنہم میں سے کسی نے بھی اس کی تعمیل نہیں کی تو آپ ﷺ انتہائی پریشانی کے عالم میں حضرت ام سلمہ رضی اللہ عنہا کے پاس چلے گئے اور انھیں سارا قصہ سنایا۔ اس پر حضرت ام سلمہ رضی اللہ عنہا نے کہا: اب آپ پھر باہر جائیں اور ان میں سے کسی سے کوئی بات نہ کریں اور آپ اپنے اونٹ ذبح کر کے اپنا سر منڈوا دیں۔ چنانچہ رسول

اللہ ﷺ نے ایسا ہی کیا۔ صحابہ کرام رضی اللہ عنہم نے جب یہ دیکھا کہ آپ ﷺ نے اونٹ ذبح کر دیئے ہیں اور اپنا سر منڈوا دیا ہے تو سب کے سب اٹھے اور قربانیاں کیں اور اپنے سر منڈوا دیئے۔ [البخاری - الشروط باب الشروط فی الجہاد: ۲۷۳۲]

تو حضرت ام سلمہ رضی اللہ عنہا نے نبی کریم ﷺ کو ان کی پریشانی کے عالم میں ایک اچھا مشورہ دیا جس پر عمل کرنے سے آپ ﷺ کی پریشانی ختم ہو گئی۔ لہذا ہر خاوند بیوی کو اسی طرح پریشانی کے وقت ایک دوسرے کا ساتھ دینا چاہئے اور غم و اندوہ کے موقع پر اپنے رفیق حیات یا رفیقہ حیات کی بھرپور مدد کرنی چاہئے۔ یوں وہ اپنی ازدواجی زندگی کو خوشگوار بنا سکتے ہیں۔

### ۷ خاوند بیوی ایک دوسرے کے حقوق ادا کریں

کامیاب و خوشگوار ازدواجی زندگی گزارنے کیلئے ضروری ہے کہ خاوند بیوی دونوں ایک دوسرے کے حقوق کا احترام کریں اور ان میں سے ہر ایک دوسرے کے حقوق کو ادا کرے۔ نہ خاوند بیوی کی حق تلفی کرے اور نہ بیوی خاوند کے حقوق مارے۔ اللہ تعالیٰ فرماتے ہیں:

﴿وَلَهُنَّ مِثْلُ الَّذِي عَلَيَهُنَّ بِالْمَعْرُوفِ وَلِلرِّجَالِ عَلَيْهِنَّ دَرَجَةٌ﴾ [البقرة: ۲۲۸]

”اور عورتوں کے (شوہروں پر) عرف عام کے مطابق حقوق ہیں جس طرح شوہروں کے ان پر ہیں۔ اور مردوں کو عورتوں پر فوقیت حاصل ہے۔“

اس آیت سے معلوم ہوا کہ خاوند بیوی دونوں کے ایک دوسرے پر حقوق ہیں جن کا ادا کرنا ضروری ہے۔ اسی طرح رسول اللہ ﷺ نے بھی خطبہ حجۃ الوداع میں فرمایا تھا:

(أَلَا إِنَّ لَكُمْ عَلَى نِسَائِكُمْ حَقًّا ، وَلِنِسَائِكُمْ عَلَيْكُمْ حَقًّا )

”خبردار! بے شک تمہاری بیویوں پر تمہارا حق ہے اور تم پر تمہاری بیویوں کا حق ہے۔“

[ صحیح الترغیب والترہیب للألبانی: ۱۹۳۰ ]

لہذا خاوند بیوی اگر ایک دوسرے کے حقوق کی پاسداری کریں تو یقینی طور پر ان کی ازدواجی زندگی انتہائی اچھے انداز سے گذر سکتی ہے۔ اللہ تعالیٰ ہم سب کو ایک دوسرے کے حقوق ادا کرنے کی توفیق دے۔

## دوسرا خطبہ

برادران اسلام! جیسا کہ آپ نے پہلے خطبہ میں سماعت فرمایا کہ خاوند بیوی کی کامیاب ازدواجی زندگی کیلئے ایک اصول یہ ہے کہ وہ ایک دوسرے کے حقوق کو پہچانیں اور انہیں ادا کریں۔ تو آئیے اب یہ جاننے کی کوشش کرتے ہیں کہ وہ حقوق کون سے ہیں؟

خاوند بیوی کے حقوق تین قسم کے ہیں: (۱) مشترکہ حقوق (۲) خاوند کے حقوق (۳) بیوی کے حقوق ”مشترکہ حقوق“ سے مراد وہ حقوق ہیں جو خاوند بیوی کے درمیان مشترک ہوتے ہیں اور ان میں سے ہر ایک پر ضروری ہوتا ہے کہ وہ یہ حقوق دوسرے کیلئے ادا کرے۔ اور وہ یہ ہیں:

① نکاح کے وقت طے کردہ شرائط کو پورا کرنا

خاوند بیوی کے درمیان بوقت نکاح جو جائز شرائط طے پا جائیں دونوں پر ضروری ہے کہ وہ انہیں پورا کریں۔ رسول اللہ ﷺ کا ارشاد گرامی ہے:

(أَحَقُّ مَا أَوْفَيْتُمْ مِنَ الشَّرْوَطِ أَنْ تُؤْفُوا بِهِ مَا اسْتَحْلَلْتُمْ بِهِ الْفُرُوجَ)

”جن شرائط کے ساتھ تم شرمگاہوں کو حلال کر لیتے ہو انہیں پورا کرنا سب سے زیادہ ضروری ہے۔“

[بخاری۔ النکاح: ۵۱۵۱، مسلم۔ النکاح: ۱۳۱۸]

اس حدیث میں جن شرائط کے پورا کرنے کی سب سے زیادہ تاکید کی گئی ہے یہ وہ شرائط ہیں جو بوقت نکاح خاوند بیوی کے درمیان طے پاتی ہیں اور وہ دونوں ان کو پورا کرنے کا عہد کر لیتے ہیں۔ مثلاً بیوی کیلئے حق مہر، نان و نفقہ وغیرہ اور خاوند کی اطاعت اور خدمت کرنا وغیرہ۔

لیکن یہاں ایک ضروری امر ملحوظ خاطر رہے اور وہ یہ ہے کہ خاوند بیوی کے درمیان طے کردہ شرائط جائز ہوں تو ان کا پورا کرنا ضروری ہے اور اگر ناجائز شرائط طے کر لی جائیں تو شرعاً ان کی کوئی حیثیت نہیں۔ مثلاً بیوی یا اس کے سرپرست کی جانب سے یہ شرط لگائی جائے کہ خاوند دوسری شادی نہیں کرے گا، یا اپنی پہلی بیوی کو طلاق دے دے گا تو یہ اور اس جیسی وہ تمام شرائط جو شرعی احکام کے خلاف ہوں وہ سب کی سب باطل اور ناقابل اعتبار ہیں۔ جیسا کہ رسول اللہ ﷺ نے ارشاد فرمایا: (كُلُّ شَرْطٍ لَيْسَ فِي كِتَابِ اللَّهِ فَهُوَ بَاطِلٌ)

”ہر وہ شرط جو کتاب اللہ میں نہیں وہ باطل ہے۔“ [احمد ج ۶ ص ۲۱۳، ابن ماجہ ج ۲ ص ۸۴۲]

[۲۵۲۱، وصحہ ابن حبان: ۴۲۷۲، والألبانی فی صحیح سنن ابن ماجہ]

اور رسول اللہ ﷺ کا ارشاد گرامی ہے: (لَا تَسْأَلِ الْمَرْأَةَ طَلَاقَ أُخْتَيْهَا لِتُكْتَفِيَءَ صَحْفَتَيْهَا ، وَتُنْكَحَ فَإِنَّمَا لَهَا مَا كَتَبَ اللَّهُ لَهَا) [البخاری: ۵۱۵۲، مسلم: ۱۳۰۸]

”کوئی عورت اپنی بہن کی طلاق کا مطالبہ نہ کرے تاکہ وہ اس کا رزق اپنے لئے حاصل کر لے بلکہ وہ (بلا شرط) نکاح کر لے کیونکہ اللہ تعالیٰ نے اس کیلئے جو کچھ لکھ رکھا ہے وہ اسے ضرور ملے گا۔“

اور حضرت جابر رضی اللہ عنہ سے روایت ہے کہ نبی کریم ﷺ نے ام مبشر بنت البراء بن معرور کے پاس نکاح کا پیغام بھیجا تو انھوں نے کہا: میرے خاوند نے شرط لگائی تھی کہ میں اس کے بعد کسی سے شادی نہیں کروں گی۔ تو آپ ﷺ نے فرمایا: یہ شرط درست نہیں ہے۔ [قال الحافظ في الفتح ج ۹ ص ۱۲۵ : أخرجه الطبرانی في الصغير بإسناد حسن]

ان تمام احادیث سے یہ ثابت ہوتا ہے کہ ناجائز شرائط کی شرعا کوئی حیثیت نہیں۔ ہاں اگر جائز شرائط ہوں تو ان کا پورا کرنا خاوند بیوی دونوں کیلئے ضروری ہے۔

### ② ایک دوسرے سے لطف اندوز ہونا

اللہ تعالیٰ نے مرد و عورت دونوں کی فطرت میں شہوانی جذبات و دلچت کئے ہیں جن کی بناء پر دونوں ایک دوسرے کو چاہتے ہیں۔ اور نکاح کے مقاصد میں سے ایک مقصد یہ ہے کہ وہ دونوں جائز طریقے سے ان جذبات کی تکمیل کر سکیں۔ تو ایک دوسرے کی جنسی خواہش کو پورا کرنا خاوند بیوی دونوں کا مشترک حق ہے۔ رسول اللہ ﷺ کا ارشاد گرامی ہے: (إِذَا دَعَا الرَّجُلُ امْرَأَتَهُ إِلَى فِرَاشِهِ ، فَأَبَتْ ، فَبَاتَ غَضْبَانَ عَلَيْهَا ، لَعْنَتُهَا الْمَلَائِكَةُ حَتَّى تُصْبِحَ) [البخاری - بدء الخلق باب ذكر الملائكة : ۳۲۳۷، مسلم - النکاح : ۱۷۳۶]

”جب ایک خاوند اپنے بیوی کو اپنے بستر پر بلائے اور وہ انکار کر دے، پھر وہ اس پر ناراضگی کی حالت میں رات گزار دے تو فرشتے صبح ہونے تک اس پر لعنت بھیجتے رہتے ہیں۔“

اسی طرح آپ ﷺ کا ارشاد گرامی ہے: (إِذَا دَعَا الرَّجُلُ زَوْجَتَهُ لِحَاجَتِهِ ، فَلْتَأْتِهِ وَإِنْ كَانَتْ عَلَى التَّنَوُّرِ) ”جب خاوند اپنی بیوی کو اپنی ضرورت کیلئے بلائے تو وہ ضرور اس کے پاس آئے اگرچہ وہ تنور پر کیوں نہ

ہو۔“ [الترمذی ، والنسائی - صحيح الترغيب والترهيب للألبانی: ۱۹۳۶]

اور حضرت ابو حنیفہ رضی اللہ عنہ سے روایت ہے کہ رسول اللہ ﷺ نے حضرت سلمان رضی اللہ عنہ اور حضرت ابو الدرداء رضی اللہ عنہ کے درمیان بھائی چارہ قائم فرمایا۔ چنانچہ حضرت سلمان رضی اللہ عنہ حضرت ابو الدرداء رضی اللہ عنہ سے ملنے آئے تو انھوں نے حضرت ام الدرداء رضی اللہ عنہا کو دیکھا کہ وہ پھٹے پرانے کپڑوں میں ملبوس ہیں اور انھوں نے کوئی بناؤ

ستگھار نہیں کیا ہوا۔ جب انھوں نے ان سے اس کی وجہ پوچھی تو حضرت ام الدرداء رضی اللہ عنہا نے کہا: اس کی وجہ یہ ہے کہ تمہارا بھائی ابو الدرداء دنیا سے بالکل بے نیاز ہو چکا ہے۔ اس کے بعد حضرت ابو الدرداء رضی اللہ عنہ بھی گھر میں پہنچ گئے تو انھوں نے مہمان کیلئے کھانا تیار کروایا اور انھیں کھانا پیش کر کے کہنے لگے: بھائی تم کھاؤ، میں تو روزے سے ہوں۔ حضرت سلمان رضی اللہ عنہ نے کہا: میں اس وقت تک نہیں کھاؤں گا جب تک تم میرے ساتھ نہیں کھاتے! تو حضرت ابو الدرداء رضی اللہ عنہ بھی ان کے ساتھ کھانے لگے۔ پھر جب رات چھا گئی تو حضرت ابو الدرداء رضی اللہ عنہ نے اپنے مہمان سے سونے کا کہا اور خود جا کر نماز پڑھنے لگے۔ حضرت سلمان رضی اللہ عنہ نے حضرت ابو الدرداء رضی اللہ عنہ سے کہا: جاؤ تم بھی سو جاؤ۔ چنانچہ وہ بھی سو گئے اور جب رات کا آخری حصہ شروع ہوا تو انھوں نے کہا: اب اٹھو اور نماز پڑھ لو۔ پھر انھوں نے کہا:

تم پر تمہارے رب کا حق بھی ہے، تمہاری جان کا حق بھی ہے اور تمہارے گھر والوں کا حق بھی ہے۔ لہذا تم سب کے حقوق ادا کیا کرو۔ پھر وہ رسول اللہ ﷺ کے پاس آئے اور آپ کو پورا قصہ سنایا تو آپ ﷺ نے فرمایا: ”سلمان نے سچ کہا ہے۔“ [البخاری - الصوم باب من أقسم على أخيه.....: ۱۹۶۸]

ان تمام احادیث سے معلوم ہوتا ہے کہ خاوند کا بیوی پر اور بیوی کا خاوند پر حق ہے کہ وہ ایک دوسرے سے لطف اندوز ہوں اور اپنی جنسی خواہش کو پورا کریں۔

### ۳) خاوند بیوی کے ازدواجی تعلقات اور رازداری

میاں بیوی کا ایک دوسرے پر ایک مشترکہ حق یہ ہے کہ وہ آپس کے ازدواجی تعلقات کو صیغہ راز میں رکھیں اور ایک دوسرے کے راز ظاہر نہ کریں۔ اللہ تعالیٰ فرماتے ہیں:

﴿هُنَّ لِبَاسٍ لَّكُمْ وَأَنْتُمْ لِبَاسٌ لَّهُنَّ﴾ [البقرة: ۱۸۷] ”وہ تمہارے لئے لباس ہیں اور تم ان کیلئے لباس ہو۔“ اس آیت میں اللہ تعالیٰ نے میاں بیوی کے تعلقات کیلئے نہایت لطیف استعارہ فرمایا جس کے کئی مفہوم ہو سکتے ہیں۔ ایک تو یہ کہ جس طرح لباس اور جسم کے درمیان کوئی اور چیز حائل نہیں ہوتی اسی طرح میاں بیوی کا ایک دوسرے سے تعلق ہوتا ہے۔ دوسرے یہ کہ تم دونوں ایک دوسرے کے راز دار اور راز دان ہو۔ تیسرے یہ کہ تم ایک دوسرے کی عزت کے شریک ہو۔ اور چوتھے یہ کہ تم دونوں ایک دوسرے کے پردہ پوش ہو۔“ [تیسیر القرآن - ج ۱ ص ۱۲۱]

یاد رہے کہ ازدواجی تعلقات کے رازوں کو ظاہر کرنا حرام ہے۔ رسول اللہ ﷺ نے فرمایا:

(إِنَّ مِنْ أَشْرِّ النَّاسِ عِنْدَ اللَّهِ مَنْزِلَةً يَوْمَ الْقِيَامَةِ الرَّجُلُ يُفْضِي إِلَى امْرَأَتِهِ وَتُفْضِي إِلَيْهِ، ثُمَّ

يُنَشِّرُ سِرَّهَا) [مسلم - النکاح: ۱۴۳۷]

”قیامت کے دن اللہ کے ہاں سب سے برے مرتبے والا انسان وہ ہوگا جو اپنی بیوی سے لطف اندوز ہوا اور وہ اس سے لطف اندوز ہوئی۔ پھر اس نے اپنی بیوی کے رازوں کو ظاہر کر دیا۔“

اور حضرت اسماء بنت یزید رضی اللہ عنہا کا بیان ہے کہ وہ اور چند دیگر خواتین اور کچھ مرد رسول اللہ ﷺ کے پاس بیٹھے تھے۔ تو آپ ﷺ نے فرمایا: شاید ایک آدمی جو کچھ اپنی بیوی سے کرتا ہے اسے لوگوں کے سامنے کہہ دیتا ہے۔ اور شاید ایک عورت جو کچھ اپنے خاوند سے کرتی ہے وہ بھی اسے ظاہر کر دیتی ہے! تو لوگ خاموش ہو گئے۔ میں نے کہا: ہاں اللہ کی قسم اے اللہ کے رسول! یہ مرد و عورت ایسا ہی کرتے ہیں۔ تو آپ ﷺ نے فرمایا:

”ایسا نہ کیا کرو کیونکہ اس کی مثال اس شیطان کی سی ہے جو ایک شیطانہ (مؤنث شیطان) سے ملتا ہے، پھر لوگوں کے سامنے اس سے جماع شروع کر دیتا ہے“ [احمد ج ۶ ص ۴۵۶، ولہ شاهد من حدیث ابی ہریرہ فی ابی داؤد: ۲۱۷۴، وقال الألبانی فی آداب الزفاف: فالحدیث بہذہ الشواہد صحیح أو حسن علی الأقل]

### ۴) حق وراثت

خاوند بیوی کے درمیان مشترکہ حقوق میں سے چوتھا حق، حق وراثت ہے اور اللہ تعالیٰ نے ان کے اس حق کو یوں بیان کیا ہے: ﴿وَلَكُمْ نِصْفُ مَا تَرَكَ أَزْوَاجُكُمْ إِنْ لَمْ يَكُنْ لَهُنَّ وَلَدٌ فَإِنْ كَانَ لَهُنَّ وَلَدٌ فَلَكُمْ الرُّبْعُ مِمَّا تَرَكْنَ مِنْ بَعْدِ وَصِيَّةٍ يُوصِينَ بِهَا أَوْ دَيْنٍ وَلَهُنَّ الرُّبْعُ مِمَّا تَرَكَتُمْ إِنْ لَمْ يَكُنْ لَكُمْ وَلَدٌ فَإِنْ كَانَ لَكُمْ وَلَدٌ فَلَهُنَّ الثُّمْنُ مِمَّا تَرَكَتُمْ مِنْ بَعْدِ وَصِيَّةٍ تُوصُونَ بِهَا أَوْ دَيْنٍ﴾ [النساء: ۱۲]

”اور اگر تمہاری بیویوں کی اولاد نہ ہو تو ان کے ترکہ سے تمہارا نصف حصہ ہے۔ اور اگر اولاد ہو تو پھر چوتھا حصہ ہے۔ اور یہ تقسیم ترکہ ان کی وصیت کی تکمیل اور ان کا قرض ادا کرنے کے بعد ہوگی۔ اور اگر تمہاری اولاد نہ ہو تو بیویوں کا چوتھا حصہ ہے اور اگر اولاد ہو تو پھر آٹھواں حصہ ہے۔ اور یہ تقسیم بھی تمہاری وصیت کی تکمیل اور تمہارے قرض کی ادائیگی کے بعد ہوگی۔“

یہ تھے خاوند بیوی کے درمیان مشترکہ حقوق۔ رہے بیوی پر خاوند کے حقوق اور خاوند پر بیوی کے حقوق تو وہ ہم ان شاء اللہ تعالیٰ آئندہ خطبہ میں بیان کریں گے۔ اللہ تعالیٰ سے دعا ہے کہ وہ ہمیں دین حنیف کی تعلیمات پر عمل پیرا ہونے کی توفیق دے۔ آمین۔

## خاوند بیوی کے حقوق

اہم عناصر خطبہ:

② خاوند پر بیوی کے حقوق

① بیوی پر خاوند کے حقوق

### پہلا خطبہ

قابلِ صدا احترام بھائیو! آپ کو یاد ہوگا کہ گذشتہ خطبہ جمعہ میں ہم نے نکاح کی اہمیت، نکاح کے فوائد اور کامیاب ازدواجی زندگی کے چند اصول قرآن و حدیث کی روشنی میں بیان کئے تھے۔ اور اُس ضمن میں ہم نے یہ بھی بتایا تھا کہ خاوند بیوی کی ازدواجی زندگی کی کامیابی کیلئے ضروری ہے کہ وہ ایک دوسرے کے حقوق کی پاسداری کریں اور ان میں سے کوئی ایک دوسرے کے حقوق سلب نہ کرے۔ اور پچھلے خطبہ ہی میں ہم نے یہ بھی عرض کیا تھا کہ خاوند بیوی کے حقوق تین قسم کے ہوتے ہیں:

(۱) مشترکہ حقوق (۲) بیوی پر خاوند کے حقوق (۳) خاوند پر بیوی کے حقوق

اور ہم نے پہلی قسم کے حقوق تو پچھلے خطبہ میں ہی بیان کر دیئے تھے اب آئیے باقی حقوق بھی سماعت فرما لیجئے۔ اللہ تعالیٰ ہم سب کو حق کہنے، سننے اور اس پر عمل کرنے کی توفیق دے۔

## بیوی پر خاوند کے حقوق

### ① خاوند کی خدمت

عرف عام اور دستور کے مطابق خاوند کی خدمت کرنا بیوی پر خاوند کا حق ہے۔ چنانچہ حضرت الحسین بن محسن رضی اللہ عنہ سے روایت ہے کہ ان کی پھوپھی بھی رسول اللہ ﷺ کی خدمت میں حاضر ہوئیں اور جب وہ اپنی حاجت سے فارغ ہو گئیں تو آپ ﷺ نے ان سے پوچھا: کیا تمہارا خاوند موجود ہے؟ اس نے کہا: جی ہاں۔ آپ ﷺ نے پوچھا: تم اس سے کیسا سلوک کرتی ہو؟ اس نے کہا: میں ہر طرح سے اس کی خدمت کرتی ہوں سوائے اس کے کہ میں عاجز آ جاؤں۔ تو آپ ﷺ نے فرمایا: (فَانظُرِي أَيْنَ أَنْتِ مِنْهُ ، فَإِنَّمَا هُوَ جَنَّتِكَ وَنَارُكَ ) ”تم اس سے کیسا سلوک کرتی ہو ذرا اس بات کا اچھی طرح سے جائزہ لے لینا (اور یاد رکھنا) وہی تمہاری جنت اور وہی تمہاری جہنم ہے۔“

[احمد ج ۶ ص ۳۴۱، الحمیدی: ۳۵۵، الطبرانی فی الکبیر: ج ۲۵ ص ۱۸۲



الحاکم ج ۲ ص ۱۸۹، وصححه الألبانی فی آداب الزفاف : ص ۱۸ ]

اس حدیث کا مفہوم یہ ہے کہ اگر بیوی اپنے خاوند کی خدمت گزار ہو تو وہ اس کی بدولت جنت میں جائے گی اور اگر وہ خدمت گزار نہ ہو تو وہ جہنم میں جائے گی۔

اور اس دور کی خواتین کو اس امت کی اولیں خواتین کے نقش قدم پہ چلنا چاہئے جو اپنے خاوندوں کی خدمت کیا کرتی تھیں اور اس سلسلے میں کوئی کوتاہی نہیں کرتی تھیں۔ حضرت فاطمہ رضی اللہ عنہا جو کہ نبی کریم ﷺ کی لخت جگر تھیں اور جنہیں آپ ﷺ نے (سَيِّدَةُ نِسَاءِ أَهْلِ الْجَنَّةِ) ”جنت کی عورتوں کی سردار“ کی بشارت سنائی تھی وہ اپنے خاوند حضرت علی رضی اللہ عنہ کی خدمت کیا کرتی تھیں۔ اور گھر کے کام کاج میں محنت و مشقت کا عالم یہ تھا کہ چکی پیس پیس کر ہاتھوں پر چھالے پڑ جاتے تھے۔ اور جب رسول اللہ ﷺ کے پاس چند قیدی آئے تو وہ آپ ﷺ سے ایک خادم کا سوال کرنے آئیں لیکن رسول اللہ ﷺ گھر میں نہ ملے۔ چنانچہ وہ چلی گئیں اور جب آپ ﷺ گھر میں آئے تو حضرت عائشہ رضی اللہ عنہا نے حضرت فاطمہ رضی اللہ عنہا کے متعلق بتایا کہ وہ اس غرض سے آئی تھیں تو آپ ﷺ ان کے گھر میں گئے اور انہیں اور حضرت علی رضی اللہ عنہ کو مخاطب کر کے فرمایا:

”کیا میں تمہیں وہ چیز نہ بتاؤں جو اس خادم سے بہتر ہے جس کا تم نے سوال کیا ہے؟ جب تم اپنے بستر پر آؤ تو ۳۲ مرتبہ اللہ اکبر، ۳۳ مرتبہ سبحان اللہ اور ۳۳ مرتبہ الحمد للہ پڑھ لیا کرو، یہ تمہارے لئے خادم سے بہتر ہے“

[البخاری: ۳۱۱۳، ۳۷۰۵، مسلم: ۲۷۲۷]

اور حضرت اسماء بنت ابی بکر رضی اللہ عنہا کہتی ہیں کہ مجھ سے حضرت زبیر رضی اللہ عنہ نے اس وقت شادی کی جب ان کے پاس کوئی جائیداد تھی نہ کوئی غلام تھا۔ صرف ایک اونٹ اور ایک گھوڑا تھا۔ میں ان کے گھوڑے کو گھاس چارہ ڈالتی اور اونٹ پر پانی لاد کر لے آتی۔ اور میں خود ان کے ڈول کو سی لیتی اور خود آٹا گوندھتی۔ البتہ میں روٹی پکانا نہیں جانتی تھی تو پڑوس کی انصاری خواتین مجھے روٹی پکا دیتی تھیں اور وہ سچی محبت کرنے والی خواتین تھیں۔ اور جو زمین رسول اللہ ﷺ نے حضرت زبیر رضی اللہ عنہ کو بطور جاگیر عطا کی تھی وہ تقریباً دو میل کے فاصلے پر تھی اور میں اس میں گھٹلیاں چننے جاتی اور اپنے سر پر وہاں سے گھٹلیاں اٹھا کر لے آتی ..... الخ [البخاری - النکاح باب الغیرة : ۵۲۲۴، مسلم - السلام : ۱۸۲]

یہ دونوں خواتین (حضرت فاطمہ رضی اللہ عنہا اور حضرت اسماء بنت ابی بکر رضی اللہ عنہا) اپنے زمانے کی بہترین خواتین میں سے تھیں لیکن اس کے باوجود بھی وہ اپنے شوہروں کی خدمت کیا کرتی تھیں۔ لہذا اس دور کی خواتین، خواہ وہ

کتنی مالدار اور کتنے اچھے گھرانوں کی کیوں نہ ہوں وہ ان صحابیات سے افضل نہیں ہو سکتیں، تو انھیں بھی اپنے شوہروں کی خدمت کرنی چاہئے۔

## ۲ خاوند کی فرمانبرداری

بیوی پر خاوند کا دوسرا حق یہ ہے کہ وہ اس کی فرمانبرداری کرے اور اس کی حکم عدولی نہ کرے۔

خاوند کی فرمانبرداری خاتون کی فضیلت بیان کرتے ہوئے رسول اللہ ﷺ نے فرمایا:

(إِذَا صَلَّتِ الْمَرْأَةُ خَمْسَهَا ، وَصَامَتْ شَهْرَهَا ، وَحَفِظَتْ فَرْجَهَا ، وَأَطَاعَتْ زَوْجَهَا ، قِيلَ لَهَا: ادْخُلِي الْجَنَّةَ مِنْ أَيِّ أَبْوَابِ الْجَنَّةِ شِئْتَ )

”جب ایک عورت پانچوں نمازیں ادا کرے، ماہِ رمضان کے روزے رکھے، اپنی عزت کی حفاظت کرے اور اپنے خاوند کی اطاعت کرے تو اسے کہا جائے گا: تم جنت کے جس دروازے سے چاہو جنت میں داخل ہو جاؤ۔“

[احمد ج ۱ ص ۱۹۱، الطبرانی فی الأوسط : ۸۸۰۵، وفیہ ابن لہیعة، ولکن لہ شاهد من حدیث أبی ہریرة عند ابن

حبان : ۴۱۶۳، و آخر من حدیث أنس عند البزار : ۱۴۶۳، وصححه الألبانی فی آداب الزفاف : ص ۱۰۰]

اور حضرت ابو ہریرہ رضی اللہ عنہ سے روایت ہے کہ رسول اللہ ﷺ سے سوال کیا گیا کہ عورتوں میں سے کونسی عورت سب سے افضل ہے؟ تو آپ ﷺ نے ارشاد فرمایا:

(الَّتِي تَسْرُهُ إِذَا نَظَرَ ، وَتُطِيعُهُ إِذَا أَمَرَ ، وَلَا تَخَالِفُهُ فِي نَفْسِهَا وَمَالِهَا بِمَا يَكْرَهُ)

”وہ جو کہ اسے (خاوند کو) خوش کر دے جب وہ اسے دیکھے۔ اور اس کی فرمانبرداری کرے جب وہ اسے حکم دے۔ اور اپنے نفس اور مال میں اس کی خلاف ورزی نہ کرے جسے وہ ناپسند کرے۔“

[النسائی - النکاح باب أى النساء خیر : ۳۲۳۱، وصححه الألبانی فی صحیح سنن النسائی والصحیحة : ۱۸۳۸]

اور خاوند کی نافرمانی کرنا اتنا بڑا گناہ ہے کہ اس کی وجہ سے نافرمان بیوی کی نماز تک قبول نہیں ہوتی جیسا کہ رسول اللہ ﷺ کا ارشاد گرامی ہے: (إِثْنَانِ لَا تَجَاوِرُ صَلَاتَهُمَا زَوْوُسَهُمَا : عَبْدٌ أَبَقَ مِنْ مَوَالِيهِ حَتَّى يَرْجِعَ ، وَامْرَأَةٌ عَصَتْ زَوْجَهَا حَتَّى تَرْجِعَ) [صحیح الترغیب والترہیب للألبانی: ۱۹۴۸]

”دو آدمیوں کی نماز ان کے سروں سے اوپر نہیں جاتی۔ ایک اپنے آقاؤں سے بھاگا ہو غلام یہاں تک کہ وہ واپس آجائے۔ اور دوسری وہ عورت جو اپنے خاوند کی نافرمان ہو یہاں تک کہ وہ اس کی فرمانبرداری نہ کرے۔“

ہاں یہ بات یاد رہے کہ خاوند کی اطاعت اس وقت تک ضروری ہے جب تک اللہ تعالیٰ کی نافرمانی نہ ہو۔

اور اگر خاوند کسی ایسی بات کا حکم دے جس میں اللہ تعالیٰ کی نافرمانی ہو تو اس میں خاوند کی اطاعت ہرگز نہیں ہو گی۔ جیسا کہ رسول اللہ ﷺ کا ارشاد گرامی ہے:

(لَا طَاعَةَ لِأَحَدٍ فِي مَعْصِيَةِ اللَّهِ ، إِنَّمَا الطَّاعَةُ فِي الْمَعْرُوفِ) [بخاری و مسلم]

”اللہ تعالیٰ کی نافرمانی میں کسی کی اطاعت نہیں۔ اطاعت تو صرف نیکی کے کاموں میں ہے۔“

❶ بیوی خاوند کی اجازت کے بغیر نفلی روزہ نہ رکھے

بیوی پر خاوند کا ایک حق یہ ہے کہ وہ اس کی اجازت کے بغیر نفلی روزہ نہ رکھے۔ جیسا کہ رسول اللہ ﷺ کا ارشاد گرامی ہے: (لَا يَحِلُّ لِلْمَرْأَةِ أَنْ تَصُومَ وَزَوْجَهَا شَاهِدًا إِلَّا بِإِذْنِهِ)

”کسی عورت کیلئے حلال نہیں کہ وہ خاوند کی موجودگی میں اس کی اجازت کے بغیر (نفلی) روزہ رکھے۔“

[البخاری - النکاح باب لا تأذن المرأة في بيت زوجها : ٥١٩٥ ، مسلم - الزكاة : ٢٠٢٦]

❷ بیوی خاوند کے مال اور اس کی جائیداد کی حفاظت کرے

بیوی پر خاوند کا ایک حق یہ ہے کہ وہ اس کے مال اور جائیداد کی حفاظت کرے اور خاوند کی اجازت کے بغیر اس کے مال میں کوئی تصرف نہ کرے۔

حضرت ابو امامہ الباہلی رضی اللہ عنہ کہتے ہیں کہ رسول اللہ ﷺ نے خطبہ حجۃ الوداع میں فرمایا تھا:

(لَا تُنْفِقِ الْمَرْأَةُ شَيْئًا مِنْ بَيْتِ زَوْجِهَا إِلَّا بِإِذْنِ زَوْجِهَا ، قِيلَ : يَا رَسُولَ اللَّهِ ! وَلَا الطَّعَامَ ؟

قَالَ : ذَلِكَ أَفْضَلُ أَمْوَالِنَا)

”کوئی عورت اپنے خاوند کے گھر سے اس کی اجازت کے بغیر کچھ بھی خرچ نہ کرے۔ آپ ﷺ سے پوچھا

گیا کہ اے اللہ کے رسول! وہ کھانا بھی کسی کو نہ دے؟ تو آپ ﷺ نے فرمایا: کھانا تو ہمارا بہترین مال ہے۔“

[احمد ج ٥ ص ٢٦٧ ، الترمذی - الزكاة باب في نفقة المرأة من بيت زوجها : ٦٧٠ ، ابن ماجه -

التجارات باب ما للمرأة من مال زوجها : ٢٢٩٥ ، وحسنه الألبانی فی صحيح سنن ابن ماجه : ٨٧٣]

❸ بیوی خاوند کی اجازت کے بغیر گھر میں کسی کو داخل ہونے کی اجازت نہ دے

بیوی پر خاوند کا ایک حق یہ ہے کہ وہ خاوند کی اجازت کے بغیر گھر میں کسی کو داخل ہونے کی اجازت نہ دے۔

رسول اکرم ﷺ کا ارشاد گرامی ہے: (..وَلَا تَأْذَنُ فِي بَيْتِهِ إِلَّا بِإِذْنِهِ) [بخاری: ٥١٩٥ ، مسلم: ١٠٢٦]

”اور وہ خاوند کے گھر میں اس کی اجازت کے بغیر کسی کو داخل ہونے کی اجازت نہ دے۔“

اور خطبہ حجۃ الوداع میں رسول اللہ ﷺ نے فرمایا تھا:

(أَلَا إِنَّ لَكُمْ عَلَى نِسَائِكُمْ حَقًّا ، وَلِلسَائِكُمْ عَلَيْكُمْ حَقًّا ، فَأَمَّا حَقُّكُمْ عَلَى نِسَائِكُمْ فَلَا يُؤْطِنَنَّ

فُرُشَكُمْ مِنْ تَكْرَهُونَ ، وَلَا يَأْذَنَنَّ فِي بِيُوتِكُمْ لِمَنْ تَكْرَهُونَ ) [ الترمذی - الرضاع باب ما جاء فى حق

المرأة على زوجها : ١١٦٣ ، ابن ماجه - النكاح باب حق المرأة على زوجها : ١٨٥١ ، قال الترمذی : حسن

[ صحیح ]

”خبردار! بے شک تمہارا تمہاری بیویوں پر حق ہے اور تمہاری بیویوں کا تم پر حق ہے۔ رہا تمہارا تمہاری بیویوں پر حق تو وہ یہ ہے کہ وہ تمہارے بستروں پر کسی ایسے شخص کو نہ آنے دیں جسے تم ناپسند کرو۔ اور نہ ہی وہ تمہارے گھروں میں کسی ایسے شخص کو داخل ہونے کی اجازت دیں جو آپ کو ناپسند ہو۔“

### ❶ خاوند کی شکر گزاری

بیوی پر خاوند کا ایک حق یہ ہے کہ وہ ہر حال میں اس کی شکر گزار رہے اور کبھی اس کی ناشکری نہ کرے کیونکہ خاوند کی ناشکری کرنا حرام ہے اور بہت بڑا گناہ ہے۔

نبی کریم حضرت محمد ﷺ کا ارشاد گرامی ہے کہ ”آپ ﷺ کو جہنم دکھلائی گئی تو اس میں زیادہ تر عورتیں تھیں جو خاوند کی ناشکری کرتی تھیں اور اس کے احسانات کو بھلا دیتی تھیں۔ اگر ان میں سے کسی ایک پر تم زندگی بھر احسانات کرتے رہو، پھر وہ تمہاری طرف سے کوئی کمی کو تباہی دیکھ لے تو کہتی ہے: میں نے تو کبھی تجھ سے کوئی خیر دیکھی ہی نہیں۔“ [البخاری - الإيمان باب كفران العشير : ٢٩ ، مسلم - الكسوف : ٩٠٧ اور ناشکر گزار بیوی کے متعلق رسول اللہ ﷺ کا ارشاد ہے:

( لَا يَنْظُرُ اللَّهُ تَبَارَكَ وَتَعَالَى إِلَى امْرَأَةٍ لَا تَشْكُرُ لِرِزْقِهَا ، وَهِيَ لَا تَسْتَعْنِي عَنْهُ )

”اللہ تبارک و تعالیٰ اس عورت کی طرف دیکھتا ہی نہیں، جو اپنے خاوند کی ناشکر گزار ہو، حالانکہ وہ اس کے

بغیر رہ نہیں سکتی“ [صحیح الترغیب والترہیب للألبانی : ١٩٤٤ ، والصحيحة : ٢٨٩]

ان احادیث کے پیش نظر بیوی پر لازم ہے کہ وہ اپنے خاوند کی شکر گزار اور احسانمند ہو اور اس کے تمام

حقوق ادا کرنے کی کوشش کرے۔

رسول اکرم ﷺ کا ارشاد گرامی ہے : ( لَا يَصْلُحُ لِبَشَرٍ أَنْ يَسْجُدَ لِبَشَرٍ ، وَلَوْ صَلَحَ لِبَشَرٍ أَنْ

يَسْجُدَ لِبَشَرٍ لَأَمَرْتُ الْمَرْأَةَ أَنْ تَسْجُدَ لِرِزْقِهَا لِعَظَمِ حَقِّهَا عَلَيْهَا ) [احمد، والبخاری - صحيح الترغيب

والترهیب للألبانی : ۱۹۳۶]

”کسی انسان کیلئے حلال نہیں کہ وہ کسی انسان کے سامنے سجدہ ریز ہو۔ اور اگر ایسا کرنا درست ہوتا تو میں عورت کو حکم دیتا کہ وہ اپنے خاوند کے سامنے سجدہ ریز ہو کیونکہ اس پر اس کا حق بہت بڑا ہے۔“

اور بیوی کو یہ بات یاد رکھنی چاہئے کہ وہ اللہ تعالیٰ کا حق اس وقت تک ادا نہیں کر سکتی جب تک کہ وہ اپنے شوہر کا حق ادا نہ کرے۔ جیسا کہ حضرت زید بن ارقم رضی اللہ عنہ سے روایت ہے کہ آپ ﷺ نے فرمایا:

(الْمَرْأَةُ لَا تُؤَدِّي حَقَّ اللَّهِ حَتَّى تُؤَدِّيَ حَقَّ زَوْجِهَا ، حَتَّى لَوْ سَأَلَهَا وَهِيَ عَلَى ظَهْرِ قَتَبٍ لَمْ تَمْنَعَهُ نَفْسَهَا) [صحیح الترغیب والتروہیب للألبانی: ۱۹۳۳]

”عورت اللہ تعالیٰ کا حق ادا نہیں کر سکتی یہاں تک کہ وہ اپنے شوہر کا حق ادا کرے حتیٰ کہ اگر وہ کجاوے کی پیٹھ پر ہو اور اس کا شوہر اسے (اپنی حاجت کیلئے) بلائے تو وہ اپنے آپ کو اس کے سپرد کرنے سے انکار نہ کرے۔“

اور حضرت ابوسعید الخدری رضی اللہ عنہ سے روایت ہے کہ ایک شخص اپنی ایک بیٹی کو لیکر رسول اللہ ﷺ کے پاس آیا اور کہنے لگا: اے اللہ کے رسول! میری اس بیٹی نے شادی کرنے سے انکار کر دیا ہے۔ تو رسول اکرم ﷺ نے فرمایا: ”اپنے باپ کی فرمانبرداری کرو۔“ اس نے کہا: اس اللہ کی قسم جس نے آپ کو حق کے ساتھ مبعوث فرمایا! میں اس وقت تک شادی نہیں کروں گی جب تک آپ مجھے یہ نہیں بتاتے کہ بیوی پر خاوند کا حق کیا ہے؟ تو آپ ﷺ نے فرمایا: (حَقُّ الزَّوْجِ عَلَى زَوْجَتِهِ ، لَوْ كَانَتْ بِهِ قَرْحَةٌ فَلَحَسَتْهَا ، أَوْ انْتَشَرَ مِنْخَرَاهُ صَدِيدًا أَوْ دَمًا ، ثُمَّ ابْتَلَعَتْهُ ، مَا أَذَّتْ حَقَّهُ)

”بیوی پر شوہر کا حق اتنا بڑا ہے کہ اگر اس پر کوئی زخم ہو اور وہ اسے چاٹ لے، یا اس کے نتھنوں سے پیپ یا خون بہہ نکلے اور وہ اسے نگل لے تو تب بھی وہ اس کا حق ادا نہیں کر سکتی۔“

اس لڑکی نے کہا: اس اللہ کی قسم جس نے آپ کو حق کے ساتھ مبعوث فرمایا! تب تو میں کبھی شادی نہیں کروں گی۔ تو آپ ﷺ نے فرمایا: ”لڑکیوں کی شادی ان کی اجازت کے بغیر نہ کیا کرو“

[صحیح الترغیب والتروہیب للألبانی: ۱۹۳۳]

ان تینوں احادیث کو سامنے رکھ کر آپ اندازہ کر سکتے ہیں کہ شریعت میں خاوند کے حقوق کو کتنا اہم قرار دیا گیا ہے اور بیوی کو ان کے ادا کرنے کی کتنی سخت تاکید کی گئی ہے!

## خاوند پر بیوی کے حقوق

بیوی پر خاوند کے حقوق تو آپ نے معلوم کر لئے۔ آئیے اب خاوند پر بیوی کے حقوق بھی جان لیجئے:

① **حق مہر:** خاوند پر بیوی کا پہلا حق یہ ہے کہ وہ اسے حق مہر ادا کرے۔ اللہ تعالیٰ کا فرمان ہے:

﴿وَاتُوا النِّسَاءَ صَدَقَاتِهِنَّ نِحْلَةً فَإِن طِبْنَ لَكُمْ عَن شَيْءٍ مِّنْهُ نَفْسًا فَكُلُوهُ هَنِيئًا مَّرِيئًا﴾

[النساء: ۴] ”اور عورتوں کو ان کے مہر راضی خوشی دے دو۔ ہاں اگر وہ خود اپنی خوشی سے کچھ مہر چھوڑ دیں تو اسے

شوق سے خوش ہو کر کھاؤ۔“

اس آیت میں عورتوں کا مہر انھیں ادا کرنے کا حکم دیا گیا ہے۔ لہذا شوہروں پر لازم ہے کہ وہ اللہ تعالیٰ کے اس حکم کی تعمیل کرتے ہوئے اپنی بیویوں کو ان کا حق مہر ادا کریں۔ ہاں اگر کوئی عورت خود اپنی مرضی سے کچھ مہر

معاف کر دے تو وہ مرد کیلئے حلال ہے لیکن سرے سے اس کو اس کا حق ادا کرنے سے انکار کر دینا، یا زبردستی اس سے حق مہر معاف کروالینا بہت بڑا جرم ہے اور عورت پر ظلم و زیادتی ہے۔ اس کی سنگینی کا اندازہ آپ اس حدیث

سے کر سکتے ہیں۔ رسول اللہ ﷺ کا ارشاد گرامی ہے: (أَيُّمَا رَجُلٍ تَزَوَّجَ امْرَأَةً عَلَى مَا قَلَّ مِنَ الْمَهْرِ أَوْ كَثُرَ ، لَيْسَ فِي نَفْسِهِ أَنْ يُؤَدِّيَ إِلَيْهَا حَقَّهَا ، خَدَعَهَا ، فَمَاتَ وَلَمْ يُؤَدِّ إِلَيْهَا حَقَّهَا ، لَقِيَ اللَّهَ يَوْمَ الْقِيَامَةِ وَهُوَ زَانٍ) [صحیح الترغیب والنہیب للألبانی: ۱۸۰۷]

”جو شخص کم یا زیادہ حق مہر پر کسی عورت سے شادی کرے اور اس کے دل میں اس کا حق اسے ادا کرنے کا خیال ہی نہ ہو تو وہ اس سے دھوکہ کرتا ہے۔ پھر اس حال میں اس کی موت آجائے کہ ابھی اس نے اس کا حق ادا

نہیں کیا تھا تو قیامت کے دن وہ اللہ تعالیٰ سے اس حالت میں ملے گا کہ وہ زانی (بدکار) ہوگا۔“

حق مہر کے سلسلے میں ظلم و زیادتی کا ایک پہلو یہ بھی ہے کہ شوہر کی جانب سے اگر بیوی کو اس کا حق مہر ادا کر دیا جائے تو بعض اوقات اس کا والد اس پر قبضہ کر لیتا ہے حالانکہ حق مہر تو خالصتاً بیوی کا ہی حق ہوتا ہے جو اسے

ہی ملنا چاہئے۔ ہاں اگر عورت اپنی خوشی سے مہر کا کچھ حصہ اپنے والد کو دے دے تو وہ اس کیلئے حلال ہے۔

## حق مہر کے متعلق چند ضروری مسائل

① شریعت میں حق مہر کی مقدار متعین نہیں کی گئی اور اسے نکاح کرنے والے کی مالی حیثیت پر چھوڑ دیا گیا

ہے۔ اس لئے ہر شخص اپنی طاقت کے مطابق ہی حق مہر دینے کا پابند ہے۔ اور اسے اتنا حق مہر ہی ملے کرنا چاہئے

جتنا وہ با آسانی دے سکتا ہو۔ لیکن اس دور میں کئی لوگ بوقت نکاح تو بڑھا چڑھا کر حق مہر مقرر کر دیتے ہیں مگر اس کے بعد یا تو حالات کی مجبوری کے باعث ادا نہیں کر سکتے، یا پھر جان بوجھ کر پورا حق مہر ہی کھا جاتے ہیں، یا اس کا کچھ حصہ تو ادا کر دیتے ہیں اور باقی ہضم کر جاتے ہیں، یا پھر عورت پر دباؤ ڈال کر یا اسے بہلا کر پورا حق مہر یا اس کا کچھ حصہ اس سے معاف کروا لیتے ہیں۔ تو اس ظلم و زیادتی تک نوبت ہی کیوں آئے اگر شروع ہی سے اپنی حیثیت کے مطابق حق مہر مقرر کر دیا جائے جو با آسانی ادا کیا جاسکے تو کیا وہ بہتر نہیں؟ اور جب اللہ تعالیٰ نے اور اسی طرح اس کے رسول ﷺ نے حق مہر کی مقدار متعین نہیں فرمائی تو ہم خواہ مخواہ اپنے آپ کو مشقت میں کیوں ڈالیں اور اپنے نامہ اعمال میں کیوں گناہ لکھوائیں؟ اللہ تعالیٰ کا فرمان ہے:

﴿ لَا يُكَلِّفُ اللَّهُ نَفْسًا إِلَّا وُسْعَهَا ﴾ [البقرة: ۲۸۶]

”اللہ تعالیٰ کسی جان کو اس کی طاقت سے زیادہ تکلیف نہیں دیتا۔“

بلکہ یہ بات معلوم ہونی چاہئے کہ اگر انسان کی مالی حیثیت کمزور ہو تو وہ کم حق مہر پر شادی کر سکتا ہے جیسا کہ ایک حدیث میں آتا ہے کہ ایک شخص جس نے رسول اللہ ﷺ کے پاس شادی کرنے کا ارادہ ظاہر کیا تھا، اس کو آپ ﷺ نے حکم دیا کہ (الْتَمَسْ وَلَوْ خَاتَمًا مِنْ حَدِيدٍ) ”جاؤ ایک لوہے کی انگوٹھی ہی ڈھونڈ لاؤ۔“ پھر جب اس شخص کو لوہے کی انگوٹھی بھی نہ ملی تو آپ ﷺ نے اس سے پوچھا: کیا تمہیں قرآن کی کچھ سورتیں یاد ہیں؟ اس نے کہا: ہاں۔ تو آپ ﷺ نے فرمایا: جاؤ اسے یہ سورتیں ہی سکھلا دینا، میں نے اسی کے عوض تمہاری اس سے شادی کر دی ہے۔ [البخاری: ۵۰۳۰، ۵۱۲۰، مسلم: ۱۳۲۵]

اس سے یہ ثابت ہوا کہ اگر کوئی شخص زیادہ حق مہر ادا نہ کر سکتا ہو تو وہ کم قیمت والی چیز کے عوض شادی کر سکتا ہے کیونکہ لوہے کی انگوٹھی بظاہر اتنی قیمت والی نہیں ہو سکتی۔

اسی طرح جب حضرت علی رضی اللہ عنہ نے حضرت فاطمہ رضی اللہ عنہا سے شادی کرنے کا ارادہ ظاہر کیا تو رسول اکرم ﷺ نے فرمایا: ”اسے کچھ نہ کچھ دو۔“ حضرت علی رضی اللہ عنہ نے کہا: میرے پاس تو کچھ بھی نہیں ہے۔ تو رسول اللہ ﷺ نے پوچھا: تمہاری وہ ہٹھی زرہ کہاں ہے؟ انھوں نے جواب دیا: وہ میرے پاس ہے۔ تو آپ ﷺ نے فرمایا: ”وہی اس کو دے دو۔“ [ابو داؤد - ۲۱۲۰، نسائی - ۳۳۷۰، وصححه الألبانی فی صحیح سنن النسائی: ۳۱۶۰]

یہ تھا حضرت فاطمہ رضی اللہ عنہا کا حق مہر جو کہ رسول اللہ ﷺ کی صاحبزادی تھیں اور جن کو آپ ﷺ نے (سَيِّدَةُ نِسَاءِ أَهْلِ الْجَنَّةِ) کی بشارت دی۔ اس سے ثابت ہوا کہ کم حق مہر پر شادی کی جاسکتی ہے۔

⑤ کم حق مہر ہی مستحب ہے

شریعت میں اگر چہ حق مہر کی مقدار متعین نہیں کی گئی لیکن اس بات کی طرف ترغیب ضرور دلائی گئی ہے کہ حق مہر کم ہو اور اتنا ہو جتنا آسانی سے ادا کیا جاسکے۔ اسی لئے رسول اللہ ﷺ نے ارشاد فرمایا:

(خَيْرُ النِّكَاحِ أَيْسَرُهُ) [ابن حبان - صحيح الجامع للألبانی: ۳۳۰۰]

”بہترین نکاح وہ ہے جو با آسانی ہو جائے۔“

اور آپ ﷺ نے فرمایا: (خَيْرُ الصَّدَاقِ أَيْسَرُهُ) [الحاکم و البیہقی - صحيح الجامع للألبانی: ۳۲۷۹]

”بہترین حق مہر وہ ہے جو با آسانی ادا کیا جاسکے۔“

اور خود رسول اللہ ﷺ نے اپنی ازواج مطہرات رضی اللہ عنہن کو بہت زیادہ حق مہر نہیں دیا تھا۔ ابوسلمہ بن عبد الرحمن کہتے ہیں کہ میں نے حضرت عائشہ رضی اللہ عنہا سے سوال کیا کہ رسول اللہ ﷺ نے اپنی بیویوں کو کتنا حق مہر دیا تھا؟ تو انھوں نے کہا: آپ ﷺ نے اپنی بیویوں کو صرف ساڑھے بارہ اوقیہ چاندی بطور حق مہر ادا کی جو کہ پانچ سو درہم کے برابر بنتی ہے۔ [مسلم - ۱۳۲۶]

جبکہ سعودی عرب کے بعض اہل علم نے ذکر کیا ہے کہ موجودہ دور کے مطابق پانچ سو درہم چاندی کا وزن 1487.5 گرام بنتا ہے۔ اور اگر یہ دیکھا جائے کہ اُس دور میں اتنے وزن چاندی کے برابر سونا کتنا تھا تو ان کا کہنا ہے کہ رسول اللہ ﷺ کے زمانے میں چاندی کے بارہ درہم سونے کے ایک دینار کے برابر ہوتے تھے۔ اس لحاظ سے پانچ سو درہم چاندی ساڑھے اکتالیس دینار سونے کے برابر ہوگی۔ اور ایک دینار سونا آج کل کے وزن کے مطابق تقریباً سو چار گرام کا ہوتا ہے۔ یوں ساڑھے اکتالیس دینار سونے کا وزن تقریباً 176.375 گرام ہوگا۔ واللہ اعلم اور حضرت انس رضی اللہ عنہ کہتے ہیں کہ رسول اللہ ﷺ نے حضرت عبد الرحمن بن عوف رضی اللہ عنہ پر زرد رنگ کے کچھ آثار دیکھے تو آپ ﷺ نے ان سے پوچھا: یہ کیا ہے؟ انھوں نے جواب دیا: میں نے ایک گٹھلی کے وزن کے برابر سونا دے کر ایک عورت سے شادی کی ہے۔ تو آپ ﷺ نے انھیں مبارکباد دی اور ولیمہ کرنے کا حکم دیا۔

[البخاری - ۵۰۷۲، ۵۱۵۵، مسلم - ۱۳۲۷]

ان تمام احادیث سے یہ ثابت ہوتا ہے کہ کم حق مہر ہی مستحب ہے۔ ظاہر ہے کہ کوئی خاتون ازواج مطہرات

رضی اللہ عنہا اور دیگر صحابیات رضی اللہ عنہا سے تو افضل نہیں ہو سکتی۔ جب ان کا حق مہر اتنا کم تھا تو اس دور کی خواتین یا ان کے سرپرستوں کو زیادہ حق مہر کا مطالبہ نہیں کرنا چاہئے۔



امام ابن تیمیہؒ کا کہنا ہے: ”جس شخص کو اس کا نفس اس بات کی طرف دعوت دیتا ہو کہ اس کی بیٹی کا حق مہر نبی کریم ﷺ کی صاحبزادیوں اور بیویوں کے حق مہر سے زیادہ ہو حالانکہ وہ تو دنیا بھر کی خواتین کی بہ نسبت زیادہ فضیلت والی ہیں تو وہ شخص یقیناً جاہل اور احمق ہے۔“ [الفتاویٰ ج ۳۲ ص ۱۹۴]

③ بڑھا چڑھا کر حق مہر مقرر کرنا شرعاً مرغوب نہیں ہے

حضرت ابو ہریرہ رضی اللہ عنہما کہتے ہیں کہ ایک شخص رسول اللہ ﷺ کی خدمت میں حاضر ہوا اور اس نے آپ کو بتایا کہ اس نے ایک انصاری عورت سے شادی کی ہے۔ تو آپ ﷺ نے پوچھا: کتنے حق مہر پر؟ اس نے کہا: چار اوقیہ چاندی پر۔ تو آپ ﷺ نے تعجب کا اظہار کرتے ہوئے فرمایا: چار اوقیہ! یوں لگتا ہے جیسے تم اس پہاڑ کے دامن سے چاندی کریدتے ہو۔ [مسلم-۱۳۲۳]

یعنی آپ ﷺ نے چار اوقیہ چاندی پر ناپسندیدگی کا اظہار فرمایا۔ اس سے معلوم ہوا کہ حق مہر بڑھا چڑھا کر مقرر کرنا شریعت میں مرغوب نہیں ہے۔ اسی لئے حضرت عمر رضی اللہ عنہما نے کہا تھا:

”تم عورتوں کے حق مہر بڑھا چڑھا کر مقرر نہ کیا کرو کیونکہ زیادہ حق مہر دینا اگر دنیا میں عزت و تکریم کا باعث ہوتا یا اللہ کے ہاں یہ تقویٰ کی بات ہوتی تو اس کے زیادہ حقدار حضرت محمد ﷺ تھے۔ لیکن آپ ﷺ نے اپنی کسی بیوی یا اپنی کسی بیٹی کو بارہ اوقیہ چاندی سے زیادہ حق مہر نہیں دیا۔“ [ابن ماجہ : ۱۸۸۷ ، صحیحہ الألبانی فی صحیح سنن ابن ماجہ : ۱۵۳۲]

④ نان و نفقہ : خاوند پر بیوی کا دوسرا حق یہ ہے کہ وہ اسے اپنی طاقت اور عرف عام کے مطابق نان و نفقہ اور رہائش مہیا کرے اور اس کے جائز اخراجات کو پورا کرے۔

حضرت جابر رضی اللہ عنہما سے روایت ہے کہ رسول اللہ ﷺ نے خطبہ حجۃ الوداع میں ارشاد فرمایا تھا:

(وَلَهُنَّ عَلَيْكُمْ رِزْقُهُنَّ وَكِسْوَتُهُنَّ بِالْمَعْرُوفِ) [مسلم-۱۲۱۸]

”اور عورتوں کا تم پر حق ہے کہ تم انھیں عرف عام کے مطابق خوراک اور پوشاک مہیا کرو۔“

اور حضرت معاویہ القشیری رضی اللہ عنہما کہتے ہیں کہ میں نے اللہ کے رسول ﷺ سے پوچھا کہ بیوی کا خاوند پر کیا حق ہے؟ تو آپ ﷺ نے فرمایا: (أَنْ تُطْعِمَهَا إِذَا طَعِمْتَ ، وَتَكْسُوَهَا إِذَا اكْتَسَيْتَ ، وَلَا تَضْرِبَ الْوَجْهَ ، وَلَا تَفْحِجَ ، وَلَا تَهْجُرَ إِلَّا فِي الْبَيْتِ )

”اس کا حق یہ ہے کہ جب تم خود کھاؤ تو اس کو بھی کھلاؤ۔ اور جب تم خود پہنو تو اس کو بھی پہناؤ۔ اور منہ پر

نہ مارو اور گالی گلوچ نہ کرو۔ اور اگر اسے چھوڑنا چاہو تو گھر ہی میں چھوڑو۔“ [احمد ج ۴ ص ۴۴۷، ابو داؤد۔  
النکاح باب فی حق المرأة علی زوجها : ۲۱۴۲، ابن ماجہ۔ النکاح باب حق المرأة علی الزوج : ۱۸۵۰۔  
صحیح الترغیب والترہیب للألبانی : ۱۹۲۹]

ان احادیث مبارکہ سے ثابت ہوا کہ بیوی کا نان و نفقہ اور لباس وغیرہ خاوند کے ذمے ہے۔ اور خاوند کو یہ  
بات یاد رکھنی چاہئے کہ وہ جو کچھ اپنے اہل و عیال پر خرچ کرے گا اگر اس میں وہ اپنی نیت درست کر لے اور اللہ  
تعالیٰ سے اجر و ثواب کا طلبگار ہو تو اس کا ہر چھوٹا بڑا خرچ اس کیلئے صدقہ بن جائے گا۔

حضرت سعد بن ابی وقاص رضی اللہ عنہ سے روایت ہے کہ رسول اللہ ﷺ نے فرمایا:  
(وَإِنَّكَ لَنْ تَنْفِقَ نَفَقَةً تَبْتَغِي بِهَا وَجْهَ اللَّهِ إِلَّا أُجِرْتَ عَلَيْهَا، حَتَّى مَا تَجْعَلُ فِي فِي أَمْرَاتِكَ )  
”اور تو جو بھی خرچ کرے گا اس پر تجھے اجر دیا جائے گا بشرطیکہ تو اس کے ذریعے اللہ کی رضا کا طلبگار ہوتی  
کہ تو جو رقمہ اپنی بیوی کے منہ میں ڈالے گا اس پر بھی تجھے اجر دیا جائے گا۔“ [بخاری و مسلم]

اور حضرت ابو مسعود البدری رضی اللہ عنہ سے روایت ہے کہ رسول اللہ ﷺ نے فرمایا:  
(إِذَا أَنْفَقَ الرَّجُلُ عَلَى أَهْلِهِ نَفَقَةً وَهُوَ يَحْتَسِبُهَا كَانَتْ لَهُ صَدَقَةً) [بخاری و مسلم]  
”جب ایک شخص اپنے گھر والوں پر خرچ کرے اور وہ اجر کا طلبگار ہو تو وہ اس کیلئے صدقہ بن جاتا ہے۔“

اور حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:  
(دِينَارٌ أَنْفَقْتَهُ فِي سَبِيلِ اللَّهِ ، وَدِينَارٌ أَنْفَقْتَهُ فِي رَقَبَةٍ ، وَدِينَارٌ تَصَدَّقْتَ بِهِ عَلَى مِسْكِينٍ ،  
وَ دِينَارٌ أَنْفَقْتَهُ عَلَى أَهْلِكَ ، أَعْظَمُهَا أَجْرًا الَّذِي أَنْفَقْتَهُ عَلَى أَهْلِكَ) [مسلم : ۹۹۵]

”ایک دینار وہ ہے جسے تم اللہ کے راستے میں خرچ کرتے ہو۔ اور ایک دینار وہ ہے جسے تم ایک غلام کی  
گردن کو آزاد کروانے میں لگاتے ہو۔ اور ایک دینار وہ ہے جس کے ساتھ تم ایک مسکین پر صدقہ کرتے ہو۔ اور  
ایک دینار وہ ہے جسے تم اپنے گھر والوں پر خرچ کرتے ہو۔ ان سب میں زیادہ اجر والا دینار وہ ہے جسے تم اپنے  
گھر والوں پر خرچ کرتے ہو۔“

تنبیہ : اہل و عیال پر خرچ کرنے کی فضیلت میں خاوند جہاں یہ احادیث اپنے مد نظر رکھے وہاں یہ بات  
بھی اس کے پیش نظر رہے کہ خرچ کرنے میں میانہ روی اور اعتدال کی راہ اختیار کرنا ضروری ہے۔ اور یہ بات  
اسے کبھی نہیں بھولنی چاہئے کہ جہاں بخل کرنا مذموم ہے وہاں اسراف و فضول خرچی کرنا بھی حرام ہے۔ اللہ تعالیٰ

نے عباد الرحمن کی صفات کے ضمن میں فرمایا ہے:

﴿وَالَّذِينَ إِذَا أَنْفَقُوا لَمْ يُسْرِفُوا وَلَمْ يَقْتُرُوا وَكَانَ بَيْنَ ذَلِكَ قَوَامًا﴾ [الفرقان: ۶۷]

”اور وہ جب خرچ کرتے ہیں تو نہ فضول خرچی کرتے ہیں اور نہ بخل سے کام لیتے ہیں، بلکہ ان دونوں کے درمیان گزراوقات کرتے ہیں۔“

## ۵۔ اچھے انداز سے بود و باش رکھنا

خاوند پر بیوی کا ایک حق یہ ہے کہ وہ اس کے ساتھ اچھے طریقے سے بود و باش رکھے۔ جیسا کہ اللہ تعالیٰ فرماتے ہیں: ﴿وَعَاشِرُوهُنَّ بِالْمَعْرُوفِ فَإِنْ كَرِهْتُمُوهُنَّ فَعَسَىٰ أَنْ تَكْرَهُنَّ شَيْئًا وَيَجْعَلَ اللَّهُ فِيهِ خَيْرًا كَثِيرًا﴾ [النساء: ۱۹]

”اور ان کے ساتھ بھلے طریقے سے زندگی بسر کرو۔ اگر وہ تمہیں ناپسند ہوں تو ہو سکتا ہے کہ کوئی چیز تمہیں تو ناگوار ہو مگر اللہ تعالیٰ نے اس میں بہت بھلائی رکھ دی ہو۔“

یعنی ان کے ساتھ اچھے انداز سے رہو، ان سے اچھا سلوک کرو اور ان سے نرم رویہ اور عمدہ برتاؤ رکھو جیسا کہ تم خود ان سے یہ توقع رکھتے ہو کہ وہ تمہارے ساتھ اچھے انداز سے رہیں اور ہر طرح سے تمہارا خیال رکھیں۔

اچھے طرز بود و باش کے سلسلے میں رسول اللہ ﷺ ہمارے لئے بہترین نمونہ ہیں۔ چنانچہ آپ ﷺ اپنی ازواج مطہرات رضی اللہ عنہن کے ساتھ بہت عمدہ برتاؤ کرتے تھے، ان کا دل بہلاتے تھے، ان سے بعض اوقات مزاح بھی کرتے تھے، نماز عشاء کے بعد آپ ﷺ اپنی تمام بیویوں سے حال احوال دریافت کرتے، ان سے گفتگو فرماتے، ان کے ساتھ کھانا تناول فرماتے اور باری باری کے ساتھ آرام فرماتے..... الغرض یہ کہ آپ ﷺ ہر طرح سے اپنی بیویوں کے ساتھ حسن سلوک کرتے۔

اور آپ ﷺ مختلف مواقع پر عورتوں کا یہ حق صحابہ کرام رضی اللہ عنہم کے سامنے بیان کرتے۔ اس سلسلے میں چند احادیث آپ بھی سماعت فرمائیں:

① حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

(أَكْمَلُ الْمُؤْمِنِينَ إِيمَانًا أَحْسَنُهُمْ خُلُقًا، وَخِيَارُكُمْ خِيَارُكُمْ لَيْسَانِهِمْ)

”مومنوں میں سب سے کامل ایمان والا شخص وہ ہے جو ان میں سب سے اچھے اخلاق کا حامل ہو۔ اور تم سب میں بہتر

وہ ہے جو اپنی عورتوں کے حق میں بہتر ہو۔“ [الترمذی - ۱۱۶۲ : حسن صحیح، وانظر : السلسلة الصحيحة : ۲۸۴]

محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ

② حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

(لَا يَفْرُكُ مُؤْمِنٌ مُؤْمِنَةً، إِنْ كَرِهَ مِنْهَا خُلُقًا رَضِيَ مِنْهَا آخَرَ) [مسلم: ۱۳۶۹]

”کوئی مومن (اپنی) مومنہ (بیوی) سے بغض نہ رکھے۔ اگر اس کی کوئی عادت اسے ناپسند ہوگی تو کوئی

عادت اسے پسند بھی تو ہوگی۔“

اس حدیث میں خاوند کو بیوی سے بغض رکھنے سے منع کیا گیا ہے اور یہ بتایا گیا ہے کہ اگر شوہر بیوی کو اس کی کسی عادت کی بناء پر ناپسند کرتا ہو تو اس میں کوئی ایسی عادت بھی تو یقیناً ہوگی جسے وہ پسند کرتا ہوگا۔ لہذا وہ اس کی پسندیدہ عادات کو ناپسندیدہ عادات پر ترجیح دیتے ہوئے اس سے محبت کرے۔ مثلاً ایک عورت تعلیم یافتہ نہ ہو لیکن وہ کفایت شعار ہو، امور خانہ داری بخوبی سرانجام دیتی ہو اور ہر حال میں اپنے خاوند کو راضی رکھنے کی کوشش کرتی ہو تو اس کی ان خصال حمیدہ کی بناء پر وہ اس کا تعلیم یافتہ نہ ہونا برداشت کر لے اور اس سے اچھے انداز سے نبھانے کی کوشش کرے۔

③ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

(اسْتَوْصُوا بِالنِّسَاءِ، فَإِنَّ الْمَرْأَةَ خُلِقَتْ مِنْ ضِلْعٍ، وَإِنَّ أَعْوَجَ مَا فِي الضِّلْعِ أَعْلَاهُ، فَإِنْ ذَهَبَتْ تُفِيْمُهُ كَسَرْتَهُ،

وَإِنْ تَرَكْتَهُ لَمْ يَزَلْ أَعْوَجَ، فَاسْتَوْصُوا بِالنِّسَاءِ) [البخاری: ۵۱۸۵ و ۵۱۸۶، مسلم: ۱۳۶۸]

”تم عورتوں کے متعلق اچھے سلوک کی میری وصیت قبول کرو کیونکہ عورت پسلی سے پیدا کی گئی ہے اور پسلی کا

سب سے ٹیڑھا حصہ اس کا اوپر والا حصہ ہوتا ہے۔ اگر آپ اسے سیدھا کرنا چاہیں گے تو اسے توڑ ڈالیں گے اور

اگر اسے چھوڑ دیں گے تو اس کا ٹیڑھا پن بدستور باقی رہے گا۔ لہذا تم عورتوں سے اچھا برتاؤ ہی کیا کرو۔“

④ رسول اللہ ﷺ نے خطبہ حجۃ الوداع میں فرمایا تھا: (فَاتَّقُوا اللَّهَ فِي النِّسَاءِ، فَإِنَّكُمْ أَخَذْتُمُوهُنَّ

بِأَمَانٍ مِنَ اللَّهِ، وَاسْتَحْلَلْتُمْ فُرُوجَهُنَّ بِكَلِمَةِ اللَّهِ) [مسلم: ۱۴۱۸]

”تم عورتوں کے معاملے میں اللہ تعالیٰ سے ڈرتے رہنا کیونکہ تم نے انھیں اللہ کی ذمہ داری پر لیا ہے۔ اور

انھیں اللہ کے کلمہ کے ساتھ حلال کیا ہے۔“

ان تمام احادیث سے ثابت ہوتا ہے کہ بیوی کا خاوند پر لازمی حق ہے کہ وہ اس سے اچھا برتاؤ کرے اور

اسے اذیت دینے سے پرہیز کرے۔

اور اگر بیوی خاوند کی نافرمانی کرتی ہو یا بد خلقی سے پیش آتی ہو یا ہٹ دھرمی دکھاتی ہو تو اس کے بارے میں

خاوند کو اللہ تعالیٰ کا یہ فرمان اپنے سامنے رکھنا چاہئے:

﴿وَاللَّائِي تَخَافُونَ نُشُوزَهُنَّ فَعِظُوهُنَّ وَاهْجُرُوهُنَّ فِي الْمَضَاجِعِ وَاضْرِبُوهُنَّ فَإِنْ أَطَعْنَكُمْ فَلَا تَبْغُوا عَلَيْهِنَّ سَبِيلًا﴾ [النساء: ۳۴]

”اور جن بیویوں سے تمہیں سرکشی کا اندیشہ ہو انہیں سبھاؤ۔ (اگر نہ سمجھیں) تو خواب گاہوں میں ان سے الگ رہو۔ (پھر بھی نہ سمجھیں) تو انہیں مارو۔ پھر اگر وہ تمہاری بات قبول کر لیں تو خواہ مخواہ ان پر زیادتی کے بہانے تلاش نہ کرو۔“

اس آیت میں اللہ تعالیٰ نے نافرمان یا سرکش بیوی کے متعلق تین ترتیب وار اقدامات تجویز کئے ہیں۔ پہلا یہ کہ اسے نصیحت اور خیر خواہی کے انداز میں سبھاؤ۔ اگر وہ سمجھ جائے تو ٹھیک ہے ورنہ دوسرا اقدام یہ ہے کہ اس کا اور اپنا بستر الگ الگ کر دو۔ اگر اس میں ذرا برابر بھی عقل ہوگی تو وہ یقیناً راہ راست پر آجائے گی لیکن اگر وہ اس کے باوجود بھی نہ سمجھے تو آخری حربہ یہ ہے کہ اسے مارو..... لہذا مارا آخری حربہ ہے نہ کہ پہلا جیسا کہ آج کل بہت سارے لوگ پہلے دونوں اقدامات کو چھوڑ کر آخری حربہ سب سے پہلے استعمال کرتے ہیں۔ اور یہ بات بھی یاد رہے کہ رسول اللہ ﷺ نے اس مار کو اس بات سے مشروط کر دیا ہے کہ اس سے اسے چوٹ نہ آئے اور نہ ہی اس کی ہڈی پسلی ٹوٹے۔ آپ ﷺ نے ارشاد فرمایا:

(لَا يَجْلِدُ أَحَدُكُمْ امْرَأَتَهُ جِلْدَ الْعَبْدِ ، ثُمَّ يُجَامِعُهَا فِي آخِرِ الْيَوْمِ ) [البخاری - النکاح باب ما

یکرہ من ضرب النساء : ۵۲۰۴ ، مسلم - الحنة باب النار يدخلها الجبارون : ۱۸۵۵]

”تم میں سے کوئی شخص اپنی بیوی کو یوں نہ مارے جیسے وہ اپنے غلام کو مارتا ہے، پھر وہ دن کے آخر میں اس سے ہمبستری بھی کرے۔“

اور دوسری حدیث میں آپ ﷺ نے فرمایا:

(... فَإِنْ فَعَلْنَ فَاهْجُرُوهُنَّ فِي الْمَضَاجِعِ ، وَاضْرِبُوهُنَّ ضَرْبًا غَيْرَ مَبْرَحٍ )

”اگر وہ (بے حیائی) کریں تو تم اپنے اور ان کے بستر الگ الگ کر دو، اور اس طرح مارو کہ انہیں چوٹ نہ

آئے“ [الترمذی - الرضاع باب فی حق المرأة علی زوجها]

## دوسرا خطبہ

برادران اسلام! جیسا کہ پہلے خطبے میں آپ نے سماعت فرمایا کہ خاوند کے بیوی پر کون سے حقوق ہیں اور بیوی کے شوہر پر کون سے حقوق ہیں۔ بیوی کے حقوق میں سے ایک حق باقی ہے جسے اس خطبے میں ذکر کرتے ہیں۔

● **حق خلع**: شوہر پر بیوی کا چوتھا حق یہ ہے کہ اگر کسی شرعی عذر کی بناء پر بیوی خاوند کے ساتھ نہ رہنا چاہے تو وہ پورا حق مہر یا اس کا کچھ حصہ خاوند کو واپس کر کے اس سے طلاق لے سکتی ہے۔ اور ”شرعی عذر“ سے مراد یہ ہے کہ مثلاً خاوند حقوق زوجیت ادا کرنے کے قابل نہ ہو یا خاوند بلا عذر بیوی کو تنگ کرتا ہو اور اس نے اس کا جینا حرام کر دیا ہو یا خاوند بیوی کے درمیان ناچاقی ہونے کے بعد صلح کی تمام کوششیں ناکام ہو چکی ہوں اور خاوند نہ تو اسے اپنے ساتھ رکھنے پر تیار ہو اور نہ ہی اسے طلاق دینے پر آمادہ ہو۔ تو اس طرح کے شرعی عذر کی موجودگی میں بیوی کو یہ حق حاصل ہے کہ وہ خاوند سے لیا ہوا حق مہر (پورا یا کچھ حصہ جتنے پر اتفاق ہو) واپس کر دے اور اس سے طلاق لے لے۔ اللہ تعالیٰ کا فرمان ہے:

﴿فَإِنْ خِفْتُمْ أَلَّا يُقِيمَا حُدُودَ اللَّهِ فَلَا جُنَاحَ عَلَيْهِمَا فِيمَا افْتَدَتْ بِهِ﴾ [البقرة: ۲۲۹]

”ہاں اگر تمہیں اس بات کا خوف ہو کہ وہ دونوں اللہ تعالیٰ کی حدود کی پابندی نہ کر سکیں گے تو پھر عورت اگر کچھ دے دلا کر اپنی گلو خلاصی کر لے تو ان دونوں پر کوئی گناہ نہیں۔“

اور اس سلسلے میں حضرت ثابت بن قیس رضی اللہ عنہ کا قصہ بہت معروف ہے۔

حضرت ابن عباس رضی اللہ عنہما سے روایت ہے کہ حضرت ثابت بن قیس رضی اللہ عنہ کی بیوی رسول اللہ صلی اللہ علیہ وسلم کے پاس آئیں اور انھوں نے اپنے خاوند کی شکایت کی۔ تو رسول اللہ صلی اللہ علیہ وسلم نے فرمایا: کیا تم اس کا باغ اسے واپس کر دو گی؟ انھوں نے کہا: جی ہاں۔ تو آپ صلی اللہ علیہ وسلم نے حضرت ثابت رضی اللہ عنہ کو فرمایا: اپنا باغ واپس لے لو اور اسے طلاق دے دو۔“ [البخاری۔ الطلاق باب الخلع: ۵۲۷۳]

لیکن عورت کو یہ بات اپنے ذہن میں رکھنی چاہئے کہ اسے حق خلع تو حاصل ہے مگر تب جبکہ شرعی عذر موجود ہو اور رہا بغیر شرعی عذر کے طلاق کا مطالبہ کرنا تو یہ بہت بڑا گناہ ہے۔ جیسا کہ رسول اللہ صلی اللہ علیہ وسلم کا ارشاد گرامی ہے:

(أَيُّمَا امْرَأَةٍ سَأَلَتْ زَوْجَهَا الطَّلَاقَ ، مِنْ غَيْرِ مَا بَأْسٍ ، فَحَرَامٌ عَلَيْهَا رَائِحَةُ الْجَنَّةِ)

”جو عورت بغیر کسی معقول عذر کے اپنے خاوند سے طلاق کا مطالبہ کرے اس پر جنت کی خوشبو تک حرام ہو

جاتی ہے۔“ [احمد، ابو داؤد، ترمذی، ابن ماجہ۔ صحیح الجامع للألبانی: ۲۷۰۶]

یہ تھے خاوند بیوی کے ایک دوسرے پر حقوق۔ اللہ تعالیٰ سے دعا ہے کہ وہ ہمیں دینِ حنیف کی تعلیمات پر عمل پیرا ہونے کی توفیق دے۔ آمین۔

## والدین سے حسن سلوک

اہم عناصر خطبہ:

- ❶ قرآن مجید میں والدین سے حسن سلوک کی تاکید
- ❷ احادیث نبویہ میں والدین سے حسن سلوک کے فضائل
- ❸ والدین کے حقوق

پہلا خطبہ

برادران اسلام! آج کا خطبہ جمعہ ”بر الوالدین“ یعنی والدین کے ساتھ حسن سلوک کے متعلق ہے۔ اور آپ کو معلوم ہونا چاہئے کہ اسلام میں والدین سے حسن سلوک کی شدید تاکید کی گئی ہے اور ان سے بدسلوکی کرنے سے منع کیا گیا ہے۔ اور اولاد پر والدین کا حق اتنا بڑا ہے کہ اللہ تعالیٰ نے اپنے حق کے ساتھ والدین کا حق بیان کیا ہے اور اس نے والدین کے حق کو باقی تمام حقوق العباد پر ترجیح دی ہے۔ اسی طرح رسول اللہ ﷺ نے بھی والدین کی نافرمانی کرنے اور انہیں اذیت پہنچانے کو کبیرہ گناہ قرار دیا ہے..... تو آئیے سب سے پہلے یہ دیکھتے ہیں کہ قرآن مجید میں اللہ تعالیٰ نے والدین کے متعلق کیا حکم دیا ہے اور ان کے حقوق کی ادائیگی اور ان سے اچھا برتاؤ کرنے کی کس قدر شدید تاکید کی ہے!

## قرآن مجید میں والدین سے حسن سلوک کا حکم

اللہ تعالیٰ نے قرآن مجید میں کئی مقامات پر والدین سے اچھا برتاؤ کرنے کا حکم دیا ہے۔ اس بارے میں چند آیات آپ بھی سماعت فرمائیے:

❶ اللہ تعالیٰ فرماتے ہیں: ﴿وَأَعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا﴾ [النساء: ۳۶]

”اور اللہ کی عبادت کرو اور اس کے ساتھ کسی کو شریک نہ بناؤ۔ اور والدین سے اچھا سلوک کرو۔“

اس آیت میں اللہ تعالیٰ نے سب سے پہلے اپنا حق ذکر فرمایا اور وہ ہے صرف اسی کی عبادت کرنا اور اس کے ساتھ کسی کو شریک نہ بنانا۔ اس کے بعد والدین کا حق ذکر فرمایا اور وہ ہے ان سے اچھا برتاؤ کرنا۔ پھر اس کے بعد رشتہ داروں، یتیموں، مسکینوں، مسافروں اور ڀڑوسیوں وغیرہ کا حق ذکر کیا۔ یہ اس بات کی دلیل ہے کہ اللہ

تعالیٰ کے حق کے بعد سب سے اہم حق والدین کا ہے۔ اور حقوق العباد میں سب سے مقدم حق ماں باپ کا ہے۔  
 ﴿اللَّهُ تَعَالَىٰ كَافِرَانِ هَٰ: ﴿قُلْ تَعَالَوْا أَتْلُ مَا حَرَّمَ رَبُّكُمْ عَلَيْكُمْ أَلَّا تُشْرِكُوا بِهِ شَيْئًا

وَبِالْوَالِدَيْنِ إِحْسَانًا﴾ [الأنعام: ۱۵۱]

”آپ ان سے کہئے کہ آؤ، میں تمہیں پڑھ کر سناؤں کہ تمہارے رب نے تم پر کیا کچھ حرام کیا ہے، اور وہ یہ باتیں ہیں کہ اس کے ساتھ کسی کو شریک نہ بناؤ، اور یہ کہ والدین سے اچھا سلوک کرو۔“

اس آیت میں اللہ تعالیٰ نے محرمات کا ذکر فرمایا اور ان میں سے سب سے پہلے شرک کو حرام قرار دیا۔ پھر والدین سے حسن سلوک کا حکم دے کر ان کی نافرمانی کرنے اور انہیں اذیت پہنچانے کو بھی حرام کر دیا۔ تو اس سے آپ اندازہ لگا سکتے ہیں کہ والدین سے بدسلوکی کرنا اللہ تعالیٰ کے ہاں کتنا سنگین جرم ہے!!  
 ﴿اسی طرح اللہ تعالیٰ کا فرمان ہے:

﴿وَقَضَىٰ رَبُّكَ أَلَّا تَعْبُدُوا إِلَّا إِيَّاهُ وَبِالْوَالِدَيْنِ إِحْسَانًا إِمَّا يَبُلُغَنَّ عِنْدَكَ الْكِبَرَ أَحَدُهُمَا أَوْ كِلَاهُمَا فَلَا تَقُلْ لَهُمَا أُفٌ وَلَا تَنْهَرُهُمَا وَقُلْ لَهُمَا قَوْلًا كَرِيمًا ☆ وَانْخِضْ لَهُمَا جَنَاحَ الذَّلِيلِ مِنَ الرَّحْمَةِ وَقُلْ رَبِّ ارْحَمْهُمَا كَمَا رَبَّيْتَنِي صَغِيرًا﴾ [بنی اسرائیل: ۲۳-۲۴]

”اور آپ کے رب نے فیصلہ کر دیا ہے کہ تم اس کے علاوہ اور کسی کی عبادت نہ کرو۔ اور والدین کے ساتھ بہتر سلوک کرو۔ اگر ان میں سے کوئی ایک یا دونوں تمہارے سامنے بڑھاپے کی عمر کو پہنچ جائیں تو انہیں اف تک نہ کہو۔ اور نہ ہی انہیں جھڑکو اور ان سے احترام کے ساتھ بات کرو۔ اور ان پر رحم کرتے ہوئے انکساری سے ان کے سامنے جھک کر رہو۔ اور ان کے حق میں دعا کیا کرو کہ اے میرے رب! ان پر رحم فرما جیسا کہ انہوں نے رحمت و شفقت کے ساتھ مجھے بچپن میں پالا تھا۔“

اللہ تعالیٰ کے اس فرمان میں متعدد باتیں انتہائی توجہ کے قابل ہیں:  
 پہلی یہ کہ یہاں بھی اللہ تعالیٰ نے اپنے حق کے فوراً بعد والدین کا حق ذکر فرمایا۔ اس کی وجہ یہ ہے کہ جس طرح سب کا معبود ایک ہے اسی طرح ہر شخص کا ماں باپ بھی ایک ہی ہوتا ہے۔ اور یہ ایک بڑی مناسبت ہے والدین کو خالق حقیقی کے ساتھ۔ اسی لئے اللہ تعالیٰ نے والدین کے حقوق کو اپنے حق کے ساتھ ملا کر ذکر کیا۔

[اسعاد العباد۔ نواب صدیق حسن خان: ص ۲۱]

جبکہ مولانا عبدالرحمن کیلانیؒ اس کی توجیہ بیان کرتے ہوئے کہتے ہیں:



”قرآن کریم میں اللہ تعالیٰ نے اپنے ذکر کے ساتھ ہی مصلا والدین سے بہتر سلوک کا ذکر کیا ہے، اس کی وجہ یہ ہے کہ ہر چیز کا پروردگار تو رب کائنات ہے، جس نے زمین بنائی۔ ہوا، پانی، سورج، چاند وغیرہ پیدا کئے، پھر بارش برسائی اور پھر انسان کی ساری ضروریات زندگی زمین سے وابستہ کر دیں..... پھر اس کے بعد انسان کی پرورش کا ظاہری سبب اس کے والدین کو بنایا۔ اور یہ تو ظاہر ہے کہ جس قدر مشکل سے انسان کا بچہ پلتا ہے کسی جانور کا بچہ اتنی مشکل سے نہیں پلتا..... ماں راتوں کو جاگ جاگ کر اور بچے کے آرام پر اپنا آرام قربان کرتی ہے۔ اور باپ، بچہ اور اس کی ماں دونوں کے اخراجات برداشت کرتا ہے۔ پھر اس کی تربیت میں پورا تعاون کرتا ہے۔ تب جا کر انسان کا بچہ بڑا ہوتا ہے۔ اور حقیقت یہ ہے کہ اگر اللہ تعالیٰ نے والدین کے دل میں اپنی اولاد کیلئے بے پناہ محبت اور ایثار کا جذبہ نہ رکھ دیا ہوتا تو انسان کے بچہ کی کبھی تربیت نہ ہو سکتی۔ اب اگر انسان اپنے والدین کو بڑھاپے کی حالت میں بے یار و مددگار چھوڑ دے اور ان کی طرف توجہ نہ کرے یا ان سے گستاخی سے پیش آئے تو اس سے زیادہ بے انصافی اور ظلم اور کیا ہو سکتا ہے!!“ [تیسیر القرآن: ج ۲ ص ۵۷۷]

دوسری یہ کہ اللہ تعالیٰ نے والدین سے حسن سلوک کرنے کا حکم دینے کے بعد فرمایا ہے کہ وہ دونوں یا ان میں سے کوئی ایک جب بڑھاپے کو پہنچ جائے تو تم نے ان کے حق میں پانچ باتوں کی پابندی کرنی ہے۔ اور وہ یہ ہیں:

① پہلی یہ کہ تم نے انھیں اف تک نہیں کہنا۔ اور (اف) سے مراد ہر تکلیف دہ اور ناگوار قول و فعل ہے جس سے والدین کو ذہنی یا روحانی اذیت پہنچے۔ لہذا اولاد پر لازم ہے کہ وہ والدین سے نرمی اور اچھے انداز سے بات کرے۔ اور انھیں کوئی بری بات نہ سنائے حتیٰ کہ اف تک نہ کہے کیونکہ یہ بھی ہلکے درجے کی گستاخی ہے۔ اور جب ہلکے درجے کی گستاخی جائز نہیں تو اس سے بڑی گستاخی بھی حرام ہے۔

② دوسری یہ کہ تم نے انھیں جھڑکنا بھی نہیں۔ اور یہ اس لئے کہ والدین کا مزاج بڑھاپے کی وجہ سے عام طور پر چڑچڑاسا ہو جاتا ہے۔ اور ان کی کسی بات پر اولاد کو غصہ بھی آسکتا ہے۔ تو اولاد کو تائید کی گئی ہے کہ وہ والدین کی باتیں برداشت کرے اور ان کے سامنے الٹی سیدھی باتیں نہ کرے۔ اور انھیں نہ جھڑکے اور نہ ہی ڈانٹ ڈپٹ کرے۔

③ تیسری یہ کہ والدین سے بات کرو تو ادب و احترام کو ملحوظ خاطر رکھتے ہوئے بات کرو۔

④ چوتھی یہ کہ والدین پر رحم اور ترس کرتے ہوئے ان کے سامنے عاجزی و انکساری کے ساتھ جھک کر رہو۔ بعض مفسرین کا کہنا ہے کہ جس طرح ایک چڑیا اپنے چوزوں کو اپنے پروں سے ڈھانک لیتی ہے اور ہر طرح سے

ان کی حفاظت کرتی ہے، اسی طرح جب اولاد جوان ہو جائے اور والدین بوڑھے ہو جائیں تو وہ ہر دم ان کی حفاظت کرے اور ان کے سامنے نہایت عاجزی و انکساری کے ساتھ رہے۔

۵) پانچویں یہ کہ ان سے ایسے برتاؤ کے ساتھ ساتھ ان کیلئے دعا بھی کرتے رہو کہ اے میرے رب! ان پر رحم فرما جیسا کہ انھوں نے (محبت و شفقت کے ساتھ) بچپن میں میری پرورش کی۔

خلاصہ یہ ہے کہ اس آیت کریمہ میں اللہ تعالیٰ نے والدین کے بارے میں پانچ احکامات دیئے ہیں جن کی پابندی کرنا ہر مسلمان پر لازم ہے۔

۶) اللہ تعالیٰ فرماتے ہیں:

﴿وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَىٰ وَهْنٍ وَفِصَالُهُ فِي عَامَيْنِ أَنِ اشْكُرْ لِي وَلِوَالِدَيْكَ إِلَيَّ الْمَصِيرُ ☆ وَإِن جَاهَدَاكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبُهُمَا فِي الدُّنْيَا مَعْرُوفًا وَاتَّبِعْ سَبِيلَ مَنْ أَنَابَ إِلَيَّ ثُمَّ إِلَيَّ مَرْجِعُكُمْ فَأُنَبِّئُكُمْ بِمَا كُنْتُمْ تَعْمَلُونَ﴾ [لقمان: ۱۴-۱۵]

”ہم نے انسان کو اس کے ماں باپ کے متعلق (اچھے سلوک کی) نصیحت کی ہے۔ اس کی ماں نے دکھ پر دکھ اٹھا کر اسے حمل میں رکھا اور اس کی دودھ چھڑائی دو برس میں ہے کہ تو میری اور اپنے ماں باپ کی شکرگذاری کر۔ (تم سب کو) میری ہی طرف لوٹ کر آنا ہے۔ اور اگر وہ دونوں تجھ پر اس بات کا دباؤ ڈالیں کہ تو میرے ساتھ شرک کرے جس کا تجھے علم نہ ہو تو ان کا کہنا نہ ماننا۔ ہاں دنیا میں ان کے ساتھ اچھی طرح بسر کرنا اور اس کی راہ چلنا جو میری طرف جھکا ہوا ہو۔ تمہارا سب کا لوٹنا میری ہی طرف ہے۔ تم جو کچھ کرتے ہو اس سے پھر میں تمہیں خبردار کروں گا۔“

ان آیات میں انسان کو تاکید رکھ دیا گیا ہے کہ وہ اللہ تعالیٰ کا اور والدین کا شکر گزار ہو۔ اور یہ شکرگذاری ان کا حق ادا کرنے سے، ان کی خدمت کرنے سے اور ان سے اچھا برتاؤ کرنے سے ہی ہو سکتی ہے۔ اور یہاں بھی اللہ تعالیٰ نے اپنے شکر کے ساتھ والدین کا شکر بجالانے کا حکم دیا ہے جو اس بات کی دلیل ہے کہ جس طرح اللہ تعالیٰ کی بے شمار نعمتوں پر اس کا شکر ادا کرنا ضروری ہے اسی طرح اولاد پر والدین کے احسانات کی بناء پر ان کا شکر بجالانا بھی لازمی امر ہے۔

نیز ان آیات میں والدین سے حسن سلوک کی تلقین کے ساتھ ساتھ اس بات کی وضاحت بھی کر دی گئی ہے

کہ اگر والدین شرک کرنے کا یا اللہ تعالیٰ کی نافرمانی کرنے کا حکم دیں تو ان کی اطاعت نہیں ہوگی۔ اور رسول اللہ ﷺ کا ارشاد گرامی ہے:

( لَا طَاعَةَ لِأَحَدٍ فِي مَعْصِيَةِ اللَّهِ ، إِنَّمَا الطَّاعَةُ فِي الْمَعْرُوفِ ) [بخاری و مسلم]  
 ”اللہ کی نافرمانی میں کسی کی اطاعت نہیں، اطاعت تو صرف نیکی میں ہے۔“

لہذا اللہ تعالیٰ کی معصیت میں والدین کی فرمانبرداری تو نہیں ہوگی البتہ دنیا میں ان سے پھر بھی اچھا سلوک رکھنا ہوگا۔ حتیٰ کہ اگر والدین کافر بھی ہوں تو تب بھی ان سے اچھا برتاؤ کرنا اور ان کی خدمت کرنا ضروری ہے۔ حضرت اسماء بنت ابی بکر رضی اللہ عنہا بیان فرماتی ہیں کہ ”میری ماں جو عہد قریش (صلح حدیبیہ) میں مشرک تھی میرے پاس آئی تو میں نے رسول اللہ ﷺ سے عرض کی کہ میرے پاس میری ماں آئی ہے اور وہ (کفر میں یا میرے مال میں) رغبت رکھتی ہے۔ تو کیا میں اس کے ساتھ صلہ رحمی کروں؟ آپ ﷺ نے فرمایا: ہاں اپنی ماں سے صلہ رحمی کر۔“ [بخاری: ۵۹۷۸، مسلم: ۱۰۰۳]

یہ حدیث اس بات پر دلیل ہے کہ والدین خواہ کافر کیوں نہ ہوں ان سے نیکی کرنی چاہئے۔

⑤ اسی طرح اللہ تعالیٰ کا فرمان ہے: ﴿ وَوَصَّيْنَا الْإِنْسَانَ بِوَالِدَيْهِ إِحْسَانًا حَمَلَتْهُ أُمُّهُ كُرْهًا وَوَضَعَتْهُ كُرْهًا وَحَمْلُهُ وَفِصَالُهُ ثَلَاثُونَ شَهْرًا ﴾ [الأحقاف: ۱۵]

”ہم نے انسان کو حکم دیا کہ وہ اپنے والدین سے اچھا سلوک کرے، اس کی ماں نے مشقت اٹھا کر اسے اپنے پیٹ میں رکھا اور مشقت اٹھا کر ہی جنا۔ اس کے حمل اور دودھ چھڑانے میں تیس ماہ لگ گئے۔“

یاد رہے کہ اس آیت اور اس سے پہلی دونوں آیات میں اللہ تعالیٰ نے والدین سے اچھا برتاؤ کرنے کا تاکید حکم دینے کے بعد خاص طور پر والدہ کی مشقت کا تذکرہ کیا ہے کہ وہ حمل، ولادت اور رضاعت کے دوران اولاد کی خاطر کئی تکلیفیں برداشت کرتی ہے۔ اس لئے خصوصاً والدہ سے اچھا برتاؤ کرنا اور بھی ضروری ہے۔ یہی وجہ ہے کہ ایک شخص نے جب رسول اللہ ﷺ سے یہ سوال کیا کہ اے اللہ کے رسول!

مَنْ أَحَقُّ النَّاسِ بِحُسْنِ صَحَابَتِي؟  
 یعنی لوگوں میں حسن صحبت کا سب سے زیادہ مستحق کون ہے؟  
 قَالَ: أُمَّكَ أَفْ بَخْرِي مَا.

اس نے کہا: پھر کون؟ آپ ﷺ نے فرمایا: تمہاری ماں۔

اس نے کہا: پھر کون؟ آپ ﷺ نے فرمایا: تمہاری ماں۔

اس نے کہا: پھر کون؟ آپ ﷺ نے چوتھی بار فرمایا: ”تمہارا باپ۔“ [بخاری: ۵۹۷۱، مسلم: ۲۵۲۸]

یہ حدیث اس بات کی دلیل ہے کہ حسن سلوک کی سب سے زیادہ مستحق ماں ہے۔ اور ماں، باپ پر مقدم ہے۔ اس کے بعد باپ کا درجہ ہے۔

برادران اسلام! ہم نے صرف پانچ قرآنی آیات ذکر کر کے یہ ثابت کیا ہے کہ اللہ تعالیٰ کے حق کے بعد سب سے اہم حق والدین کا حق ہے۔ ان آیات کے علاوہ اور کئی آیات بھی اس موضوع پر موجود ہیں اور سب کا مفہوم ایک ہی ہے۔ اور آئیے اب وہ احادیث نبویہ سماعت فرمائیں جن میں والدین سے حسن سلوک کے فضائل بیان کئے گئے ہیں اور ان کی نافرمانی کرنے اور انہیں اذیت پہنچانے سے منع کیا گیا ہے۔

## والدین سے حسن سلوک کے فضائل

### ❶ والدین سے نیکی کرنا اللہ کو محبوب اعمال میں سے ہے

حضرت عبد اللہ بن مسعود رضی اللہ عنہ کا بیان ہے کہ میں نے رسول اللہ ﷺ سے سوال کیا: (أَيُّ الْعَمَلِ أَحَبُّ إِلَى اللَّهِ عَزَّ وَجَلَّ؟) یعنی کونسا عمل اللہ تعالیٰ کو سب سے زیادہ محبوب ہے؟ تو آپ ﷺ نے فرمایا: (الصَّلَاةُ عَلَى وَفَّيْهَا) یعنی ”بروقت نماز ادا کرنا“ میں نے پوچھا: پھر کونسا؟

آپ ﷺ نے فرمایا: (ثُمَّ بِرُّ الْوَالِدَيْنِ) یعنی ”والدین سے نیکی کرنا۔“

میں نے کہا: پھر کونسا؟ آپ ﷺ نے فرمایا: (الْجِهَادُ فِي سَبِيلِ اللَّهِ) یعنی ”اللہ کی راہ میں جہاد کرنا“

[بخاری: ۵۹۷۰، مسلم: ۸۵] [www.KitaboSunnat.com](http://www.KitaboSunnat.com)

اس حدیث میں رسول اللہ ﷺ نے والدین سے نیکی کرنے کو اللہ کے محبوب اعمال میں سے ایک عمل قرار دیا۔ اور اس میں ذرا غور فرمائیں کہ آپ ﷺ نے جہاد کا ذکر بعد میں کیا، والدین سے نیکی کا ذکر پہلے فرمایا جو اس بات کی دلیل ہے کہ والدین کی خدمت کرنا، ان سے اچھا برتاؤ کرنا اور ان سے نیکی کرنا جہاد سے افضل ہے۔

### ❷ والدین کی خدمت کرنا بھی جہاد ہے

حضرت عبد اللہ بن عمرو رضی اللہ عنہ سے روایت ہے کہ ایک شخص رسول اللہ ﷺ کی خدمت میں حاضر ہوا اور آپ ﷺ سے جہاد کیلئے اجازت طلب کی۔ تو آپ ﷺ نے فرمایا: (أَلَيْكَ أَبُوَانِ؟) یعنی ”کیا تمہارے

والدین زندہ ہیں؟“ اس نے کہا: ہاں

آپ ﷺ نے فرمایا: (فَفِيهِمَا فَجَاهِدْ) ”پھر انہی کی خدمت کر کے جہاد کرو۔“ [بخاری: ۵۹۷۲، مسلم: ۲۵۴۹]

اور دوسری روایت میں حضرت عبد اللہ بن عمرو رضی اللہ عنہ بیان فرماتے ہیں کہ ایک شخص رسول اللہ ﷺ کے پاس حاضر ہوا اور اس نے کہا: (أَبَايَعُكَ عَلَى الْهَجْرَةِ وَالْجِهَادِ، أَبْتَغِي الْأَجْرَ مِنَ اللَّهِ) یعنی میں ہجرت اور جہاد پر آپ کی بیعت کرتا ہوں اور میں اس پر صرف اللہ تعالیٰ سے اجر کا طلبگار ہوں۔

آپ ﷺ نے فرمایا: (فَهَلْ مِنْ وَالِدَيْكَ أَحَدٌ حَيٌّ؟) ”کیا تمہارے ماں باپ میں سے کوئی موجود ہے؟“

اس نے کہا: جی ہاں دونوں زندہ ہیں۔

آپ ﷺ نے فرمایا: (فَتَبْتَغِي الْأَجْرَ مِنَ اللَّهِ؟) ”کیا تم اللہ تعالیٰ سے اجر کے طالب ہو؟“

اس نے کہا: جی ہاں۔

آپ ﷺ نے فرمایا: (فَارْجِعْ إِلَى وَالِدَيْكَ فَأَحْسِنْ صُحْبَتَهُمَا)

”اپنے ماں باپ کے پاس واپس چلے جاؤ اور ان کے ساتھ اچھا برتاؤ کرو۔“ [مسلم: ۲۵۴۹]

### ۳ والدین کی خدمت کرنا جنت میں لے جانے والا عمل ہے

حضرت معاویہ بن جاحمہ رضی اللہ عنہ کا بیان ہے کہ حضرت جاحمہ رضی اللہ عنہ رسول اللہ ﷺ کے پاس آئے اور کہنے لگے: اے اللہ کے رسول! میں جہاد کرنا چاہتا ہوں اور آپ سے مشورہ لینے آیا ہوں۔ آپ ﷺ نے فرمایا: کیا تمہاری ماں (زندہ) ہے؟ اس نے کہا: ہاں۔ تو آپ ﷺ نے فرمایا:

(فَالزُّمُّهَا، فَإِنَّ الْجَنَّةَ عِنْدَ رِجْلِهَا)

”ماں کی خدمت میں لگے رہو کیونکہ جنت اس کے قدموں کے پاس ہے۔“ [النسائی ج ۶ ص ۱۱:

۳۱۰۳، وابن ماجہ: ۲۷۸۱، الألبانی: حسن صحیح: صحيح الترغيب والترهيب: ۲۳۸۵]

جبکہ ایک روایت میں اس حدیث کے الفاظ یوں ہیں: قَالَ: أَتَيْتُ النَّبِيَّ ﷺ أَسْتَشِيرُهُ فِي الْجِهَادِ، فَقَالَ: أَلِّكَ وَالِدَانِ؟ قُلْتُ: نَعَمْ، قَالَ: الزُّمُّهُمَا فَإِنَّ الْجَنَّةَ تَحْتَ أَرْجُلِهِمَا.

یعنی حضرت جاحمہ رضی اللہ عنہ فرماتے ہیں کہ میں رسول اللہ ﷺ کی خدمت میں حاضر ہوا اور آپ سے جہاد کے بارے میں مشورہ طلب کیا۔ تو آپ ﷺ نے پوچھا: کیا تمہارے والدین زندہ ہیں؟

میں نے کہا: جی ہاں۔

آپ ﷺ نے فرمایا: ”جاؤ انہی کی خدمت میں لگے رہو کیونکہ جنت ان کے قدموں کے نیچے ہے۔“  
[ الطبرانی ج ۲ ص ۲۸۹ . الہیثمی : رجالہ رجال الصحیح : مجمع الزوائد ج ۸ ص ۱۳۸ ، الألبانی : حسن صحیح : صحیح الترغیب والترہیب : ۲۴۸۵ ]

بلکہ رسول اللہ ﷺ نے اس شخص کو بدنصیب قرار دیا جو والدین کو بڑھاپے کی حالت میں پا کر بھی جنت میں داخل نہ ہو سکے۔ حضرت ابو ہریرہ رضی اللہ عنہ کہتے ہیں کہ رسول اللہ ﷺ نے فرمایا:  
(رَعِمَ أَنْفُهُ ثُمَّ رَعِمَ رَعِمَ أَنْفُهُ ثُمَّ رَعِمَ رَعِمَ أَنْفُهُ) ”اس شخص کی ناک خاک میں ملے، اس شخص کی ناک خاک میں ملے، اس شخص کی ناک خاک میں ملے!! (تین مرتبہ)

قِيلَ: مَنْ يَا رَسُولَ اللَّهِ؟ پوچھا گیا: کس کی اے اللہ کے رسول؟

قَالَ: (مَنْ أَدْرَكَ وَالِدَيْهِ عِنْدَ الْكِبَرِ أَوْ أَحَدَهُمَا ثُمَّ لَمْ يَدْخُلِ الْجَنَّةَ) [مسلم: ۲۵۵۱]

تو آپ ﷺ نے فرمایا: جس نے ماں باپ دونوں کو یا ان میں سے کسی ایک کو بحالت بڑھاپا پایا اور پھر جنت میں داخل نہ ہوا۔“ یعنی ان کی خدمت کر کے یا ان کو راضی رکھ کر جنت کا حقدار نہ بنا۔

اور حضرت عائشہ رضی اللہ عنہا بیان کرتی ہیں کہ رسول اللہ ﷺ نے فرمایا:

(دَخَلْتُ الْجَنَّةَ ، فَسَمِعْتُ فِيهَا قِرَاءَةَ ، فَقُلْتُ : مَنْ هَذَا ؟ قَالُوا : حَارِثَةُ بِنُ النَّعْمَانِ) فَقَالَ رَسُولُ اللَّهِ ﷺ : ( كَذَلِكُمْ الْبِرُّ كَذَلِكُمْ الْبِرُّ ) ، وفي رواية لعبد الرزاق ، قَالَ : ( وَكَانَ أَبَرَّ النَّاسِ بِأُمَّه )

”میں جنت میں گیا تو وہاں میں نے قراءت سنی۔ میں نے پوچھا یہ کون ہے؟ تو جواب ملا: یہ حارثہ بن نعمان ہیں“ پھر آپ ﷺ نے فرمایا: ”(ماں باپ سے) نیکی اسی طرح ہوتی ہے۔ (ماں باپ سے) نیکی کا یہی فائدہ ہوتا ہے“ اور مصنف عبد الرزاق کی ایک روایت میں ہے کہ آپ ﷺ نے فرمایا: ”وہ اپنی ماں کے ساتھ بہت نیکو کار تھے۔“ [البخاری فی خلق أفعال العباد ج ۱ ص ۱۰۹ ، مصنف عبد الرزاق : ۲۰۱۱۹ ، أحمد فی المسند ج ۶ ص ۱۵۱ ، ۱۶۲ ، وفي فضائل الصحابة : ۱۵۰۷ ، الحاکم ج ۳ ص ۲۱۶ برقم : ۳۹۸۲ : صحیح علی شرط الشيخین ، البغوی فی شرح السنة ج ۱۳ ص ۷ برقم : ۳۴۱۹]

## ۷۷ والدین سے حسن سلوک کرنا بڑے گناہوں کا کفارہ ہے

حضرت ابن عمر رضی اللہ عنہما کا بیان ہے کہ ایک آدمی آیا اور اس نے کہا: اے اللہ کے رسول! میں نے ایک بہت

بڑا گناہ کیا ہے، تو کیا میری توبہ کی قبولیت کا کوئی راستہ ہے؟

آپ ﷺ نے فرمایا: کیا تمہاری ماں (زندہ) ہے؟

اس نے کہا: نہیں۔ آپ ﷺ نے فرمایا: کیا تمہاری خالہ ہے؟ اس نے کہا: جی ہاں۔

آپ ﷺ نے فرمایا، تب اسی کے ساتھ نیکی کرو۔“ [الترمذی - صحیح الترغیب والترہیب للألبانی :

[۲۵۰۳

معلوم ہوا کہ والدین کے ساتھ صلہ رحمی کرنا بڑے گناہوں کا کفارہ ہوتا ہے حتیٰ کہ اگر ماں (زندہ) نہ ہو تو خالہ ہی کے ساتھ حسن سلوک کر دے کہ یہ بھی گویا ماں کے ساتھ حسن سلوک کرنا ہے۔

## ۵) والدین کی رضا میں اللہ تعالیٰ کی رضا ہے

ایک حدیث میں ہے کہ نبی کریم ﷺ نے فرمایا:

(رِضَا الرَّبِّ تَبَارَكَ وَتَعَالَى فِي رِضَا الْوَالِدَيْنِ ، وَسَخَطُ اللَّهِ تَبَارَكَ وَتَعَالَى فِي سَخَطِ

الْوَالِدَيْنِ)

”رب تبارک و تعالیٰ کی رضا مندی والدین کی رضامندی میں ہے۔ اور رب تبارک و تعالیٰ کی ناراضگی ماں

باپ کی ناراضگی میں ہے۔“ [رواہ البزار۔ صحیح الترغیب والترہیب للألبانی : ۲۵۰۳]

## ۶) والدین سے حسن سلوک کرنے سے عمر میں برکت اور رزق میں فراوانی آتی ہے

حضرت انس رضی اللہ عنہ سے روایت ہے کہ رسول اللہ ﷺ نے فرمایا:

(مَنْ سَرَّهُ أَنْ يُمَدَّ لَهُ فِي عُمُرِهِ ، وَيُزَادَ فِي رِزْقِهِ فَلْيَبِرَّ وَالِدَيْهِ وَلْيَصِلْ رَحِمَهُ)

”جس شخص کو یہ بات اچھی لگتی ہو کہ اس کی عمر لمبی کر دی جائے اور اس کے رزق میں اضافہ کر دیا جائے تو وہ

والدین سے اچھا برتاؤ کرے اور اپنے رشتہ داروں سے صلہ رحمی کرے۔“

[أحمد ج ۳ ص ۲۶۶ ، قال الهيثمي : رجاله رجال الصحيح : مجمع الزوائد : ج ۸ ص ۱۳۶ . صحیح

الترغیب والترہیب للألبانی : ۲۳۸۸]

## ۷) والدین کی خدمت کرنے والے شخص کی دعا قبول ہوتی ہے

حضرت عبداللہ بن عمر رضی اللہ عنہما سے روایت ہے کہ رسول اللہ ﷺ نے فرمایا:

”تین آدمی پیدل جا رہے تھے کہ اچانک بارش شروع ہو گئی جس کی وجہ سے انھیں پہاڑ کی ایک غار میں پناہ لینا پڑی۔ جب وہ غار کے اندر چلے گئے تو پہاڑ سے ایک پتھر غار کے منہ پر آ کر گرا جس سے اس کا منہ بند ہو گیا۔ اب وہ آپس میں کہنے لگے: دیکھو! وہ نیک اعمال جو تم نے خالصتاً اللہ تعالیٰ کی رضا کیلئے کئے ہوں، آج انہی اعمال کو اللہ تعالیٰ کے سامنے پیش کر کے دعا کرو، شاید وہ ہمیں اس مشکل سے نجات دے دے۔“

چنانچہ ان میں سے ایک شخص نے دعا کرتے ہوئے کہا:

اے اللہ! میرے والدین بوڑھے تھے اور میرے چھوٹے چھوٹے بچے بھی تھے۔ میں بکریاں چراتا اور ان کیلئے دودھ لے آتا۔ اور شام کو جب میں گھر واپس لوٹتا تو سب سے پہلے اپنے والدین کو دودھ پیش کرتا، پھر اپنے بچوں کو دیتا۔ ایک دن میں چراہگاہ دور ہونے کی وجہ سے گھر میں تاخیر سے پہنچا۔ تو میں نے دیکھا کہ میرے والدین سو چکے ہیں، میں نے دودھ لیا اور ان کے سر کے قریب کھڑا ہو کر ان کے جاگنے کا انتظار کرنے لگا۔ اور میں اس بات کو ناپسند کرتا تھا کہ میں خود انھیں جگاؤں اور یہ بھی نہیں چاہتا تھا کہ میں بچوں کو ان سے پہلے دودھ پلاؤں حالانکہ بچے بھوک کی وجہ سے میرے پیروں کے قریب بلبلا رہے تھے۔ لہذا میں اسی طرح ان کے جاگنے کا انتظار کرتا رہا، وہ سوئے رہے اور میرے بچے بلبلاتے رہے حتیٰ کہ فجر ہو گئی۔ (اے اللہ!) تجھے معلوم ہے کہ میں نے وہ عمل صرف تیری رضا کیلئے کیا تھا۔ لہذا تو اس پتھر کو کم از کم اتنا ہٹا دے کہ ہم آسمان کو دیکھ سکیں۔ چنانچہ اللہ تعالیٰ نے اس کی دعا قبول کی اور اس پتھر کو اتنا ہٹا دیا کہ وہ آسمان کو دیکھ سکتے تھے..... باقی دونوں آدمیوں میں سے ایک نے اپنے مزدور سے حسن سلوک کی نیکی پیش کرتے ہوئے اللہ تعالیٰ سے دعا کی تو وہ پتھر تھوڑا سا اور کھسک گیا لیکن اب بھی وہ باہر نہ نکل سکتے تھے۔ اب تیسرے آدمی نے دعا کی تو اس نے اپنی ایک چچا زاد سے محبت کا ذکر کیا جس میں نوبت یہاں تک جا پہنچی تھی کہ وہ اس سے بدکاری کرنے کے عین قریب پہنچ گیا۔ لڑکی نے اسے اللہ تعالیٰ سے ڈرنے کا کہا تو اس نے بدکاری کا ارادہ ترک کر دیا۔ چنانچہ اللہ تعالیٰ نے اُس پتھر کو غار کے منہ سے مکمل طور پر ہٹا دیا۔“ [البخاری . الأدب باب إجابة دعاء من بر والديه: ۵۹۷۴، مسلم: ۲۷۴۳]

اس قصہ سے ثابت ہوتا ہے کہ اللہ تعالیٰ والدین سے نیکی کرنے والے اور ان کے خدمت گزار انسان کی دعا کو قبول کرتا ہے اور اس کے اس عمل کی وجہ سے اس کی کئی پریشائیاں ختم کر دیتا ہے۔

**والدین کی نافرمانی کرنا اور انھیں اذیت پہنچانا..... ایک بھیانک جرم**

برادران اسلام! والدین سے حسن سلوک کرنے کے فضائل کے بعد اب والدین کی نافرمانی کرنے اور



انہیں اذیت پہنچانے اور ان سے بدسلوکی کرنے کے خطرناک نتائج بھی سماعت کر لیں:

## ❶ والدین کی نافرمانی کرنا کبیرہ گناہ ہے

حضرت ابو بکرہ رضی اللہ عنہ سے روایت ہے کہ رسول اللہ ﷺ نے فرمایا:

(أَلَا أُتْبِتُكُمْ بِأَكْبَرِ الْكَبَائِرِ؟) ”کیا میں تمہیں سب سے بڑے گناہ کے بارے میں نہ بتاؤں؟“

ہم نے کہا: کیوں نہیں اے اللہ کے رسول! پھر آپ ﷺ نے یہی سوال تین بار کیا۔ اس کے بعد فرمایا:

(الْإِشْرَاكُ بِاللَّهِ وَعُقُوقُ الْوَالِدَيْنِ)

”اللہ کے ساتھ شرک کرنا اور والدین کی نافرمانی کرنا اور انہیں اذیت پہنچانا۔“

اور آپ ﷺ لیٹے ہوئے تھے، پھر اٹھ کر بیٹھ گئے اور فرمایا:

(أَلَا وَقَوْلَ الزُّورِ وَشَهَادَةَ الزُّورِ ، أَلَا وَقَوْلَ الزُّورِ وَشَهَادَةَ الزُّورِ )

”خبردار! جھوٹی بات اور جھوٹی گواہی (سے بچنا)، خبردار! جھوٹی بات اور جھوٹی گواہی (سے بچنا).....“

آپ ﷺ اسی طرح بار بار کہتے رہے حتیٰ کہ ہم (دل میں) کہنے لگے: کاش آپ خاموش ہو جاتے۔

[البخاری۔ الأدب باب عقوق الوالدین من الکبائر : ۵۹۷۶ ، مسلم۔ الإیمان : ۸۷]

اس حدیث میں رسول اللہ ﷺ نے (عقوق الوالدین) کو کبیرہ گناہ قرار دیا اور اسے شرک کے فوراً بعد ذکر فرمایا جو اس کے برے ہونے اور سنگین جرم ہونے کی دلیل ہے۔ یاد رہے کہ (عقوق) کا معنی عام طور پر صرف نافرمانی سے کیا جاتا ہے حالانکہ یہ درست نہیں ہے، کیونکہ نافرمانی کے ساتھ ساتھ والدین سے بدسلوکی کرنا اور انہیں کسی طرح سے اذیت پہنچانا بھی اس کے اندر شامل ہے۔

## ❷ والدین سے بدسلوکی کرنے والا انسان اللہ تعالیٰ کی نظر رحمت اور جنت سے محروم

حضرت عبداللہ بن عمر رضی اللہ عنہما سے روایت ہے کہ رسول اللہ ﷺ نے فرمایا:

(ثَلَاثَةٌ لَا يَنْظُرُ اللَّهُ إِلَيْهِمْ يَوْمَ الْقِيَامَةِ : الْعَاقُ لِوَالِدَيْهِ ، وَمُدْمِنُ الْخَمْرِ ، وَالْمَنَّانُ عَطَاءَهُ ،

وَالثَّلَاثَةُ لَا يَدْخُلُونَ الْجَنَّةَ : الْعَاقُ لِوَالِدَيْهِ ، وَالذَّيُّوْتُ ، وَالرَّجُلَةُ)

”قیامت کے روز اللہ تعالیٰ تین قسم کے لوگوں کی طرف دیکھنا تک گوارا نہیں کرے گا: والدین کا نافرمان

(اور ان سے بدسلوکی کرنے والا۔) ہمیشہ شراب نوشی کرنے والا اور احسان جتلانے والا۔ اور تین قسم کے لوگ

جنت میں داخل نہیں ہوئے گئے: والدین کا نافرمان اور انہیں اذیت پہنچانے والا، دیوث (جس کے گھر میں بدکاری

ہورہی ہو اور وہ اسے خاموشی سے دیکھتا رہتا ہو۔) اور وہ عورت جو مردوں جیسی وضع قطع بناتی اور ان سے مشابہت اختیار کرتی ہو۔“ [النسائی والبزار والحاکم : صحیح الترغیب والترہیب : ۲۵۱۱]

### ۳ والدین کے نافرمان پر رسول اللہ ﷺ کی بددعا

حضرت ابو ہریرہ رضی اللہ عنہ کا بیان ہے کہ ایک مرتبہ رسول اللہ ﷺ منبر پر چڑھے اور آپ نے تین بار (آمین) کہا۔ پھر آپ ﷺ نے فرمایا:

(أَتَانِي جِبْرِيلُ عَلَيْهِ السَّلَامُ فَقَالَ: يَا مُحَمَّدُ! مَنْ أَدْرَكَ أَحَدَ أَبْوَيْهِ فَمَاتَ، فَدَخَلَ النَّارَ فَأَبْعَدَهُ اللَّهُ، قُلْ: آمِينَ، فَقُلْتُ: آمِينَ، فَقَالَ: يَا مُحَمَّدُ! مَنْ أَدْرَكَ شَهْرَ رَمَضَانَ فَمَاتَ، فَلَمْ يُغْفَرْ لَهُ، فَأَدَخَلَ النَّارَ، فَأَبْعَدَهُ اللَّهُ، قُلْ: آمِينَ، فَقُلْتُ: آمِينَ، قَالَ: وَمَنْ ذُكِرَتْ عِنْدَهُ فَلَمْ يُصَلِّ عَلَيْكَ فَمَاتَ، فَدَخَلَ النَّارَ، فَأَبْعَدَهُ اللَّهُ، قُلْ: آمِينَ، فَقُلْتُ: آمِينَ)

”میرے پاس جبریل علیہ السلام آئے اور انھوں نے آکر کہا: اے محمد! جو آدمی اپنے والدین (دونوں یا ان) میں سے کسی ایک کو پائے (پھر ان سے نیکی نہ کرے۔) پھر وہ مر جائے اور جہنم میں چلا جائے تو اللہ تعالیٰ اسے (اپنی رحمت سے) دور کر دے۔ آپ کہیں: (آمین) تو میں نے کہا: (آمین) پھر انھوں نے کہا: اے محمد! جس شخص نے ماہ رمضان المبارک پایا پھر وہ اس حالت میں مر گیا کہ اس کی مغفرت نہیں کی گئی اور وہ جہنم میں داخل ہو گیا تو اللہ تعالیٰ اسے بھی (اپنی رحمت سے) دور کر دے۔ آپ کہیں: (آمین) تو میں نے کہا: (آمین) انھوں نے کہا: اور جس شخص کے پاس آپ کا ذکر کیا گیا اور اس نے آپ پر درود نہیں پڑھا، پھر اس کی موت آگئی اور وہ جہنم میں چلا گیا تو اللہ تعالیٰ اسے بھی (اپنی رحمت سے) دور کر دے۔ آپ کہیں: (آمین) تو میں نے کہا: (آمین)۔“ [ابن حبان ج ۳ ص ۱۸۸: ۹۰۷۔ صحیح الترغیب والترہیب: ۲۳۹۱]

### ۴ والدین کے نافرمان کا کوئی نیک عمل اس کیلئے فائدہ مند نہیں

حضرت عمرو بن مرة الجعفی رضی اللہ عنہ سے روایت ہے کہ ایک شخص رسول اللہ ﷺ کی خدمت میں حاضر ہوا اور کہنے لگا: اے اللہ کے رسول! میں گواہی دیتا ہوں کہ اللہ کے سوا کوئی معبود برحق نہیں اور آپ اللہ کے رسول ہیں۔ اور میں پانچ نمازیں پڑھوں گا، اپنے مال کی زکاۃ ادا کروں گا اور رمضان کے روزے رکھوں گا۔ تو آپ ﷺ نے اپنی دو انگلیاں اٹھا کر فرمایا: (مَنْ مَاتَ عَلَيَّ هَذَا كَانَ مَعَ النَّبِيِّينَ وَالصَّالِحِينَ وَالشُّهَدَاءِ يَوْمَ الْقِيَامَةِ مَا

لَمْ يَعْقَ وَالِدَيْهِ )

”جس شخص کی موت اسی پر آئے گی وہ قیامت کے روز نبیوں، صدیقیوں اور شہیدوں کے ساتھ ہوگا بشرطیکہ اس نے والدین کی نافرمانی اور ان سے بدسلوکی نہ کی ہو۔“ [ابن حبان ج ۸ ص ۲۲۳: ۳۲۳۸، ابن خزیمہ ج ۳ ص ۳۲۰: ۲۲۱۲، وقال الألبانی : صحيح - صحيح الترغيب والترهيب: ۲۵۱۵]

اس حدیث میں رسول اللہ ﷺ نے جو بشارت سنائی کہ جو شخص ان اعمال پر مرے گا اسے انبیاء، صدیقین اور شہداء کا ساتھ نصیب ہوگا اسے آپ ﷺ نے اس بات کے ساتھ مشروط کر دیا کہ وہ والدین کی نافرمانی نہ کرے یعنی اگر وہ ان کی نافرمانی اور ان سے بدسلوکی کا ارتکاب کرے گا تو اس کا کوئی نیک عمل اس کیلئے فائدہ مند نہیں ہوگا۔ اس سے آپ اندازہ کر سکتے ہیں کہ والدین سے بدسلوکی کرنا کتنا برا عمل ہے کہ اس کی وجہ سے نیک اعمال برباد ہو جاتے ہیں! والعیاذ باللہ۔

## ۵ والدین کا نافرمان ملعون ہے

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

(مَلْعُونٌ مَنْ عَمَلَ قَوْمَ لُوطٍ ، مَلْعُونٌ مَنْ عَمَلَ قَوْمَ لُوطٍ ، مَلْعُونٌ مَنْ عَمَلَ قَوْمَ لُوطٍ ، مَلْعُونٌ مَنْ عَمَلَ قَوْمَ لُوطٍ ، مَلْعُونٌ مَنْ دَبَحَ لِغَيْرِ اللَّهِ ، مَلْعُونٌ مَنْ عَقَّ وَالِدَيْهِ )

”وہ شخص ملعون ہے جس نے قوم لوط والا عمل کیا، وہ شخص ملعون ہے جس نے قوم لوط والا عمل کیا، وہ شخص ملعون ہے جس نے قوم لوط والا عمل کیا، وہ شخص ملعون ہے جس نے قوم لوط والا عمل کیا۔ اور وہ شخص بھی ملعون ہے جس نے غیر اللہ کیلئے جانور ذبح کیا۔ اور وہ شخص بھی ملعون ہے جس نے والدین کی نافرمانی کی یا ان سے بدسلوکی کی۔“ [الطبرانی فی الأوسط ج ۸ ص ۲۳۴، والحاکم ج ۴ ص ۳۹۶، وصححه الألبانی فی صحيح الترغيب والترهيب : ۲۴۲۰]

## والدین کے ایک نافرمان کا عبرتناک انجام

عوام بن حوشب (ایک راوی حدیث) کہتے ہیں کہ ایک مرتبہ میں ایک محلے میں گیا، وہاں ایک قبرستان بھی تھا۔ اور جب عصر کے بعد کا وقت آیا تو اس میں ایک قبر پھٹی اور اس میں سے ایک آدمی رونما ہوا جس کا سر گدھے جیسا تھا اور باقی جسم انسانی جسم جیسا۔ پھر اس نے تین مرتبہ گدھے جیسی آواز نکالی اور اس کے بعد وہ قبر میں چلا گیا۔ پھر قبر اس پر بند ہو گئی۔ اچانک میں نے ایک بوڑھی عورت دیکھی جو اونی دھاگہ بن رہی تھی۔ تو ایک

عورت نے مجھے بتایا کہ یہ اُس آدمی کی ماں ہے۔ میں نے اس سے پوچھا کہ اصل ماجرا کیا ہے؟ تو اس نے بتایا کہ اس کا بیٹا دراصل شراب نوشی کرتا تھا اور اس کی ماں اسے کہتی تھی: میرے پیارے بیٹے! اللہ سے ڈر! تو کب تک شراب پیتا رہے گا؟ تو وہ کہتا: تو تو بس گدھے جیسی آواز ہی نکالتی رہتی ہے! پھر وہ عصر کے بعد مر گیا اور تب سے اب تک یہ روزانہ اسی طرح قبر سے باہر آتا ہے اور تین مرتبہ گدھے کی آواز نکال کر قبر میں چلا جاتا ہے۔

[رواہ الأصبہانی - وقال الألبانی : حسن موقوف : صحيح الترغيب والترهيب : ۲۵۱۷]

برادران اسلام! یہ تھا والدین کے ایک نافرمان اور ان سے بدسلوکی کرنے والے انسان کا عبرتناک انجام۔ اللہ تعالیٰ ہمیں والدین کی اطاعت کرنے، ان کی خدمت کرنے اور ان کے حقوق ادا کرنے کی توفیق دے۔ آمین

## دوسرا خطبہ

عزیزان گرامی! آئیے اب ہم آپ کو یہ بھی بتا دیں کہ والدین سے حسن سلوک کی مختلف صورتیں اور اولاد پر والدین کے حقوق کیا ہیں؟

## والدین کے ساتھ حسن سلوک کی مختلف صورتیں اور ان کے حقوق

### ① والدین اگر ضرور تمند ہوں تو اولاد ان پر خرچ کرے

حضرت عبد اللہ بن عمرو بن العاص رضی اللہ عنہما سے روایت ہے کہ ایک اعرابی رسول اللہ ﷺ کی خدمت میں حاضر ہوا اور کہنے لگا: اے اللہ کے رسول! میرا باپ مجھ سے میرا مال لینا چاہتا ہے! تو آپ ﷺ نے فرمایا:

(أَنْتَ وَمَالُكَ لِوَالِدِكَ ، إِنَّ أَطْيَبَ مَا أَكَلْتُمْ مِنْ كَسْبِكُمْ ، وَإِنَّ أَمْوَالَ أَوْلَادِكُمْ مِنْ

كَسْبِكُمْ فَكُلُوهُ هَيْنًا) [ابن ماجہ: ۲۲۹۲ - وصححه الألبانی]

”تم اور تمہارا مال تمہارے والد کیلئے ہے۔ بے شک سب سے پاکیزہ چیز جسے تم کھاؤ وہ وہ چیز ہے جو

تمہاری کمائی سے ہو۔ اور تمہاری اولاد کے مال تمہاری کمائی سے ہیں، اس لئے اسے بخوشی کھا سکتے ہو۔“

یہ حدیث اس بات کی دلیل ہے کہ والدین اگر محتاج ہوں اور اولاد مالدار ہو تو وہ اپنے والدین کے

اخراجات برداشت کرے اور انھیں خرچہ دے۔

### ② والدین کی اجازت کے بغیر جہاد پر جانا منع ہے

امام بخاریؒ نے کتاب الأدب میں ایک باب (لَا يُجَاهِدُ إِلَّا بِإِذْنِ الْأَبَوَيْنِ) ”والدین کی اجازت کے بغیر وہ جہاد نہیں کر سکتا“ کے عنوان سے قائم کیا ہے۔ اور اس کے تحت حضرت عبداللہ بن عمر رضی اللہ عنہما کی روایت ذکر کی ہے جس میں انہوں نے یہ بیان کیا ہے کہ ایک شخص رسول اللہ ﷺ کی خدمت میں حاضر ہوا اور اس نے جہاد کی اجازت طلب کی۔ تو آپ ﷺ نے اس سے پوچھا کہ کیا تمہارے والدین زندہ ہیں؟ اس نے کہا: جی ہاں، تو آپ ﷺ نے فرمایا: ”تو پھر ان کی خدمت کر کے ہی جہاد کرو۔“ [بخاری ۵۹۷۲]

اس کے علاوہ حضرت ابو سعید خدری رضی اللہ عنہ سے روایت ہے کہ ایک شخص یمن سے ہجرت کر کے رسول اللہ ﷺ کے پاس آیا تو آپ ﷺ نے اس سے پوچھا: کیا یمن میں تمہارا کوئی رشتہ دار ہے؟ اس نے کہا: میرے ماں باپ ہیں۔ آپ ﷺ نے پوچھا: کیا انہوں نے تجھے اجازت دی ہے؟ اس نے کہا: نہیں۔ آپ ﷺ نے فرمایا:

(فَارْجِعْ إِلَيْهِمَا فَاسْتَأْذِنْهُمَا ، فَإِنْ أُذِنَا لَكَ فَجَاهِدْ ، وَإِلَّا فَبِرْهُمَا )

”تو ان کے پاس واپس لوٹ جا اور ان سے اجازت طلب کر۔ اگر وہ اجازت دیں تو جہاد کرنا ورنہ ان کے ساتھ نیکی بجالانا۔“ [ابوداؤد: ۲۵۳۰۔ قال الألبانی : صحيح : صحيح الترغيب والترهيب : ۲۲۸۲]۔

### ⊕ والدین سے حسن سلوک اور ان کی فرمانبرداری نفلی عبادت پر مقدم ہے

والدین کے ساتھ حسن سلوک کی ایک اور شکل یہ ہے کہ جب والدین خدمت کے محتاج ہوں تو اولاد نفل عبادت پر ان کی خدمت کرنے کو ترجیح دے، اس لئے کہ ان کی خدمت و رضامندی نفل عبادت پر مقدم ہے۔ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”تین بچوں کے سوا کسی نے ماں کی گود میں گفتگو نہیں کی، عیسیٰ بن مریم (علیہ السلام) اور صاحبِ جرج۔ جرج ایک عابد تھا جس نے ایک عبادت خانہ بنا رکھا تھا۔ ایک دن وہ اس میں نماز پڑھ رہا تھا کہ اس کی ماں آئی اور اس نے کہا: اے جرج! تو اس نے دل میں کہا: یا اللہ! ایک طرف ماں ہے اور ایک طرف نماز۔ چنانچہ وہ نماز میں لگا رہا حتیٰ کہ اس کی ماں واپس چلی گئی۔ دوسرے دن پھر اس کی ماں آئی اور اس نے پکار کر کہا: اے جرج! تو اس نے دل میں کہا: یا اللہ! ایک طرف ماں ہے اور ایک طرف نماز۔ آخر وہ نماز میں لگا رہا (اب اس کی ماں کے منہ سے بددعا نکل گئی) کہنے لگی: یا اللہ اسے موت نہ دینا جب تک کہ یہ کسی بدکار عورت کا منہ نہ دیکھ لے۔

ادھر بنی اسرائیل میں جرج اور اس کی عبادت کا چرچا ہونے لگا۔ اُن میں ایک بدکار عورت تھی جس کے حسن و جمال کو بطور مثال بیان کیا جاتا تھا۔ وہ کہنے لگی: اگر تم چاہتے ہو تو میں اسے پھنساؤں؟ چنانچہ اس نے

اپنے آپ کو جرتج پر پیش کیا لیکن وہ اس کی طرف متوجہ نہ ہوا۔ پھر وہ ایک چرواہے کے پاس گئی جو اس کے عبادت خانہ کے پاس ٹھہرا کرتا تھا اور اس نے اپنے آپ کو اس کے حوالے کر دیا۔ چرواہے نے اس سے صحبت کی تو وہ حاملہ ہو گئی۔ پھر جب بچہ پیدا ہوا تو کہنے لگی: یہ جرتج کا بیٹا ہے۔ لوگ آئے، جرتج کو عبادت خانہ سے باہر نکال کر عبادت خانہ کو منہدم کر دیا اور جرتج کی پٹائی کرنے لگے۔ جرتج نے پوچھا: کوئی بات تو بتاؤ؟ وہ کہنے لگے: تو نے اس فاحشہ سے زنا کیا اور اب تو اس کے بچہ بھی پیدا ہو چکا ہے۔ جرتج نے کہا: وہ بچہ کہاں ہے؟ لوگ بچہ لے آئے۔ تو جرتج نے کہا: ذرا ٹھہرو میں نماز پڑھ لوں۔ پھر وہ نماز سے فارغ ہو کر بچہ کے پاس آیا۔ اس کے پیٹ میں کچوکا دیا اور کہا: بیچے! بتاؤ تمہارا باپ کون ہے؟ بچہ بول اٹھا: فلاں چرواہا ہے۔ پھر تو لوگ جرتج کے پاس آ کر اسے بو سے دینے لگے اور کہنے لگے کہ ہم تمہارے لئے سونے کا عبادت خانہ بنا دیتے ہیں۔ جرتج نے کہا: نہیں۔ بس ایسا ہی مٹی کا بنا دو۔ چنانچہ انھوں نے عبادت خانہ بنا دیا..... الخ“

[ البخاری . أحادیث الأنبياء باب قول الله تعالى (واذكر في الكتاب مريم) : ۳۳۳۶ ، مسلم . البر والصله باب تقديم بر الوالدین علی التطوع بالصلاة وغيرها : ۲۵۵۰ ]  
یہ حدیث دلیل ہے اس بات کی کہ نفل عبادت پر والدین کی خدمت اور ان کی اطاعت و فرمانبرداری مقدم ہے۔ نیز یہ بھی معلوم ہوا کہ والدین کی بددعا کا انجام کیا ہوتا ہے!

## ۵ والدین کو برا بھلا کہنا منع ہے

حضرت عبداللہ بن عمرو رضی اللہ عنہما سے روایت ہے کہ رسول اللہ ﷺ نے فرمایا:

(إِنَّ مِنْ أَكْبَرِ الْكِبَائِرِ أَنْ يَلْعَنَ الرَّجُلُ وَالِدَيْهِ ، قِيلَ : يَا رَسُولَ اللَّهِ ! وَكَيْفَ يَلْعَنُ الرَّجُلُ وَالِدَيْهِ؟ قَالَ : يَسُبُّ الرَّجُلُ أَبَا الرَّجُلِ فَيَسُبُّ أَبَاهُ ، وَيَسُبُّ أُمَّهُ فَيَسُبُّ أُمَّهُ )

”بے شک کبیرہ گناہوں میں سے ایک گناہ یہ ہے کہ کوئی شخص اپنے والدین پر لعنت بھیجے۔ آپ ﷺ سے پوچھا گیا کہ کیا کوئی اپنے والدین پر بھی لعنت بھیجتا ہے؟ تو آپ ﷺ نے فرمایا: وہ کسی کے باپ کو گالیاں دیتا ہے تو اُس کے نتیجے میں وہ اس کے باپ کو گالیاں دیتا ہے۔ اور وہ کسی کی ماں کو گالیاں دیتا ہے تو وہ اس کی ماں کو گالیاں دیتا ہے۔“ [ البخاری . الأدب باب لا يسب الرجل والديه : ۵۹۷۳ مسلم : الإيمان باب الكبائر واکبرها : ۹۰ ]

گویا کسی کے ماں باپ کو گالیاں دینے کے نتیجے میں اگر اپنے ماں باپ کو گالیاں پڑیں تو وہ اپنے والدین کو

خود گالیاں دینے کے مترادف ہے۔ اور کسی اور سے گالی دلوانا ویسا ہی ہے جیسے وہ خود ان کو گالی دے اور یہ کبیرہ گناہوں میں شامل ہے۔

## ۵ والدین کے حق میں دعا کرنا

ہم نے اس خطبہ کے شروع میں سورۃ بنی اسرائیل کی ایک آیت کے حوالے سے یہ ذکر کیا تھا کہ اللہ تعالیٰ نے والدین کے حق میں ان الفاظ کے ساتھ دعا کرنے کا حکم دیا ہے:

﴿رَبِّ ارْحَمْهُمَا كَمَا رَبَّيَانِي صَغِيرًا﴾ لہذا والدین کے حق میں یہ دعا ضرور کرنی چاہئے۔

اور حضرت ابراہیم (علیہ السلام) نے والدین کے حق میں یوں دعا کی:

﴿رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ﴾ [ابراہیم: ۴۱]

”اے ہمارے رب! مجھے بخش دے اور میرے ماں باپ کو بھی بخش اور دیگر مومنوں کو بھی بخش جس دن حساب ہونے لگے۔“

لیکن انھوں نے اپنے باپ کیلئے یہ دعا اس وقت تک کی جب تک ان کیلئے یہ بات واضح نہ ہوئی کہ وہ اللہ تعالیٰ کا دشمن ہے۔ پھر اس بات کے واضح ہونے کے بعد انھوں نے اس کے حق میں دعا ترک کر دی جیسا کہ سورۃ التوبہ کی آیت نمبر ۱۱۳ میں اللہ تعالیٰ نے ذکر فرمایا ہے کیونکہ کافر کے حق میں بخشش کی دعا کرنا درست نہیں۔

اور حضرت نوح (علیہ السلام) نے یوں دعا کی تھی:

﴿رَبِّ اغْفِرْ لِي وَلِوَالِدَيَّ وَلِمَنْ دَخَلَ بَيْتِي مُؤْمِنًا وَلِلْمُؤْمِنِينَ وَالْمُؤْمِنَاتِ﴾ [نوح: ۲۸]

”اے میرے رب! مجھے، میرے والدین اور ہر مومن کو بخش دے جو میرے گھر میں بحالت ایمان داخل ہوا۔ اور اسی طرح دیگر تمام مومن مردوں اور مومنہ عورتوں کو بخش دے۔“

اور نیک اولاد وہ ہوتی ہے جو اپنے والدین کی موت کے بعد بھی ان کیلئے دعا کرتی رہے۔

حضرت ابو ہریرہ (رضی اللہ عنہ) سے روایت ہے کہ رسول اللہ ﷺ نے فرمایا:

(إِذَا مَاتَ الْإِنْسَانُ انْقَطَعَ عَنْهُ عَمَلُهُ إِلَّا مِنْ ثَلَاثٍ : صَدَقَةٌ جَارِيَةٍ ، أَوْ عِلْمٌ يُنْتَفَعُ بِهِ ، أَوْ وَلَدٌ صَالِحٌ يَدْعُو لَهُ)

”جب انسان مر جاتا ہے کہ تو اس کا عمل منقطع ہو جاتا ہے سوائے تین چیزوں کے: صدقہ جاریہ، علم نافع

اور صالح اولاد جو اس کیلئے دعا کرتی رہے۔“ [مسلم۔ الوصیۃ باب ما يلحق الإنسان من الثواب: ۱۶۳۱]

اس حدیث میں بتایا گیا ہے کہ انسان کے مرنے کے بعد صرف تین چیزوں کا ثواب اس کیلئے جاری رہتا ہے۔ ان میں سے ایک نیک اولاد ہے جو ماں باپ کے مرنے کے بعد بھی ان کیلئے دعا کرتی رہے۔ اس لئے اولاد کو والدین کی موت کے بعد ان کے حق میں دعائے مغفرت و دعائے رفع درجات کرتے رہنا چاہئے۔

⑥ والدین اگر معقول عذر کی بناء پر بیوی کو طلاق دینے کا حکم دیں تو اس کی تعمیل کی جائے والدین کے ساتھ حسن سلوک کی ایک صورت یہ ہے کہ اگر ماں باپ کسی معقول عذر کی بناء پر بیوی کو طلاق دینے کا حکم دیں تو وہ ان کی اطاعت کرے۔

حضرت ابو الدرداء رضی اللہ عنہ سے روایت ہے کہ ایک شخص نے ان سے کہا کہ میری ماں کا میرے لئے حکم ہے کہ میں اپنی بیوی کو طلاق دے دوں۔ تو انھوں نے کہا: میں نے رسول اللہ صلی اللہ علیہ وسلم سے سنا تھا کہ آپ نے فرمایا: (الْوَالِدُ أَوْسَطُ أَبْوَابِ الْجَنَّةِ) یعنی ”باپ جنت کا درمیانہ دروازہ ہے“ اب تو چاہے تو اس دروازے کی حفاظت کر اور چاہے تو اسے ضائع کر۔“ [الترمذی : ۱۹۰۰، ابن ماجہ : ۳۶۶۳، وصححه الألبانی فی صحیح الترغیب والترہیب : ۲۴۸۶]

اسی طرح اس حدیث کو ابن حبان نے بھی روایت کیا ہے [ابن حبان ج ۲ ص ۱۶۷: ۴۲۵] لیکن اس میں بجائے ماں کے باپ کا ذکر ہے۔ یعنی باپ نے طلاق دینے کا حکم دیا اور اس میں یہ بھی ہے کہ اس شخص نے حضرت ابو الدرداء رضی اللہ عنہ سے یہ حدیث سن کر اپنی بیوی کو طلاق دے دی تھی۔

اور حضرت ابن عمر رضی اللہ عنہما بیان فرماتے ہیں کہ میری ایک بیوی تھی جس سے میں محبت کرتا تھا اور حضرت عمر رضی اللہ عنہ اس سے ناخوش تھے۔ انھوں نے مجھ سے کہا: اسے طلاق دے دو لیکن میں نے ان کی بات نہ مانی۔ چنانچہ وہ رسول اللہ صلی اللہ علیہ وسلم کے پاس آئے اور یہ بات ان کے سامنے ذکر کی۔ تو آپ صلی اللہ علیہ وسلم نے مجھے حکم دیا کہ ”اسے طلاق دے دو۔“ [أحمد ج ۲ ص ۲۰، الترمذی : ۱۱۸۹، حسن صحیح، أبو داؤد : ۵۱۳۸، ابن ماجہ : ۲۰۸۸، ابن حبان ج ۲ ص ۱۷۰: ۴۲۷، الحاکم ج ۳ ص ۴۵۳، صحیح علی شرط الشيخین ووافقہ الذہبی، وصححه الألبانی فی صحیح الترغیب والترہیب : ۲۳۸۷]

اسی طرح حضرت اسماعیل رضی اللہ عنہ نے بھی حضرت ابراہیم رضی اللہ عنہ کے اشارے پر اپنی بیوی کو طلاق دے دی تھی جیسا کہ صحیح بخاری کی ایک طویل حدیث میں ہے کہ

”..... ایک دفعہ حضرت ابراہیم رضی اللہ عنہ اپنے بیوی بچے کو دیکھنے آئے، اُس وقت اسماعیل رضی اللہ عنہ خود گھر پر نہ



تھے۔ آپ نے ان کی بیوی سے ان کے متعلق پوچھا تو وہ کہنے لگیں: روزی کی تلاش میں نکلے ہیں۔ پھر آپ نے اس سے گذر بسر کے متعلق پوچھا تو وہ کہنے لگیں: بڑی تنگی سے زندگی بسر ہو رہی ہے اور سختی کی آپ سے خوب شکایت کی۔ آپ ﷺ نے کہا: جب تیرا خاندان آئے تو اسے میرا سلام کہنا اور کہنا کہ اپنے گھر کی چوکھٹ بدل دے۔ چنانچہ جب اسماعیل ﷺ آئے تو انھوں نے محسوس کیا کہ جیسے کوئی مہمان آیا ہو۔ بیوی سے پوچھا کہ کیا کوئی آیا تھا؟ اس نے کہا: ہاں۔ اس طرح کا ایک بوڑھا آیا تھا، تمہارے متعلق پوچھتا تھا۔ تو میں نے اسے بتا دیا۔ پھر پوچھا کہ تمہاری گذران کیسے ہوتی ہے؟ تو میں نے کہا: بڑی تنگی ترشی سے دن کاٹ رہے ہیں۔ اسماعیل ﷺ نے پوچھا: کچھ اور بھی کہا تھا؟ کہنے لگی: ہاں۔ تمہیں سلام کہا تھا اور کہا تھا کہ گھر کی چوکھٹ تبدیل کر دو۔ اسماعیل ﷺ کہنے لگے: وہ میرے والد تھے اور انھوں نے مجھے حکم دیا ہے کہ میں تمہیں چھوڑ دوں۔ لہذا اب تو اپنے گھر والوں کے پاس چلی جا۔ چنانچہ حضرت اسماعیل ﷺ نے اسے طلاق دے دی اور ایک دوسری عورت کے ساتھ شادی کر لی... الخ [بخاری: ۳۳۶۴]

## ② والدین کی وفات کے بعد ان کی طرف سے صدقہ کرنا

ماں باپ سے نیکی کرنے کی ایک صورت یہ ہے کہ ان کی موت کے بعد ان کی طرف سے صدقہ کیا جائے۔ حضرت ابو ہریرہ رضی اللہ عنہما سے روایت ہے کہ ایک آدمی نے رسول اللہ ﷺ سے کہا کہ میرا باپ فوت ہو گیا ہے اور اس نے کچھ مال چھوڑا ہے اور وصیت نہیں کی۔ اگر میں اس کی طرف سے صدقہ کر دوں تو کیا اس کے گناہوں کو مٹا دیا جائے گا؟ آپ ﷺ نے فرمایا: ہاں۔ [مسلم - الوصیۃ باب وصول ثواب الصدقات إلی المیت: ۱۶۳۰]

اور حضرت عائشہ رضی اللہ عنہما سے روایت ہے کہ ایک شخص رسول اللہ ﷺ کی خدمت میں حاضر ہوا اور کہنے لگا: اے اللہ کے رسول! بے شک میری ماں اچانک فوت ہو گئی ہے اور اس نے کوئی وصیت نہیں کی۔ اور میرا خیال ہے کہ اگر وہ کوئی بات کرتی تو یقیناً صدقہ کرنے کا حکم دیتی۔ لہذا اگر میں اس کی طرف سے صدقہ کروں تو کیا اسے اجر ملے گا؟ آپ ﷺ نے فرمایا: ہاں۔ [بخاری: ۱۳۸۸، مسلم: ۱۰۰۴]

جبکہ حضرت ابواسید الساعدی رضی اللہ عنہما بیان کرتے ہیں کہ ہم رسول اللہ ﷺ کے پاس بیٹھے تھے، اتنے میں بنو سلمہ کا ایک شخص آیا اور کہنے لگا: اے اللہ کے رسول!

(هَلْ بَقِيَ مِنْ بَرِّ ابْوَيَّ شَيْءٌ اَبْرُهُمَا بِهِ بَعْدَ مَوْتِهِمَا؟)

یعنی ”ماں باپ کی موت کے بعد کیا کوئی نیکی باقی ہے جو میں ان کے ساتھ بجالوں؟“

آپ ﷺ نے فرمایا: (نَعْمَ ، الصَّلَاةُ عَلَيْهِمَا ، وَالْإِسْتِغْفَارُ لَهُمَا ، وَإِنْفَاذُ عَهْدِهِمَا مِنْ بَعْدِهِمَا ، وَصَلَةُ الرَّجِيمِ الَّتِي لَا تُوصَلُ إِلَّا بِهِمَا ، وَإِكْرَامُ صَدِيقِهِمَا )  
یعنی ”ان کی نماز جنازہ پڑھنا“  
”ان کیلئے استغفار کرنا“

”ان کے بعد ان کے عہد کو جاری رکھنا“ یعنی ان کی وصیت و اقرار کو پورا کرنا۔

”جو لوگ ماں باپ کے رشتہ کی وجہ سے لائق صلہ ہوں (جیسے خالہ، نانی، چچا، دادا) ان کے ساتھ حسن سلوک سے پیش آنا اور ماں باپ کے دوستوں کی عزت و خاطر داری کرنا۔“ [ابوداؤد: ۵۱۴۲، ابن ماجہ: ۳۶۶۳]  
یہ حدیث دلیل ہے اس بات پر کہ یہ سب کام صلہ والدین و حقوق ابوین میں شامل ہیں۔ اس حدیث کو ابن حبان نے بھی روایت کیا ہے۔ تاہم اس کے آخر میں ان الفاظ کا اضافہ بھی ہے:  
(قَالَ الرَّجُلُ: مَا أَكْفَرَ هَذَا يَا رَسُولَ اللَّهِ وَأَطْيَبَهُ! قَالَ: فَأَعْمَلْ بِهِ)  
یعنی اس شخص نے کہا: اے اللہ کے رسول! یہ کتنی زیادہ اور کتنی اچھی باتیں ہیں! تو آپ ﷺ نے فرمایا:  
”اگر اچھی ہیں تو ان پر عمل کیا کر۔“ [ابن حبان ج ۲ ص ۱۶۲: ۴۱۸]

اور جب حضرت سعد بن عبادہ رضی اللہ عنہ کی والدہ کا انتقال ہوا تو وہ رسول اللہ ﷺ کی خدمت میں حاضر ہوئے اور اپنی والدہ کے انتقال کی خبر دی۔ پھر آپ ﷺ سے سوال کیا کہ کونسا صدقہ سب سے افضل ہے؟ تو آپ ﷺ نے فرمایا: پانی کا صدقہ بہترین صدقہ ہے۔ چنانچہ انھوں نے اپنی ماں کی طرف سے ایک کنواں بنوایا اور کہا:  
(هَذِهِ لِأُمِّ سَعْدٍ) یعنی یہ ام سعد کیلئے ہے۔ [ابو داؤد ج ۲ ص ۱۳۰ : ۱۶۸۱ ، وحسنہ الألبانی فی صحیح ابی داؤد، و صحیح الترغیب والترہیب : ۹۶۲]

## ⑤ والدین کی نذر کو پورا کرنا

حضرت ابن عباس رضی اللہ عنہما سے روایت ہے کہ جھینہ قبیلے کی ایک عورت نبی کریم ﷺ کے پاس آئی اور کہنے لگی: میری ماں نے نذر مانی تھی کہ وہ حج کرے گی لیکن وہ حج کرنے سے پہلے ہی فوت ہو گئی ہے۔ تو کیا میں اس کی طرف سے حج کر سکتی ہوں؟ تو آپ ﷺ نے فرمایا: (نَعْمَ حَجَّيْ عَنْهَا ، أَرَأَيْتِ لَوْ كَانَ عَلَى أُمَّكِ ذَنْبٌ أَكُنْتِ قَاضِيَةً؟ اِقْضُوا اللَّهَ ، فَإِنَّهُ أَحَقُّ بِالْوَفَاءِ)

”ہاں اس کی طرف سے حج کرو۔ تمہارا کیا خیال ہے کہ اگر تمہاری ماں پر قرضہ ہوتا تو کیا تم ادا کرتی؟ اللہ

کا قرضہ ادا کرو کیونکہ اللہ زیادہ حقدار ہے کہ اس کا قرضہ ادا کیا جائے۔“ [البخاری: ۱۸۵۲]

یہ حدیث اس بات کی دلیل ہے کہ اگر والدین اپنی نذر پوری کرنے سے پہلے فوت ہو جائیں اور اولاد نذر پوری کرنے کی طاقت رکھتی ہو تو اسے وہ نذر پوری کرنی چاہئے۔

### ④ والدین کے دوستوں سے حسن سلوک کرنا

والدین کے ساتھ حسن سلوک کی ایک شکل یہ ہے کہ جو لوگ ماں باپ کے دوست ہوں ان کے ساتھ حسن سلوک کرے، خاطر داری، ادب و لحاظ اور مروت سے پیش آئے۔

حضرت ابن عمر رضی اللہ عنہما بیان کرتے ہیں کہ رسول اللہ ﷺ نے ارشاد فرمایا:

(إِنَّ مِنْ أَبْرَأِ النَّبِيِّ صِلَةَ الرَّجُلِ أَهْلَ وَدِّ أَبِيهِ بَعْدَ أَنْ يُؤْتَى) [مسلم: ۲۵۵۲]

”بڑی نیکی یہ ہے کہ آدمی اپنے باپ کے دوستوں کے ساتھ باپ کی موت کے بعد حسن سلوک کرے۔“

اور یہی حکم ماں کی سہیلیوں کا بھی ہے۔ اس لئے کہ لفظ (اب) اسم جنس ہے اور اس میں ماں بھی شامل ہے عبد اللہ بن دینار کا بیان ہے کہ حضرت ابن عمر رضی اللہ عنہما کو ایک اعرابی مکہ کے راستے میں ملا۔ ابن عمر رضی اللہ عنہما نے اسے سلام کیا اور اپنے گدھے پر سوار کر لیا جس پر وہ خود سوار تھے اور اپنا عمامہ اس کو دے دیا جو خود ان کے سر پر تھا۔ عبد اللہ بن دینار نے کہا: أَصْلَحْتَ اللَّهُ! یہ لوگ دیہاتی ہیں، تھوڑی سی چیز پر بھی خوش ہو جاتے ہیں! تو ابن عمر رضی اللہ عنہما نے کہا: اس کا باپ میرے باپ عمر بن الخطاب رضی اللہ عنہما کا دوست تھا اور میں نے حضرت محمد ﷺ سے سنا تھا کہ آپ نے فرمایا: (إِنَّ أَبْرَأَ النَّبِيِّ صِلَةَ الْوَالِدِ أَهْلَ وَدِّ أَبِيهِ) [مسلم: ۲۵۵۲]

”بے شک بڑی نیکی یہ ہے کہ بیٹا اپنے باپ کے دوستوں سے حسن سلوک کرے۔“

اور حضرت ابو بردہ رضی اللہ عنہ بیان کرتے ہیں کہ میں مدینہ منورہ میں آیا تو میرے پاس حضرت ابن عمر رضی اللہ عنہما تشریف لے آئے اور کہنے لگے: کیا تم جانتے ہو کہ میں تمہارے پاس کیوں آیا ہوں؟ میں نے کہا: نہیں۔ تو انہوں نے کہا: میں نے رسول اللہ ﷺ سے سنا تھا کہ آپ نے فرمایا:

(مَنْ أَحَبَّ أَنْ يَصِلَ أَبَاهُ فِي قَبْرِهِ فَلْيَصِلْ إِخْوَانَ أَبِيهِ)

”جو شخص یہ پسند کرے کہ وہ اپنے باپ کے مرنے کے بعد بھی اس سے حسن سلوک کرے تو وہ اس کے

دوستوں سے حسن سلوک کرے۔“

اور میرے باپ حضرت عمر رضی اللہ عنہ اور تمہارے باپ کے درمیان برادرانہ دوستانہ تھا۔ تو میں نے اپنے والد

سے صلہ کرنا چاہا۔ [ابن حبان ج ۲ ص ۱۷۵: ۴۳۲، الألبانی: حسن: صحیح الترغیب والترہیب: ۲۵۰۶]

## ۱۰ والدین کو غلامی سے آزادی دلوانا

والدین سے حسن سلوک کی صورتوں اور ان کے حقوق میں سے ایک یہ ہے کہ اگر ماں باپ کو کسی کا غلام یا نوکر پائے اور وہ انھیں آزاد کرانے کی قدرت رکھتا ہو تو قیدِ غلامی سے انھیں رہائی دلوائے۔

حضرت ابو ہریرہ رضی اللہ عنہ بیان کرتے ہیں کہ رسول اکرم ﷺ نے ارشاد فرمایا:

(لَا يُجْزَىءُ وَلَدٌ وَالِدَهُ إِلَّا أَنْ يَجِدَهُ مَمْلُوكًا فَيَشْتَرِيَهُ فَيُعْتِقَهُ)

”کوئی بچہ اپنے والد کا مکمل حق ادا نہیں کر سکتا سوائے اس کے کہ وہ اسے غلام پائے، پھر اسے خرید کر آزاد

کردے۔“ [مسلم: ۱۵۱۰، ابوداؤد: ۵۱۳۷، الترمذی: ۱۹۰۶، ابن ماجہ: ۳۶۵۹، التسانی: ۳۸۹۶]

والدین کے یہ دس حقوق ذکر کرتے ہوئے ہم اللہ تعالیٰ سے دعا گو ہیں کہ وہ ہم سب کو والدین سے حسن

سلوک کرنے اور ان کے تمام حقوق ادا کرنے کی توفیق دے۔ آمین

## تربیت اولاد

اہم عناصر خطبہ:

- ① تربیت اولاد کی اہمیت و ضرورت ② حضرت لقمان کی اپنے بیٹے کو نصیحتیں
- ③ رسول اللہ ﷺ اور بچوں کی تربیت ④ اولاد پر شفقت
- ⑤ بچوں کو ان کا حق ملنا چاہئے ⑥ جائز کھیل کود ⑦ تربیت اولاد کیلئے اہم امور

پہلا خطبہ

محترم حضرات! اولاد ماں باپ کے پاس امانت ہوتی ہے اور اس کی تربیت ان کی بنیادی ذمہ داریوں میں شامل ہے۔ ان کے بچے ان کی رعایا ہوتے ہیں اور وہ ان کے ذمہ دار۔ لہذا ان سے خیر خواہی کرنا اور اللہ تعالیٰ کی مرضی کے مطابق ان کی اصلاح و تربیت کرنا ان پر واجب ہے۔ اور والدین کو یہ بات اچھی طرح سے سمجھنی چاہئے کہ اولاد کیلئے محض کھانا پینا اور لباس مہیا کرنا ہی ان کی ذمہ داری نہیں بلکہ اس کے ساتھ ساتھ ان کی دینی و اخلاقی تربیت کرنا بھی ان کا فریضہ ہے۔

اللہ تعالیٰ کا فرمان ہے:

﴿يَا أَيُّهَا الَّذِينَ آمَنُوا قُوا أَنفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ عَلَيْهَا مَلَائِكَةٌ غِلَاظٌ شِدَادٌ لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ﴾ [التحریم: ۶]

”اے ایمان والو! تم اپنے آپ کو اور اپنے گھر والوں کو اس آگ سے بچاؤ جس کا ایندھن انسان اور پتھر ہیں۔ اور جس پر تند خو اور سخت مزاج فرشتے (مقرر) ہیں۔ جو ارشاد اللہ ان کو فرماتا ہے وہ اس کی نافرمانی نہیں کرتے اور جو حکم ان کو ملتا ہے وہ اسے بجالاتے ہیں۔“

اس آیت میں مومنوں کو ان کی اہم ذمہ داری یاد کرائی گئی ہے اور وہ یہ ہے کہ وہ اپنے ساتھ اپنے اہل و عیال کی بھی اصلاح و تربیت کا اہتمام کریں تاکہ وہ سب کے سب جہنم کے عذاب سے بچ سکیں۔

اور حضرت عبد اللہ بن عمر رضی اللہ عنہما سے روایت ہے کہ رسول اللہ ﷺ نے فرمایا:

(كُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ ، فَالِرَّاعِ رَاعٍ ، وَهُوَ مَسْئُولٌ عَنْ رَعِيَّتِهِ ، وَالرَّجُلُ

رَاعٍ فِي أَهْلِهِ ، وَهُوَ مَسْئُولٌ عَنْ رَعِيَّتِهِ ، وَالْمَرْأَةُ رَاعِيَةٌ فِي بَيْتِ زَوْجِهَا ، وَهِيَ مَسْئُولَةٌ عَنْ رَعِيَّتِهَا ... فَكُلُّكُمْ رَاعٍ وَكُلُّكُمْ مَسْئُولٌ عَنْ رَعِيَّتِهِ

”تم میں سے ہر شخص ذمہ دار ہے اور ہر شخص سے اس کی ذمہ داری کے متعلق پوچھ پچھ ہوگی۔ لہذا وقت کا حکمران ذمہ دار ہے اور اس سے اس کی ذمہ داری کے بارے میں سوال کیا جائے گا۔ اور ہر آدمی اپنے گھر والوں کا ذمہ دار ہے اور اس سے بھی اس کی ذمہ داری کے متعلق باز پرس کی جائے گی۔ اور ہر عورت اپنے خاوند کے گھر میں ذمہ دار ہے اور اس سے بھی اس کی ذمہ داری کے بارے میں پوچھا جائے گا... سو تم میں سے ہر شخص ذمہ دار ہے اور ہر شخص اپنی ذمہ داری کے متعلق جوابدہ ہوگا۔“

[بخاری - الجمعة باب الجمعة في القرى والمدن : ۸۹۳ ، مسلم : ۱۸۲۹]

اس حدیث میں ہر شخص کو اس کے گھر والوں کا جن میں اس کے بیوی بچے شامل ہیں ذمہ دار، مگر ان اور محافظ بتلایا گیا ہے۔ اور یہ کہ ہر ایک سے ان کے متعلق سوال کیا جائے گا کہ اس نے کہاں تک ان کی اسلامی تعلیم و تربیت کا اہتمام کیا تھا!!

اور حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

(إِذَا مَاتَ الْإِنْسَانُ انْقَطَعَ عَنْهُ عَمَلُهُ إِلَّا مِنْ ثَلَاثٍ : صَدَقَةٍ جَارِيَةٍ ، أَوْ عِلْمٍ يُنْتَفَعُ بِهِ ، أَوْ وَلَدٍ صَالِحٍ يَدْعُو لَهُ )

”جب انسان فوت ہو جاتا ہے کہ تو اس کا عمل منقطع ہو جاتا ہے سوائے تین چیزوں کے: صدقہ جاریہ، علم، نافع اور صالح اولاد جو اس کیلئے دعا کرتی رہے۔“ [مسلم: ۱۶۳۱]

اس حدیث میں یہ بتایا گیا ہے کہ انسان کے مرنے کے بعد صرف تین چیزوں کا ثواب اس کیلئے جاری رہتا ہے۔ ان میں سے ایک نیک اولاد ہے جو ماں باپ کے مرنے کے بعد ان کیلئے دعا کرتی رہے۔ لہذا نیکی کے راستے کی طرف اپنی اولاد کی راہنمائی کرنا، انھیں نیک و صالح بنانے کیلئے جدوجہد کرنا اور ان کی دینی تربیت کرنا از حد ضروری ہے۔

اور حضرت معقل بن یسار رضی اللہ عنہ کا بیان ہے کہ انھوں نے رسول اللہ ﷺ کو یہ فرماتے ہوئے سنا:

(مَا مِنْ عَبْدٍ يَسْتَرْعِيهِ اللَّهُ رَعِيَّةً ، يَمُوتُ يَوْمَ يَمُوتُ وَهُوَ غَاشٍ لِرَعِيَّتِهِ ، إِلَّا حَرَّمَ اللَّهُ عَلَيْهِ الْجَنَّةَ )

”جس شخص کو اللہ تعالیٰ ذمہ دار اور مگران بناتا ہے، پھر وہ آخری دم تک اپنی رعیت سے دھوکہ کرتا رہتا ہے

تو اللہ تعالیٰ اس پر جنت کو حرام کر دیتا ہے۔“ [بخاری: ۱۵۰، مسلم: ۱۴۲]

اس حدیث میں ہر ذمہ دار کو تنبیہ کی گئی ہے اور اسے یاد دلایا گیا ہے کہ وہ اپنی ذمہ داری کو دیا ننداری اور امانت کے ساتھ نبھائے ورنہ اگر اس کی موت اپنے ماتحت لوگوں کے ساتھ دھوکہ کرتے ہوئے آگئی تو وہ جنت میں داخل نہیں ہو سکے گا۔ اور چونکہ والدین بھی اپنی اولاد کے ذمہ دار ہوتے ہیں اور ان کی اولاد ان کی رعیت ہوتی ہے اس لئے انھیں بھی اپنی اس رعیت کے ساتھ مکمل طور پر خیر خواہی کرنی چاہئے۔ دنیاوی معاملات میں تو والدین اپنی اولاد کی خیر خواہی کا سوچتے ہی ہیں، اسی طرح دینی اور اخروی معاملہ میں بھی اولاد سے خیر خواہی کرنا ان کا فرض منصبی ہے۔

اور حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے فرمایا:

(مَا مِنْ مَوْلُودٍ إِلَّا يُولَدُ عَلَى الْفِطْرَةِ ، فَأَبَوَاهُ يُهَوِّدَانِهِ وَيُنَصِّرَانِهِ وَيَمَجِّسَانِهِ)

”ہر بچہ اپنی فطرت (اسلام) پر پیدا ہوتا ہے۔ اس کے بعد اس کے ماں باپ چاہیں تو اسے یہودی بنا دیں، چاہیں تو اسے نصرانی بنا دیں اور چاہیں تو اسے مجوسی بنا دیں۔“ [البخاری: ۱۳۵۹، مسلم: ۲۶۵۸]

اس حدیث کے مطابق ہر بچہ اپنی پیدائش کے وقت صحیح مسلمان ہوتا ہے۔ اس کے بعد وہ صحیح مسلمان رہتا ہے یا نہیں؟ اس کا دار و مدار ماں باپ کی تربیت پر ہوتا ہے۔ اگر ماں باپ اس کی اسلامی تربیت کا اہتمام کرتے ہیں اور گھر کے ماحول کو دینی نقطہ نظر سے اس کیلئے سازگار بناتے ہیں تو کوئی وجہ نہیں کہ وہ بچہ اپنی فطرت سے انحراف کر جائے اور صحیح مسلمان نہ رہے!

## حضرت لقمان کی اپنے بیٹے کو نصیحتیں

حضرت لقمان حکیم نے اپنے بیٹے کو جو نصیحتیں کی تھیں اللہ تعالیٰ نے انھیں قرآن مجید میں ذکر کیا ہے اور ان میں تربیت اولاد کے زریں اصول موجود ہیں۔ یہ مکمل دس نصیحتیں ہیں۔ آپ بھی سماعت فرمائیں اور اپنے بچوں کو بھی سنائیں۔

اللہ تعالیٰ کا فرمان ہے: ﴿وَإِذْ قَالَ لُقْمَانُ لِابْنِهِ وَهُوَ يَعِظُهُ يَا بُنَيَّ لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ﴾ [لقمان: ۱۳]

”اور جب لقمان نے نصیحت کرتے ہوئے اپنے بیٹے سے کہا: میرے پیارے بچے! اللہ کے ساتھ شرک نہ کرنا۔ بے شک شرک بہت بڑا ظلم ہے۔“

سب سے پہلے حضرت لقمان نے اپنے بیٹے کو شرک سے منع کیا اور اسے بہت بڑا ظلم قرار دیا۔ اس لئے اپنی

اولاد کی تربیت میں سب سے زیادہ عقیدے کی درستگی کو اہمیت دینی چاہئے۔ انھیں توحید کا مفہوم اچھی طرح سے سمجھایا جائے اور انھیں شرک سے اور اس کی موجودہ تمام شکلوں سے ڈرایا جائے تاکہ وہ اس سے پرہیز کریں۔ اور اولاد کو بتایا جائے کہ پوری کائنات کا خالق و مالک، رزق دینے والا، نفع و نقصان پہنچانے والا، حاجت روا، مشکل کشا اور داتا صرف اللہ تعالیٰ ہی ہے۔ اس لئے اسی کو پکارا جائے، اسی سے دعا مانگی جائے، اسی سے تمام امیدیں وابستہ کی جائیں، دل میں صرف اسی کا خوف ہو اور کسی فوت شدہ کا خوف نہ ہو۔ اور اسی پر بھروسہ کیا جائے اور اس کے علاوہ کسی اور پر قطعاً بھروسہ نہ کیا جائے۔

اس کے بعد دو آیات والدین سے حسن سلوک کے بارے میں ہیں:

﴿وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَىٰ وَهْنٍ وَفِصَالُهُ فِي عَامَيْنِ أَنِ اشْكُرْ لِي وَلِوَالِدَيْكَ إِلَيَّ الْمَصِيرُ ۚ وَإِن جَاهَدَاكَ عَلَىٰ أَنْ تُشْرِكَ بِي مَا لَيْسَ لَكَ بِهِ عِلْمٌ فَلَا تُطِعْهُمَا وَصَاحِبْهُمَا فِي الدُّنْيَا مَعْرُوفًا وَاتَّبِعْ سَبِيلَ مَنْ أَنَابَ إِلَيَّ ثُمَّ إِلَيَّ مَرْجِعُكُمْ فَأُنَبِّتُكُمْ بِمَا كُنْتُمْ تَعْمَلُونَ﴾ [لقمان: ۱۴-۱۵]

”ہم نے انسان کو اس کے ماں باپ کے متعلق نصیحت کی ہے۔ اس کی ماں نے دکھ پر دکھ اٹھا کر اسے حمل میں رکھا۔ اور اس کی دودھ چھڑائی دو برس میں ہے۔ یہ کہ تو میری اور اپنے ماں باپ کی شکر گزاری کر (تم سب کو) میری ہی طرف لوٹ کر آنا ہے۔ اور اگر وہ دونوں تجھ پر اس بات کا دباؤ ڈالیں کہ تو میرے ساتھ شرک کرے جس کا تجھے علم نہ ہو تو تو ان کا کہنا نہ ماننا۔ ہاں دنیا میں ان کے ساتھ اچھی طرح بسر کرنا اور اس کی راہ چلنا جو میری طرف جھکا ہوا ہو۔ تمہارا سب کا لوٹنا میری ہی طرف ہے۔ تم جو کچھ کرتے ہو اس پر میں تمہیں خبردار کروں گا۔“

ان دو آیات میں والدین سے حسن سلوک کی تلقین کے ساتھ ساتھ اس بات کی بھی وضاحت کر دی گئی ہے کہ اگر والدین شرک کرنے کا یا اللہ تعالیٰ کی نافرمانی کرنے کا حکم دیں تو ان کی اطاعت نہیں ہوگی۔ یہی بات رسول اللہ ﷺ نے یوں ارشاد فرمائی:

(لَا طَاعَةَ لِأَحَدٍ فِي مَعْصِيَةِ اللَّهِ ، إِنَّمَا الطَّاعَةُ فِي الْمَعْرُوفِ )

”اللہ کی نافرمانی میں کسی کی اطاعت نہیں۔ اطاعت تو صرف نیکی میں ہے۔“ [بخاری و مسلم]

پھر نصیحت کرتے ہوئے حضرت لقمان نے فرمایا:

﴿يَا بُنَيَّ إِنَّهَا إِنْ تَلُكُ مِنْ ثِقَالٍ حَبَّةٍ مِنْ خَرْدَلٍ فَتَكُنْ فِي صَخْرَةٍ أَوْ فِي السَّمَاوَاتِ أَوْ فِي



الأَرْضِ يَأْتِ بِهَا اللَّهُ إِنَّ اللَّهَ لَطِيفٌ خَبِيرٌ ﴿لَقمان: ١٦﴾

”پیارے بیٹے! اگر کوئی چیز رائی کے دانے کے برابر ہو، پھر وہ خواہ کسی چٹان میں ہو یا آسمانوں میں ہو یا زمین میں ہو اسے اللہ ضرور لائے گا۔ اللہ تعالیٰ بڑا باریک بین اور خبردار ہے۔“

اس میں حضرت لقمان نے اپنے بیٹے کو خبردار کیا ہے کہ اللہ تعالیٰ ہر چھوٹی بڑی نیکی اور اسی طرح ہر چھوٹی بڑی برائی کو خوب جانتا ہے۔ لہذا اولاد کو ہمیشہ نیکیوں کی طرف ترغیب اور برائیوں سے ڈراتے رہنا چاہئے تاکہ اس کے دل میں نیکی کی محبت اور برائی سے نفرت پیدا ہو۔

اس کے بعد فرمایا: ﴿يَا بُنَيَّ أَقِمِ الصَّلَاةَ وَأْمُرْ بِالْمَعْرُوفِ وَانْهَ عَنِ الْمُنْكَرِ وَأَصْبِرْ عَلَىٰ مَا أَصَابَكَ إِنَّ ذَٰلِكَ مِنْ عَزْمِ الْأُمُورِ﴾ [لقمان: ١٧]

”اے میرے پیارے بیٹے! تو نماز قائم رکھنا، اچھے کاموں کا حکم دیتے رہنا، برے کاموں سے منع کرنا اور جو مصیبت تم پر آجائے اس پر صبر کرنا۔ یہ بڑے تاکید کی کاموں میں سے ہے۔“

اس آیت میں کئی نصیحتیں ہیں۔ سب سے پہلے اقامتِ نماز کا حکم ہے یعنی ہمیشہ نماز کی پابندی کرنا۔ لہذا اولاد کو نماز پڑھنے کا حکم دینا چاہئے۔ اور ماں باپ پر لازم ہے کہ وہ عملی طور پر بچوں کو طہارت، وضو اور نماز کا مکمل طریقہ سکھلائیں اور خود بھی نمازوں کی پابندی کیا کریں ورنہ اگر وہ بچوں کو تو نماز پڑھنے کا حکم دیں اور خود نہ پڑھیں تو اس سے بچوں پر بہت برا اثر پڑتا ہے۔

اور حضرت عبد اللہ بن عمرو رضی اللہ عنہما سے روایت ہے کہ رسول اللہ ﷺ نے فرمایا:

(مُرُوا أَوْلَادَكُمْ بِالصَّلَاةِ وَهُمْ أَبْنَاءُ سَبْعِ سِنِينَ، وَأَصْبِرُوا لَهُمْ وَهُمْ أَبْنَاءُ عَشْرِ سِنِينَ)

[احمد، ابو داؤد۔ صحیح الجامع للألبانی: ٥٨٢٨]

”تمہارے بچے جب سات سال کے ہو جائیں تو انہیں نماز پڑھنے کا حکم دو۔ اور جب دس سال کے ہو

جائیں (اور نماز نہ پڑھیں) تو انہیں اس کی وجہ سے مارو۔“

پھر پانچویں اور چھٹی نصیحت نیکی کا حکم دینے، برائی سے منع کرنے اور ہر مصیبت میں صبر و تحمل کا مظاہرہ کرنے کے بارے میں ہے۔ لہذا بچوں کو اس بات کی تعلیم دینی چاہئے کہ جب وہ اپنے ہم عمر بچوں کے ساتھ ہوں تو بے ہودہ گفتگو کرنے کی بجائے ایک دوسرے کو نیکی کی طرف بلائیں اور برائی سے دور رہنے کی تلقین کریں۔ اور اگر ان پر کوئی مصیبت آجائے تو وہ اسے برداشت کریں اور صبر و تحمل کا مظاہرہ کریں۔

اس کے بعد حضرت لقمان نے نصیحت کرتے ہوئے کہا: ﴿وَلَا تُصَعِّرْ خَدَّكَ لِلنَّاسِ وَلَا تَمْشِ فِي الْأَرْضِ مَرَحًا إِنَّ اللَّهَ لَا يُحِبُّ كُلَّ مُخْتَالٍ فَخُورٍ ☆ وَأَقْصِدْ فِي مَشْيِكَ وَاغْضُضْ مِنْ صَوْتِكَ إِنَّ أَنْكَرَ الْأَصْوَاتِ لَصَوْتُ الْحَمِيرِ﴾ [لقمان: ۱۸-۱۹]

”اور لوگوں (کو حقیر سمجھتے ہوئے اور اپنے آپ کو بڑا تصور کرتے ہوئے) ان سے منہ نہ موڑنا، اور زمین پر اترا کر نہ چلنا کیونکہ اللہ تعالیٰ تکبر کرنے والے اور فخر کرنے والے شخص کو پسند نہیں کرتا۔ اور اپنی رفتار میں میانہ روی اختیار کرنا۔ اور اپنی آواز کو پست رکھنا کیونکہ آوازوں میں سب سے بدتر آواز گدھوں کی آواز ہے۔“

یہ چار نصیحتیں بچوں کے اخلاق اور لوگوں کے ساتھ ان کے میل ملاپ اور گفتگو کرنے کے طریقوں کے بارے میں ہیں۔ لہذا بچوں کی تربیت میں ان تمام باتوں کو اہمیت دینی چاہئے اور انہیں اٹھنے بیٹھنے، چلنے پھرنے اور گفتگو کرنے کے آداب سکھانے چاہئیں۔

## رسول اللہ ﷺ اور بچوں کی تربیت

اللہ تعالیٰ نے رسول اللہ ﷺ کو معاشرے کے ہر فرد کیلئے معلم بنا کر مبعوث فرمایا۔ چنانچہ آپ چھوٹوں بڑوں کو دین کی تعلیمات سے آگاہ کیا کرتے تھے۔ بچوں کی تعلیم و تربیت کے متعلق یوں تو آپ ﷺ سے کئی احادیث کو روایت کیا گیا ہے لیکن ہم یہاں ایک جامع حدیث ذکر کریں گے جس میں آپ ﷺ نے ایک بچے کو چند بنیادی باتوں کی تعلیم دی تھی اور وہ باتیں آج بھی ہر بچے کی اسلامی تربیت کیلئے انتہائی ضروری ہیں۔

حضرت عبداللہ بن عباس رضی اللہ عنہما کا بیان ہے کہ ایک دن میں رسول اللہ ﷺ کی سواری پر آپ کے پیچھے بیٹھا ہوا تھا۔ آپ ﷺ نے مجھے مخاطب کرتے ہوئے فرمایا:

(يَا غُلَامُ! أَلَا أَعَلِمْتَ كَلِمَاتٍ يَنْفَعُكَ اللَّهُ بِهِنَّ؟)

”اے بچے! میں تمہیں آج نفع بخش باتیں نہ بتاؤں جن کے ذریعے اللہ تعالیٰ تمہیں نفع پہنچائے گا؟

میں نے کہا: کیوں نہیں۔ تو آپ ﷺ نے فرمایا:

① (احْفَظِ اللَّهَ يَحْفَظْكَ)

”تم اللہ (کے دین کی) حفاظت کرنا (اس کے احکام پر عمل کرنا اور جن کاموں سے اس نے منع کیا ہے ان

سے بچنا) اس طرح اللہ تعالیٰ تمہاری حفاظت کرے گا۔“

② (احْفَظِ اللَّهَ تَجِدْهُ تُجَاهِلَكَ)

”تم اللہ تعالیٰ کی حدود سے تجاوز نہ کرنا اللہ تعالیٰ تمہاری مدد کرے گا۔“

③ (إِذَا سَأَلْتَ فَاسْأَلِ اللَّهَ)

”تم جب بھی مانگنا چاہو تو صرف اللہ تعالیٰ سے مانگنا۔“

④ (وَإِذَا اسْتَعْنَتْ فَاسْتَعِينِ بِاللَّهِ)

”اور جب بھی تمہیں مدد کی ضرورت ہو تو صرف اللہ تعالیٰ سے مدد طلب کرنا۔“

⑤ (وَاعْلَمْ أَنَّ الْأُمَّةَ لَوِ اجْتَمَعَتْ عَلَىٰ أَنْ يَنْفَعُوكَ بِشَيْءٍ ، لَمْ يَنْفَعُوكَ إِلَّا بِشَيْءٍ قَدْ كَتَبَهُ اللَّهُ

لَكَ ، وَإِنْ اجْتَمَعُوا عَلَىٰ أَنْ يَضُرُّوكَ بِشَيْءٍ لَمْ يَضُرُّوكَ إِلَّا بِشَيْءٍ قَدْ كَتَبَهُ اللَّهُ عَلَيْكَ )

”اور اس بات پر اچھی طرح سے یقین کر لو کہ اگر تمام لوگ مل کر تمہیں نفع پہنچانا چاہیں تو وہ تمہیں محض اتنا نفع پہنچا سکیں گے جتنا اللہ تعالیٰ نے تمہارے حق میں لکھ رکھا ہے۔ اور اگر وہ سب کے سب مل کر تمہیں نقصان پہنچانا چاہیں تو وہ ایسا نہیں کر سکتے۔ ہاں اللہ نے جو تیرا نقصان لکھ رکھا ہے تو وہ ہو کر رہے گا۔“

① (رُفِعَتِ الْأَقْلَامُ وَجَفَّتِ الصُّحُفُ)

”قلم اٹھائے گئے ہیں اور صحیفے خوشک ہو چکے ہیں۔“ (یعنی تقدیریں لکھی جا چکی ہیں)

② (تَعَرَّفَ إِلَى اللَّهِ فِي الرَّخَاءِ يَعْرِفُكَ فِي الشِّدَّةِ)

”خوشحالی کے ایام میں اللہ تعالیٰ کے اور لوگوں کے حقوق ادا کرنا، تنگی کے ایام میں اللہ تعالیٰ تمہاری مدد کرے گا۔“

③ (وَاعْلَمْ أَنَّ مَا أَخْطَأْتَ لَمْ يَكُنْ لِيُصِيبِكَ ، وَمَا أَصَابَكَ لَمْ يَكُنْ لِيُخْطِئَكَ )

”اور اس بات کو بھی اچھی طرح سے یاد کر لو کہ اللہ تعالیٰ تجھ سے جو چیز روک لے وہ تجھے ہرگز نہیں مل سکتی۔“

اور اللہ تعالیٰ تجھے جو چیز عطا کرنا چاہے اسے کوئی بھی تجھ سے روک نہیں سکتا۔“

④ (وَاعْلَمْ أَنَّ النَّصْرَ مَعَ الصَّبْرِ ، وَأَنَّ الْفَرْجَ مَعَ الْكُرْبِ )

”اور یہ بھی جان لو کہ مدد صبر کے ساتھ آتی ہے اور ہر پریشانی کے بعد خوشحالی یقینی ہے۔“

⑤ (وَأَنَّ مَعَ الْعُسْرِ يُسْرًا )

”اور ہر تنگی آسانی اور آسودگی کو لاتی ہے۔“

[ احمد : ۲۸۰۴ - وصححه الأرنؤط - ترمذی : ۲۵۱۶ - وصححه الألبانی ]

یہ دس نصیحتیں بچوں اور پڑوں سب کیلئے انمول موتی ہیں۔ لہذا سب کو ان پر عمل کرنا چاہئے اور خصوصاً بچوں

کو تو یہ باتیں خوب یاد کرانی چاہئیں۔

اور شاعر نے کیا خوب کہا ہے:

حَرَّضُ بَيْتِكَ عَلَى الْأَدَابِ فِي الصَّغِيرِ      كَيْمَا تَقَرَّرَ بِهِمْ عَيْنَاكَ فِي الْكَبِيرِ

وَإِنَّمَا مَثَلُ الْأَدَابِ تَجْمَعُهَا      فِي عُنُقُوانِ الصَّبَا كَالنَّقْشِ فِي الْحَجَرِ

”اپنی اولاد کو بچپن سے ہی ادب سکھلاؤ تاکہ بڑے ہو کر وہ تمہاری آنکھوں کی ٹھنڈک بنیں۔ اور بچپن میں ادب سکھانا ایسے ہے جیسے پتھر پر نقش ہو۔“

## اولاد پر شفقت

ماں باپ کو اپنے بچوں پر شفقت اور ان سے پیار کرنا چاہئے۔

حضرت ابو ہریرہ رضی اللہ عنہ کا بیان ہے کہ ایک مرتبہ رسول اللہ صلی اللہ علیہ وسلم نے اپنے نواسے حضرت حسن رضی اللہ عنہ کو بوسہ دیا تو ایک صحابی (حضرت اقرع بن حابس رضی اللہ عنہ) نے کہا: میرے دس بچے ہیں لیکن میں نے تو آج تک ان میں سے کسی کو بوسہ نہیں دیا۔ چنانچہ آنحضرت صلی اللہ علیہ وسلم نے اس کی طرف تعجب سے دیکھا اور فرمایا:

(مَنْ لَا يُؤَحِّمُ لَا يُؤَحِّمُ) ”جو کسی پر رحم نہیں کرتا اس پر بھی رحم نہیں کیا جاتا۔“ [بخاری: ۵۹۹۷، مسلم:

[۲۳۱۸

اور حضرت عائشہ رضی اللہ عنہا کا بیان ہے کہ کچھ دیہاتی لوگ آنحضرت صلی اللہ علیہ وسلم کی خدمت میں حاضر ہوئے اور کہنے لگے: کیا آپ اپنے بچوں کو بوسہ دیتے ہیں؟ تو آنحضرت صلی اللہ علیہ وسلم اور صحابہ کرام رضی اللہ عنہم نے کہا: ہاں۔ تو وہ کہنے لگے:

اللہ کی قسم! ہم اپنے بچوں کو بوسہ نہیں دیتے۔ تو آپ صلی اللہ علیہ وسلم نے فرمایا:

(أَوْ أَمَلْتُكَ إِنَّ كَانَ اللَّهُ نَزَعَ مِنْكُمُ الرَّحْمَةَ) [بخاری: ۵۹۹۸، مسلم: ۲۳۱۷]

”اگر اللہ تعالیٰ نے تمہارے دلوں سے رحمت کو کھینچ لیا ہے تو میں کیا کروں؟“

اور حضرت بریدہ رضی اللہ عنہ بیان کرتے ہیں کہ ایک مرتبہ رسول اللہ صلی اللہ علیہ وسلم خطبہ ارشاد فرما رہے تھے، اس دوران حضرت حسن رضی اللہ عنہ اور حضرت حسین رضی اللہ عنہ نمودار ہوئے۔ انھوں نے سرخ رنگ کی دو قمیصیں پہنی ہوئی تھیں اور ان کے پیر پھسل رہے تھے۔ آنحضرت صلی اللہ علیہ وسلم نے انھیں دیکھا تو منبر سے نیچے اترے۔ انھیں اٹھایا اور پھر منبر پر چڑھ گئے اور فرمانے لگے: سچ فرمایا ہے اللہ تعالیٰ نے ﴿إِنَّمَا أَمْوَالُكُمْ وَأَوْلَادُكُمْ فِتْنَةٌ﴾ یعنی ”تمہارے مال اور تمہاری اولاد آزمائش ہیں۔“ میں نے انھیں اس حالت میں دیکھا تو صبر نہ کر سکا۔“ پھر آپ صلی اللہ علیہ وسلم نے اپنا خطبہ

جاری رکھا۔ [ابوداؤد: ۱۱۰۹ - صحیح الجامع للذہبی: ۳۷۵۷]

ان تینوں احادیث سے ثابت ہوا کہ اولاد کے ساتھ محبت و پیار کا اظہار کر کے انہیں اپنائیت کا احساس دلانا چاہئے اور ان سے نفرت کرنے کی بجائے شفقت کے ساتھ پیش آنا چاہئے۔

## بچوں کو ان کے حق سے محروم نہیں کرنا چاہئے

بچے خواہ چھوٹے کیوں نہ ہوں انہیں ان کا حق ملنا چاہئے۔ اور انہیں چھوٹا سمجھ کر ان کے حقوق سے محروم نہیں کرنا چاہئے۔

حضرت سہل بن سعد رضی اللہ عنہما کا بیان ہے کہ ایک مرتبہ رسول اللہ ﷺ کو ایک مشروب پیش کیا گیا۔ آپ اس سے پی کر فارغ ہوئے تو ابھی مشروب بچا ہوا تھا۔ آپ نے دیکھا کہ ان کی دائیں جانب ایک بچہ بیٹھا ہوا ہے اور بائیں جانب کچھ عمر رسیدہ لوگ ہیں۔ تو آپ ﷺ نے بچے کو مخاطب کرتے ہوئے فرمایا:

(أَتَأْذَنُ لِيْ أَنْ أُعْطِيَ هُوْلَاءِ؟)

”کیا تم اجازت دیتے ہو کہ میں یہ مشروب پہلے ان بڑوں کو پیش کروں؟“

بچہ کہنے لگا: (وَاللّٰهُ يَا رَسُوْلَ اللّٰهِ! لَا أُؤْذِرُ بِنَصِيْبِيْ مِنْكَ اَحَدًا)

اے اللہ کے رسول! میں اپنے حصے پر کسی اور کو ترجیح نہیں دے سکتا۔

تو آنحضور ﷺ نے مشروب اس کے ہاتھ میں پکڑا دیا۔ [بخاری: ۵۶۲۰، مسلم: ۲۰۳۰]

## اولاد کو جائز کھیل کود کا موقعہ دینا چاہئے

اولاد کو خصوصاً چھوٹے بچوں کو ہنسنے اور کھیلنے کودنے کے مواقع فراہم کرنے چاہئیں تاکہ ان کی ذہنی نشوونما ہو سکے لیکن شرط یہ ہے کہ کھیل کود اور ہنسی مذاق حدود و شریعت کے اندر ہوں۔

حضرت انس رضی اللہ عنہما بیان کرتے ہیں کہ آنحضور ﷺ تمام لوگوں میں سب سے اچھے اخلاق کے مالک تھے۔ اور میرا ایک بھائی تھا جو ابھی سن شعور کو نہیں پہنچا تھا اور ایک چھوٹے سے پرندے کے ساتھ کھیلا کرتا تھا۔ وہ جب آنحضور ﷺ کے سامنے آتا تو آپ اس سے (ازراہ مزاح) کہا کرتے تھے:

(يَا اَبَا عُمَيْرٍ! مَا فَعَلَ النُّغَيْرُ؟)

”اے ابوعمیر! وہ چھوٹے پرندے کا کیا بنا؟“ [بخاری: ۶۱۲۹، مسلم: ۲۱۵۰]

برادرانِ یوسف علیہ السلام نے اپنے باپ حضرت یعقوب علیہ السلام سے حضرت یوسف علیہ السلام کے متعلق کہا تھا:

﴿أُرْسِلُهُ مَعَنَا غَدًا يَرْتَعُ وَيَلْعَبُ وَإِنَّا لَهُ لَحَافِظُونَ﴾ [یوسف: ۱۲]

”اسے کل ہمارے ساتھ بھیجیں تاکہ یہ خوب کھائے پئے اور کھیلے کودے۔ اس کی حفاظت کے ہم ذمہ دار ہیں۔“  
اس آیت سے معلوم ہوا کہ اسلام میں جائز کھیل کود اور تفریح پر کوئی پابندی نہیں۔ اسی لئے حضرت یعقوب علیہ السلام نے کھیل کود کی حد تک کوئی اعتراض نہیں کیا تھا۔ محض اتنا کہا تھا کہ کہیں ایسا نہ ہو کہ تم کھیل کود میں مشغول ہو جاؤ اور اسے بھیڑ یا کھا جائے!

## تربیتِ اولاد کیلئے اہم امور

تربیتِ اولاد کیلئے چند امور انتہائی ضروری ہیں اور وہ یہ ہیں:

① اولاد کو بچپن ہی سے اسلام اور ارکانِ اسلام، اسی طرح ایمان اور ارکانِ ایمان کے بارے میں تعلیم دی جائے اور انہیں یہ بتایا جائے کہ اسلام کیا ہے؟

**اسلام** کا معنی ہے اللہ تعالیٰ کو وحدہ لا شریک تصور کرتے ہوئے، اس کی فرمانبرداری کرتے ہوئے اور شرک سے لاتعلقی کا اظہار کرتے ہوئے اپنے آپ کو اللہ تعالیٰ کے احکام کے سامنے جھکا دینا۔

اسی طرح بچوں کو ارکانِ ایمان کے متعلق یہ حدیثِ زبانی یاد کرائی جائے:  
رسول اللہ صلی اللہ علیہ وسلم کا ارشادِ گرامی ہے:

(بُنِيَ الْإِسْلَامُ عَلَى خَمْسٍ : شَهَادَةِ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ ، وَإِقَامِ

الصَّلَاةِ ، وَإِيتَاءِ الزَّكَاةِ ، وَحَجِّ بَيْتِ اللَّهِ ، وَصَوْمِ رَمَضَانَ) [متفق علیہ]

”اسلام کی بنیاد پانچ چیزوں پر ہے: اس بات کی گواہی دینا کہ اللہ کے سوا کوئی معبودِ برحق نہیں اور محمد صلی اللہ علیہ وسلم اللہ کے بندے اور اس کے رسول ہیں۔ اور نماز قائم کرنا، زکاۃ دینا، بیت اللہ کا حج کرنا اور رمضان کے روزے رکھنا۔“

پھر ایک ایک رکن بچوں کو الگ الگ یاد کرایا جائے:

**پہلا رکن**: اس بات کی گواہی دینا کہ اللہ تعالیٰ کے سوا کوئی معبودِ برحق نہیں اور محمد صلی اللہ علیہ وسلم اللہ کے

رسول ہیں۔

**دوسرا رکن**: نماز قائم کرنا۔

اللہ تعالیٰ کا فرمان ہے: ﴿وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا﴾ [طہ: ۱۳۲]

”اپنے گھر والوں کو نماز کا حکم دو اور خود بھی اسے پابندی سے ادا کرتے رہو۔“

**تیسرا رکن:** زکاۃ ادا کرنا۔ اللہ تعالیٰ کا فرمان ہے: ﴿وَأَقِيمُوا الصَّلَاةَ وَآتُوا الزَّكَاةَ وَارْكَعُوا

مَعَ الرَّائِعِينَ﴾ [البقرہ: ۴۳] ”اور نماز قائم کرو، زکاۃ دو اور رکوع کرنے والوں کے ساتھ رکوع کرو۔“

**چوتھا رکن:** رمضان کے روزے رکھنا۔ ارشاد باری ہے: ﴿يَا أَيُّهَا الَّذِينَ آمَنُوا كُتِبَ عَلَيْكُمُ

الصِّيَامُ كَمَا كُتِبَ عَلَى الَّذِينَ مِن قَبْلِكُمْ لَعَلَّكُمْ تَتَّقُونَ﴾ [البقرہ: ۱۸۳]

”اے ایمان والو! تم پر روزے رکھنا فرض کیا گیا ہے جیسا کہ تم سے پہلے لوگوں پر فرض کیا گیا تاکہ تم تقویٰ

اختیار کرو۔“

**پانچواں رکن:** حج بیت اللہ کرنا۔ اللہ تعالیٰ فرماتے ہیں: ﴿وَلِلَّهِ عَلَى النَّاسِ حِجُّ الْبَيْتِ مَنِ

اسْتَطَاعَ إِلَيْهِ سَبِيلًا﴾ [آل عمران: ۹۷]

”اللہ تعالیٰ نے ان لوگوں پر اس گھر کا حج فرض کر دیا ہے جو اس کی طرف جانے کی استطاعت رکھتے ہوں۔“

## اسی طرح بچوں کو بتایا جائے کہ ایمان کیا ہے؟

**ایمان:** دل کی تصدیق، زبان کے اقرار اور اعضاء کے عمل کا نام ہے۔

پھر اس کے ارکان کے بارے میں بھی بچوں کو آگاہ کیا جائے جن کے متعلق نبی کریم ﷺ کا ارشاد ہے:

(أَنْ تُوْمِنَ بِاللَّهِ، وَمَلَائِكَتِهِ، وَكُتُبِهِ، وَرُسُلِهِ، وَالْيَوْمِ الْآخِرِ، وَالْقَدَرِ خَيْرِهِ وَشَرِّهِ مِنَ اللَّهِ)

”ایمان یہ ہے کہ تو اللہ پر ایمان لائے، اس کے فرشتوں پر ایمان لائے، اس کی کتابوں پر ایمان لائے،

اس کے رسولوں پر ایمان لائے، آخرت کے دن پر ایمان لائے اور اس بات پر ایمان لائے کہ اچھی بری تقدیر

اللہ کی طرف سے ہوتی ہے۔“ [مسلم: ۸]

اس کے بعد ایک ایک رکن کے بارے میں انھیں آگاہ کیا جائے کہ

① اللہ پر ایمان لانا کا مطلب ہے اللہ کے وجود کو تسلیم کرنا اور اس بات پر پختہ یقین رکھنا کہ اللہ ہی ہمارا

پروردگار اور خالق و مالک ہے اور وہی تمام تر عبادات کا مستحق ہے۔ جیسا کہ اللہ تعالیٰ فرماتے ہیں:

﴿ذَلِكُمْ بِأَنَّ اللَّهَ هُوَ الْحَقُّ وَأَنَّ مَا يَدْعُونَ مِن دُونِهِ الْبَاطِلُ﴾ [لقمان: ۳۰]

”یہ (نشانیاں اس لئے ہیں کہ تاکہ تم جان لو کہ) اللہ تعالیٰ ہی برحق ہے اور اس کے سوا جتنے معبودوں کو یہ

پکارتے ہیں وہ سب باطل ہیں۔“

② فرشتوں پر ایمان لانے کا مفہوم ہے ان کے وجود کو ماننا اور اس بات کا اعتقاد رکھنا کہ فرشتے اللہ کی نورانی اور غیبی مخلوق ہیں جو دن رات اللہ کی عبادت میں مشغول رہتے ہیں اور اس کے احکام کو بجالاتے ہیں۔ اور ان کی تعداد کا علم سوائے اللہ کے کسی کو نہیں۔ اللہ تعالیٰ فرماتے ہیں:

﴿وَلَهُ مَنْ فِي السَّمَاوَاتِ وَالْأَرْضِ وَمَنْ عِنْدَهُ لَا يَسْتَكْبِرُونَ عَنْ عِبَادَتِهِ وَلَا يَسْتَحْسِرُونَ ☆  
يَسْبَحُونَ اللَّيْلَ وَالنَّهَارَ لَا يَفْتُرُونَ﴾ [الأنبياء: ۱۹.....۲۰]

”آسمانوں اور زمین میں جو کچھ ہے سب اللہ کا ہے۔ اور جو (فرشتے) اس کے پاس ہیں وہ اس کی عبادت سے نہ سرکشی کرتے ہیں اور نہ تھکتے ہیں۔ وہ دن رات تسبیح بیان کرتے ہیں اور ذرا سی بھی سستی نہیں کرتے۔“

③ کتابوں پر ایمان لانے کا مفہوم یہ ہے کہ جن کتابوں کو اللہ نے آسمان سے اپنے انبیاء ﷺ پر اتارا انہیں برحق تسلیم کیا جائے اور ان کے ان احکام پر عمل کیا جائے جو منسوخ نہیں کئے گئے۔

④ رسولوں پر ایمان لانے کا مفہوم یہ ہے کہ جن برگزیدہ شخصیات کو اللہ تعالیٰ نے انسانوں کی ہدایت کیلئے مبعوث فرمایا اور ان پر وحی نازل کر کے انہیں دین اسلام کی تبلیغ کا حکم دیا ان کی نبوت و رسالت کو برحق تسلیم کیا جائے۔ اور اس بات کا اقرار کیا جائے کہ تمام انبیاء ﷺ اللہ کے بندے اور انسانوں میں سے انسان تھے۔ اور حضرت محمد ﷺ کی شریعت پر عمل کیا جائے جنہیں قیامت تک کیلئے نبی بنا کر بھیجا گیا۔

اللہ تعالیٰ کا فرمان ہے: ﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِي أَنفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيمًا﴾ [النساء: ۶۵]

”قسم ہے تیرے پروردگار کی! یہ مومن نہیں ہو سکتے جب تک کہ آپس کے اختلافات میں آپ کو حاکم نہ مان لیں۔ پھر جو فیصلہ آپ ان میں کر دیں اس سے یہ اپنے دل میں کسی طرح کی تنگی نہ پائیں اور فرمانبرداری کے ساتھ قبول کر لیں۔“

⑤ روزِ قیامت پر ایمان لانے کا مطلب ہے اس بات پر پختہ یقین رکھنا کہ مرنے کے بعد قیامت کے روز زندہ ہونا ہے اور حساب و کتاب کیلئے اللہ کے سامنے پیش ہونا ہے۔ اور قیامت کے روز دو ہی ٹھکانے ہوں گے: یا جنت یا جہنم۔ مومنوں کیلئے جنت اور کافروں کیلئے جہنم۔ اللہ تعالیٰ فرماتے ہیں:

﴿رَزَعَمَ الَّذِينَ كَفَرُوا أَنْ لَنْ يُعْمَرُوا قُلْ بَلَىٰ وَرَبِّي لَتُبْعَثُنَّ ثُمَّ لَتُنَبَّؤُنَّ بِمَا عَمِلْتُمْ وَذَلِكِ عَلَى اللَّهِ



يَسِيرٌ ﴿التغابن: ۷﴾

”کافروں کا خیال ہے کہ انھیں دوبارہ زندہ نہیں کیا جائے گا۔ آپ کہہ دیجئے کیوں نہیں، اللہ کی قسم! تمہیں ضرور بالضرور دوبارہ اٹھایا جائے گا۔ پھر جو کچھ تم کرتے ہو اس کے بارے میں تمہیں یقیناً خبردار کیا جائے گا اور یہ کام اللہ پر بالکل آسان ہے۔“

① تقدیر پر ایمان لانے کا مطلب ہے اس بات کا اقرار کرنا کہ کائنات کی ہر چیز چاہے چھوٹی ہو یا بڑی اس کا علم اللہ کے پاس ہے۔ ہر ہر کام لوح محفوظ میں لکھا ہوا ہے۔ اور دنیا بھر میں کوئی کام اللہ کی مرضی کے بغیر نہیں ہوتا۔ جیسا کہ اللہ تعالیٰ فرماتے ہیں: ﴿وَكُلَّ شَيْءٍ أَحْصَيْنَاهُ فِي إِمَامٍ مُّبِينٍ﴾ [یس: ۱۲]

”اور ہم نے ہر چیز کو ایک واضح کتاب میں ضبط کر رکھا ہے۔“

② اولاد کی تربیت کیلئے دوسرا اہم امر یہ ہے کہ اولاد کو کلمہ طیبہ زبانی یاد کرایا جائے اور اس کا مفہوم اس کے ذہنوں میں اچھی طرح سے بٹھایا جائے۔

کلمہ طیبہ: لَا إِلَهَ إِلَّا اللَّهُ مُحَمَّدٌ رَسُولُ اللَّهِ کا مفہوم ہے:

”اللہ تعالیٰ کے سوا اور کوئی معبود برحق نہیں اور محمد (ﷺ) اللہ کے رسول ہیں۔“

کلمہ توحید وہ کلمہ ہے جس کی طرف تمام انبیاء و رسل علیہم السلام دعوت دیتے رہے۔ اور اس کے دو جز ہیں: (لا إله) اور (إلا الله) پہلے جزو میں تمام معبودانِ باطلہ کی نفی ہے اور دوسرے جزو میں صرف اللہ تعالیٰ کے معبود برحق ہونے کا اثبات ہے۔ گویا اس کلمے کا مفہوم یہ ہوا کہ اللہ تعالیٰ کے سوا تمام معبودانِ باطلہ کا انکار کیا جائے اور صرف اور صرف اللہ تعالیٰ کو تمام عبادات کا مستحق گردانا جائے۔ یہ مفہوم اللہ تعالیٰ کے اس فرمان سے ماخوذ ہے: ﴿وَاللَّهُكُمْ إِلَهٌ وَاحِدٌ لَا إِلَهَ إِلَّا هُوَ الرَّحْمَنُ الرَّحِيمُ﴾ [البقرة: ۱۶۳]

”اور تم سب کا معبود ایک ہی ہے، اس کے سوا کوئی معبود برحق نہیں۔ وہ بہت رحم کرنے والا اور بڑا مہربان ہے“

پہلے جملے میں صرف ایک معبود کا اثبات ہے اور دوسرے جملے میں اللہ تعالیٰ کے سوا باقی تمام معبودانِ باطلہ کی نفی کر دی گئی ہے۔ اس سے معلوم ہوا کہ کائنات میں معبود تو کئی ہو سکتے ہیں لیکن پوری کائنات کا معبود برحق صرف اللہ تعالیٰ ہے۔

مُحَمَّدٌ رَسُولُ اللَّهِ کا مفہوم یہ ہے کہ حضرت محمد (ﷺ) کو اللہ تعالیٰ کا آخری رسول تسلیم کیا جائے کیونکہ اللہ تعالیٰ نے آپ کو قیامت تک آنے والے تمام لوگوں کیلئے رسول بنا کر بھیجا۔ ان کے بعد کوئی اور نبی

آنے والا نہیں۔ لہذا آپ کے بعد جس نے بھی نبوت کا دعویٰ کیا یا جو کرے گا وہ دجال اور کذاب ہے۔ اس کلمہ پر ایمان لانے کا لازمی تقاضا یہ ہے کہ آپ ﷺ کی اطاعت و فرمانبرداری کی جائے، آپ ﷺ کو بہترین نمونہ تصور کرتے ہوئے آپ کی سیرت طیبہ کا مطالعہ کیا جائے اور اسے اپنی زندگیوں میں ڈھالا جائے۔ آپ ﷺ نے جن کاموں کے کرنے کا حکم دیا ہے انہیں کیا جائے اور جن کاموں سے منع فرمایا ہے ان سے پرہیز کیا جائے۔ اور آپ ﷺ نے قیامت سے پہلے جن امور کے واقع ہونے کی خبر دی ہے اور اسی طرح قبر اور یومِ آخرت کے بارے میں آپ نے جو کچھ بتایا ہے اس سب کی تصدیق کی جائے۔

❶ والدین کو اولاد سے جھوٹ نہیں بولنا چاہئے تاکہ انہیں جھوٹ بولنے کی عادت نہ پڑے۔

حضرت عبد اللہ بن عامر رضی اللہ عنہما کا بیان ہے کہ ایک دن رسول اللہ ﷺ ہمارے گھر میں تشریف لائے، اس دوران میری ماں نے مجھے بلایا اور کہا: میں تجھے کچھ دوں گی۔ تو رسول اللہ ﷺ نے میری ماں سے پوچھا: تم نے اسے کیا چیز دینے کا ارادہ کیا تھا؟ ماں نے کہا: میں نے اسے کھجور دینے کا ارادہ کیا تھا۔ تو رسول اللہ ﷺ نے فرمایا: (أَمَا إِنَّكَ لَوْ لَمْ تُعْطِيهِ شَيْئًا كُتِبَتْ عَلَيْكَ كِذْبَةٌ) ”خبردار! اگر تو اسے کچھ نہ دیتی تو یہ تجھ پر جھوٹ لکھ دیا جاتا۔“

[البوداؤد: ۳۹۹۱۔ وصححه الألبانی فی الصحیحہ: ۷۴۸]

لہذا اولاد کے ساتھ ہمیشہ سچ بولنا چاہئے اور اسے بھی سچ ہی بولنے کی تلقین کرنی چاہئے۔ اور اولاد کو یہ بھی بتانا چاہئے کہ جھوٹ بولنا منافقوں کی نشانی ہے۔ جیسا کہ رسول اللہ ﷺ کا ارشاد گرامی ہے:

(آيَةُ الْمُنَافِقِ ثَلَاثٌ : إِذَا حَدَّثَ كَذَبَ ، وَإِذَا وَعَدَ أَخْلَفَ ، وَإِذَا أُوْتِمِنَ خَانَ)

”منافق کی تین نشانیاں ہیں: وہ جب بات کرتا ہے تو جھوٹ بولتا ہے، جب وعدہ کرتا ہے تو اسے پورا نہیں کرتا اور جب اسے کوئی امانت دی جاتی ہے تو خیانت کرتا ہے۔“ [بخاری و مسلم]

❷ اولاد کو کھانے پینے کے آداب سے روشناس کرانا چاہئے۔ چنانچہ اولاد کو سمجھایا جائے کہ بسم اللہ پڑھ کر دائیں ہاتھ سے کھائیں پیئیں اور آخر میں اللہ تعالیٰ کا شکر ادا کریں۔

حضرت عمر بن ابی سلمہ رضی اللہ عنہما کہتے ہیں کہ میں بچہ تھا اور ایک دن میں رسول اکرم ﷺ کی گود میں بیٹھا ہوا تھا اور کھانے کے دوران میرا ہاتھ پلیٹ میں ادھر ادھر جا رہا تھا۔ تو آپ ﷺ نے فرمایا:

(يَا غُلَامُ! سَمِّ اللَّهَ ، وَكُلْ بِيَمِينِكَ ، وَكُلْ مِمَّا يَلِيكَ) [بخاری: ۵۳۷۶ و مسلم: ۲۰۲۲]

”اے بچے! بسم اللہ پڑھو، دائیں ہاتھ کے ساتھ کھاؤ اور اپنے سامنے سے کھاؤ۔“ حضرت عمر بن ابی سلمہ رضی اللہ عنہما کہتے ہیں کہ اس کے بعد میں ہمیشہ آپ ﷺ کی نصیحت کے مطابق ہی کھاتا رہا۔

❶ اولاد میں عدل و انصاف کرنا چاہئے۔ چنانچہ ہر ایک کو ایک جیسی چیزیں لیکر دی جائیں، ایسا نہیں کہ کسی کو تو اچھی چیز لیکر دیں اور کسی کو اس سے کم تر۔ اور نہ ہی ایسا کہ کسی کو تو لیکر دیں اور کسی کو محروم کر دیں۔

حضرت نعمان بن بشیر رضی اللہ عنہما بیان کرتے ہیں کہ میرے والد نے مجھے کچھ مال دینا چاہا تو میری والدہ نے کہا: جب تک آپ رسول اللہ ﷺ کو اس پر گواہ نہیں بناتے میں اس بات کو پسند نہیں کرتی۔ چنانچہ میرے والد مجھے اپنے ساتھ لیکر رسول اکرم ﷺ کے پاس آئے۔ آپ ﷺ نے پوچھا: کیا تم اپنی پوری اولاد کو اسی طرح مال دینا چاہتے ہو یا صرف اسے ہی دے رہے ہو؟ تو میرے والد نے کہا: صرف اسے ہی دینا چاہتا ہوں۔ تو آپ ﷺ نے فرمایا:

(اتَّقُوا اللَّهَ وَاعْدِلُوا فِي أَوْلَادِكُمْ) ”اللہ سے ڈرو اور اپنی اولاد میں عدل و انصاف کرو۔“

اور ایک روایت میں ہے کہ آپ ﷺ نے فرمایا:

(إِنِّي لَا أَشْهَدُ عَلَى جَوْرٍ) ”میں ظلم پر گواہ نہیں بن سکتا۔“ [بخاری: ۲۶۵۰، مسلم: ۱۶۲۳]

❷ اولاد کو گالی گلوچ، فحش گوئی اور بے ہودہ گفتگو کرنے سے منع کرنا چاہئے۔ کیونکہ رسول اللہ ﷺ کا ارشاد گرامی ہے:

(مِنَ الْكِبَائِرِ شَتْمُ الرَّجُلِ وَالذِّيْبُ، يَسُبُّ أَبَا الرَّجُلِ فَيَسُبُّ أَبَاهُ، وَيَسُبُّ أُمَّهُ فَيَسُبُّ أُمَّهُ)

”اپنے والدین کو گالیاں دینا کبیرہ گناہوں میں سے ہے۔ وہ کسی کے باپ کو گالیاں دیتا ہے تو اُس کے نتیجے میں وہ اس کے باپ کو گالیاں دیتا ہے اور وہ کسی کی ماں کو گالیاں دیتا ہے تو وہ اس کی ماں کو گالیاں دیتا ہے۔“ [بخاری و مسلم]

گویا کسی کے ماں باپ کو گالیاں دینا اپنے ماں باپ کو گالیاں دینے کے مترادف ہے اور یہ کبیرہ گناہوں میں شامل ہے۔

❸ باپ کو چاہئے کہ وہ اپنی اولاد کو ماں کی فرمانبرداری کرنے اور اس سے اچھا سلوک کرنے کی تلقین کرے۔ اسی طرح ماں اپنی اولاد کو یہ بات اچھی طرح سے سمجھائے کہ وہ اپنے باپ کی فرمانبرداری اور اس کا احترام کرے اور اس کی نافرمانی نہ کرے۔ ہم اس سے پہلے حضرت لقمان کی نصیحتوں کے ضمن میں یہ بات عرض کر چکے ہیں کہ اللہ تعالیٰ نے والدین سے خصوصاً والدہ سے حسن سلوک کرنے کا حکم دیا ہے۔ اس کے علاوہ اور کئی آیات میں اللہ تعالیٰ نے والدین کے اس حق کی تاکید کی ہے اور والدین کو جھڑکنے بلکہ ان کے سامنے ان کی بات کرنے سے منع فرمایا ہے۔

اسی طرح رسول اکرم ﷺ نے بھی کئی احادیث میں اطاعتِ والدین اور ان سے حسن سلوک کرنے کی تاکید کی ہے۔ لہذا والدین پر لازم ہے کہ وہ اپنے بچوں کو والدین کی اطاعت کے بارے میں وقتاً فوقتاً آگاہ کرتے رہیں۔

۸) اولاد کو صفائی کا خیال رکھنے کی تلقین کریں اور انھیں اس بات کی تعلیم دیں کہ وہ اپنا جسم، اپنا لباس اور اپنا گھر صاف ستھرا رکھیں۔ کھانے سے پہلے اور اس کے بعد اپنے ہاتھوں کو دھوئیں۔

۹) والدین جہاں بچوں کی دنیاوی تعلیم کا اہتمام کرتے ہیں وہاں ان پر لازم ہے کہ وہ ان کی دینی تعلیم کا بھی اہتمام کریں بلکہ دنیاوی تعلیم کی نسبت دینی تعلیم کی اہمیت زیادہ ہے۔ کیونکہ دینی تعلیم سے آراستہ ہو کر اولاد اپنے والدین کیلئے دنیا کے علاوہ آخرت میں بھی نفع بخش ہوگی اور اخروی نفع ہی زیادہ ہمارے مد نظر رہنا چاہئے۔ اس سلسلے میں سب سے پہلے بچوں کو قرآن مجید پڑھانا چاہئے۔ اگر بچے پورا قرآن مجید حفظ کر لیں تو یہ تو بہت بڑی نعمت ہے کیونکہ والدین کو قیامت کے روز انہی بچوں کی وجہ سے تاج پہنایا جائے گا جیسا کہ رسول اللہ ﷺ کی صحیح احادیث سے ثابت ہے۔ اور اگر بچے پورا قرآن مجید حفظ نہ کر سکیں تو کم از کم آخری پارہ ضرور یاد کروانا چاہئے۔ اس کے علاوہ بچوں کو رسول اللہ ﷺ کی کچھ احادیث بھی یاد کروائی جائیں، انھیں آپ ﷺ کی سیرت طیبہ بھی پڑھائی جائے اور اسلامی عقیدہ کی اہم معلومات اور دینی آداب وغیرہ سے بچوں کو آراستہ کیا جائے۔

۱۰) والدین پر لازم ہے کہ وہ اپنی بچیوں کو بچپن ہی سے پردہ کرنے کی تعلیم دیں۔

اللہ تعالیٰ فرماتے ہیں: ﴿يَا أَيُّهَا النَّبِيُّ قُلْ لَأُزَوِّجُكَ وَبَنَاتِكَ وَنِسَاءَ الْمُؤْمِنِينَ يُدْنِينَ عَلَيْهِنَّ مِنْ جَلَابِيبِهِنَّ ذَلِكَ أَدْنَىٰ أَنْ يُعْرَفْنَ فَلَا يُؤْذَيْنَ﴾ [الأحزاب: ۵۹]

”اے نبی! اپنی بیویوں سے، اپنی بیٹیوں سے اور تمام مسلمانوں کی عورتوں سے کہہ دو کہ وہ اپنے اوپر اپنی چادریں لٹکا لیا کریں۔ اس سے بہت جلد ان کی شناخت ہو جایا کرے گی۔ پھر انھیں ستایا نہیں جائے گا۔“

اس آیت میں اللہ تعالیٰ نے نبی کریم ﷺ کی ازواجِ مطہرات اور آپ کی صاحبزادیوں سمیت تمام خواتین کو اسلام کو حکم دیا ہے کہ وہ ایک بڑی چادر کے ذریعے سر سے لیکر پاؤں تک مکمل پردہ کیا کریں۔ پھر اس کی حکمت یہ بیان فرمائی کہ اس سے ان کی پہچان ہو جائے گی کہ یہ شریف گھرانوں کی باعزت اور باحیا خواتین ہیں۔ اس لئے کوئی شخص انھیں ستانے کی جرأت نہیں کر سکے گا۔ اس آیت سے معلوم ہوا کہ پردہ کرنا شرافت اور حیا کی علامت ہے اور اس کے برعکس بے پردگی بے حیائی کی علامت ہے!

اللہ رب العزت سے دعا ہے کہ وہ ہم سب کی اولاد کو نیک، ہماری آنکھوں کی ٹھنڈک اور ہمارے لئے ذخیرہٗ آخرت بنائے۔

## دوسرا خطبہ

برادران اسلام! تربیت اولاد کی اہمیت و ضرورت اور تربیت اولاد کیلئے چند ضروری امور جن پر ہم نے پہلے خطبہ میں گفتگو کی ہے ان کے ساتھ ساتھ چند اور ضروری امور کو بھی بچوں کی تربیت میں مد نظر رکھنا چاہئے:

① اولاد کو فارغ اوقات میں فلم بینی اور فضول ڈائجسٹ پڑھنے سے منع کرنا چاہئے کہ جس میں سوائے جھوٹ کے اور کچھ بھی نہیں ہوتا۔ اس کے علاوہ اس سے اخلاق و کردار کا بگاڑ پیدا ہوتا ہے اور بچے ضائع ہو جاتے ہیں۔ فارغ اوقات کو ان فضول چیزوں میں ضائع کرنے کی بجائے بچوں کو ترجمہ و تفسیر قرآن مجید، رسول اللہ ﷺ کی سیرت طیبہ اور صحابہ کرام رضی اللہ عنہم کی پاکیزہ زندگیوں کے واقعات کا مطالعہ کرنے کی طرف ترغیب دلانی چاہئے اور انہیں ان موضوعات پر مفید کتب مہیا کرنی چاہئیں تاکہ وہ انہی سے استفادہ کریں۔

② اولاد کو بری صحبت سے بچانا از حد ضروری ہے کیونکہ زیادہ تر بچے بری صحبت سے ہی بگڑتے ہیں۔

رسول اللہ ﷺ کا ارشاد گرامی ہے: (مَثَلُ الْجَلِيسِ الصَّالِحِ وَالسُّوءِ كَحَامِلِ الْمَسْكِ وَالنَّافِعِ الْكَبِيرِ ، فَحَامِلُ الْمَسْكِ إِمَّا أَنْ يُحْدِثَكَ ، وَإِمَّا أَنْ تَبْتَاعَ مِنْهُ ، وَإِمَّا أَنْ تَجِدَ مِنْهُ رِيحًا طَيِّبَةً ، وَنَافِعُ الْكَبِيرِ إِمَّا أَنْ يُحَرِّقَ ثِيَابَكَ ، وَإِمَّا أَنْ تَجِدَ رِيحًا خَبِيثَةً)

”اچھے اور برے ساتھی کی مثال کستوری اٹھانے والے انسان اور بھٹی میں پھونکنے والے انسان کی طرح ہے۔ کستوری اٹھانے والا انسان یا تو آپ کو خوشبو ہدیہ دے گا یا آپ اس سے خریدیں گے یا کم از کم آپ کو اس سے اچھی خوشبو ضرور آئے گی۔ اور بھٹی میں پھونکنے والا انسان یا آپ کے کپڑے جلا ڈالے گا یا کم از کم آپ کو اس سے بدبو ضرور آئے گی۔“ [البخاری - کتاب الذبائح والصيد باب المسك: ۵۵۳۳]

③ اولاد کو گانے سننے سے روکنا بھی بے حد ضروری امر ہے کیونکہ گانے سننے سے دل مردہ ہو جاتے ہیں اور اخلاق و عادات میں بگاڑ آ جاتا ہے۔ رسول اللہ ﷺ کا ارشاد گرامی ہے:

(لَيَكُونَنَّ مِنْ أُمَّتِي أَقْوَامٌ يَسْتَحِلُّونَ الْحَرَ ، وَالْحَرِيرَ ، وَالْخَمْرَ ، وَالْمَعَارِفَ )

”میری امت میں ایسے لوگ ضرور آئیں گے جو زنا کاری، ریشم کا لباس، شراب نوشی اور موسیقی کو حلال سمجھ

لیں گے۔“ [البخاری : کتاب الأشربة باب ما جاء فيمن يستحل الخمر ويسميه بغير اسم]

ان چار چیزوں کو حلال سمجھنے سے مقصود یہ ہے کہ یہ حقیقت میں تو حلال نہیں ہیں لیکن لوگ انہیں حلال تصور کر لیں گے، گویا یہ حرام ہیں۔ اور موسیقی کس قدر بری چیز ہے اس کا اندازہ آپ اس بات سے لگا سکتے ہیں کہ رسول

اکرم ﷺ نے اسے زنا کاری اور شراب نوشی جیسے بڑے ہی بھیا تک گناہوں کے ساتھ ذکر کیا ہے! گانوں کی بجائے بچوں کو تلاوتِ قرآن مجید کرنے یا تلاوتِ سننے کی ترغیب دلائی جائے کہ اسی سے درحقیقت سکون نصیب ہوتا ہے۔ جیسا کہ اللہ تعالیٰ کا فرمان ہے:

﴿الْأَبْدَانُ لِلَّهِ تَطْمَئِنُّ الْقُلُوبُ﴾ [الرعد: ۲۸] ”خبردار! اللہ کے ذکر ہی سے دلوں کو اطمینان ملتا ہے۔“  
 ۱۴ اولاد کی اصلاح کیلئے عملی جدوجہد کے ساتھ ساتھ ایک اور چیز بڑی ہی اہم ہے اور وہ ہے ان کی اصلاح کیلئے اللہ تعالیٰ سے دعا کرنا۔ اللہ تعالیٰ نے اپنے بندوں کی صفات میں سے ایک صفت یہ ذکر کی ہے کہ وہ یوں دعا کرتے ہیں:

﴿رَبَّنَا هَبْ لَنَا مِنْ أَزْوَاجِنَا وَذُرِّيَّاتِنَا قُرَّةَ أَعْيُنٍ وَاجْعَلْنَا لِلْمُتَّقِينَ إِمَامًا﴾ [الفرقان: ۷۴]  
 ”اے ہمارے رب! تو ہمیں ہماری بیویوں اور ہماری اولاد سے آنکھوں کی ٹھنڈک عطا فرما۔ اور ہمیں پرہیز گاروں کا پیشوا بنا۔“

خصوصاً وہ والدین جن کی اولاد بگڑ چکی ہو انھیں تو ضرور بالضرور اولاد کی اصلاح کیلئے اللہ تعالیٰ سے بار بار دعائیں کرنی چاہئیں کیونکہ ہدایت دینے والا تو اللہ تعالیٰ ہی ہے۔ اور اولاد کے حق میں والد کی دعا ان دعاؤں میں سے ہے جنہیں رد نہیں کیا جاتا اور انھیں یقیناً قبول کیا جاتا ہے۔ رسول اللہ ﷺ کا ارشاد گرامی ہے:

(ثَلَاثٌ دَعَوَاتٌ يُسْتَجَابُ لَهُنَّ لَا شَكَّ فِيهِنَّ: دَعْوَةُ الْمَظْلُومِ، وَدَعْوَةُ الْمُسَافِرِ، وَدَعْوَةُ الْوَالِدِ لَوْلَدِهِ)  
 ”تین دعائیں کو بلا شک قبول کیا جاتا ہے: مظلوم کی دعا، مسافر کی دعا اور اولاد کے حق میں والد کی دعا۔“  
 [صحیح الجامع للألبانی: ۳۰۳۳]

اللہ تعالیٰ سے دعا ہے کہ وہ ہم سب کی اولاد کو نیک و صالح بنائے اور انھیں دنیا و آخرت میں ہماری آنکھوں کی ٹھنڈک بنائے۔

## صلہ رحمی... فضائل و فوائد

اہم عناصرِ خطبہ:

- ① صلہ رحمی کی تعریف ② قرآن مجید میں صلہ رحمی کی تاکید ③ صلہ رحمی کے فضائل ④ قطع رحمی کے نقصانات ⑤ صلہ رحمی کسے کہتے ہیں؟ ⑥ صلہ رحمی میں ترتیب

### پہلا خطبہ

برادرانِ اسلام! آپ کو یہ بات معلوم ہونی چاہئے کہ والدین کے حق کے بعد حقوق العباد میں رشتہ داروں کا حق سب سے زیادہ اہمیت کا حامل ہے۔ اس لئے آج کے خطبہ میں ہم صلہ رحمی یعنی رشتہ داروں سے حسن سلوک کے بارے میں چند گذارشات پیش کریں گے۔ اللہ تعالیٰ سے دعا ہے کہ وہ ہم سب کو اللہ تعالیٰ کے حقوق کے ساتھ ساتھ اس کے بندوں کے حقوق بھی ادا کرنے کی توفیق دے۔ آمین

سب سے پہلے ہم آپ کو یہ بتادیں کہ صلہ رحمی سے مراد کیا ہے؟

لفظ (صلہ) تمام مکارمِ اخلاق کو شامل ہے۔ خندہ پیشانی سے ملنا، سلام کرنا، نرم بات کہنا، قصور وار سے در گذر کرنا، خاطر داری و خاکساری سے پیش آنا، دستور کے مطابق مدارت کرنا، ناک منہ نہ چڑانا، اچھا سلوک کرنا اور ان پر مال خرچ کرنا..... یہ سب خصائلِ صلہ رحمی میں شامل ہیں۔

اور لفظ (رحم) کا اطلاق رشتہ پر ہوتا ہے اور ہر شخص کے رشتہ دار وہ ہوتے ہیں جن کا آپس میں نسب کا تعلق ہو خواہ وہ اس کے وارث ہوں یا نہ ہوں، محرم ہوں یا غیر محرم ہوں۔ یہی قول رائج ہے۔ بعض نے کہا ہے کہ رحم سے مراد صرف محرم رشتہ دار ہیں لیکن اگر یہی مراد ہوں گے تو بچا اور ماموں کی اولاد خارج ہو جائے گی۔

اس مختصری تمہید سے یہ معلوم ہوا کہ ”صلہ رحمی“ سے مراد اپنے رشتہ داروں سے اچھا سلوک کرنا اور ان کی بد سلوکی پر انہیں درگزر کرنا ہے۔

## قرآن مجید میں صلہ رحمی کی تاکید

قرآن مجید میں اللہ تعالیٰ نے صلہ رحمی کی شدید تاکید کی ہے۔ چنانچہ اللہ تعالیٰ کا فرمان ہے:

﴿وَاتَّقُوا اللَّهَ الَّذِي تَسَاءَلُونَ بِهِ وَالْأَرْحَامَ﴾ [النساء: ۱]

”اور اللہ سے ڈرو جس کا واسطہ دے کر تم ایک دوسرے سے اپنا حق مانگتے ہو اور قریبی رشتوں کے معاملہ میں بھی اللہ سے ڈرتے رہو۔“

اس آیت کریمہ میں قریبی رشتہ داروں کے معاملہ میں اللہ تعالیٰ سے ڈرتے رہنے کا حکم دیا گیا ہے اور اس سے مقصود یہ ہے کہ اپنے عزیز واقارب کے حقوق ادا کرتے رہو اور ان کی حق تلفی قطعاً نہ کرو۔ اور ان سے خوشگوار تعلقات قائم کرو۔ ان سے حسن سلوک کرو اور بدسلوکی سے بچو۔ اور ان میں سے جو شخص محتاج ہو اس کی مدد کرو۔ اسی طرح اللہ تعالیٰ کا فرمان ہے:

﴿وَاعْبُدُوا اللَّهَ وَلَا تُشْرِكُوا بِهِ شَيْئًا وَبِالْوَالِدَيْنِ إِحْسَانًا وَبِالْقُرْبَىٰ﴾ [النساء: ۳۶]

”اور اللہ کی عبادت کرو اور اس کے ساتھ کسی کو شریک مت بناؤ۔ والدین سے اچھا سلوک کرو۔ نیز قریبی رشتہ داروں سے بھی۔“

اور فرمایا: ﴿وَإِذْ أَخَذْنَا مِيثَاقَ بَنِي إِسْرَائِيلَ لَا تَعْبُدُونَ إِلَّا اللَّهَ وَبِالْوَالِدَيْنِ إِحْسَانًا وَذِي الْقُرْبَىٰ﴾ [البقرة: ۸۳]

”اور جب ہم نے بنی اسرائیل سے پختہ عہد لیا تھا کہ تم لوگ اللہ تعالیٰ کے سوا کسی کی عبادت نہیں کرو گے اور والدین سے اور قریبی رشتہ داروں سے اچھا برتاؤ کرو گے۔“

ان دونوں آیات میں اللہ تعالیٰ نے سب سے پہلے اپنا حق ذکر فرمایا، پھر والدین کا۔ اور پھر قریبی رشتہ داروں کا۔ اس سے معلوم ہوا کہ حقوق میں سب سے اہم حق اللہ تعالیٰ کا حق ہے، پھر والدین کا حق اور اس کے بعد عزیز واقارب کا حق اہم ہے۔ اور ان کا حق یہ ہے کہ ان سے حسن سلوک کیا جائے، انہیں اذیت نہ دی جائے، ان سے بدسلوکی نہ کی جائے اور ان سے خوشگوار تعلقات قائم کئے جائیں۔

اور اللہ تعالیٰ رشتہ داروں کی امداد کرنے کا حکم دیتے ہوئے فرماتے ہیں:

﴿إِنَّ اللَّهَ بِأَمْرٍ بِالْعَدْلِ وَالْإِحْسَانِ وَإِيتَاءِ ذِي الْقُرْبَىٰ﴾ [النحل: ۹۰]

”بے شک اللہ تعالیٰ عدل کا، بھلائی کا اور قرابت داروں کو دینے کا حکم دیتا ہے۔“

اس آیت کریمہ میں اللہ تعالیٰ نے رشتہ داروں کو دینے یعنی ان کی امداد کرنے کا حکم دیا ہے۔ اس لئے معاشرے کے خوشحال لوگوں کی ذمہ داری ہے کہ وہ اپنے خاندان کے غریب لوگوں کو بھوکا نہ چھوڑیں اور ہر طرح سے ان کی مدد کریں۔ لیکن کتنے ستم کی بات ہے کہ آج کل خاندان کے بعض افراد تو عیاشی سے زندگی بسر



کرتے ہیں اور انہی کے کئی رشتہ دار روٹی کپڑے تک کو ترستے ہیں!

اسی طرح اللہ تعالیٰ رشتہ داروں کو ان کے حقوق دینے کا حکم دیتے ہوئے فرماتے ہیں:

﴿وَأْتِ ذَا الْقُرْبَىٰ حَقَّهُ وَالْمِسْكِينَ وَابْنَ السَّبِيلِ﴾ [بنی اسرائیل: ۲۶]

”اور رشتہ داروں کا اور مسکینوں اور مسافروں کا حق ادا کرو۔“

اس آیت کریمہ میں رشتہ داروں کے حقوق ادا کرنے کا حکم دیا گیا ہے۔ لہذا رشتہ داروں کو ان کے حقوق ادا کرنے چاہئیں اور اس سلسلے میں کسی قسم کی کوتاہی نہیں برتنی چاہئے۔

یاد رہے کہ صلہ رحمی کرنا اللہ تعالیٰ کے نزدیک عقلمندوں کی صفت ہے۔ چنانچہ سورۃ الرعد میں جہاں اللہ تعالیٰ نے ان کی دیگر صفات ذکر فرمائی ہیں وہاں ان کی ایک صفت یہ بھی ذکر فرمائی ہے کہ وہ رشتے توڑنے کی بجائے انہیں جوڑتے ہیں۔

اللہ تعالیٰ کا فرمان ہے: ﴿وَالَّذِينَ يَصِلُونَ مَا أَمَرَ اللَّهُ بِهِ أَنْ يُوصَلَ﴾ [الرعد: ۲۱]

”اور اللہ تعالیٰ نے جس چیز کے جوڑنے کا حکم دیا ہے وہ اسے جوڑتے ہیں“ (یعنی رشتوں کو توڑتے نہیں بلکہ ان کو جوڑتے اور صلہ رحمی کرتے ہیں۔)

## صلہ رحمی کے فضائل

(۱) صلہ رحمی سے رزق میں کشادگی اور عمر میں برکت آتی ہے

حضرت انس رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

(مَنْ أَحَبَّ أَنْ يُسَيِّطَ لَهُ فِي رِزْقِهِ وَيُنْسَأَ لَهُ فِي أَثَرِهِ فَلْيَصِلْ رَحِمَهُ)

”جس شخص کو یہ بات پسند ہو کہ اس کے رزق میں فراوانی اور اس کے اجل (موت) میں دیر ہو وہ صلہ رحمی

کرے۔“ [البخاری - الأدب باب من بسط له في الرزق لصلة الرحم : ۵۹۸۶ ، مسلم - البر والصلة

باب صلة الرحم : ۲۵۵۷]

اس حدیث سے ثابت ہوتا ہے کہ صلہ رحمی کرنے سے رزق میں کشادگی آتی ہے اور عمر زیادہ ہوتی ہے۔ اور

جب اللہ تعالیٰ یہ چاہتا ہے کہ کسی بندے کی عمر بڑھ جائے تو اسے صلہ رحمی کرنے کی توفیق دیتا ہے۔ جس طرح دنیا

میں دیگر اسباب ہیں اسی طرح رزق و اجل میں اضافے کا ایک سبب صلہ رحمی بھی ہے۔

بعض اہل علم کا کہنا ہے کہ عمر بڑھنے سے مراد عمر میں برکت اور اللہ تعالیٰ کی اطاعت کی توفیق ہے۔ یعنی صلہ رحمی کرنے والے انسان کو اللہ تعالیٰ نیک اعمال کرنے کی توفیق دیتا ہے جس سے اس کی زندگی بابرکت ہو جاتی ہے اور ضائع ہونے سے بچ جاتی ہے۔ [شرح صحیح مسلم للنووی ج ۹ ص ۴۵۰]

اور حضرت ثوبان رضی اللہ عنہ روایت کرتے ہیں کہ رسول اللہ صلی اللہ علیہ وسلم نے فرمایا:

(لَا يَزِدُّ الْقَدْرَ إِلَّا الدُّعَاءُ ، وَلَا يَزِيدُ فِي الْعُمْرِ إِلَّا الْبِرُّ)

”تقدیر کو سوائے دعا کے کوئی چیز ر نہیں کرتی۔ اور عمر میں سوائے نیکی کے کوئی چیز اضافہ نہیں کرتی۔“ نیکی

سے مراد والدین سے اور اسی طرح اپنے قرابت داروں سے نیکی کرنا ہے۔

[أحمد ج ۵ ص ۲۸۰، ابن ماجہ: ۹۰، ۲۰۲۲، ابن حبان ج ۳ ص ۱۵۳: ۸۷۲، والحاکم ج ۱

ص ۶۷۰ وقال: صحيح الإسناد. وصححه الألباني في الصحيحة: ۱۵۳]

(۲) صلہ رحمی کرنا اللہ تعالیٰ کی رحمت کا موجب ہے

حضرت ابو ہریرہ رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا:

”رحم رحمان سے نکلا ہے۔ اللہ نے اس سے کہا: (مَنْ وَصَلَتْ وَصَلْتُهُ ، وَمَنْ قَطَعَتْ قَطَعْتُهُ) یعنی

”جس نے تجھے ملایا میں اسے ملاؤں گا۔ اور جس نے تجھے توڑا میں اس سے قطع تعلق کروں گا۔“

[البخاری - الأدب باب من وصل وصله الله : ۹۸۸]

اسی طرح حضرت عائشہ رضی اللہ عنہا سے روایت ہے کہ رسول اللہ صلی اللہ علیہ وسلم نے فرمایا:

(الرَّحِمُ مُعَلَّقَةٌ بِالْعَرْشِ ، تَقُولُ : مَنْ وَصَلَنِي وَصَلَهُ اللَّهُ ، وَمَنْ قَطَعَنِي قَطَعَهُ اللَّهُ)

”رحم عرش سے لٹکا ہوا ہے (اور) کہتا ہے: جو مجھے ملائے گا اللہ اس کو (اپنی رحمت سے) ملائے گا۔ اور جو

مجھے کاٹے گا اللہ اس کو (اپنی رحمت سے) کاٹے گا۔“

[البخاری - الأدب باب من وصل وصله الله : ۵۹۸۹، مسلم - البر والصلة باب صلة الرحم : ۲۵۵۵]

جبکہ حضرت عبدالرحمن بن عوف رضی اللہ عنہ رسول اللہ صلی اللہ علیہ وسلم سے روایت کرتے ہیں کہ اللہ تعالیٰ نے فرمایا:

(أَنَا اللَّهُ ، وَأَنَا الرَّحْمَنُ ، خَلَقْتُ الرَّحِمَ ، وَشَقَقْتُ لَهَا اسْمًا مِنْ اسْمِي ، فَمَنْ وَصَلَهَا وَصَلْتُهُ

، وَمَنْ قَطَعَهَا قَطَعْتُهُ . أَوْ قَالَ : بَنِيَّتُهُ)

”میں اللہ ہوں اور میں رحمن ہوں۔ میں نے رحم کو پیدا کیا اور میں نے اس کا نام اپنے نام سے نکالا۔ لہذا

جو شخص اسے ملائے گا میں اسے ملاؤں گا۔ اور جو اسے کانٹے گا میں اسے کانٹوں گا۔“ [احمد ج ۱ ص ۱۹۴،  
 والترمذی ج ۴ ص ۳۱۵ : ۱۹۰۷، الحاکم ج ۴ ص ۱۷۴، صحیحہ الألبانی فی صحیح الترغیب والترہیب : ۲۵۲۸]  
 یہ حدیث قدسی ہے اور اس میں اس بات کی صراحت ہے کہ لفظ رحم اللہ کے اسم مبارک (رحمن) سے نکلا  
 ہے۔ اس لئے اللہ کے ہاں اس کے وصل و قطع (یعنی صلہ رحمی اور قطع رحمی) کی اہمیت انتہا درجے کی ہے۔

(۳) صلہ رحمی کرنے سے خاندان میں محبت پیدا ہوتی ہے

حضرت ابو ہریرہ رضی اللہ عنہ روایت کرتے ہیں کہ رسول اللہ ﷺ نے فرمایا:

(تَعَلَّمُوا مِنْ أُنْسَابِكُمْ مَا تَصِلُونَ بِهِ أَرْحَامَكُمْ ، فَإِنَّ صَلَاةَ الرَّجِمِ مَحَبَّةٌ فِي الْأَهْلِ ، مَثْرَاءٌ فِي  
 الْمَالِ ، مَنَسَاءٌ فِي الْأَثَرِ)

”تم اپنا نسب معلوم کر لو تاکہ صلہ رحمی کر سکو کیونکہ صلہ رحمی سے گھر والوں میں محبت پیدا ہوتی ہے، مال میں اضافہ  
 ہوتا ہے اور اجل میں تاخیر ہوتی ہے۔“ [الترمذی ج ۴ ص ۳۵۱ : ۱۹۷۹، احمد ج ۲ ص ۳۷۴، الحاکم ج ۴ ص  
 ۱۷۸ : صحیح الإسناد ووافقه الذہبی، الطبرانی فی الکبیر ج ۱۸ ص ۹۸ عن العلاء بن خارجه وهو أقوى الطرق لهذا  
 الحدیث عند الحافظ ابن حجر فی الفتح ج ۶ ص ۵۲۷ و صحیحہ الألبانی فی صحیح الترغیب والترہیب : ۲۵۲۰]  
 اس حدیث میں صلہ رحمی کے تین فوائد بیان فرمائے ہیں اور ہر فائدہ بجائے خود ایک نفع عظیم اور ہر شخص کی  
 اہم مراد ہے۔ یعنی محبت ایک نادر چیز ہے، اسی طرح آسودگی ہے کہ ہر شخص دولت مند ہونا چاہتا ہے، اسی طرح طویل  
 عمر ہے کہ ہر کوئی اس کا طلبگار ہے۔ سو یہ سب مرادیں محض صلہ رحمی کرنے سے میسر آ سکتی ہیں۔

(۴) صلہ رحمی کرنا ایمان کی علامت ہے

حضرت ابو ہریرہ رضی اللہ عنہ روایت کرتے ہیں کہ رسول اللہ ﷺ نے فرمایا:

(....) وَمَنْ كَانَ يُؤْمِنُ بِاللَّهِ وَالْيَوْمِ الْآخِرِ فَلْيَصِلْ رَحِمَهُ ..)

”جو شخص اللہ اور یوم آخرت پر ایمان رکھتا ہو وہ صلہ رحمی کرے۔“ [البخاری۔ الأدب باب إكرام الضيف : ۶۱۳۸]  
 اس سے معلوم ہوا کہ صلہ رحمی علامتِ ایمان ہے۔

(۵) صلہ رحمی کرنا جنت میں لے جانے والے اعمال میں سے ہے

حضرت ابو ایوب الأنصاری رضی اللہ عنہ سے روایت ہے کہ ایک شخص نے رسول اللہ ﷺ سے کہا: اے اللہ کے

رسول! مجھے ایسا عمل بتائیے جو مجھے جنت میں داخل کر دے۔ تو آپ ﷺ نے فرمایا:

(تَعْبُدُ اللَّهَ لَا تُشْرِكُ بِهِ شَيْئًا، وَتُقِيمُ الصَّلَاةَ، وَتُؤْتِي الزَّكَاةَ، وَتَصِلُ الرَّحِمَ)

”تو اللہ کی عبادت کر اور اس کے ساتھ کسی کو شریک نہ بنا۔ اور نماز قائم کر، زکاۃ ادا کر اور صلہ رحمی کر۔“

[ البخاری - الأدب باب فضل صلة الرحم : ۵۹۸۳ ]

اس حدیث میں رسول اللہ ﷺ نے سائل کو جنت میں پہنچانے والے اعمال کے بارے میں آگاہ فرمایا۔ اور

ان میں سے ایک عمل صلہ رحمی کو ذکر فرمایا۔

(۶) صلہ رحمی کرنا اللہ کو محبوب اعمال میں سے ہے

نختم قبیلے کے ایک شخص کا بیان ہے کہ میں اپنے چند ساتھیوں سمیت رسول اللہ ﷺ کے پاس آیا اور میں

نے کہا: کیا آپ دعویٰ کرتے ہیں کہ آپ اللہ کے رسول ہیں؟

آپ ﷺ نے جواب دیا: ہاں۔

میں نے کہا: اے اللہ کے رسول! کونسا عمل اللہ کو سب سے زیادہ محبوب ہے؟

آپ ﷺ نے فرمایا: اللہ پر ایمان لانا۔

میں نے کہا: اے اللہ کے رسول! پھر کونسا؟

آپ ﷺ نے فرمایا: پھر صلہ رحمی کرنا۔

میں نے کہا: اے اللہ کے رسول! پھر کونسا؟

آپ ﷺ نے فرمایا: پھر نیکی کا حکم دینا اور برائی سے منع کرنا۔

[ ابو یعلیٰ - قال الألبانی : صحیح - صحیح الترغیب والترہیب : ۲۵۲۲ ]

(۷) صلہ رحمی کرنے سے اللہ تعالیٰ گناہ معاف فرما دیتا ہے

اللہ تعالیٰ فرماتے ہیں: ﴿وَلَا يَأْتَلِ أُولُو الْفَضْلِ مِنْكُمْ وَالسَّعَةِ أَنْ يُؤْتُوا أُولِي الْقُرْبَىٰ وَالْمَسَاكِينَ

وَالْمُهَاجِرِينَ فِي سَبِيلِ اللَّهِ وَيُعْفُوا وَيُضْفَحُوا إِلَّا تَجِبُونَ أَنْ يَغْفِرَ اللَّهُ لَكُمْ وَاللَّهُ غَفُورٌ رَحِيمٌ﴾ [

النور: ۲۲]

”اور تم میں سے جو بزرگی اور کشادگی والے ہیں انہیں اپنے قرابت داروں، مسکینوں اور اللہ کے راستے میں

ہجرت کرنے والوں کو دینے سے قسم نہیں کھالینی چاہئے بلکہ معاف کر دینا اور درگزر کر دینا چاہئے۔ کیا تم نہیں

چاہتے کہ اللہ تعالیٰ تمہارے گناہ معاف فرمادے؟ وہ معاف کرنے والا، بڑا مہربان ہے۔“  
یہ آیت دراصل اس وقت نازل ہوئی تھی جب ام المؤمنین حضرت عائشہ رضی اللہ عنہا پر تہمت لگائی گئی تھی اور بعض سادہ لوح مسلمان بھی اس فتنہ کی رو میں بہہ گئے تھے۔ ان میں سے ایک مسطح رضی اللہ عنہ تھے جو حضرت ابو بکر رضی اللہ عنہ کے قریبی رشتہ دار تھے اور چونکہ یہ محتاج تھے اس لئے حضرت ابو بکر رضی اللہ عنہ انہیں خرچہ وغیرہ دیا کرتے تھے لیکن جب یہ بھی تہمت لگانے والے لوگوں میں شامل ہو گئے تو آسمان سے وحی کے ذریعے حضرت عائشہ رضی اللہ عنہا کی براءت نازل ہونے کے بعد حضرت ابو بکر رضی اللہ عنہ نے قسم اٹھائی کہ وہ اب مسطح رضی اللہ عنہ کو کچھ نہیں دیں گے۔ اس وقت یہ آیت نازل ہوئی اور اس میں عفو و درگزر کی تلقین کی گئی۔ تو حضرت ابو بکر رضی اللہ عنہ نے کہا:

(بَلَىٰ وَاللَّهِ يَا رَبَّنَا إِنَّا لَتُحِبُّ أَنْ تَغْفِرَ لَنَا) ”کیوں نہیں اے ہمارے رب! ہم یقیناً یہ چاہتے ہیں کہ تو ہمیں معاف کر دے۔“ اس کے بعد انہوں نے مسطح رضی اللہ عنہ کا خرچہ پہلے کی طرح جاری کر دیا۔

[البخاری۔ التفسیر، باب (إن الذين يحبون أن تشيع الفاحشة.....): ۴۷۵]

لہذا اس آیت کریمہ اور اس کے سبب نزول سے ثابت ہوتا ہے کہ رشتہ داروں پر خرچ کرنے اور ان سے اچھا برتاؤ کرنے سے اللہ تعالیٰ راضی ہوتا ہے اور وہ ایسا کرنے والے کے گناہ کو معاف فرمادیتا ہے۔

(۸) رشتہ داروں کو دینے سے دو گنا اجر ملتا ہے

حضرت سلمان بن عامر رضی اللہ عنہ سے روایت ہے کہ رسول اللہ ﷺ نے فرمایا:

(الصَّدَقَةُ عَلَى الْمِسْكِينِ صَدَقَةٌ، وَعَلَى ذِي الرَّحْمِ بُتَانٌ : صَدَقَةٌ وَصَلَةٌ)

”مسکین پر صدقہ کرنا صدقہ ہی ہے جبکہ رشتہ دار پر خرچ کرنا صدقہ بھی ہے اور صلہ رحمی بھی ہے۔“

[النسائی . الزکاة باب الصدقة على الأقارب : ۲۵۸۲، والترمذی . الزکاة باب ما جاء في الصدقة على

القرابة : ۲۵۸ وحسنه ، وابن ماجه . الزکاة باب فضل الصدقة : ۱۸۳۳ ، وصححه الألبانی فی صحیح سنن ابن

ماجه : ۱۳۹۳]

اور حضرت ام کلثوم بنت عقبہ رضی اللہ عنہا سے روایت ہے کہ رسول اللہ ﷺ نے فرمایا:

(أَفْضَلُ الصَّدَقَةِ : الصَّدَقَةُ عَلَى ذِي الرَّحْمِ الْكَاشِحِ)

”جو صدقہ کسی ایسے رشتہ دار کو دیا جائے جس نے باطن میں دشمنی چھپا رکھی ہو وہ اجر میں سب صدقات سے

افضل ہوتا ہے۔“ ”کاشح“ سے مراد وہ شخص ہے جو اپنے اندر دشمنی چھپائے ہوئے ہو۔ [المعجم الكبير ج ۳ ص

۲۰۲ : ۳۱۲۶ عن حکیم بن حزام ، وابن خزیمہ ج ۴ ص ۷۸ : ۲۳۸۶ ، والحاکم ج ۱ ص ۵۶۴ عن أبی ایوب الأنصاری ، وقال

الحاکم : صحیح علی شرط مسلم ، وصححه الألبانی فی صحیح الترغیب والترہیب : [۲۵۳۵]

اور حضرت جابر بن عبد اللہؓ کی روایت میں ہے کہ رسول اللہ ﷺ نے فرمایا:

(مَا أَنْفَقَ الْمَرْءُ عَلَى نَفْسِهِ وَوَلَدِهِ وَأَهْلِهِ وَذِي رَحِمِهِ وَقَرَابَتِهِ فَهُوَ لَهُ صَدَقَةٌ)

” آدمی جو مال اپنے آپ پر، اپنی اولاد پر، اپنے گھر والوں پر اور اپنے رشتہ داروں پر خرچ کرے وہ اس

کیلئے صدقہ ہوتا ہے۔“ [ الطبرانی فی الأوسط ج ۷ ص ۷۴ : ۶۸۹۶ ، وقال الألبانی : حسن لغیرہ : صحیح

الترغیب والترہیب : [۹۶۰]

اور حضرت میمونہ بنتی حفصہؓ نے رسول اللہ ﷺ سے پوچھے بغیر اپنی ایک لونڈی کو آزاد کر دیا تھا۔ جب ان کی

باری آئی تو انھوں نے آپ ﷺ کو اس کے بارے میں آگاہ کیا۔ تو آنحضرت ﷺ نے فرمایا: کیا تو نے اسے آزاد

کر دیا ہے؟ انھوں نے کہا: جی ہاں۔ تو آپ ﷺ نے فرمایا:

(أَمَا إِنَّكَ لَوْ أَعْطَيْتَهَا أَخْوَالَكَ كَانَ أَكْبَرَ لَأَجْرِكَ) [البخاری: ۲۵۹۴، مسلم: ۹۹۹]

”اگر تو نے وہ لونڈی اپنے ماموں (نہیال) کو دے دی ہوتی تو تجھے اور زیادہ اجر ملتا۔“

یہ اس لئے کہ اہل قرابت پر صدقہ کرنے سے دونکیوں کا اجر ملتا ہے۔ ایک صدقہ کرنے کا اور دوسرا صلہ رحمی

کرنے کا۔

صلہ رحمی کے ان عظیم فوائد کے پیش نظر ہمیں اس بات کی پوری کوشش کرنی چاہئے کہ اقرباء سے ہمارے

تعلقات ہمیشہ خوشگوار رہیں اور ایک دوسرے سے ہم اچھا سلوک کرتے رہیں۔

## قطع رحمی کے نقصانات

(۱) قطع رحمی کرنا اللہ کی لعنت کا موجب ہے

اللہ تعالیٰ فرماتے ہیں: ﴿وَالَّذِينَ يَنْقُضُونَ عَهْدَ اللَّهِ مِنْ بَعْدِ مِيثَاقِهِ وَيَقْطَعُونَ مَا أَمَرَ اللَّهُ بِهِ أَنْ

يُوصَلَ وَيُفْسِدُونَ فِي الْأَرْضِ أُولَئِكَ لَهُمُ اللَّعْنَةُ وَلَهُمْ سُوءُ الدَّارِ﴾ [الرعد: ۲۵]

”اور جو اللہ کے عہد کو اس کی مضبوطی کے بعد توڑ دیتے ہیں اور جس چیز کے جوڑنے کا اللہ نے حکم دیا ہے وہ

اسے توڑتے ہیں اور زمین میں فساد پھیلاتے ہیں اُن پر لعنت ہے اور ان کیلئے برا گھر ہے۔“

اور حضرت ابو ہریرہؓ بیان کرتے ہیں کہ رسول اللہ ﷺ نے فرمایا:

”اللہ تعالیٰ جب مخلوق کو پیدا کر چکا تو رحم (رشتہ داری) نے کھڑے ہو کر کہا: یہ قطع رحمی سے تیری پناہ میں آنے کا مقام ہے۔ اللہ تعالیٰ نے کہا: ہاں، کیا تجھے یہ بات پسند نہیں کہ میں اسے (اپنی رحمت سے) ملاؤں جو تجھے ملائے اور اسے (اپنی رحمت سے) کاٹ دوں جو تجھے کاٹے؟ اس نے کہا: کیوں نہیں! تو اللہ تعالیٰ نے کہا: بس یہ بات طے ہوگئی۔ پھر رسول اللہ ﷺ نے فرمایا: اگر تم چاہو تو اللہ کا یہ فرمان پڑھ لو:

﴿فَهَلْ عَسَيْتُمْ إِنْ تَوَلَّيْتُمْ أَنْ تُفْسِدُوا فِي الْأَرْضِ وَتُقَطِّعُوا أَرْحَامَكُمْ ☆ أُولَئِكَ الَّذِينَ لَعَنَهُمُ اللَّهُ فَأَصَمَّهُمْ وَأَعَمَّى أَبْصَارَهُمْ﴾ ”اور تم سے یہ بھی بعید نہیں کہ اگر تم کو حکومت مل جائے تو تم زمین میں فساد برپا کر دو، اور رشتے نا طے توڑ ڈالو، یہ وہی لوگ ہیں جن پر اللہ کی لعنت ہے، اور جن کی سماعت اور آنکھوں کی روشنی چھین لی ہے۔“ [البخاری۔ الأدب باب من وصل وصله الله: ۵۹۸۷، مسلم۔ البر والصلة: ۲۵۵۴]

## (۲) قطع رحمی کرنے والا جنت سے محروم

حضرت جبیر بن مطعم رضی اللہ عنہ کا بیان ہے کہ حضور اکرم ﷺ نے فرمایا:

(لَا يَدْخُلُ الْجَنَّةَ قَاطِعٌ) ”قطع رحمی کرنے والا جنت میں نہیں جائے گا۔“

[البخاری۔ الأدب باب إثم القاطع: ۵۹۸۴، مسلم۔ البر والصلة: ۲۵۵۶]

اور حضرت سعید بن زید رضی اللہ عنہ سے روایت ہے کہ رسول اللہ ﷺ نے فرمایا:

(..... وَإِنَّ هَذِهِ الرَّحِمَ شَجْنَةٌ مِنَ الرَّحْمَنِ عَزَّ وَجَلَّ، فَمَنْ قَطَعَهَا حَرَّمَ اللَّهُ عَلَيْهِ الْجَنَّةَ)

”اور یہ رحم، رُحْم سے نکلا ہے جو کہ عزت والا اور بزرگی والا ہے۔ لہذا جو آدمی اسے کاٹتا ہے (قطع رحمی کرتا ہے) اللہ

تعالیٰ اس پر جنت کو حرام کر دیتا ہے۔“ [احمد والبخاری۔ قال الألبانی: صحيح - صحيح الترغيب والترهيب ۲۵۳]

## (۳) قطع رحمی کرنے والے کو دنیا میں ہی سزا مل جاتی ہے

حضرت ابو بکر رضی اللہ عنہ سے روایت ہے کہ رسول اللہ ﷺ نے فرمایا:

(مَا مِنْ ذَنْبٍ أُحْرَى أَنْ يُعَجَّلَ اللَّهُ لِصَاحِبِهِ الْعُقُوبَةَ فِي الدُّنْيَا مَعَ مَا يَدْخُرُ لَهُ فِي الْأَحِرَةِ مِنْ

الْبُعْيِ وَقَطِيعَةِ الرَّحِمِ) ”بغاوت اور قطع رحمی ایسے گناہ ہیں کہ اللہ تعالیٰ ان کی سزا دنیا کے اندر ہی دے دیتا

ہے۔ اور آخرت کی سزا اس کے علاوہ ہے۔“ [احمد ج ۵ ص ۳۶ الترمذی ج ۴ ص ۶۶۳، ۲۵۱۱، وأبو داؤد ج ۴ ص

۲۴۶، ۲۹۰۲، وابن ماجہ ج ۲ ص ۱۳۰۸، ۲۲۱۱، وقال الترمذی: حديث حسن صحيح، وصححه الألبانی فی صحيح الترغيب

والترهيب: ۲۵۳۷ والصحيحة: ۹۱۸]

### (۴) قطع رحمی کرنے والے کے خلاف رحم کی فریاد

حضرت ابو ہریرہ رضی اللہ عنہ روایت کرتے ہیں کہ رسول اللہ ﷺ نے فرمایا:

”رحم رحمان سے مشتق ہے اور عرش سے لٹکا ہوا ہے۔ اور کہتا ہے: اے رب! مجھے قطع کیا گیا، اے رب! میرے ساتھ برا سلوک کیا گیا، اے رب! مجھ پر ظلم کیا گیا، اے رب! اے رب!

تو اللہ تعالیٰ اسے جواب دیتا ہے: کیا تجھے یہ پسند نہیں کہ میں اسے (اپنی رحمت سے) ملاؤں جو تجھے ملائے اور اسے (اپنی رحمت سے) کاٹ دوں جو تجھے کاٹے۔“ [أحمد ج ۲ ص ۳۸۳، الحاکم ج ۳ ص ۱۷۹ وصححه الألبانی فی صحیح الترغیب والترہیب: ۲۵۳۰]

### (۵) قطع رحمی کرنے والے کا کوئی عمل قبول نہیں

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

(إِنَّ أَعْمَالَ بَنِي آدَمَ تُعْرَضُ كُلُّ خَمِيسٍ لَيْلَةَ الْجُمُعَةِ ، فَلَا يَقْبَلُ عَمَلُ قَاطِعِ رَحِمٍ )  
”سب لوگوں کے اعمال ہر شنب جمعہ کو پیش کئے جاتے ہیں۔ تو قطع رحمی کرنے والے شخص کا عمل قبول نہیں کیا جاتا۔“ [أحمد ج ۲ ص ۳۸۳ وحسنه الألبانی فی صحیح الترغیب والترہیب: ۲۵۳۸]

### (۶) قطع رحمی کرنا اللہ کو ناپسندیدہ اعمال میں سے ہے

نشم قبیلے کے ایک شخص کا کہنا ہے کہ میں نے رسول اللہ ﷺ سے کہا: اے اللہ کے رسول! کونسا عمل اللہ کو سب سے زیادہ ناپسندیدہ ہے؟ تو آپ ﷺ نے فرمایا: اللہ کے ساتھ شرک کرنا۔ میں نے کہا: اے اللہ کے رسول! پھر کونسا؟ تو آپ ﷺ نے فرمایا: پھر قطع رحمی کرنا۔ میں نے کہا: اے اللہ کے رسول! پھر کونسا؟ تو آپ ﷺ نے فرمایا: پھر برائی کا حکم دینا اور نیکی سے منع کرنا۔ [ابو یعلیٰ - صححه الألبانی فی صحیح الترغیب والترہیب: ۲۵۲۲]

برادران اسلام! قطع رحمی کے ان نقصانات کے پیش نظر ہم سب کو اس سے پرہیز کرنا چاہئے اور حتی الامکان اپنے رشتہ داروں سے حسن سلوک کرنا چاہئے۔

صلہ رحمی کسے کہتے ہیں؟

برادران اسلام! صلہ رحمی کے فضائل اور قطع رحمی کے بھیا تک نتائج کے بارے میں قرآنی آیات اور رسول



اللہ ﷻ کی احادیث مبارکہ کے بعد آئیے اب یہ بھی جان لیجئے کہ صلہ رحمی کس چیز کا نام ہے؟  
 صلہ رحمی کا ایک مفہوم عام لوگوں کے ذہنوں میں یہ ہے کہ اگر رشتہ دار صلہ رحمی کریں تو ان سے صلہ رحمی کی جائے، اگر وہ اچھا برتاؤ کریں تو ان سے اچھا برتاؤ کیا جائے، اگر وہ احسان کریں تو ان سے احسان کیا جائے، اگر وہ ملنے آئیں تو ان سے ملنے کیلئے جایا جائے اور اگر وہ کچھ دیں تو انہیں دیا جائے..... حالانکہ یہ مفہوم بالکل غلط ہے کیونکہ یہ تو ایک طرح کا بدلہ ہے کہ اگر وہ حسن سلوک کریں تو ان سے حسن سلوک کیا جائے اور اگر وہ نہ کریں تو ان سے بھی نہ کیا جائے۔ صلہ رحمی کا یہ مفہوم درست نہیں۔ درست مفہوم یہ ہے کہ اگر وہ قطع رحمی کریں تو ان سے صلہ رحمی کی جائے، اگر وہ بدسلوکی کریں تو ان سے اچھا سلوک کیا جائے اور اگر وہ نہ دیں تو تب بھی انہیں دیا جائے۔ الغرض یہ کہ رشتہ دار صلہ رحمی کریں یا نہ کریں دونوں صورتوں میں اپنی طاقت کے مطابق انسان اپنے رشتہ داروں سے صلہ رحمی کرتا رہے۔

حضرت عبداللہ بن عمرو بن العاص رضی اللہ عنہما کا بیان ہے کہ رسول اللہ ﷺ نے فرمایا:

(لَيْسَ الْوَاصِلُ بِالْمُكَافِيءِ وَلَكِنَّ الْوَاصِلُ الَّذِي إِذَا قُطِعَتْ رَحْمَتُهُ وَصَلَهَا)

”صلہ رحمی کرنے والا وہ نہیں جو بدلے میں صلہ رحمی کرے۔ بلکہ صلہ رحمی کرنے والا وہ ہے کہ جس سے قطع

رحمی کی جائے تو پھر بھی وہ صلہ رحمی کرے۔“ [البخاری. الأدب باب ليس الواصل بالمكافىء: ۵۹۹۱]

بدلے میں صلہ رحمی سے مراد یہ ہے کہ مثلاً رشتہ دار اس سے ملتا ہے تو یہ بھی اس سے ملتا ہے اور اگر وہ نہیں ملتا ہے تو یہ بھی اس سے نہیں ملتا ہے۔ جبکہ ہونا یہ چاہئے کہ اگر وہ نہ ملے تو بھی یہ اس سے میل ملاپ رکھے، تب جا کر یہ صلہ رحمی کرنے والا کہلائے گا۔

اور حضرت ابو ہریرہ رضی اللہ عنہ بیان فرماتے ہیں کہ ایک شخص نے کہا: اے اللہ کے رسول! میرے کچھ رشتہ دار ایسے ہیں جن سے میں صلہ رحمی کرتا ہوں اور وہ مجھ سے قطع رحمی کرتے ہیں، میں ان سے حسن سلوک کرتا ہوں اور وہ مجھ سے بدسلوکی کرتے ہیں، میں ان سے حوصلہ سے پیش آتا ہوں اور وہ میرے ساتھ جاہلوں کا سا برتاؤ کرتے ہیں۔ تو آپ ﷺ نے فرمایا:

(لَيْنٌ كُنْتُ كَمَا قُلْتُ فَكَأَنَّمَا تُسْفَهُمُ الْمَلَّ، وَلَا يَزَالُ مَعَكَ مِنَ اللَّهِ ظَهِيرٌ عَلَيْهِمْ مَا دُمْتَ

عَلَى ذَلِكَ) [مسلم۔ البر والصلة ۲۵۵۸]

”اگر تو ایسا ہی ہے جیسا کہ تو نے کہا تو گویا تو ان کے منہ میں گرم راکھ ڈالتا ہے اور جب تک تو اسی طرح

کرتا رہے گا تیرے ساتھ اللہ کی طرف سے ہمیشہ ایک پشت پناہی کرنے والا رہے گا۔“  
 اور حضرت ابو ذر رضی اللہ عنہ کہتے ہیں کہ مجھے میرے خلیل حضرت محمد ﷺ نے خیر کی چند خصلتوں کی وصیت فرمائی۔ آپ ﷺ نے فرمایا کہ میں اس شخص کی طرف نہ دیکھوں جو دنیاوی اعتبار سے مجھ سے بڑا ہو اور اس شخص کی طرف دیکھوں جو دنیاوی اعتبار سے مجھ سے چھوٹا ہو۔ اور آپ ﷺ نے مجھے وصیت فرمائی کہ میں مسکینوں سے محبت کروں اور ان سے قریب رہوں۔ اسی طرح آپ ﷺ نے مجھے تاکید کی کہ میں صلہ رحمی کروں چاہے میرے رشتہ دار مجھ سے منہ کیوں نہ موڑ لیں۔ اور آپ ﷺ نے مجھے وصیت فرمائی کہ میں اللہ کے دین کے معاملہ میں کسی ملامت کرنے والے کی ملامت کا خوف نہ کھاؤں اور یہ کہ میں حق بات کہہ دوں چاہے وہ کڑوی کیوں نہ ہو۔ اسی طرح یہ وصیت بھی کی کہ میں (لَا حَوْلَ وَلَا قُوَّةَ إِلَّا بِاللَّهِ) زیادہ سے زیادہ پڑھوں کیونکہ یہ جنت کے خزانوں میں سے ایک خزانہ ہے۔ [الطبرانی وابن حبان۔ قال الألبانی : صحيح - صحيح الترغيب والترهيب : ۲۰۲۵]

جبکہ حضرت عقبہ بن عامر رضی اللہ عنہ بیان فرماتے ہیں کہ میری رسول اللہ ﷺ سے ملاقات ہوئی، میں نے آپ کا ہاتھ پکڑ کر کہا: اے اللہ کے رسول! مجھے فضیلت والے اعمال کے متعلق بتائیے۔ تو آپ ﷺ نے فرمایا:  
 (يَا عَقْبَةُ! صَلِّ مَنْ قَطَعَكَ ، وَأَعْطِ مَنْ حَرَمَكَ ، وَأَعْرِضْ عَمَّنْ ظَلَمَكَ . وفي رواية :  
 وَاعْفُ عَمَّنْ ظَلَمَكَ)

”اے عقبہ! اس سے صلہ رحمی کرو جو تم سے قطع رحمی کرے۔ اور اس کو دو جو تمہیں محروم رکھے۔ اور اس سے اعراض کر لو جو تم پر ظلم کرے۔ ایک روایت میں ہے کہ: اس سے درگزر کرو جو تم پر ظلم کرے۔“

[ احمد والحاكم - قال الألبانی : صحيح - صحيح الترغيب والترهيب : ۲۰۳۶]

## رشتہ دار کا فر بھی ہوں تو ان سے صلہ رحمی کرنی چاہئے

حضرت عمرو بن العاص رضی اللہ عنہ سے روایت ہے کہ رسول اللہ ﷺ نے فرمایا:

”بے شک بنو فلاں کی آل و اولاد میرے دوست نہیں ہیں بلکہ میرا دوست اللہ اور صلحاء مومنین ہیں۔ لیکن

میری ان سے رشتہ داری ہے جس کی وجہ سے میں ان سے صلہ رحمی کرتا ہوں۔“

[ البخاری . الأدب باب تبل الرحم ببلالها : ۵۹۹۰، مسلم : الإيمان : ۲۱۵ ]

یعنی وہ میرے رشتہ دار تو ہیں لیکن دوست نہیں کیونکہ وہ کافر ہیں لیکن رشتہ داری کی وجہ سے میں ان سے صلہ

رحمی کرتا ہوں۔

بعض اہل علم کا کہنا ہے کہ (آل فلاں) سے ابولہب یا ابوسفیان یا حکم بن العاص یا عموما سارے قبائل قریش یا خصوصاً بنو ہاشم یا آپ کے اعمام (چچے) مراد ہیں اور ظاہر حدیث بھی یہی ہے۔ مطلب یہ ہوا کہ بہ سبب مسلمان نہ ہونے کے مجھے ان سے دوستانہ محبت و پیار تو نہیں ہے مگر بہ سبب قرابت میں ان سے صلہ رحمی کرتا ہوں۔ معلوم ہوا کہ صلہ رحمی کرنے کیلئے اسلام شرط نہیں ہے۔

اسی طرح حضرت اسماء بنت ابی بکر رضی اللہ عنہا بیان کرتی ہیں کہ ”میری ماں جو کہ عہد قریش (صلح حدیبیہ) میں مشرکہ تھی میرے پاس آئی۔ تو میں نے رسول اللہ ﷺ سے عرض کی کہ میرے پاس میری ماں آئی ہے اور وہ (کفر میں یا میرے مال میں) رغبت رکھتی ہے۔ تو کیا میں اس کے ساتھ صلہ رحمی کروں؟ تو آپ ﷺ نے فرمایا: ہاں اپنی ماں سے صلہ رحمی کر۔“ [بخاری: ۵۹۷۸، مسلم: ۱۰۰۳]

یہ حدیث اس بات پر دلیل ہے کہ قرابت دار خواہ کافر کیوں نہ ہوں ان سے نیکی کرنی چاہئے۔

## دوسرا خطبہ

برادران اسلام! پہلے خطبہ میں ہم نے جو کچھ بیان کیا اُس کے ساتھ ساتھ صلہ رحمی کے متعلق چند اور مسائل بھی سماعت فرمائیں۔

## صلہ رحمی میں ترتیب

یعنی قرابت داروں کے ساتھ صلہ رحمی کس ترتیب سے کرنی چاہئے اس بارے میں دو احادیث سماعت کیجئے:

حضرت ابو ہریرہ رضی اللہ عنہ کا بیان ہے کہ ایک شخص رسول اللہ ﷺ کی خدمت میں حاضر ہوا اور اس نے پوچھا: اے اللہ کے رسول! (مَنْ أَحَقُّ النَّاسِ بِحُسْنِ صَحَابَتِي؟) یعنی لوگوں میں حسن صحبت کا سب سے زیادہ مستحق کون ہے؟ قَالَ: (أُمَّكَ) آپ ﷺ نے فرمایا: تیری ماں۔

اس نے دوبارہ سہ بارہ یہی پوچھا تو ہر بار آپ ﷺ نے یہی فرمایا کہ تیری ماں۔ چوتھی بار فرمایا: تیرا باپ۔ پھر فرمایا: (ثُمَّ أَدْنَاكَ فَأَدْنَاكَ) یعنی اس کے بعد جو تجھ سے (رشتہ میں) زیادہ قریب ہو۔“ [مسلم: ۲۵۴۸]

اور حضرت المقدام بن معدیکرب رضی اللہ عنہ سے روایت ہے کہ رسول اللہ ﷺ نے فرمایا:

(إِنَّ اللَّهَ يُؤْصِيكُم بِأُمَّهَاتِكُمْ . ثَلَاثًا . إِنَّ اللَّهَ يُؤْصِيكُم بِآبَائِكُمْ ، إِنَّ اللَّهَ يُؤْصِيكُم بِالْأَقْرَبِ

فَالْأَقْرَبِ) [أحمد ج ۴ ص ۱۳۱ ، وابن ماجہ ج ۲ ص ۱۲۰۷ : ۳۶۶۱ ، وصححه الحاكم ج ۴ ص ۱۶۷ ،

والألبانی فی الصحیحہ : ۱۶۶۶]

”بے شک اللہ تعالیٰ تمہیں ماں کے بارے میں وصیت کرتا ہے (کہ اس کے ساتھ حسن سلوک کرو۔) آپ ﷺ نے تین بار فرمایا۔ اور اللہ تعالیٰ تمہیں باپ کے بارے میں بھی وصیت کرتا ہے (کہ اس کے ساتھ بھی حسن سلوک کرو۔) اسی طرح اللہ تعالیٰ تمہیں قریبی رشتہ داروں کے بارے میں بھی وصیت کرتا ہے (کہ ان کے ساتھ بھی نیکی کرو۔)“

ان دونوں حدیثوں سے ثابت ہوتا ہے کہ قرابت داروں میں صلہ رحمی اور حسن سلوک کا سب سے زیادہ حق ماں کا ہے۔ پھر اس کے بعد باپ ہے اور پھر رشتہ میں سب سے زیادہ قریبی رشتہ دار مثلاً سگے بہن بھائی وغیرہ۔ پھر دوسرے رشتہ داروں کا مرتبہ ہے اور ان میں محرم رشتہ دار غیر محرم رشتہ داروں پر مقدم ہیں۔

جیسا کہ ایک حدیث میں رسول اللہ ﷺ نے فرمایا ہے:

(بِرَّ أُمَّكَ وَآبَاكَ ، وَأُخْتِكَ وَأَخَاكَ ، ثُمَّ أُذُنَاكَ فَأُذُنَاكَ)

”ماں باپ سے صلہ رحمی کر اور بہن بھائی سے۔ پھر جو تجھ سے (رشتہ میں) زیادہ قریبی ہو اور پھر جو تجھ

سے (رشتہ میں) زیادہ قریبی ہو۔“ [الحاکم - ج ۴ ص ۱۶۷ ، و ذکرہ الحافظ فی الفتح ج ۱۰ ص ۴۰۲ و سکت عنہ]

www.KitaboSunnat.com

اور جو دور کے رشتہ دار ہوں ان کیلئے صلہ رحمی کا کوئی خاص طریقہ مقرر نہیں ہے بلکہ وہ عام مسلمانوں کے حکم میں ہیں، جو حقوق اسلام میں تمام مسلمانوں کیلئے ثابت ہیں ان کا لحاظ ان کے ساتھ بھی کرنا چاہئے۔

## رشتہ داروں پر خرچ کرنا

کسی رشتہ دار کا نان و نفقہ کسی رشتہ دار پر واجب نہیں ہے۔ اس لئے کہ اس کی کوئی خاص دلیل موجود نہیں ہے۔ اور صلہ رحمی کی احادیث عام ہیں، لہذا جو رشتہ دار نفقہ کا محتاج ہو وہ دیگر تمام رشتہ داروں میں صلہ کا زیادہ حقدار ہے۔ اللہ تعالیٰ کا فرمان ہے: ﴿لِيُنْفِقْ ذُو سَعَةٍ مِّن سَعَتِهِ وَمَن قَدِرْ عَلَيْهِ رِزْقُهُ فَلْيُنْفِقْ مِمَّا آتَاهُ اللَّهُ لَا يَكْلِفُ اللَّهُ نَفْسًا إِلَّا مَا آتَاهَا﴾ [الطلاق: ۷]

”کشاہگی والے کو اپنی کشاہگی سے خرچ کرنا چاہئے اور جس پر اس کے رزق کی تنگی کی گئی ہو اسے چاہئے کہ جو کچھ اللہ نے اسے دے رکھا ہے اسی میں سے (اپنی حیثیت کے مطابق) دے۔ کسی شخص کو اللہ تکلیف نہیں دیتا مگر اتنی ہی جتنی اسے طاقت دے رکھی ہے۔“

اور فرمایا: ﴿عَلَى الْمَوْسِعِ قَدْرُهُ وَعَلَى الْمُقْتِرِ قَدْرُهُ﴾ [البقرة: ۲۳۶]

”خوشحال اپنے اندازے سے اور تنگ دست اپنی طاقت کے مطابق (خرچ کرے۔)“

## خرچ کرنے میں ترتیب

حضرت جابر بن سمرہ رضی اللہ عنہ سے روایت ہے کہ رسول اللہ ﷺ نے فرمایا:

(إِذَا أُعْطِيَ اللَّهُ أَحَدَكُمْ خَيْرًا فَلْيَبْدَأْ بِنَفْسِهِ وَأَهْلِ بَيْتِهِ)

”تم میں سے کسی کو جب اللہ تعالیٰ مال عطا کرے تو وہ پہلے اپنی جان پر اور اپنے گھر والوں پر خرچ کرے۔“

[مسلم - الإمارة باب الناس تبع لقريش : ۱۸۲۲] گھر والوں میں بیوی بچے شامل ہیں۔

اور حضرت ابن مسعود رضی اللہ عنہ سے روایت ہے کہ رسول اللہ ﷺ نے فرمایا:

(وَأَبْدَأْ بِمَنْ تَعُولُ : أُمَّكَ وَأَبَاكَ ، وَأُخْتِكَ وَأَخَاكَ ، وَأُذُنَاكَ فَأُذُنَاكَ)

”نفقہ اولاد سے شروع کر، پھر اپنے ماں باپ پر اور اپنے بہن بھائیوں پر خرچ کر۔ اور پھر جو زیادہ قریبی

رشتہ دار ہوں ان پر خرچ کر۔“ [الطبرانی فی الکبیر ج ۱۰ ص ۱۸۶ باسناد حسن وأصله فی الصحيحین]

اس حدیث میں اولاد کو ماں باپ، بہن بھائی اور باقی رشتہ داروں پر مقدم کیا گیا ہے۔

جبکہ حضرت مقدم بن معدیکرب رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(مَا أَطْعَمْتُ نَفْسَكَ فَهُوَ لَكَ صَدَقَةٌ ، وَمَا أَطْعَمْتُ وَلَدَكَ فَهُوَ لَكَ صَدَقَةٌ ، وَمَا

أَطْعَمْتُ زَوْجَتَكَ فَهُوَ لَكَ صَدَقَةٌ ، وَمَا أَطْعَمْتُ خَادِمَكَ فَهُوَ لَكَ صَدَقَةٌ)

”جو تم اپنے آپ کو کھلاتے ہو وہ تمہارے لئے صدقہ ہے۔ اور جو تم اپنی اولاد کو کھلاتے ہو وہ تمہارے لئے صدقہ

ہے۔ اور جو تم اپنی بیوی کو کھلاتے ہو وہ تمہارے لئے صدقہ ہے۔ اور جو تم اپنے خادم کو کھلاتے ہو وہ تمہارے لئے

صدقہ ہے۔“ [أحمد ج ۴ ص ۱۳۱ ، وصححه الألبانی فی صحيح الترغيب والترهيب : ۱۹۵۵]

اس حدیث میں نفقات کے اجر کو بیان کرنے کے ساتھ ساتھ ترتیب نفقات بھی بیان کر دی گئی ہے اور اس

میں خصوصی طور پر گھر والوں کا ذکر کیا ہے۔

اور حضرت عمران بن حصین رضی اللہ عنہ سے روایت ہے کہ رسول اللہ ﷺ نے فرمایا:

(الْيَدُ الْعُلْيَا خَيْرٌ مِنَ الْيَدِ السُّفْلَى ، وَأَبْدَأْ بِمَنْ تَعُولُ : أُمَّكَ وَأَبَاكَ ، وَأُخْتِكَ وَأَخَاكَ ،

وَأُذُنَاكَ فَأُذُنَاكَ) [الطبرانی فی المعجم الكبير ج ۱۸ ص ۱۴۹ : ۳۲۱ ، وصححه الألبانی فی صحيح

الترغيب والترهيب : ۱۹۵۶]

”اوپر والا (خرچ کرنے والا) ہاتھ نیچے والے (مانگنے والے) ہاتھ سے بہتر ہے۔ اور تم خرچہ اس سے شروع کرو جو تمہارے زیر پرورش ہو۔ تمہارے ماں باپ، تمہارے بہن بھائی اور پھر زیادہ قریبی رشتہ دار۔“

حضرت ابو ہریرہ رضی اللہ عنہ کا بیان ہے کہ ایک دن رسول اللہ ﷺ نے اپنے ساتھیوں کو صدقہ کرنے کا حکم دیا تو ایک شخص نے کہا: اے اللہ کے رسول! میرے پاس ایک دینار ہے۔

آپ ﷺ نے فرمایا: اسے اپنی جان پر خرچ کر۔

اس نے کہا: میرے پاس ایک اور ہے؟

آپ ﷺ نے فرمایا: اسے اپنی بیوی پر خرچ کر۔

اس نے کہا: میرے پاس ایک اور ہے؟

آپ ﷺ نے فرمایا: اسے اپنی اولاد پر خرچ کر۔

اس نے کہا: میرے پاس ایک اور ہے؟

آپ ﷺ نے فرمایا: اسے اپنے خادم پر خرچ کر۔

اس نے کہا: میرے پاس ایک اور ہے؟

آپ ﷺ نے فرمایا: (أَنْتَ أَبْصَرُ بِهِ) ”اب جہاں تو مناسب سمجھے وہاں خرچ کر۔“

[النسائی فی الکبری ج ۲ ص ۳۴، ابو داؤد ج ۲ ص ۱۳۲ : ۱۶۹۱، ابن حبان ج ۸ ص ۱۲۶، الحاکم

ج ۱ ص ۵۷۵ وقال : صحیح علی شرط مسلم، وصححه الألبانی فی صحیح الترغیب والترہیب : ۱۹۵۸

ان تمام احادیث سے ثابت ہوتا ہے کہ خرچ کرنے کیلئے انسان کو یہ ترتیب ملحوظ خاطر رکھنی چاہئے کہ سب سے پہلے اپنے آپ پر، پھر اپنے بیوی بچوں پر، پھر اپنے والدین پر، پھر اپنے قرابت داروں پر اور پھر اپنے خادم اور دوسرے لوگوں پر خرچ کرے۔ اللہ تعالیٰ ہم سب کو صلہ رحمی کی توفیق دے۔

## ذکر اللہ... فضائل و فوائد

اہم عناصر خطبہ:

① ذکر اللہ کا مفہوم ② کثرتِ ذکر الہی کا حکم ③ ذکر اللہ کے بعض فوائد ④ مجالسِ ذکر کے

فضائل ⑤ ذکر اللہ کے بعض آداب

عزیزانِ گرامی!

ذکر اللہ افضل ترین اعمال اور بہترین عبادات میں سے ایک ہے۔ بلکہ اعمالِ صالحہ کی روح ذکر اللہ ہے کیونکہ عمل اگر ذکر اللہ سے خالی ہو تو وہ اس جسم کی مانند ہے جس میں روح نہ ہو۔ قرآن مجید کی آیات مبارکہ اور احادیثِ نبویہ میں اس کی اہمیت، قدر و منزلت، فضیلت اور اس کے فوائد و ثمرات کو متعدد طریقوں سے واضح کیا گیا ہے۔ چنانچہ کہیں ذکر اور ذکر کرنے والوں کے اجر و ثواب کا تذکرہ کر کے اس کی ترغیب دلائی گئی ہے، کہیں کثرتِ ذکر الہی کا حکم دیا گیا ہے اور کہیں ذکر اللہ سے غفلت اختیار کرنے سے منع کیا گیا ہے.... اور اللہ رب العزت نے اپنے ذکر کو سب سے بڑی نیکی قرار دیا ہے۔ اس کا فرمان ہے:

﴿وَلَذِكْرُ اللَّهِ أَكْبَرُ﴾ [العنکبوت: ۴۵] یعنی ”اللہ کا ذکر سب سے بڑا ہے۔“

اس سے ثابت ہوا کہ ذکر اللہ عبادات میں سب سے افضل عبادت ہے، کیونکہ تمام عبادات کا مقصد بھی ذکر اللہ ہی ہے، سو اس اعتبار سے ذکر اللہ تمام عبادات کی روح اور ان کی جان ہے۔

اور حضرت ابو الدرداء رضی اللہ عنہ کا بیان ہے کہ رسول اللہ ﷺ نے ارشاد فرمایا:

(أَلَا أُبَيِّنُكُمْ بِخَيْرِ أَعْمَالِكُمْ، وَأَزْكَاهَا عِنْدَ مَلِيكِكُمْ، وَأَرْفَعَهَا فِي دَرَجَاتِكُمْ، وَخَيْرٌ لَّكُمْ مِنْ إِنْفَاقِ النَّهَبِ وَالْوَرِيقِ، وَخَيْرٌ لَّكُمْ مِنْ أَنْ تَلْفُوا عَدُوَّكُمْ فَتَضْرِبُوا أَعْنَاقَهُمْ وَيَضْرِبُوا أَعْنَاقَكُمْ؟)

”کیا میں تمہیں اس عمل کے بارے میں خبر نہ دوں جو اعمال میں سب سے افضل ہے؟ اور جو تمہارے بادشاہ (یعنی اللہ تعالیٰ) کے ہاں سب سے زیادہ پاکیزہ ہے؟ اور جو تمہارے درجات کو سب سے زیادہ بلند کرنے والا ہے؟ اور جو تمہارے لئے سونا چاندی خرچ کرنے سے بھی بہتر ہے؟ اور جو اس سے بھی افضل ہے کہ تمہاری دشمن سے ڈبھیڑ

ہو، پھر تم ان کی گردنیں اڑاؤ اور وہ تمہاری گردنیں اڑائیں؟“ [ترمذی: ۳۳۷۷۔ وصححه الألبانی]

صحابہ کرام رضی اللہ عنہم نے کہا: کیوں نہیں۔ تو آپ ﷺ نے فرمایا: (ذِكْرُ اللَّهِ) ”وہ اللہ کا ذکر ہے۔“

## ذکر اللہ کا مفہوم

ذکر کی دو قسمیں ہیں: ایک عام ذکر ہے جس میں ساری عبادات شامل ہیں مثلاً نماز، روزہ، حج، تلاوت قرآن، دعا اور تسبیحات وغیرہ۔ شیخ الاسلام ابن تیمیہؒ کہتے ہیں کہ اللہ تعالیٰ کو راضی کرنے والا اور اس کے قریب کرنے والا ہر لفظ اللہ کا ذکر ہے، چاہے علم کا حصول ہو، تعلیم ہو، امر بالمعروف یا نہی عن المنکر ہو۔

اور شیخ عبدالرحمن السعدیؒ کہتے ہیں کہ جب 'ذکر اللہ' کہا جائے تو اس سے مراد ہر وہ چیز ہے جو اللہ کے قریب کر دے، چاہے اس کا تعلق عقیدے سے ہو یا سوچ و فکر سے ہو۔ چاہے وہ دل کا عمل ہو یا بدن کا۔ خواہ وہ اللہ تعالیٰ کی تعریف ہو یا حصول علم نافع ہو۔ اور اس جیسی باقی ساری عبادات اللہ تعالیٰ کا ذکر ہی ہیں۔

لہذا یہ تصور کرنا غلط ہے کہ ذکر صرف تسبیحات میں ہی منحصر ہے، ذکر ہر وہ عمل ہے جو قرآن و حدیث کے مطابق ہو اور اسے اللہ تعالیٰ کی رضا کیلئے انجام دیا جائے۔

اور دوسرا ذکر خاص ہے۔ اس سے مراد وہ خاص دعائیں یا اذکار ہیں جن کے الفاظ اللہ تعالیٰ یا اس کے رسول ﷺ سے ثابت ہوں اور ان کے اوقات اور تعداد متعین ہوں مثلاً فرض نمازوں کے بعد کے مسنون اذکار، صبح و شام کے اذکار اور مختلف مواقع کی خاص دعائیں وغیرہ۔ اور یہ جو دوسری قسم کا ذکر ہے اس میں ثابت شدہ اوقات، تعداد اور کیفیات کا خیال رکھنا ضروری امر ہے، ورنہ اگر کوئی شخص آنحضرت ﷺ کے صحیح اور ثابت شدہ طریقہ کار کو چھوڑ کر اپنی منشاء کے مطابق یا اپنے بزرگوں کے بتائے ہوئے طریقے کے مطابق ذکر کرے گا تو اسے یقین ہونا چاہئے کہ وہ ذکر اللہ کی حقیقی برکات اور اس کے عظیم ثمرات و فوائد سے بہت دور چلا جائے گا۔

نیز یہاں یہ بات بھی قابل توجہ ہے کہ ذکر تین چیزوں کے ساتھ ہوتا ہے: زبان کے ساتھ، دل کے ساتھ اور ان دونوں کے ساتھ۔ اور سب سے افضل اور سب سے زیادہ نفع بخش ذکر وہ ہے جو دونوں کے ساتھ ہو، یعنی زبان کو حرکت دیتے ہوئے اور دل میں اس کے معانی و مفاہیم کے بارے میں غور و فکر کرتے ہوئے مثلاً تسبیحات میں سے "سبحان اللہ" کا ذکر کرتے ہوئے زبان کو حرکت دینا اور دل میں یہ اعتقاد پختہ کرنا کہ اللہ تعالیٰ ہر قسم کے عیب سے پاک اور تمام نقائص سے مبرا ہے۔ "الحمد لله" کا ذکر کرتے ہوئے زبان کو حرکت دینا اور دل میں اللہ تعالیٰ کیلئے جذباتِ تشکر پیدا کرنا۔ "اللہ اکبر" کا ذکر کرتے ہوئے زبان ہلانا اور دل میں اس کی بڑائی اور عظمت کا تصور کرنا۔ اسی طرح "لا إله إلا اللہ" کا ورد کرتے ہوئے زبان ہلانا اور دل میں اللہ تعالیٰ کی وحدانیت کا اقرار کرنا.... اس کے بعد دوسرے درجہ پر بقول ابن القیمؒ وہ ذکر ہے جو صرف دل کے ساتھ ہو، یعنی



اللہ تعالیٰ کی نعمتوں اور نوازشوں کو یاد کرنا، اس کے اوامر و نواہی کے بارے میں سوچ و فکر کرتے ہوئے جذبہ اطاعت پیدا کرنا، قدرت الہی کی نشانیوں کے بارے میں تدبر کرنا اور اس کی عظمت و کبریائی کو تسلیم کرنا وغیرہ۔ اس کے بعد تیسرے درجہ پر وہ ذکر ہے جو صرف زبان کے ساتھ ہو اور دل و دماغ اس کا ساتھ نہ دے رہا ہو۔ اسی طرح یہ بات بھی انتہائی توجہ کے قابل ہے۔ اور وہ یہ ہے کہ ساری کی ساری خیر و بھلائی اس ذکر میں ہے جو قرآن مجید یا صحیح احادیث سے ثابت ہو اور خصوصاً وہ ذکر جو نبی کریم ﷺ خود فرماتے تھے، یا اس کی ترغیب دلاتے تھے وہی سب سے افضل ہے اور اسی میں سب سے زیادہ برکت ہے۔

## کثرتِ ذکر اللہ کا حکم

☆ اللہ تعالیٰ نے ایمان والوں کو اپنا ذکر کثرت سے کرنے کا حکم دیا ہے۔ چنانچہ اس کا فرمان ہے:

﴿يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا ☆ وَسَبِّحُوهُ بُكْرَةً وَأَصِيلًا﴾ [الأحزاب: ۴۱-۴۲]

”اے ایمان والو! تم اللہ تعالیٰ کا ذکر کثرت سے کیا کرو اور صبح و شام اس کی تسبیح بیان کیا کرو۔“

☆ کثرت سے اللہ تعالیٰ کا ذکر صرف مخصوص اوقات میں ہی مطلوب نہیں ہے بلکہ اٹھتے بیٹھتے، چلتے پھرتے اور حتیٰ کہ لیٹے ہوئے بھی اس کا ذکر کرنا مستحب ہے اور اسے عقلمندوں کی ایک صفت قرار دیا گیا ہے۔

جیسا کہ اس کا ارشاد ہے: ﴿إِنَّ فِي خَلْقِ السَّمَاوَاتِ وَالْأَرْضِ وَاخْتِلَافِ اللَّيْلِ وَالنَّهَارِ لآيَاتٍ لِّأُولِي الْأَلْبَابِ ☆ الَّذِينَ يَذْكُرُونَ اللَّهَ قِيَامًا وَقُعُودًا وَعَلَىٰ جُنُوبِهِمْ وَيَتَفَكَّرُونَ فِي خَلْقِ السَّمَاوَاتِ وَالْأَرْضِ رَبَّنَا مَا خَلَقْتَ هَذَا بَاطِلًا سُبْحَانَكَ فَقِنَا عَذَابَ النَّارِ﴾ [آل عمران: ۱۹۰-۱۹۱]

”بے شک آسمانوں اور زمین کی تخلیق اور لیل و نہار کی گردش میں ان عقل والوں کیلئے بہت سی نشانیاں ہیں جو کھڑے اور بیٹھے اور اپنے پہلوؤں کے بل لیٹے ہوئے اللہ تعالیٰ کو یاد کرتے رہتے ہیں۔ اور آسمانوں اور زمین کی پیدائش میں غور و فکر کرتے رہتے ہیں اور کہتے ہیں کہ اے ہمارے رب! تو نے انھیں بے کار نہیں پیدا کیا ہے، تو ہر عیب سے پاک ہے، پس تو ہمیں آگ کے عذاب سے بچا۔“

لہذا اگر ہم بھی اللہ تعالیٰ کے ہاں عقلمندوں کی صف میں شامل ہونا چاہتے ہیں تو ہمیں ان کی یہ صفت اختیار کرنی ہوگی کہ ہم ہر وقت اللہ تعالیٰ کو یاد رکھیں، کھڑے ہوں یا بیٹھے ہوں، چلتے پھرتے ہوں یا لیٹے ہوئے ہوں، ہر حال میں اس کا ذکر جاری رکھیں اور ہماری زبان اس کے ذکر پاک سے تر رہے۔

حضرت عبداللہ بن بسر رضی اللہ عنہما کا بیان ہے کہ ایک شخص نے رسول اللہ ﷺ سے کہا:

(إِنَّ شَرَائِعَ الْإِسْلَامِ قَدْ كَثُرَتْ عَلَيَّ ، فَأَخْبِرْنِي بِشَيْءٍ أَتَشَبَثُ بِهِ )

”شریعت کے احکامات (میری کمزوری کی وجہ سے) مجھ پر غالب آچکے ہیں، لہذا آپ مجھے کوئی (آسان سا) کام بتادیں جس پر میں ہمیشہ عمل کرتا رہوں۔“

آپ ﷺ نے فرمایا: (لَا يَزَالُ لِسَانُكَ رَطْبًا بِذِكْرِ اللَّهِ) ”تمہاری زبان ہمیشہ اللہ تعالیٰ کے ذکر کے ساتھ تر رہے۔“ [ترمذی: ۳۳۷۵ - وصححه الألبانی]

خود نبی کریم ﷺ بھی ہر وقت اللہ کا ذکر کرتے رہتے تھے۔ جیسا کہ حضرت عائشہ رضی اللہ عنہا بیان کرتی ہیں کہ (كَانَ النَّبِيُّ ﷺ يَذْكُرُ اللَّهَ عَلَى كُلِّ أَحْيَانِهِ) ”آنحضرت ﷺ ہر وقت اللہ تعالیٰ کو یاد رکھتے تھے“

[رواه البخاری معلقا : الأذان باب هل يتتبع المؤذن فاه ههنا وههنا مسلم: ۳۷۳]

☆ بلکہ اللہ تعالیٰ نے تو تلاشِ معاش کے دوران بھی کثرت سے اپنا ذکر کرنے کا حکم دیا ہے۔ اس کا فرمان ہے: ﴿فَإِذَا قُضِيَتِ الصَّلَاةُ فَانْتَشِرُوا فِي الْأَرْضِ وَابْتَغُوا مِنْ فَضْلِ اللَّهِ وَاذْكُرُوا اللَّهَ كَثِيرًا لَعَلَّكُمْ تُفْلِحُونَ﴾ [الجمعة: ۱۰]

”پھر جب نماز پڑھ لی جائے تو تم لوگ زمین میں پھیل جاؤ اور اللہ کا فضل تلاش کرو۔ اور اللہ تعالیٰ کو کثرت سے یاد کرتے رہو تاکہ تم کامیاب ہو جاؤ۔“

☆ نہ صرف اٹھتے بیٹھتے، چلتے پھرتے اور تلاشِ معاش کے دوران بلکہ مسلمان جب کفار کے خلاف برسرِ پیکار ہوں اور میدانِ قتال میں دشمنانِ اسلام کے آمنے سامنے ہوں تو وہاں بھی اللہ تعالیٰ نے اپنا ذکر کثرت سے کرنے کا حکم دیا ہے۔ فرمان ہے:

﴿يَا أَيُّهَا الَّذِينَ آمَنُوا إِذَا لَقِيتُمْ فِئَةً فَاثْبُتُوا وَاذْكُرُوا اللَّهَ كَثِيرًا لَعَلَّكُمْ تُفْلِحُونَ﴾ [الأنفال: ۴۵]

”اے ایمان والو! جب دشمن کے کسی لشکر سے تمہاری ٹڈ بھیل ہو تو تم ثابت قدم رہو اور اللہ کو خوب یاد رکھا کرو تاکہ تم کامیاب ہو جاؤ۔“

☆ کثرت سے اللہ تعالیٰ کا ذکر کرنے والے مردوں اور ذکر کرنے والی خواتین سے اللہ تعالیٰ نے مغفرت اور اجرِ عظیم کا وعدہ فرمایا ہے۔ ارشاد باری ہے:

﴿إِنَّ الْمُسْلِمِينَ وَالْمُسْلِمَاتِ وَالْمُؤْمِنِينَ وَالْمُؤْمِنَاتِ وَالْقَنَاتِ وَالْقَنَاتِ وَالصَّادِقِينَ وَالصَّادِقَاتِ وَالصَّابِرِينَ وَالصَّابِرَاتِ وَالْخَشِيعِينَ وَالْخَشِيعَاتِ وَالْمُتَصَدِّقِينَ وَالْمُتَصَدِّقَاتِ

وَالصَّائِمِينَ وَالصَّائِمَاتِ وَالْحَفِظِينَ فُرُوجَهُمْ وَالْحَفِظَاتِ وَالذَّاكِرِينَ اللَّهَ كَثِيرًا وَالذَّاكِرَاتِ أَعَدَّ اللَّهُ لَهُمْ مَغْفِرَةً وَأَجْرًا عَظِيمًا ﴿۳۵﴾ [الأحزاب: ۳۵]

”بے شک مسلمان مرد اور مسلمان عورتیں، مومن مرد اور مومن عورتیں، فرمانبرداری کرنے والے مرد اور فرمانبرداری کرنے والی عورتیں، راست باز مرد اور راست باز عورتیں، صبر کرنے والے مرد اور صبر کرنے والی عورتیں، عاجزی کرنے والے مرد اور عاجزی کرنے والی عورتیں، صدقہ کرنے والے مرد اور صدقہ کرنے والی عورتیں، روزہ رکھنے والے مرد اور روزہ رکھنے والی عورتیں، اپنی شرمگاہ کی حفاظت کرنے والے مرد اور حفاظت کرنے والی عورتیں، بکثرت اللہ کا ذکر کرنے والے مرد اور ذکر کرنے والی عورتیں، ان سب کیلئے اللہ تعالیٰ نے مغفرت اور بڑا ثواب تیار کر رکھا ہے۔“

☆ نبی کریم ﷺ نے کثرت سے ذکر الہی کرنے والے شخص کو مستجاب الدعوات قرار دیا ہے:

(ثَلَاثَةٌ لَا يَرُدُّ اللَّهُ دُعَاءَهُمْ: الذَّاكِرُ اللَّهَ كَثِيرًا، وَالْمَظْلُومُ، وَالْإِمَامُ الْمُقْسِطُ)

”تین آدمیوں کی دعا اللہ تعالیٰ رد نہیں کرتا، کثرت سے اللہ کا ذکر کرنے والا، مظلوم اور انصاف کرنے والا

حکمران۔“ [رواہ البیہقی فی شعب الإیمان - وحسنہ الألبانی فی صحیح الجامع ۳۰۶۴]

یاد رہے کہ انسان کثرت سے اللہ کا ذکر کرنے والا اس وقت ہوتا ہے جب وہ صبح و شام کے مسنون اذکار ہمیشہ پڑھتا رہے۔ اس کے علاوہ مختلف اوقات و حالات کے مسنون اذکار اور دعائیں بھی پابندی کے ساتھ پڑھتا رہے مثلاً گھر اور مسجد میں داخل ہونے اور نکلنے کی دعائیں، کھانے پینے کی دعائیں، بیت الخلاء میں جانے اور اس سے نکلنے کی دعائیں، لباس پہننے کی دعا، وضو سے پہلے اور اس کے بعد کی دعائیں، فرض نمازوں کے بعد کے اذکار و ادعیہ وغیرہ۔ اسی طرح ان مخصوص اوقات و حالات کے علاوہ بھی تسبیحات، استغفار اور تلاوت قرآن مجید کا باقاعدہ اہتمام کرے تو وہ کثرت سے اللہ کا ذکر کرنے والے خوش نصیبوں میں شامل ہو سکتا ہے۔

اور مسلمان کو یہ بات ہر وقت اپنے ذہن میں رکھنی چاہئے کہ اللہ تعالیٰ کا کم ذکر کرنا منافقوں کی صفت ہے نہ کہ مسلمانوں کی۔ جیسا کہ اس کا فرمان ہے:

﴿إِنَّ الْمُنَافِقِينَ يُخَادِعُونَ اللَّهَ وَهُوَ خَادِعُهُمْ وَإِذَا قَامُوا إِلَى الصَّلَاةِ قَامُوا كَسَالَى يُرَاءُونَ النَّاسَ وَلَا يَذْكُرُونَ اللَّهَ إِلَّا قَلِيلًا﴾ [النساء: ۱۴۲]

”بے شک منافق اللہ تعالیٰ سے چالبازیاں کر رہے ہیں اور وہ انھیں اس چالبازی کا بدلہ دینے والا ہے۔ اور جب وہ نماز کو کھڑے ہوتے ہیں تو بڑی سستی کی حالت میں کھڑے ہوتے ہیں، صرف لوگوں کو دکھاتے ہیں

اور اللہ تعالیٰ کا ذکر بہت ہی کم کرتے ہیں۔“

اس آیت کریمہ میں اللہ تعالیٰ نے منافقوں کی دو صفات ذکر کی ہیں، ایک نماز کیلئے انتہائی سستی کی حالت میں کھڑا ہونا اور نماز بھی اللہ تعالیٰ کا ذکر ہی ہے۔ اور دوسری اللہ تعالیٰ کا ذکر بہت کم کرنا۔ لہذا ایمان والوں کا فرض یہ ہے کہ وہ منافقوں کے برعکس نماز کیلئے چستی، خلوص اور محبتِ الہی کے ساتھ کھڑے ہوں اور اس میں اللہ کا ذکر کثرت سے کریں۔

حضرت انس بن مالک رضی اللہ عنہ بیان کرتے ہیں کہ انھوں نے نبی کریم ﷺ سے سنا:

(تِلْكَ صَلَاةُ الْمُنَافِقِ ، يَجْلِسُ يَرْقُبُ الشَّمْسَ حَتَّى إِذَا كَانَتْ بَيْنَ قَرْنَيْ الشَّيْطَانِ ، قَامَ

فَنَقَرَهَا أَرْبَعًا ، لَا يَذْكُرُ اللَّهَ فِيهَا إِلَّا قَلِيلًا) [مسلم: ۶۲۲]

”وہ منافق کی نماز ہے کہ بیٹھا سورج کا انتظار کرتا رہتا ہے یہاں تک کہ جب وہ شیطان کے دو سینگوں کے درمیان چلا

جاتا ہے تو اٹھ کھڑا ہوتا ہے اور چار ٹھونگیں مار لیتا ہے۔ اور اس میں اللہ کا ذکر تو بس برائے نام ہی کرتا ہے۔“

### ذکر اللہ کے بعض فوائد

ذکر اللہ کے فوائد بہت زیادہ ہیں جن میں سے چند ایک کا ہم تذکرہ کرتے ہیں:

① جو شخص اللہ تعالیٰ کو یاد رکھتا ہے اللہ تعالیٰ اسے یاد رکھتا ہے۔ ارشادِ باری ہے:

﴿فَاذْكُرُونِي أَذْكُرْكُمْ وَاشْكُرُوا لِي وَلَا تَكْفُرُونِ﴾ [البقرة: ۱۵۲]

”پس تم مجھے یاد رکھا کرو میں تمہیں یاد رکھوں گا اور تم میری شکرگذاری کرتے رہو، ناشکری مت کرو۔“

② ذکر اللہ سے دلوں کو حقیقی سکون ملتا ہے۔ فرمانِ الہی ہے:

﴿الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ﴾ [الرعد: ۲۸]

”جو لوگ ایمان لاتے ہیں اور ان کے دل اللہ کے ذکر سے مطمئن ہو جاتے ہیں۔ یاد رکھو! دل اللہ کے ذکر

سے ہی مطمئن ہوتے ہیں۔“

مالک بن دینارؒ کہتے ہیں: لذت حاصل کرنے والوں کو جو لذت ذکر اللہ سے ملتی ہے وہ کسی اور چیز سے

نہیں ملتی، کیونکہ اعمال میں سب سے کم محنت اور سب سے زیادہ اجر والا عمل یہی ہے۔

اور حسن بصریؒ کہتے ہیں: تم حقیقی لذت اور مٹھاس تین چیزوں میں تلاش کرو: نماز، ذکر اور تلاوتِ قرآن۔

اگر ان میں تمہیں لذت محسوس ہو تو ٹھیک ہے ورنہ جان لو کہ (تمہارے دلوں کے) دروازے بند ہیں۔

③ ذکر الہی سے اللہ تعالیٰ کی معیت نصیب ہوتی ہے۔ جیسا کہ نبی کریم ﷺ کا ارشادِ گرامی ہے:

(يَقُولُ اللَّهُ تَعَالَى : اَنَا عِنْدَ ظَنِّ عَبْدِي بِي ، وَأَنَا مَعَهُ إِذَا ذَكَرَنِي ، فَإِنْ ذَكَرَنِي فِي نَفْسِهِ ذَكَرْتُهُ فِي نَفْسِي ، وَإِنْ ذَكَرَنِي فِي مَلَأٍ خَيْرٍ مِنْهُمْ ، وَإِنْ تَقَرَّبَ إِلَيَّ بِشَيْءٍ تَقَرَّبْتُ إِلَيْهِ ذِرَاعًا ، وَإِنْ تَقَرَّبَ إِلَيَّ ذِرَاعًا تَقَرَّبْتُ إِلَيْهِ بَاعًا ، وَإِنْ أَتَانِي يَمْسِي أُتِيْتَهُ هَرُوْلَةً )

”اللہ تعالیٰ ارشاد فرماتا ہے کہ میں اپنے بندے کے گمان کے مطابق اس سے سلوک کرتا ہوں اور جب وہ میرا ذکر کرتا ہے تو میں اس کے ساتھ ہوتا ہوں۔ اگر وہ مجھے اپنے دل میں یاد کرے تو میں بھی اسے اپنے دل میں یاد کرتا ہوں۔ اور اگر وہ کسی جماعت میں مجھے یاد کرے تو میں اس سے بہتر جماعت میں اسے یاد کرتا ہوں۔ اور اگر وہ ایک باشت میرے نزدیک ہوتا ہے تو میں ایک ہاتھ اس کے نزدیک ہوتا ہوں۔ اور اگر وہ ایک ہاتھ میرے نزدیک ہوتا ہے تو میں ایک کلا (دونوں ہاتھ پھیلائے ہوئے) اس کے قریب ہوتا ہوں۔ اور اگر وہ چلتا ہوا میرے پاس آئے تو میں دوڑ کر اس کی طرف جاتا ہوں۔“ [البخاری - التوحید، باب قول اللہ ﷻ ويحذركم الله نفسه: ۴۰۵، مسلم كتاب الذكر والدعاء والتوبة، باب الحث على ذكر الله تعالى: ۲۶۷۵]

⑤ ذکر اللہ ہی شیطان اور اس کے وسوسوں سے بچا سکتا ہے

اللہ رب العزت نے شیطان کے دو وصف ذکر کئے ہیں: ﴿الْوَسْوَسَاتِ الْخَنَاسِ﴾ یعنی ”وسوسے ڈالنے والا اور پیچھے ہٹ جانے والا“ اس کی تفسیر میں حضرت ابن عباس رضی اللہ عنہما فرماتے ہیں کہ شیطان ابن آدم کے دل پر ڈیرہ ڈالے رکھتا ہے۔ جب وہ غافل ہو جائے تو یہ وسوسے ڈالتا ہے اور جب وہ اللہ تعالیٰ کا ذکر کرنے لگ جائے تو یہ پیچھے ہٹ جاتا ہے۔

نیز اللہ تعالیٰ کا فرمان ہے: ﴿وَأَمَّا يَنْزَغَنَّكَ مِنَ الشَّيْطَانِ نَزْغٌ فَاسْتَعِذْ بِاللَّهِ إِنَّهُ سَمِيعٌ عَلِيمٌ ☆ إِنَّ الَّذِينَ اتَّقَوْا إِذَا مَسَّهُمْ طَائِفٌ مِّنَ الشَّيْطَانِ تَذَكَّرُوا فَإِذَا هُمْ مُبْصِرُونَ﴾ [الأعراف: ۲۰۰-۲۰۱]

”اور اگر آپ کو کوئی وسوسہ شیطان کی طرف سے آنے لگے تو اللہ تعالیٰ کی پناہ مانگ لیا کیجئے۔ یقیناً وہ خوب سننے والا اور سب سے زیادہ جاننے والا ہے۔ بے شک وہ لوگ جو اللہ تعالیٰ سے ڈرنے والے ہیں انھیں جب شیطان کی طرف سے کوئی وسوسہ لاحق ہوتا ہے تو وہ (اللہ کو) یاد کرنے لگتے ہیں، پھر وہ اچانک بصیرت والے بن جاتے ہیں۔“ ان آیات کریمہ میں اللہ تعالیٰ نے نبی کریم ﷺ کو حکم دیا ہے کہ اگر شیطان کی طرف سے کوئی وسوسہ آنے لگے تو وہ اللہ تعالیٰ کی پناہ طلب کریں، کیونکہ اس کے وسوسوں سے اللہ تعالیٰ ہی بچا سکتا ہے۔ اور دوسری آیت میں اللہ تعالیٰ نے متقی لوگوں کی ایک صفت ذکر فرمائی ہے کہ جب انھیں شیطان کی طرف سے وسوسے لاحق ہوتے ہیں تو وہ فوراً

اللہ تعالیٰ کو یاد کرتے ہیں جس سے ان کی آنکھیں کھل جاتی ہیں اور وہ اس کے فتنوں سے بچ جاتے ہیں۔

حضرت حارث الأشعری رضی اللہ عنہ سے مروی ہے کہ رسول اکرم ﷺ نے فرمایا:

”اللہ تعالیٰ نے یحییٰ بن زکریا رضی اللہ عنہ کو پانچ باتوں کا حکم دیا کہ وہ خود بھی ان پر عمل کریں اور بنو اسرائیل کو بھی ان پر عمل کرنے کا حکم دیں۔ چنانچہ انھوں نے لوگوں کو بیت المقدس میں جمع ہونے کو کہا جس سے مسجد لوگوں سے بھر گئی اور جو لوگ مسجد سے باہر تھے وہ ٹیلوں پر چڑھ گئے۔ پھر حضرت یحییٰ رضی اللہ عنہ نے اپنا خطاب یوں شروع فرمایا:

اللہ نے مجھے اور آپ سب کو پانچ باتوں پر عمل پیرا ہونے کا حکم دیا ہے۔ پہلی بات یہ ہے کہ تم صرف اللہ کی عبادت کرو اور اس کے ساتھ کسی کو شریک مت بناؤ، کیونکہ مشرک کی مثال اس شخص کی سی ہے جس نے اپنا خالص مال (سونا چاندی) دے کر ایک غلام خرید لیا، پھر اس سے کہا کہ یہ ہے میرا گھر اور یہ ہے میرا کام، تم محنت کرو اور جتنی آمدنی ہو مجھے ادا کرتے رہو۔ تو وہ غلام محنت مزدوری تو کرتا ہو لیکن ادائیگی اپنے آقا کو چھوڑ کر کسی اور کو کرتا ہو۔ تو تم میں سے کون ہے جو اس طرح کے غلام کو پسند کرتا ہو؟

دوسری بات یہ ہے کہ اللہ تعالیٰ نے تمہیں نماز پڑھنے کا حکم دیا ہے۔ لہذا تم جب نماز پڑھو تو دوران نماز اللہ کے سوا کسی اور کی طرف متوجہ نہ ہوا کرو، کیونکہ اللہ تعالیٰ اس وقت تک اپنے بندے کی طرف متوجہ رہتا ہے جب تک وہ نماز میں کسی اور چیز کی طرف متوجہ نہیں ہوتا۔

تیسری بات یہ ہے کہ میں تمہیں روزے رکھنے کا حکم دیتا ہوں اور روزہ دار کی مثال اس شخص کی سی ہے کہ جو ایک جماعت میں ہو اور اس کے پاس کستوری کی خوشبو ہو۔ تو جماعت کے تمام لوگوں کو اس کی خوشبو پسند ہوتی ہے۔ اسی طرح روزہ دار کے منہ کی بو اللہ کے نزدیک کستوری کی خوشبو سے بھی اچھی ہوتی ہے۔

چوتھی بات یہ ہے کہ میں تمہیں صدقہ کرنے کا حکم دیتا ہوں اور صدقہ کرنے والے کی مثال اس شخص کی سی ہے کہ جسے دشمنوں نے قیدی بنا لیا ہو اور اسے قتل کرنے کیلئے بالکل تیار ہو چکے ہوں۔ تو وہ ان سے کہے کہ میں تمہیں تھوڑا یا زیادہ مال دے کر اپنی جان بچانا چاہتا ہوں۔ اس طرح وہ اپنی جان بچانے میں کامیاب ہو جائے۔

پھر فرمایا: (وَأْمُرْكُمْ أَنْ تَذْكُرُوا اللَّهَ تَعَالَى، فَإِنَّ مَثَلَ ذَلِكَ كَمَثَلِ رَجُلٍ خَرَجَ الْعَدُوُّ فِي أَثَرِهِ سِرَاعًا، حَتَّى إِذَا أُنِيَ عَلَى حِصْنٍ حَصِينٍ فَأَحْرَزَ نَفْسَهُ مِنْهُمْ، كَذَلِكَ الْعَبْدُ لَا يَحْرِزُ نَفْسَهُ مِنَ الشَّيْطَانِ إِلَّا بِذِكْرِ اللَّهِ تَعَالَى)

پانچویں بات یہ ہے کہ میں تمہیں اللہ کا ذکر کرنے کا حکم دیتا ہوں اور ذکر کرنے والے کی مثال اس شخص کی

سی ہے کہ جس کے پیچھے دشمن لگا ہوا ہو اور اچانک وہ ایک مضبوط قلعے میں داخل ہو کر اس سے اپنی جان بچالے۔ اسی طرح بندہ ہے کہ وہ بھی اللہ کے ذکر کے ساتھ ہی اپنے آپ کو شیطان سے بچا سکتا ہے.....“

[ أحمد ، أبو داؤد الطیالسی ، ابن خزیمہ ، مصنف عبد الرزاق ، أبو یعلی ، الحاکم وغیرہ - وصححه الألبانی

فی صحیح الجامع : ۱۷۲۴ ]

نیز اس کی تائید نبی کریم ﷺ کی ایک اور حدیث سے بھی ہوتی ہے جس میں آپ نے ارشاد فرمایا:

( يُمْقِدُ الشَّيْطَانُ عَلَى قَافِيَةِ رَأْسِ أَحَدِكُمْ إِذَا هُوَ نَامَ ثَلَاثَ عُقَدٍ ، يَضْرِبُ عَلَى مَكَانِ كُلِّ عُقْدَةٍ : عَلَيْكَ لَيْلٌ طَوِيلٌ فَارْقُدْ ، فَإِنِ اسْتَيْقَظَ فَذَكَرَ اللَّهَ انْحَلَّتْ عُقْدَةٌ ، فَإِنِ تَوَضَّأَ انْحَلَّتْ عُقْدَةٌ ، فَإِنِ صَلَّى انْحَلَّتْ عُقْدَةٌ ، فَأَصْبَحَ نَشِيطًا طَيِّبَ النَّفْسِ ، وَإِلَّا أَصْبَحَ خَبِيثَ النَّفْسِ كَسَلَانَ ) [ البخاری ۱۱۳۲ ، مسلم : ۷۷۶ ]

”تم میں سے کوئی شخص جب سو جاتا ہے تو شیطان اس کی گدی پر تین گرہیں لگا دیتا ہے اور ہر گرہ کی جگہ پر مارتے ہوئے کہتا ہے۔ لمبی رات ہے، مزے سے سوئے رہو۔ پھر اگر وہ بیدار ہو جائے اور اللہ کا ذکر کرے تو ایک گرہ کھل جاتی ہے۔ اور اگر اٹھ کر وضو کرے تو دوسری گرہ بھی کھل جاتی ہے۔ اور اگر نماز بھی پڑھے تو تمام گرہیں کھل جاتی ہیں پھر وہ اس حال میں صبح کرتا ہے کہ وہ ہشاش بشاش اور خوش مزاج ہوتا ہے، ورنہ بد مزاج اور ست ہوتا ہے۔“

⑤ اللہ تعالیٰ کا ذکر کرنے والا ان سات خوش نصیبوں میں سے ایک ہے جنہیں قیامت کے روز اللہ تعالیٰ

اپنے عرش کا سایہ نصیب کرے گا۔ جیسا کہ نبی کریم ﷺ کا ارشاد گرامی ہے کہ

( سَبْعَةٌ يُظِلُّهُمُ اللَّهُ فِي ظِلِّهِ يَوْمَ لَا ظِلَّ إِلَّا ظِلُّهُ : الْإِمَامُ الْعَادِلُ ، وَشَابٌ نَشَأَ بِعِبَادَةِ اللَّهِ ، وَرَجُلٌ قَلْبُهُ مَعْلُوقٌ فِي الْمَسَاجِدِ ، وَرَجُلَانِ تَحَابَّا فِي اللَّهِ ، اجْتَمَعَا عَلَيْهِ وَتَفَرَّقَا عَلَيْهِ ، وَرَجُلٌ دَعَتْهُ امْرَأَةٌ ذَاتُ مَنْصِبٍ وَجَمَالَ فَقَالَ : إِنِّي أَخَافُ اللَّهَ ، وَرَجُلٌ تَصَدَّقَ بِصَدَقَةٍ فَأَخْفَاهَا حَتَّى لَا تَعْلَمَ شِمَالَهُ مَا تُنْفِقُ يَمِينَهُ ، وَرَجُلٌ ذَكَرَ اللَّهَ خَالِيًا ففَاضَتْ عَيْنَاهُ )

”سات افراد ایسے ہیں جنہیں اللہ تعالیٰ اپنے (عرش کے) سائے میں جگہ دے گا اور اس دن اس کے (عرش کے) سائے کے علاوہ کوئی اور سایہ نہ ہوگا: عادل حکمران۔ وہ نوجوان جس کی نشوونما اللہ کی عبادت کے ساتھ ہوئی۔ وہ آدمی جس کا دل مسجد سے لٹکا ہوا ہو۔ وہ دو آدمی جنہوں نے آپس میں ایک دوسرے سے اللہ کی رضا کیلئے محبت کی، اسی پر اکٹھے ہوئے اور اسی پر جدا جدا ہوئے۔ وہ آدمی جس کو ایک عہدے پر فائز خوبصورت

عورت نے دعوتِ (زنا) دی تو اس نے کہا: میں اللہ تعالیٰ سے ڈرتا ہوں۔ وہ آدمی جس نے اس طرح خفیہ طور پر صدقہ کیا کہ اس کے بائیں ہاتھ کو بھی پتہ نہ چل سکا کہ اس کے دائیں ہاتھ نے کیا خرچ کیا ہے۔ اور وہ آدمی جس نے علیحدگی میں اللہ تعالیٰ کو یاد کیا تو اس کی آنکھوں سے آنسو بہہ نکلے۔“ [بخاری: ۶۶۰، مسلم: ۱۰۳۱]

⑥ ذکر اللہ دل مومن کو زندگی بخشتا ہے

حضرت ابو موسیٰ الأشعری رضی اللہ عنہ سے روایت ہے کہ نبی کریم صلی اللہ علیہ وسلم نے ارشاد فرمایا:

(مَثَلُ الَّذِي يَذْكُرُ رَبَّهُ وَالَّذِي لَا يَذْكُرُهُ مَثَلُ الْحَيِّ وَالْمَيِّتِ)

”اس شخص کی مثال جو اپنے رب کا ذکر کرتا رہتا ہے ایسے ہے جیسے ایک زندہ شخص ہو۔ اور اُس شخص کی مثال جو اس کی یاد سے غافل رہتا ہے ایسے ہے جیسے ایک مردہ شخص ہو۔“ [بخاری: ۶۳۰۷]

اور مسلم کی روایت میں ہے: (مَثَلُ الْبَيْتِ الَّذِي يُذَكَّرُ اللَّهُ فِيهِ ، وَالْبَيْتِ الَّذِي لَا يُذَكَّرُ اللَّهُ فِيهِ ، مَثَلُ الْحَيِّ وَالْمَيِّتِ) ”اس گھر کی مثال جس میں اللہ تعالیٰ کا ذکر کیا جاتا ہے ایسے ہے جیسے زندہ ہو۔ اور اس گھر کی مثال جس میں اس کا ذکر نہیں کیا جاتا ایسے ہے جیسے مردہ ہو۔“ [مسلم: ۷۷۹]

ان دونوں روایات سے معلوم ہوا کہ ذکر اللہ مومن کے دل کو زندگی بخشتا ہے اور ذکر اللہ سے غفلت اسے مردہ بنا دیتی ہے۔

⑦ ذکر اللہ قیامت کے روز ترازو کو اجر و ثواب سے بھر دے گا

حضرت ابو مالک الأشعری رضی اللہ عنہ کا بیان ہے کہ نبی کریم صلی اللہ علیہ وسلم نے ارشاد فرمایا:

(الطَّهْرُ شَطْرُ الْإِيمَانِ ، وَالْحَمْدُ لِلَّهِ تَمْلَأُ الْمِيزَانَ ، وَسُبْحَانَ اللَّهِ وَالْحَمْدُ لِلَّهِ تَمْلَأَانِ ) (أَوْ تَمْلَأُ) مَا بَيْنَ السَّمَوَاتِ وَالْأَرْضِ ..... ) [مسلم: ۲۲۳]

”پاکیزگی آدھا ایمان ہے۔“ الحمد لله “ ترازو کو (اجر و ثواب سے) بھر دے گا۔ اور ”سبحان الله“ اور ”الحمد لله“ یہ دونوں کلمات زمین و آسمان کے درمیانے خلاء کو (اجر و ثواب سے) بھر دیتے ہیں.....“

اور حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:

(كَلِمَتَانِ حَبِيبَتَانِ إِلَى الرَّحْمَنِ ، خَفِيفَتَانِ عَلَى اللِّسَانِ ، ثَقِيلَتَانِ فِي الْمِيزَانِ : سُبْحَانَ اللَّهِ وَبِحَمْدِهِ ، سُبْحَانَ اللَّهِ الْعَظِيمِ)

”دو کلمے ایسے ہیں کہ جو اللہ تعالیٰ کو انتہائی پیارے، زبان پر بہت ہلکے اور ترازو میں انتہائی وزنی ہیں:



سُبْحَانَ اللَّهِ وَبِحَمْدِهِ ، سُبْحَانَ اللَّهِ الْعَظِيمِ “ [بخاری: ۷۶۳۷]

ذکر اللہ کے ان عظیم ثمرات و فوائد کے پیش نظر ہمیں زیادہ سے زیادہ اللہ تعالیٰ کا ذکر کرنا چاہئے۔ اور اس کے ذکر کی ایک شکل یہ ہے کہ ہم تسبیحات کے ساتھ اپنی زبان کو تر رکھیں اور انہیں بار بار پڑھیں کیونکہ ان کے فضائل بہت بڑے ہیں۔

## فضائل تسبیحات

① یہ تسبیحات اللہ تعالیٰ کے ہاں سب سے زیادہ محبوب کلام ہیں

حضرت سمرہ بن جندب رضی اللہ عنہ کا بیان ہے کہ رسول اللہ ﷺ نے ارشاد فرمایا:

(أَحَبُّ الْكَلَامِ إِلَى اللَّهِ تَعَالَى أَرْبَعٌ ، لَا يَضُرُّكَ بِأَيِّهِنَّ بَدَأْتَ : سُبْحَانَ اللَّهِ ، وَالْحَمْدُ لِلَّهِ ، وَلَا إِلَهَ إِلَّا اللَّهُ ، وَاللَّهُ

أَكْبَرُ) [مسلم: ۲۱۳۷]

”چار کلمات اللہ تعالیٰ کو سب سے محبوب ہیں۔ آپ پر کوئی حرج نہیں کہ ان میں سے جس سے چاہیں ابتداء

کریں۔ اور وہ ہیں: سُبْحَانَ اللَّهِ ، وَالْحَمْدُ لِلَّهِ ، وَلَا إِلَهَ إِلَّا اللَّهُ ، وَاللَّهُ أَكْبَرُ“

② یہ تسبیحات رسول اللہ ﷺ کو بھی سب سے زیادہ محبوب تھیں

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا:

(لَأَنَّ أَقْوَلَ سُبْحَانَ اللَّهِ ، وَالْحَمْدُ لِلَّهِ ، وَلَا إِلَهَ إِلَّا اللَّهُ ، وَاللَّهُ أَكْبَرُ أَحَبُّ إِلَيَّ مِمَّا طَلَعَتْ

عَلَيْهِ الشَّمْسُ) [مسلم: ۲۶۹۵]

”اگر میں سُبْحَانَ اللَّهِ ، وَالْحَمْدُ لِلَّهِ ، وَلَا إِلَهَ إِلَّا اللَّهُ ، وَاللَّهُ أَكْبَرُ کہوں تو یہ مجھے ہر اس چیز

سے محبوب ہے جس پر سورج طلوع ہوا۔“ (یعنی دنیا کی ہر چیز سے محبوب ہے)

③ جنت میں شجر کاری

حضرت عبد اللہ بن مسعود رضی اللہ عنہ سے روایت ہے کہ رسول اللہ ﷺ نے ارشاد فرمایا:

(لَقَبْتُ إِبْرَاهِيمَ لَيْلَةَ أُسْرِي بِي ، فَقَالَ : يَا مُحَمَّدُ ، أَقْرَى أُمَّتِكَ مِنِّي السَّلَامَ ، وَأَخْبِرُهُمْ أَنَّ الْحَنَّةَ طَيِّبَةُ التَّرْبَةِ ،

عَذْبَةُ الْمَاءِ ، وَأَنَّهَا قِيَعَانٌ ، غِرَاسُهَا : سُبْحَانَ اللَّهِ ، وَالْحَمْدُ لِلَّهِ ، وَلَا إِلَهَ إِلَّا اللَّهُ ، وَاللَّهُ أَكْبَرُ)

”اسراء و معراج کی رات میری ملاقات حضرت ابراہیم عليه السلام سے ہوئی تو انھوں نے کہا: اے محمد! اپنی امت

کو میری طرف سے سلام پہنچا دینا۔ اور انہیں آگاہ کرنا کہ جنت کی مٹی بہت اچھی ہے، اس کا پانی انتہائی میٹھا

اور اس کی زمین بالکل ہموار ہے۔ اور (سُبْحَانَ اللَّهِ، وَالْحَمْدُ لِلَّهِ، وَلَا إِلَهَ إِلَّا اللَّهُ، وَاللَّهُ أَكْبَرُ) کے ساتھ اس میں شجر کاری کی جاسکتی ہے۔“ [ترمذی: ۳۴۶۲۔ وصححه الألبانی]

اور ایک حدیث میں ہے کہ ایک مرتبہ حضرت ابو ہریرہ رضی اللہ عنہ شجر کاری کر رہے تھے کہ ان کے پاس سے رسول اللہ صلی اللہ علیہ وسلم کا گذر ہوا۔ تو آپ صلی اللہ علیہ وسلم نے فرمایا: اے ابو ہریرہ! کیا میں تمہیں اس سے بہتر شجر کاری نہ بتاؤں؟ ابو ہریرہ رضی اللہ عنہ نے کہا: کیوں نہیں اے اللہ کے رسول! تو آپ صلی اللہ علیہ وسلم نے فرمایا: تم (سُبْحَانَ اللَّهِ، وَالْحَمْدُ لِلَّهِ، وَلَا إِلَهَ إِلَّا اللَّهُ، وَاللَّهُ أَكْبَرُ) کہا کرو، ہر ایک کے بدلے میں تمہارے لئے جنت میں ایک درخت لگا دیا جائے گا۔“ [ابن ماجہ: ۳۸۰۷۔ وصححه الألبانی]

④ حضرت عبد اللہ بن عمرو بن العاص رضی اللہ عنہ کا بیان ہے کہ آنحضرت صلی اللہ علیہ وسلم نے ارشاد فرمایا:

(مَا عَلَى الْأَرْضِ رَجُلٌ يَقُولُ : لَا إِلَهَ إِلَّا اللَّهُ وَاللَّهُ أَكْبَرُ، وَسُبْحَانَ اللَّهِ وَالْحَمْدُ لِلَّهِ، وَلَا حَوْلَ وَلَا قُوَّةَ إِلَّا بِاللَّهِ، إِلَّا كَفَّرَتْ عَنْهُ ذُنُوبَهُ وَكَوَّ كَانَتْ مِثْلَ زَيْدِ الْبَحْرِ) [ترمذی: ۳۴۶۰۔ وحسنه الألبانی]

”ظہ زمین پر جو شخص بھی یہ کلمات کہے: لا إله إلا الله والله أكبر، وسبحان الله والحمد لله، ولا حول ولا قوة إلا بالله تو اس کے گناہ مٹا دیئے جاتے ہیں چاہے وہ سمندر کی جھاگ کے برابر کیوں نہ ہوں۔“

⑤ حضرت انس بن مالک رضی اللہ عنہ کا بیان ہے کہ آنحضرت صلی اللہ علیہ وسلم ایک درخت کے پاس سے گزرے جس کے پتے خشک ہو چکے تھے، آپ نے اپنا عصا اس کو مارا تو اس کے خشک پتے جھڑ گئے۔ پھر آپ نے ارشاد فرمایا:

(إِنَّ الْحَمْدَ لِلَّهِ وَسُبْحَانَ اللَّهِ، وَلَا إِلَهَ إِلَّا اللَّهُ، وَاللَّهُ أَكْبَرُ تَسْقِطُ مِنْ ذُنُوبِ الْعَبْدِ كَمَا تَسْقِطُ وَرَقُ هَذِهِ الشَّجَرَةِ) [ترمذی: ۳۵۳۳۔ وحسنه الألبانی]

”بے شک یہ کلمات (الحمد لله وسبحان الله، ولا إله إلا الله والله أكبر) بندے کو گناہوں ایسے جھاڑتے ہیں جیسا کہ اس درخت کے پتے جھڑ گئے ہیں۔“

⑥ اللہ تعالیٰ نے ان تسبیحات کو اپنے بندوں کیلئے چن لیا ہے اور ان پر بہت بڑا اجر و ثواب مرتب کیا ہے

حضرت ابو ہریرہ رضی اللہ عنہ و ابو سعید رضی اللہ عنہ کا بیان ہے کہ نبی کریم صلی اللہ علیہ وسلم نے ارشاد فرمایا:

(إِنَّ اللَّهَ اصْطَفَى مِنَ الْكَلَامِ أَرْبَعًا: سُبْحَانَ اللَّهِ، وَالْحَمْدُ لِلَّهِ، وَلَا إِلَهَ إِلَّا اللَّهُ، وَاللَّهُ أَكْبَرُ، فَمَنْ قَالَ: سُبْحَانَ اللَّهِ كُتِبَ لَهُ عِشْرُونَ حَسَنَةً، وَحُطَّتْ عَنْهُ عِشْرُونَ سَيِّئَةً، وَمَنْ قَالَ: اللَّهُ أَكْبَرُ فَعَمِلَ ذَلِكَ، وَمَنْ قَالَ: لَا إِلَهَ إِلَّا اللَّهُ فَعَمِلَ ذَلِكَ، وَمَنْ قَالَ الْحَمْدُ لِلَّهِ رَبِّ الْعَالَمِينَ مِنْ قَبْلِ نَفْسِهِ كُتِبَتْ لَهُ

ثَلَاثُونَ حَسَنَةً وَحُطَّ عَنْهُ ثَلَاثُونَ خَطِيئَةً )

”بے شک اللہ تعالیٰ نے کلام میں سے چار (کلمات کو) جن لیا ہے: سُبْحَانَ اللَّهِ، وَالْحَمْدُ لِلَّهِ، وَلَا إِلَهَ إِلَّا اللَّهُ، وَاللَّهُ أَكْبَرُ۔ لہذا جو شخص سبحان اللہ کہے اس کیلئے بیس نیکیاں لکھ دی جاتی ہیں اور اس کے بیس گناہ معاف کر دیئے جاتے ہیں۔ اور جو شخص اللہ اکبر کہے اس کیلئے بھی اسی طرح۔ اور جو شخص لا إله إلا الله کہے اس کیلئے بھی اسی طرح۔ اور جو شخص اپنی طرف سے الحمد لله رب العالمین کہے اس کیلئے تیس نیکیاں لکھ دی جاتی ہیں اور اس کے تیس گناہ مٹا دیئے جاتے ہیں۔“ [مسند احمد و مستدرک حاکم۔ وصححه الألبانی فی صحیح الجامع: ۱۷۱۸]

اپنی طرف سے الحمد لله رب العالمین کہنے سے مقصود یہ ہے کہ وہ کسی سبب کے بغیر الحمد لله رب العالمین کہے تو اس پر اسے زیادہ اجر و ثواب ملے گا بہ نسبت اس کے کہ وہ کسی سبب کے بعد اللہ تعالیٰ کا شکر ادا کرے مثلاً کھانے پینے یا سونے سے بیدار ہونے کے بعد۔

④ یہ تسبیحات ڈھال ہیں

حضرت ابو ہریرہ رضی اللہ عنہما کا بیان ہے کہ نبی کریم ﷺ نے ارشاد فرمایا:

(خُذُوا جُنَّتِكُمْ) ”اپنی ڈھال لے لو۔“

ہم نے کہا: اے اللہ کے رسول! دشمن سے بچاؤ کیلئے ڈھال جو ہمارے سروں پر آ پہنچا ہے؟

آپ ﷺ نے فرمایا: ”نہیں، جہنم سے بچاؤ کیلئے ڈھال۔“

پھر آنحضور ﷺ نے فرمایا: (قُولُوا: سُبْحَانَ اللَّهِ، وَالْحَمْدُ لِلَّهِ، وَلَا إِلَهَ إِلَّا اللَّهُ، وَاللَّهُ أَكْبَرُ، فَإِنَّهُمْ يَأْتِينَ يَوْمَ الْقِيَامَةِ مُنْحَبَاتٍ وَمُقَدِّمَاتٍ، وَهُنَّ الْبَاقِيَاتُ الصَّالِحَاتُ)

”تم یہ کلمات پڑھا کرو: سُبْحَانَ اللَّهِ، وَالْحَمْدُ لِلَّهِ، وَلَا إِلَهَ إِلَّا اللَّهُ، وَاللَّهُ أَكْبَرُ، کیونکہ یہ قیامت کے دن (جہنم سے) نجات دہندہ اور (جنت کی طرف) آگے بڑھانے والے ہونگے اور یہی باقی رہنے والی

نیکیاں ہیں۔“ [الحاکم۔ وصححه الألبانی فی صحیح الجامع: ۳۲۱۳]

⑤ یہ تسبیحات عرش کے ارد گرد اپنے پڑھنے والے کا ذکر کرتی ہیں

حضرت نعمان بن بشیر رضی اللہ عنہما سے روایت ہے کہ رسول اللہ ﷺ نے ارشاد فرمایا:

(إِنَّ مِمَّا تَدْكُرُونَ مِنْ جَلَالِ اللَّهِ: التَّسْبِيحُ وَالتَّكْبِيرُ وَالتَّهْلِيلُ وَالتَّحْمِيدُ، يُعْطَفْنَ حَوْلَ الْعَرْشِ لَهُنَّ دَوِيُّ كَدْوَى النُّحْلِ، تَدْكُرُ بِصَاحِبِهَا، أَمَا يُحِبُّ أَحَدُكُمْ أَنْ يَكُونَ لَهُ، أَوْ لَا يَزَالُ لَهُ مَنْ يَدْكُرُ بِهِ)

”وہ کلمات جن کے ذریعہ تم اللہ تعالیٰ کی بزرگی ذکر کرتے ہو، وہ یہ تسبیحات بھی ہیں: سُبْحَانَ اللَّهِ، وَالْحَمْدُ لِلَّهِ، وَلَا إِلَهَ إِلَّا اللَّهُ، وَاللَّهُ أَكْبَرُ یہ عرش باری تعالیٰ کے ارد گرد گھومتی ہیں اور ان سے شہد کی کھبیوں کی آواز کی طرح ایک آواز آتی ہے جس میں وہ اپنے پڑھنے والے کا تذکرہ کرتی ہیں۔ تو کیا تم میں سے کوئی شخص اس بات کو پسند نہیں کرتا کہ کوئی اس کا تذکرہ کرنے والا بنے؟“ [ابن ماجہ: ۳۸۰۹۔ وصححه الألبانی]

⑨ تسبیحات میں سے ہر ایک صدقہ ہے

جیسا کہ حضرت ابو ذر رضی اللہ عنہ بیان کرتے ہیں کہ رسول اکرم ﷺ کے اصحاب رضی اللہ عنہم میں سے کچھ لوگوں نے آپ سے کہا: اے اللہ کے رسول! (ذَهَبَ أَهْلُ الدُّنْيَا بِالْأَجْوَرِ، يُصَلُّونَ كَمَا نُصَلِّي، وَيَصُومُونَ كَمَا نَصُومُ، وَيَتَصَدَّقُونَ بِفُضُولِ أَمْوَالِهِمْ)

یعنی ”مال والے لوگ اجر و ثواب لے گئے، وہ ہماری طرح نمازیں بھی پڑھتے ہیں، روزے بھی رکھتے ہیں، اور اپنے بچے ہوئے مالوں کا صدقہ بھی کرتے ہیں“

آنحضور ﷺ نے ارشاد فرمایا: (أَوْ لَيْسَ قَدْ جَعَلَ اللَّهُ لَكُمْ مَا تَصَدَّقُونَ؟ إِنَّ بِكُلِّ تَسْبِيحَةٍ صَدَقَةٌ، وَكُلِّ تَكْبِيرَةٍ صَدَقَةٌ، وَكُلِّ تَحْمِيدَةٍ صَدَقَةٌ، وَكُلِّ تَهْلِيلَةٍ صَدَقَةٌ، وَأَمْرٌ بِالْمَعْرُوفِ صَدَقَةٌ، وَنَهْيٌ عَنِ الْمُنْكَرِ صَدَقَةٌ....)

”کیا اللہ تعالیٰ نے تمہارے لئے بھی صدقہ کرنے کا ذریعہ نہیں بنا دیا؟ بے شک ہر (سبحان اللہ) صدقہ ہے۔ ہر (اللہ اکبر) صدقہ ہے اور ہر (الحمد لله) صدقہ ہے۔ اور ہر (لا إله إلا الله) صدقہ ہے۔ نیکی کا ہر حکم صدقہ ہے اور ہر برائی سے روکنا صدقہ ہے....“ [مسلم: ۱۰۰۶]

اور حضرت عائشہ رضی اللہ عنہا سے روایت ہے کہ رسول اللہ ﷺ نے ارشاد فرمایا:

(إِنَّهُ خَلَقَ كُلَّ إِنْسَانٍ مِنْ بَنِي آدَمَ عَلَى سِتِّينَ وَثَلَاثِمِائَةِ مَفْصَلٍ، فَمَنْ كَبَّرَ اللَّهَ، وَحَمِدَ اللَّهَ، وَهَلَّلَ اللَّهَ، وَسَبَّحَ اللَّهَ، وَاسْتَغْفَرَ اللَّهَ، وَعَزَلَ حَجْرًا عَنْ طَرِيقِ النَّاسِ، أَوْ شَوْكَةً أَوْ عَظْمًا عَنْ طَرِيقِ النَّاسِ، وَأَمَرَ بِمَعْرُوفٍ، أَوْ نَهَى عَنِ الْمُنْكَرِ، عَدَدَ تِلْكَ السِّتِّينَ وَالثَّلَاثِمِائَةِ السَّلَامِي، فَإِنَّهُ يَمْشِي يَوْمَئِذٍ وَقَدْ رَحَّزَحَ نَفْسَهُ عَنِ النَّارِ) [مسلم: ۱۰۰۷]

”بنو آدم میں سے ہر انسان کو تین سو ساٹھ جوڑوں پر پیدا کیا گیا ہے۔ لہذا جو شخص ان کے بقدر اللہ اکبر، الحمد لله، لا إله إلا الله، سبحان الله، أستغفر الله کے اور لوگوں کے راستے سے پتھر یا کانٹا یا ہڈی ہٹا دے،

اور نیکی کا حکم دے اور برائی سے منع کرے تو وہ یقین کر لے کہ اس دن اس نے اپنے آپ کو جہنم سے دور کر لیا۔“

⑩ یہ تسبیحات قیامت کے دن ترازو میں انتہائی وزنی ہوں گی

حضرت ابوسلمی رضی اللہ عنہ بیان کرتے ہیں کہ ایک مرتبہ رسول اللہ ﷺ نے انتہائی خوشی اور حیرت کا اظہار کرتے ہوئے فرمایا: (مَا أَثْقَلَهُنَّ فِي الْمِيزَانِ ، سُبْحَانَ اللَّهِ ، وَالْحَمْدُ لِلَّهِ ، وَلَا إِلَهَ إِلَّا اللَّهُ ، وَاللَّهُ أَكْبَرُ ، وَالْوَلَدُ الصَّالِحُ يُتَوَفَّى لِلْمَرْءِ الْمُسْلِمِ فَيَحْتَسِبُهُ )

”یہ کلمات (سُبْحَانَ اللَّهِ ، وَالْحَمْدُ لِلَّهِ ، وَلَا إِلَهَ إِلَّا اللَّهُ ، وَاللَّهُ أَكْبَرُ) ترازو میں کتنے وزنی ہیں! اسی طرح اگر مسلمان کی نیک اولاد فوت ہو جائے اور وہ اس پر صبر کرتے ہوئے اللہ تعالیٰ سے اجر و ثواب کا طلبگار ہو۔“ [النسائی فی السنن الکبری، وصححه الحاکم فی المستدرک ووافقه الذہبی]

برادران اسلام! تسبیحات کے علاوہ ذکر اللہ کا ایک حصہ صبح و شام کے اذکار بھی ہیں، لہذا ہم انھیں بھی باقاعدگی کے ساتھ پڑھیں کیونکہ ان کے فضائل بھی بہت زیادہ ہیں اور دن اور رات میں ان کی برکات انتہائی عظیم ہیں۔ تو لیجئے ان میں سے بعض اذکار اور ان کے فضائل سماعت کیجئے:

## صبح و شام کے بعض اذکار اور ان کے فضائل

① آية الكرسي (صبح و شام ایک ایک مرتبہ)

**فضیلت:** ارشاد نبوی ہے کہ: ”جو شخص اسے صبح کے وقت پڑھ لے اسے شام تک جنوں سے پناہ دے دی جاتی ہے۔ اور جو اسے شام کے وقت پڑھ لے اسے صبح ہونے تک جنوں سے پناہ دے دی جاتی ہے۔“

[النسائی..... صحیح الترغیب والترہیب للألبانی ۶۶۲]

② معوذات یعنی ”قرآن کی آخری تین سورتیں“ (صبح و شام تین تین مرتبہ)

**فضیلت:** رسول اللہ ﷺ نے ایک صحابی کو ارشاد فرمایا: (قُلْ : قُلْ هُوَ اللَّهُ أَحَدٌ ، وَالْمَعْوَذَتَيْنِ حِينَ تُمْسِي وَحِينَ تُصْبِحُ ثَلَاثَ مَرَّاتٍ تَكْفِيكَ مِنْ كُلِّ شَيْءٍ)

”تُو قُلْ هُوَ اللَّهُ أَحَدٌ اور معوذتین (الفلق اور الناس) کو صبح و شام تین تین مرتبہ پڑھا کر، یہ تجھے ہر چیز سے کافی ہو جائیں گی“ [البوداؤد: ۵۰۸۲، ترمذی: ۳۵۷۵..... صحیح الترغیب والترہیب: ۶۴۹]

③ سید الاستغفار: (صبح و شام ایک ایک مرتبہ)

(اللَّهُمَّ أَنْتَ رَبِّي لَا إِلَهَ إِلَّا أَنْتَ ، خَلَقْتَنِي ، وَأَنَا عَبْدُكَ ، وَأَنَا عَلَى عَهْدِكَ ، وَوَعْدِكَ مَا اسْتَطَعْتُ ، أَعُوذُ بِكَ

مِنْ شَرِّ مَا صَنَعْتُ ، أَبُوؤُ لَكَ بِعَمَلِكَ عَلِيٌّ وَأَبُوؤُ بَدْنَبِي ، فَأَعْفِرْ لِي فَإِنَّهُ لَا يَغْفِرُ الذُّنُوبَ إِلَّا أَنْتَ

”اے اللہ! تو میرا پروردگار ہے، تیرے سوا کوئی سچا معبود نہیں۔ تو نے مجھے پیدا کیا اور میں تیرا بندہ ہوں۔ اور میں اپنی طاقت کے مطابق تیرے عہد اور وعدے پر قائم ہوں۔ میں نے جو کچھ کیا اس کے شر سے میں تیری پناہ میں آتا ہوں۔ میں اپنے اوپر تیری نعمتوں کا اعتراف اور اپنے گناہ گار ہونے کا اعتراف کرتا ہوں۔ لہذا تو مجھے معاف کر دے کیونکہ تیرے سوا کوئی گناہوں کو معاف کرنے والا نہیں۔“

**فضیلت:** ارشاد نبوی ہے: ”جو شخص اسے شام کے وقت یقین کے ساتھ پڑھ لے اور اسی رات میں اس کی موت آجائے تو وہ سیدھا جنت میں جائے گا۔ اسی طرح جو اسے صبح کے وقت یقین کے ساتھ پڑھ لے اور اسی دن اس کی موت آجائے تو وہ بھی سیدھا جنت میں جائے گا۔“ [بخاری: ۶۳۰۶، ۶۳۲۳]

④ (سُبْحَانَ اللَّهِ وَبِحَمْدِهِ) (صبح و شام سومرتبہ)

**فضیلت:** ارشاد نبوی ہے: (مَنْ قَالَ حِينَ يُصْبِحُ وَحِينَ يُمَسِي : سُبْحَانَ اللَّهِ وَبِحَمْدِهِ مِائَةَ مَرَّةٍ ، لَمْ يَأْتِ أَحَدٌ يَوْمَ الْقِيَامَةِ بِأَفْضَلٍ مِمَّا جَاءَ بِهِ ، إِلَّا أَحَدٌ قَالَ مِثْلَ مَا قَالَ أَوْ زَادَ عَلَيْهِ)

”جو شخص صبح و شام (سُبْحَانَ اللَّهِ وَبِحَمْدِهِ) سومرتبہ پڑھ لے قیامت کے دن کوئی شخص اس سے افضل

عمل نہیں لاسکے گا، سوائے اس شخص کے جو اسی آدمی کی طرح یا اس سے زیادہ عمل کرے۔“ [مسلم: ۲۶۹۲]

صحیح بخاری کی روایت میں ہے کہ (مَنْ قَالَ سُبْحَانَ اللَّهِ وَبِحَمْدِهِ ، فِي يَوْمٍ مِائَةَ مَرَّةٍ ، حَطَّتْ عَنْهُ خَطَايَاهُ وَإِنْ كَانَتْ مِثْلَ زَبَدِ الْبَحْرِ) [بخاری: ۶۳۰۵]

”جو شخص دن میں ایک سومرتبہ (سبحان اللہ و بحمدہ) پڑھ لے اس کے گناہ مٹا دیئے جاتے ہیں خواہ وہ سمندر کی جھاگ کے برابر کیوں نہ ہوں۔“ جبکہ ایک روایت میں ہے کہ ”جو شخص اسے صبح و شام سو سومرتبہ پڑھتا ہے اس کے گناہ معاف کر دئے جاتے ہیں چاہے وہ سمندر کی جھاگ کے برابر کیوں نہ ہوں۔“ [ابن حبان ، وقال الحاكم : صحيح على شرط مسلم ووافقه الذهبي]

⑤ (بِسْمِ اللَّهِ الَّذِي لَا يَضُرُّ مَعَ اسْمِهِ شَيْءٌ فِي الْأَرْضِ وَلَا فِي السَّمَاءِ وَهُوَ السَّمِيعُ الْعَلِيمُ)

(صبح و شام تین تین مرتبہ)

”اللہ کے نام کے ساتھ کہ جس کے نام کے ساتھ زمین و آسمان میں کوئی چیز نقصان نہیں پہنچا سکتی اور وہ سننے والا اور جاننے والا ہے۔“

**فضیلت:** ارشاد نبوی ہے: ”جو شخص اسے صبح و شام تین تین مرتبہ پڑھ لے اسے کوئی چیز نقصان نہیں پہنچا سکتی۔“ [ابوداؤد: ۵۰۸۹، ابن حبان - صحیح الجامع الصغیر: 5745 و 6426]

① (رَضِيْتُ بِاللّٰهِ رَبًّا ، وَبِالْإِسْلَامِ دِينًا ، وَبِمُحَمَّدٍ نَبِيًّا) (صبح و شام تین تین مرتبہ) ”میں اللہ کو رب ماننے اور اسلام کو دین ماننے اور محمد ﷺ کو نبی ماننے پر راضی ہوں۔“

**فضیلت:** ارشاد نبوی ہے: ”جو شخص اسے صبح و شام تین تین مرتبہ پڑھ لے تو اللہ پر واجب ہو جاتا ہے کہ وہ اسے قیامت کے دن راضی کرے۔“ [ابو داؤد : ۵۰۷۲، النسائی فی عمل الیوم واللیلۃ ، أحمد ، الحاکم : صحیح الإسناد - البوصیری : إسناده صحیح رجاله ثقات ]

جبکہ ایک روایت میں ہے کہ رسول اکرم ﷺ نے فرمایا:

(مَنْ قَالَ إِذَا أَصْبَحَ : رَضِيْتُ بِاللّٰهِ رَبًّا ، وَبِالْإِسْلَامِ دِينًا ، وَبِمُحَمَّدٍ نَبِيًّا ، فَأَنَا الرَّعِيْمُ ، لَأُخَذَنَّ بِيَدِهِ حَتَّىٰ أُدْخِلَهُ الْجَنَّةَ) [الطبرانی - صحیح الترغیب والترہیب: ۶۵۷]

”جو شخص صبح کے وقت یہ دعا پڑھتا ہے میں اس کا ضامن ہوں اور میں اس کا ہاتھ پکڑ کر اسے جنت میں لے جاؤں گا“

② (لَا إِلَهَ إِلَّا اللَّهُ وَحْدَهُ لَا شَرِيكَ لَهُ ، لَهُ الْمُلْكُ وَلَهُ الْحَمْدُ ، وَهُوَ عَلَىٰ كُلِّ شَيْءٍ قَدِيرٌ) (صبح کے وقت سو مرتبہ)

اور اسے پڑھنے کے **فضائل** درج ذیل ہیں: ارشاد نبوی ہے: ”اسے سو مرتبہ پڑھنا دس گزردوں کو آزاد کرنے کے برابر ہے، اس کیلئے سونکیاں لکھ دی جاتی ہیں اور اس کے سو گناہ معاف کر دئے جاتے ہیں۔ اور یہ دعا شام ہونے تک اس کیلئے شیطان کے سامنے قلعہ بنی رہتی ہے۔“ [بخاری: ۳۲۹۳، مسلم: ۲۶۹۱]

③ (سُبْحَانَ اللَّهِ وَبِحَمْدِهِ عَدَدَ خَلْقِهِ ، وَرِضَا نَفْسِهِ ، وَزِنَةَ عَرْشِهِ ، وَمِدَادَ كَلِمَاتِهِ)

”اللہ پاک ہے اور اپنی تعریف کے ساتھ ہے، اپنی مخلوق کی تعداد کے برابر، اپنے نفس کی رضا کے برابر، اپنے عرش کے وزن کے برابر اور اپنے کلمات کے برابر۔“ (صبح و شام تین تین مرتبہ)

**فضیلت:** حضرت جویریہ رضی اللہ عنہا کہتی ہیں کہ وہ صبح کی نماز کے بعد اپنی جائے نماز پر بیٹھی تھیں کہ رسول اللہ ﷺ کا ان کے پاس سے گذر ہوا، پھر آپ ﷺ چاشت کے وقت واپس آئے تو وہ بدستور اپنے مصلیٰ پر بیٹھی ہوئی تھیں۔ آپ ﷺ نے فرمایا: ابھی تک تم اسی حال میں بیٹھی ہوئی ہو؟ انھوں نے کہا: جی ہاں۔ تو آپ ﷺ نے فرمایا: میں نے تمہارے پاس سے گذرنے کے بعد چار کلمات تین مرتبہ کہے تھے اگر ان کا اور جو ذکر تو نے اتنی

دیر کیا اس کا وزن کیا جائے تو میرے چار کلمات کا وزن زیادہ ہوگا اور وہ ہیں: (سُبْحَانَ اللَّهِ وَبِحَمْدِهِ عَدَدَ خَلْقِهِ، وَرِضَا نَفْسِهِ، وَزِنَةَ عَرْشِهِ، وَمِعَادَ كَلِمَاتِهِ) [مسلم، ابوداؤد، ابن حبان وغیرہ]

⑨ (أَعُوذُ بِكَلِمَاتِ اللَّهِ التَّامَّاتِ مِنْ شَرِّ مَا خَلَقَ) (صبح وشام تین تین مرتبہ)

”میں ہر مخلوق کے شر سے اللہ کے مکمل کلمات کی پناہ میں آتا ہوں۔“

**فضیلت:** ارشاد نبوی ہے: ”جو شخص یہ دعا پڑھتا ہے اسے صبح ہونے تک بچھو کا ڈسنا نقصان نہیں پہنچائے

گا۔“ [مسند احمد - صحیح الجامع الصغیر: 1324 و 6427]

اور ایک روایت میں ہے: ”جو شخص شام کو تین مرتبہ یہ دعا پڑھ لیتا ہے اسے اس رات کو بخار کوئی نقصان نہیں

پہنچائے گا۔“ [صحیح الترغیب والترہیب: 652]

⑩ (لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ، يُحْيِي وَيُمِيتُ، وَهُوَ عَلَى

كُلِّ شَيْءٍ قَدِيرٌ) (صبح وشام دس دس مرتبہ)

**فضیلت:** ارشاد نبوی ہے: ”جو شخص صبح کے وقت یہ دعا دس مرتبہ پڑھتا ہے اللہ تعالیٰ اس کیلئے دس

نیکیاں لکھ دیتا ہے، دس گناہ مٹا دیتا ہے، دس گردنیں آزاد کرنے کا اجر دیتا ہے اور اسے شیطان سے پناہ دے دیتا

ہے۔“ [احمد، نسائی، ابن حبان - صحیح الترغیب والترہیب: 660]

⑪ سورة البقرة کی آخری دو آیات (آمَنَ الرَّسُولُ..... سے سورت کے آخر تک) (رات کو ایک مرتبہ)

**فضیلت:** رسول اللہ ﷺ کا ارشاد گرامی ہے:

(الْآيَاتِ مِنْ آخِرِ سُورَةِ الْبَقَرَةِ، مَنْ قَرَأَهُمَا فِي لَيْلَةٍ، كَفَتَا) [بخاری: ۴۰۰۸، مسلم: ۸۰۷]

”جو شخص رات کو سورۃ البقرۃ کی آخری دو آیات پڑھے، یہ اسے ہر چیز سے کافی ہو جاتی ہیں۔“

⑫ درود شریف (صبح وشام دس دس مرتبہ)

**فضیلت:** حضرت ابوالدرداء رضی اللہ عنہ سے روایت ہے کہ رسول اللہ ﷺ نے فرمایا:

(مَنْ صَلَّى عَلَيَّ حِينَ يُصْبِحُ عَشْرًا، وَحِينَ يُمَسِّي عَشْرًا، أَدْرَكْتَهُ شَفَاعَتِي يَوْمَ الْقِيَامَةِ)

”جو آدمی صبح کے وقت دس مرتبہ اور شام کے وقت دس مرتبہ مجھ پر درود بھیجتا ہے، اسے قیامت کے دن

میری شفاعت نصیب ہوگی۔“ [صحیح الجامع: ۶۳۵۷]

یہ تھے صبح وشام کے بعض اذکار اور ان کے فضائل۔ ہمیں کوشش کرنی چاہئے کہ ہم انھیں روزانہ پابندی کے ساتھ



پڑھتے رہیں تاکہ ہمیں بھی وہ فوائد نصیب ہوں جو نبی کریم ﷺ نے ان کے پڑھنے والوں کیلئے ذکر فرمائے ہیں۔

## مجلس ذکر کے فضائل

یہ اذکار صبح و شام تو انسان انفرادی طور پر پڑھتا ہے اور ایک صورت اجتماعی ذکر کی بھی ہے۔ اس سے مراد وہ مجلس ہے جس میں مثلاً قرآن مجید کی تلاوت کی جائے، یا درس قرآن یا درس حدیث دیا جائے، یا قرآن مجید کی تعلیم دی جائے یا دیگر علوم شریعت پڑھائے جائیں، یا عموماً اللہ کے دین کے بارے میں گفتگو کی جائے۔ اور ایسی مجلس یقیناً بابرکت ہوتی ہے، اس میں فرشتے شریک ہوتے ہیں اور اس کے شرکاء کو اللہ تعالیٰ کی رحمت اپنی آغوش میں لے لیتی ہے۔

ارشاد نبوی ہے: ( لَا يَقَعُدُ قَوْمٌ يَذْكُرُونَ اللَّهَ عَزَّ وَجَلَّ إِلَّا حَفَّتْهُمُ الْمَلَائِكَةُ ، وَغَشِيَتْهُمُ الرَّحْمَةُ ، وَنَزَلَتْ عَلَيْهِمُ السَّكِينَةُ ، وَذَكَرَهُمُ اللَّهُ فِيمَنْ عِنْدَهُ ) (مسلم: ۲۷۰۰)

”جو لوگ اللہ تعالیٰ کو یاد کرنے کیلئے بیٹھے ہیں، انھیں فرشتے گھیر لیتے ہیں، رحمت باری تعالیٰ انھیں اپنی آغوش میں لے لیتی ہے، ان پر سکون قلب نازل ہوتا ہے اور اللہ تعالیٰ فرشتوں کے سامنے ان کا تذکرہ کرتا ہے۔“

اور حضرت ابوسعید الخدری رضی اللہ عنہ بیان کرتے ہیں کہ ایک مرتبہ حضرت معاویہ رضی اللہ عنہ مسجد میں بیٹھے ہوئے چند لوگوں کے پاس آئے، کہنے لگے: تم یہاں کیوں بیٹھے ہو؟ انھوں نے کہا:

(جَلَسْنَا نَذْكُرُ اللَّهَ) ”ہم یہاں بیٹھے اللہ تعالیٰ کا ذکر کر رہے ہیں۔“

حضرت معاویہ رضی اللہ عنہ نے کہا: اللہ کی قسم تم صرف اسی لئے بیٹھے ہو؟

انھوں نے کہا: اللہ کی قسم، ہم صرف اسی لئے بیٹھے ہیں۔

حضرت معاویہ رضی اللہ عنہ نے کہا: خبردار! میں نے تم سے حلف اس لئے نہیں لیا کہ میں تمہیں جھوٹا سمجھتا ہوں، بلکہ حقیقت یہ ہے کہ ایک مرتبہ رسول اللہ ﷺ نے بھی اسی طرح کچھ لوگوں کو مسجد میں بیٹھا ہوا دیکھا تو آپ نے پوچھا: تم کیوں بیٹھے ہو؟ انھوں نے کہا: ہم یہاں بیٹھے اللہ تعالیٰ کو یاد کر رہے ہیں اور اس نے ہمیں اسلام کی طرف جس طرح ہدایت دی ہے اس پر ہم اس کا شکر ادا کر رہے ہیں۔

نبی کریم ﷺ نے فرمایا: اللہ کی قسم تم صرف اسی لئے بیٹھے ہو؟

انھوں نے کہا: اللہ کی قسم، ہم صرف اسی لئے بیٹھے ہیں۔

تو آپ نے فرمایا: (أَمَا إِنِّي لَمْ أَسْتَحْلِفْكُمْ تَهْمَةً لَكُمْ ، وَلَكِنَّهُ أَتَانِي جِبْرِيلُ فَأَخْبَرَنِي أَنَّ اللَّهَ عَزَّ

وَجَلَّ يُنَاهِي بِكُمْ الْمَلَائِكَةَ [مسلم: ۲۷۰۱]

”یاد رکھنا! میں نے تم سے حلف اس لئے نہیں لیا کہ میں تمہیں جسونٹا سمجھتا ہوں، بلکہ اصل بات یہ ہے کہ ابھی میرے پاس جبریل علیہ السلام آئے تھے، انہوں نے مجھے اطلاع دی کہ اللہ تعالیٰ فرشتوں کے سامنے تم پر فخر کر رہا ہے۔“

اور حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”بے شک اللہ تبارک و تعالیٰ کے ایسے فرشتے ہیں جو چلتے پھرتے رہتے ہیں، ان کا اور کوئی کام نہیں سوائے اس کے کہ وہ مجالس ذکر کی تلاش میں رہتے ہیں۔ لہذا جب وہ کوئی ایسی مجلس پاتے ہیں جس میں اللہ کا ذکر ہو رہا ہو تو وہ بھی شرکائے مجلس کے ساتھ بیٹھ جاتے ہیں اور ایک دوسرے کو اپنے پروں سے ڈھانپ دیتے ہیں۔ (اور ان کی تعداد اس قدر زیادہ ہوتی ہے کہ) اس مجلس سے آسمان دنیا تک سارے فرشتے ہی فرشتے ہوتے ہیں۔ پھر جب وہ جدا جدا ہوتے ہیں تو آسمان کی طرف چلے جاتے ہیں۔ اللہ تعالیٰ ان سے پوچھتا ہے حالانکہ وہ ان کے حال کو زیادہ جانتا ہے: تم کہاں سے آئے ہو؟

وہ جواب دیتے ہیں: ہم زمین پر تیرے ان بندوں کے پاس سے آئے ہیں جو تیری تسبیح، تیری بڑائی، تیری توحید اور تیری بزرگی بیان کرتے ہیں اور تجھ سے سوال کرتے ہیں۔

اللہ تعالیٰ فرماتا ہے: وہ کس چیز کا سوال کرتے ہیں؟

فرشتے کہتے ہیں: وہ تجھ سے تیری جنت کا سوال کرتے ہیں۔

اللہ تعالیٰ فرماتا ہے: کیا انہوں نے میری جنت کو دیکھا ہے؟ وہ کہتے ہیں: نہیں اے ہمارے رب!

اللہ تعالیٰ فرماتا ہے: اگر وہ جنت دیکھ لیتے تو پھر ان کی کیفیت کیا ہوتی!

فرشتے کہتے ہیں: اور وہ تیری پناہ بھی طلب کرتے ہیں۔

اللہ تعالیٰ پوچھتا ہے: کس چیز سے میری پناہ مانگتے ہیں؟

فرشتے جواب دیتے ہیں: تیری آگ سے اے ہمارے رب!

اللہ تعالیٰ فرماتا ہے: کیا انہوں نے میری آگ کو دیکھا ہے؟ فرشتے کہتے ہیں: نہیں۔

اللہ تعالیٰ فرماتا ہے: اگر وہ میری آگ کو دیکھ لیتے تو پھر ان کی حالت کیا ہوتی!

فرشتے کہتے ہیں: اور وہ تجھ سے مغفرت بھی طلب کرتے ہیں۔

اللہ تعالیٰ فرماتا ہے: میں نے انہیں معاف کر دیا اور انہیں وہ چیز عطا کر دی جس کا وہ سوال کرتے ہیں اور

اس چیز سے پناہ دے دی جس سے وہ پناہ مانگتے ہیں۔

فرشتے کہتے ہیں: اس مجلس میں فلاں بندہ بھی تھا جو انتہائی گنہگار ہے اور وہ گذر رہا تھا کہ ان کے ساتھ بیٹھ گیا۔ اللہ تعالیٰ فرماتا ہے: میں نے اسے بھی معاف کر دیا، یہ وہ لوگ ہیں کہ ان کے ساتھ بیٹھنے والا شخص بھی محروم نہیں ہوتا۔“ [بخاری: ۶۳۰۸، مسلم: ۲۶۸۹۔ واللفظ لمسلم]

یہ فضیلت ہے اس مجلس کی جس میں اللہ رب العزت کو یاد کیا جاتا ہو، چاہے تسبیحات کے ساتھ یا تلاوت قرآن مجید کے ساتھ یا درس قرآن وحدیث کے ساتھ۔ اور جہاں تک تعلق ہے اس مجلس کا جس میں محض فضول گفتگو ہی ہو اور اس میں اللہ تعالیٰ کو یاد نہ کیا جاتا ہو تو اس کے بارے میں نبی کریم ﷺ کا ارشاد گرامی ہے:

( مَا جَلَسَ قَوْمٌ مَجْلِسًا لَمْ يَذْكُرُوا اللَّهَ فِيهِ وَلَمْ يُصَلِّوْا عَلَيَّ نَبِيَّهُمْ إِلَّا كَانَ عَلَيْهِمْ تِرَةٌ، فَإِنْ شَاءَ عَذَّبَهُمْ وَإِنْ شَاءَ غَفَرَ لَهُمْ ) [ترمذی: ۳۳۸۰۔ وصححه الألبانی]

”کوئی قوم جب کسی مجلس میں بیٹھتی ہے اور اس میں وہ اللہ تعالیٰ کا ذکر نہیں کرتی اور نہ ہی اس کے نبی ﷺ پر درود شریف پڑھتی ہے تو وہ مجلس اس کیلئے باعثِ حسرت وندامت ہوگی۔ پھر اللہ تعالیٰ اگر چاہے گا تو انھیں عذاب دے گا اور اگر چاہے گا تو انھیں معاف کر دے گا۔“

اور حضرت ابو ہریرہ رضی اللہ عنہ کا بیان ہے کہ نبی کریم ﷺ نے ارشاد فرمایا:

( مَا مِنْ قَوْمٍ يَقُومُونَ مِنْ مَجْلِسٍ لَا يَذْكُرُونَ اللَّهَ تَعَالَى فِيهِ ، إِلَّا قَامُوا عَنْ مِثْلِ جِيفَةِ حِمَارٍ ، وَكَانَ عَلَيْهِمْ حَسْرَةٌ ) [ابوداؤد: ۴۸۵۵۔ وصححه الألبانی]

”جو لوگ بھی اللہ تعالیٰ کو یاد کئے بغیر کسی مجلس سے اٹھ کھڑے ہوتے ہیں تو وہ ایسے ہے جیسے وہ کسی مردہ گدھے کی لاش پر سے اٹھے ہوں اور یہ مجلس ان کیلئے باعثِ حسرت ہوگی۔“

لہذا ہمیں فضول مجلسوں میں بیٹھنے سے پرہیز کرنا چاہئے اور صرف ان مجلسوں میں بیٹھنا چاہئے جن میں اللہ تعالیٰ کا ذکر ہو۔ اس کے کلام کی تلاوت ہو، اس کے پیارے نبی حضرت محمد ﷺ کی احادیث مبارکہ کا تذکرہ ہو اور اس کے دین کے متعلق باتیں ہوں اور فضول گفتگو نہ ہو۔ اللہ تعالیٰ سے دعا ہے کہ وہ ہم سب کو ان لوگوں میں شامل فرمائے جو کثرت سے اس کا ذکر کرنے والے ہوں۔

## دوسرا خطبہ

برادران اسلام! ذکر اللہ کی اہمیت، اس کے فضائل اور ثمرات و فوائد کے بارے میں کچھ گذارشات قرآن وحدیث کی روشنی میں آپ نے سماعت کیں۔ اب یہ بھی جان لیجئے کہ اللہ تعالیٰ نے اپنے ذکر سے غفلت اختیار کرنے سے منع کیا ہے اور جو لوگ اس کے ذکر سے غافل رہتے ہیں ان کے بارے میں اس نے یہ واضح کر دیا ہے کہ یہ لوگ یقیناً خسارے میں ہیں۔ اس کا فرمان ہے:

﴿يَا أَيُّهَا الَّذِينَ آمَنُوا لَا تُلْهِكُمْ أَمْوَالُكُمْ وَلَا أَوْلَادُكُمْ عَنْ ذِكْرِ اللَّهِ وَمَنْ يَفْعَلْ ذَلِكَ فَأُولَئِكَ هُمُ الْخَاسِرُونَ﴾ [المنافقون: ۹]

”اے ایمان والو! تمہارے مال اور تمہاری اولاد تمہیں اللہ کے ذکر سے غافل نہ کریں۔ اور جو لوگ ایسا کریں گے وہی لوگ حقیقی معنوں میں خسارہ پانے والے ہونگے۔“

لہذا کسی مسلمان کو اس کے ذکر سے، اس کے دین سے، اس کے احکام و فرائض سے اور اس کی حدود سے غافل نہیں ہونا چاہئے، ورنہ وہ یہ بات رکھے کہ اس طرح وہ اپنا خسارہ ہی یقینی بنا رہا ہے۔

نیز اللہ تعالیٰ کا فرمان ہے: ﴿وَاذْكُرْ رَبَّكَ فِي نَفْسِكَ تَضَرُّعًا وَخِيفَةً وَدُونَ الْجَهْرِ مِنَ الْقَوْلِ بِالْغُدُوِّ وَالْآصَالِ وَلَا تَكُنْ مِنَ الْغَافِلِينَ﴾ [الأعراف: ۲۰۵]

”اور آپ اپنے رب کو اپنے دل میں صبح وشام یاد رکھا کیجئے، عاجزی کے ساتھ، ڈرتے ہوئے اور بغیر اونچی آواز کے۔ اور غافلوں میں سے نہ ہو جائیے۔“

اس آیت کریمہ میں اللہ تعالیٰ نے اپنے نبی ﷺ کو حکم دیا ہے اور یہ حکم آپ ﷺ کی پوری امت کیلئے بھی ہے کہ وہ صبح وشام اللہ تعالیٰ کا ذکر کرتے رہیں اور غافلوں میں سے نہ ہوں۔ جس کا معنی یہ ہے کہ اگر وہ صبح وشام ذکر اللہ کا اہتمام نہیں کریں گے اور صبح وشام کے اذکار پابندی کے ساتھ نہیں پڑھیں گے تو وہ غافلوں کی صف میں شامل ہو جائیں گے۔

اس کے علاوہ اللہ تعالیٰ نے اس آیت میں ذکر اللہ کے بعض آداب بھی بیان فرمائے ہیں جن کا خیال رکھنا ضروری ہے۔ اور وہ یہ ہیں:

۱۔ ذکر اللہ، اللہ تعالیٰ کی کبریائی اور بڑائی کو یاد رکھتے ہوئے عاجزی اور انکساری کے ساتھ کیا جائے اور گڑگڑاتے اور روتے ہوئے اس کی تسبیح و تمجید بیان کی جائے۔

- ۲۔ ذکر اللہ، اللہ تعالیٰ کے عذاب سے ڈرتے ہوئے اور دل پر اس کی خشیت کو طاری کرتے ہوئے کیا جائے۔
- ۳۔ ذکر اللہ اونچی آواز کی بجائے پست آواز میں کیا جائے تاکہ ریا کاری کا شبہ نہ ہو اور لوگوں سے اپنی تعریف سننے کی خواہش دل میں پیدا نہ ہو۔

حضرت ابو موسیٰ الأشعری رضی اللہ عنہ بیان کرتے ہیں کہ ہم نبی کریم ﷺ کے ساتھ سفر میں تھے، راستے میں لوگوں نے اونچی اونچی آواز سے ”اللہ اکبر“ کہنا شروع کر دیا۔ تو آپ ﷺ نے فرمایا:

(أَيُّهَا النَّاسُ! اذْبَعُوا عَلَىٰ أَنْفُسِكُمْ، إِنَّكُمْ لَيْسَ تَدْعُونَ أَصَمًّا وَلَا غَائِبًا، إِنَّكُمْ تَدْعُونَ سَمِيعًا قَرِيبًا وَهُوَ مَعَكُمْ)

”اے لوگو! تم اپنے آپ پر نرمی کرو، تم کسی بہرے یا غیر حاضر کو نہیں پکار رہے، بلکہ تم تو اس کو پکار رہے ہو جو خوب سننے والا اور انتہائی قریب ہے اور وہ تمہارے ساتھ ہے۔“

حضرت ابو موسیٰ رضی اللہ عنہ کہتے ہیں کہ میں اُس وقت آپ ﷺ کی سواری کے پیچھے تھا اور ”لا حول ولا قوة الا باللہ“ پڑھ رہا تھا۔ تو آپ نے فرمایا: (يَا عَبْدَ اللَّهِ بْنَ قَيْسٍ! أَلَا أَدُلُّكَ عَلَىٰ كَنْزٍ مِنْ كَنْزِ الْجَنَّةِ؟) ”اے عبد اللہ بن قیس! میں تمہیں جنت کے خزانوں میں سے ایک خزانے کے بارے میں نہ بتاؤں؟“ میں نے کہا: کیوں نہیں اے اللہ کے رسول! آپ نے فرمایا: (قل: لا حول ولا قوة الا باللہ) ”تم لا حول ولا قوة الا باللہ پڑھا کرو۔“ [بخاری: ۴۲۰۲، مسلم: ۲۷۰۴]

اس حدیث میں ان لوگوں پر رو ہے جو اونچی آواز میں اللہ تعالیٰ کا ذکر کرتے ہیں یا ”مراقبہ“ کی حالت میں ”اللہ اللہ“ یا ”الا اللہ، الا اللہ“ یا ”ہو ہو“ کی ضربیں لگاتے ہیں۔

ذکر کے اس طریقہ کار میں کئی قباحتیں ہیں۔ ایک تو یہ کہ یہ طریقہ نہ نبی کریم ﷺ سے ثابت ہے جو اللہ تعالیٰ کا سب سے زیادہ ذکر کرنے والے تھے اور نہ ہی صحابہ کرام رضی اللہ عنہم سے منقول ہے اور نہ تابعین کرام سے۔ دوسری یہ کہ یہ اُس عاجزی و انکساری کے خلاف ہے جو ذکر اللہ میں مطلوب ہے۔ تیسری یہ کہ اس میں ریا کاری کا شبہ پیدا ہوتا ہے۔ اور چوتھی یہ کہ صرف ”اللہ اللہ“ یا ”الا اللہ، الا اللہ“ یا ”ہو ہو“ کے ساتھ ذکر کرنا ہمارے پیارے نبی حضرت محمد ﷺ اور آپ کے اصحاب رضی اللہ عنہم سے قطعاً ثابت نہیں ہے اور نہ ہی یہ اُس طرح ذومعنی ذکر ہے جس طرح ”لا إله إلا الله“ یا ”سبحان الله“ وغیرہ ہے۔

آخر میں اللہ تعالیٰ سے دعا ہے کہ وہ ہم سب کو کثرت سے اپنا ذکر کرنے والوں میں شامل فرمائے اور اس کے برکات سے مستفید ہونے کی توفیق دے۔

## شکر... فضائل و فوائد

اہم عناصر خطبہ:

- ① شکر کی اہمیت ② اللہ تعالیٰ کی بے شمار نعمتیں اور ان کا شکر
- ③ شکر کے فوائد و ثمرات ④ ناشکری کے نقصانات

برادران اسلام! اہل علم کا کہنا ہے کہ ایمان کے دو حصے ہیں: پہلا شکر اور دوسرا صبر، یعنی جب اللہ تعالیٰ کی طرف سے کوئی خوشی نصیب ہو تو وہ اس پر اس کا شکر ادا کرے اور جب کوئی آزمائش یا مصیبت نازل ہو تو وہ اس پر صبر و تحمل کا مظاہرہ کرے۔

اللہ تعالیٰ فرماتے ہیں: ﴿إِنَّ فِي ذَٰلِكَ لَآيَاتٍ لِّكُلِّ صَبَّارٍ شَكُورٍ﴾ [سبا: ۱۹]

”اس میں یقیناً کئی نشانیاں ہیں ہر اس شخص کیلئے جو انتہائی صبر کرنے والا اور بہت زیادہ شکر بجالانے والا ہو۔“

اس آیت کریمہ میں ”صبار“ اور ”شکور“ مبالغہ کے صیغے ہیں، معنی یہ ہے کہ جو شخص نہایت درجے کا صابر اور بہت ہی زیادہ شکر کرنے والا ہو تو وہی اللہ تعالیٰ کی نشانیوں سے درس عبرت حاصل کر سکتا ہے۔

اور رسول اللہ ﷺ کا ارشاد گرامی ہے:

(عَجَبًا لِأَمْرِ الْمُؤْمِنِ ، إِنَّ أَمْرَهُ كُلَّهُ خَيْرٌ ، وَلَيْسَ ذَٰلِكَ لِأَحَدٍ إِلَّا لِلْمُؤْمِنِ : إِنْ أَصَابَتْهُ سَرَاءٌ

شَكَرَ فَكَانَ خَيْرًا لَهُ ، وَإِنْ أَصَابَتْهُ ضَرَاءٌ صَبَرَ فَكَانَ خَيْرًا لَهُ) [مسلم: ۲۹۹۹]

”مومن کا معاملہ بڑا عجیب ہے اور اس کا ہر معاملہ یقیناً اس کیلئے خیر کا باعث ہوتا ہے۔ اور یہ خوبی سوائے

مومن کے اور کسی کو نصیب نہیں ہوتی۔ اگر اسے کوئی خوشی نصیب ہو تو وہ شکر ادا کرتا ہے، لہذا وہ اس کیلئے خیر کا

باعث بن جاتی ہے۔ اور اگر اسے کوئی غمی پہنچے تو وہ صبر کرتا ہے، اور یوں وہ بھی اس کیلئے باعث خیر بن جاتی ہے“

لہذا ہم میں سے ہر شخص پر یہ لازم ہے کہ وہ اپنا ایمان ان دونوں حصوں کے ساتھ مکمل کرے، یعنی انتہائی

شکر گزار اور نہایت صبر کرنے والا ہو۔

آج کے خطبہ جمعہ میں ہم شکر کی اہمیت اور اس کے فوائد و ثمرات کے بارے میں کچھ گزارشات عرض کریں

گے۔ اور ان شاء اللہ آئندہ خطبے میں ہمارا موضوع ”صبر“ ہوگا۔

ہمارے پیارے نبی حضرت محمد ﷺ انتہائی شکر گزار تھے اور اللہ تعالیٰ سے یہ دعا کیا کرتے تھے کہ (.....)

رَبِّ اجْعَلْنِي لَكَ شَكَارًا، لَكَ ذَكَارًا، لَكَ زَهَابًا....)

”اے میرے رب! مجھے اپنا انتہائی شکر گزار، بہت زیادہ ذکر کرنے والا اور نہایت ڈرنے والا بندہ بنا۔“

[ابوداؤد: ۱۵۱۰، ابن ماجہ: ۳۸۳۰۔ وصححه الألبانی]

اور حضرت معاذ بن جبل رضی اللہ عنہ بیان کرتے ہیں کہ ایک مرتبہ نبی کریم صلی اللہ علیہ وسلم نے ان کا ہاتھ پکڑا اور فرمایا:

(يَا مُعَاذُ! وَاللَّهِ إِنِّي لَأُحِبُّكَ، وَاللَّهِ إِنِّي لَأُحِبُّكَ، فَقَالَ: أَوْصِيكَ يَا مُعَاذُ: لَا تَدْعَنَّ فِي

دُبُرِ كُلِّ صَلَاةٍ تَقُولُ: اَللّٰهُمَّ اَعِنِّيْ عَلٰى ذِكْرِكَ وَشُكْرِكَ وَحُسْنِ عِبَادَتِكَ )

”اے معاذ! اللہ کی قسم میں آپ سے محبت کرتا ہوں، اللہ کی قسم میں آپ سے محبت کرتا ہوں۔ اور اے معاذ میں تمہیں

وصیت کرتا ہوں کہ تم ہر نماز کے بعد یہ کلمات کبھی نہ چھوڑنا: (اَللّٰهُمَّ اَعِنِّيْ عَلٰى ذِكْرِكَ وَشُكْرِكَ وَحُسْنِ

عِبَادَتِكَ) یعنی اے اللہ! اپنے ذکر، شکر اور خوبصورت عبادت پر میری مدد فرما“ [ابوداؤد: ۱۵۲۲۔ وصححه الألبانی]

اس حدیث شریف میں آنحضور صلی اللہ علیہ وسلم نے اپنے محبوب صحابی حضرت معاذ بن جبل رضی اللہ عنہ کو تاکید حکم دیا کہ

وہ ہر نماز کے بعد یہ دعا پڑھیں جس میں اللہ تعالیٰ سے اس کے ذکر، شکر اور حسن عبادت کا سوال کیا گیا ہے۔ اور

آپ صلی اللہ علیہ وسلم خود اپنے لئے بھی یہ دعا فرمایا کرتے تھے۔

اور حضرت ابو امامہ الباہلی رضی اللہ عنہ بیان کرتے ہیں کہ رسول اللہ صلی اللہ علیہ وسلم نے ارشاد فرمایا:

(عَرَضَ عَلَيَّ رَبِّيْ لِيَجْعَلَ لِيْ بَطْحَاءَ مَكَّةَ ذَهَبًا، قُلْتُ: لَا يَا رَبِّ، وَلَكِنْ أَشْبَعُ يَوْمًا وَأَجُوعُ

يَوْمًا، فَإِذَا جُعْتُ تَضَرَّعْتُ إِلَيْكَ وَذَكَرْتُكَ، وَإِذَا شَبِعْتُ شَكَرْتُكَ وَحَمَدْتُكَ) [ترمذی:

۲۳۲۷۔ وحسنه الألبانی]

”میرے رب نے مجھے پیش کش کی وہ وادی بطحاء کو سونا بنا دے، لیکن میں نے کہا: نہیں میرے رب، میں

ایک دن سیر ہونا چاہتا ہوں اور ایک دن بھوکا رہنا چاہتا ہوں۔ جب بھوک محسوس کروں گا تو گڑگڑا کر تیری طرف

رجوع کروں گا اور تجھے یاد کروں گا۔ اور جب سیر ہوں گا تو تیرا شکر ادا کروں گا اور تیری تعریفیں بیان کروں گا۔“

لہذا ہمیں بھی آپ صلی اللہ علیہ وسلم کی طرح اللہ تعالیٰ کا شکر گزار ہونا چاہئے، اس لئے کہ اس نے ہمیں بے شمار نعمتوں

سے نوازا ہے اور ہم پر ان گنت احسانات کئے ہیں۔

ارشاد باری تعالیٰ ہے: ﴿اللَّهُ الَّذِي خَلَقَ السَّمَاوَاتِ وَالْأَرْضَ وَأَنْزَلَ مِنَ السَّمَاءِ مَاءً فَأَخْرَجَ بِهِ مِنَ

الثَّمَرَاتِ رِزْقًا لَّكُمْ وَسَخَّرَ لَكُمْ الْفُلُوكَ لِتَجْرِيَ فِي الْبَحْرِ بِأَمْرِهِ وَسَخَّرَ لَكُمْ الْأَنْهَارَ ☆ وَسَخَّرَ لَكُمْ

الشَّمْسُ وَالْقَمَرَ ذَاتَيْنِ وَسَخَّرَ لَكُمْ اللَّيْلَ وَالنَّهَارَ ☆ وَأَنَاكُمْ مِنْ كُلِّ مَا سَأَلْتُمُوهُ وَإِنْ تَعَدُّوا نِعْمَتَ اللَّهِ لَا تَحْصُوهَا إِنَّ الْإِنْسَانَ لَظَلُومٌ كَفَّارٌ ﴿۳۲-۳۳﴾ [إبراهيم: ۳۲-۳۳]

”اللہ ہی تو ہے جس نے آسمانوں اور زمین کو پیدا کیا اور آسمان سے مینہ برسایا، پھر اُس سے تمہارے کھانے کیلئے پھل پیدا کئے اور کشتیوں کو تمہارے زیرِ فرماں کیا تاکہ دریا (اور سمندر) میں اس کے حکم سے چلیں اور نہروں کو بھی تمہارے زیرِ فرماں کیا۔ اور سورج اور چاند کو تمہارے لئے کام میں لگا دیا کہ دونوں (دن رات) ایک دستور پر چل رہے ہیں۔ اور رات اور دن کو بھی تمہاری خاطر کام میں لگا دیا۔ اور جو کچھ تم نے مانگا ہر چیز سے تمہیں عنایت کیا اور اگر اللہ کے احسان گننے لگو تو شمار نہ کر سکو، کوئی شک نہیں کہ انسان بڑا بے انصاف اور ناشکرا ہے۔“

ان آیاتِ کریمہ میں اللہ تعالیٰ نے انسان پر اپنی متعدد نعمتوں کا تذکرہ کیا ہے مثلاً بارش کا پانی، مختلف پھل، سورج اور چاند، دن اور رات وغیرہ۔ اس کے بعد فرمایا: ”اس نے تمہیں وہ سب کچھ دیا جو تم نے مانگا اور اگر تم اس کے احسانات کو شمار کرنا چاہو تو نہیں کر سکتے۔“

لہذا ان نعمتوں کے مقابلے میں انسان کا فرض یہ تھا کہ وہ اپنے محسن و مربی اور خالق و مالک کا شکر ادا کرتا، اس کے احکامات پر عمل کرتا، اس کی تعلیمات کو اپنا اور ہنا بچھونا بناتا، اپنے آپ کو بس اسی کے سامنے جھکاتا، اسی سے امیدیں وابستہ کرتا، اسی کا خوف اپنے دل میں بساتا، اسی سے محبت کرتا اور اسی کو داتا، دیکھتا اور غریب نواز تصور کرتا، لیکن افسوس کہ ﴿إِنَّ الْإِنْسَانَ لَظَلُومٌ كَفَّارٌ﴾ ”انسان تو ہے ہی بے انصاف اور ناشکرا۔“

اسی طرح اللہ تعالیٰ قرآن مجید میں دیگر کئی مقامات پر اپنی متعدد نعمتوں کا تذکرہ کرنے کے بعد فرماتا ہے:

﴿لَعَلَّكُمْ تَشْكُرُونَ﴾ ”تاکہ تم شکر بجالاد“ مثلاً اس کا فرمان ہے:

﴿وَمِنْ رَحْمَتِهِ جَعَلَ لَكُمْ اللَّيْلَ وَالنَّهَارَ لِتَسْكُنُوا فِيهِ وَلِتَبْتَغُوا مِنْ فَضْلِهِ وَلَعَلَّكُمْ تَشْكُرُونَ﴾

[القصص: ۷۳]

”اور اس نے اپنی رحمت سے تمہارے لئے رات اور دن کو بنایا تاکہ تم اس (رات) میں آرام کرو اور اس (دن) میں اس کا فضل (رزق) تلاش کرو اور تاکہ شکر ادا کرو۔“

اسی طرح فرمایا: ﴿وَمِنْ آيَاتِهِ أَنْ يُرْسِلَ الرِّيَّاحَ مُبَشِّرَاتٍ وَلِيُذِيقَكُمْ مِنْ رَحْمَتِهِ وَلِتَجْرِيَ الْفُلُكُ بِأَمْرِهِ وَلِتَبْتَغُوا مِنْ فَضْلِهِ وَلَعَلَّكُمْ تَشْكُرُونَ﴾ [الروم: ۴۶]

”اور اسی کی نشانیوں میں سے ہے کہ ہواؤں کو بھیجتا ہے جو خوشخبری دیتی ہیں تاکہ تم کو اپنی رحمت کے مزے



چکھائے اور تاکہ اس کے حکم سے کشتیاں چلیں اور تاکہ تم اُس کے فضل سے (روزی) طلب کرو اور تاکہ تم شکر کرو۔“  
 نیز فرمایا: ﴿وَهُوَ الَّذِي سَخَّرَ الْبَحْرَ لِنَاكُلُوا مِنْهُ لَحْمًا طَرِيًّا وَتَسْتَخْرِجُوا مِنْهُ حِلْيَةً تَلْبَسُونَهَا وَتَرَى الْفُلْكَ مَوَاجِرَ فِيهِ وَلِيَبْتَلُوا مِنْ فَضْلِهِ وَلَعَلَّكُمْ تَشْكُرُونَ﴾ [النحل: ۱۴]

” اور وہی تو ہے جس نے دریا کو تمہارے اختیار میں کیا تاکہ تم اس میں سے تازہ گوشت کھاؤ اور اس سے زیور (موتی وغیرہ) نکالو جسے تم پہنتے ہو۔ اور تم دیکھتے ہو کہ کشتیاں دریا میں پانی کو پھاڑتی چلی جاتی ہیں اور اس لئے بھی (دریا کو تمہارے اختیار میں کیا) کہ تم اللہ کے فضل سے (معاش) تلاش کرو اور تاکہ اُس کا شکر کرو۔“  
 نیز ارشاد ہے: ﴿وَاللَّهُ أَخْرَجَكُمْ مِنْ بُطُونِ أُمَّهَاتِكُمْ لَا تَعْلَمُونَ شَيْئًا وَجَعَلَ لَكُمُ السَّمْعَ وَالْأَبْصَارَ وَالْأَفْئِدَةَ لَعَلَّكُمْ تَشْكُرُونَ﴾ [النحل: ۷۸]

” اور اللہ ہی نے تمہیں تمہاری ماؤں کے شکم سے پیدا کیا کہ تم کچھ نہیں جانتے تھے اور اس نے تمہیں کان اور آنکھیں اور دل (اور ان کے علاوہ اور) اعضاء بخشے تاکہ تم شکر کرو۔“

یہ اور اس کے علاوہ دیگر کئی آیات جن میں اللہ تعالیٰ اپنی متعدد نعمتوں کا تذکرہ کرنے کے بعد فرماتا ہے: ﴿لَعَلَّكُمْ تَشْكُرُونَ﴾ ”تاکہ تم شکر بجالو“ ان تمام سے ثابت ہوتا ہے کہ اللہ تعالیٰ اپنے بندوں سے اس بات کو پسند کرتا ہے کہ وہ اس کا شکر ادا کریں، اس کے احکامات پر عمل کریں اور اس کی نافرمانی سے اجتناب کریں تاکہ وہ انہیں اور زیادہ نعمتیں عطا کرے اور ان سے راضی ہو جائے۔

ہمیں معلوم ہونا چاہئے کہ ہر انسان سے قیامت کے روز نعمتوں کے متعلق سوال کیا جائے گا کہ اس نے ان کا شکر ادا کیا تھا یا نہیں؟ ارشاد باری ہے:

﴿ثُمَّ لَتُسْأَلُنَّ يَوْمَئِذٍ عَنِ النَّعِيمِ﴾ [التكاثر: ۸]

”پھر اُس دن ضرور تم سے نعمتوں کے بارے میں سوال ہوگا۔“

اور حضرت جابر رضی اللہ عنہ بیان کرتے ہیں کہ میرے پاس نبی کریم ﷺ، ابو بکر رضی اللہ عنہ اور عمر رضی اللہ عنہما تشریف لائے تو میں نے تازہ کھجوروں اور پانی سے ان کی خاطر تواضع کی۔ بعد ازاں آنحضرت ﷺ نے فرمایا:

(هَذَا مِنَ النَّعِيمِ الَّتِي تُسْأَلُونَ عَنْهُ) ”یہ ان نعمتوں میں سے ہیں جن کے بارے میں تم سے سوال کیا

جائے گا۔“ [مسند احمد: ۱۳۶۷۸-الأرناؤط : إسنادہ صحیح علی شرط مسلم]

اسی طرح حضرت ابو ہریرہ رضی اللہ عنہ کا بیان ہے کہ ایک مرتبہ نبی کریم ﷺ اور ابو بکر و عمر رضی اللہ عنہما، ابو الہیثم

الانصاری رضی اللہ عنہ کے ہاں تشریف لے گئے جو بہت کھجوروں اور بکریوں کے مالک تھے، وہ اُس وقت گھر پر نہیں تھے، مہمانوں نے ان کی بیوی سے ان کے متعلق پوچھا تو انھوں نے بتایا کہ وہ پانی لینے کیلئے گئے ہوئے ہیں، تھوڑی دیر میں وہ بھی پانی کا مشکیزہ اٹھائے ہوئے پہنچ گئے۔ آتے ہی وہ نبی کریم صلی اللہ علیہ وسلم سے چٹ گئے اور کہا: میرے ماں باپ آپ پر قربان ہوں، پھر وہ ان مہمانوں کو کھجوروں کے باغ میں لے گئے جہاں انھوں نے ایک چادر بچھائی، انھیں بٹھایا اور خود ایک کھجور کے درخت سے ایک گچھا توڑ کر لے آئے، آپ صلی اللہ علیہ وسلم نے فرمایا:

”تم تازہ کھجوریں ہی توڑ کر لے آئے؟“

ابو اہیثم رضی اللہ عنہ نے کہا: میں نے یہ پسند کیا کہ آپ اپنی مرضی سے اس گچھے سے توڑ توڑ کر کھائیں۔

چنانچہ انھوں نے کھجوریں تناول کیں اور مشکیزے سے پانی پیا۔ بعد ازاں حضور اکرم صلی اللہ علیہ وسلم نے فرمایا:

( هَذَا وَالَّذِي نَفْسِي بِيَدِهِ مِنَ النَّعِيمِ الَّتِي تُسْأَلُونَ عَنْهُ يَوْمَ الْقِيَامَةِ ، ظِلُّ بَارِدٌ ، وَرَطْبٌ طَيِّبٌ ،

وَمَاءٌ بَارِدٌ ) [ترمذی: ۲۳۶۹۔ وصححه الألبانی]

”اللہ کی قسم! یہ ان نعمتوں میں سے ہیں جن کے بارے میں تم سے قیامت کے روز سوال کیا جائے گا، ٹھنڈا سایہ، اچھی اور پاکیزہ کھجوریں اور ٹھنڈا پانی۔“

اور حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:

( إِنَّ مَا يُسْأَلُ عَنْهُ يَوْمَ الْقِيَامَةِ .. يَعْنِي الْعُبْدُ مِنَ النَّعِيمِ .. أَنْ يُقَالَ لَهُ : أَلَمْ نُصِحَّ لَكَ

جِسْمَكَ وَنُرْوِيكَ مِنَ الْمَاءِ الْبَارِدِ ؟ ) [ترمذی: ۳۳۵۸۔ وصححه الألبانی]

”قیامت کے روز بندے سے نعمتوں میں سے جس نعمت کے بارے میں سب سے پہلے سوال کیا جائے گا وہ یہ

ہے کہ اس سے کہا جائے گا: کیا ہم نے تمہارے بدن کو صحت نہیں دی تھی؟ اور کیا تمہیں ٹھنڈا پانی نہیں پلایا تھا؟“

ان تینوں احادیث سے ثابت ہوا کہ انسان اللہ تعالیٰ کی جو نعمتیں بطور غذا استعمال کرتا ہے ان کے بارے

میں اس سے روز قیامت پوچھا جائے گا کہ تم نے ان کا شکر ادا کیا تھا یا نہیں؟ اور یہ ساری نعمتیں کھاپی کر تم نے

اپنی جسمانی توانائیوں اور صحت و تندرستی کو اللہ تعالیٰ کی اطاعت میں کھپایا تھا یا ناشکری کرتے ہوئے اس کے

احکامات سے روگردانی کی تھی؟

پانی کی نعمت کے بارے میں اللہ تعالیٰ کا ارشاد ہے:

﴿أَفَرَأَيْتُمُ الْمَاءَ الَّذِي تَشْرَبُونَ ☆ أَلَأَنْتُمْ أَنْزَلْتُمُوهُ مِنَ الْمُزْنِ أَمْ نَحْنُ الْمُنزِلُونَ ☆ لَوْ نَشَاءُ

﴿الواقعة: ۲۸-۷۰﴾ [جَعَلْنَاهُ أَجَاجًا فَلَوْلَا تَشْكُرُونَ]

”بھلا دیکھو! تم جو پانی پیتے ہو کیا اسے بادل سے تم نے اتارا یا تارنے والے ہم ہیں؟ اگر ہم چاہیں تو اسے کھارا بنا دیں۔ تو تم شکر کیوں نہیں ادا کرتے؟“

ان آیات میں پانی جیسی عظیم نعمت پر اللہ تعالیٰ کا شکر ادا کرنے کی ترغیب دلائی گئی ہے جو اسے پیدا کرنے والا اور بندوں پر اتارنے والا ہے۔

نیز اللہ تعالیٰ کا فرمان ہے: ﴿يَا أَيُّهَا الَّذِينَ آمَنُوا كُلُوا مِن طَيِّبَاتِ مَا رَزَقْنَاكُمْ وَاشْكُرُوا لِلَّهِ إِن كُنتُمْ إِيَّاهُ تَعْبُدُونَ﴾ [البقرة: ۱۷۲]

”اے ایمان والو! جو پاکیزہ چیزیں ہم نے تمہیں دے رکھی ہیں ان میں سے کھاؤ اور اگر تم اکیلے اللہ تعالیٰ کی ہی عبادت کرتے ہو تو اس کا شکر ادا کرو۔“

اسی طرح فرمایا: ﴿فَكُلُوا مِمَّا رَزَقَكُمُ اللَّهُ حَلَالًا طَيِّبًا وَاشْكُرُوا نِعْمَتَ اللَّهِ إِن كُنتُمْ إِيَّاهُ تَعْبُدُونَ﴾ [النحل: ۱۱۴]

”جو کچھ حلال اور پاکیزہ روزی اللہ نے تمہیں دے رکھی ہے اسے کھاؤ اور اللہ کی نعمت کا شکر ادا کرو اگر تم اسی کی عبادت کرتے ہو۔“

ان دونوں آیات کریمہ میں اللہ تعالیٰ نے رزق حلال سے ہی کھانے کا حکم دیا ہے اور اس کے ساتھ ہی یہ بھی ارشاد فرمایا کہ اگر تم واقعتاً اللہ تعالیٰ کی ہی بندگی کرتے ہو اور صرف اسی کو معبود حقیقی مانتے ہو تو اس کے دیئے ہوئے رزق سے کھانے کے بعد اس کا شکر بجا لاؤ، اپنے آپ کو اسی کے سامنے جھکاؤ اور اسی کی عبادت کرو۔

اور حضرت انس بن مالک رضی اللہ عنہما سے روایت ہے کہ رسول اکرم ﷺ نے ارشاد فرمایا:

(إِنَّ اللَّهَ لَيَرْضَى عَنِ الْعَبْدِ أَنْ يَأْكُلَ الْأَكْلَةَ فَيُحْمَدُهُ عَلَيْهَا، أَوْ يَشْرَبَ الشَّرْبَةَ فَيُحْمَدُهُ عَلَيْهَا)

”بے شک اللہ تعالیٰ اس بات کو پسند کرتا ہے کہ اس کا بندہ جب کوئی کھانا کھائے یا پانی کا گھونٹ پیئے تو اس کا شکر ادا کرے۔“ [مسلم: ۲۷۳۳]

اس حدیث سے معلوم ہوا کہ بندہ جب کھانے پینے کے بعد اللہ تعالیٰ کا شکر ادا کرے تو وہ اس سے راضی ہو جاتا ہے۔ یہ آیات اور احادیث تو وہ تمہیں جو کھانے پینے کی نعمتوں پر اللہ تعالیٰ کا شکر ادا کرنے کے بارے میں ہیں۔

اسی طرح باقی نعمتوں کے متعلق بھی انسان سے سوال کیا جائے گا کہ تم نے ان کا شکر ادا کیا تھا یا نہیں؟

ارشاد نبوی ہے: (يَقُولُ اللَّهُ عَزَّ وَجَلَّ يَوْمَ الْقِيَامَةِ: يَا ابْنَ آدَمَ اَحْمَلْتُكَ عَلَى الْخَيْلِ وَالْبَابِلِ، وَزَوَّجْتُكَ النِّسَاءَ، وَجَعَلْتُكَ تَرْبَعُ وَتَرَاسُ، فَأَيْنَ شُكْرُ ذَلِكَ؟)

”اللہ تعالیٰ قیامت کے روز فرمائے گا: اے آدم کے بیٹے! میں نے تمہیں گھوڑوں اور اونٹوں پر سوار کیا، تمہاری عورتوں سے شادی کی اور تمہیں رئیس قبیلہ بنا کر عیش و عشرت سے زندگی گزارنے کا موقع دیا۔ تو ان تمام نعمتوں کا شکر کہاں ہے؟“ [مسند احمد۔ قال الأرنؤط : إسناده صحيح على شرط مسلم]

لہذا اُس دن کے پچھتاوے اور حسرت و ندامت سے بچنے کیلئے ہم پر لازم ہے کہ آج ہی ہم اللہ تعالیٰ کی دی ہوئی تمام نعمتوں کی قدر کریں، اس کے شکر گزار اور فرمانبردار بندے بنیں اور ناشکری سے اجتناب کریں۔

فرمان الہی ہے: ﴿فَاذْكُرُونِي أَذْكُرْكُمْ وَاشْكُرُوا لِي وَلَا تَكْفُرُونِ﴾ [البقرة: ۱۵۲]

”پس تم مجھے یاد رکھو میں تمہیں یاد رکھوں گا، اور تم میرا شکر ادا کرتے رہو اور ناشکری مت کرو۔“

جبکہ ہمارا حال یہ ہے کہ ہم اللہ تعالیٰ کا شکر بہت کم ادا کرتے ہیں۔

ارشاد باری تعالیٰ ہے: ﴿قُلْ هُوَ الَّذِي أَنْشَأَكُمْ وَجَعَلَ لَكُمُ السَّمْعَ وَالْأَبْصَارَ وَالْأَفْئِدَةَ قَلِيلًا مَّا

تَشْكُرُونَ﴾ [الملك: ۲۳]

”آپ ان سے کہئے کہ اللہ ہی ہے جس نے تمہیں پیدا کیا اور تمہارے لئے کان، آنکھیں اور دل بنائے، مگر تم کم ہی شکر ادا کرتے ہو۔“

اس آیت کریمہ میں اللہ تعالیٰ نے اپنی سب سے بڑی نعمت ذکر فرمائی کہ وہی ہے جس نے تمہیں پیدا کیا، اور نہ صرف پیدا کیا بلکہ تمہیں سننے کیلئے کان اور دیکھنے کیلئے آنکھیں عطا کر دیں اور ایک ایسا عضو دے دیا کہ اگر وہ درست ہو جائے تو سارا جسم درست ہو جاتا ہے اور اگر وہ فاسد ہو جائے تو سارا جسم فاسد ہو جاتا ہے یعنی دل۔

انسان کے جسم میں اللہ تعالیٰ نے اور بھی کئی اعضاء پیدا کئے ہیں لیکن یہاں اس نے بطور خاص تین اعضاء ذکر کئے ہیں: کان، آنکھیں اور دل۔ معنی یہ ہے کہ انسان اپنی جسمانی ساخت اور جسم کے ایک ایک عضو کی بناوٹ پر اللہ تعالیٰ کا شکر گزار ہوتا، تمام اعضاء جسم کو اللہ تعالیٰ کی اطاعت و فرمانبرداری میں لگاتا اور کسی عضو کے ذریعے اللہ تعالیٰ کی نافرمانی نہ کرتا، خصوصاً کانوں کے ذریعے جائز اور مباح گفتگو کو ہی سنتا، پاکیزہ اور اچھے الفاظ کا ہی سماع کرتا اور ناجائز گفتگو اور ناپاک باتیں ان کے قریب نہ آنے دیتا۔ اور آنکھوں کے ذریعے صرف جائز اور حلال چیزوں کو ہی دیکھتا اور ناجائز و حرام چیزوں کو دیکھنے سے پرہیز کرتا۔ اور جس ذات نے آنکھیں عطا

کی ہیں اُس کے حکم پر عمل کرتے ہوئے انھیں غیر محرم عورتوں سے جھکائے رکھتا اور اپنی نظروں کو آزاد چھوڑنے کی بجائے انھیں اللہ تعالیٰ کے حکم کا پابند بناتا۔ اسی طرح جس اللہ تعالیٰ نے اسے دل جیسا عظیم عضو عطا کیا اُس میں وہ بس اسی کی محبت کو بساتا، اسے بس اسی کے خوف و خشیت کا مرکز بناتا اور اس کی نافرمانی کر کے اسے کالا سیاہ نہ کرتا... لیکن صد افسوس کہ ﴿قَلِيلًا مَّا تَشْكُرُونَ﴾ ”تم بہت کم شکر ادا کرتے ہو۔“

نہ کانوں، آنکھوں اور دل کا شکر ادا کیا اور نہ باقی اعضائے جسم کا۔ جبکہ ہمیں یہ بات معلوم ہونی چاہئے کہ جو شخص اللہ تعالیٰ کا شکر ادا نہیں کرتا وہ شیطان کے اس عہد کو پورا کرتا ہے جو اس نے اللہ تعالیٰ سے اس طرح کیا تھا:

﴿قَالَ فَبِمَا أَغْوَيْتَنِي لَأَقْعُدَنَّ لَهُمْ صِرَاطَكَ الْمُسْتَقِيمَ ☆ ثُمَّ لَا يَتَيْنُهُمْ مِّنْ بَيْنِ أَيْدِيهِمْ وَمِنْ خَلْفِهِمْ وَعَنْ أَيْمَانِهِمْ وَعَنْ شَمَائِلِهِمْ وَلَا تَجِدُ أَكْفَرَهُمْ شَاكِرِينَ﴾ [الأعراف: ۱۶-۱۷]

”اس نے کہا: چونکہ تو نے مجھے گمراہ کر دیا اس لئے میں تیری سیدھی راہ پر ان کے گھات میں بیٹھا رہوں گا، پھر میں ان پر حملہ کروں گا ان کے آگے سے، ان کے پیچھے سے، ان کے دائیں سے اور ان کے بائیں سے۔ اور تو ان میں اکثر لوگوں کو شکر گزار نہ پائے گا۔“

### شکر کے ثمرات و فوائد اور ناشکری کے نقصانات

اللہ تعالیٰ کی ان گنت نعمتوں کا شکر ادا کرنے کے کئی ثمرات و فوائد ہیں۔ اور سب سے بڑا فائدہ یہ ہے کہ شکر کی وجہ سے اللہ تعالیٰ مزید نعمتیں عطا کرتا ہے۔

ارشاد باری تعالیٰ ہے:

﴿وَإِذْ تَأَذَّنَ رَبُّكُمْ لَئِن شَكَرْتُمْ لَأَزِيدَنَّكُمْ وَلَئِن كَفَرْتُمْ إِنَّ عَذَابِي لَشَدِيدٌ﴾ [ابراہیم: ۷]

”اور جب تمہارے رب نے اعلان کیا کہ اگر تم شکر کرو گے تو تمہیں میں یقیناً اور زیادہ دوں گا۔ اور اگر ناشکری کرو گے تو پھر (یاد رکھنا) میرا عذاب بھی بڑا سخت ہے۔“

اس آیت کریمہ میں جہاں اللہ تعالیٰ نے شکر ادا کرنے پر اور زیادہ دینے کا وعدہ فرمایا ہے وہاں اس نے ناشکری کرنے پر اپنے سخت عذاب سے بھی ڈرایا ہے، لہذا ہمیں ہر حال میں اپنے خالق و مالک کا شکر گزار ہونا چاہئے اور اس کی ناشکری سے قطعاً اجتناب کرنا چاہئے۔

ناشکری کا برا انجام ذکر کرتے ہوئے اللہ تعالیٰ فرماتا ہے:

﴿ وَصَرَبَ اللَّهُ مَثَلًا قَرِيْبَةً كَانَتْ آمِنَةً مُّطْمَئِنَّةً يَأْتِيْهَا رِزْقُهَا رَغَدًا مِّنْ كُلِّ مَكَانٍ فَكَفَرَتْ بِأَنْعَمِ  
اللَّهِ فَأَذَقَهَا اللَّهُ لِبَاسَ الْجُوعِ وَالْخَوْفِ بِمَا كَانُوا يَصْنَعُونَ ﴾ [النحل: ١١٢]

”اللہ تعالیٰ ایک بستی کی مثال بیان کرتا ہے جس میں امن اور چین تھا اور ہر طرف سے اس کا رزق فراوانی کے ساتھ اس کے پاس پہنچ رہا تھا۔ پھر اس نے اللہ کی نعمتوں کی ناشکری کی، تو اللہ تعالیٰ نے اس (بستی والوں کے) کرتوتوں کے نتیجے میں ان پر بھوک اور خوف (کا عذاب) مسلط کر دیا۔“

اس آیت کریمہ سے ثابت ہوا کہ جب تک کسی ملک کے لوگ اللہ تعالیٰ کے شکر گزار بندے بنے رہتے ہیں تب تک وہ ملک امن و سلامتی کا گہوارہ بنا رہتا ہے، اس کے باشندوں کے پاس ہر طرف سے رزق پہنچتا ہے اور اس کی معیشت با برکت ہو جاتی ہے۔ اور جب وہ اللہ تعالیٰ کی ناشکری کرتے ہوئے اس کے نافرمان بن جاتے ہیں تو امن و سلامتی کی نعمت چھن جاتی ہے، دشمن کا خوف مسلط ہو جاتا ہے، رزق اور معیشت میں بے برکتی آ جاتی ہے اور بھوک و پیاس کا عذاب ان کا مقدر بن جاتا ہے۔

اور اگر ہم آج بحیثیت مجموعی مسلمانوں کی حالت کا جائزہ لیں تو واضح طور پر نظر آتا ہے کہ خونِ مسلم پانی کی طرح بہہ رہا ہے، مسلمانوں کی معیشت برباد ہو چکی ہے اور بہت سارے مسلمان غربت کی چکی میں بری طرح پس رہے ہیں، بھوک و پیاس نے کئی مسلم ممالک میں ڈیرے لگا رکھے ہیں، دشمنانِ اسلام کا خوف اس قدر غالب ہے کہ ہم اپنے مسائل میں خود فیصلہ کرنے پر قادر نہیں اور ہم انہی کی طرف رجوع کرتے ہیں جو ہمارا گلا گھونٹ کر، تڑپا تڑپا کر ہمیں مارنا چاہتے ہیں۔ کبھی سوچا ہم نے کہ ذلت و خواری کے یہ بادل ہم پر کیوں چھا گئے؟ ہماری شان و شوکت کیوں لٹ گئی؟ ہماری عزت و ذلت میں کیوں تبدیل ہو گئی؟

یقیناً اس کی ایک ہی وجہ ہے اور وہ یہ کہ ہم اللہ تعالیٰ کے شکر گزار بندے نہ بنے، ہم نے اس کے بے شمار احسانات کو بھلا ڈالا، اس کی لاتعداد نعمتیں استعمال کر کے ہم نے اس کے گھر کی طرف آنا گوارا نہ کیا، اس کے گھر کو چھوڑ کر ہم نے درباروں، مزاروں اور خانقاہوں کا رخ کر لیا، اُس سے محبت کرنے کی بجائے ہم نے فوت شدگان سے اندھی عقیدت پیدا کر لی، اُس سے مانگنے کی بجائے ہم نے دوسروں کے سامنے جھولی پھیلائی، صرف اسی سے امیدیں وابستہ کرنے کی بجائے ہم نے غیروں سے امیدیں وابستہ کر لیں، ہم نے اس کو چھوڑ کر غیروں کو داتا، دستگیر، غریب نواز اور غوثِ اعظم جیسے القاب دے دیئے... الغرض یہ کہ اس کی شکرگذاری کی راہ کو چھوڑ کر ہم نے اس کی ناشکری کی راہ کو اختیار کر لیا، نتیجہ یہ نکلا کہ ہمارا خالق و مالک ہم سے ناراض ہو گیا اور اس نے جو

ان گنت نعمتیں ہمیں نوازی تھیں وہ خود ہمارے کرتوتوں کی وجہ سے اس نے ہم سے چھین لیں۔ (والعیاذ باللہ) ناشکری کا یہی برا انجام اللہ تعالیٰ ایک اور مقام پر یوں بیان کرتا ہے:

﴿لَقَدْ كَانَ لِسَبَإٍ فِي مَسْكِهُمْ آيَةٌ جَنَّتَانِ عَنْ يَمِينٍ وَشِمَالٍ كُلُوا مِنْ رِزْقِ رَبِّكُمْ وَاشْكُرُوا لَهُ بَلْدَةٌ طَيِّبَةٌ وَرَبٌّ غَفُورٌ ﴿١٥﴾ فَأَعْرَضُوا فَأَرْسَلْنَا عَلَيْهِمْ سَيْلَ الْعَرِمِ وَبَدَّلْنَاهُمْ بِجَنَّتَيْهِمْ جَنَّتَيْنِ ذَوَاتِي أُكُلٍ خَمْطٍ وَأَثَلٍ وَشَيْءٍ مِّن سِدْرٍ قَلِيلٍ ﴿١٦﴾ ذَلِكَ جَزَيْنَاهُمْ بِمَا كَفَرُوا وَهَلْ نَجَازِي إِلَّا الْكُفُورَ ﴿١٧﴾﴾

[سبأ: ۱۵-۱۷]

”قوم سبا کیلئے ان کے مسکن میں ایک نشانی موجود تھی، اس کے دائیں بائیں دو باغ تھے، (ہم نے ان سے کہا: ) اپنے رب کا رزق کھاؤ اور اس کا شکر ادا کرو، یہ پاکیزہ اور صاف ستھرا شہر ہے اور رب معاف کرنے والا ہے۔ پھر انھوں نے سرتابی کی، چنانچہ ہم نے ان پر زور کا سیلاب چھوڑ دیا اور ان کے دونوں باغوں کو ایسے باغوں میں بدل دیا جس کے میوے بد مزہ تھے اور ان میں کچھ پیلو اور جھاؤ کے درخت اور تھوڑی سی بیریاں تھیں۔ ہم نے یہ سزا انھیں ان کی ناشکری کی وجہ سے دی تھی۔ اور ہم ناشکروں کو ایسا ہی بدلہ دیتے ہیں۔“

قوم سبا کے مسکن میں ایک نشانی سے مراد بقول مولانا عبدالرحمن کیلانی ”ایک تاریخی شہادت ہے اور وہ یہ ہے کہ جب تک کوئی قوم اللہ تعالیٰ کی فرمانبرداری اور شکر گزار بن کر رہتی ہے، وہ پھلتی پھولتی اور ترقی کی منازل طے کرتی جاتی ہے۔ اور جب وہ اللہ کی نافرمانی اور ناشکری کرنے لگے تو اسے بتدریج زوال آنا شروع ہو جاتا ہے۔ اور اگر وہ اپنا رویہ نہ بدلے تو اسے صفحہ ہستی سے مٹا دیا جاتا ہے، یہی حال قوم سبا کا ہوا۔

قوم سبا کا علاقہ آج کل یمن کا علاقہ کہلاتا ہے۔ ایک زمانہ تھا جب تہذیب و تمدن کے لحاظ سے اسی قوم کا طوطی بولتا تھا اور روم اور یونان کی تہذیبیں ان کے سامنے ہیچ تھیں، زراعت اور تجارت کے میدان میں ان لوگوں نے خوب ترقی کی، اس علاقہ کے دو طرف پہاڑی سلسلے تھے، جگہ جگہ ان لوگوں نے بارش کا پانی روکنے اور ذخیرہ کرنے کیلئے بند بنا رکھے تھے اور دونوں طرف کے پہاڑوں کے دامن میں باغات کا سینکڑوں میں پھیلا ہوا سلسلہ موجود تھا اور انسان کو یوں معلوم ہوتا تھا کہ جس جگہ وہ کھڑا ہے اس کے دونوں طرف باغات ہی باغات ہیں۔

اس جنت نظیر علاقے میں انواع و اقسام کے پھلوں کے درخت بھی تھے اور کھیتی بھی خوب پیدا ہوتی تھی، اسی کو اللہ تعالیٰ نے ﴿بَلْدَةٌ طَيِّبَةٌ﴾ کے الفاظ سے تعبیر فرمایا، یعنی سرسبز، زرخیز، فضا کا ہر وقت خوشبو میں معمور رہنا، موسم اور آب و ہوا میں اعتدال، رزق کی فراوانی اور سامان عیش و عشرت کی بہتات... یہ وہ نعمتیں تھیں جو اللہ

نے عطا کر رکھی تھیں۔

پھر جب یہ قوم اپنی خوشحالی میں ہی مست ہو کر رہ گئی اور اپنے منعم حقیقی کو یکسر بھلا دیا تو آخر ان پر اللہ کی گرفت کا وقت آ گیا۔ اللہ تعالیٰ نے سیلاب کا عذاب بھیج دیا، اوپر سے زور دار بارش برسا دی اور سارا قابل کاشت علاقہ زیر آب آ گیا، جس سے فصلیں اور کھیتیاں سب کچھ گل سڑ کر تباہ و برباد ہو گیا، پھر کچھ مدت بعد زمین خشک ہوئی تو اس میں کوئی چیز بھی بار آور نہ ہو سکی، اب وہی زمین جو سونا اگلا کرتی تھی اس پر جھاڑ جھنکار، خار دار پودے، تھوہر کے درخت اور اسی قبیل کی دوسری چیزیں از خود پیدا ہو گئیں، آجاکے اگر کوئی کھانے کی چیز وہاں اگی بھی تو وہ چند بیر یوں کے درخت تھے جن سے وہ کسی حد تک اپنا پیٹ بھر سکتے تھے۔

قوم سب کو جو سزا ملی وہ ان کی ناشکری کی وجہ سے ملی اور انہی کیلئے ہی مختص نہ تھی بلکہ اللہ تعالیٰ کے اس فرمان ﴿وَهَلْ نُجَازِي إِلَّا الْكُفُورَ﴾ کے مطابق جو قوم بھی اللہ کی نعمتوں سے فائدہ اٹھانے کے بعد اپنے محسن حقیقی کو بھول جاتی ہے اور اس کا شکر ادا کرنے کے بجائے سرتابی کی راہ اختیار کرتی ہے، اللہ تعالیٰ کی سنت یہی ہے کہ وہ اس قوم کو ایسے ہی انجام سے دوچار کرتا ہے۔

[تیسیر القرآن از مولانا عبدالرحمن کیلائی ج ۳ ص ۲۲۵ (کچھ تصرف کے ساتھ)]

سامعین گرامی! اللہ تعالیٰ نے قوم سب کا برا انجام ذکر کر کے دراصل دوسری تمام اقوام عالم کو تنبیہ کی ہے کہ اگر وہ بھی قوم سب کی روش اختیار کریں گی تو یقیناً ان کا انجام بھی وہی ہوگا۔ اور اگر وہ اس کے برعکس اللہ تعالیٰ کا شکر ادا کرتے ہوئے اس کی اطاعت و فرمانبرداری کی راہ پر چلیں گی تو اللہ تعالیٰ کو کیا پڑی ہے کہ وہ خواہ مخواہ انھیں عذاب میں مبتلا کرے! ارشاد باری ہے:

﴿مَا يَفْعَلُ اللَّهُ بِعَذَابِكُمْ إِنْ شَكَرْتُمْ وَآمَنْتُمْ وَكَانَ اللَّهُ شَاكِرًا عَلِيمًا﴾ [النساء: ۱۴۷]

”اگر تم لوگ اللہ کا شکر ادا کرو اور (خلوص نیت سے) ایمان لے آؤ تو اللہ کو کیا پڑی ہے کہ تمہیں عذاب

دے، (جبکہ) اللہ تعالیٰ تو بڑا قدر دان اور سب کچھ جاننے والا ہے۔“

اور فرمان ہے: ﴿كَذَّبَتْ قَوْمٌ لُوطٍ بِالَّذِي إِنا أَرْسَلْنَا عَلَيْهِمْ حَاصِبًا إِلَّا آلَ لُوطٍ نَّجَّيْنَاهُمْ

بِسَحَرٍ ☆ نِعْمَةٌ مِنْ عِنْدِنَا كَذَلِكِ نَجِّزِي مَنْ شَكَرَ﴾ [القمر: ۳۳-۳۵]

”قوم لوط نے بھی ڈرانے والوں کو جھٹلایا تو ہم نے ان پر پتھر برسائے، مگر لوط کے گھر والوں کو ہم نے

بوقت سحر بچا کر نکال لیا، یہ ہماری طرف سے احسان تھا، ہم شکر گزاروں کو ایسے ہی جزا دیتے ہیں۔“



اس سے معلوم ہوا کہ اللہ تعالیٰ اپنے شکر گزار بندوں کو عذاب سے بچا لیتا ہے اور یہی جزا ہے تمام شکر گزاروں کی۔

شکر یا احسان شناسی میں اللہ تعالیٰ نے یہ تاثیر بھی رکھی ہے کہ نہ صرف موجودہ بھلائی کو بحال رکھتی ہے بلکہ مزید بھلائیوں کو بھی اپنی طرف جذب کر لیتی ہے۔ اور ناشکری یا احسان فراموشی کا نتیجہ یہ ہوتا ہے کہ ایسے احسان شناس سے پہلی نعمتیں بھی چھن جاتی ہیں اور حالات مزید بدتر ہو جاتے ہیں۔

اس مضمون کی تفصیل کیلئے ہم یہاں تین احادیث آپ کے گوش گزار کرتے ہیں:

پہلی حدیث: حضرت ابو ہریرہ رضی اللہ عنہ بیان کرتے ہیں کہ نبی کریم ﷺ نے فرمایا:

”بنی اسرائیل میں تین آدمی تھے: پہلا کوڑھی، دوسرا گنجا اور تیسرا اندھا۔ اللہ تعالیٰ نے انھیں آزمانا چاہا اور ان کی طرف ایک فرشتہ بھیج دیا جو سب سے پہلے کوڑھی کے پاس آیا اور کہنے لگا: تم کیا چاہتے ہو؟ اس نے کہا: اچھا رنگ اور خوبصورت جلد، کیونکہ لوگ مجھ سے نفرت کرتے ہیں۔ فرشتے نے اس پر اپنا ہاتھ پھیرا تو اس کا کوڑھ پن جاتا رہا، رنگ اچھا اور جلد خوبصورت ہو گئی۔ پھر فرشتے نے پوچھا: تمہیں کونسا مال پسند ہے؟ اس نے کہا: اونٹ۔ فرشتے نے ایک دس ماہ کی اونٹنی مہیا کر دی اور کہا: اللہ اس میں برکت دے گا۔

پھر وہ گنجه کے پاس آیا اور کہا: تم کیا چاہتے ہو؟ اس نے کہا: یہی کہ میرا گنج جاتا رہے اور اچھے بال آگ آئیں۔ فرشتے نے اس پر ہاتھ پھیرا، وہ ٹھیک ہو گیا اور اچھے بال آگ آئے۔ پھر اس سے پوچھا: تمہیں کونسا مال پسند ہے؟ اس نے کہا: گائیں، چنانچہ فرشتے نے اسے ایک حاملہ گائے مہیا کر دی اور کہا: اللہ اس میں برکت دے گا۔

پھر فرشتہ اندھے کے پاس آیا اور پوچھا: تم کیا چاہتے ہو؟ اس نے کہا: یہی کہ میری بینائی مجھ کو مل جائے اور میں لوگوں کو دیکھنے کے قابل ہو جاؤں۔ فرشتے نے اس کی آنکھوں پر ہاتھ پھیرا تو اللہ تعالیٰ نے اس کی بینائی لوٹا دی۔ پھر اس سے پوچھا: تمہیں کونسا مال پسند ہے؟ اس نے کہا: بکریاں۔ چنانچہ فرشتے نے اسے ایک حاملہ بکری مہیا کر دی اور کہا: اللہ اس میں برکت دے گا۔

کچھ مدت گزرنے کے بعد کوڑھی کے پاس اونٹوں کا، گنجه کے پاس گائیوں کا اور اندھے کے پاس بکریوں کا بہت بڑا ریوڑ بن چکا تھا۔

اب فرشتہ پھر ان کے پاس (انسانی صورت میں) آیا، پہلے کوڑھی کے پاس گیا اور کہا: میں ایک محتاج آدمی ہوں، میرا سب سامان جاتا رہا، اب اللہ کی اور اس کے بعد تمہاری مدد کے بغیر میں کہیں پہنچ بھی نہیں سکتا، میں تم

سے اُس اللہ کے نام پر سوال کرتا ہوں جس نے تیرا رنگ اچھا کر دیا، تیری جلد کو خوبصورت بنا دیا اور تجھے بہت سا مال دیا کہ تم ایک اونٹ مجھے دے دو تاکہ میں اپنے ٹھکانے پر پہنچ سکوں۔ وہ کہنے لگا: مجھ پر تو بہت سے لوگوں کے مالی حقوق ہیں۔ فرشتے نے کہا: ایسے لگتا ہے جیسے میں تجھے پہچانتا ہوں۔ تو ایک کوڑھی نہ تھا کہ لوگ تجھ سے کراہت کرتے تھے اور تو ایک محتاج تھا پھر اللہ نے تم پر مہربانی کی اور یہ سب کچھ عطا کیا؟ وہ کہنے لگا: واہ! مجھے تو یہ سب کچھ باپ دادا کی وراثت سے ملا ہے۔ فرشتے نے کہا: اگر تم نے جھوٹ بولا ہے تو اللہ تجھے تیری پہلی حالت میں لوٹا دے۔

پھر وہ گنجدے کے پاس آیا اور اس سے بھی بالکل ویسے ہی سوال و جواب ہوئے جیسے کوڑھی سے ہوئے تھے اور اسے بھی فرشتے نے بالآخر یہی کہا کہ اگر تم جھوٹے ہو تو اللہ تعالیٰ تمہیں پہلی حالت میں لوٹا دے۔

اس کے بعد فرشتہ اندھے کے پاس آیا اور ویسے ہی سوال کیا جیسے کوڑھی اور گنجدے سے کیا تھا، اندھا یہ سوال سن کر کہنے لگا: واقعی میں اندھا تھا اللہ نے مجھے بینائی بخشی، میں محتاج تھا اللہ نے مجھے مالدار بنا دیا، اب تم نے مجھ سے اسی اللہ کے نام پر سوال کیا ہے، جو کچھ چاہتے ہو لے لو، میں تمہیں روکوں گا نہیں۔

فرشتے نے کہا: (میں محتاج نہیں فرشتہ ہوں) اپنی بکریاں اپنے پاس ہی رکھو، اللہ تعالیٰ نے تم تین آدمیوں کو آزمایا تھا، اللہ تجھ سے تو خوش ہو گیا اور تیرے دونوں ساتھیوں (کوڑھی اور گنجدے) سے ناراض ہوا۔

[البخاری: کتاب الأنبياء، باب حديث أبرص وأعمى وأقرع في بني إسرائيل: ۳۴۶۴، مسلم: ۲۹۶۴]

دوسری حدیث: حضرت ابوسعید الخدری رضی اللہ عنہ بیان کرتے ہیں کہ رسول اللہ ﷺ عید الاضحیٰ یا عید الفطر میں

کچھ عورتوں کے پاس سے گزرے تو آپ نے فرمایا:

(يَا مَعْشَرَ النِّسَاءِ! تَصَدَّقْنَ فَإِنِّي أُرِيدُكُمْ أَكْثَرَ أَهْلِ النَّارِ)

”اے عورتوں کی جماعت! تم صدقہ خیرات کیا کرو کیونکہ مجھے دکھایا گیا ہے کہ اہل جہنم کی اکثریت عورتوں کی ہے۔“

عورتوں نے کہا: اللہ کے رسول! ایسا کیوں ہے؟

آپ نے فرمایا: (تُكْثِرُونَ اللَّعْنَ وَتَكْفُرُونَ الْعَشِيرَ)

”تم لعنت بہت زیادہ بھیجتی ہو اور خاندان کی ناشکری کرتی ہو۔“ [البخاری: ۳۰۴، مسلم: ۷۹]

اور حضرت ابن عباس رضی اللہ عنہما کا بیان ہے کہ نبی کریم ﷺ نے ارشاد فرمایا:

”میں نے جہنم میں دیکھا تو اس میں اکثریت عورتوں کی تھی جو ناشکری کرتی ہیں۔“

پوچھا گیا کہ اللہ کی ناشکری کرتی ہیں؟

فرمایا: ”خاوند کی ناشکری کرتی ہیں اور احسان ناشناس ہوتی ہیں، اگر آپ ان میں سے ایک پر ساری زندگی احسان کرتے رہیں، پھر وہ آپ سے کوئی (ناپسندیدہ) چیز دیکھ لے تو کہتی ہے: (مَا رَأَيْتُ مِنْكَ خَيْرًا قَطُّ) ”میں نے تو آج تک تجھ سے کوئی خیر دیکھی ہی نہیں۔“ [البخاری: ۲۹]

اور حضرت عبداللہ بن عمرو رضی اللہ عنہ سے روایت ہے کہ رسول اللہ ﷺ نے ارشاد فرمایا:

(لَا يَنْظُرُ اللَّهُ تَبَارَكَ وَتَعَالَى إِلَى امْرَأَةٍ لَا تَشْكُرُ لِرِزْوَجِهَا، وَهِيَ لَا تَسْتَعِينِي عَنْهُ)

”اللہ تبارک و تعالیٰ اس عورت کی طرف دیکھتا ہی نہیں جو اپنے خاوند کی شکر گزار نہ ہو، حالانکہ وہ اس کے بغیر رہ نہیں سکتی۔“ [صحیح الترغیب والترہیب للألبانی: ۱۹۴۴، والصحيح ۲۸۹]

ان تینوں احادیث سے معلوم ہوا کہ اگر ایک خاتون اپنے خاوند کی (جو اس کا مجازی خدا کہلاتا ہے) ناشکر گزار ہو تو اس سے اللہ تعالیٰ ناراض ہو جاتا ہے اور اسے اپنی نظر رحمت سے محروم کرتے ہوئے اسے جہنم میں بھیج دیتا ہے۔ تو اُس شخص کا کیا حال ہوگا جو اپنے معبود حقیقی کا ناشکر گزار ہو اور دن رات اس کی نافرمانی کرنے پر تلا ہوا ہو؟

تیسری حدیث: حضرت ابوموسیٰ رضی اللہ عنہ سے روایت ہے کہ رسول اللہ ﷺ نے ارشاد فرمایا:

(إِذَا مَاتَ وَلَدُ الْعَبْدِ قَالَ اللَّهُ لِمَلَائِكَتِهِ: قَبَضْتُمْ وَلَدَ عَبْدِي؟ فَيَقُولُونَ: نَعَمْ، فَيَقُولُ: قَبَضْتُمْ ثَمْرَةَ فُؤَادِهِ؟ فَيَقُولُونَ: نَعَمْ، فَيَقُولُ: مَاذَا قَالَ عَبْدِي؟ فَيَقُولُونَ: حَمْدَكَ وَاسْتَرْجَعَ، فَيَقُولُ اللَّهُ: ابْنُوا لِعَبْدِي بَيْتًا فِي الْجَنَّةِ وَسَمُّهُ بَيْتُ الْحَمْدِ)

”جب کسی آدمی کا بیٹا فوت ہو جاتا ہے تو اللہ تعالیٰ اپنے فرشتوں سے پوچھتا ہے: تم نے میرے بندے کے بیٹے کو قبض کر لیا؟ وہ کہتے ہیں: جی ہاں۔ اللہ تعالیٰ فرماتا ہے: تم نے میرے بندے کے جگر گوشے کو فوت کر دیا؟ وہ کہتے ہیں: جی ہاں۔ اللہ تعالیٰ پوچھتا ہے: تب میرے بندے نے کیا کہا تھا؟ وہ جواب دیتے ہیں کہ اس نے تیرا شکر ادا کیا تھا اور (انا لله وانا اليه راجعون) پڑھا تھا۔ تو اللہ تعالیٰ فرماتا ہے: تم میرے بندے کیلئے جنت میں ایک گھر بنا دو اور اس کا نام رکھ دو: شکرانے کا گھر۔“ [ترمذی: ۱۰۲۱۔ وحسنہ الألبانی]

اس حدیث میں بشارت ہے اس شخص کیلئے جو اپنے لختِ جگر کی جدائی کے وقت بھی اللہ تعالیٰ کا شکر ادا کرے اور (انا لله وانا اليه راجعون) پڑھتے ہوئے اس کی طرف رجوع کرے۔

## شکر کیا ہے؟

شکر سے مراد احسانات اور نعمتوں کا دل اور زبان سے اعتراف کرنا اور احسان مند ہونا ہے۔ اور اس میں احسان کرنے والے کی تعریف اور اس کی اطاعت بھی شامل ہے۔

ابن منظور کا کہنا ہے کہ ”شکور“ اس شخص کو کہتے ہیں جو اطاعت و فرمانبرداری کرتے ہوئے اپنے رب کا شکر بجا لائے اور ان عبادات کو سرانجام دے جن کا اس نے اسے مکلف بنایا ہے۔ [لسان العرب: ج ۴ ص ۲۳۰۵] اور مناوی کہتے ہیں کہ شکر دو طرح کا ہوتا ہے: ایک زبان کے ساتھ یعنی نعمتیں دینے والے کی تعریف کرنا۔ اور دوسرا تمام اعضاء کے ساتھ یعنی نعمتوں کے بدلے میں عطا کرنے والے کی فرمانبرداری کرنا۔

اور علامہ ابن القیم کہتے ہیں کہ شکر یہ ہے کہ اللہ تعالیٰ کی نعمتوں کا اثر بندے کی زبان پر ظاہر ہو کہ وہ اس کی تعریف کرے اور اس کا ثنا خواں ہو۔ اور دل پر بھی ظاہر ہو کہ اس میں محسن حقیقی کیلئے محبت پیدا ہو۔ اور اس کے تمام اعضاء بدن پر بھی ظاہر ہو کہ وہ انھیں اللہ تعالیٰ کے سامنے ہی جھکائے اور ان کے ذریعے اس کی اطاعت کرے، نافرمانی نہ کرے۔ [مدارج السالکین: ج ۲ ص ۲۴۴]

اور علامہ فیروز آبادی کہتے ہیں: شکر آدھا ایمان ہے اور پانچ اصولوں پر مبنی ہے:

- ① محسن کیلئے شکر گزار کی عاجزی و انکساری ② محسن سے محبت ③ محسن کے احسانات کا اعتراف ④ محسن کی تعریف ⑤ محسن کی نعمتوں کو اس کی ناراضگی میں استعمال نہ کرنا۔ [بصائر ذوی التمییز: ج ۳ ص ۳۳۴]

## شکر کی اہمیت

علامہ ابن القیم کہتے ہیں:

”اللہ تعالیٰ نے لوگوں کو دو قسموں میں تقسیم کیا ہے: شکر گزار اور ناشکرے۔ اس کا فرمان ہے:

﴿إِنَّا هَدَيْنَاهُ السَّبِيلَ إِمَّا شَاكِرًا وَإِمَّا كَفُورًا﴾ [الإنسان: ۳]

”ہم نے یقیناً اسے راہ دکھلا دی، اب خواہ وہ شکر گزار رہے یا ناشکر ابن جائے۔“

اور اللہ تعالیٰ نے اپنے شکر گزار بندوں کو بہترین بدلہ دینے کا وعدہ فرمایا ہے:

﴿وَسَنَجْزِي الشَّاكِرِينَ﴾ [آل عمران: ۱۴۵]

نیز اللہ تعالیٰ نے اپنے سب سے پہلے رسول حضرت نوح علیہ السلام کی یہ صفت ذکر کی ہے کہ وہ انتہائی شکر گزار

تھے: ﴿إِنَّهُ كَانَ عَبْدًا شَكُورًا﴾ [الإسراء: ۳]

اسی طرح اپنے غلیل حضرت ابراہیم علیہ السلام کی دیگر کئی صفات میں سے ایک صفت یہ بھی ذکر فرمائی ہے کہ وہ اپنے رب کی نعمتوں کا شکر بجالاتے تھے: ﴿شَاكِرًا لِّأَنْعَمِهِ﴾ [النحل: ۱۲۱]

اور حضرت موسیٰ علیہ السلام کو جب اللہ تعالیٰ نے نبوت سے نوازا اور انھیں ہم کلامی کا شرف حاصل ہوا تو انھیں حکم ملا کہ ﴿يَا مُوسَىٰ إِنِّي اصْطَفَيْتُكَ عَلَى النَّاسِ بِرِسَالَتِي وَبِكَلَامِي فَخُذْ مَا آتَيْتُكَ وَكُن مِّنَ الشَّاكِرِينَ﴾ [الأعراف: ۱۴۴]

بلکہ ہر انسان کو اللہ تعالیٰ کا پہلا تاکیدی حکم ہی یہ ہے کہ وہ اس کا اور اپنے والدین کا شکر ادا کرے، اس کا فرمان ہے: ﴿وَوَصَّيْنَا الْإِنْسَانَ بِوَالِدَيْهِ حَمَلَتْهُ أُمُّهُ وَهْنًا عَلَىٰ وَهْنٍ وَفِصَالُهُ فِي عَامَيْنِ أَنِ اشْكُرْ لِي وَلِوَالِدَيْكَ إِلَيَّ الْمَصِيرُ﴾ [لقمان: ۱۴]

اور اللہ تعالیٰ نے اپنے بندوں کو آگاہ فرمایا ہے کہ اگر وہ اس کا شکر بجالائیں گے تو وہ ان سے راضی ہو جائے گا.. ﴿وَإِنْ تَشْكُرُوا يَرْضَهُ لَكُمْ﴾ [الزمر: ۷] [عدة الصابرين لابن القيم: ۱۱۸-۱۲۱]

## زبانی اور عملی شکر

اللہ تعالیٰ کا سچا شکر گزار بندہ وہ ہوتا ہے جو اس کا زبانی اور عملی دونوں طرح سے شکر ادا کرے۔ زبانی شکر سے مقصود یہ ہے کہ وہ اپنی زبان سے اللہ تعالیٰ کی تعریف بیان کرے۔ جیسا کہ نبی کریم ﷺ مختلف نعمتوں کے استعمال کے بعد اللہ تعالیٰ کیلئے تعریفی کلمات پڑھتے تھے جس سے آپ کا مقصود ان نعمتوں کا شکر ادا کرنا ہوتا۔ مثلاً:

☆ بیدار ہونے کے بعد آپ (الْحَمْدُ لِلَّهِ الَّذِي أَحْيَانَا بَعْدَ مَا أَمَاتَنَا وَإِلَيْهِ النُّشُورُ) پڑھتے۔

☆ کھانا کھانے کے بعد آپ (الْحَمْدُ لِلَّهِ الَّذِي أَطْعَمَنِي هَذَا وَرَزَقَنِيهِ مِنْ غَيْرِ حَوْلٍ مِنِّي وَلَا قُوَّةٍ)

پڑھتے۔

☆ پانی پیتے ہوئے تین سانس لیتے اور ہر سانس پر (الحمد لله) پڑھتے۔

☆ بیت الخلاء سے نکل کر یہ دعا پڑھتے: (الْحَمْدُ لِلَّهِ الَّذِي أَذْهَبَ عَنِّي الْأَذَىٰ وَعَافَانِي)

☆ لباس پہن کر آپ ﷺ اللہ تعالیٰ کا شکر یوں ادا کرتے:

(الْحَمْدُ لِلَّهِ الَّذِي كَسَانِي هَذَا وَرَزَقَنِيهِ مِنْ غَيْرِ حَوْلٍ مِنِّي وَلَا قُوَّةٍ)

یہ اور ان کے علاوہ دیگر کئی دعائیں پڑھ کر نبی کریم ﷺ اللہ تعالیٰ کا زبانی شکر ادا کرتے، بلکہ آپ ﷺ ہر صبح

وشام کو اللہ تعالیٰ کی تمام نعمتوں کا اعتراف کرتے ہوئے اس کا شکر یوں ادا فرماتے:

صبح کے وقت فرماتے: (اللَّهُمَّ مَا أَصْبَحَ بِي مِنْ نِعْمَةٍ أَوْ بِأَحَدٍ مِنْ خَلْقِكَ ، فَمِنْكَ وَحَدِّكَ لَا شَرِيكَ لَكَ ، فَلَكَ الْحَمْدُ وَالشُّكْرُ)

اور شام کے وقت فرماتے: (اللَّهُمَّ مَا أَمْسَى بِي مِنْ نِعْمَةٍ أَوْ بِأَحَدٍ مِنْ خَلْقِكَ ، فَمِنْكَ وَحَدِّكَ لَا شَرِيكَ لَكَ ، فَلَكَ الْحَمْدُ وَالشُّكْرُ)

اس دعا کی فضیلت بیان کرتے ہوئے آپ ﷺ نے ارشاد فرمایا: ”جو آدمی اسے صبح کے وقت پڑھ لے اس نے اس دن کا شکر ادا کر دیا۔ اور جو اسے شام کے وقت پڑھ لے اس نے اس رات کا شکر ادا کر دیا۔“

[ابوداؤد: ۵۰۷۳، ابن حبان۔ الشیخ ابن باز نے اسے حسن کہا ہے]

اور جہاں تک عملی شکر کا تعلق ہے تو اس سے مقصود اللہ تعالیٰ کی اطاعت و فرمانبرداری کرنا اور اس کی نافرمانی سے اجتناب کرنا ہے۔

ارشاد باری تعالیٰ ہے: ﴿اعْمَلُوا آلَ دَاوُدَ شُكْرًا وَقَلِيلٌ مِّنْ عِبَادِيَ الشَّاكِرِينَ﴾ [سبأ: ۱۳]

”اے آل داؤد! شکر کے طور پر عمل کرو اور میرے بندوں میں سے کم ہی شکر گزار ہیں۔“

جبکہ نبی کریم ﷺ نے عملی شکر کا بہترین نمونہ پیش کیا ہے۔ چنانچہ حضرت عائشہ رضی اللہ عنہا بیان کرتی ہیں کہ نبی کریم ﷺ رات کو (اتنا طویل) قیام فرماتے کہ آپ کے پاؤں مبارک پھٹنے لگتے، میں عرض کرتی: اے اللہ کے رسول! آپ ایسا کیوں کرتے ہیں حالانکہ اللہ تعالیٰ نے آپ کی اگلی پچھلی تمام خطائیں معاف فرمادی ہیں؟ تو آپ ﷺ ارشاد فرماتے: (أَفَلَا أُنْجُونَ عَبْدًا شَاكِرًا)

”کیا میں شکر گزار بندہ نہ ہوں؟“ [البخاری: ۲۸۳۷، مسلم: ۲۸۲۰]

محمد بن کعب القرظیؒ کہتے ہیں کہ شکر سے مراد اللہ تعالیٰ کا تقویٰ اور عمل صالح ہے۔

اور ابو عبد الرحمن السلمیؒ کہتے ہیں کہ نماز ادا کرنا شکر ہے، روزہ رکھنا شکر ہے۔ اور ہر وہ خیر جو آپ اللہ کی رضا کیلئے کریں شکر ہے۔ اور سب سے افضل شکر اللہ تعالیٰ کی حمد بیان کرنا ہے۔ [تفسیر ابن کثیر]

عملی شکر کی سب سے اہم شکل یہ ہے کہ بندہ محض اللہ تعالیٰ کی ہی عبادت کرے اور اس کی عبادت میں کسی کو شریک نہ بنائے، صرف اسی کے سامنے جھکے اور اس کے علاوہ کسی کے سامنے نہ جھکے، بس اسی کے نام کی نذر مانے اور غیر اللہ کے نام کی نذر نہ مانے، بس اسی کو مدد کیلئے پکارے اور اس کے علاوہ کسی کو نہ پکارے، صرف اسی سے مانگے اور اس کے علاوہ کسی سے نہ مانگے... الغرض یہ کہ ہر قسم کی عبادت صرف اللہ تعالیٰ کیلئے ہی بجالائے

کیونکہ یہی اس کے شکر کا ایک لازمی تقاضا ہے۔ جیسا کہ اس کا فرمان ہے:

﴿وَلَقَدْ أَوْحَىٰ إِلَيْكَ وَإِلَى الَّذِينَ مِنْ قَبْلِكَ لَئِنْ أَشْرُكَتَ لَيَحْبَطَنَّ عَمَلُكَ وَلَتَكُونَنَّ مِنَ الْخَاسِرِينَ﴾ ☆ بَلِ اللَّهُ فَاعْبُدْ وَكُنْ مِنَ الشَّاكِرِينَ ﴿ [الزمر: ۶۵]

”یقیناً آپ کی طرف بھی اور آپ سے پہلے (کے تمام انبیاء علیہم السلام) کی طرف بھی وحی کی گئی ہے کہ اگر آپ نے شرک کیا تو بلاشبہ آپ کا عمل ضائع ہو جائے گا اور بالیقین آپ خسارہ پانے والوں میں ہو جائیں گے۔ بلکہ آپ اللہ ہی کی عبادت کیجئے اور اس کے شکر گزار بن کر رہئے۔“

ان دونوں آیات کریمہ میں ذرا غور فرمائیے کہ اللہ تعالیٰ نے پہلے شرک کا بدترین انجام ذکر فرمایا، پھر آپ ﷺ کو اللہ ہی کی عبادت کرنے کا حکم دیا، بعد ازاں انھیں شکر گزار بن کر رہنے کی تلقین فرمائی۔ گویا اللہ تعالیٰ کا شکر اسی صورت میں مکمل ہوگا کہ بندہ محض اللہ تعالیٰ کی عبادت کرے اور شرک سے قطعی اجتناب کرے۔ اللہ تعالیٰ سے دعا ہے کہ وہ ہم سب کو اپنا شکر گزار اور مطیع و فرمانبردار بنائے۔

دوسرا خطبہ

شکر کی ضرورت و اہمیت کے ساتھ ساتھ یہ بھی جان لیجئے کہ اللہ تعالیٰ اپنے بندوں کی طرف سے شکر کا قطعاً محتاج نہیں اور جو شخص بھی اس کا شکر ادا کرتا ہے وہ اپنے لئے کرتا ہے، اس سے اللہ تعالیٰ کو کوئی فائدہ نہیں ہوتا۔ اور جو شخص اس کی ناشکری کرتا ہے وہ اپنا ہی نقصان کرتا ہے، اس میں اللہ تعالیٰ کا کوئی نقصان نہیں۔ ارشاد باری تعالیٰ ہے: ﴿وَلَقَدْ آتَيْنَا لُقْمَانَ الْحِكْمَةَ أَنْ اشْكُرْ لِلَّهِ وَمَنْ يَشْكُرْ فَإِنَّمَا يَشْكُرُ لِنَفْسِهِ وَمَنْ كَفَرَ فَإِنَّ اللَّهَ غَنِيٌّ حَمِيدٌ﴾ [لقمان: ۱۲]

”ہم نے لقمان کو حکمت عطا کی (جو یہ تھی کہ) اللہ کا شکر ادا کرتے رہو۔ جو شخص شکر کرتا ہے وہ اپنے لئے ہی کرتا ہے۔ اور جو شخص ناشکری کرتا ہے (وہ یہ بات جان لے کہ) اللہ تعالیٰ یقیناً بے نیاز اور اپنی ذات میں محمود ہے۔“

نیز فرمایا: ﴿يَا أَيُّهَا النَّاسُ أَنْتُمُ الْفُقَرَاءُ إِلَى اللَّهِ وَاللَّهُ هُوَ الْغَنِيُّ الْحَمِيدُ﴾ [فاطر: ۱۵]

”اے لوگو! تم ہی اللہ تعالیٰ کے محتاج ہو اور اللہ تعالیٰ ہی (ہر چیز سے) بے نیاز اور تعریف کے لائق ہے۔“

آخر میں یہ بات بھی خاص طور پر قابل ذکر ہے کہ اللہ تعالیٰ کا شکر اُس وقت تک مکمل نہیں ہوتا جب تک بندہ اُس کا شکر بجالانے کے ساتھ ساتھ اپنے محسن بھائیوں کا شکر بھی ادا نہ کرے۔

نبی کریم ﷺ کا ارشاد ہے:

( لَا يَشْكُرُ اللَّهُ مَنْ لَا يَشْكُرُ النَّاسَ ) [ ابوداؤد: ۴۸۱۱، ترمذی: ۱۹۵۴۔ و صححه الألبانی ]

”جو لوگوں کا شکر ادا نہیں کرتا وہ اللہ تعالیٰ کا شکر بھی ادا نہیں کرتا۔“

لہذا ہمیں اپنے محسنین کا بھی شکر گزار ہونا چاہئے، ان کے احسانات کا اعتراف کرتے ہوئے حسب استطاعت ان کا بدلہ دینا چاہئے، نیز ان کیلئے دعا گو بھی ہونا چاہئے۔

نبی کریم ﷺ کا ارشاد ہے:

( مَنْ صُنِعَ إِلَيْهِ مَعْرُوفٌ فَقَالَ لِفَاعِلِهِ : جَزَاكَ اللَّهُ خَيْرًا ، فَقَدْ أَبْلَغَ فِي الشَّانِ )

”جس شخص کے ساتھ نیکی کی جائے، پھر وہ نیکی کرنے والے کیلئے یہ دعا کرے کہ اللہ تعالیٰ تمہیں اس کا

بہترین بدلہ دے تو اُس نے اس کی تعریف کا حق ادا کر دیا۔“ [ ترمذی: ۲۰۳۵۔ و صححه الألبانی ]

اللہ تعالیٰ سے دعا ہے کہ وہ ہم سب کو اپنا شکر گزار بنائے اور ہمیں اپنے محسن بھائیوں کا شکر ادا کرنے کی بھی

توفیق دے۔



## صبر کے فوائد و ثمرات

اہم عناصر خطبہ:

- ① صبر کا مفہوم ② صبر کی اہمیت ③ صبر کے بعض ثمرات و فوائد
- ④ مختلف آزمائشوں پر صبر: ☆ پیاروں کی جدائی پر صبر ☆ جسمانی تکلیفوں پر صبر ☆ لوگوں کی اذیتوں پر صبر ☆ حکمرانوں کے ظلم پر صبر ☆ بیٹیوں کی آزمائش پر صبر
- ⑤ صبر کی شرائط ⑥ صبر کی اقسام

برادران اسلام! گذشتہ خطبہ جمعہ میں ہم نے یہ عرض کیا تھا کہ ایمان کے دو حصے ہیں: پہلا شکر اور دوسرا صبر، پھر ہم نے شکر کی اہمیت، اس کے فضائل اور فوائد و ثمرات کے بارے میں تفصیلی گفتگو کی تھی۔ جبکہ آج ہمارا موضوع سخن ایمان کا دوسرا حصہ یعنی ”صبر“ ہے۔

عربی زبان میں ”صبر“ کا معنی ہے: روکنا اور بند کرنا۔ جیسا کہ اللہ تعالیٰ کا فرمان ہے:

﴿وَاصْبِرْ نَفْسَكَ مَعَ الَّذِينَ يَدْعُونَ رَبَّهُمْ بِالْغَدَاةِ وَالْعَشِيِّ يُرِيدُونَ وَجْهَهُ﴾ [الكهف: 28]

”اور اپنے آپ کو ان لوگوں میں بند رکھیے جو صبح و شام اپنے رب کی رضا کو طلب کرتے ہوئے اسے پکارتے ہیں۔“

”صبر“ کے اسی لغوی معنی کو مد نظر رکھتے ہوئے بعض اہل علم نے اس کی تعریف یوں کی ہے:

(حَبْسُ النَّفْسِ عَنِ الْجَزَعِ وَالتَّسَخُّطِ ، وَحَبْسُ اللِّسَانِ عَنِ الشُّكْوَى ، وَحَبْسُ الْجَوَارِحِ

عَنِ التَّشْوِيشِ)

یعنی ”اپنے آپ کو گھبراہٹ اور ناگواری سے روکنا، زبان پر حرفِ شکایت نہ لانا اور باقی اعضائے جسم کو الجھن اور پریشانی میں مبتلا ہونے سے بچانا۔“

گویا ”صبر“ سے مراد ہے: برداشت کرنا، زبان پر حرفِ شکایت نہ لانا اور گھبراہٹ، بے چینی اور مایوسی کا اظہار نہ کرنا۔ ہمیں یہ بات معلوم ہونی چاہئے کہ ”صبر“ سب سے بڑی خیر ہے اور اس سے بہتر کوئی خیر نہیں۔ جیسا کہ حضرت ابو سعید الخدری رضی اللہ عنہ بیان کرتے ہیں کہ انصار کے کچھ لوگوں نے رسول اللہ ﷺ سے مال طلب کیا جو آپ ﷺ نے انہیں عطا کر دیا، انہوں نے پھر مانگا تو آپ نے پھر عطا کر دیا یہاں تک کہ جب آپ کے پاس مال ختم ہو گیا تو آپ نے فرمایا:

(مَا يَكُنْ عِنْدِي مِنْ خَيْرٍ فَلَنْ أَدْخِرَهُ عَنْكُمْ ، وَمَنْ يَسْتَعْفِفْ يُعْفُهُ اللَّهُ ... وَمَا أُعْطِيَ أَحَدٌ عَطَاءً خَيْرًا وَأَوْسَعَ مِنَ الصَّبْرِ) [البخاری: ۶۳۷۰، ۱۳۶۹، مسلم: ۱۰۵۳]

”میرے پاس جو خیر بھی ہوگی اسے میں تم سے بچا کر ذخیرہ نہیں کروں گا۔ اور جو شخص سوال کرنے سے بچے گا اسے اللہ تعالیٰ بچائے گا... اور کسی شخص کو صبر سے زیادہ بہتر اور اس سے زیادہ وسیع عطیہ نہیں دیا گیا۔“

یہی وجہ ہے کہ اللہ تعالیٰ نے قرآن مجید میں ”صبر“ کا تذکرہ نوے سے زیادہ مرتبہ کیا ہے اور مختلف انداز سے اس کی ضرورت و اہمیت کو واضح فرمایا ہے۔

☆ چنانچہ کہیں اللہ تعالیٰ اپنے پیارے نبی حضرت محمد ﷺ کو صبر کرنے کا حکم دیتے ہوئے فرماتا ہے:

﴿فَاصْبِرْ كَمَا صَبَرَ أُولُو الْعَزْمِ مِنَ الرُّسُلِ وَلَا تَسْتَعْجِلْ لَهُمْ﴾ [الأحقاف: ۳۵]

”پس آپ صبر کیجئے جیسا کہ اوالعزم پیغمبر صبر کرتے رہے، اور ان (کفار) کے بارے میں جلدی نہ کیجئے۔“

☆ اور کہیں اللہ تعالیٰ اہل ایمان سے یوں مخاطب ہوتا ہے:

﴿يَا أَيُّهَا الَّذِينَ آمَنُوا اصْبِرُوا وَصَابِرُوا وَرَابِطُوا وَاتَّقُوا اللَّهَ لَعَلَّكُمْ تُفْلِحُونَ﴾ [آل عمران: ۲۰۰]

”اے ایمان والو! صبر کرو، پامردی دکلاؤ، ہر وقت جہاد کیلئے تیار رہو اور اللہ سے ڈرتے رہو تاکہ تم کامیابی حاصل کر سکو۔“

☆ اور کہیں اللہ تعالیٰ ”صبر“ کرنے والوں کو یوں بشارت دیتا ہے:

﴿وَبَشِّرِ الْمُخْبِتِينَ﴾ [الذکر: ۱۷] ﴿إِذَا ذُكِرَ اللَّهُ وَجِلَّتْ قُلُوبُهُمْ وَالصَّابِرِينَ عَلَىٰ مَا أَصَابَهُمْ

وَالْمُقِيمِي الصَّلَاةِ وَمِمَّا رَزَقْنَاهُمْ يُنفِقُونَ﴾ [الحج: ۳۳-۳۵]

”اور ان عاجزی کرنے والوں کو بشارت دیجئے کہ جن کے دل اُس وقت دہل جاتے ہیں جب اللہ تعالیٰ کا

ذکر کیا جاتا ہے۔ اور جب کوئی مصیبت آتی ہے تو صبر کرتے ہیں۔ اور نماز ہمیشہ پابندی کے ساتھ پڑھتے رہتے

ہیں۔ اور جو کچھ ہم نے انھیں دیا ہے اس سے خرچ کرتے رہتے ہیں۔“

☆ اور کہیں اللہ تعالیٰ نماز اور صبر کو ایک ساتھ ذکر کر کے صبر کو بھی اتنا ہی اہم قرار دیتا ہے جتنی اہم نماز ہے:

﴿وَاسْتَعِينُوا بِالصَّبْرِ وَالصَّلَاةِ﴾ [البقرة: ۲۳۵]

”اور صبر اور نماز کے ذریعے (اللہ تعالیٰ سے) مدد مانگو۔“

☆ اور کہیں اللہ تعالیٰ صبر کرنے والوں کو اپنی معیت کا یوں یقین دلاتا ہے:

﴿يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ﴾ [البقرة: ۱۵۳]

”ایسے ایمان والو! تم صبر اور نماز کے ذریعے (اللہ تعالیٰ سے) مدد طلب کرو۔ اور یقین کر لو کہ اللہ تعالیٰ صبر کرنے والوں کے ساتھ ہے۔“

☆ اور کہیں اللہ تعالیٰ صبر کرنے والوں سے اپنی محبت کا اظہار فرماتا ہے:

﴿وَاللَّهُ يُحِبُّ الصَّابِرِينَ﴾ [آل عمران: ۱۴۶]

”اور اللہ تعالیٰ صبر کرنے والوں سے محبت کرتا ہے۔“

☆ اور کہیں اللہ تعالیٰ صبر کرنے والوں کو بشارت دیتا ہے کہ ان کا اجر و ثواب ضائع نہیں ہوگا:

﴿إِنَّهُ مَنْ يَتَّقِ وَيَصْبِرْ فَإِنَّ اللَّهَ لَا يُضِيعُ أَجْرَ الْمُحْسِنِينَ﴾ [یوسف: ۹۰]

”جو شخص اُس سے ڈرتا اور صبر کرتا رہے تو اللہ تعالیٰ نیکو کار لوگوں کا اجر ضائع نہیں کرتا۔“

یہ دراصل حضرت یوسف علیہ السلام کی بات ہے جو انھوں نے اپنے ان بھائیوں سے کہی تھی جنھوں نے ان پر انتہائی ظلم کرتے ہوئے انھیں کنویں میں پھینک دیا تھا۔ حضرت یوسف علیہ السلام نے اس پر صبر کیا، پھر قید و بند کی صعوبتیں برداشت کیں۔ آخر کار اللہ تعالیٰ نے ”صبر“ کے بدلے میں انھیں تختِ مصر پر بٹھا دیا اور ان کے بھائیوں کو ان کے دربار میں سوالی کے طور پر لاکھڑا کیا۔

☆ اور کہیں اللہ تعالیٰ صبر کرنے والوں کو بغیر حساب کے اجر و ثواب دینے کا وعدہ فرماتا ہے:

﴿إِنَّمَا يُوفَى الصَّابِرُونَ أَجْرَهُمْ بِغَيْرِ حِسَابٍ﴾ [الزمر: ۱۰]

”بلاشبہ صبر کرنے والوں کو ان کا اجر بغیر حساب کے دیا جائے گا۔“

☆ اور کہیں اللہ تعالیٰ مالی اور جسمانی آزمائشوں کا تذکرہ کر کے ایمان والوں کو صبر کی ترغیب دلاتا ہے:

﴿لَتُبْلَوْنَ فِيْ أَمْوَالِكُمْ وَأَنْفُسِكُمْ وَلَتَسْمَعُنَّ مِنَ الَّذِينَ أوتُوا الْكِتَابَ مِنْ قَبْلِكُمْ وَمِنَ الَّذِينَ أَشْرَكُوا

أَذَى كَثِيرًا وَإِنْ تَصْبِرُوا وَاتَّقُوا فَإِنَّ ذَلِكَ مِنْ عَزْمِ الْأُمُورِ﴾ [آل عمران: ۱۸۶]

”تمہیں اپنے اموال اور اپنی جانوں میں آزمائش پیش آکر رہے گی۔ نیز تمہیں ان لوگوں سے جنہیں تم سے پہلے کتاب دی گئی تھی اور مشرکین سے بھی بہت سی تکلیف دہ باتیں سننا ہوگی۔ اور اگر تم صبر کرو اور اللہ تعالیٰ سے ڈرتے رہو تو بلاشبہ یہ بڑے حوصلے کا کام ہے۔“

ان تمام آیاتِ مبارکہ اور ان جیسی دیگر کئی آیات سے ثابت ہوتا ہے کہ مومن کو صابر اور متحمل مزاج ہونا چاہئے، اسے پریشانیوں اور آزمائشوں میں بے صبری کا مظاہرہ کرنے کی بجائے مکمل طور پر برداشت سے کام لینا

چاہئے اور اس سلسلے میں اسے انبیاء کرام علیہم السلام کی زندگیوں کو سامنے رکھنا چاہئے جو مصائب و آلام میں صبر و تحمل کے پہاڑ بنے رہتے تھے حالانکہ ان پاکباز حضرات پر آزمائشیں بھی سب سے بڑی آتی تھیں، اس کے باوجود وہ صبر کا مظاہرہ بھی سب سے زیادہ کرتے تھے۔

نبی کریم صلی اللہ علیہ وسلم کا ارشاد ہے: (أَشَدُّ النَّاسِ بَلَاءً الْأَنْبِيَاءُ ، ثُمَّ الْأُمَمُلُ فَأَلْأَمَلُ ، يُبْتَلَى الرَّجُلُ عَلَى حَسَبِ دِينِهِ ، فَإِنْ كَانَ فِي دِينِهِ صُلْبًا اسْتَدَّتْ بَلَاؤُهُ ، وَإِنْ كَانَ فِي دِينِهِ رِقَّةً أُبْتَلِيَ عَلَى قَدْرِ دِينِهِ ، فَمَا يَبْرُحُ الْبَلَاءُ بِالْعَبْدِ حَتَّى يَتْرُكَهُ يَمْسِي عَلَى الْأَرْضِ وَمَا عَلَيْهِ حَظِيئَةٌ )

[ترمذی: ۲۳۹۸، ابن ماجہ: ۴۰۲۳۔ و حسنہ الألبانی]

”انبیاء علیہم السلام لوگوں میں سب سے زیادہ آزمائش میں مبتلا ہوتے ہیں، پھر وہ جو سب سے زیادہ اللہ کے قریب ہوتا ہے۔ اور ہر شخص کو اس کی دینداری کے مطابق آزمایا جاتا ہے۔ اگر وہ دینداری میں مضبوط ہو تو اس پر آزمائش بھی سخت آتی ہے۔ اور اگر وہ اس میں کمزور ہو تو اس کے مطابق ہی اسے آزمائش میں ڈالا جاتا ہے۔ اور آزمائشیں بندہ مومن کو پریشان کئے رکھتی ہیں حتیٰ کہ وہ زمین پر اس حالت میں چلتا ہے کہ وہ گناہوں سے پاک ہو چکا ہوتا ہے۔“

اس حدیث سے ثابت ہوا کہ سب سے بڑی آزمائشیں انبیاء علیہم السلام پر آئیں جبکہ انھوں نے صبر و تحمل کے وہ اعلیٰ نمونے پیش کئے جو آج بھی ہر مومن کیلئے لائق اتباع اور قابل تقلید ہیں۔ ان نمونوں میں سے ایک عظیم الشان نمونہ حضرت ایوب علیہ السلام کے صبر کا ہے جو انھوں نے اپنی جسمانی تکلیفوں کو برداشت کر کے پیش کیا اور جو آج بھی ضرب المثل کے طور پر بیان کیا جاتا ہے۔

ارشاد باری تعالیٰ ہے: ﴿وَأَذْكُرْ عَبْدَنَا أَيُّوبَ إِذْ نَادَى رَبَّهُ أَنِّي مَسَّنِيَ الشَّيْطَانُ بِنُصْبٍ وَعَذَابٍ ☆ أَرْكُضْ بِرِجْلِكَ هَذَا مُغْتَسَلٌ بَارِدٌ وَشَرَابٌ ☆ وَوَهَبْنَا لَهُ أَهْلَهُ وَمِثْلَهُمْ مَعَهُمْ رَحْمَةً مِنَّا وَذِكْرَى لَأُولَى الْأَلْبَابِ ☆ وَخُذْ بِيَدِكَ ضِغْنًا فَاضْرِبْ بِهِ وَلَا تَحْنُتْ إِنَّا وَجَدْنَاهُ صَابِرًا نِعْمَ الْعَبْدُ إِنَّهُ أَوَّابٌ﴾ [ص: ۴۱-۴۲]

”اور ہمارے بندے ایوب علیہ السلام کو یاد کیجئے جب انھوں نے اپنے رب کو پکار کر کہا: شیطان نے مجھے سخت تکلیف اور عذاب میں ڈال دیا ہے۔ (ہم نے انھیں کہا:) اپنا پاؤں مارو، یہ ہے ٹھنڈا پانی نہانے اور پینے کیلئے۔ اور ہم نے انھیں ان کے اہل و عیال عطا کئے اور اپنی مہربانی سے ان کے ساتھ اتنے اور بھی دے دیئے، یہ اہل دانش کیلئے نصیحت ہے۔ اور (ہم نے کہا:) اپنے ہاتھ میں تنکوں کا ایک ٹھالو، اس سے مارو اور قسم نہ توڑو۔“

ہم نے ایوب (ؑ) کو صابر پایا، وہ بہترین بندے تھے جو ہر وقت (اللہ کی طرف) رجوع کرنے والے تھے۔“  
 نیز فرمایا: ﴿وَأَيُّوبَ إِذْ نَادَى رَبَّهُ أَنِّي مَسَّنِيَ الضُّرُّ وَأَنْتَ أَرْحَمُ الرَّاحِمِينَ ☆ فَاسْتَجَبْنَا لَهُ فَكَشَفْنَا مَا بِهِ مِنْ ضُرِّهِ وَآتَيْنَاهُ أَهْلَهُ وَمِثْلَهُمْ مَعَهُمْ رَحْمَةً مِنْ عِنْدِنَا وَذِكْرَى لِلْعَابِدِينَ﴾ [الأنبياء: ۸۳-۸۴]  
 ”اور ایوب (ؑ) کو یاد کرو جب انھوں نے اپنے رب کو پکارا کہ مجھے بیماری لگ گئی ہے اور تو سب سے بڑھ کر رحم کرنے والا ہے۔ چنانچہ ہم نے انھیں ان کے اہل و عیال ہی نہیں بلکہ ان کے ساتھ اور بھی دے دیئے۔ یہ ہماری مہربانی تھی اور عبادت گزاروں کیلئے نصیحت۔“

ان آیات مبارکہ میں اللہ تعالیٰ نے اپنے بندے حضرت ایوب (ؑ) کی سخت تکلیف اور شدید بیماری کا ذکر کیا ہے جو آپ کیلئے بہت بڑی آزمائش بن گئی تھی۔ چنانچہ اولاد اور بیویوں میں سے سوائے ایک بیوی کے باقی سب نے ساتھ چھوڑ دیا، خوشحالی تنگ حالی میں تبدیل ہو گئی، بارہ سال اس شدید ابتلا میں گذر گئے مگر میکبر صبر و استقامت کی زبان پر ایک مرتبہ بھی حرف شکایت نہ آیا۔ دعا کرتے تو اس میں بھی کسی چیز کا مطالبہ نہیں، بس اتنا کہتے کہ ”اے میرے رب! میں بیمار ہوں اور تو ارحم الراحمین ہے۔“

اس کڑے امتحان میں جب سیدنا حضرت ایوب (ؑ) پوری طرح کامیاب ہو گئے تو اللہ تعالیٰ نے ان پر اپنی نوازشوں کی بارش کر دی۔ انھیں حکم ہوا کہ زمین پر پاؤں مارو، بس پاؤں مارنے کی دیر تھی کہ اللہ تعالیٰ نے ایک چشمہ رواں کر دیا، آپ اس کے شفا بخش پانی میں غسل کرتے اور اسے پیتے رہتے۔ جسمانی بیماری جاتی رہی اور جو آل و اولاد اس ابتلاء سے پہلے تھی اللہ تعالیٰ نے اس سے دو گنی عطا فرمادی۔

حضرت ابو ہریرہ رضی اللہ عنہ بیان کرتے ہیں کہ نبی کریم ﷺ نے ارشاد فرمایا:

”جب حضرت ایوب (ؑ) ننگے بدن نہا رہے تھے تو آپ پر سونے کی ٹڈیوں کی بارش ہونے لگی، آپ انھیں اپنے کپڑے میں اکٹھا کرنے لگے تو اللہ تعالیٰ نے انھیں پکارا: ایوب! کیا میں نے تمہیں ان ٹڈیوں سے بے نیاز نہیں کر دیا؟ تو انھوں نے کہا: اللہ! تیری عزت کی قسم، یہ تو ٹھیک ہے لیکن میں تیری رحمت سے تو بے نیاز نہیں ہو سکتا۔“ [بخاری: ۲۷۹]

یہ یقینی طور پر اللہ تعالیٰ کی رحمت اور حضرت ایوب (ؑ) کے بے مثال صبر و تحمل کا پھل تھا۔

یہ ایک نمونہ تھا صبر انبیاء علیہم السلام کے نمونوں میں سے، ورنہ تمام انبیاء علیہم السلام اسی طرح صبر و استقامت کے پیکر

تھے۔ ارشاد باری ہے: ﴿وَإِسْمَاعِيلَ وَإِدْرِيسَ وَذَا الْكِفْلِ كُلٌّ مِنَ الصَّابِرِينَ﴾ [الأنبياء: ۸۵]

”اسماعیل (ؑ)، ادريس (ؑ) اور ذوالکفل (ؑ) یہ سب صبر کرنے والوں میں سے تھے۔“

اور خود امام الانبیاء حضرت محمد ﷺ بھی انتہائی صابر تھے باوجود اس کے کہ آپ کی قوم نے آپ کو شدید تکلیفیں دیں، زبانی بھی اور جسمانی بھی۔

چنانچہ حضرت عائشہ رضی اللہ عنہا بیان کرتی ہیں کہ میں نے نبی کریم ﷺ سے پوچھا: کیا آپ پر کوئی دن یومِ احد سے بھی زیادہ سخت آیا؟ تو آپ نے فرمایا:

”مجھے تمہاری قوم کی طرف سے بہت اذیت پہنچی ہے اور سب سے بڑی اذیت مجھے یومِ عقبہ کو پہنچی جب میں نے ابن عبد یلیل بن عبد کلال کو اسلام کی طرف دعوت دی تو اس نے قبول کرنے سے انکار کر دیا۔ میں شدید غمزدہ تھا، لہذا میں منہ جھکائے ہوئے واپس چل دیا۔ اور مجھے اس وقت ہوش آیا جب میں قرن الثعالب (میقاتِ اہل نجد) کے قریب پہنچا۔ میں نے اپنا سر اٹھایا تو اچانک کیا دیکھتا ہوں کہ ایک بادل مجھ پر سایہ لگن ہے، میں نے اس کی طرف دیکھا تو اس میں حضرت جبریل علیہ السلام نظر آئے۔ انھوں نے مجھے پکارا اور کہنے لگے:

”آپ کی قوم نے آپ سے جو کچھ کہا ہے اور آپ سے جو سلوک کیا ہے اسے اللہ تعالیٰ نے سن لیا ہے اور اس نے آپ کی طرف پہاڑوں کے فرشتے کو بھیجا ہے تاکہ آپ جو چاہیں اسے حکم صادر فرمائیں۔“

چنانچہ اس فرشتے نے مجھے پکارا اور سلام کرنے کے بعد کہا:

(يَا مُحَمَّدُ! ذَلِكَ فِيمَا سَأَلْتُ، إِنْ سَأَلْتُ أَنْ أُطَبِّقَ عَلَيْهِمُ الْأُخْشَبِينَ)

”اے محمد ﷺ! آپ جیسے چاہیں گے اسی طرح ہوگا۔ اگر آپ کی منشا ہو تو میں دونوں پہاڑوں کو آپس میں ملا دوں اور یہ سب ان کے درمیان ہلاک ہو جائیں۔“

نبی کریم ﷺ نے فرمایا: (بَلْ أَرِجُو أَنْ يُخْرِجَ اللَّهُ مِنْ أَصْلَابِهِمْ مَنْ يَعْبُدُ اللَّهَ وَحْدَهُ لَا يُشْرِكُ

www.KitaboSunnat.com

بِهِ شَيْئًا)

”نہیں، بلکہ مجھے امید ہے کہ اللہ تعالیٰ ان کی پشتوں سے ان لوگوں کو پیدا کرے گا جو صرف اسی کی عبادت

کریں گے اور اس کے ساتھ کسی کو شریک نہیں بنائیں گے۔“ [بخاری: ۳۲۳۱، مسلم: ۱۷۹۵]

اور حضرت عبد اللہ بن مسعود رضی اللہ عنہ بیان کرتے ہیں کہ میں نبی کریم ﷺ کی خدمت میں حاضر ہوا۔ آپ کو

بخار تھا۔ میں نے کہا: اے اللہ کے رسول! آپ کو تو شدید بخار ہے؟ آپ نے فرمایا:

(أَجَلٌ، إِنِّي أُوْعَلْتُ كَمَا يُوْعَلُّ رَجُلَانِ مِنْكُمْ)

”کیوں نہیں، مجھے اتنا بخار ہوتا ہے جتنا تم میں سے دو آدمیوں کو ہوتا ہے۔“

میں نے کہا: اور آپ کو اجر بھی تو دو گنا ملتا ہے؟

آپ نے فرمایا: (أَجَلٌ ، ذَلِكْ كَذَلِكْ) ”ہاں، یہ اسی طرح ہے“

پھر آپ ﷺ نے فرمایا: (مَا مِنْ مُسْلِمٍ يُصِيبُهُ أذى ، شَوْكَةً فَمَا فَوْقَهَا ، إِلَّا كَفَّرَ اللَّهُ بِهَا سَيِّئَاتِهِ كَمَا تَحُطُّ الشَّجَرَةُ وَرَقَهَا)

”جس مسلمان کو کوئی تکلیف پہنچے، کاٹا چھینے سے یا اس سے بڑی تکلیف، تو اللہ تعالیٰ اس کے گناہوں کو ایسے مٹا دیتا ہے جیسے ایک درخت اپنے پتے گراتا ہے۔“ [البخاری: ۵۶۳۸، مسلم: ۲۵۷۱]

### صبر کے بعض ثمرات

صبر کے بعض ثمرات و فوائد ہم قرآن مجید کی بعض آیات کے حوالے سے عرض کر چکے ہیں۔ مثلاً یہ کہ صبر کرنے والوں کو اللہ تعالیٰ کی معیت نصیب ہوتی ہے، اللہ تعالیٰ ان سے محبت کرتا ہے اور انھیں صبر کرنے کا اجر و ثواب بغیر حساب کے دیا جائے گا.... ان فوائد کے علاوہ صبر کے کچھ اور فوائد یہ ہیں:

① صبر کرنے والوں پر دنیا میں اللہ تعالیٰ کی نوازشیں اور رحمتیں نازل ہوتی ہیں

ارشاد باری تعالیٰ ہے: ﴿وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالثَّمَرَاتِ وَبَشِّرِ الصَّابِرِينَ ☆ الَّذِينَ إِذَا أَصَابْتَهُمْ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاغِبُونَ ☆ أُولَئِكَ عَلَيْهِمْ صَلَوَاتٌ مِّن رَّبِّهِمْ وَرَحْمَةٌ وَأُولَئِكَ هُمُ الْمُهْتَدُونَ﴾ [البقرة: ۱۵۵-۱۵۷]

”اور ہم تمہیں ضرور آزمائیں گے، کچھ خوف و ہراس اور بھوک سے اور مال و جان اور پھلوں میں کمی سے۔ اور آپ (اے محمد ﷺ!) صبر کرنے والوں کو خوشخبری دے دیجئے جنہیں جب کوئی مصیبت لاحق ہوتی ہے تو وہ کہتے ہیں: ہم یقیناً اللہ ہی کے ہیں اور ہمیں اسی کی طرف لوٹ کر جانا ہے۔ ایسے ہی لوگوں پر اللہ تعالیٰ کی نوازشیں اور رحمت ہوتی ہے۔ اور یہی لوگ ہدایت یافتہ ہیں۔“

ان آیات مبارکہ میں اللہ رب العزت ارشاد فرماتا ہے کہ ہم تمہیں ضرور بالضرور آزمائیں گے اور ہماری طرف سے آزمائش کسی بھی طرح سے آسکتی ہے، دشمن کے خوف کے ساتھ، یا بھوک و پیاس کے ساتھ، مال میں کمی کے ساتھ، یا اپنے پیاروں کی جدائی کے ساتھ، یا پھلوں کے نقصان کے ساتھ..... یا اس کے علاوہ کسی اور انداز سے ہم تمہیں ضرور آزمائشوں میں مبتلا کریں گے۔ لیکن اگر تم صبر و تحمل کا دامن مضبوطی سے تھامے رکھو گے، اپنے رب کی تقدیر پر رضا مندی کا اظہار کرو گے، گھبراہٹ اور بے چینی سے اجتناب کرو گے، کسی بھی آزمائش کی

گھڑی میں ( انا لله وانا اليه راجعون ) پڑھتے ہوئے اس بات کا اعتراف کرو گے کہ ”ہم خود بھی اللہ تعالیٰ کیلئے ہیں اور ہم پر، ہماری اولاد پر اور ہمارے اموال پر بھی اسی کا حکم چلتا ہے اور ہم قیامت کے روز بھی اسی کی طرف لوٹنے والے ہیں۔“ اور ان الفاظ کے ساتھ مشکل سے مشکل حالات کو برداشت کر لیتے ہو تو پھر یقین کر لو کہ تم ہی اللہ کی نوازشوں اور اس کی رحمتوں کے مستحق ہو اور تم ہی ہدایت یافتہ اور راہ حق پر گامزن ہو۔

حضرت ام سلمہ رضی اللہ عنہا بیان کرتی ہیں کہ میں نے رسول اللہ ﷺ سے یہ ارشاد سنا:

( مَا مِنْ مُسْلِمٍ تُصِيبُهُ مُصِيبَةٌ فَيَقُولُ مَا أَمَرَهُ اللَّهُ : إِنَّا لِلَّهِ وَإِنَّا إِلَيْهِ رَاجِعُونَ ، اللَّهُمَّ اؤْجِرْنِي فِي مُصِيبَتِي وَأَخْلِفْ لِي خَيْرًا مِنْهَا ، إِلَّا أَخْلَفَ اللَّهُ لَهُ خَيْرًا مِنْهَا )

”جس مسلمان کو کوئی مصیبت پہنچے، پھر وہ اللہ کے حکم کے مطابق ( انا لله وانا اليه راجعون ) پڑھے اور یہ دعا کرے کہ اے اللہ! مجھے میری مصیبت میں اجر دے اور اس کے بعد مجھے خیر نصیب کر تو اللہ تعالیٰ اسے اس سے بہتر چیز عطا کرتا ہے۔“

حضرت ام سلمہ رضی اللہ عنہا کہتی ہیں کہ جب ابوسلمہ رضی اللہ عنہ فوت ہوئے تو میں نے سوچا کہ ابوسلمہ سے بہتر مسلمان کون ہو سکتا ہے؟ وہ تو سب سے پہلے مہاجر تھے۔ پھر میں نے یہی دعا پڑھی تو اللہ تعالیٰ نے مجھے ان سے بہتر شخص یعنی رسول اللہ ﷺ عطا کر دیئے۔ [مسلم: 918]

آیت کریمہ اور حدیث مبارک سے معلوم ہوا کہ صبر کرنے والے لوگ ہی دنیا میں اللہ تعالیٰ کی نوازشوں کے مستحق ہوتے ہیں اور انہی لوگوں کو اللہ تعالیٰ مصیبتوں کا بہترین بدلہ عطا کرتا ہے۔

⑤ آخرت میں صبر کرنے والوں کو اللہ تعالیٰ بہترین بدلہ دے گا۔ اس کا فرمان ہے:

﴿وَلَنَجْزِيَنَّ الَّذِينَ صَبَرُوا أَجْرَهُمْ بِأَحْسَنِ مَا كَانُوا يَعْمَلُونَ﴾ [النحل: 196]

”اور ہم صبر کرنے والوں کو ان کا بدلہ ان کے اعمال سے کہیں زیادہ اچھا عطا کریں گے۔“

یہ بہترین بدلہ کیا ہوگا؟ جنت کے بالا خانے ہونگے۔

چنانچہ اللہ تعالیٰ اپنے بندوں کی صفات ذکر کرنے کے بعد ارشاد فرماتا ہے:

﴿أُولَئِكَ يُجْزَوْنَ الْغُرْفَةَ بِمَا صَبَرُوا وَيُلَقَّوْنَ فِيهَا تَحِيَّةً وَسَلَامًا﴾ [الفرقان: 75]

”یہی ہیں جنہیں صبر کے بدلے میں بالا خانے دئے جائیں گے اور وہاں آداب و تسلیمات کے ساتھ ان کا استقبال کیا جائے گا۔“

نیز فرمایا: ﴿وَالَّذِينَ آمَنُوا وَعَمِلُوا الصَّالِحَاتِ لَنُبَوِّئَنَّهُمْ مِنَ الْجَنَّةِ غُرَفًا تَجْرِي مِنْ تَحْتِهَا الْأَنْهَارُ خَالِدِينَ



فِيهَا نِعْمَ أَجْرُ الْعَامِلِينَ ☆ الَّذِينَ صَبَرُوا وَعَلَىٰ رَبِّهِمْ يَتَوَكَّلُونَ ﴿[العنكبوت: ٥٨-٥٩]

”اور جو لوگ ایمان لائے اور انھوں نے نیک عمل کئے ہم انھیں یقیناً جنت کے بالا خانوں میں جگہ دیں گے جن کے نیچے نہریں بہتی ہیں، ان میں وہ ہمیشہ رہیں گے اور عمل کرنے والوں کیلئے کیا ہی اچھا اجر ہے! جنھوں نے (مصائب میں) صبر کیا اور وہ اپنے رب پر ہی توکل کرتے ہیں۔“

عزیزان گرامی! یہ ہیں صبر کے بعض ثمرات، دنیا میں اللہ تعالیٰ کی نوازشیں اور رحمتیں اور آخرت میں جنت کے بالا خانے۔ لہذا ہمیں ہر پریشانی اور تمام مصائب و آلام میں صبر ہی کرنا چاہئے۔

ہم صبر کیوں نہ کریں جبکہ ہمیں یہ بات معلوم ہے کہ ہر مصیبت و آزمائش خواہ بڑی ہو یا چھوٹی ہمارے اپنے گناہوں کی وجہ سے ہی آتی ہے۔ اللہ تعالیٰ کا فرمان ہے:

﴿وَمَا أَصَابَكُمْ مِّنْ مُّصِيبَةٍ فِيمَا كَسَبَتْ أَيْدِيكُمْ وَيَعْفُو عَنْ كَثِيرٍ﴾ [الشوری: ٣٠]

”اور تمہیں جو مصیبت آتی ہے تمہارے اپنے کرتوتوں کی وجہ سے آتی ہے۔ اور وہ بہت سے گناہوں کو تو ویسے ہی معاف کر دیتا ہے۔“

اور ہمیں یہ بھی معلوم ہے کہ ہر قسم کی مصیبت پر چاہے وہ کتنا چھینے کی شکل میں ہی کیوں نہ ہو، صبر کرنے والے شخص کے گناہوں کو اللہ تعالیٰ مٹا دیتا ہے۔ جیسا کہ ہمارے پیارے نبی حضرت محمد ﷺ کا ارشاد ہے:

(مَا يُصِيبُ الْمُسْلِمَ مِنْ نَصَبٍ وَلَا وَصَبٍ ، وَلَا هَمٍّ وَلَا حُزْنٍ ، وَلَا أَذًى وَلَا غَمٍّ ، حَتَّى الشُّوْكَةِ الَّتِي يُشَاكُّهَا ، إِلَّا كَفَّرَ اللَّهُ بِهَا مِنْ خَطَايَاهُ) [البخاری: ٥٦٣١-٥٦٣٢، مسلم: ٢٥٤٣]

”مسلمان کو جب تھکاوٹ یا بیماری لاحق ہوتی ہے یا وہ حزن و ملال اور تکلیف سے دوچار ہوتا ہے حتیٰ کہ اگر ایک کانٹا بھی چھتا ہے تو اللہ تعالیٰ اس کے بدلے میں اس کے گناہوں کو مٹا دیتا ہے۔“

اور حضرت ابو ہریرہ رضی اللہ عنہ بیان کرتے ہیں کہ نبی کریم ﷺ نے ارشاد فرمایا:

(مَا يَزَالُ الْبَلَاءُ بِالْمُؤْمِنِ وَالْمُؤْمِنَةِ فِي نَفْسِهِ وَوَالِدِهِ وَمَالِهِ حَتَّى يَلْقَى اللَّهَ وَمَا عَلَيْهِ خَطِيئَةٌ)

”آزمائشیں مومن مرد اور مومنہ عورت کا پیچھا نہیں چھوڑتیں، کبھی جان میں، کبھی اولاد میں اور کبھی مال میں (کسی نہ کسی طرح آزمائشیں ہمیشہ اس کے ساتھ رہتی ہیں) یہاں تک کہ وہ جب اللہ تعالیٰ سے ملے گا تو اس پر

کوئی گناہ نہیں ہوگا۔“ [ترمذی: ٢٣٩٩۔ و صححه الألبانی]

سو آزمائشوں اور مصیبتوں کو اپنے گناہوں کا کفارہ تصور کرتے ہوئے ان پر صبر و تحمل ہی کا مظاہرہ کرنا چاہئے۔

## پیاروں کی جدائی پر صبر

اللہ تعالیٰ کی طرف سے آنے والی آزمائشوں میں سے ایک آزمائش پیاروں کی جدائی کی صورت میں آتی ہے۔ سواں پر بھی ہر مومن مرد اور مومنہ عورت کو صابر ہونا چاہئے۔

حضرت اسامہ بن زید رضی اللہ عنہ بیان کرتے ہیں کہ رسول اللہ ﷺ کی ایک صاحبزادی (حضرت زینب رضی اللہ عنہا) نے آپ کے پاس بیغام بھیجا کہ ان کا ایک بچہ قریب المرگ ہے۔ لہذا آپ ان کے گھر تشریف لائیں۔ آپ نے پیغامبر کو کہا کہ انہیں میری طرف سے سلام کہو اور آگاہ کرو کہ

(إِنَّ لِلَّهِ مَا أَخَذَ وَلَهُ مَا أُعْطِيَ، وَكُلُّ شَيْءٍ عِنْدَهُ بِأَجَلٍ مُّسَمًّى، فَلْتَصْبِرْ وَتُحْتَسِبْ)

”اللہ تعالیٰ کیلئے ہی ہے جو کچھ اس نے لیا اور جو کچھ اس نے عطا کیا۔ اور ہر ایک کی موت کا وقت متعین ہے۔ لہذا تم صبر کرو اور اللہ تعالیٰ سے اجر و ثواب طلب کرو۔“

حضرت زینب رضی اللہ عنہا نے پیغامبر کو دوبارہ بھیجا اور آپ کو قسم دے کر ضرور بالضرور آنے کی درخواست کی۔ چنانچہ آپ ﷺ سعد بن عبادہ رضی اللہ عنہ، معاذ بن جبل رضی اللہ عنہ، ابی بن کعب رضی اللہ عنہ، زید بن ثابت رضی اللہ عنہ اور چند دیگر صحابہ کرام رضی اللہ عنہم کے ہمراہ اپنی صاحبزادی کے گھر میں پہنچے۔

اُس بچے کو اٹھا کر رسول اللہ ﷺ کی گود میں رکھ دیا گیا، اُس وقت وہ موت و حیات کی کشمکش میں مبتلا تھا اور اس طرح حرکت کر رہا تھا جیسے ایک پرانے مشکیزے میں حرکت ہوتی ہے۔ بچے کی یہ حالت دیکھ کر آپ ﷺ کی آنکھوں میں آنسو بہہ نکلے۔ تو حضرت سعد رضی اللہ عنہ نے کہا: اے اللہ کے رسول! یہ کیا ہے؟

آپ ﷺ نے فرمایا: (هَذِهِ رَحْمَةٌ جَعَلَهَا اللَّهُ فِي قُلُوبِ عِبَادِهِ، وَإِنَّمَا يَرْحَمُ اللَّهُ مِنْ عِبَادِهِ الرَّحْمَاءَ) ”یہ وہ رحمت ہے جو اللہ تعالیٰ نے اپنے بندوں کے دلوں میں ودیعت کر دی ہے۔ اور اللہ تعالیٰ اپنے انہی بندوں پر رحم کرتا ہے جو رحم دل ہوتے ہیں۔“ [البخاری: ۱۲۸۴، مسلم: ۹۲۳]

اس حدیث میں نبی کریم ﷺ نے اپنی نخت جگر حضرت زینب رضی اللہ عنہا کو ان کے معصوم سے بچے کی موت کے وقت صبر کرنے اور اللہ تعالیٰ سے اجر و ثواب طلب کرنے کی تلقین کی۔ اور آپ کا یہ حکم ہر مومن مرد اور مومنہ عورت کیلئے ہے۔ لہذا تمام مسلمانوں، خاص طور پر خواتین اسلام کو ایسے مواقع پر رسول اللہ ﷺ کا یہ ارشاد سامنے رکھتے ہوئے صبر کا دامن مضبوطی سے تھامے رکھنا چاہئے اور بے صبری کا مظاہرہ کرتے ہوئے اونچی اونچی آواز سے رونے پینے اور ماتم کرنے سے قطعاً پرہیز کرنا چاہئے کیونکہ اس جیسے افعال کا اسلام سے کوئی تعلق نہیں۔

رسول اللہ ﷺ کا ارشاد گرامی ہے:

(لَيْسَ مِنَّا مَنْ لَطَمَ الْخُدُودَ وَشَقَّ الْجُيُوبَ وَدَعَا بِدَعْوَى الْجَاهِلِيَّةِ)

”وہ شخص ہم میں سے نہیں جس نے رخساروں پر طمانچے مارے، گریبانوں کو چاک کیا اور جاہلیت کے دعویٰ کے ساتھ پکارا یعنی واویلا کیا اور مصیبت کے وقت ہلاکت اور موت کو پکارا۔“ [البخاری: ۱۲۹۴، مسلم: ۱۰۳]

اور حضرت ابو موسیٰ رضی اللہ عنہ بیان کرتے ہیں کہ رسول اللہ ﷺ نے ہر اس عورت سے لاتعلقی اور براءت کا اظہار فرمایا جو کسی مصیبت کے وقت اونچی آواز سے روئے۔ اور جو کسی آزمائش میں اپنا سر منڈوائے اور کسی صدمے میں اپنے کپڑے پھاڑے۔“ [البخاری: ۱۲۹۶، مسلم: ۱۰۴]

نیز حدیث اسامہ بن زید رضی اللہ عنہ سے یہ بھی ثابت ہوا کہ پیاروں کی جدائی کے وقت آنکھوں سے آنسو بہانا صبر کے منافی نہیں، کیونکہ خود نبی کریم ﷺ کی آنکھوں سے بھی آنسو بہہ نکلے اور آپ نے اسے رحمت قرار دیا۔ اسی طرح آپ کے صاحبزادے حضرت ابراہیم جب قریب المرگ تھے تو اس وقت بھی آپ کی آنکھوں سے آنسو بہہ نکلے تھے۔ اور آپ نے فرمایا تھا: (إِنَّ الْعَيْنَ تَدْمَعُ ، وَالْقَلْبَ يَحْزَنُ ، وَلَا نَقُولُ إِلَّا مَا يَرْضَى رَبُّنَا ، وَإِنَّا بِفِرَاقِكَ يَا إِبْرَاهِيمَ لَمَحْزُونُونَ) [البخاری: ۱۳۰۳، مسلم: ۲۳۱۵]

”بے شک آنکھیں اشکبار ہیں، دل غمزدہ ہے اور ہم صرف وہی بات کرتے ہیں جو ہمارے رب کو راضی کرنے والی ہے۔ اور اے ابراہیم! ہم تمہاری جدائی پر یقیناً غمگین ہیں۔“  
اور جہاں تک معصوم بچوں کی جدائی کا تعلق ہے تو اس پر تو ہرگز ہرگز بے صبری کا مظاہرہ نہیں کرنا چاہئے کیونکہ ان کی موت ان کے والدین کیلئے باعثِ نجات اور جنت میں داخل ہونے کا سبب ہے۔

① حضرت انس رضی اللہ عنہ سے روایت ہے کہ رسول اللہ ﷺ نے ارشاد فرمایا:

(مَا مِنَ النَّاسِ مُسْلِمٍ يَمُوتُ لَهُ ثَلَاثَةٌ مِنَ الْوَالِدِ لَمْ يَتْلُغُوا الْجَنَّةَ إِلَّا أَدْخَلَهُ اللَّهُ الْجَنَّةَ بِفَضْلِ رَحْمَتِهِ إِيَّاهُمْ) [البخاری: ۱۳۸۱]

”لوگوں میں سے جس مسلمان کے تین نابالغ بچے فوت ہو جائیں تو اللہ تعالیٰ ان پر رحم کرتے ہوئے اسے بھی جنت میں داخل کر دیتا ہے۔“

② حضرت ابو ہریرہ رضی اللہ عنہ کا بیان ہے کہ نبی کریم ﷺ نے ارشاد فرمایا:

(مَنْ مَاتَ لَهُ ثَلَاثَةٌ مِنَ الْوَالِدِ لَمْ يَتْلُغُوا الْجَنَّةَ كَانَ لَهُ حِجَابًا مِنَ النَّارِ أَوْ دَخَلَ الْجَنَّةَ) ]

أخرجه البخاری معلقاً۔ کتاب الجنائز باب ما قيل في اولاد المسلمين]

”جس شخص کی اولاد میں سے تین نابالغ بچے فوت ہو جائیں تو وہ اس کیلئے جہنم سے پردہ بن جائیں گے (یا

آپ ﷺ نے فرمایا: ) وہ جنت میں داخل ہوگا۔“

④ حضرت ابوسعید الخدری رضی اللہ عنہ بیان کرتے ہیں کہ ایک خاتون رسول اکرم ﷺ کی خدمت میں حاضر ہوئی اور کہنے لگی: اے اللہ کے رسول! آپ کی احادیث بس مرد حضرات ہی سنتے ہیں، لہذا آپ ہمارے لئے بھی ایک دن خاص کر دیں جس میں ہم آپ کے پاس حاضر ہوں اور آپ ہمیں وہ چیز سکھائیں جو اللہ نے آپ کو سکھائی ہے۔ تو آپ ﷺ نے فرمایا: ”ٹھیک ہے، تم فلاں فلاں دن جمع ہو جایا کرو۔“

چنانچہ جب وہ جمع ہوئیں تو آپ ﷺ ان کے پاس تشریف لے گئے اور انہیں اللہ تعالیٰ کی تعلیمات پہنچائیں۔ اور آپ نے فرمایا:

( مَا مِنْكُنَّ مِنْ امْرَأَةٍ تَقْدِمُ بَيْنَ يَدَيْهَا مِنْ وَلَدِهَا ثَلَاثَةً إِلَّا كَانُوا لَهَا حِجَابًا مِنَ النَّارِ )

”تم میں سے جو عورت بھی اپنی اولاد میں سے تین بچے آگے بھیجے تو وہ اس کیلئے جہنم سے پردہ بن جائیں گے۔“

ایک عورت نے کہا: اور دو بچے؟ تو آپ ﷺ نے فرمایا: ”اور دو بچے بھی۔“ [البخاری: ۱۲۳۹، مسلم: ۲۶۳۳]

⑤ حضرت ابو ہریرہ رضی اللہ عنہ کا بیان ہے کہ نبی کریم ﷺ نے ارشاد فرمایا:

( يَقُولُ اللَّهُ تَعَالَى: مَا لِعِبْدِي الْمُؤْمِنِ عِنْدِي جَزَاءٌ إِذَا قَبِضْتُ صَفِيَّةً مِنَ الدُّنْيَا لَمْ أُحْتَسَبْ إِلَّا الْجَنَّةَ )

”اللہ تعالیٰ فرماتا ہے: میرا وہ مومن بندہ جس کا اہل دنیا میں سے کوئی محبوب فوت ہو جائے، پھر وہ ممبر کرتے

ہوئے مجھ سے اجر و ثواب کا طلبگار ہو تو میرے پاس اس کیلئے سوائے جنت کے اور کوئی بدلہ نہیں۔“ [البخاری: ۶۳۲۳]

⑥ حضرت قرۃ بن ایاس رضی اللہ عنہ بیان کرتے ہیں کہ ایک آدمی نبی کریم ﷺ کے پاس آتا تھا، اُس کے ساتھ

اس کا ایک بیٹا بھی ہوتا تھا۔ ایک مرتبہ آپ ﷺ نے اس سے پوچھا: کیا تمہیں اس سے محبت ہے؟ اس نے کہا:

اے اللہ کے رسول! جس طرح میں اس سے محبت کرتا ہوں اسی طرح اللہ تعالیٰ آپ سے محبت کرے۔

پھر (کچھ عرصہ بعد) اُس شخص نے آپ ﷺ کی مجلس میں آنا چھوڑ دیا۔ آپ نے پوچھا: فلاں آدمی کہاں

ہے؟ صحابہ کرام رضی اللہ عنہم نے کہا: اس کا بیٹا فوت ہو چکا ہے۔ تو آپ ﷺ اُس کے باپ سے ملے اور تعزیت کرنے

کے بعد فرمایا: ( أَمَا تُحِبُّ أَنْ لَا تَأْتِيَ بَابًا مِنْ أَبْوَابِ الْجَنَّةِ إِلَّا وَجَدْتَهُ يَنْتَظِرُكَ )

”کیا تمہیں یہ بات پسند نہیں کہ تم جنت کے جس دروازے پر آؤ اسے اپنا انتظار کرتے ہوئے پاؤ؟“

نسائی کی ایک روایت میں ہے کہ آپ ﷺ نے فرمایا:

( مَا يَسْرُكَ أَنْ لَا تَأْتِيَ أَبَا مِنْ أَبْوَابِ الْجَنَّةِ إِلَّا وَجَدْتَهُ عِنْدَهُ يَسْعَى يَفْتَحُ لَكَ )

”کیا تمہیں یہ بات اچھی نہیں لگتی کہ تم جنت کے جس دروازے پر بھی آؤ اسے اپنے سامنے پاؤ اور وہ دوڑ

کر تمہارے لئے اس دروازے کو کھول دے؟“ [النسائی: ۱۸۷۱، ۲۰۸۸۔ وصححه الألبانی]

⑥ حضرت ابو موسیٰ الأشعری رضی اللہ عنہ سے روایت ہے کہ رسول اللہ ﷺ نے ارشاد فرمایا:

( إِذَا مَاتَ وَلَدُ الْعَبْدِ قَالَ اللَّهُ لِمَلَائِكَتِهِ : قَبِضْتُمْ وَلَدَ عَبْدِي ؟ فَيَقُولُونَ : نَعَمْ ، فَيَقُولُ :

قَبِضْتُمْ ثَمْرَةً فَوَادِهِ ؟ فَيَقُولُونَ : نَعَمْ ، فَيَقُولُ : مَاذَا قَالَ عَبْدِي ؟ فَيَقُولُونَ : حَمِيدَكَ وَاسْتَرْجَعَ ،

فَيَقُولُ اللَّهُ : إِنُّوَا لِعَبْدِي بَيْتًا فِي الْجَنَّةِ وَسَمُّهُ بَيْتُ الْحَمْدِ )

”جب کسی آدمی کا بیٹا فوت ہو جاتا ہے تو اللہ تعالیٰ اپنے فرشتوں سے پوچھتا ہے: تم نے میرے بندے کے

بیٹے کو قبض کر لیا؟ وہ کہتے ہیں: جی ہاں۔ اللہ تعالیٰ فرماتا ہے: تم نے میرے بندے کے جگر گوشے کو فوت کر دیا؟

وہ کہتے ہیں: جی ہاں۔ اللہ تعالیٰ پوچھتا ہے: تب میرے بندے نے کیا کہا تھا: وہ جواب دیتے ہیں کہ اس نے

تیرا شکر ادا کیا تھا اور (انا لله وانا اليه راجعون) پڑھا تھا۔ تو اللہ تعالیٰ فرماتا ہے: تم میرے بندے کیلئے جنت

میں ایک گھر بنا دو اور اس کا نام رکھ دو: شکرانے کا گھر۔“ [ترمذی: ۱۰۲۱۔ وحسنه الألبانی]

ان احادیث کے پیش نظر معصوم بچوں کی وفات پر ان کے والدین کو صبر ہی کرنا چاہئے اور انہیں اپنا غم اس

عظیم خوشخبری کے ساتھ ہلکا کرنا چاہئے کہ یہی بچے روز قیامت ان کی نجات کا سبب بنیں گے اور جنت کے ہر

دروازے پر ان کا استقبال کریں گے۔

خصوصاً خواتین اسلام کو بچوں کی جدائی پر جزع فزع کرنے کی بجائے اللہ تعالیٰ کی قضاء و قدر پر رضامندی

کا اظہار کرنا چاہئے اور انہیں اس سلسلے میں حضرت ام سلیم رضی اللہ عنہا کا وہ قصہ ہر وقت اپنے ذہنوں میں رکھنا چاہئے

جس میں انہوں نے صبر کا ایک ایسا نمونہ پیش کیا جو آج بھی ہر خاتون کیلئے قابل تقلید ہے۔

حضرت انس رضی اللہ عنہ بیان کرتے ہیں کہ ابو طلحہ رضی اللہ عنہ کا ایک بیٹا جو حضرت ام سلیم رضی اللہ عنہا سے تھا بیمار ہو گیا، پھر

وہ اُس وقت فوت ہو گیا جب ابو طلحہ رضی اللہ عنہ گھر سے باہر تھے۔ ام سلیم رضی اللہ عنہا نے اپنے گھر والوں سے کہا: جب تک

میں خود ابو طلحہ رضی اللہ عنہ کو بیٹے کی موت کے بارے میں نہ بتاؤں اُس وقت تک کوئی اور ان سے اس بارے میں

بات نہ کرے۔

پھر انھوں نے اسے ایک کپڑے میں پیٹ کر گھر کے ایک کونے میں رکھ دیا۔ ابو طلحہ رضی اللہ عنہ شام کو گھر واپس لوٹے تو انھوں نے آتے ہی بیٹے کے بارے میں پوچھا کہ وہ کیسا ہے؟ ام سلیم رضی اللہ عنہا نے کہا: وہ آرام کر رہا ہے اور شاید پہلے سے زیادہ راحت میں ہے! اس کے بعد ام سلیم رضی اللہ عنہا نے انھیں کھانا پیش کیا، پھر زیب و زینت اختیار کی۔ ابو طلحہ رضی اللہ عنہ نے ان سے صحبت کی اور جب انھوں نے دیکھا کہ وہ سیر ہو کر فارغ ہو چکے ہیں تو انھوں نے کہا: ابو طلحہ! تمہارا کیا خیال ہے اگر کچھ لوگ کسی کو کوئی چیز ادھار پر دیں، پھر وہ اُس سے اس چیز کی واپسی کا مطالبہ کریں تو کیا اسے یہ بات زیب دیتی ہے کہ وہ اس چیز کو واپس نہ لوٹائے؟ ابو طلحہ رضی اللہ عنہ نے کہا: نہیں۔ تو ام سلیم رضی اللہ عنہا نے کہا: تب تم اپنے بیٹے کی موت پر صبر کرو۔

[صحیح بخاری کی ایک روایت میں ہے کہ جب ابو طلحہ رضی اللہ عنہ صبح کے وقت غسل کر کے گھر سے جانے لگے تو ام سلیم رضی اللہ عنہا نے انھیں بیٹے کی موت کی اطلاع دی]

ابو طلحہ رضی اللہ عنہ نے ناراضگی کا اظہار کیا کہ تم نے مجھے پہلے اطلاع نہیں دی یہاں تک کہ میں جنبی ہو گیا، بعد ازاں ابو طلحہ رضی اللہ عنہ نے نبی کریم صلی اللہ علیہ وسلم کے ساتھ فجر کی نماز ادا کی اور آپ کو پورے واقعہ کی خبر دی۔ تب آپ صلی اللہ علیہ وسلم نے فرمایا: (لَعَلَّ اللّٰهَ اَنْ يُبَارِكَ لَكُمْ فِىْ لَيْلَتِكُمْ) ”شاید اللہ تعالیٰ تم دونوں کی رات میں برکت دے“

سفیان (راوی حدیث) کہتے ہیں کہ ایک انصاری آدمی نے انہیں بتایا کہ میں نے ام سلیم رضی اللہ عنہا کے نو بیٹے دیکھے جو سب کے سب حافظ قرآن تھے۔ [البخاری: الحنائز باب من لم يظهر حزنه عند المصيبة ۱۳۰۱، مسلم: ۲۱۴۴]

عزیزان گرامی! معصوم سے نختِ جگر کی وفات پر یہ ہے صبر و تحمل کا اعلیٰ نمونہ کہ اس صابرہ خاتون نے غم و افسوس کے آثار ہی اپنے اوپر طاری نہ ہونے دیئے، بلکہ اس کے برعکس خاوند کیلئے زیب و زینت اختیار کی اور اسے مقاربت کا موقع دیا۔ بعد ازاں انتہائی عمدہ اسلوب اختیار کرتے ہوئے اسے یہ بات سمجھائی کہ بیٹا ہمارے پاس اللہ کی امانت تھا جو اس نے واپس لے لی ہے۔ پھر انھوں نے خود بھی صبر و تحمل کا مظاہرہ کیا اور اپنے خاوند کو بھی اسی کی تلقین کی..... کاش اس دور کی خواتین بھی ان کے نقشِ قدم پر چلتے ہوئے اسی طرح صبر و تحمل کا مظاہرہ کریں اور ایسے مواقع پر بے صبری، سینہ کو بی اور اونچی اونچی آواز سے رونے پٹینے سے پرہیز کریں!

### جسمانی تکلیفوں پر صبر

مختلف آزمائشوں میں سے ایک آزمائش جسمانی بیماریوں کی شکل میں آتی ہے۔ (نسأل الله العفو والعافية فی الدنيا والآخرة) لہذا جو لوگ اس قسم کی آزمائش میں مبتلا ہوں انھیں بھی صبر و تحمل ہی کرنا چاہئے۔ جیسا کہ

حضرت ایوب رضی اللہ عنہ اپنی جسمانی بیماری میں جو تقریباً بارہ تیرہ سال جاری رہی صبر کرتے تھے اور اس دوران بار بار یہی دعا کرتے تھے کہ ﴿أَيْتِي مَسْنِي الضُّرِّ وَأَنْتِ أَرْحَمُ الرَّاحِمِينَ﴾ ”مجھے بیماری لگ گئی ہے اور تو سب سے بڑا رحم کرنے والا ہے۔“

پھر اللہ تعالیٰ نے ان کی دعا قبول کر لی اور انھیں صحت و تندرستی جیسی عظیم نعمت سے نوازا۔

جسمانی بیماریوں میں مبتلا حضرات کو یہ بات ہمیشہ اپنے ذہنوں میں رکھنی چاہئے کہ بیماری سے شفا دینے والا اللہ تعالیٰ کے سوا کوئی نہیں۔ لہذا ہر وقت اسی کے سامنے عاجزی، انکساری اور محتاجی کا اظہار کرتے ہوئے اس سے عافیت کا سوال کرتے رہیں۔ نیز انھیں اپنے آپ کو رسول اکرم صلی اللہ علیہ وسلم کی اُس عظیم خوشخبری کے ساتھ تسلی دینی چاہئے جو آپ نے ایک بیمار عورت کو دی تھی۔

عطاء بن ابی رباح جو حضرت عبداللہ بن عباس رضی اللہ عنہما کے ایک شاگرد تھے، بیان کرتے ہیں کہ ایک مرتبہ ابن عباس رضی اللہ عنہما نے ان سے کہا: کیا میں تمھیں ایک جنتی خاتون نہ دکھلاؤں؟ میں نے کہا: کیوں نہیں۔ تو انھوں نے فرمایا: یہ جو کالے رنگ کی عورت ہے، یہ ایک مرتبہ رسول اکرم صلی اللہ علیہ وسلم کی خدمت میں حاضر ہوئی اور کہنے لگی: مجھے مرگی کا دورہ پڑتا ہے جس میں میں بے پردہ ہو جاتی ہوں۔ لہذا آپ اللہ تعالیٰ سے میرے لئے دعا کیجئے۔ تو آپ نے فرمایا: (إِنْ شِئْتَ صَبْرَتْ وَلَكِ الْجَنَّةُ، وَإِنْ شِئْتَ دَعَوْتُ اللَّهَ أَنْ يُعَافِيَكَ) ”اگر تم چاہو تو صبر کرو (اور اگر صبر کرو گی تو تمھارے لئے جنت ہے۔ اور اگر چاہو تو میں اللہ تعالیٰ سے دعا کرتا ہوں کہ وہ تمھیں عافیت دے۔“

(اب اس خاتون نے سوچا کہ ایک طرف صبر کرنے پر آخرت میں جنت کی ضمانت ہے اور دوسری طرف آپ صلی اللہ علیہ وسلم عافیت کیلئے دعا کرنے کی پیش کش فرما رہے ہیں اور اس میں جنت کی ضمانت نہیں ہے۔) تو اس نے کہا: میں صبر ہی کرتی ہوں، تاہم میں مرگی کے دورہ میں بے پردہ ہو جاتی ہوں تو آپ بس یہ دعا کر دیجئے کہ میں کم از کم بے پردہ نہ ہوں۔

تو آپ صلی اللہ علیہ وسلم نے اس کے حق میں دعا فرمائی۔ [البخاری: ۵۶۵۲، مسلم: ۲۵۷۶]

حضرت انس رضی اللہ عنہ سے روایت ہے کہ رسول اکرم صلی اللہ علیہ وسلم نے ارشاد فرمایا:

(إِنَّ اللَّهَ عَزَّ وَجَلَّ قَالَ: إِذَا ابْتَلَيْتُ عَبْدِي بِحَبِيبَتِيهِ فَصَبْرٌ، عَوَّضَتْهُ مِنْهُمَا الْجَنَّةُ) يُرِيدُ عَيْنِيهِ

”بے شک اللہ تعالیٰ فرماتا ہے: جب میں اپنے بندے کو اس کی آنکھوں کے ذریعے آزمائش میں ڈالتا ہوں

(یعنی اس کی بینائی چھین لیتا ہوں) پھر وہ اس پر صبر کرتا ہے تو میں اس کی آنکھوں کے بدلے میں اسے جنت عطا کرتا ہوں۔“ [بخاری: ۵۶۵۳]

## لوگوں کی اذیتوں پر صبر

آزمائش بعض اوقات یوں بھی آتی ہے کہ لوگ خواہ مخواہ کسی مسلمان کو پریشان کرتے ہیں، جھوٹے الزامات لگاتے ہیں یا طعن و تشنیع کا نشانہ بناتے ہیں۔ یا برا بھلا کہتے ہیں اور مختلف القاب سے اس کا ذکر کر کے اس کی اذیت کا سبب بنتے ہیں۔ تو اس قسم کی آزمائش میں بھی مسلمان کو صابر ہونا چاہئے اور اسے یہ بات اپنے ذہن میں رکھنی چاہئے کہ لوگوں نے تو امام الانبیاء حضرت محمد ﷺ کو بھی معاف نہیں کیا۔ کسی نے آپ کو ”مجنون“ کہا، کسی نے ”دیوانہ شاعر“ کہا اور کسی نے ”ساحر“ کہا۔ اور زبانی اذیتوں کے علاوہ آپ ﷺ کو جسمانی اذیتیں بھی پہنچائیں، لیکن آپ ﷺ نے اللہ تعالیٰ کے اس حکم پر کہ ﴿فَاصْبِرْ عَلَىٰ مَا يَقُولُونَ﴾ [طہ: ۱۳۰] ”آپ ان کی باتوں پر صبر ہی کیجئے“ ہمیشہ صبر و تحمل کا ہی مظاہرہ کیا۔

حضرت عبد اللہ بن مسعود رضی اللہ عنہ بیان کرتے ہیں کہ ایک مرتبہ نبی کریم ﷺ نے مال تقسیم کیا، ایک شخص نے کہا: یہ تقسیم اللہ تعالیٰ کو راضی کرنے والی نہیں۔ ابن مسعود رضی اللہ عنہ کہتے ہیں کہ میں آنحضرت ﷺ کی خدمت میں حاضر ہوا اور آپ کو اُس شخص کی اس بات کے بارے میں مطلع کیا۔ تب میں نے آپ کے چہرہ انور پر غصے کے آثار دیکھے۔ پھر آپ نے فرمایا: (يَرْحَمُ اللَّهُ مُوسَىٰ قَدْ أُوذِيَ بِأَكْثَرَ مِنْ هَذَا فَصَبَرَ) ”اللہ تعالیٰ موسیٰ علیہ السلام پر صبر کرے، انھیں اس سے بھی زیادہ اذیت پہنچائی گئی لیکن انھوں نے صبر کیا۔“

[بخاری: ۳۴۰۵، مسلم: ۱۰۶۲]

اور حضرت ابن عمر رضی اللہ عنہما سے روایت ہے کہ رسول اکرم ﷺ نے ارشاد فرمایا:

(الْمُؤْمِنُ الَّذِي يُخَالِطُ النَّاسَ وَيَصْبِرُ عَلَىٰ أَذَاهُمْ، أَكْبَرُ أَجْرًا مِنَ الْمُؤْمِنِ الَّذِي لَا يُخَالِطُ

النَّاسَ وَلَا يَصْبِرُ عَلَىٰ أَذَاهُمْ) [ترمذی: ۲۵۰۷، ابن ماجہ: ۴۰۳۲۔ وصححه الألبانی]

”جو مومن لوگوں میں گھل مل جاتا ہے اور ان کی اذیتوں پر صبر کرتا ہے وہ اُس مومن سے زیادہ اجر و ثواب کا

مستحق ہے جو لوگوں سے الگ تھلک رہتا ہے اور ان کی اذیتوں پر صبر نہیں کرتا۔“



## حکمرانوں کے ظلم پر صبر

آزمائشوں میں سے ایک آزمائش رعایا پر حکمرانوں کے ظلم کی صورت میں آتی ہے۔ چنانچہ بعض اوقات وہ ٹیکسوں کے ظالمانہ نظام کو نافذ کر کے عوام پر ظلم کرتے ہیں۔ بعض اوقات بے گناہ لوگوں کو ناجائز مقدمات میں ملوث کر کے پریشان کرتے ہیں۔ بعض اوقات مجرم پیشہ لوگوں کو چھوٹ دے دیتے ہیں کہ وہ جیسے چاہیں، جب چاہیں اور جہاں چاہیں لوگوں کی عزتوں اور ان کے اموال کو لوٹیں اور ان کی جانوں سے کھیلتے رہیں۔ بعض اوقات اہل اور باصلاحیت افراد کو ان کے حقوق سے محروم کر کے سفارشوں اور رشوت کے ذریعے نااہل لوگوں کو نوازا جاتا ہے اور بعض اوقات اربابِ اقتدار اور اصحابِ اختیار غریب عوام کا خون پسینہ چوستے ہوئے اپنی تجوریاں بھرنے پر ہی تلے رہتے ہیں.... سو اس قسم کی آزمائشوں میں بھی انسان کو دامنِ صبر نہیں چھوڑنا چاہئے۔

حضرت عائشہ رضی اللہ عنہا بیان کرتی ہیں کہ نبی کریم صلی اللہ علیہ وسلم نے ارشاد فرمایا:

(مَنْ رَأَى مِنْ أَمِيرِهِ شَيْئًا يَكْرَهُهُ فَلْيَصْبِرْ) [مسلم: ۱۸۴۹]

”جو شخص اپنے حکمران سے کوئی ناپسندیدہ چیز دیکھے تو اس پر صبر کرے۔“

## بیٹیوں کی آزمائش پر صبر

بعض اوقات انسان اپنی بیٹیوں کی وجہ سے بھی آزمائش میں مبتلا ہو جاتا ہے، مناسب تعلیم و تربیت نہ ہونے کی وجہ سے، یا ان کیلئے مناسب رشتے نہ ملنے کی وجہ سے، یا اولاد میں صرف بیٹیاں ہونے کی وجہ سے.... تو اس قسم کی آزمائش میں بھی والدین کو مکمل صبر و تحمل کا مظاہرہ کرنا چاہئے اور انہیں اپنے لئے باعثِ خیر و برکت تصور کرتے ہوئے اور روزِ قیامت انہیں اپنے لئے باعثِ نجات سمجھتے ہوئے ان کی تعلیم و تربیت پر پوری توجہ دینی چاہئے۔

حضرت عائشہ رضی اللہ عنہا بیان کرتی ہیں کہ نبی کریم صلی اللہ علیہ وسلم نے ارشاد فرمایا:

(مَنْ ابْتُلِيَ بِبَنَاتٍ فَصَبَرَ عَلَيْهِنَّ كُنَّ لَهُ حِجَابًا مِنَ النَّارِ)

”جس شخص کو بیٹیوں کی وجہ سے کسی طرح سے آزمائش میں ڈالا جائے، پھر وہ ان پر صبر کرتا رہے تو وہ اس

کیلئے جہنم سے پردہ بن جائیں گی۔“ [ترمذی: ۱۹۱۳۔ وصححه الألبانی]

اور صحیحین میں حضرت عائشہ رضی اللہ عنہا کا بیان ہے کہ ان کے پاس ایک عورت اپنی دو بیٹیاں اٹھائے ہوئے آئی، اس نے مجھ سے کچھ مانگا تو میرے پاس سوائے ایک کھجور کے اور کچھ نہ ملا۔ چنانچہ میں نے وہی کھجور اس کو

دے دی۔ اس نے اس کے دو حصے کئے اور دونوں بیٹیوں کو آدھی آدھی کھجور دے دی اور خود اس نے کچھ نہ کھایا اور چلی گئی۔ پھر میرے پاس رسول اللہ ﷺ تشریف لائے تو میں نے آپ کو اُس کے بارے میں بتایا۔ تب آپ نے ارشاد فرمایا: (مَنْ ابْتُلِيَ مِنَ الْبَنَاتِ بِسُمِّي فَأَحْسَنَ إِلَيْهِنَّ كُنَّ لَهُ سِتْرًا مِنَ النَّارِ) ”جس شخص کو بیٹیوں کی وجہ سے کسی طرح آزمایا جائے، پھر وہ ان سے اچھا سلوک کرتا رہے تو وہ اس کیلئے جہنم سے پردہ بن جائیں گی۔“ [بخاری: ۱۳۱۸، ۵۹۹۵، مسلم: ۲۶۲۹]

اور حضرت انس رضی اللہ عنہ بیان کرتے ہیں کہ رسول اکرم ﷺ نے ارشاد فرمایا:

(مَنْ عَالَ جَارِيَتَيْنِ حَتَّى تَبْلُغَا جَاءَ يَوْمَ الْقِيَامَةِ أَنَا وَهُوَ) وَصَمَّ أَصَابِعُهُ

”جو آدمی دو بچیوں کی پرورش کرے یہاں تک کہ وہ بالغ ہو جائیں تو قیامت کے روز وہ اور میں ایسے اکٹھے ہونگے جیسے یہ انگلیاں اکٹھی ہیں۔“ [مسلم: ۲۶۳۱]

## صبر کی شروط

برادران اسلام! آپ نے اب تک صبر کے فوائد اور مختلف آزمائشوں میں اس کی اہمیت و ضرورت کے بارے میں ہماری چند گزارشات سماعت کیں۔ اب سوال یہ ہے کہ صحیح معنوں میں صبر کیسے ہوتا ہے؟ صبر کے فوائد سے حقیقی معنوں میں مستفید ہونے کیلئے اس میں تین شرائط کا پایا جانا ضروری ہے:

① پہلی شرط یہ ہے کہ صابر محض اللہ تعالیٰ کی رضا کیلئے صبر کرے۔ ارشاد باری تعالیٰ ہے:

﴿وَالَّذِينَ صَبَرُوا ابْتِغَاءَ وَجْهِ رَبِّهِمْ وَأَقَامُوا الصَّلَاةَ وَأَنفَقُوا مِمَّا رَزَقْنَاهُمْ سِرًّا وَعَلَانِيَةً وَيَدْرُؤُونَ بِالْحَسَنَةِ السَّيِّئَةِ أُولَئِكَ لَهُمْ عُقْبَى الدَّارِ﴾ [الرعد: ۲۲]

”اور جنہوں نے اپنے رب کی رضا کو طلب کرتے ہوئے صبر کیا، نماز قائم کی اور ہم نے انہیں جو کچھ دے رکھا ہے اس سے پوشیدہ طور پر اور دکھلا کر خرچ کیا۔ اور وہ برائی کا جواب بھلائی سے دیتے ہیں (یا گناہ کے بعد نیکی کرتے ہیں) تو انہی لوگوں کیلئے آخرت کا گھر ہے۔“

نیز فرمایا: ﴿وَلَوْلَا تَكْفُلُكَ فَاصْبِرْ﴾ [المدثر: ۷] ”اور اپنے رب کی خاطر ہی صبر کیجئے۔“

② دوسری شرط یہ ہے کہ بندہ مومن ہر قسم کی آزمائش میں اپنی زبان پر کوئی حرف شکایت نہ لائے اور کسی کے سامنے اللہ کا شکوہ مت کرے۔

حضرت ابو ہریرہ رضی اللہ عنہ بیان کرتے ہیں کہ رسول اکرم ﷺ نے ارشاد فرمایا:

( قَالَ اللَّهُ تَعَالَى : إِذَا ابْتَلَيْتُ عَبْدِي الْمُؤْمِنَ وَلَمْ يَشْكُنِي إِلَىٰ عَوَادِهِ أَطْلَقْتُهُ مِنْ إِسَارِي ، ثُمَّ أَبَدَلْتُهُ لَحْمًا خَيْرًا مِنْ لَحْمِهِ ، وَدَمًا خَيْرًا مِنْ دَمِهِ ، ثُمَّ يَسْتَأْنِفُ الْعَمَلَ )

”اللہ تعالیٰ فرماتا ہے: میں جب اپنے بندے مومن کو آزمائش میں مبتلا کرتا ہوں اور وہ عبادت کیلئے آنے والوں کے سامنے میری شکایت نہیں کرتا تو میں اسے اپنی قید سے آزاد کر دیتا ہوں، پھر اسے پہلے سے بہتر گوشت اور بہتر خون عطا کرتا ہوں۔ پھر وہ نئے سرے سے عمل کرنا شروع کر دیتا ہے۔“

[الحاکم ج ۱ ص ۳۴۹: صحیح علی شرط الشیخین ووافقه الذہبی]

❶ تیسری شرط یہ ہے کہ بندہ مومن ابتدائے آزمائش سے ہی صبر کرے، نہ یہ کہ ابتداء میں تو وہ خوب رو پیٹ لے اور پھر وقت گزرنے کے ساتھ ساتھ یہ دعویٰ کرے کہ میں صابر ہوں۔

حضرت انس رضی اللہ عنہ بیان کرتے ہیں کہ نبی کریم ﷺ ایک عورت کے پاس سے گذرے جو ایک قبر کے پاس بیٹھی رو رہی تھی۔ آپ ﷺ نے فرمایا: (إَتَقِيَ اللَّهَ وَاضْبِرِي) ”تم اللہ تعالیٰ سے ڈرو اور صبر کرو۔“

اس نے کہا: آپ جائیں اپنا کام کریں، آپ کو کیا معلوم کہ مجھ پر کتنی بڑی مصیبت آئی ہے! پھر اسے بتایا گیا کہ وہ تو نبی کریم ﷺ تھے۔ تو وہ فوراً آپ ﷺ کے دروازے پر پہنچی، اسے وہاں کوئی پہرے دار نہ ملا اور وہ سیدھی آپ ﷺ کی خدمت میں حاضر ہو گئی اور کہنے لگی: میں آپ کو نہیں پہچان سکی تھی (اس لئے مجھے معاف کر دیں۔) آپ ﷺ نے فرمایا: (إِنَّمَا الصَّبْرُ عِنْدَ الصَّدْمَةِ الْأُولَىٰ)

’صبر تو ابتدائے صدمہ میں ہی ہوتا ہے۔‘ [البخاری: ۱۲۸۳، مسلم: ۹۲۶]

تو یہ ہیں تین شرائط جن کی موجودگی میں ایک صابر ”صبر“ کا مکمل اجر و ثواب اور اس کے فوائد و ثمرات حاصل کر سکتا ہے۔

اس کے ساتھ ہی یہ بھی جان لیجئے کہ آزمائشوں میں مبتلاء انسان اگر اللہ تعالیٰ کے سامنے دست بدعا ہو کر اس سے یہ سوال کرے کہ وہ اسے ان آزمائشوں سے نجات دے تو یہ صبر کے منافی نہیں بلکہ عین عبادت ہے۔ اور اس کا سب سے بڑا ثبوت انبیاء کرام علیہم السلام کا وہ طرز عمل ہے جو وہ مختلف مصائب و آلام میں اختیار کرتے تھے، چنانچہ حضرت یعقوب علیہ السلام کو جب برادران یوسف علیہ السلام نے بتایا کہ حضرت یوسف علیہ السلام کو بھیڑیے نے کھا لیا ہے تو انھوں نے کہا: ﴿فَصَبْرٌ جَمِيلٌ وَاللَّهُ الْمُسْتَعَانُ عَلٰی مَا تَصِفُونَ﴾ پھر جب ان کے دوسرے بھائی کے بارے میں انھیں بتایا گیا کہ بادشاہ نے اسے چوری کے الزام میں گرفتار کر لیا ہے تو تب بھی انھوں نے یہی

کہا: ﴿فَصَبِّرْ جَمِيلٌ عَسَى اللَّهُ أَنْ يَأْتِيَنِي بِهِمْ جَمِيعًا﴾ اس کے بعد انھوں نے کہا: ﴿إِنَّمَا أَشْكُو بَثِّي وَحُزْنِي إِلَى اللَّهِ﴾ ”میں اپنی پریشانی اور غم کی فریاد اللہ کے سوا کسی سے نہیں کرتا۔“

اسی طرح حضرت ایوب ؑ بھی اپنے دور ابتلاء میں اللہ تعالیٰ کو ہی پکارتے رہے اور بار بار یہ دعا کرتے رہے: ﴿أَبَى مَسْنَى الضَّرِّ وَأَنْتَ أَرْحَمُ الرَّاحِمِينَ﴾

اور حضرت یونس ؑ سمندر کی گہرائی اور مچھلی کے پیٹ میں یوں دعا کرتے رہے:

﴿لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ﴾

اس سے یہ ثابت ہوا کہ پریشانیوں اور آزمائشوں میں اللہ تعالیٰ سے دعا کرنا قطعاً صبر کے منافی نہیں بلکہ یہی ہر مومن مرد اور مومنہ عورت سے مطلوب ہے کہ وہ اللہ تعالیٰ ہی سے دعا کرے کہ وہ اسے تمام آزمائشوں سے نجات دے کیونکہ اس کے علاوہ کسی کے پاس اس کا اختیار نہیں۔

فرمان الہی ہے: ﴿قُلْ مَنْ يُنَجِّيكُمْ مِنْ ظُلُمَاتِ الْبَرِّ وَالْبَحْرِ تَدْعُونَهُ تَضَرُّعًا وَخُفْيَةً لَّئِنْ أَنْجَانَا مِنْ هَذِهِ لَنُكَوِّنَنَّ مِنَ الشَّاكِرِينَ﴾ ☆ قُلِ اللَّهُ يُنَجِّيكُمْ مِنْهَا وَمِنْ كُلِّ كَرْبٍ ثُمَّ أَنْتُمْ مُشْكِرُونَ ﴿[الأنعام: ۶۳-۶۴]

”کہہ دیجئے کہ بحر و بر کی تاریکیوں میں تمہیں کون نجات دیتا ہے؟ اس کو تم عاجزی سے اور چپکے چپکے پکارتے ہو کہ اگر اس نے ہمیں ان سے نجات دے دی تو ہم ضرور شکر کرنے والوں میں سے ہونگے۔ کہہ دیجئے کہ اللہ ہی تمہیں اس مصیبت سے اور ہر شدت سے نجات دیتا ہے، پھر بھی تم اس کا شریک بناتے ہو۔“

اسی طرح اس کا ارشاد ہے: ﴿أَمَّنْ يُجِيبُ الْمُضْطَرَّ إِذَا دَعَاهُ وَيَكْشِفُ السُّوءَ وَيَجْعَلُكُمْ خُلَفَاءَ الْأَرْضِ إِنَّهُ مَعَ اللَّهِ قَلِيلًا مَا تَدْتَكُرُونَ﴾ [النمل: ۶۲]

”بھلا کون ہے جو لاچار کی فریاد دہی کرتا ہے جب وہ اسے پکارتا ہے اور اس کی تکلیف کو دور کرتا ہے اور (کون) تمہیں زمین کا جانشین بناتا ہے؟ کیا اللہ کے ساتھ کوئی اور معبود ہے؟ تم کم ہی نصیحت حاصل کرتے ہو۔“

لہذا ہم اللہ تعالیٰ سے دعا گو ہیں کہ وہ ہم سب کو تمام مصائب و آلام اور ہر آزمائش سے محفوظ رکھے اور ہمیں دنیا و آخرت کی سعادت نصیب کرے۔ آمین

## دوسرا خطبہ

پہلے خطبہ میں آپ نے ”صبر“ کی ضرورت و اہمیت، فضیلت اور اس کے ثمرات و فوائد کے بارے میں ہماری چند گز ارشادات قرآن و حدیث کی روشنی میں سماعت کیں۔ اور یہ وہ صبر تھا جو آزمائشوں اور مصیبتوں میں ہر مسلمان کو کرنا چاہئے۔ اس کے علاوہ صبر کی دو قسمیں اور بھی ہیں:

پہلی قسم ہے اللہ تعالیٰ کی اطاعت و فرمانبرداری پر ہر حال میں قائم رہنا۔

ارشاد باری تعالیٰ ہے: ﴿فَاصْبِرْ لِحُكْمِ رَبِّكَ وَلَا تَطْعُ مِنْهُمْ آيْمًا أَوْ كَفُورًا ☆ وَاذْكُرِ اسْمَ رَبِّكَ بُكْرَةً وَأَصِيلًا ☆ وَمِنَ اللَّيْلِ فَاسْجُدْ لَهُ وَسَبِّحْهُ لَيْلًا طَوِيلًا﴾ [الإنسان: ۲۳-۲۶]

”لہذا آپ اپنے رب کے حکم کے مطابق صبر کیجئے اور ان میں سے کسی گناہگار یا ناشکرے کی بات مت مانئے۔ اور صبح و شام اپنے رب کا نام ذکر کیجئے اور رات کو بھی اس کے حضور سجدہ کیجئے۔ اور رات کے طویل اوقات میں اس کی تسبیح کیجئے۔“

نیز فرمایا: ﴿وَاتَّبِعْ مَا يُوحَىٰ إِلَيْكَ وَاصْبِرْ حَتَّىٰ يَحْكُمَ اللَّهُ وَهُوَ خَيْرُ الْحَاكِمِينَ﴾ [یونس: ۱۰۹]

”آپ کی طرف جو وحی کی جاتی ہے اس کی اتباع کیجئے اور صبر کیجئے یہاں تک کہ اللہ تعالیٰ فیصلہ کر دے اور وہ سب سے بہتر فیصلہ کرنے والا ہے۔“

اسی طرح اس کا فرمان ہے:

﴿رَبُّ السَّمَاوَاتِ وَالْأَرْضِ وَمَا بَيْنَهُمَا فَاعْبُدْهُ وَاصْطَبِرْ لِعِبَادَتِهِ﴾ [مریم: ۶۵]

”وہ آسمانوں اور زمین اور جو کچھ ان کے درمیان ہے سب کا مالک ہے، لہذا اسی کی عبادت کیجئے اور اس کی عبادت پر ڈٹے رہئے۔“

نیز فرمایا: ﴿وَأْمُرْ أَهْلَكَ بِالصَّلَاةِ وَاصْطَبِرْ عَلَيْهَا﴾ [طہ: ۱۳۲]

”اور اپنے گھر والوں کو نماز کا حکم دیجئے اور خود بھی اس پر جیسے رہئے۔“

اور دوسری قسم ہے اللہ تعالیٰ کی نافرمانی سے اجتناب کرنے پر ڈٹے رہنا۔

امام ابن القیمؒ کہتے ہیں: ”صبر کی تین قسمیں ہیں: ادا امر الہی پر ہمیشہ عمل کرتے رہنا، اس کی نواہی سے

ہمیشہ پرہیز کرنا اور قضاء و قدر پر ناراضگی کا اظہار نہ کرنا۔“ [مدارج السالکین ج ۱ ص ۱۶۵]

اللہ تعالیٰ سے دعا ہے کہ وہ ہم سب کو صبر کی ان تینوں اقسام پر عمل کرنے کی توفیق دے۔ آمین

## نماز نفل (۱)

اہم عناصر خطبہ:

① نفل کا مفہوم ② نماز نفل کے فضائل ③ نماز نفل کے بعض مسائل ④ نماز نفل کی اقسام ⑤

فرائض سے پہلے اور ان کے بعد مؤکدہ وغیر مؤکدہ سنتیں ⑥ نماز چاشت

برادران اسلام! نماز اللہ تعالیٰ کا تقرب حاصل کرنے کا سب سے بڑا ذریعہ ہے، نماز آنکھوں کو ٹھنڈک اور دل کو سکون پہنچاتی ہے اور نماز بے حیائی اور برائی سے منع کرتی ہے۔ آج کا خطبہ جمعہ نماز نفل کے فضائل و مسائل اور اس کی بعض انواع کے بارے میں ہے۔ اللہ تعالیٰ سے دعا ہے کہ وہ ہم سب کو پابندی کے ساتھ فرائض و نوافل کو ادا کرنے کی توفیق دے۔

① نفل کا مفہوم: نفل اس کام کو کہتے ہیں جو مسلمان پر فرض نہ ہو اور وہ اسے اپنی خوشی سے انجام دے

جیسا کہ اللہ تعالیٰ کا فرمان ہے: ﴿فَمَنْ تَطَوَّعَ خَيْرًا فَهُوَ خَيْرٌ لَهُ﴾ [البقرة: ۱۸۴]

”اور جو شخص اپنی خوشی سے زیادہ بھلائی کرے تو یہ اس کیلئے بہتر ہے“

اس مفہوم کے اعتبار سے نماز نفل میں ہر وہ نماز آتی ہے جو فرض نہ ہو۔ مثلاً فرائض سے پہلے اور ان کے بعد دائمی سنتیں، نماز وتر، نماز چاشت اور تہجد وغیرہ۔

### ② نماز نفل کے فضائل

① نماز نفل فرض نمازوں کو مکمل اور ان کے نقص کو پورا کرتی ہے

اگر فرض نمازوں میں کوئی کمی رہ جائے مثلاً نماز مکمل خشوع و خضوع کے ساتھ نہ پڑھی جائے، یا اس کی بعض سنتیں یا بعض مستحب امور چھوٹ جائیں تو نماز نفل فرض نمازوں کے اس طرح کے نقص کو پورا کر دیتی ہے۔

جیسا کہ حضرت تمیم الداری رضی اللہ عنہ سے روایت ہے کہ رسول اللہ ﷺ نے ارشاد فرمایا:

(أَوَّلُ مَا يُحَاسَبُ بِهِ الْعَبْدُ يَوْمَ الْقِيَامَةِ صَلَاتُهُ ، فَإِنْ كَانَ أَتَمَّهَا كُنِبَتْ لَهُ تَامَةٌ ، وَإِنْ لَمْ يَكُنْ

أَتَمَّهَا قَالَ اللَّهُ عَزَّ وَجَلَّ لِمَلَائِكَتِهِ: انظُرُوا هَلْ تَجِدُونَ لِعَبْدِي مِنْ تَطَوُّعٍ فَتُكْمِلُونَ بِهَا فَرِيضَتَهُ ،

ثُمَّ الزَّكَاةَ كَذَلِكَ ، ثُمَّ تُوَخَّذُ الْأَعْمَالُ عَلَى حَسَبِ ذَلِكَ)

”روزِ قیامت بندے سے جس چیز کا سب سے پہلے حساب لیا جائے گا وہ ہے اس کی نماز۔ اگر اس نے اسے مکمل کیا ہوگا تو وہ اس کیلئے مکمل لکھ دی جائے گی۔ اور اگر اس نے اسے مکمل نہیں کیا ہوگا تو اللہ تعالیٰ فرشتوں کو حکم دے گا: ذرا دیکھو، میرے بندے نے کوئی نفل نماز بھی پڑھی تھی یا نہیں؟ (اگر نفل نماز پڑھی تھی تو) اس کے ذریعے اس کی فرض نمازوں کو مکمل کر دو۔ پھر زکاۃ کا اور اس کے بعد باقی تمام اعمال کا حساب بھی اسی طرح سے لیا جائے گا۔“ [ابو داؤد: ۸۶۴، ابن ماجہ: ۱۴۲۵۔ وصححه الألبانی]

یہ نماز نفل کا بہت بڑا فائدہ ہے کیونکہ ہم میں سے ہر شخص کی فرض نمازوں میں کوئی نہ کوئی کمی کوتاہی رہ ہی جاتی ہے خصوصاً خشوع و خضوع میں۔ چنانچہ ہم اُس کیسوئی اور توجہ کے ساتھ نماز نہیں پڑھتے جس کا ہم سے مطالبہ کیا گیا ہے۔ اور خشوع و خضوع ہی وہ چیز ہے جس کے ساتھ نماز میں لذت محسوس ہوتی ہے اور اسی سے نماز راحت و سکون کا بڑا ذریعہ بنتی ہے۔

② نماز نفل کے ذریعے درجات بلند ہوتے اور گناہ مٹا دیئے جاتے ہیں

حضرت ثوبان رضی اللہ عنہ کا بیان ہے کہ انہیں رسول اللہ ﷺ نے ارشاد فرمایا: (عَلَيْكَ بِكُفْرَةِ السُّجُودِ ، فَإِنَّكَ لَا تَسْجُدُ لِلَّهِ سَجْدَةً إِلَّا رَفَعْتَ اللَّهُ بِهَا دَرَجَةً ، وَحَطَّ عَنْكَ بِهَا حَاطِيَةٌ) ”تم زیادہ سے زیادہ سجدے کیا کرو، کیونکہ تم اللہ تعالیٰ کی رضا کیلئے ایک سجدہ کرو گے تو وہ اس کے بدلے تمہارا ایک درجہ بلند کر دے گا اور تمہارا ایک گناہ مٹا دے گا۔“ [مسلم: ۳۸۸]

کثرتِ سجود سے مراد فرائض کے علاوہ نماز نفل کثرت سے پڑھنا ہے تاہم یہ بات ذہن میں رہے کہ نوافل کی ادائیگی میں بھی مسلمان کو نبی کریم ﷺ کا اسوۂ حسنہ اپنے سامنے رکھنا چاہئے، کیونکہ تمام تر خیر و بھلائی صرف اس عمل میں ہے جو آنحضرت ﷺ کی سنت طیبہ کے مطابق ہو۔ اور جو شخص نبی کریم ﷺ کی سنت مبارکہ کو مد نظر نہ رکھے اور آپ ﷺ سے آگے بڑھنے کی کوشش کرے وہ گویا یہ ثابت کرنا چاہتا ہے کہ وہ آنحضرت ﷺ سے زیادہ متقی اور پرہیزگار ہے حالانکہ آپ ﷺ سے زیادہ متقی اور پرہیزگار کوئی نہیں۔

③ کثرتِ نوافل نبی کریم ﷺ کے ساتھ جنت میں داخل ہونے کے اسباب میں سے ایک سبب ہے

حضرت ربیعہ بن کعب الأسلمی رضی اللہ عنہ بیان کرتے ہیں کہ میں رسول اللہ ﷺ کے پاس رات گزارتا تھا۔ ایک رات میں آپ کے پاس وضو کا پانی اور آپ کی ضرورت کی اشیاء لایا تو آپ ﷺ نے فرمایا: ”تم سوال کرو“ میں نے کہا: میں آپ سے اس بات کا سوال کرتا ہوں کہ میں جنت میں آپ کے ساتھ داخل ہوں! آپ ﷺ نے

فرمایا: کوئی اور سوال؟ میں نے کہا: بس یہی ہے۔ آپ ﷺ نے فرمایا: ( فَأَعِنِّي عَلَى نَفْسِكَ بِكَثْرَةِ السُّجُودِ ) ”تم کثرتِ سجد کے ذریعے اپنے نفس پر میری مدد کرو۔“ [مسلم: ۴۸۹]

اس حدیث شریف میں نبی کریم ﷺ نے اپنے اس پیارے صحابی کو جو آنحضور ﷺ کے ساتھ جنت میں داخل ہونے کا خواہشمند تھا اس بات کی وصیت فرمائی کہ وہ کثرت سے سجدے کرے۔ یعنی فرض نمازوں کو پابندی سے ادا کرنے کے ساتھ ساتھ وہ نوافل کثرت سے پڑھے جو نبی کریم ﷺ سے ثابت ہوں۔

### ④ نماز نفل جہاد کے بعد بدنی نوافل میں سب سے افضل عمل ہے

حضرت ثوبان رضی اللہ عنہ کا بیان ہے کہ رسول اللہ ﷺ نے ارشاد فرمایا:

( اِسْتَقِيمُوا وَلَكِنْ تَحْضُوا ، وَاعْلَمُوا اَنَّ خَيْرَ اَعْمَالِكُمُ الصَّلَاةُ ، وَلَا يُحَافِظُ عَلَى الْوُضُوءِ اِلَّا

مُؤْمِنٌ ) [ابن ماجہ : ۲۷۷ - وصححه الألبانی]

”تم استقامت اختیار کرو۔ اور تم ہرگز اس کی طاقت نہیں رکھو گے۔ اور اس بات پر یقین کر لو کہ تمہارا بہترین عمل نماز پڑھنا ہے۔ اور ایک سچا مومن ہی ہمیشہ وضو کی حالت میں رہتا ہے۔“

اس حدیث میں نبی کریم ﷺ نے نماز کو سب سے بہتر عمل قرار دیا ہے۔ لہذا آنحضور ﷺ کی سنت مبارکہ کو سامنے رکھتے ہوئے نماز کا خصوصی اہتمام کرنا چاہئے۔

### ⑤ نماز نفل گھر میں برکت لاتی ہے

نماز نفل کی ادائیگی کی بہترین جگہ اپنا گھر ہے۔ اس لئے اسے اپنے گھر میں ادا کرنا چاہئے، کیونکہ اس سے گھر میں برکت آتی ہے جیسا کہ حضرت جابر رضی اللہ عنہ کا بیان ہے کہ رسول اللہ ﷺ نے ارشاد فرمایا:

( اِذَا قَضَى أَحَدُكُمْ الصَّلَاةَ فِي مَسْجِدِهِ فَلْيَجْعَلْ لِبَيْتِهِ نَصِيْبًا مِنْ صَلَاتِهِ ، فَإِنَّ اللَّهَ جَاعِلٌ فِي

بَيْتِهِ مِنْ صَلَاتِهِ خَيْرًا ) [مسلم: ۷۷۸]

”تم میں سے کوئی شخص جب مسجد میں نماز پڑھے تو وہ اپنی نماز میں سے کچھ حصہ اپنے گھر کیلئے بھی رکھے، کیونکہ گھر میں کچھ نماز ادا کرنے سے اللہ تعالیٰ گھر میں خیر و بھلائی لاتا ہے۔“

جبکہ حضرت زید بن ثابت رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

( فَصَلُّوا اَيْهَا النَّاسُ فِي بُيُوتِكُمْ ، فَإِنَّ اَفْضَلَ الصَّلَاةِ صَلَاةَ الْمَرْءِ فِي بَيْتِهِ اِلَّا الْمَكْتُوبَةَ )

”اے لوگو! تم اپنے گھروں میں بھی نماز پڑھا کرو، کیونکہ آدمی کی سب سے افضل نماز وہ ہے جسے وہ اپنے



گھر میں ادا کرے، سوائے فرض نماز کے۔“ صحیح مسلم میں اس حدیث کے الفاظ یوں ہیں:

(فَعَلَيْكُمْ بِالصَّلَاةِ فِي بُيُوتِكُمْ، فَإِنَّ خَيْرَ صَلَاةِ الْمَرْءِ فِي بَيْتِهِ إِلَّا الصَّلَاةَ الْمَكْتُوبَةَ)

”تم اپنے گھروں میں بھی نماز ضرور پڑھا کرو، کیونکہ آدمی کی بہترین نماز وہ ہے جو وہ اپنے گھر میں پڑھے،

سوائے فرض نماز کے۔“ [بخاری: ۷۳۱، مسلم: ۷۸۱]

اسی طرح حضرت ابن عمر رضی اللہ عنہما کا بیان ہے کہ رسول اللہ ﷺ نے ارشاد فرمایا:

(اجْعَلُوا فِي بُيُوتِكُمْ مِنْ صَلَاتِكُمْ، وَلَا تَتَّخِذُواهَا قُبُورًا) [بخاری: ۴۳۲، مسلم: ۷۷۷]

”تم کچھ نماز اپنے گھروں میں ادا کیا کرو، اور انہیں قبرستان مت بناؤ۔“

⑥ نفل عبادت بندے کی طرف اللہ تعالیٰ کی محبت کھینچ لاتی ہے

حضرت ابو ہریرہ رضی اللہ عنہ روایت کرتے ہیں کہ رسول اللہ ﷺ نے ارشاد فرمایا:

(إِنَّ اللَّهَ تَعَالَى قَالَ : مَنْ عَادَى لِي وَلِيًّا فَقَدْ آذَنْتُهُ بِالْحَرْبِ ، وَمَا تَقَرَّبَ إِلَيَّ عَبْدِي بِشَيْءٍ أَحَبَّ إِلَيَّ مِمَّا افْتَرَضْتُهُ عَلَيْهِ ، وَمَا يَزَالُ عَبْدِي يَتَقَرَّبُ إِلَيَّ بِالنَّوَافِلِ حَتَّى أُحِبَّهُ ، فَإِذَا أَحْبَبْتُهُ كُنْتُ سَمْعَهُ الَّذِي يَسْمَعُ بِهِ، وَبَصَرَهُ الَّذِي يُبْصِرُ بِهِ ، وَيَدَهُ الَّتِي يَبْطِشُ بِهَا ، وَرِجْلَهُ الَّتِي يَمْشِي بِهَا، وَإِنْ سَأَلَنِي لَأُعْطِيَنَّهُ وَلَئِنِ اسْتَعَاذَنِي لَأُعِيذَنَّهُ)

”اللہ تعالیٰ فرماتا ہے: جو شخص میرے دوست سے دشمنی کرتا ہے میں اس کے خلاف اعلان جنگ کرتا ہوں۔

اور میرا بندہ سب سے زیادہ میرا تقرب اس چیز کے ساتھ حاصل کر سکتا ہے جسے میں نے اس پر فرض کیا ہے۔

(یعنی فرائض کے ساتھ میرا تقرب حاصل کرنا ہی مجھے سب سے زیادہ محبوب ہے۔) اور میرا بندہ نوافل کے

ذریعے میرا تقرب حاصل کرتا رہتا ہے یہاں تک کہ میں اس سے محبت کر لیتا ہوں۔ پھر جب میں اس سے محبت

کر لیتا ہوں تو میں اس کا کان جس کے ذریعے وہ سنتا ہے، اس کی آنکھ جس کے ذریعے وہ دیکھتا ہے، اس کا ہاتھ

جس کے ذریعے وہ پکڑتا ہے اور اس کا پاؤں جس کے ذریعے وہ چلتا ہے ان تمام اعضاء کو اپنی اطاعت میں لگا

دیتا ہوں۔ اور اگر وہ مجھ سے سوال کرے تو میں اسے ضرور بالضرور عطا کروں گا۔ اور اگر وہ میری پناہ طلب کرے

تو میں یقیناً اسے پناہ دوں گا۔“ [بخاری: ۶۵۰۲]

اس حدیث سے ثابت ہوتا ہے کہ فرائض پر ہیبتگی کرنے سے بندے کو اللہ تعالیٰ کی محبت نصیب ہوتی ہے۔

فرائض کے بعد نفل نماز، نفل روزہ، صدقہ، نفل حج اور اس کے علاوہ باقی نفل عبادات پر ہیبتگی کرنے سے اللہ تعالیٰ کا

تقرب حاصل ہوتا ہے۔

## ④ نفل نماز سے اللہ تعالیٰ کا شکر ادا ہوتا ہے

حضرت عائشہ رضی اللہ عنہا بیان کرتی ہیں کہ نبی کریم ﷺ رات کو (اتنا طویل) قیام فرماتے کہ آپ کے پاؤں مبارک پھٹنے لگتے۔ میں عرض کرتی، اے اللہ کے رسول! آپ ایسا کیوں کرتے ہیں حالانکہ اللہ تعالیٰ نے آپ کی اگلی پچھلی تمام خطائیں معاف فرمادی ہیں؟ تو آپ ﷺ ارشاد فرماتے: (أَفَلَا أُكُونُ عَبْدًا شَكُورًا)

”کیا میں شکر گزار بندہ نہ ہوں؟“ [البخاری: ۲۸۳۷، مسلم: ۲۸۲۰]

اسی طرح حضرت مغیرہ رضی اللہ عنہ بیان کرتے ہیں کہ رسول اللہ ﷺ نے اتنا لمبا قیام فرمایا کہ آپ کے پاؤں مبارک پر ورم ہو گیا۔ آپ سے کہا گیا کہ اللہ تعالیٰ نے آپ کی اگلی پچھلی تمام خطائیں معاف کر دی ہیں، پھر بھی آپ اتنا لمبا قیام کرتے ہیں! تو آپ ﷺ نے ارشاد فرمایا: (أَفَلَا أُكُونُ عَبْدًا شَكُورًا) ”کیا میں شکر گزار بندہ نہ ہوں؟“ [البخاری: ۲۸۳۶، مسلم: ۲۸۱۹]

لہذا ہمیں بھی اللہ تعالیٰ کی بے شمار نعمتوں اور اس کے ان گنت احسانات پر اس کا شکر گزار ہونا چاہئے اور شکر کا اظہار ہمیں بھی اسی طرح کرنا چاہئے جیسا کہ ہمارے پیارے نبی حضرت محمد ﷺ کرتے تھے۔

## نماز نفل کے متعلق بعض مسائل

محترم حضرات! نماز نفل کے بعض فضائل کے بعد اب اس کے بعض مسائل بھی سن لیجئے۔

### ① نماز نفل بیٹھ کر پڑھنا جائز ہے

چنانچہ حضرت عائشہ رضی اللہ عنہا نبی کریم ﷺ کی رات کی نماز کے بارے میں بیان کرتی ہیں کہ آپ ﷺ رات کو نو رکعات پڑھتے جن میں نماز وتر شامل ہوتی۔ آپ ﷺ کھڑے ہو کر لمبا قیام فرماتے اور پھر بیٹھ کر بھی لمبی نماز پڑھتے۔ اور جب آپ کھڑے ہو کر قراءت کرتے تو رکوع و سجود میں بھی قیام کی حالت سے جاتے۔ اور جب آپ بیٹھ کر قراءت کرتے تو رکوع و سجود بھی بیٹھ کر کرتے... [مسلم: ۷۳۰]

اسی طرح حضرت عائشہ رضی اللہ عنہا ہی بیان فرماتی ہیں کہ میں نے رسول اللہ ﷺ کو کبھی رات کی نماز میں بیٹھ کر قراءت کرتے ہوئے نہیں دیکھا یہاں تک کہ آپ ﷺ جب عمر رسیدہ ہو گئے تو بیٹھ کر قراءت فرماتے۔ یہاں تک کہ جب کسی سورت کی تیس چالیس آیات باقی ہوتیں تو آپ کھڑے ہو جاتے اور ان کی قراءت کر کے رکوع

میں چلے جاتے۔ [بخاری: ۱۱۱۸، ۱۱۱۹، مسلم: ۱۱۴۸]

لیکن جب طاقت موجود ہو تو کھڑے ہو کر نماز پڑھنا افضل ہے جیسا کہ عبد اللہ بن عمر رضی اللہ عنہما روایت کرتے ہیں کہ رسول اللہ ﷺ نے ارشاد فرمایا: (صَلَاةُ الرَّجُلِ قَاعِدًا نِصْفُ الصَّلَاةِ) [مسلم: ۷۳۵]

”کسی شخص کا بیٹھ کر نماز پڑھنا آدھی نماز ہے۔“ یعنی بیٹھ کر نماز پڑھنے سے اسے کھڑے ہو کر نماز پڑھنے کی نسبت آدھا اجر ملتا ہے۔ اس لئے مکمل اجر کے حصول کیلئے نماز نفل کھڑے ہو کر ہی پڑھنی چاہئے۔

اسی طرح حضرت عمران بن حصین رضی اللہ عنہ بیان کرتے ہیں کہ میں نے رسول اللہ ﷺ سے بیٹھ کر نماز پڑھنے کے متعلق سوال کیا تو آپ ﷺ نے فرمایا: (إِنْ صَلَّى قَائِمًا فَهُوَ أَفْضَلُ، وَمَنْ صَلَّى قَاعِدًا فَلَهُ نِصْفُ أَجْرِ الْقَائِمِ، وَمَنْ صَلَّى نَائِمًا فَلَهُ نِصْفُ أَجْرِ الْقَاعِدِ) [بخاری: ۱۱۱۵]

”اگر وہ کھڑے ہو کر نماز پڑھے تو یہ افضل ہے۔ اور جو شخص بیٹھ کر نماز پڑھتا ہے اسے کھڑے ہو کر نماز پڑھنے والے کا آدھا اجر ملتا ہے۔ اور جو آدمی لیٹ کر نماز پڑھتا ہے اسے بیٹھ کر نماز پڑھنے والے کا آدھا ثواب ملتا ہے۔“

⑤ حالت سفر میں سواری پر نفل نماز پڑھنا جائز ہے چاہے سفر لمبا ہو یا مختصر

سواری پر نفل نماز پڑھنا درست ہے چاہے وہ کار ہو یا جہاز ہو، کشتی ہو یا کوئی اور سواری ہو۔ لیکن فرض نماز کیلئے سواری سے اترنا لازم ہے الا یہ کہ اس سے اترنا ناممکن ہو۔ جیسا کہ حضرت عبد اللہ بن عمر رضی اللہ عنہما بیان کرتے ہیں کہ سفر کے دوران سواری کا رخ جس طرف بھی ہوتا رسول اللہ ﷺ اپنی سواری پر ہی نماز پڑھ لیتے تھے۔ آپ رات کی نماز میں اپنے سر سے اشارہ کرتے۔ ہاں البتہ فرض نمازیں سواری پر نہیں پڑھتے تھے۔ اسی طرح نماز وتر بھی سواری پر ہی پڑھ لیتے تھے۔ [بخاری: ۹۹۹، ۱۰۰۰، ۱۰۹۵، ۱۰۹۸، ۱۱۰۵، مسلم: ۷۰۰]

اسی طرح کی ایک حدیث حضرت عامر بن ربیعہ رضی اللہ عنہ سے بھی مروی ہے، ان کا بیان ہے کہ انہوں نے رسول اللہ ﷺ کو دیکھا کہ سفر کی حالت میں آپ کی سواری کا رخ چاہے کسی طرف بھی ہوتا آپ رات کی نفل نماز اپنی سواری کی بیٹھ پر بیٹھے ہوئے ہی پڑھ لیتے تھے۔ [بخاری: ۱۰۹۳، ۱۱۰۴، مسلم: ۷۰۱]

تاہم جب سواری پر نماز پڑھنی ہو تو تکبیر تحریمہ کہتے ہوئے قبلہ رخ ہونا مستحب ہے جیسا کہ حضرت انس رضی اللہ عنہ بیان کرتے ہیں کہ نبی کریم ﷺ جب حالت سفر میں ہوتے اور نفل نماز پڑھنے کا ارادہ فرماتے تو اپنی اونٹنی کا رخ قبلہ کی جانب کر لیتے، پھر تکبیر تحریمہ کہتے، اس کے بعد سواری کا رخ جس طرف بھی ہوتا آپ ﷺ نماز پڑھتے رہتے۔ [ابو داؤد: ۱۲۲۵ - وحسنہ الحافظ ابن حجر فی بلوغ المرام: ۲۲۸]

### ۳ نماز نفل اپنے گھر میں پڑھنا افضل ہے

نماز نفل مسجد میں، گھر میں اور ہر پائیزہ مقام (جیسے صحراء وغیرہ) پر پڑھی جاسکتی ہے لیکن گھر میں پڑھنا افضل ہے، سوائے اس نفل نماز کے جس کی جماعت مشروع ہے مثلاً نماز تراویح جسے مسجد میں باجماعت پڑھنا افضل ہے۔

چنانچہ حضرت زید بن ثابت رضی اللہ عنہ کا بیان ہے کہ رسول اللہ ﷺ نے ارشاد فرمایا:

[فَإِنَّ أَفْضَلَ صَلَاةِ الْمَرْءِ فِي بَيْتِهِ إِلَّا الْمَكْتُوبَةَ] (البخاری: ۳۱، مسلم: ۷۸۱)

”آدمی کی بہترین نماز وہ ہے جسے وہ اپنے گھر میں ادا کرے سوائے فرض نماز کے۔“

### ۴ اللہ تعالیٰ کے نزدیک سب سے محبوب نفل نفل عبادت وہ ہے جو ہمیشہ ادا کی جائے

اللہ تعالیٰ کو اعمال میں سے سب سے محبوب عمل وہ ہے جسے اس کا کرنے والا ہمیشہ کرتا رہے اگرچہ وہ تھوڑا ہی کیوں نہ ہو جیسا کہ حضرت عائشہ رضی اللہ عنہا بیان فرماتی ہیں کہ میرے پاس بنو اسد کی ایک عورت بیٹھی تھی، اسی دوران رسول اللہ ﷺ تشریف لے آئے۔ آپ ﷺ نے پوچھا: یہ کون ہے؟ میں نے کہا: یہ فلاں عورت ہے، رات کو نہیں سوتی اور یہ اپنی نماز کا تذکرہ کر رہی تھی۔ آپ ﷺ نے فرمایا:

[مَهْ ، عَلَيْكُمْ مَا تُطِيقُونَ مِنَ الْأَعْمَالِ ، فَإِنَّ اللَّهَ لَا يَمَلُّ حَتَّى تَمَلُّوا]

”ٹھہر جاؤ، تم اتنا عمل کیا کرو جتنا تمہاری طاقت میں ہو کیونکہ اللہ تعالیٰ نہیں اکتاتا یہاں تک کہ تم خود اکتا جاؤ“

حضرت عائشہ رضی اللہ عنہا کہتی ہیں کہ آپ ﷺ کو وہی عمل سب سے زیادہ محبوب تھا جسے اس کا کرنے والا ہمیشہ

کرتا رہے۔ [البخاری: ۱۱۵۱، ۷۸۵]

اور حضرت انس رضی اللہ عنہ بیان کرتے ہیں کہ رسول اللہ ﷺ مسجد میں داخل ہوئے تو آپ نے دیکھا کہ دو ستونوں کے درمیان ایک رسی باندھی ہوئی ہے۔ آپ نے پوچھا: یہ رسی کیسی ہے؟ صحابہ کرام رضی اللہ عنہم نے جواب دیا: یہ حضرت زینب رضی اللہ عنہا کیلئے ہے جو نماز پڑھتی ہیں اور جب تھک جاتی ہیں تو اسی رسی کا سہارا لے لیتی ہیں۔ آپ ﷺ نے ارشاد فرمایا: (لَا ، حُلُوهُ ، يُصَلِّي أَحَدُكُمْ نَشَاطَهُ ، فَإِذَا فَتَرَ فَلْيَقْعُدْ)

”نہیں، اسے کھول دو۔ اور تم میں سے ہر شخص اس وقت تک نماز پڑھے جب تک کہ وہ چست ہو۔ اور

جب تھک جائے تو وہ بیٹھ جائے۔“ [البخاری: ۱۱۵۰، مسلم: ۷۸۳]

جبکہ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا:

(إِنَّ الدِّينَ يُسْرٌ، وَلَنْ يُشَادَّ الدِّينَ أَحَدٌ إِلَّا غَلَبَهُ، فَسَدِّدُوا وَقَارِبُوا، وَأَبْشِرُوا، وَاسْتَعِينُوا بِالْغَدْوَةِ وَالرُّوْحَةِ وَشَيْءٍ مِنَ الدَّلْجَةِ) [البخاری: ۳۹]

”دین (اسلام) یقیناً آسان ہے۔ اور جو شخص دین میں سختی کرے گا دین اس پر غالب آجائے گا۔ لہذا تم (افراط و تفریط سے بچتے ہوئے) درمیانی راہ اختیار کرو، قریب رہو اور خوش ہو جاؤ۔ اور صبح، شام اور کچھ رات کے حصے میں عبادت کر کے مدد طلب کرو۔“

دوسری روایت میں ہے کہ رسول اللہ ﷺ نے ارشاد فرمایا:

(سَدِّدُوا وَقَارِبُوا، وَأَعْدُوا وَرُوحُوا، وَشَيْئًا مِنَ الدَّلْجَةِ، وَالْقَصْدَ الْقَصْدَ تَبْلُغُوا)

”تم میانہ روی اختیار کرو۔ (اعتدال کے) قریب رہو۔ صبح کے وقت بھی عبادت کرو اور شام کے وقت (دوپہر کے بعد) بھی۔ اسی طرح رات کے کچھ حصے میں بھی عبادت کرو۔ اور میانہ روی ہی اختیار کرو تاکہ تم منزل مقصود تک پہنچ جاؤ۔“ [البخاری: ۶۲۶۳]

ان تمام احادیث میں عمل صالح پر ہمیشگی کرنے کی ترغیب دی گئی ہے۔ اور ان میں اس بات کی دلیل بھی ہے کہ عبادت میں میانہ روی اختیار کی جائے اور سختی اور تشدد سے اجتناب کیا جائے۔

## ⑤ نماز نفل کبھی کبھی جماعت کے ساتھ پڑھی جاسکتی ہے

نماز نفل کبھی کبھی باجماعت ادا کرنے میں کوئی حرج نہیں ہے جیسا کہ حضرت عبد اللہ بن مسعود رضی اللہ عنہ بیان کرتے ہیں کہ میں نے ایک رات نبی کریم ﷺ کے ساتھ نماز پڑھی۔ تو آپ ﷺ نے خوب لمبی نماز پڑھائی یہاں تک کہ میں نے برا ارادہ کر لیا۔ ان سے پوچھا گیا کہ کس چیز کا ارادہ کیا تھا؟ انہوں نے جواب دیا: میں نے یہ ارادہ کیا تھا کہ بیٹھ جاؤں اور چھوڑ کر چلا جاؤں۔ [البخاری: ۱۱۳۵، مسلم: ۷۷۳]

اسی طرح حضرت حذیفہ بن الیمان رضی اللہ عنہ کا بیان ہے کہ ایک رات میں نے رسول اکرم ﷺ کے ساتھ نماز پڑھی تو آپ نے سورۃ البقرۃ شروع کر دی۔ میں نے دل میں کہا: شاید آپ سو آیات پڑھ کر رکوع کریں گے لیکن آپ نے قراءت جاری رکھی۔ میں نے دل میں کہا: شاید آپ اسے دو رکعات میں مکمل کریں گے لیکن آپ نے پھر بھی قراءت جاری رکھی۔ میں نے دل میں کہا: شاید اسے مکمل کر کے رکوع میں چلے جائیں گے لیکن آپ نے اسے ختم کر کے سورۃ النساء شروع کر دی اور اسے بھی ختم کر دیا۔ پھر آپ نے سورۃ آل عمران شروع کر دی اور اسے بھی ختم کر دیا۔ آپ ٹھہر ٹھہر کر قراءت کر رہے تھے۔ جب کسی تسبیح والی آیت سے گذرتے تو وہاں تسبیح پڑھتے

اور جب سوال والی آیت سے گذرتے تو وہاں سوال کرتے۔ اور جب پناہ والی آیت سے گذرتے تو وہاں پناہ طلب کرتے... [مسلم: ۷۷۲]

اور حضرت انس بن مالک رضی اللہ عنہ بیان کرتے ہیں کہ ان کی دادی حضرت ملیکہ رضی اللہ عنہا نے رسول اللہ ﷺ کو کھانے کی دعوت دی جو انہوں نے خود تیار کیا تھا۔ آپ ﷺ تشریف لائے اور اس میں سے کچھ کھایا۔ پھر فرمایا: (قَوْمُوا فَأَصْلَبِي لَكُمْ) ”کھڑے ہو جاؤ، میں تمہیں نماز پڑھاؤں۔“

حضرت انس رضی اللہ عنہ کہتے ہیں کہ میں نے ایک چٹائی بچھائی جو طویل عرصے سے پڑی سیاہ ہو چکی تھی۔ میں نے اس پر پانی بہایا اور رسول اللہ ﷺ اس پر کھڑے ہو گئے۔ میں اور ایک یتیم (ہم دونوں) نے آپ ﷺ کے پیچھے صف بنائی اور بوڑھی دادی جان ہمارے پیچھے کھڑی ہو گئیں۔ چنانچہ رسول اللہ ﷺ نے ہمیں دو رکعات پڑھائیں اور پھر چلے گئے۔ [بخاری: ۳۸۰، مسلم: ۶۵۸]

ان تمام احادیث میں اس بات کی دلیل ہے کہ ماہ رمضان المبارک کی نماز تراویح کے علاوہ بھی نفل نماز باجماعت پڑھی جاسکتی ہے لیکن اسے ہمیشہ کیلئے عادت بنانا درست نہیں ہے، کبھی کبھی ایسے کیا جاسکتا ہے کیونکہ نبی کریم ﷺ کی اکثر و بیشتر نفل نماز اکیلے ہی ہوتی تھی۔

### نماز نفل کی بعض اقسام

حضرات! نماز نفل کے بعض فضائل و مسائل کے بعد اب آئیے اس کی بعض اقسام کا تذکرہ قدرے تفصیل کے ساتھ سن لیجئے۔

#### ① فرائض کے ساتھ مؤکدہ سنتیں

نماز نفل کی سب سے پہلی قسم فرائض سے پہلے اور اس کے بعد مؤکدہ سنتوں کی ہے اور وہ بارہ رکعات ہیں جیسا کہ حضرت ام حبیبہ رضی اللہ عنہا سے روایت ہے کہ رسول اللہ ﷺ نے ارشاد فرمایا:

(مَنْ صَلَّى إِتْنَى عَشْرَةَ رَكْعَةً فِي يَوْمٍ وَلَيْلَةٍ بُنِيَ لَهُ بَيْتٌ فِي الْجَنَّةِ)

”جو شخص دن اور رات میں بارہ رکعات پڑھتا ہے اس کیلئے جنت میں ایک گھر بنا دیا جاتا ہے۔“

اور دوسری روایت میں اس حدیث کے الفاظ یوں ہیں:

(مَا مِنْ عَبْدٍ مُسْلِمٍ يُصَلِّيَ لِلَّهِ كُلَّ يَوْمٍ إِتْنَى عَشْرَةَ رَكْعَةً تَطَوُّعًا غَيْرَ فَرِيضَةٍ إِلَّا بَنَى اللَّهُ لَهُ بَيْتًا فِي الْجَنَّةِ أَوْ بُنِيَ لَهُ بَيْتٌ فِي الْجَنَّةِ)

”جو مسلمان بندہ ہر دن اللہ تعالیٰ کی رضا کیلئے بارہ رکعات نفل (جو کہ فرض نہیں) ادا کرتا ہے اللہ تعالیٰ اس کیلئے جنت میں ایک گھر بنا دیتا ہے۔ یا اس کیلئے جنت میں ایک گھر بنا دیا جاتا ہے۔“  
یہ حدیث بیان کر کے حضرت ام حبیبہ رضی اللہ عنہا نے فرمایا: (مَا تَرَكَتُهُنَّ مِنْذُ سَمِعْتُهُنَّ مِنْ رَسُولِ اللَّهِ ﷺ)  
”میں نے جب سے ان بارہ رکعات کے بارے میں رسول اللہ ﷺ سے یہ حدیث سنی ہے تب سے انہیں کبھی نہیں چھوڑا۔“ [مسلم: ۷۲۸]

ان بارہ رکعات کی تفصیل سنن الترمذی میں موجود ہے۔ چنانچہ حضرت ام حبیبہ رضی اللہ عنہا بیان کرتی ہیں کہ رسول اللہ ﷺ نے ارشاد فرمایا: (مَنْ صَلَّى فِي يَوْمٍ وَلَيْلَةٍ نُسْتَى عَشْرَةَ رَكْعَةً بَنِي لَهُ بَيْتٌ فِي الْجَنَّةِ: أَرْبَعًا قَبْلَ الظُّهْرِ، وَرَكْعَتَيْنِ بَعْدَهَا، وَرَكْعَتَيْنِ بَعْدَ الْمَغْرِبِ، وَرَكْعَتَيْنِ بَعْدَ الْعِشَاءِ، وَرَكْعَتَيْنِ قَبْلَ الْفَجْرِ)  
[الترمذی: ۴۱۵۔ وصححه الألبانی]

”جو شخص دن اور رات میں بارہ رکعات پڑھتا ہے اس کیلئے جنت میں ایک گھر بنا دیا جاتا ہے: ظہر سے پہلے چار اور اس کے بعد دو، مغرب کے بعد دو، عشاء کے بعد دو اور فجر سے پہلے دو رکعات۔“  
یاد رہے کہ ایک روایت میں ظہر کے بعد بھی چار رکعات پڑھنے کی فضیلت ذکر کی گئی ہے جیسا کہ حضرت ام حبیبہ رضی اللہ عنہا سے روایت ہے کہ رسول اکرم ﷺ نے ارشاد فرمایا:

(مَنْ حَافِظًا عَلَى أَرْبَعِ رَكْعَاتِ قَبْلَ الظُّهْرِ، وَأَرْبَعِ بَعْدَهَا حَرَمَهُ اللَّهُ عَلَى النَّارِ)

”جو آدمی ظہر سے پہلے چار رکعات اور اس کے بعد بھی چار رکعات پڑھے گا اسے اللہ تعالیٰ جہنم کی

آگ پر حرام کر دیتا ہے۔“ [احمد فی المسند ۶/۳۲۶، ابو داؤد: ۱۲۶۹، الترمذی: ۴۲۷، وقال: حدیث حسن، والنسائی: ۱۸۱۴، وابن ماجہ: ۱۱۶۰، وصححه الألبانی]

## فرض نمازوں کی غیر موقوفہ سنتیں

① عصر سے پہلے چار رکعات

حضرت ابن عمر رضی اللہ عنہما روایت کرتے ہیں کہ رسول اللہ ﷺ نے ارشاد فرمایا:

(رَحِمَ اللَّهُ امْرَأً صَلَّى قَبْلَ الْعَصْرِ أَرْبَعًا)

”اللہ تعالیٰ اس شخص پر رحم فرمائے جس نے عصر سے پہلے چار رکعات ادا کیں۔“

[ابو داؤد: ۱۲۷۱، الترمذی: ۴۳۰، وقال: حدیث حسن، وصححه الألبانی]

یہ اس بات کی دلیل ہے کہ عصر سے پہلے چار رکعات پڑھنا سنت ہے لیکن یہ سنن مؤکدہ میں سے نہیں کیونکہ نبی کریم ﷺ نے ان پر بھیجی نہیں کی۔

⑤ مغرب سے پہلے دو رکعات

حضرت انس رضی اللہ عنہ بیان کرتے ہیں کہ ہم رسول اکرم ﷺ کی موجودگی میں غروب شمس کے بعد اور مغرب کی نماز سے پہلے دو رکعات پڑھتے تھے۔ [مسلم: ۸۳۶]

دوسری روایت میں ان کا بیان ہے کہ ہم مدینہ منورہ میں تھے اور جب مؤذن اذان کہتا تو صحابہ کرام رضی اللہ عنہم جلدی جلدی ستونوں کی طرف جاتے اور دو رکعات ادا کرتے یہاں تک کہ جب باہر سے آنے والا کوئی شخص مسجد کے اندر پہنچتا تو وہ یہ سمجھتا کہ مغرب کی نماز پڑھی جا چکی ہے کیونکہ صحابہ کرام رضی اللہ عنہم کی ایک بڑی تعداد یہ دو رکعات پڑھتی تھی۔ [البخاری: ۶۲۵، مسلم: ۸۳۷]

ایک روایت میں ہے کہ خود نبی کریم ﷺ نے بھی مغرب سے پہلے دو رکعات ادا کیں۔

[صحیح ابن حبان: ۴/۴۵۷، رقم: ۱۵۸۸۔ وقال شعيب الأرنؤاط: إسناده على شرط مسلم  
یہ تمام احادیث اس بات کی دلیل ہیں کہ مغرب سے پہلے دو رکعات نبی کریم ﷺ کی قولی، فعلی اور تقریری سنت ہے۔

⑥ عشاء سے پہلے دو رکعات

حضرت عبداللہ بن مغفل رضی اللہ عنہ کا بیان ہے کہ رسول اللہ ﷺ نے ارشاد فرمایا:

(بَيْنَ كُلِّ أَذَانَيْنِ صَلَاةٌ ، بَيْنَ كُلِّ أَذَانَيْنِ صَلَاةٌ) قَالَ فِي الثَّلَاثَةِ : (لِمَنْ شَاءَ)

”ہر دو اذانوں کے درمیان نماز ہے، ہر دو اذانوں کے درمیان نماز ہے۔ (پھر تیسری بار فرمایا:) جو چاہے پڑھے۔“ [البخاری: ۶۲۳] دو اذانوں سے مراد اذان اور اقامت ہے۔

فجر کی دو سنتوں کے متعلق بعض امور

فجر سے پہلے دو رکعات تمام سنن مؤکدہ میں سے سب سے زیادہ اہم ہیں اور ان کے متعلق چند ضروری

امور یہ ہیں:

① نبی کریم ﷺ ان دو رکعات کا شدت سے اہتمام کرتے تھے جو ان کی عظمت کی دلیل ہے جیسا کہ

حضرت عائشہ رضی اللہ عنہا بیان فرماتی ہیں کہ نبی کریم ﷺ نوافل میں جتنا اہتمام فجر کی دو رکعات کا کرتے تھے اتنا کسی



اور نفل نماز کا نہیں کرتے تھے۔ [بخاری: ۱۱۶۹، مسلم: ۷۲۳]

② نبی کریم ﷺ نے خصوصی طور پر ان دو رکعات کی فضیلت بیان فرمائی جیسا کہ حضرت عائشہ رضی اللہ عنہا سے روایت ہے کہ آپ ﷺ نے ارشاد فرمایا: (رَكْعَتَا الْفَجْرِ خَيْرٌ مِنَ الدُّنْيَا وَمَا فِيهَا) ”فجر کی دو رکعات دنیا اور اس کے اندر جو کچھ ہے اس سے بہتر ہیں۔“ [مسلم: ۷۲۵]

③ فجر کی دو سنتوں میں تخفیف کرنا مسنون ہے جیسا کہ حضرت عائشہ رضی اللہ عنہا کا بیان ہے کہ رسول اللہ ﷺ فجر کی فرض نماز سے پہلے دو رکعات میں اس قدر تخفیف فرماتے کہ میں (دل میں) یہ کہتی کہ پتہ نہیں آپ ﷺ نے سورت فاتحہ بھی پڑھی ہے یا نہیں! [بخاری: ۱۱۷۱، مسلم: ۷۲۳]

④ ان کا وقت اذان اور اقامت کے درمیان ہے جیسا کہ حضرت حفصہ رضی اللہ عنہا کا بیان ہے کہ جب مؤذن فجر کی اذان کہہ کر خاموش ہوتا اور صبح صادق ظاہر ہو جاتی تو نبی کریم ﷺ اقامت سے پہلے ہلکی سی دو رکعات پڑھتے تھے۔ [بخاری: ۶۱۸، مسلم: ۷۲۳]

⑤ فجر کی دو سنتوں میں سورۃ الکافرون اور سورۃ الاخلاص کا پڑھنا مسنون ہے جیسا کہ حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ فجر کی دو رکعات میں سورۃ الکافرون اور سورۃ الاخلاص پڑھتے تھے۔ [مسلم: ۷۲۶]

یا پہلی رکعت میں سورۃ البقرۃ کی آیت (۱۳۶) ﴿قُولُوا آمَنَّا بِاللَّهِ وَمَا أُنزِلَ إِلَيْنَا...﴾ اور دوسری رکعت میں سورۃ آل عمران کی آیت (۵۲) ﴿آمَنَّا بِاللَّهِ وَأَشْهَدُ بِأَنَا مُسْلِمُونَ﴾ پڑھتے تھے۔ جبکہ حضرت ابن عباس رضی اللہ عنہما کی روایت میں ہے کہ رسول اللہ ﷺ فجر کی دو رکعتوں میں ﴿قُولُوا آمَنَّا بِاللَّهِ وَمَا أُنزِلَ إِلَيْنَا...﴾ اور ﴿تَعَالَوْا إِلَىٰ كَلِمَةٍ سَوَاءٍ بَيْنَنَا وَبَيْنَكُمْ﴾ پڑھتے تھے۔ [مسلم: ۷۲۷]

⑥ فجر کی سنتوں کے بعد لیٹنا مسنون ہے جیسا کہ حضرت عائشہ رضی اللہ عنہا بیان فرماتی ہیں کہ نبی کریم ﷺ جب فجر کی سنتیں پڑھ لیتے تو اپنے دائیں پہلو پر لیٹ جاتے تھے۔ [بخاری: ۱۱۶۰، مسلم: ۷۳۶]

⑦ فجر کی سنتوں کی قضا: جس شخص کی فجر کی سنتیں رہ جائیں وہ فجر کی فرض نماز کے بعد یا سورج کے بلند ہونے کے بعد انہیں پڑھ سکتا ہے۔ حضرت قیس بن عمرو رضی اللہ عنہما بیان کرتے ہیں کہ رسول اللہ ﷺ (مسجد میں) تشریف لائے۔ نماز کی اقامت کہی گئی۔ میں نے آپ ﷺ کے ساتھ فجر کی نماز ادا کی۔ پھر آپ ﷺ (گھر کو) جانے لگے تو آپ نے مجھے دیکھا کہ میں نماز پڑھ رہا ہوں۔ آپ ﷺ نے فرمایا: (مَهْلًا يَا قَيْسُ! أَصْلَاتَانِ مَعًا؟) ”ٹھہر جاؤ قیس! کیا دو نمازیں ایک ساتھ؟“

میں نے کہا: اے اللہ کے رسول! میں نے فجر کی سنتیں نہیں پڑھی تھیں!  
 آپ ﷺ نے فرمایا: (فَلَا إِذْنُ) ”تب کوئی بات نہیں۔“ [الترمذی : ۴۲۲۔ وصححه الألبانی]  
 جبکہ حضرت قیس بن عاصم کی ایک اور روایت میں ہے کہ رسول اللہ ﷺ نے ایک آدمی کو دیکھا کہ اس نے فجر  
 کی نماز ہونے کے بعد دو رکعات ادا کیں۔ آپ ﷺ نے فرمایا:

(صَلَاةُ الصُّبْحِ رَكْعَتَانِ) ”نماز فجر کی صرف دو رکعات ہیں“  
 ابن ماجہ کی روایت میں یہ الفاظ ہیں: (أَصَلَاةُ الصُّبْحِ مَرَّتَيْنِ؟)  
 ”کیا تم نے فجر کی نماز دو مرتبہ ادا کی ہے؟“

اس نے کہا: میں نے فجر کی سنتیں نہیں پڑھی تھیں، اب وہی سنتیں میں نے ادا کی ہیں۔ تو رسول اللہ ﷺ  
 نے خاموشی اختیار فرمائی۔ [ابو داؤد : ۱۲۶۷، ابن ماجہ : ۱۱۵۴۔ وصححه الألبانی]

اور حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا:

(مَنْ لَمْ يُصَلِّ رَكْعَتَيْ الْفَجْرِ فَلْيُصَلِّهِمَا بَعْدَ مَا تَطْلُعُ الشَّمْسُ)

”جو شخص فجر کی دو رکعات نہ پڑھ سکا، وہ طلوع آفتاب کے بعد انہیں ادا کر لے۔“

[الترمذی : ۴۲۳، ابن حبان : ۴۲۷۲ وغیرہما۔ وصححه الألبانی]

اس کے علاوہ نبی کریم ﷺ سے یہ بھی ثابت ہے کہ جب آپ سفر میں نماز فجر کے وقت سوئے رہ گئے تو  
 آپ ﷺ نے فجر کی سنتیں بھی قضا کیں اور انہیں فرض نماز سے پہلے ادا کیا۔ اس کے بعد آپ ﷺ نے فرض نماز  
 ادا فرمائی۔ اور یہ سورج کے بلند ہونے کے بعد تھا۔ [مسلم : ۲۸۱]

اور حضرت ابو ہریرہ رضی اللہ عنہ بیان فرماتے ہیں کہ نبی کریم ﷺ ایک مرتبہ فجر کی سنتیں نیند کی وجہ سے نہیں پڑھ سکے تھے  
 اس لئے آپ ﷺ نے انہیں طلوع آفتاب کے بعد قضا کیا۔ [ابن ماجہ : ۱۱۵۵۔ وصححه الألبانی]

جمعہ سے پہلے اور اس کے بعد.....

جمعہ سے پہلے مسلمان مطلق نفل نماز پڑھ سکتا ہے اور اس کی کوئی مقدار متعین نہیں کی گئی۔ بلکہ امام کے منبر پر  
 آنے تک اسے نفل نماز اور ذکر وغیرہ میں مشغول رہنا چاہئے۔ جیسا کہ حضرت سلمان الفارسی رضی اللہ عنہ سے روایت  
 ہے کہ رسول اللہ ﷺ نے ارشاد فرمایا:

(لَا يَغْتَسِلُ رَجُلٌ يَوْمَ الْجُمُعَةِ، وَيَتَطَهَّرُ مَا اسْتَطَاعَ مِنْ طَهْرٍ، وَيَدْهِنُ مِنْ دُهْنِهِ، أَوْ يَمَسُّ مِنْ

طَيْبِ بَيْتِهِ ، ثُمَّ يَخْرُجُ فَلَا يَفْرُقُ بَيْنَ اثْنَيْنِ ، ثُمَّ يُصَلِّي مَا كُتِبَ لَهُ ، ثُمَّ يُنْصِتُ إِذَا تَكَلَّمَ الْإِمَامُ ، إِلَّا غُفِرَ لَهُ مَا بَيْنَهُ وَبَيْنَ الْجُمُعَةِ الْآخِرَى )

”جو آدمی جمعہ کے دن غسل کرے، حسب استطاعت پوری طہارت کرے اور تیل لگائے یا اپنے گھر والوں کی خوشبو لگائے، پھر (مسجد میں پہنچ کر) دو آدمیوں کو جدا جدا نہ کرے (جہاں جگہ مل جائے وہیں بیٹھ جائے) پھر وہ نماز ادا کرے جتنی اس کے (مقدر میں) لکھی گئی ہے۔ پھر جب امام خطبہ دے تو وہ خاموشی سے سنے تو دوسرے جمعہ تک اس کے گناہ معاف کر دیئے جاتے ہیں۔“ [بخاری: ۸۸۳]

اور حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا:

(مَنْ اغْتَسَلَ ثُمَّ أَتَى الْجُمُعَةَ ، فَصَلَّى مَا قَدَّرَ لَهُ ، ثُمَّ انْصَتَ حَتَّى يَفْرُغَ مِنْ خُطْبَتِهِ ثُمَّ يُصَلِّي مَعَهُ ، غُفِرَ لَهُ مَا بَيْنَهُ وَبَيْنَ الْجُمُعَةِ الْآخِرَى وَفَضْلُ ثَلَاثَةِ أَيَّامٍ )

”جو شخص غسل کرے، پھر نماز جمعہ کیلئے آئے اور (مسجد میں پہنچ کر) نماز ادا کرے جتنی اس کیلئے مقدر کی گئی ہے۔ پھر وہ خطیب کا خطبہ ختم ہونے تک خاموشی سے خطبہ سنتا رہے، پھر اس کے ساتھ نماز جمعہ ادا کرے تو دوسرے جمعہ تک اس کے گناہ معاف کر دیئے جاتے ہیں اور مزید تین دن کے بھی۔“ [مسلم: ۸۵۷]

اگر نمازی مسجد میں تاخیر سے پہنچے اور وہ اس وقت مسجد میں داخل ہو جب امام منبر پر جا چکا ہو تو اسے اس حالت میں صرف ہلکی سی دو رکعات ہی تحیۃ المسجد کے طور پر پڑھنی چاہئیں۔ جیسا کہ حضرت جابر بن عبد اللہ رضی اللہ عنہ بیان کرتے ہیں کہ نبی کریم ﷺ خطبہ جمعہ ارشاد فرما رہے تھے کہ اسی دوران ایک شخص آیا، آپ ﷺ نے اس سے پوچھا: اے فلان! کیا تم نے نماز پڑھ لی ہے؟ اس نے کہا: نہیں۔ آپ ﷺ نے اس کو حکم دیا کہ کھڑے ہو جاؤ اور دو رکعات پڑھو۔ ایک روایت میں فرمایا:

(إِذَا جَاءَ أَحَدُكُمْ يَوْمَ الْجُمُعَةِ وَالْإِمَامُ يَخْطُبُ فَلْيُرْكَعْ رَكَعَتَيْنِ ، وَلْيَتَحَوَّزْ فِيهِمَا )

”تم میں سے کوئی شخص جب جمعہ کے روز اس وقت (مسجد میں) آئے کہ امام خطبہ دے رہا ہو، تو وہ دو رکعات ادا کرے اور ان میں تخفیف کرے۔“ [بخاری: ۹۳۱، مسلم: ۸۷۵]

جہاں تک جمعہ کے بعد نفل نماز کا تعلق تو اس کے بعد چار رکعات کا پڑھنا سنت ہے۔

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے ارشاد فرمایا:

(إِذَا صَلَّى أَحَدُكُمْ الْجُمُعَةَ فَلْيَصَلِّ بَعْدَهَا أَرْبَعًا )

”تم میں سے کوئی شخص جب نماز جمعہ پڑھ لے تو اس کے بعد چار رکعات پڑھے۔“

ایک اور روایت میں اس کے الفاظ یہ ہیں: (مَنْ كَانَ مِنْكُمْ مُصَلِّيًا بَعْدَ الْجُمُعَةِ فَلْيُصَلِّ أَرْبَعًا)

”تم میں سے کوئی شخص جب جمعہ کے بعد نماز پڑھنے والا ہو تو وہ چار رکعات پڑھے۔“

اس حدیث کے ایک راوی (سہیل) کا کہنا ہے کہ اگر تمہیں جلدی ہو تو دو رکعات مسجد میں اور دو رکعات گھر

جا کر ادا کر لیا کرو۔ [مسلم: ۸۸۱]

اور حضرت ابن عمر رضی اللہ عنہما جب نماز جمعہ ادا کر کے گھر کو لوٹتے تو دو رکعات پڑھتے، اس کے بعد فرماتے:

رسول اللہ ﷺ بھی اسی طرح کرتے تھے۔ [مسلم: ۸۸۲]

### فرض نماز کی اقامت کے بعد سنتوں کو چھوڑ دینا چاہئے

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے ارشاد فرمایا:

(إِذَا أُقِيمَتِ الصَّلَاةُ فَلَا صَلَاةَ إِلَّا الْمَكْتُوبَةَ)

”جب نماز کی اقامت ہو جائے تو سوائے فرض نماز کے اور کوئی نماز نہیں ہوتی۔“ [مسلم: ۷۱۰]

اور حضرت عبد اللہ بن مالک بن بحسینہ رضی اللہ عنہ بیان کرتے ہیں کہ رسول اللہ ﷺ نے ایک آدمی کو دیکھا کہ وہ

اقامت کے بعد دو رکعات نماز پڑھ رہا تھا۔ جب آپ ﷺ نماز (فجر) سے فارغ ہوئے تو لوگوں میں گھل مل

گئے۔ اسی دوران آپ ﷺ نے اس شخص کو دیکھا تو فرمایا: (الْصُّبْحُ أَرْبَعًا؟ أَلْصُّبْحُ أَرْبَعًا؟)

”کیا صبح کی چار رکعات ہیں؟ کیا صبح کی چار رکعات ہیں؟“ [البخاری: ۶۶۳، مسلم: ۷۱۱]

جبکہ حضرت عبد اللہ بن سرجس رضی اللہ عنہ بیان کرتے ہیں کہ ایک آدمی مسجد میں اس وقت داخل ہوا جب رسول

اللہ ﷺ فجر کی نماز پڑھا رہے تھے۔ اس نے مسجد کے ایک کونے میں دو رکعتیں پڑھیں۔ پھر رسول اللہ ﷺ کے

ساتھ آ ملا۔ جب رسول اللہ ﷺ نے سلام پھیرا تو فرمایا:

(يَا فُلَانُ! يَا أَيُّ الصَّلَاتَيْنِ اعْتَدَدْتُ؟ أَمْ بِصَلَاتِكَ وَحَدِّكَ أَمْ بِصَلَاتِكَ مَعَنَا؟)

”اے فلان! تم نے دو نمازوں میں سے کونسی نماز کو شمار کیا ہے؟ اس نماز کو شمار کیا ہے جو تم نے اکیلے پڑھی

ہے یا اس کو جو تم نے ہمارے ساتھ ادا کی ہے؟“ [مسلم: ۷۱۲]

فجر کی سنتوں اور وتر کے علاوہ باقی سنتوں کو بحالتِ سفر چھوڑ دینا سنت ہے

عاصم بن عمر بن الخطاب کہتے ہیں کہ میں مکہ کے راستے میں حضرت ابن عمر رضی اللہ عنہما کے ساتھ تھا۔ انہوں نے

ہمیں نماز ظہر کی دو رکعات پڑھائیں، پھر ہم آپ کے ساتھ وہاں چلے گئے جہاں ہم نے پڑاؤ ڈالا ہوا تھا۔ آپ بھی بیٹھ گئے اور ہم بھی بیٹھ گئے۔ اسی دوران ان کی نظر اس جگہ کی طرف گئی جہاں انہوں نے نماز پڑھائی تھی، انہوں نے دیکھا کہ کچھ لوگ ابھی تک وہیں کھڑے ہوئے ہیں۔ چنانچہ انہوں نے پوچھا: یہ لوگ کیا کر رہے ہیں؟ میں نے جواب دیا: یہ نفل نماز پڑھ رہے ہیں۔ انہوں نے کہا: اگر مجھے نفل نماز پڑھنی ہوتی تو میں ظہر کی نماز پوری پڑھتا (قصر نہ کرتا۔) اے میرے بھتیجے! میں نے رسول اللہ ﷺ کے ساتھ سفر کیا، لیکن آپ ﷺ نے دو رکعات سے زیادہ نماز نہیں پڑھی یہاں تک کہ اللہ تعالیٰ نے آپ کی روح قبض کر لی۔ پھر میں نے حضرت ابو بکر رضی اللہ عنہ کے ساتھ بھی سفر کیا، لیکن آپ نے بھی دو رکعات سے زیادہ نماز نہیں پڑھی یہاں تک کہ اللہ تعالیٰ نے آپ کی روح قبض کر لی۔ پھر میں نے حضرت عمر رضی اللہ عنہ کے ساتھ بھی سفر کیا، لیکن آپ نے بھی دو رکعات سے زیادہ نماز نہیں پڑھی یہاں تک کہ اللہ تعالیٰ نے آپ کی روح قبض کر لی۔ پھر میں نے حضرت عثمان رضی اللہ عنہ کے ساتھ بھی سفر کیا، لیکن انہوں نے بھی دو رکعات سے زیادہ نماز نہیں پڑھی یہاں تک کہ اللہ تعالیٰ نے ان کی روح قبض کر لی۔ اور اللہ تعالیٰ کا فرمان ہے: ﴿لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ﴾ [الأحزاب: ۲۱]

”یقیناً تمہارے لئے رسول اللہ ﷺ (کی زندگی) میں بہترین نمونہ ہے۔“ [البخاری: ۱۱۰۱، ۱۱۰۲، مسلم:

۶۸۹۔ واللفظ لمسلم]

جہاں تک سنت فجر اور نماز وتر کا تعلق ہے تو سفر و حضر دونوں حالتوں میں انہیں نہیں چھوڑنا چاہئے کیونکہ حضرت عائشہ رضی اللہ عنہا سنت فجر کے متعلق بیان کرتی ہیں کہ نبی کریم ﷺ انہیں کبھی نہیں چھوڑتے تھے۔

[البخاری: ۱۱۵۹، مسلم: ۷۲۴]

اور سنت وتر کے متعلق حضرت عبد اللہ بن عمر رضی اللہ عنہما بیان کرتے ہیں کہ رسول اللہ ﷺ سفر کی حالت میں اپنی سواری پر ہی نماز پڑھ لیتے تھے، چاہے اس کا رخ کسی طرف ہوتا۔ آپ رات کی نماز میں اپنے سر سے اشارہ کرتے، ہاں البتہ فرض نمازیں سواری پر نہیں پڑھتے تھے۔ اور نماز وتر بھی سواری پر ہی پڑھ لیتے تھے۔ ایک روایت میں ہے کہ آپ ﷺ اپنے اونٹ پر نماز وتر پڑھ لیا کرتے تھے۔ [البخاری: ۹۹۹، ۱۰۰۰، ۱۰۹۵، ۱۰۹۸، ۱۱۰۵، مسلم: ۷۰۰]

آخر میں اللہ تعالیٰ سے دعا ہے کہ وہ ہم سب کو تمام نمازیں نبی کریم ﷺ کی سنت کے مطابق ادا کرنے کی توفیق دے۔ آمین

## دوسرا خطبہ

اب نماز نفل کی ایک اور قسم (نماز چاشت) کے متعلق بھی نبی کریم ﷺ کے کچھ ارشادات پیش خدمت ہیں۔

① نماز چاشت سنت مؤکدہ ہے، کیونکہ نبی کریم ﷺ خود بھی اسے پڑھتے رہے اور آپ نے اپنے بعض صحابہ کرام رضی اللہ عنہم کو بھی اس کا تاکید حکم دیا۔ اور ایک آدمی کو تاکید حکم پوری امت کیلئے تاکید حکم ہوتا ہے الا یہ کہ کسی شخص کیلئے اس کے خاص ہونے کی دلیل ثابت ہو۔

حضرت ابو ہریرہ رضی اللہ عنہ بیان کرتے ہیں کہ (أَوْصَانِي خَلِيلِي ﷺ بِفَلَاةٍ [ لَا أَدْعُهُنَّ حَتَّى أَمُوتَ ] ، صِيَامِ ثَلَاثَةِ أَيَّامٍ مِنْ كُلِّ شَهْرٍ ، وَرُكْعَتِي الضُّحَى ، وَأَنْ أُوتِرَ قَبْلَ أَنْ أُنَامَ) [بخاری: ۱۹۸۱، ۱۱۷۸، مسلم: ۷۲۱]

”مجھے میرے خلیل حضرت محمد ﷺ نے تین باتوں کا تاکید حکم دیا ہے جنہیں میں مرتے دم تک نہیں چھوڑوں گا۔ ہر مہینے میں تین دن کے روزے، چاشت کی دو رکعات اور یہ کہ میں نماز وتر سونے سے پہلے پڑھوں۔“

بعینہ یہی وصیت رسول اللہ ﷺ نے حضرت ابوالدرداء رضی اللہ عنہ کو بھی فرمائی۔ [مسلم: ۷۲۲]

اور نبی کریم ﷺ نے جہاں اس کا تاکید حکم دیا وہاں خود بھی اس پر عمل کیا جیسا کہ حضرت عائشہ رضی اللہ عنہا سے جب یہ سوال کیا گیا کہ رسول اللہ ﷺ نماز چاشت کی کتنی رکعات پڑھتے تھے؟ تو انہوں نے جواب دیا: چار رکعات پڑھتے تھے اور کبھی کبھی زیادہ بھی پڑھ لیتے جتنی اللہ تعالیٰ چاہتا۔ [مسلم: ۷۱۹]

## ② نماز چاشت کی فضیلت

پہلی حدیث: حضرت ابو ذر رضی اللہ عنہ بیان کرتے ہیں کہ رسول اکرم ﷺ نے ارشاد فرمایا:

(يُضْبِحُ عَلَيَّ كُلَّ سَلَامٍ مِنْ أَحَدِكُمْ صَدَقَةٌ، فَكُلُّ تَسْبِيحَةٍ صَدَقَةٌ، وَكُلُّ نَحْمِيذَةٍ صَدَقَةٌ، وَكُلُّ تَهْلِيلَةٍ صَدَقَةٌ، وَكُلُّ تَكْبِيرَةٍ صَدَقَةٌ، وَأَمْرٌ بِالْمَعْرُوفِ صَدَقَةٌ، وَنَهْيٌ عَنِ الْمُنْكَرِ صَدَقَةٌ، وَيُجْزِيءُ مِنْ ذَلِكَ رُكْعَتَانِ يَرْكَعُهُمَا مِنَ الضُّحَى) [مسلم: ۷۲۰]

”تم میں سے ہر شخص کے ہر جوڑ پر ہر دن صدقہ کرنا ضروری ہے۔ پس ہر (سبحان اللہ) صدقہ ہے، ہر (الحمد للہ) صدقہ ہے، ہر (لا الہ الا اللہ) صدقہ ہے، ہر (اللہ اکبر) صدقہ ہے، نیکی کا ہر حکم صدقہ ہے، برائی سے روکنا صدقہ ہے اور ان سب سے چاشت کی دو رکعات ہی کافی ہو جاتی ہیں۔“

دوسری حدیث: حضرت بریدہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(فِي الْإِنْسَانِ ثَلَاثُمِائَةٍ وَبِسُتُونٍ مِفْصَلًا ، فَعَلَيْهِ أَنْ يَتَصَدَّقَ عَنْ كُلِّ مِفْصَلٍ بِصَدَقَةٍ )

”ہر انسان میں تین سو ساٹھ جوڑے ہیں اور اس پر لازم ہے کہ وہ ہر جوڑے کی جانب سے ایک صدقہ کرے“

صحابہ کرام رضی اللہ عنہم نے کہا: اے اللہ کے نبی! کون اس کی طاقت رکھتا ہے؟

نبی کریم ﷺ نے جواب دیا: (النَّخَاعَةُ فِي الْمَسْجِدِ تَذْفِيهَا ، وَالشَّيْءُ تُنَحِّيهِ عَنِ الطَّرِيقِ ، فَإِنْ لَمْ

تَجِدْ فَرَكْعَتَا الضُّحَى تُجْزِيكَ )

”مسجد میں پڑی تھوک کو دفن کر دو اور راستے پر پڑی چیز کو ہٹا دو۔ اگر تم یہ نہ پاؤ تو چاشت کی دو رکعتیں کافی

ہو جائیں گی“ [ابو داؤد: ۵۲۴۲، احمد: ۳۵۴/۵ - وصححه الألبانی]

تیسری حدیث: حضرت نعیم بن ہمار رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

( يَقُولُ اللَّهُ عَزَّ وَجَلَّ : يَا ابْنَ آدَمَ ! لَا تُعْجِزْنِي مِنْ أَرْبَعِ رَكَعَاتٍ فِي أَوَّلِ النَّهَارِ ، أَكْفَلَتْ

آخِرَهُ ) [ابو داؤد: ۱۲۸۹ - وصححه الألبانی]

”اللہ تعالیٰ فرماتا ہے: اے ابن آدم! تم دن کے اول حصے میں چار رکعات مت چھوڑو، میں دن کے آخری

حصے میں تمہیں کافی ہو جاؤں گا۔“

چوتھی حدیث: حضرت انس رضی اللہ عنہ فجر کے بعد مسجد میں بیٹھے رہنے اور سورج کے بلند ہونے کے بعد نماز

چاشت کے پڑھنے کی فضیلت بیان کرتے ہوئے کہتے ہیں کہ رسول اللہ ﷺ نے ارشاد فرمایا:

( مَنْ صَلَّى الْفَجْرَ فِي جَمَاعَةٍ ، ثُمَّ قَعَدَ يَذْكُرُ اللَّهَ حَتَّى تَطْلُعَ الشَّمْسُ ، ثُمَّ صَلَّى

رَكَعَتَيْنِ ، كَانَتْ لَهُ كَأَجْرِ حَجَّةٍ وَعُمْرَةٍ تَامَّةٍ تَامَّةٍ ) [الترمذی: ۵۸۶ - وصححه الألبانی]

”جس شخص نے نماز فجر باجماعت ادا کی، پھر طلوع آفتاب تک بیٹھا اللہ کا ذکر کرتا رہا، پھر دو رکعتیں

پڑھیں تو اسے یقینی طور پر مکمل حج و عمرہ کا ثواب ملے گا۔“

❶ نماز چاشت کا وقت ایک نیزے کے برابر سورج کے بلند ہونے سے لے کر زوال آفتاب سے کچھ

پہلے تک جاری رہتا ہے۔ تاہم بہتر یہ ہے کہ اسے سورج کی دھوپ کی گرمی کے وقت پڑھا جائے۔

حضرت زید بن ارقم رضی اللہ عنہ سے روایت ہے کہ رسول اللہ ﷺ نے ارشاد فرمایا:

(صَلَاةُ الْوَاوَابِينِ حِينَ تَرْمَضُ الْفِصَالُ) [مسلم: ۷۴۸]

”اوامین کی نماز اس وقت پڑھی جائے جب دھوپ سخت گرم ہو جائے۔“

لہذا جو شخص اسے نیزے کے برابر سورج کے بلند ہونے کے بعد پڑھے اس پر کوئی حرج نہیں۔ اور جو اسے سخت گرمی کے وقت زوال کا ممنوع وقت شروع ہونے سے پہلے پڑھے تو وہ زیادہ بہتر ہے۔

[مجموع فتاویٰ ابن باز: ۱۱/۳۹۵]

② نمازِ چاشت کی کم از کم رکعات دو ہیں اور زیادہ سے زیادہ آٹھ۔ کیونکہ نبی کریم ﷺ نے دو رکعات کے پڑھنے کا تاکید حکم دیا ہے اور اس کی فضیلت بھی بیان فرمائی ہے جبکہ حضرت عائشہ رضی اللہ عنہا کی روایت ذکر کر کے ہم نے آپ ﷺ کا فعل بھی آپ کو بتا دیا ہے کہ آپ ﷺ چار رکعات پڑھتے تھے اور کبھی کبھی زیادہ بھی پڑھ لیتے جتنی اللہ چاہتا۔ اس کے علاوہ حضرت جابر رضی اللہ عنہ اور حضرت انس رضی اللہ عنہ دونوں نے بیان کیا ہے کہ نبی کریم ﷺ نے نمازِ چاشت کی چھ رکعات پڑھیں۔ [الطبرانی فی الأوسط: ۱۰۶۵، ۱۰۶۶،

۱۰۶۷، الترمذی فی الشمائل: ۲۴۵، وصححه الألبانی فی الإرواء: ۴۶۳]

جبکہ حضرت ام ہانی رضی اللہ عنہا بیان کرتی ہیں کہ نبی کریم ﷺ نے فتح مکہ کے دن سورج کے بلند ہونے کے بعد ان کے گھر میں آٹھ رکعات پڑھیں۔ اور ان کا بیان ہے کہ میں نے نبی کریم ﷺ کو اتنی ہلکی نماز پڑھتے ہوئے کبھی نہیں دیکھا تاہم آپ ﷺ رکوع و سجود مکمل کرتے تھے۔ [البخاری: ۱۱۰۳، مسلم: ۳۳۶]

آخر میں اللہ تعالیٰ سے دعا ہے کہ وہ ہم سب کو نبی کریم ﷺ کی سنت مبارکہ کے مطابق کثرت سے نوافل پڑھنے کی توفیق دے اور ہمیں اپنی نمازوں میں خشوع و خضوع نصیب فرمائے۔ آمین



## نماز نفل (۲)

اہم عناصر خطبہ:

- ① تہجد کا مفہوم ② نماز تہجد کا حکم ③ نماز تہجد کے بعض فضائل ④ نماز تہجد کا سب سے افضل وقت
  - ⑤ نماز تہجد کی رکعات ⑥ نماز تہجد کے بعض آداب ⑦ نماز وتر ⑧ قیام اللیل کیلئے معاون اسباب
- محترم حضرات! گذشتہ خطبہ جمعہ میں ہم نے نماز نفل کے فضائل و مسائل کے علاوہ اس کی بعض اقسام ذکر کی تھیں اور آج کا خطبہ بھی اسی موضوع کی ایک کڑی ہے۔ لہذا آج ہم ان شاء اللہ تعالیٰ نماز تہجد کے فضائل و آداب اور اسی طرح نماز وتر کے بعض فضائل و مسائل قدرے تفصیل کے ساتھ ذکر کریں گے۔

### ① نماز تہجد سنت موكده ہے

نماز تہجد کی عظمت و اہمیت کی بناء پر اللہ تعالیٰ نے اپنے پیارے نبی حضرت محمد ﷺ کو حکم دیا:

﴿ يَا أَيُّهَا الْمَرْمَلُ ☆ قُمْ اللَّيْلَ إِلَّا قَلِيلًا ☆ نِصْفَهُ أَوْ انْقُصْ مِنْهُ قَلِيلًا ☆ أَوْ زِدْ عَلَيْهِ وَرَتِّلِ الْقُرْآنَ تَرْتِيلًا ﴾ [المزمل: ۱-۳]

”اے کپڑا اوڑھنے والے! رات کا تھوڑا حصہ چھوڑ کر باقی قیام کیجئے، رات کا آدھا حصہ یا اس سے کچھ کم کر لیجئے، یا اس سے زیادہ کیجئے اور قرآن کو خوب ٹھہر ٹھہر کر پڑھا کیجئے۔“

اسی طرح فرمایا: ﴿ وَمِنَ اللَّيْلِ فَتَهَجَّدْ بِهِ نَافِلَةً لَّكَ عَسَىٰ أَنْ يَبْعَثَكَ رَبُّكَ مَقَامًا مَّحْمُودًا ﴾ [الإسراء: ۹۰] ”اور رات کو تہجد ادا کیجئے، یہ آپ کیلئے زائد کام ہے۔ ممکن ہے کہ آپ کا رب آپ کو مقام محمود پر فائز کر دے۔“

اسی طرح فرمایا: ﴿ إِنَّا نَحْنُ نَزَّلْنَا عَلَيْكَ الْقُرْآنَ تَنْزِيلًا ☆ فَاصْبِرْ لِحُكْمِ رَبِّكَ وَلَا تَطْعَمْ مِنْهُمْ آثِمًا أَوْ كَفُورًا ☆ وَاذْكُرِ اسْمَ رَبِّكَ بُكُورًا وَأَصِيلًا ☆ وَمِنَ اللَّيْلِ فَاسْجُدْ لَهُ وَسَبِّحْهُ لَيْلًا طَوِيلًا ﴾ [الإنسان: ۲۳-۲۶]

”ہم نے ہی آپ پر یہ قرآن تھوڑا تھوڑا کر کے نازل کیا ہے۔ لہذا آپ اپنے رب کے حکم کے مطابق صبر کیجئے۔ اور ان میں سے کسی گنہگار یا ناشکرے کی بات نہ مانئے۔ اور صبح و شام اپنے رب کا نام ذکر کیجئے۔ اور رات کو بھی اس کے حضور سجدہ کیجئے۔ اور رات کے طویل اوقات میں اس کی تسبیح کیجئے۔“

ان تمام آیات مبارکہ میں اللہ تعالیٰ نے نبی کریم ﷺ کو رات کے وقت اس کے سامنے سجدہ ریز ہونے اور اس کی تسبیح بیان کرنے کا حکم دیا ہے۔ آنحضرت ﷺ اس حکم پر عمل کرتے ہوئے طویل رات تک قیام فرماتے اور اس پر بیٹھی فرماتے جس سے یہ ثابت ہوتا ہے کہ نماز تہجد سنت مؤکدہ ہے۔

بلکہ نبی کریم ﷺ اس نماز کا اتنا اہتمام فرماتے کہ آپ کے پاؤں مبارک پر دم آ جاتا جیسا کہ حضرت عائشہ رضی اللہ عنہا بیان کرتی ہیں کہ نبی کریم ﷺ رات کو (اتنا طویل) قیام فرماتے کہ آپ کے پاؤں مبارک پھٹنے لگتے۔ میں عرض کرتی: اے اللہ کے رسول! آپ ایسا کیوں کرتے ہیں حالانکہ اللہ تعالیٰ نے آپ کی اگلی پچھلی تمام خطائیں معاف فرمادی ہیں؟ تو آپ ﷺ ارشاد فرماتے:

(أَفَلَا أَكُونُ عَبْدًا شَكُورًا) ”کیا میں شکر گزار بندہ نہ بنوں؟“ [البخاری: ۲۸۳۷، مسلم: ۲۸۲۰]

اور حضرت عبداللہ بن رواحہ رضی اللہ عنہ نے چند اشعار میں آپ کے قیام کی کیفیت یوں بیان کی:

وفينا رسول الله يتلو كتابه إذا انشق معروف من الفجر ساطع

بيت يجافي جنبه عن فراشه إذا استثقلت بالكافرين المضاجع

”اور ہم میں ایک ایسے اللہ کے رسول ﷺ ہیں جو اس وقت کتاب اللہ کی تلاوت کرتے ہیں جب صبح صادق کی روشنی پھیلتی ہے۔ اور آپ رات اس حالت میں گزارتے ہیں کہ آپ کا پہلو بستر سے دور رہتا ہے جبکہ کافر اس وقت اپنی گہری نیند میں مست ہوتے ہیں۔“

لہذا ہمیں بھی آپ ﷺ کے اسوۂ حسنہ پر عمل کرتے ہوئے رات کو نماز تہجد کا اہتمام کرنا چاہئے۔

## ۲ نماز تہجد کے فضائل

① نماز تہجد دخول جنت کے بڑے اسباب میں سے ایک ہے

حضرت عبداللہ بن سلام رضی اللہ عنہ بیان کرتے ہیں کہ جب رسول اللہ ﷺ مدینہ منورہ تشریف لائے تو لوگ بڑی تیزی کے ساتھ نبی کریم ﷺ کی طرف بڑھے (اور آپ کا استقبال کیا) اور ہر جانب یہ آواز لگائی گئی کہ رسول اللہ ﷺ تشریف لے آئے ہیں۔ چنانچہ میں بھی لوگوں میں شامل ہو گیا تا کہ آپ کو دیکھ سکوں۔ پھر جب میں نے آپ کا چہرہ انور دیکھا تو مجھے یقین ہو گیا کہ یہ چہرہ کسی جھوٹے آدمی کا نہیں ہو سکتا۔ اور میں نے آپ ﷺ سے جو سب سے پہلی حدیث سنی وہ یہ تھی:

(يَا أَيُّهَا النَّاسُ! أَفْشُوا السَّلَامَ، وَأَطْعِمُوا الطَّعَامَ، وَصَلُّوا الْأَرْحَامَ، وَصَلُّوا بِاللَّيْلِ وَالنَّاسُ

نِيَامٌ ، تَدْخُلُوا الْجَنَّةَ بِسَلَامٍ) [ابن ماجہ : ۱۳۳۴ ، ۳۲۵۱ ، الترمذی : ۲۴۸۵ ، ۱۹۸۴ والحاکم : ۱۳/۳ ، واحمد : ۴۵۱/۵۔ وصححه الألبانی فی الصحیحة : ۵۶۹ وإرواء الغلیل : ۳۳۹/۳

”اے لوگو! سلام کو پھیلاؤ، کھانا کھاؤ، صلہ رحمی کرو اور رات کو اس وقت نماز پڑھا کرو جب لوگ سوئے ہوئے ہوں۔ (اگر یہ کام کرو گے تو) جنت میں سلامتی کے ساتھ داخل ہو جاؤ گے۔“

اور کسی شاعر نے کیا خوب کہا ہے:

أهلتك لذة نومة عن خير عيش مع الخيرات في غرف الجنان  
تعيش مخلدا لا موت فيها وتنعم في الجنان مع الحسان  
تيقظ من منامك إن خيرا من النوم التهجد بالقرآن

”تجھے نیند کی لذت نے اس بہترین زندگی سے غافل کر دیا ہے جو جنت کے بالا خانوں میں خوب سیرت عورتوں کے ساتھ ہوگی، تم وہاں ہمیشہ رہو گے اور وہاں موت نہیں آئے گی۔ تم جنت میں خوبصورت عورتوں کے ساتھ عیش کرو گے۔ (لہذا) اپنی نیند سے بیدار ہو جاؤ، کیونکہ نماز تہجد میں قرآن پڑھنا سونے سے کہیں بہتر ہے۔“ [قیام اللیل للمروزی : ۹۰ ، التهجد و قیام اللیل لابن ابی الدنیا : ۳۱۷]

② قیام اللیل جنت کے بالا خانوں میں درجات کی بلندی کا ایک سبب ہے جیسا کہ حضرت ابو مالک الأشعری رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا: (إِنَّ فِي الْجَنَّةِ غُرَفًا يُرَى ظَاهِرُهَا مِنْ بَاطِنِهَا ، وَبَاطِنُهَا مِنْ ظَاهِرِهَا ، أَعَدَّهَا اللَّهُ تَعَالَى لِمَنْ أَطْعَمَ الطَّعَامَ ، وَالْآنَ الْكَلَامَ ، وَتَابَعَ الصِّيَامَ ، وَالْفَسَى السَّلَامَ ، وَصَلَّى بِاللَّيْلِ وَالنَّاسُ نِيَامٌ) [احمد : ۳۴۳/۵ ، ابن حبان (موارد الظمان) : ۶۴۱ ، الترمذی (عن علی رضی اللہ عنہ) : ۲۵۲۷ ، وحسنه الألبانی فی صحیح سنن الترمذی وصحیح الجامع : ۱۱۹]

”بے شک جنت میں ایسے بالا خانے ہیں کہ جن کا بیرونی منظر اندر سے اور اندرونی منظر باہر سے دیکھا جا سکتا ہے۔ انھیں اللہ تعالیٰ نے اس شخص کیلئے تیار کیا ہے جو کھانا کھلاتا ہو، بات نرمی سے کرتا ہو، مسلسل روزے رکھتا ہو اور رات کو اس وقت نماز پڑھتا ہو جب لوگ سوئے ہوئے ہوں۔“

③ قیام اللیل پر بھیگی کرنے والے متقین اور محسنین میں سے ہیں جو کہ اللہ کی رحمت اور اس کی جنت کے مستحق ہیں۔ اللہ تعالیٰ کا فرمان ہے:

﴿إِنَّ الْمُتَّقِينَ فِي جَنَّاتٍ وَعُيُونٍ ☆ آخِذِينَ مَا آتَاهُمْ رَبُّهُمْ إِنَّهُمْ كَانُوا قَبْلَ ذَلِكَ مُحْسِنِينَ ☆﴾

كَانُوا قَلِيلًا مِّنَ اللَّيْلِ مَا يَهْجَعُونَ ☆ وَبِأَنسَحَارِهِمْ يَسْتَغْفِرُونَ ﴿﴾ [الذاريات: ۱۵، ۱۸]

”بلاشبہ متقی (اس دن) باغات اور چشموں میں ہونگے۔ جو کچھ ان کا رب ان کو دے گا وہ لے لیں گے۔ وہ اس

دن کے آنے سے پہلے نیکو کار تھے۔ وہ رات کو کم سویا کرتے تھے اور سحری کے وقت مغفرت مانگا کرتے تھے۔“

⑤ اللہ تعالیٰ نے عباد الرحمن کی صفات کے ضمن میں قیام اللیل کرنے والوں کی یوں تعریف فرمائی:

﴿ وَالَّذِينَ يَبْتُغُونَ لِرَبِّهِمْ سُجَّدًا وَقِيَامًا ﴾ [الفرقان: ۶۴]

”اور جو اپنے رب کے حضور سجدہ اور قیام میں رات گزارتے ہیں۔“

اسی طرح اللہ تعالیٰ اپنے بندوں کے بعض اوصاف ذکر کرتے ہوئے ارشاد فرماتا ہے:

﴿ الَّذِينَ يَقُولُونَ رَبَّنَا إِنَّا أَمْنَا فَاغْفِرْ لَنَا ذُنُوبَنَا وَقِنَا عَذَابَ النَّارِ ☆ الصَّابِرِينَ وَالصَّادِقِينَ

وَالْقَانِتِينَ وَالْمُنْفِقِينَ وَالْمُسْتَغْفِرِينَ بِالْأَسْحَارِ ﴾ [آل عمران: ۱۶-۱۷]

”(اس کے بندے دعا کرتے ہوئے) کہتے ہیں: اے ہمارے رب! ہم ایمان لے آئے ہیں۔ لہذا

ہمارے گناہ بخش دے اور ہمیں جہنم کے عذاب سے بچالے۔ یہ لوگ صبر کرنے والے، سچ بولنے والے، فرمانبردار، خرچ کرنے والے اور رات کے آخری حصے میں استغفار کرنے والے ہیں۔“

⑥ اللہ تعالیٰ نے قیام اللیل کرنے والوں کے ایمانِ کامل کی شہادت یوں دی:

﴿ إِنَّمَا يُؤْمِنُ بِآيَاتِنَا الَّذِينَ إِذَا ذُكِرُوا بِهَا حَرُّوا سُجَّدًا وَسَبَّحُوا بِحَمْدِ رَبِّهِمْ وَهُمْ لَا يَسْتَكْبِرُونَ ☆

تَتَجَالَىٰ جُؤُوبُهُمْ عَنِ الْمَضَاجِعِ يَدْعُونَ رَبَّهُمْ خَوْفًا وَطَمَعًا وَمِمَّا رَزَقْنَاهُمْ يُنفِقُونَ ☆ فَلَا تَعْلَمُ نَفْسٌ مَّا أُخْفِيَ

لَهُمْ مِّن قُرَّةِ أَعْيُنٍ جَزَاءً بِمَا كَانُوا يَعْمَلُونَ ﴿﴾ [السجدة: ۱۵، ۱۶، ۱۷]

”ہماری آیات پر تو وہی ایمان لاتے ہیں کہ جب انہیں ان کے ساتھ نصیحت کی جاتی ہے تو وہ سجدہ میں گر

جاتے ہیں اور اپنے رب کی تعریف کے ساتھ تسبیح بیان کرتے ہیں اور تکبر نہیں کرتے۔ ان کے پہلو بستروں سے

الگ رہتے ہیں۔ وہ اپنے رب کو خوف اور امید سے پکارتے ہیں۔ اور ہم نے انہیں جو رزق دیا ہے اس سے خرچ

کرتے ہیں۔ پس کوئی نہیں جانتا کہ ان کی آنکھوں کی ٹھنڈک کیلئے کیا چیزیں ان کیلئے چھپا کر رکھی گئی ہیں۔ یہ ان

کاموں کا بدلہ ہوگا جو وہ کیا کرتے تھے۔“

⑦ اللہ تعالیٰ نے قیام کرنے والوں کو ان لوگوں کے برابر قرار نہیں دیا جو قیام نہیں کرتے اور اس نے ان

ایمان والوں کو اصحابِ علم قرار دیا ہے جو رات کو قیام کرتے ہیں اور اللہ تعالیٰ نے ان کا مرتبہ دوسرے لوگوں کی

نسبت زیادہ بڑا بیان کیا ہے۔ اللہ تعالیٰ فرماتے ہیں:

﴿ اَمَّنْ هُوَ قَانِتٌ آنَاءَ اللَّيْلِ سَاجِدًا وَقَائِمًا يَحْذَرُ الْآخِرَةَ وَيَرْجُو رَحْمَةَ رَبِّهِ قُلْ هَلْ يَسْتَوِي الَّذِينَ يَعْلَمُونَ وَالَّذِينَ لَا يَعْلَمُونَ إِنَّمَا يَتَذَكَّرُ أُولُو الْأَلْبَابِ ﴾ [الزمر: ۹]

”کیا (یہ بہتر ہے) یا جو شخص رات کے اوقات سجدہ اور قیام کی حالت میں عبادت کرتے گذارتا ہے، آخرت سے ڈرتا اور اپنے رب کی رحمت کا امیدوار ہے۔ ان سے پوچھئے کیا جاننے والے اور نہ جاننے والے دونوں برابر ہو سکتے ہیں؟ مگر ان باتوں سے سبق تو وہی حاصل کرتے ہیں جو عقل والے ہیں۔“

④ قیام اللیل گناہوں کو مٹاتا اور برائیوں سے روکتا ہے

حضرت ابو امامہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(عَلَيْكُمْ بِقِيَامِ اللَّيْلِ فَإِنَّهُ ذَابُ الصَّالِحِينَ قَبْلَكُمْ ، وَهُوَ قُرْبَةٌ إِلَى رَبِّكُمْ ، وَمُكَفِّرٌ لِلْسَيِّئَاتِ ،

وَمَنْهَةٌ لِلنَّامِ) [الترمذی : ۳۵۴۹ ، الحاکم : ۳۰۸/۱ ، البيهقي : ۵۰۲/۲ ، وحسنه الألبانی فی صحیح سنن

الترمذی ، وإرواء الغلیل : ۴۵۲]

”تم قیام اللیل ضرور کیا کرو کیونکہ یہ تم سے پہلے نیک لوگوں کی عادت تھی، اس سے تمہیں تمہارے رب کا تقرب حاصل ہوتا ہے، یہ گناہوں کو مٹانے والا اور برائیوں سے روکنے والا ہے۔“

⑤ فرض نماز کے بعد قیام اللیل سب سے افضل نماز ہے

حضرت ابو ہریرہ رضی اللہ عنہ بیان کرتے ہیں کہ نبی کریم ﷺ نے نماز تہجد کی ترغیب دیتے ہوئے ارشاد فرمایا:

(أَفْضَلُ الصِّيَامِ بَعْدَ رَمَضَانَ : شَهْرُ اللَّهِ الْمُحَرَّمِ ، وَأَفْضَلُ الصَّلَاةِ بَعْدَ الْفَرِيضَةِ : صَلَاةُ

اللَّيْلِ) [مسلم : ۱۱۶۳]

”رمضان کے بعد سب سے افضل روزے اللہ کے مہینے محرم کے ہیں، اور فرض نماز کے بعد سب سے افضل

رات کی نماز ہے۔“

⑥ مومن کا شرف قیام اللیل میں ہے

حضرت سہل بن سعد رضی اللہ عنہ بیان کرتے ہیں کہ حضرت جبریل علیہ السلام نبی کریم ﷺ کے پاس آئے اور کہنے لگے: (يَا

مُحَمَّدُ اِعِشْ مَا شِئْتَ فَإِنَّكَ مَيِّتٌ ، وَأَحِبِّ مَنْ شِئْتَ فَإِنَّكَ مُفَارِقُهُ ، وَاعْمَلْ مَا شِئْتَ فَإِنَّكَ

مَجْرِيٌّ بِهِ) ثُمَّ قَالَ : يَا مُحَمَّدُ اشْرَفَ الْمُؤْمِنِينَ قِيَامُ اللَّيْلِ ، وَعِزَّةُ اسْتِغْنَاؤِهِ عَنِ النَّاسِ )

”اے محمد! آپ جتنا عرصہ چاہیں زندہ رہیں، آخر کار آپ پر موت ہی آئی ہے۔ اور جس سے چاہیں محبت کر لیں، آخر کار آپ اس سے جدا ہونے والے ہیں۔ اور آپ جو چاہیں عمل کریں، آپ کو اس کا بدلہ ضرور دیا جائے گا۔“ پھر انہوں نے کہا: ”اے محمد! مومن کا شرف قیام اللیل میں ہے، اور اس کی عزت لوگوں سے بے نیاز ہونے میں ہے۔“ [الحاکم : ۳۲۵/۴ - وصححه ووافقه الذہبی ، وحسن إسناده المنذری فی الترغیب والترہیب : ۶۴۰/۱ وحسنه الألبانی فی الصحیحہ : ۸۳۱]

⑩ قیام اللیل کے عظیم ثواب کی بناء پر قیام کرنے والا قابل رشک ہے، کیونکہ قیام دنیا اور اس کے اندر جو کچھ ہے اس سے بہتر ہے جیسا کہ حضرت عبد اللہ بن عمر رضی اللہ عنہما بیان کرتے ہیں کہ رسول اللہ ﷺ نے ارشاد فرمایا:

( لَا حَسَدَ إِلَّا فِي اثْنَتَيْنِ : رَجُلٌ آتَاهُ اللَّهُ الْقُرْآنَ فَهُوَ يَقُومُ بِهِ آتَاءَ اللَّيْلِ وَآتَاءَ النَّهَارِ ، وَرَجُلٌ آتَاهُ اللَّهُ مَالًا فَهُوَ يُنْفِقُهُ آتَاءَ اللَّيْلِ وَآتَاءَ النَّهَارِ )

”صرف دو آدمی ہی قابل رشک ہیں۔ ایک وہ جسے اللہ تعالیٰ نے قرآن دیا (اسے حفظ کرنے کی توفیق دی) اور وہ اس کے ساتھ دن اور رات کے اوقات میں قیام کرتا ہے۔ دوسرا وہ جسے اللہ تعالیٰ نے مال عطا کیا اور وہ اسے دن اور رات کے اوقات میں خرچ کرتا ہے۔“ [مسلم : ۸۱۵]

⑪ قیام اللیل میں قراءت قرآن کرنا بہت بڑی نعمت ہے

حضرت عبد اللہ بن عمر رضی اللہ عنہما بیان کرتے ہیں کہ رسول اللہ ﷺ نے ارشاد فرمایا:

( مَنْ قَامَ بِعَشْرِ آيَاتٍ لَمْ يُكْتَبْ مِنَ الْغَافِلِينَ ، وَمَنْ قَامَ بِمِائَةِ آيَةٍ كُتِبَ مِنَ الْقَانِتِينَ ، وَمَنْ قَامَ

بِأَلْفِ آيَةٍ كُتِبَ مِنَ الْمُفْنَطَرِينَ ) [ابو داؤد : ۱۳۹۸ ، وابن خزيمة : ۱۸۱/۲ : ۱۱۴۲ ، وصححه الألبانی فی

صحیح سنن ابی داؤد والصحیحہ : ۶۴۳]

”جو شخص دس آیات کے ساتھ قیام کرتا ہے وہ غافلوں میں نہیں لکھا جاتا۔ اور جو شخص سو آیات کے ساتھ قیام کرتا ہے وہ فرمانبرداروں میں لکھ دیا جاتا ہے۔ اور جو شخص ایک ہزار آیات کے ساتھ قیام کرتا ہے اسے اجر و ثواب کے خزانے حاصل کرنے والوں میں لکھ دیا جاتا ہے۔“

⑫ قیام اللیل کا سب سے افضل وقت رات کا آخری تہائی حصہ ہے

نماز تہجد کا سب سے افضل وقت رات کا آخری تہائی حصہ ہے تاہم رات کے ابتدائی حصے میں، درمیانے حصے میں اور اس کے آخری حصے میں بھی تہجد پڑھنا جائز ہے جیسا کہ حضرت انس رضی اللہ عنہ بیان کرتے ہیں کہ رسول

اللہ ﷺ کسی مہینے میں اس قدر روزے چھوڑتے کہ ہم یہ گمان کرتے کہ آپ نے اس میں سرے سے روزے رکھے ہی نہیں۔ اور کسی مہینے میں اتنے روزے رکھتے کہ ہم یہ گمان کرتے کہ آپ نے کبھی روزہ چھوڑا ہی نہیں۔ اور رات کے جس حصہ میں آپ نبی کریم ﷺ کو نماز پڑھتے ہوئے دیکھنا چاہتے ضرور دیکھ لیتے۔ اور جس حصہ میں آپ کو سوائے ہوئے دیکھنا چاہتے دیکھ لیتے۔ [بخاری: ۱۱۳۱]

یہ حدیث اس بات کی دلیل ہے کہ اس مسئلہ میں آسانی ہے اور کوئی مسلمان رات کے کسی حصے میں جب باسانی قیام اللیل کر سکتا ہو تو وہ کر لے۔ تاہم رات کے آخری تہائی حصے میں کرنا افضل ہے جیسا کہ حضرت عمرو بن عبسہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا: (أَقْرَبُ مَا يَكُونُ الرَّبُّ مِنَ الْعَبْدِ فِي جَوْفِ اللَّيْلِ الْآخِرِ ، فَإِنْ اسْتَطَعْتَ أَنْ تَكُونَ مِمَّنْ يَذْكُرُ اللَّهَ فِي تِلْكَ السَّاعَةِ فَكُنْ)

”اللہ تعالیٰ اپنے بندے کے سب سے زیادہ قریب اس وقت ہوتا ہے جب رات کے آخری حصے کا وسط ہوتا ہے، لہذا اگر تم اس بات کی طاقت رکھو کہ اس وقت اللہ کا ذکر کرنے والوں میں شامل ہو جاؤ تو ایسا ضرور کرنا۔“

[الترمذی : ۳۵۷۹ ، ابو داؤد : ۱۲۷۷ ، النسائی : ۵۷۲ - وصححه الألبانی]

اور حضرت ابو ہریرہ رضی اللہ عنہ بیان کرتے ہیں کہ نبی کریم ﷺ نے ارشاد فرمایا:

(يَنْزِلُ رَبُّنَا تَبَارَكَ وَتَعَالَى كُلَّ لَيْلَةٍ إِلَى السَّمَاءِ الدُّنْيَا حِينَ يَنْفِي تِلْكَ اللَّيْلِ الْآخِرُ ، فَيَقُولُ : مَنْ يَدْعُونِي فَأَسْتَجِيبَ لَهُ ؟ مَنْ يَسْأَلُنِي فَأُعْطِيَهُ ؟ مَنْ يَسْتَغْفِرُنِي فَأَغْفِرَ لَهُ) وفي رواية لمسلم: (فَلَا يَزَالُ كَذَلِكَ حَتَّى يُضِيءَ الْفَجْرُ)

”ہمارا رب جو بابرکت اور بلند وبالا ہے جب ہر رات کا آخری تہائی حصہ باقی ہوتا ہے تو وہ آسمان دنیا کی طرف نازل ہوتا ہے۔ پھر کہتا ہے: کون ہے جو مجھ سے دعا مانگے تو میں اس کی دعا کو قبول کروں؟ کون ہے جو مجھ سے سوال کرے تو میں اسے عطا کروں؟ اور کون ہے جو مجھ سے معافی طلب کرے تو میں اسے معاف کر دوں؟“

مسلم کی ایک روایت میں ان الفاظ کا اضافہ ہے: ”پھر وہ بدستور اسی طرح رہتا ہے یہاں تک کہ فجر روشن ہو جائے۔“ [بخاری: ۱۱۳۵، ۶۳۳۱، ۷۳۹۳، مسلم: ۷۵۸]

اور حضرت جابر بن عبد اللہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(إِنَّ فِي اللَّيْلِ لَسَاعَةً لَا يُوَافِقُهَا عَبْدٌ مُسْلِمٌ يَسْأَلُ اللَّهَ خَيْرًا مِنْ أَمْرِ الدُّنْيَا وَالْآخِرَةِ إِلَّا أَعْطَاهُ إِيَّاهُ وَذَلِكَ كُلُّ لَيْلَةٍ) [مسلم: ۷۵۷]

”بے شک ہر رات کو ایک گھڑی ایسی آتی ہے کہ جس میں کوئی مسلمان بندہ جب اللہ تعالیٰ سے دنیا و آخرت کی کوئی بھلائی طلب کرے تو اللہ تعالیٰ اسے وہ بھلائی ضرور عطا کرتا ہے۔“

اور حضرت عبد اللہ بن عمرو بن العاص رضی اللہ عنہما بیان کرتے ہیں کہ رسول اللہ ﷺ نے ارشاد فرمایا:

( أَحَبُّ الصَّلَاةِ إِلَى اللَّهِ صَلَاةُ دَاوُدَ عَلَيْهِ السَّلَامُ ، وَأَحَبُّ الصِّيَامِ إِلَى اللَّهِ صِيَامُ دَاوُدَ ، وَكَانَ يَنَامُ نِصْفَ اللَّيْلِ وَيَقُومُ ثُلُثَهُ ، وَيَنَامُ سُدُسَهُ ، وَيَصُومُ يَوْمًا وَيُفْطِرُ يَوْمًا ، وَلَا يَفِرُّ إِذَا لَاقَى ) [

البخاری: ۱۱۳۱، ۱۹۷۹، مسلم: ۱۱۵۹]

”اللہ تعالیٰ کو سب سے محبوب نماز حضرت داؤد علیہ السلام کی نماز ہے۔ اور اللہ تعالیٰ کو سب سے محبوب روزے حضرت داؤد علیہ السلام کے روزے ہیں۔ وہ آدھی رات سوتے تھے اور اس کا تیسرا حصہ قیام کرتے تھے اور اس کا چھٹا حصہ سو جاتے تھے۔ اور ایک دن روزہ رکھتے تھے اور ایک دن روزہ چھوڑ دیتے تھے۔ اور جب (دشمن سے) ملاقات کرتے تو راہ فرار اختیار نہ کرتے۔“

### ۵ رکعات نماز تہجد

نماز تہجد یا قیام اللیل کیلئے کوئی ایک عدد خاص نہیں کیا گیا جیسا کہ نبی کریم ﷺ کا ارشاد گرامی ہے:

( صَلَاةُ اللَّيْلِ مَثْنَى مَثْنَى ، فَإِذَا خَشِيَ أَحَدُكُمْ الصُّبْحَ صَلَّى رَكْعَةً وَاحِدَةً تُؤْتِرُ لَهُ مَا قَدْ

صَلَّى ) [البخاری: ۹۹۰، مسلم: ۷۳۹]

”رات کی نفل نماز دو دو رکعات ہے۔ لہذا تم میں سے کسی شخص کو جب صبح کے طلوع ہونے کا اندیشہ ہو تو وہ

ایک رکعت ادا کر لے جو اس کی نماز کو وتر (طاق) بنا دے گی۔“

تاہم افضل یہ ہے کہ گیارہ یا تیرہ رکعات سے زیادہ نہ پڑھی جائیں، کیونکہ نبی کریم ﷺ کا اپنا عمل یہی تھا۔

جیسا کہ حضرت عائشہ رضی اللہ عنہا بیان کرتی ہیں کہ رسول اکرم ﷺ نماز عشاء سے (جسے لوگ العتمة یعنی رات کی نماز کہتے ہیں) فارغ ہو کر فجر کی نماز تک گیارہ رکعات پڑھتے تھے۔ ہر دو رکعات کے بعد سلام پھیرتے اور آخر میں

ایک رکعت وتر پڑھ لیتے..... [مسلم: ۷۳۶]

اور جب حضرت عائشہ رضی اللہ عنہا سے سوال کیا گیا کہ رمضان میں رسول اللہ ﷺ کی نماز کیسے تھی؟ تو انہوں نے کہا:

( مَا كَانَ رَسُولُ اللَّهِ ﷺ يَزِيدُ فِي رَمَضَانَ وَلَا فِي غَيْرِهِ عَلَى إِحْدَى عَشْرَةَ رَكْعَةً .... )

”رسول اللہ ﷺ رمضان میں اور اس کے علاوہ باقی تمام مہینوں میں گیارہ رکعات سے زیادہ نہیں پڑھتے



تھے....“ [بخاری: ۱۱۳۷، مسلم: ۷۳۸]

جبکہ حضرت ابن عباس رضی اللہ عنہما بیان کرتے ہیں کہ ( كَانَ رَسُولُ اللَّهِ ﷺ يُصَلِّي مِنَ اللَّيْلِ ثَلَاثَ عَشْرَةَ رَكْعَةً ) ”رسول اللہ ﷺ رات کو تیرہ رکعات پڑھتے تھے۔“ [مسلم: ۷۶۳]

## ❶ قیام اللیل کے آداب

❶ سوتے وقت قیام اللیل کی نیت کرے اور نیند کے ذریعے اطاعت کیلئے طاقت کے حصول کا ارادہ کرے تاکہ اس کی نیند پر بھی اسے ثواب حاصل ہو۔

حضرت عائشہ رضی اللہ عنہا بیان کرتی ہیں کہ رسول اللہ ﷺ نے ارشاد فرمایا:

(مَا مِنْ أَمْرٍ تَكُونُ لَهُ صَلَاةٌ بَلِيلٍ فَغَلَبَهُ عَلَيْهَا نَوْمٌ إِلَّا كَتَبَ اللَّهُ لَهُ أَجْرَ صَلَاتِهِ ، وَكَانَ نَوْمُهُ

صَدَقَةً عَلَيْهِ) [النسائی : ۱۷۸۴، ابو داؤد : ۱۳۱۴، الموطأ : ۱۱۷/۱ - وصححه الألبانی]

”جو شخص رات کو نماز پڑھنے کا عادی ہو، لیکن (کسی رات) اس پر نیند غالب آجائے تو اس کیلئے اس کی نماز کا ثواب لکھ دیا جاتا ہے اور اس کی نیند اس کیلئے صدقہ ہوتی ہے۔“

اسی طرح حضرت ابو الدرداء رضی اللہ عنہما بیان کرتے ہیں کہ رسول اللہ ﷺ نے ارشاد فرمایا:

(مَنْ أَتَى فِرَاشَهُ وَهُوَ يَنْوِي أَنْ يَقُومَ يُصَلِّي مِنَ اللَّيْلِ فَغَلَبَتْهُ عَيْنَاهُ حَتَّى أَصْبَحَ ، كُتِبَ لَهُ مَا نَوَى ،

وَكَانَ نَوْمُهُ صَدَقَةً عَلَيْهِ مِنْ رَبِّهِ عَزَّ وَجَلَّ) [النسائی : ۶۸۷ - وصححه الألبانی]

”جو شخص اپنے بستر پر اس نیت کے ساتھ آئے کہ وہ رات کو اٹھ کر نماز پڑھے گا، پھر اس پر نیند غالب آگئی یہاں تک کہ اس نے صبح کر لی تو اس کیلئے اس کی نیت کے مطابق اجر لکھ دیا جاتا ہے اور اس کی نیند اللہ تعالیٰ کی طرف سے اس کیلئے صدقہ ہوتی ہے۔“

❷ بیدار ہوتے وقت نیند کے آثار ختم کرنے کی غرض سے اپنا ہاتھ منہ پر پھیرے، پھر (بیدار ہونے کی) دعا پڑھے اور اس کے بعد مسواک کر کے یہ دعا پڑھے:

(لَا إِلَهَ إِلَّا اللَّهُ وَحْدَهُ لَا شَرِيكَ لَهُ، لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ، الْحَمْدُ

لِلَّهِ ، وَسُبْحَانَ اللَّهِ ، وَاللَّهُ أَكْبَرُ ، وَلَا حَوْلَ وَلَا قُوَّةَ إِلَّا بِاللَّهِ ، اللَّهُمَّ اغْفِرْ لِي)

”اللہ کے سوا کوئی سچا معبود نہیں۔ وہ اکیلا ہے، اس کا کوئی شریک نہیں۔ اسی کیلئے ساری بادشاہت ہے اور اسی کیلئے تمام تعریفیں ہیں۔ وہ ہر چیز پر قادر ہے، تمام تعریفیں اللہ کیلئے ہیں اور اللہ پاک ہے۔ اور اللہ سب سے بڑا

ہے۔ اور اللہ کی توفیق کے بغیر نہ کسی برائی سے بچنے کی طاقت ہے اور نہ کچھ کرنے کی۔ اے میرے اللہ! مجھے معاف کر دے۔“

کیونکہ نبی کریم ﷺ کا ارشاد ہے کہ ”جو شخص رات کو بیدار ہو، پھر یہ دعا پڑھے تو اس کے بعد وہ جو دعا بھی کرتا ہے اسے قبول کیا جاتا ہے۔“ [بخاری: ۱۱۵۳]

۱۵ رات کی نفل نماز کا آغاز دو ہلکی سی رکعات سے کرے، کیونکہ یہ نبی کریم ﷺ کے قول و فعل سے ثابت ہے جیسا کہ حضرت عائشہ رضی اللہ عنہا بیان کرتی ہیں کہ رسول اللہ ﷺ جب رات کو نماز پڑھنے کی غرض سے کھڑے ہوتے تو اپنی نماز کا آغاز دو ہلکی پھلکی رکعات سے کرتے۔ [مسلم: ۷۶۷]

اور حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(إِذَا قَامَ أَحَدُكُمْ مِنَ اللَّيْلِ فَلْيُفْتَحْ صَلَاتَهُ بِرُكْعَتَيْنِ خَفِيفَتَيْنِ) [مسلم: ۷۶۸]

”تم میں سے کوئی شخص جب رات کے قیام کیلئے کھڑا ہو تو دو ہلکی پھلکی رکعات سے اپنی نماز کا افتتاح کرے۔“

۱۶ نماز تہجد گھر میں پڑھنا مستحب ہے، کیونکہ نبی کریم ﷺ اپنے گھر میں ہی تہجد پڑھتے تھے۔

اور حضرت زید بن ثابت رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(..فَعَلَيْكُمْ بِالصَّلَاةِ فِي بُيُوتِكُمْ، فَإِنَّ خَيْرَ صَلَاةِ الْمَرْءِ فِي بَيْتِهِ إِلَّا الصَّلَاةُ الْمَكْتُوبَةُ)

”لہذا تم پر لازم ہے کہ تم اپنے گھروں میں ہی نماز پڑھا کرو کیونکہ آدمی کی بہترین نماز وہ ہے جسے وہ اپنے

گھر میں ادا کرے سوائے فرض نماز کے“ [بخاری: ۷۳۱، مسلم: ۷۸۱]

۱۷ قیام اللیل بغیر انقطاع کے ہمیشہ جاری رکھنا چاہئے۔ اور بہتر یہ ہے کہ مسلمان چند معلوم رکعات پر ہمیشگی

کرے۔ اگر وہ ہشاش بشاش ہو تو ان میں لبا قیام کرے اور اگر اس میں سستی ہو تو ہلکا قیام کرے۔ اور اگر وہ

رکعات اس سے فوت ہو جائیں تو وہ انہیں قضا کرے۔ جیسا کہ حضرت عائشہ رضی اللہ عنہا بیان کرتی ہیں کہ رسول اللہ

ﷺ نے ارشاد فرمایا: (خُذُوا مِنَ الْأَعْمَالِ مَا تُطِيقُونَ، فَإِنَّ اللَّهَ لَا يَمَلُّ حَتَّى تَمَلُّوا، وَإِنَّ أَحَبَّ

الْأَعْمَالِ إِلَيَّ اللَّهُ مَا دُوِّمَ عَلَيْهِ وَإِنْ قَلَّ) [بخاری: ۱۹۷۰، مسلم: ۷۸۲۔ واللفظ له]

”تم اپنی طاقت کے مطابق ہی عمل کیا کرو، کیونکہ اللہ تعالیٰ اس وقت تک نہیں اکتاتا جب تک تم خود نہ اکتا

جاؤ۔ اور اللہ تعالیٰ کو سب سے محبوب عمل وہ ہے جس پر ہمیشگی کی جائے چاہے وہ کم کیوں نہ ہو۔“

اور حضرت عبد اللہ بن عمرو بن العاص رضی اللہ عنہ بیان کرتے ہیں کہ نبی کریم ﷺ نے مجھے فرمایا:

(يَا عَبْدَ اللَّهِ! لَا تَكُنْ مِثْلَ فَلَانٍ، كَانَ يَقُومُ اللَّيْلَ فَنَرَكَ قِيَامَ اللَّيْلِ) [بخاری: ۱۱۵۲، مسلم: ۱۱۵۹]

”اے عبد اللہ! تم فلاں آدمی کی طرح نہ بنو کہ وہ رات کو قیام کرتا تھا پھر اس نے قیام اللیل کو چھوڑ دیا۔“

⑤ اگر اس پر اونگھ طاری ہو تو اسے قیام اللیل ترک کر کے سو جانا چاہئے یہاں تک کہ اس سے اونگھ کے آثار ختم ہو جائیں اور وہ ہشاش بشاش ہو جائے جیسا کہ حضرت عائشہ رضی اللہ عنہا بیان کرتی ہیں کہ رسول اللہ ﷺ نے ارشاد فرمایا: (إِذَا نَعَسَ أَحَدُكُمْ فِي الصَّلَاةِ فَلْيَرْقُدْ حَتَّى يَذْهَبَ عَنْهُ النَّوْمُ، فَإِنَّ أَحَدَكُمْ إِذَا صَلَّى وَهُوَ نَاعِسٌ لَعَلَّهُ يَذْهَبُ يَسْتَفْهِرُ فَيَسُبُّ نَفْسَهُ) [بخاری: ۲۱۲، مسلم: ۷۸۶]

”تم میں سے کسی شخص کو جب حالت نماز میں اونگھ آئے تو وہ سو جائے یہاں تک کہ اس سے نیند کے آثار ختم ہو جائیں، کیونکہ تم میں سے کوئی شخص جب حالت اونگھ میں نماز جاری رکھے تو ہو سکتا ہے کہ وہ استغفار کرنا چاہتا ہو لیکن وہ اپنے آپ کو برا بھلا کہنا شروع کر دے۔“

⑥ اس کیلئے مستحب ہے کہ وہ قیام اللیل کیلئے اپنے اہل خانہ کو بھی بیدار کرے جیسا کہ حضرت عائشہ رضی اللہ عنہا بیان کرتی ہیں کہ نبی کریم ﷺ رات کو قیام کرتے، پھر جب وتر پڑھنا چاہتے تو مجھے بھی ارشاد فرماتے: (قَوْمِي، فَأَوْتِرِي يَا عَائِشَةُ) ”اے عائشہ! اٹھو اور وتر پڑھ لو۔“ [بخاری: ۹۹۷، مسلم: ۷۴۴]

اور حضرت ابو ہریرہ رضی اللہ عنہ روایت کرتے ہیں کہ رسول اللہ ﷺ نے ارشاد فرمایا:

(رَحِمَ اللَّهُ رَجُلًا قَامَ مِنَ اللَّيْلِ فَصَلَّى، ثُمَّ أَيْقَظَ امْرَأَتَهُ فَصَلَّتْ، فَإِنْ أَبَتْ نَضَحَ فِي وَجْهِهَا الْمَاءَ، وَرَحِمَ اللَّهُ امْرَأَةً قَامَتْ مِنَ اللَّيْلِ فَصَلَّتْ، ثُمَّ أَيْقَظَتْ زَوْجَهَا، فَإِنْ أَبَى نَضَحَتْ فِي وَجْهِهِ الْمَاءَ) [النسائی: ۱۶۱۰، ابن ماجہ: ۱۳۳۶، ابو داؤد: ۱۳۰۸ - وصححه الألبانی]

”اللہ تعالیٰ اس آدمی پر رحمت فرمائے جو رات کو بیدار ہوا اور اس نے نماز پڑھی، پھر اس نے اپنی بیوی کو بھی جگایا اور اس نے بھی نماز پڑھی۔ اگر اس نے انکار کیا تو اس نے اس کے چہرے پر پانی چھڑکا۔ اور اللہ تعالیٰ اس عورت پر رحمت فرمائے جو رات کو بیدار ہوئی اور اس نے نماز پڑھی، پھر اس نے اپنے خاوند کو بھی جگایا اور اس نے بھی نماز پڑھی۔ اگر اس نے انکار کیا تو اس نے اس کے چہرے پر پانی چھڑکا۔“

اور حضرت ابوسعید رضی اللہ عنہ اور حضرت ابو ہریرہ رضی اللہ عنہ دونوں روایت کرتے ہیں کہ رسول اللہ ﷺ نے ارشاد فرمایا: (إِذَا اسْتَيْقَظَ الرَّجُلُ مِنَ اللَّيْلِ وَأَيْقَظَ امْرَأَتَهُ فَصَلَّتَا رَكَعَتَيْنِ، كُنِبَا مِنَ الذَّاكِرِينَ اللَّهَ كَثِيرًا وَالذَّاكِرَاتِ) [ابن ماجہ: ۱۳۳۵، ابو داؤد: ۱۳۰۹ - وصححه الألبانی]

”جب ایک شخص رات کو بیدار ہو اور وہ اپنی بیوی کو بھی جگائے، پھر وہ دو رکعات ادا کریں تو انہیں اللہ تعالیٰ کا زیادہ ذکر کرنے والوں اور ذکر کرنے والیوں میں لکھ دیا جاتا ہے۔“

اور حضرت علی بن ابی طالب رضی اللہ عنہ بیان کرتے ہیں کہ نبی کریم ﷺ ان کے اور حضرت فاطمہ رضی اللہ عنہا کے پاس رات کے وقت آئے اور آپ نے فرمایا: (أَلَا تُصَلِّيَانِ؟) ”تم دونوں نماز نہیں پڑھتے؟“ میں نے کہا: اے اللہ کے رسول! ہماری جانیں اللہ کے ہاتھ میں ہیں، وہ جب چاہے گا تو ہمیں اٹھا دے گا۔ میں نے جب یہ بات کہی تو رسول اللہ ﷺ چلے گئے اور مجھے کوئی جواب نہ دیا تاہم جب آپ پیٹھ پھیر رہے تھے تو اس وقت میں نے آپ کو دیکھا کہ آپ نے اپنا ہاتھ اپنی ران پر مارا اور فرمایا: (وَكَانَ الْإِنْسَانُ أَكْثَرَ شَيْءٍ جَدَلًا) ”انسان اکثر باتوں میں جھگڑالو واقع ہوا ہے۔“ [البخاری: ۱۱۲۷، مسلم: ۷۷۵]

اگر قیام اللیل کا اتنا زیادہ اجر و ثواب نہ ہوتا تو نبی کریم ﷺ اپنی صاحبزادی اور اپنے چچا زاد کے پاس ایسے وقت میں نہ جاتے جسے اللہ تعالیٰ نے مخلوق کے آرام کیلئے بنایا ہے، لیکن رسول اللہ ﷺ نے رات کے آرام و سکون پر قیام اللیل کی فضیلت کو ترجیح دی تاکہ وہ دونوں اسے حاصل کر سکیں

اسی طرح حضرت ام سلمہ رضی اللہ عنہا بیان کرتی ہیں کہ ایک رات رسول اللہ ﷺ گھبراہٹ کی حالت میں بیدار ہوئے اور آپ نے ارشاد فرمایا: (سُبْحَانَ اللَّهِ! مَاذَا أَنْزَلَ اللَّهُ مِنَ الْخَزَائِنِ! وَمَاذَا أَنْزَلَ مِنَ الْفِتَنِ! يُقِظُوا صَوَاحِبَ الْحُجْرَاتِ. يُرِيدُ أَرْوَاجَهُ حَتَّى يُصَلِّيَنَّ. رَبُّ كَأْسِيَةٍ فِي الدُّنْيَا عَارِيَةٌ فِي الْآخِرَةِ) [البخاری: ۱۱۲۶، ۱۱۵، ۶۲۱۸]

”سبحان اللہ! اللہ تعالیٰ نے کتنے خزانے نازل فرمائے ہیں اور کتنے فتنے اتارے ہیں! ان حجروں والیوں کو جگا دو یعنی آپ کی ازواج مطہرات کو تاکہ وہ نماز پڑھ لیں۔ دنیا میں لباس پہننے والی کئی عورتیں قیامت کے دن برہنہ ہوں گی۔“

⑧ نماز تہجد پڑھنے والا شخص حسب طاقت اس میں قرآن مجید کی قراءت کرے اور غور و فکر کے ساتھ کرے۔ اور اسے اختیار ہے چاہے تو اونچی آواز سے کرے اور چاہے تو پست آواز سے کرے تاہم اگر اونچی آواز سے قراءت کرنا اسے چست رکھنے کا باعث ہو، یا اس کے پاس کوئی ایسا شخص ہو جو اس کی قراءت سن رہا ہو، یا اس سے فائدہ اٹھا رہا ہو تو پھر قراءت جہرا کرنا افضل ہے۔ اور اگر اس کے قریب کوئی اور شخص بھی تہجد پڑھ رہا ہو، یا اس کی اونچی آواز سے کسی کو نقصان پہنچنے کا اندیشہ ہو تو اس حالت میں قراءت سرا (پست آواز کے ساتھ) کرنا افضل ہے اور اگر یہ دونوں صورتیں نہ ہوں تو وہ جیسے چاہے قراءت کرے۔

چنانچہ حضرت عوف بن مالک رضی اللہ عنہ بیان کرتے ہیں کہ ایک رات میں نبی کریم ﷺ کے ساتھ (نماز میں) کھڑا ہوا۔ آپ نے سورۃ البقرۃ کی قراءت فرمائی۔ آپ جب رحمت والی آیت سے گذرتے تو رک جاتے اور (رحمت کا) سوال کرتے اور جب عذاب والی آیت سے گذرتے تو رک کر اللہ تعالیٰ کی پناہ طلب کرتے۔ پھر آپ ﷺ نے رکوع کیا اور وہ بھی اتنا ہی لمبا تھا جتنا قیام تھا۔ آپ رکوع میں یہ دعا بار بار پڑھتے رہے:

(سُبْحَانَ ذِي الْجَبْرُوتِ ، وَالْمَلَكُوتِ ، وَالْكِبْرِيَاءِ ، وَالْعَظَمَةِ) پھر آپ ﷺ نے قیام ہی کے بقدر سجدہ کیا اور اس میں بھی یہی دعا پڑھتے رہے۔ پھر آپ دوسری رکعت کیلئے کھڑے ہوئے تو اس میں سورۃ آل عمران کی تلاوت فرمائی۔ اس کے بعد ہر رکعت میں ایک ایک سورت پڑھتے رہے۔ [ابو داؤد : ۸۷۳ ، النسائی :

۱۰۴۹ - وصححه الألبانی]

اور حضرت حذیفہ رضی اللہ عنہ کہتے ہیں کہ انہوں نے رسول اللہ ﷺ کو ایک رات نماز پڑھتے ہوئے دیکھا تو آپ نے چار رکعات پڑھیں اور ان میں سورۃ البقرۃ ، سورۃ آل عمران ، سورۃ النساء ، سورۃ المائدہ اور سورۃ الأنعام کو پڑھا۔ [ابو داؤد : ۷۷۴ - وصححه الألبانی]

اور حضرت عبد اللہ بن مسعود رضی اللہ عنہ کو ایک شخص نے بتایا کہ وہ ایک ہی رکعت میں پوری مفصل سورتوں کو پڑھتا ہے۔ تو انہوں نے کہا: تم اشعار کی طرح قرآن کو انتہائی تیزی کے ساتھ پڑھتے ہو! میں ان لمتی جلتی سورتوں کو جانتا ہوں جن کو ملا کر نبی کریم ﷺ پڑھا کرتے تھے، پھر انہوں نے میں سورتیں ذکر کیں۔

[البخاری : ۷۷۵ ، مسلم : ۸۲۲]

مسلم کی ایک روایت میں ہے کہ حضرت عبد اللہ بن مسعود رضی اللہ عنہ نے کہا: تم قرآن مجید کو شعروں کی طرح انتہائی تیزی کے ساتھ پڑھتے ہو! بے شک کئی لوگ ایسے ہیں جو قرآن مجید کو پڑھتے ہیں لیکن قرآن ان کے گلوں سے نیچے نہیں اترتا۔ اور جب قرآن دل میں اتر جائے اور اس میں راح ہو جائے تو وہ اس کیلئے نفع بخش ہوتا ہے۔ اور نماز کا سب سے افضل حصہ رکوع و سجود والا حصہ ہے... [مسلم : ۸۲۲]

اور حضرت ابو ذر رضی اللہ عنہ بیان کرتے ہیں کہ نبی کریم ﷺ قیام میں صبح ہونے تک ایک ہی آیت بار بار پڑھتے رہے اور وہ ہے: ﴿إِنْ تُعَذِّبُهُمْ فَإِنَّهُمْ عِبَادُكَ وَإِنْ تَغْفِرْ لَهُمْ فَإِنَّكَ أَنْتَ الْعَزِيزُ الْحَكِيمُ﴾

[ابن ماجہ : ۱۳۵۰ - وحسنه الألبانی]

یہ تمام احادیث مبارکہ اس بات کی دلیل ہیں کہ رات کی نفل نماز میں اپنی جسمانی اور ایمانی طاقت کے

مطابق اور جتنی اللہ تعالیٰ بندے کو توفیق دے، اسے مختلف سورتوں کو پڑھنا چاہئے۔

رہی یہ بات کہ قیام اللیل میں قراءت جبراً ہو یا سراً تو حضرت عائشہ رضی اللہ عنہا سے نبی کریم ﷺ کی رات کی

نماز میں قراءت کے بارے میں سوال کیا گیا کہ آپ جبراً پڑھتے یا سراً؟ تو انہوں نے جواب دیا: آپ ﷺ

دونوں عمل کیا کرتے تھے، کبھی جبراً اور کبھی سراً۔ [احمد : ۱۴۹/۶، ابو داؤد : ۱۴۳۷، الترمذی : ۲۹۲۴،

النسائی : ۱۶۶۲، ابن ماجہ : ۱۳۵۴ - وصححه الألبانی]

اور حضرت ابو قتادہ رضی اللہ عنہ بیان کرتے ہیں کہ رسول اللہ ﷺ نے حضرت ابو بکر رضی اللہ عنہ سے کہا: ”اے ابو بکر!

آپ نماز پڑھ رہے تھے تو میں آپ کے پاس سے گذرا اور آپ کی آواز پست تھی۔“

حضرت ابو بکر رضی اللہ عنہ نے کہا: اے اللہ کے رسول! میں جس سے سرگوشی کر رہا تھا بس اسی کو سنا رہا تھا۔

رسول اللہ ﷺ نے فرمایا: (ارْفَعْ قَلِيلًا) ”اپنی آواز تھوڑی سی اونچی کر لیا کرو۔“

اور آپ ﷺ نے حضرت عمر رضی اللہ عنہ سے کہا: میں آپ کے پاس سے گذرا تو آپ نماز پڑھ رہے تھے اور آپ

کی آواز اونچی تھی! حضرت عمر رضی اللہ عنہ نے کہا: اے اللہ کے رسول! میں سوئے ہوئے لوگوں کو جگا رہا تھا اور شیطان کو

بھگا رہا تھا! تو رسول اللہ ﷺ نے فرمایا: (اخْفِضْ قَلِيلًا) ”اپنی آواز ذرا پست رکھا کرو۔“

[ابو داؤد : ۱۳۲۹، الترمذی : ۴۴۷ - وصححه الألبانی]

⑨ نماز تہجد کا اختتام نماز وتر کے ساتھ کرے جیسا کہ حضرت عبد اللہ بن عمر رضی اللہ عنہ بیان کرتے ہیں کہ رسول

اللہ ﷺ نے ارشاد فرمایا: (اجْعَلُوا آخِرَ صَلَاتِكُمْ بِاللَّيْلِ وَتَوْرًا) ”تم رات کی آخری نماز وتر بناؤ۔“

صحیح مسلم کی ایک روایت میں ہے کہ (مَنْ صَلَّى مِنَ اللَّيْلِ فَلْيَجْعَلْ آخِرَ صَلَاتِهِ وَتَوْرًا) (قَبْلَ الصُّبْحِ

) فَإِنَّ رَسُولَ اللَّهِ ﷺ كَانَ يَأْمُرُ بِذَلِكَ

”جو شخص رات کو نفل نماز پڑھے وہ اس کے آخر میں (صبح ہونے سے پہلے) نماز وتر پڑھے، کیونکہ رسول

اللہ ﷺ اس کا حکم دیا کرتے تھے۔“ [بخاری : ۹۹۸، مسلم : ۷۵۱]

⑩ اپنی نیند اور اپنے قیام دونوں پر اللہ تعالیٰ سے اجر و ثواب کا طلبگار ہو

ایک مرتبہ حضرت معاذ بن جبل رضی اللہ عنہ اور حضرت ابو موسیٰ الأشعری رضی اللہ عنہ نے آپس میں اعمال صالحہ کا مذاکرہ

کیا تو حضرت معاذ رضی اللہ عنہ نے کہا: اے عبد اللہ (ابو موسیٰ الأشعری رضی اللہ عنہ کا نام)! آپ قرآن کیسے پڑھتے ہیں؟

انہوں نے کہا: میں ہمیشہ دن رات پڑھتا رہتا ہوں۔ اور اے معاذ! آپ کیسے پڑھتے ہیں؟ انہوں نے جواب

دیا: میں رات کے ابتدائی حصے میں سوتا ہوں، پھر بیدار ہو کر قرآن پڑھتا ہوں جتنا اللہ تعالیٰ چاہتا ہے۔ یوں میں اپنی نیند پر بھی اللہ تعالیٰ سے اجر کی امید رکھتا ہوں اور اپنے قیام پر بھی..... ایک روایت میں ہے کہ حضرت معاذ رضی اللہ عنہ نے حضرت ابو موسیٰ رضی اللہ عنہ سے کہا: آپ قرآن کیسے پڑھتے ہیں؟ تو انہوں نے کہا: میں بیٹھے ہوئے، کھڑے ہوئے، اپنی سواری پر ہر حال میں اور دن اور رات میں ہر وقت پڑھتا رہتا ہوں۔ اس پر حضرت معاذ رضی اللہ عنہ نے کہا: میں رات کو سوتا بھی ہوں اور قیام بھی کرتا ہوں۔ یوں میں نیند اور قیام دونوں پر اللہ تعالیٰ سے اجر و ثواب کی امید رکھتا ہوں۔ [البخاری: ۴۳۳۱، مسلم: ۱۷۳۳]

آخر میں اللہ تعالیٰ سے دعا ہے کہ وہ ہم سب کو نماز تہجد پڑھنے کی توفیق دے۔ آمین

## دوسرا خطبہ

محترم حضرات! جیسا کہ ہم نے عرض کیا کہ نماز تہجد کا اختتام نماز وتر کے ساتھ کرنا چاہئے تو آئیے اب نماز وتر کے متعلق بھی چند ضروری گذارشات سماعت کر لیجئے۔

① نماز وتر سنت مؤکدہ ہے اور وترات کی نفل نماز کا حصہ ہے۔ اور اس کی (کم از کم) ایک رکعت ہے جس کے ساتھ رات کی نفل نماز کا اختتام ہوتا ہے۔

حضرت ابویوب الأنصاری رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(الْوُتْرُ حَقٌّ عَلَى كُلِّ مُسْلِمٍ، فَمَنْ أَحَبَّ أَنْ يُؤْتِرَ بِثَلَاثٍ فَلْيَفْعَلْ، وَمَنْ أَحَبَّ أَنْ يُؤْتِرَ بِوَاحِدَةٍ فَلْيَفْعَلْ) [ابوداؤد: ۱۴۲۲، النسائی: ۱۷۱۲، ابن ماجہ: ۱۱۹۰، وصححه الألبانی]

”نماز وتر ہر مسلمان پر حق ہے، لہذا جو شخص تین وتر پڑھنا چاہے وہ تین پڑھ لے۔ اور جو شخص ایک وتر پڑھنا چاہے وہ ایک پڑھ لے۔“

اور حضرت علی رضی اللہ عنہ فرماتے ہیں: (الْوُتْرُ لَيْسَ بِحَتْمٍ كَصَلَاتِكُمْ الْمَكْتُوبَةِ، وَلَكِنْ سُنَّةٌ سَنَّاها رَسُولُ اللَّهِ ﷺ) [الترمذی: ۴۵۴، النسائی: ۱۶۷۷، وغیرہما۔ وصححه الألبانی]

”وتر فرض نماز کی طرح ضروری نہیں، بلکہ یہ تو نبی کریم ﷺ کی ایک سنت ہے۔“

## ② وتر کی فضیلت:

وتر کی بڑی فضیلت ہے جیسا کہ حضرت خارجہ بن حذافۃ العدوی رضی اللہ عنہ بیان کرتے ہیں کہ رسول اللہ

ﷺ ہمارے پاس تشریف لائے اور آپ نے ارشاد فرمایا: (إِنَّ اللَّهَ تَعَالَى قَدْ أَمَدَّكُمْ بِصَلَاةٍ وَهِيَ خَيْرٌ لَّكُمْ مِنْ حُمْرِ النَّعَمِ ، وَهِيَ الْوُتْرُ ، فَجَعَلَهَا لَكُمْ فِيمَا بَيْنَ الْعِشَاءِ إِلَى طُلُوعِ الْفَجْرِ)

”بے شک اللہ تعالیٰ نے تمہیں ایک نماز زائد عطا کی ہے جو کہ سرخ اونٹوں سے بہتر ہے اور وہ ہے نماز وتر۔“  
اسے اللہ تعالیٰ نے تمہارے لئے عشاء اور فجر کے درمیان رکھ دیا ہے۔“ [ابو داؤد : ۱۴۱۸ ، الترمذی : ۴۵۲ ، ابن ماجہ : ۱۱۶۸ ، والحاکم ۳۰۶/۱ ، وصححه ووافقه الذهبی]

### ۶ نماز وتر کا وقت :

① نماز عشاء کے بعد طلوع فجر تک پوری رات نماز وتر کا وقت ہے جیسا کہ حضرت عبد اللہ بن عمرو بن العاص رضی اللہ عنہما حضرت ابوبصرہ الغفاری رضی اللہ عنہ سے روایت کرتے ہیں کہ رسول اللہ ﷺ نے ارشاد فرمایا:

(إِنَّ اللَّهَ عَزَّ وَجَلَّ زَادَكُمْ صَلَاةً وَهِيَ الْوُتْرُ ، فَصَلُّوْهَا فِيمَا بَيْنَ صَلَاةِ الْعِشَاءِ إِلَى صَلَاةِ الْفَجْرِ)

[احمد فی المسند : ۳۹۷/۶ ، ۱۸۰/۲ ، ۲۰۶ ، ۲۰۸ - وصححه الألبانی فی إرواء الغلیل : ۲/۲۵۸]

”بے شک اللہ تعالیٰ نے تمہیں ایک نماز زیادہ عطا کی ہے اور وہ ہے نماز وتر۔ لہذا تم اسے نماز عشاء اور نماز فجر کے درمیان کسی وقت پڑھ لیا کرو۔“

یہ حدیث اس بات کی دلیل ہے کہ وتر کا وقت نماز عشاء اور نماز فجر کے درمیان ہے چاہے کوئی شخص نماز عشاء اپنے وقت پر ادا کرے یا اسے مغرب کے ساتھ جمع تقدیم کر کے پڑھے، کیونکہ وتر کا وقت نماز عشاء کے بعد سے ہی شروع ہو جاتا ہے۔ اور حضرت ابوسعید الخدری رضی اللہ عنہ سے روایت ہے کہ رسول اکرم ﷺ نے ارشاد فرمایا:

(مَنْ أَدْرَكَ الصُّبْحَ فَلَمْ يُؤْتِرْ ، فَلَا وَتْرَ لَهُ) [ابن حبان - الإحسان : ۱۶۸/۶ : ۲۴۰۸ ، ابن خزیمہ :

۱۴۸/۲ : ۱۰۹۲ ، والحاکم : ۳۰۱/۱ ، وصححه ووافقه الذهبی ، وصححه الألبانی فی تحقیق ابن خزیمہ

”جس شخص صبح کی حالت میں ہوئی کہ اس نے نماز وتر نہیں پڑھی تو اب اس کی نماز وتر نہیں۔“

اسی طرح حضرت ابن عمر رضی اللہ عنہما سے روایت ہے کہ رسول اللہ ﷺ نے ارشاد فرمایا:

(إِذَا طَلَعَ الْفَجْرُ فَقَدْ ذَهَبَ كُلُّ صَلَاةِ اللَّيْلِ وَالْوُتْرِ ، فَأُوْتِرُوا قَبْلَ طُلُوعِ الْفَجْرِ)

”جب فجر طلوع ہو جائے تو رات کی ساری نماز کا اور اسی طرح نماز وتر کا وقت چلا جاتا ہے، لہذا تم طلوع

فجر سے پہلے وتر پڑھ لیا کرو۔“ [الترمذی : ۴۶۹ - وصححه الألبانی]

ان تمام احادیث کو سامنے رکھ کر یہ بات کھل کر واضح ہو جاتی ہے کہ وتر کا وقت نماز عشاء کے بعد شروع ہوتا ہے



اور فجر صادق کے طلوع ہونے پر ختم ہو جاتا ہے۔ رسول اللہ ﷺ کے قول کے بعد کسی کے قول کی کوئی حیثیت نہیں۔

④ جس شخص کو رات کے آخری حصہ میں بیدار نہ ہونے کا اندیشہ ہو اس کیلئے سونے سے پہلے وتر پڑھنا مستحب ہے جیسا کہ حضرت ابو ہریرہ رضی اللہ عنہ بیان کرتے ہیں کہ

(أَوْصَانِي خَلِيلِي ﷺ بِثَلَاثٍ [ لَا أَدْعُهُنَّ حَتَّى أُمُوتَ ] صِيَامُ ثَلَاثَةِ أَيَّامٍ مِنْ كُلِّ شَهْرٍ، وَرَكَعَتِي الصُّحَى، وَأَنْ أُوتِرَ قَبْلَ أَنْ أَنْامَ) [بخاری: ۱۹۸۱، ۱۱۷۸، مسلم: ۷۲۱]

”مجھے میرے خلیل حضرت محمد ﷺ نے تین باتوں کا تاکید کر دیا ہے جنہیں میں مرتے دم تک نہیں چھوڑوں گا اور وہ ہیں ہر مہینے میں تین دن کے روزے، چاشت کی دو رکعت اور یہ کہ میں نماز وتر سونے سے پہلے پڑھوں۔“

اس سے معلوم ہوا کہ وتر کا معاملہ لوگوں کے احوال اور ان کی طاقت پر موقوف ہے۔ اس کی ایک اور دلیل حضرت جابر بن عبد اللہ رضی اللہ عنہ کی روایت ہے جو بیان کرتے ہیں کہ رسول اللہ ﷺ نے حضرت ابو بکر رضی اللہ عنہ سے پوچھا: تم وتر کس وقت پڑھتے ہو؟ انہوں نے کہا: عشاء کے بعد رات کے ابتدائی حصہ میں۔ پھر آپ ﷺ نے حضرت عمر رضی اللہ عنہ سے پوچھا: تم کس وقت پڑھتے ہو؟ تو انہوں نے جواب دیا: رات کے آخری حصے میں۔ تب نبی کریم ﷺ نے ارشاد فرمایا:

(أَمَا أَنْتَ يَا أَبَا بَكْرٍ فَأَخَذْتَ بِالْوُتْقَى، وَأَمَا أَنْتَ يَا عُمَرُ فَأَخَذْتَ بِالْقُوَّةِ)

”اے ابو بکر! تم نے مضبوطی کو پکڑا ہے، اور اے عمر! تم نے قوت کو پکڑا ہے“

[ابن ماجہ: ۱۲۰۲ - وابو داؤد: ۴۳۴ من حدیث ابی قتادہ - وصححه الألبانی]

یعنی رسول اللہ ﷺ نے حضرت ابو بکر رضی اللہ عنہ کے عمل کو مستحسن اور مضبوط قرار دیا کیونکہ وہ احتیاط سے کام لیتے اور نیند کی وجہ سے وتر کے فوت ہونے کے اندیشے کے پیش نظر اسے سونے سے پہلے پڑھ لیتے۔ اور چونکہ نیند کو قربان کر کے نماز کیلئے بیدار ہونا ایک مشکل امر ہے اس لئے حضرت عمر رضی اللہ عنہ کو آپ ﷺ نے یوں داد تحسین دی کہ تم نے طاقت، ہمت اور پختہ ارادے کا ثبوت دیا ہے۔

⑤ جس شخص کو بیدار ہونے کا یقین ہو اس کیلئے وتر رات کے آخری حصہ میں پڑھنا افضل ہے جیسا کہ

حضرت جابر بن عبد اللہ رضی اللہ عنہ سے روایت ہے کہ رسول اللہ ﷺ نے ارشاد فرمایا:

(مَنْ خَافَ أَنْ لَا يَقُومَ مِنَ اللَّيْلِ فَلْيُوتِرْ أَوْلَهُ، وَمَنْ طَمَعُ أَنْ يَقُومَ آخِرَهُ فَلْيُوتِرْ آخِرَ

اللَّيْلِ، فَإِنَّ صَلَاةَ آخِرِ اللَّيْلِ مَشْهُودَةٌ، وَذَلِكَ أَفْضَلُ) [مسلم: ۷۵۵]

”جس شخص کو یہ اندیشہ ہو کہ وہ رات کے آخری حصہ میں نہیں اٹھ سکے گا تو وہ رات کے ابتدائی حصہ ہی میں

وتر پڑھ لے۔ اور جو رات کے آخری حصہ میں اٹھنے کا خواہشمند ہو تو وہ آخری حصہ ہی میں پڑھے، کیونکہ رات کے آخری حصے کی نماز میں رحمت کے فرشتے حاضر ہوتے ہیں اور یہ افضل ہے۔“

اور آخر شب میں وتر پڑھنے کی فضیلت ایک اور حدیث سے بھی ثابت ہوتی ہے ہم پہلے بھی ذکر کر چکے ہیں اور یہاں دوبارہ اس کی یاد دہانی کراتے ہیں:

حضرت ابو ہریرہ رضی اللہ عنہ بیان کرتے ہیں کہ نبی کریم صلی اللہ علیہ وسلم نے ارشاد فرمایا:

(يُنزِلُ رَبُّنَا تَبَارَكَ وَتَعَالَى كُلَّ لَيْلَةٍ إِلَى السَّمَاءِ الدُّنْيَا حِينَ يَنْقُضُ ثَلَاثَ اللَّيْلِ الْآخِرِ، فَيَقُولُ: مَنْ يَدْعُونِي فَأَسْتَجِيبَ لَهُ؟ مَنْ يَسْأَلُنِي فَأُعْطِيَهُ؟ مَنْ يَسْتَغْفِرُنِي فَأَغْفِرَ لَهُ) وفي رواية لمسلم: (فَلَا يَزَالُ كَذَلِكَ حَتَّى يُضِيَءَ الْفَجْرُ)

”ہمارا رب جو بابرکت اور بلند و بالا ہے ہر رات کا جب آخری تہائی حصہ باقی ہوتا ہے تو وہ آسمانِ دنیا کی طرف نازل ہوتا ہے۔ پھر کہتا ہے: کون ہے جو مجھ سے دعا مانگے تو میں اس کی دعا کو قبول کروں؟ کون ہے جو مجھ سے سوال کرے تو میں اسے عطا کروں؟ اور کون ہے جو مجھ سے معافی طلب کرے تو میں اسے معاف کر دوں؟“

مسلم کی ایک روایت میں ان الفاظ کا اضافہ ہے: ”پھر وہ بدستور اسی طرح رہتا ہے یہاں تک کہ فجر روشن ہو جائے۔“ [البخاری: ۱۱۳۵، ۶۳۳۱، ۷۴۹۴، مسلم: ۷۵۸]

⑤ اگر کوئی شخص تہجد کیلئے بیدار ہونے کا ارادہ کر کے سوئے، پھر وہ بیدار نہ ہو سکے تو اسے نماز تہجد (وتر سمیت) جتنی وہ پڑھنے کا عادی تھا اشراق سے لیکر زوال تک کسی وقت قضاء کر لینی چاہئے، لیکن طاق عدد میں نہیں، جفت عدد میں۔ جیسا کہ حضرت عائشہ رضی اللہ عنہا بیان کرتی ہیں کہ نبی کریم صلی اللہ علیہ وسلم جب کوئی نماز شروع فرماتے تو اسے ہمیشہ جاری رکھتے اور جب آپ صلی اللہ علیہ وسلم پر نیند غالب آجاتی یا آپ کو کوئی تکلیف ہوتی جس سے آپ قیام لیل نہ کر پاتے تو دن کے وقت آپ صلی اللہ علیہ وسلم بارہ رکعات پڑھ لیتے.... [مسلم: ۷۴۶]

اور حضرت عمر بن الخطاب رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا:

(مَنْ نَامَ عَنْ حِزْبِهِ أَوْ نَامَ عَنْ شَيْءٍ مِنْهُ فَقَرَأَهُ بَيْنَ صَلَاةِ الْفَجْرِ وَصَلَاةِ الظُّهْرِ كُتِبَ لَهُ كَأَنَّمَا قَرَأَهُ مِنَ اللَّيْلِ) [مسلم: ۷۴۷]

”جو شخص اپنا ورد یا اس کا کچھ حصہ نیند کی وجہ سے نہ پڑھ سکے اور اسے نماز فجر اور نماز ظہر کے درمیان پڑھ لے تو وہ اس کیلئے ایسے ہی لکھ دیا جاتا ہے جیسا کہ اس نے اسے رات کو پڑھا۔“

## ۲۷ رکعات نماز وتر

نبی کریم ﷺ سے نماز وتر کی متعدد کیفیات و رکعات ثابت ہیں:

- ① گیارہ رکعات: ہر دو رکعتوں کے بعد سلام اور آخر میں ایک وتر۔ [مسلم: ۷۳۶]
- ② تیرہ رکعات: ہر دو رکعتوں کے بعد سلام اور آخر میں ایک وتر۔ [بخاری: ۹۹۲، مسلم: ۷۳۶]
- ③ نور رکعات: ان میں آٹھ رکعات ایک ہی تشہد کے ساتھ اور پھر ایک وتر۔ [مسلم: ۷۳۶]
- ④ سات رکعات: اور یہ دو طرح سے ثابت ہیں۔ ایک ہی تشہد کے ساتھ۔ [مسلم: ۷۳۶، نسائی: ۱۷۱۸، ابن ماجہ: ۱۱۹۲] اور چھ رکعات ایک ہی تشہد کے ساتھ اور پھر ایک وتر۔ [ابن حبان: ۲۴۴۱۔ وهو صحیح]
- ⑤ پانچ رکعات: ایک ہی تشہد کے ساتھ۔ [ابوداؤد: ۱۴۲۲، نسائی: ۱۷۱۲، ابن ماجہ: ۱۱۹۵۔ وصححه الألبانی]
- ⑥ تین رکعات: اور یہ دو طرح سے ثابت ہیں۔ دو رکعات کے بعد سلام اور پھر ایک وتر۔ [بخاری:

۹۹۱ عن ابن عمر موقوفا، ابن حبان : ۲۴۳۳ - وهو صحیح]

اور تینوں رکعات ایک ہی تشہد کے ساتھ، کیونکہ اگر تین رکعات دو تشہد کے ساتھ ہوں تو اس سے مغرب کے ساتھ تشبیہ لازم آتی ہے جس سے نبی کریم ﷺ نے منع فرمایا ہے جیسا کہ حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا: ( لَا تُوتِرُوا بِثَلَاثٍ ، أَوْ تِرْوَا بِخَمْسٍ ، أَوْ بِسَبْعٍ ، وَلَا تَشَبَّهُوا بِصَلَاةِ الْمَغْرِبِ ) [ابن حبان : ۲۴۲۹ ، الدارقطنی : ۲/۲۴، البيهقي : ۳/۳۱ ، وصححه الحاكم ووافقہ

الذهبي ، وقال الحافظ في الفتح : ۲/۴۸۱ : إسناده على شرط الشيخين

”تم تین رکعات نماز وتر نہ پڑھو، بلکہ پانچ یا سات رکعات پڑھو اور اسے مغرب کے ساتھ تشبیہ نہ دو“

⑦ ایک رکعت جیسا کہ حضرت عبد اللہ بن عمر رضی اللہ عنہما بیان کرتے ہیں کہ رسول اللہ ﷺ نے ارشاد فرمایا:

( الْوُتْرُ رَكْعَةٌ مِنْ آخِرِ اللَّيْلِ ) ”نماز وتر رات کے آخری حصے میں ایک ہی رکعت ہے“ [مسلم: ۷۵۲]

برادران اسلام! آج کا خطبہ جمعہ رات کی نفل نماز کے متعلق تھا جس میں ہم نے نماز تہجد اور نماز وتر کے

فضائل و مسائل کا تفصیل سے تذکرہ کیا۔ اللہ تعالیٰ سے دعا ہے کہ وہ ہمیں فرائض کی پابندی کے ساتھ ساتھ نوافل

خاص طور پر نماز تہجد اور فرائض سے پہلے اور ان کے بعد والی سنتوں کو ہمیشہ پڑھنے کی توفیق دے۔ آمین

## یوم جمعہ..... اہمیت، فضائل اور احکام و آداب

اہم عناصر خطبہ:

☆ یوم جمعہ کی اہمیت ☆ نماز جمعہ کی اہمیت اور فضیلت ☆ آداب جمعہ ☆ جمعہ کیلئے جلدی آنے کا تاکید حکم ☆ تحیۃ المسجد ☆ خطبہ جمعہ کے دوران خاموش رہنے کا تاکید حکم ☆ جمعہ کے روز ایک مبارک گھڑی ☆ نماز جمعہ کے بعد نماز سنت ☆ یوم جمعہ کو روزہ کیلئے یا شب جمعہ کو تہجد کیلئے خاص کرنے کا حکم ☆ سورۃ الکہف کی تلاوت کی فضیلت ☆ رسول اللہ ﷺ پر کثرت سے درود ☆ نماز جمعہ کا پانا

پہلا خطبہ

برادران اسلام! ہفتہ بھر کے دنوں میں سب سے افضل دن جمعہ کا دن ہے۔ اس لئے مناسب معلوم ہوتا ہے کہ آج کے خطبہ میں ہم اس عظیم الشان دن کی اہمیت، فضیلت اور اس کے احکام و آداب بیان کریں۔ اللہ تعالیٰ سے دعا ہے کہ وہ ہم سب کو سنت نبویہ سے محبت کرنے اور اس کی پیروی کرنے کی توفیق دے۔

### یوم جمعہ کی اہمیت

اللہ تعالیٰ نے باقی امتوں کو اس دن کی برکات سے محروم رکھا، صرف اس امت پر اس نے خصوصی فضل و کرم فرمایا اور اس نے اس کی اس دن کی طرف راہنمائی فرمائی اور اسے اس کی برکات سے نوازا۔

جیسا کہ حضرت ابو ہریرہ رضی اللہ عنہما روایت کرتے ہیں کہ رسول اللہ ﷺ نے ارشاد فرمایا:

( نَحْنُ الْآخِرُونَ السَّابِقُونَ يَوْمَ الْقِيَامَةِ ، بَيَدِ انْهُم اَوْتُوا الْكِتَابَ مِنْ قَبْلِنَا وَاَوْتَيْنَاهُ مِنْ بَعْدِهِمْ ، وَهَذَا يَوْمُهُمُ الَّذِي فُرِضَ عَلَيْهِمْ فَاخْتَلَفُوا فِيهِ ، فَهَذَا اَنَا اللَّهُ لَهُ ، فَهَم لَنَا فِيهِ تَبَعٌ ، فَالْيَهُودُ غَدًا ، وَالتَّصَارِي بَعْدَ غَدٍ ) [ البخاری: ۳۲۸۶، مسلم: ۸۵۵ ]

”ہم آخر میں آئے ہیں لیکن قیامت کے روز ہم سبقت لے جائیں گے، تاہم انہیں (پہلی امتوں کو) ہم سے پہلے کتاب دی گئی اور ہمیں ان کے بعد دی گئی۔ اور یہی (یوم جمعہ) ہی وہ دن ہے کہ جو ان پر فرض کیا گیا تو انہوں نے اس کے متعلق آپس میں اختلاف کیا۔ اور اللہ تعالیٰ نے ہماری اس کیلئے خاص طور پر راہنمائی فرمائی۔

تو وہ اس میں ہمارے تابع ہیں، لہذا یہودیوں کا (عید کا) دن کل (ہفتہ کو) اور نصاریٰ کا اس سے اگلے دن (اتوار کو) آئے گا۔“

اور صحیح مسلم کی ایک روایت میں ہے کہ رسول اکرم ﷺ نے ارشاد فرمایا:

(أَصَلَّ اللَّهُ عَنِ الْجُمُعَةِ مَنْ كَانَ قَبْلَنَا ، فَكَانَ لِلْيَهُودِ يَوْمَ السَّبْتِ ، وَكَانَ لِلنَّصَارَى يَوْمَ الْأَحَدِ ، فَجَاءَ اللَّهُ بِنَا ، فَهَدَانَا اللَّهُ لِيَوْمِ الْجُمُعَةِ ، فَجَعَلَ الْجُمُعَةَ وَالسَّبْتَ وَالْأَحَدَ ، وَكَذَلِكَ هُمْ تَبِعُوا لَنَا يَوْمَ الْقِيَامَةِ ، نَحْنُ الْآخِرُونَ مِنْ أَهْلِ الدُّنْيَا ، وَالْأَوَّلُونَ يَوْمَ الْقِيَامَةِ ، الْمَقْضِيُّ لَهُمْ قَبْلَ الْخَلْقِ) [مسلم: ۸۵۶]

”اللہ تعالیٰ نے ہم سے پہلے لوگوں کو جمعہ سے محروم رکھا، چنانچہ یہودیوں کیلئے ہفتہ اور نصاریٰ کیلئے اتوار کا دن تھا۔ پھر اللہ تعالیٰ ہمیں لے آیا اور اس نے ہماری یوم جمعہ کی طرف راہنمائی فرمائی۔ اور اس نے (ایام کی ترتیب اس طرح بنائی کہ) پہلے جمعہ، پھر ہفتہ اور اس کے بعد اتوار۔ اور اسی طرح وہ قیامت کے روز بھی ہمارے پیچھے ہی ہونگے۔ ہم دنیا میں آئے تو آخر میں ہیں لیکن قیامت کے روز ہم پہلے ہونگے۔ اور تمام امتوں میں سب سے پہلے ہمارے درمیان فیصلہ کیا جائے گا۔“

اور رسول اللہ ﷺ نے یوم جمعہ کو سب سے افضل دن قرار دیا ہے۔

جیسا کہ حضرت ابو ہریرہ رضی اللہ عنہ روایت کرتے ہیں کہ رسول اللہ ﷺ نے ارشاد فرمایا:

(خَيْرُ يَوْمٍ طَلَعَتْ عَلَيْهِ الشَّمْسُ يَوْمَ الْجُمُعَةِ ، فِيهِ خُلِقَ آدَمُ ، وَفِيهِ أُدْخِلَ الْجَنَّةَ ، وَفِيهِ أُخْرِجَ مِنْهَا ، وَلَا تَقُومُ السَّاعَةُ إِلَّا فِي يَوْمِ الْجُمُعَةِ) [مسلم: ۸۵۴]

”سب سے بہتر دن، جس کا سورج طلوع ہوا، جمعہ کا دن ہے۔ اس میں حضرت آدم (علیہ السلام) کو پیدا کیا گیا اور اسی میں انہیں جنت میں داخل کیا گیا۔ اور اسی دن انہیں جنت سے نکالا گیا۔ اور قیامت بھی جمعہ کے دن ہی قائم ہوگی۔“

اسی طرح حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(خَيْرُ يَوْمٍ طَلَعَتْ فِيهِ الشَّمْسُ يَوْمَ الْجُمُعَةِ : فِيهِ خُلِقَ آدَمُ ، وَفِيهِ أَهْبَطَ ، وَفِيهِ تَيْبَ عَلَيْهِ ، وَفِيهِ مَاتَ ، وَفِيهِ تَقُومُ السَّاعَةُ وَمَا مِنْ دَابَّةٍ إِلَّا وَهِيَ مُسِيخَةٌ يَوْمَ الْجُمُعَةِ مِنْ حِينِ تَصْبِحُ حَتَّى تَطْلُعَ الشَّمْسُ شَفَقًا مِّنَ السَّاعَةِ ، إِلَّا الْحِنَّ وَالْإِنْسُ ، وَفِيهِ سَاعَةٌ لَا يَصَادِفُهَا عَبْدٌ مُّسْلِمٌ وَهُوَ يَصَلِّيُ يَسْأَلُ اللَّهَ عَزَّ وَجَلَّ حَاجَةً إِلَّا أَعْطَاهُ إِيَّاهُ) [ابوداؤد: ۱۰۴۶۔ وصححه الألبانی]

”سب سے بہتر دن‘ جس کا سورج طلوع ہوا‘ جمعہ کا دن ہے، اس میں حضرت آدم (ﷺ) کو پیدا کیا گیا، اور اسی میں انہیں زمین پر اتارا گیا، اور اسی دن ان کی توبہ قبول کی گئی، اور اسی دن ان کا انتقال ہوا، اور اسی دن قیامت قائم ہوگی، اور ہر جانور جمعہ کے دن صبح سے لے کر طلوع آفتاب تک قیامت سے ڈرتے ہوئے اس کا منتظر رہتا ہے، سوائے جن وانس کے، اور جمعہ کے دن ایک گھڑی ایسی آتی ہے کہ عین اسی گھڑی میں جو مسلمان بندہ نماز پڑھ رہا ہو اور وہ اللہ تعالیٰ سے جس چیز کا سوال کرے، تو اللہ تعالیٰ اسے وہ چیز عطا کر دیتا ہے۔“

اور حضرت اوس بن اوس رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(إِنَّ مِنْ أَفْضَلِ أَيَّامِكُمْ يَوْمَ الْجُمُعَةِ: فِيهِ خُلِقَ آدَمُ، وَفِيهِ قُبِضَ، وَفِيهِ النَّفْحَةُ، وَفِيهِ الصَّعْقَةُ)

[ابوداؤد: ۱۰۴۷۔ وصححه الألبانی]

”تمہارے دنوں میں سب سے افضل جمعہ کا دن ہے، اسی میں حضرت (ﷺ) کو پیدا کیا گیا، اور اسی میں ان پر موت آئی، اور اسی میں صور پھونکا جائے گا، اور اسی میں زوردار چیخ کی آواز آئے گی...“

بلکہ ایک حدیث شریف میں رسول اللہ ﷺ نے یوم جمعہ کو عید کا دن قرار دیا ہے۔

جیسا کہ حضرت ابن عباس رضی اللہ عنہما بیان کرتے ہیں کہ رسول اللہ ﷺ نے ارشاد فرمایا:

(إِنَّ هَذَا يَوْمٌ عِيدٌ جَعَلَهُ اللَّهُ لِلْمُسْلِمِينَ، فَمَنْ جَاءَ إِلَى الْجُمُعَةِ فَلْيَغْتَسِلْ، وَإِنْ كَانَ طِيبٌ فَلْيَمَسَّ مِنْهُ، وَعَلَيْكُمْ بِالسَّوَالِكِ) [ابن ماجہ: ۱۰۹۸۔ وصححه الألبانی]

”بے شک یہ عید کا دن ہے جسے اللہ تعالیٰ نے صرف مسلمانوں کیلئے (عید کا دن) بنایا ہے، لہذا جو شخص نماز جمعہ کیلئے آئے، وہ غسل کرے، اور اگر خوشبو موجود ہو تو ضرور لگا لے، اور تم پر مسواک کرنا لازم ہے۔“

اور ایک اور حدیث میں پیارے نبی حضرت محمد ﷺ نے یوم جمعہ کو تمام دنوں کا سردار قرار دیا ہے، اور اسے یوم عید الاضحیٰ اور یوم عید الفطر سے بھی افضل بیان فرمایا۔

جیسا کہ حضرت ابولبابہ بن عبدالمعز رضی اللہ عنہما بیان کرتے ہیں کہ رسول اللہ ﷺ نے ارشاد فرمایا:

(إِنَّ يَوْمَ الْجُمُعَةِ سَيِّدُ الْأَيَّامِ، وَأَعْظَمُهَا عِنْدَ اللَّهِ، وَهُوَ أَعْظَمُ عِنْدَ اللَّهِ مِنْ يَوْمِ الْأَضْحَى وَيَوْمِ الْفِطْرِ، فِيهِ خَمْسُ خِلَالٍ: خَلَقَ اللَّهُ فِيهِ آدَمَ، وَأَهْبَطَ اللَّهُ فِيهِ آدَمَ إِلَى الْأَرْضِ، وَفِيهِ تَوَفَّى اللَّهُ آدَمَ، وَفِيهِ سَاعَةٌ لَا يَسْأَلُ اللَّهُ فِيهَا الْعَبْدُ شَيْئًا إِلَّا أَعْطَاهُ مَا لَمْ يَسْأَلْ حَرَامًا، وَفِيهِ تَقُومُ السَّاعَةُ، مَا مِنْ مَلَكٍ مُقَرَّبٍ وَلَا سَمَاءٍ، وَلَا أَرْضٍ، وَلَا رِيَّاحٍ، وَلَا جِبَالٍ، وَلَا بَحْرٍ، إِلَّا وَهَنَ يُشْفِقَنَّ مِنْ يَوْمِ الْجُمُعَةِ) [ابن ماجہ:

۱۰۸۴۔ و صححه الألبانی]

”بے شک یوم جمعہ تمام ایام کا سردار ہے اور اللہ تعالیٰ کے نزدیک سب سے زیادہ عظمت والا ہے۔ اور وہ اللہ تعالیٰ کے ہاں عید الاضحیٰ اور عید الفطر سے بھی زیادہ فضیلت والا ہے۔ اور اس کی پانچ خصوصیات ہیں: (پہلی یہ کہ) اللہ تعالیٰ نے اسی دن حضرت آدم ﷺ کو پیدا فرمایا۔ اور (دوسری یہ کہ) اللہ تعالیٰ نے اسی دن انہیں زمین کی طرف اتارا۔ اور (تیسری یہ کہ) اللہ تعالیٰ نے اسی دن انہیں فوت کیا۔ اور (چوتھی یہ کہ) اس میں ایک گھڑی ایسی ہے کہ اس میں بندہ اللہ تعالیٰ سے جس چیز کا سوال کرتا ہے اللہ تعالیٰ اسے عطا کرتا ہے بشرطیکہ وہ حرام کا سوال نہ کرے۔ اور (پانچویں یہ کہ) اسی دن قیامت قائم ہوگی۔ اور مقرب فرشتے، آسمان، زمینیں، ہوائیں، پہاڑ اور سمندر... سب کے سب یوم جمعہ سے ڈرتے ہیں۔“

ان تمام احادیث مبارکہ میں جہاں رسول اللہ ﷺ نے یوم جمعہ کی اہمیت و فضیلت بیان فرمائی وہاں اس کی خصوصیات کی بھی نشاندہی فرمائی۔ اور وہ بالا اختصار یہ ہیں:

(۱) یوم جمعہ کو اللہ تعالیٰ نے حضرت آدم ﷺ کو پیدا فرمایا (۲) اسی دن انہیں جنت میں داخل کیا (۳) اسی دن انہیں زمین پر اتارا (۴) اسی دن ان کی توبہ قبول کی (۵) اسی دن ان کی موت آئی (۶) اس دن میں ایک گھڑی ایسی ہے جس میں دعا قبول ہوتی ہے (۷) اور اسی دن صور میں پھونکا جائے گا اور قیامت قائم ہوگی۔

نماز جمعہ کی ادائیگی کا تاکید حکم اور اسے چھوڑنے والے کیلئے سخت وعید

جمعہ کے روز سب سے اہم عبادت نماز جمعہ ہے اور یہ ہر مکلف، مستطیع پر فرض عین ہے۔ اس کی فرضیت قرآن مجید سے ثابت ہے۔ جیسا کہ اللہ تعالیٰ کا فرمان ہے: ﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ﴾ [الجمعة: ۹]

”اے ایمان والو! جمعہ کے دن جب نماز کیلئے اذان کہی جائے تو ذکر الہی کی طرف دوڑ کر آؤ، اور خرید و فروخت چھوڑ دو، اگر تم جانو تو یہی بات تمہارے لئے بہتر ہے۔“

اور رسول اللہ ﷺ نے اسے ادا کرنے کا تاکید حکم دیا ہے، جیسا کہ حضرت طارق بن شہاب رضی اللہ عنہ بیان کرتے ہیں کہ رسول اللہ ﷺ نے ارشاد فرمایا: (الْجُمُعَةُ حَقٌّ وَاجِبٌ عَلَىٰ كُلِّ مُسْلِمٍ فِي جَمَاعَةٍ إِلَّا أَرْبَعَةً: عَبْدٌ مَمْلُوكٌ، أَوْ امْرَأَةٌ، أَوْ صَبِيٌّ، أَوْ مَرِيضٌ) [ابوداؤد: ۱۰۶۷۔ و صححه الألبانی]

”نماز جمعہ باجماعت ادا کرنا ہر (مکلف) مسلمان پر حق اور واجب ہے، سوائے چار افراد کے، ایک غلام جو

کسی کی ملکیت ہو، دوسری عورت، تیسرا بچہ اور چوتھا مریض۔“

اس حدیث میں نماز جمعہ کو جہاں ہر مکلف مسلمان پر واجب قرار دیا گیا ہے وہاں چار افراد کو اس سے مستثنیٰ بھی کیا گیا ہے، اور وہ ہیں: غلام، عورت، نابالغ بچہ اور وہ مریض جو نماز جمعہ کیلئے مسجد میں جانے کی طاقت نہ رکھتا ہو، اسی طرح مسافر پر بھی جمعہ فرض نہیں ہے، اور اس پر امت کا اجماع ہے۔

نیز اس حدیث میں اس بات کی دلیل بھی ہے کہ نماز جمعہ باجماعت ادا کرنا فرض ہے، لہذا اسے انفرادی طور پر ادا کرنا درست نہیں، اور جس شخص کی نماز جمعہ فوت ہو جائے وہ ظہر کی چار رکعات ادا کرے۔

اور نماز جمعہ کو بغیر کسی شرعی عذر کے چھوڑنے والے لوگوں کو رسول اللہ ﷺ نے سخت وعید سنائی ہے، جیسا کہ حضرت ابو الجعد الضمری رضی اللہ عنہ سے روایت ہے کہ رسول اللہ ﷺ نے ارشاد فرمایا:

(مَنْ تَرَكَ ثَلَاثَ جُمُعٍ تَهَاوُنًا بِهَا، طَبَعَ اللَّهُ عَلَى قَلْبِهِ) [ابوداؤد: ۱۰۵۲۔ وصححه الألبانی]

”جو آدمی غفلت کی بناء پر تین جمعے چھوڑ دے، اللہ تعالیٰ اس کے دل پر مہر ثبت کر دیتا ہے۔“

اور حضرت ابن عمر رضی اللہ عنہما اور حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(لَيَنْتَهِيَنَّ أَقْوَامٌ عَنْ وُدِّعِهِمُ الْجُمُعَاتِ ، أَوْ لَيَخْتِمَنَّ اللَّهُ عَلَى قُلُوبِهِمْ ، ثُمَّ لَيَكُونَنَّ مِنَ الْغَافِلِينَ

[مسلم: ۸۶۵])

”لوگ نماز جمعہ چھوڑنے سے باز آجائیں، ورنہ اللہ تعالیٰ ان کے دلوں پر مہر لگا دے گا، پھر وہ غافلوں میں سے ہو جائیں گے۔“

اور حضرت عبد اللہ رضی اللہ عنہ بیان کرتے ہیں کہ رسول اللہ ﷺ نے نماز جمعہ سے پیچھے رہنے والے لوگوں کے متعلق فرمایا: (لَقَدْ هَمَمْتُ أَنْ أَمُرَ رَجُلًا يُصَلِّيَ بِالنَّاسِ ، ثُمَّ أَحْرَقَ عَلَيَّ رِجَالًا يَتَخَلَّفُونَ عَنِ الْجُمُعَةِ بِيُوتَهُمْ) ”میرا دل چاہتا ہے کہ میں ایک آدمی کو حکم دوں کہ وہ لوگوں کو نماز پڑھائے، پھر میں ان لوگوں کو ان کے گھروں سمیت آگ لگا دوں جو نماز جمعہ سے پیچھے رہتے ہیں۔“ [مسلم: ۶۵۲]

## آدابِ جمعہ

(۱) غسلِ جمعہ: یوم جمعہ کے آداب میں غسل کو خاص اہمیت حاصل ہے، کیونکہ رسول اللہ ﷺ نے اس کا حکم دیا ہے اور اسے ہر بالغ پر واجب قرار دیا ہے۔ لہذا اس دن غسل، صفائی، خوشبو اور اچھے لباس کا خاص طور پر



اہتمام کرنا چاہئے۔

حضرت ابن عمر رضی اللہ عنہما سے روایت ہے کہ رسول اللہ ﷺ نے ارشاد فرمایا:  
(إِذَا أَرَادَ أَحَدُكُمْ أَنْ يَأْتِيَ الْجُمُعَةَ، فَلْيَغْتَسِلْ) [بخاری: ۸۷۷، مسلم: ۸۴۴]  
”تم میں سے کوئی شخص جب جمعہ کیلئے آنے کا ارادہ کرے تو وہ غسل کر لے۔“

اور حضرت ابوسعید الخدری رضی اللہ عنہ سے روایت ہے کہ رسول اللہ ﷺ نے ارشاد فرمایا:  
(غُسْلُ يَوْمِ الْجُمُعَةِ وَاجِبٌ عَلَى كُلِّ مُحْتَلِمٍ)  
”روزِ جمعہ کا غسل ہر بالغ پر واجب ہے۔“ [بخاری: ۸۷۹، مسلم: ۸۴۶]

اور جناب عکرمہ بیان کرتے ہیں کہ عراق کے کچھ لوگ حضرت ابن عباس رضی اللہ عنہما کے پاس آئے اور کہنے لگے:  
آپ کا کیا خیال ہے کہ یومِ جمعہ کا غسل واجب ہے؟

حضرت ابن عباس رضی اللہ عنہما نے فرمایا: نہیں، واجب تو نہیں ہے لیکن غسل کرنا بہتر اور باعثِ خیر ہے اور اس سے غسل کرنے والے کو زیادہ پاکیزگی حاصل ہوتی ہے، اور میں آپ کو بتاتا ہوں کہ یہ غسل کیسے شروع ہوا تھا؟ دراصل لوگ اونی لباس پہنتے تھے اور بہت محنت مزدوری کرتے تھے اور اپنی پیٹھوں پر سامان وغیرہ اٹھاتے تھے۔ اس وقت ان کی مسجد چھوٹی اور بہت تنگ تھی۔ اور ایک دن جبکہ گرمی زوروں پر تھی اور لوگوں کو اونی لباس میں شدید پسینہ آیا ہوا تھا اور ان سے ایسی بو آ رہی تھی کہ جس سے وہ ایک دوسرے کیلئے اذیت کا سبب بن رہے تھے، رسول اللہ ﷺ تشریف لائے اور آپ ﷺ نے بھی لوگوں کے پسینے کی بو محسوس فرمائی تو آپ ﷺ نے فرمایا:

(أَيُّهَا النَّاسُ! إِذَا كَانَ هَذَا الْيَوْمُ فَاغْتَسِلُوا، وَلْيَمَسَّ أَحَدُكُمْ مَا يَجِدُ مِنْ دُھْنِهِ وَطَبِيئِهِ)

”اے لوگو! جب یہ دن آئے تو غسل کر لیا کرو، اور تم میں سے ہر ایک اپنی استطاعت کے مطابق تیل اور خوشبو ضرور لگائے۔“ پھر حضرت ابن عباس رضی اللہ عنہما نے کہا: اس کے بعد اللہ تعالیٰ نے لوگوں کو مال دے دیا، جس سے انہوں نے اون چھوڑ کر دوسرا لباس پہننا شروع کر دیا اور سخت محنت مزدوری سے انہیں نجات مل گئی۔ مسجد کی توسیع کر دی گئی اور وہ بوجوان کے پسینوں سے پھوٹی تھی اور جوان کیلئے اذیت کا سبب بنتی تھی، ختم ہو گئی۔

[ابو داؤد: ۳۵۳ - وحسنہ الألبانی]

(۲) خوشبو لگانا (۳) گردنیں نہ پھیلا نگانا

حضرت سلمان الفارسی رضی اللہ عنہ سے روایت ہے کہ رسول اللہ ﷺ نے ارشاد فرمایا:

( لَا يَغْتَسِلُ رَجُلٌ يَوْمَ الْجُمُعَةِ ، وَيَتَطَهَّرُ مَا اسْتَطَاعَ مِنْ طَهْرٍ ، وَيَدْهِنُ مِنْ دُهْنِهِ ، أَوْ يَمَسُّ مِنْ طِيبِ بَيْتِهِ ، ثُمَّ يَخْرُجُ فَلَا يُفَرِّقُ بَيْنَ اثْنَيْنِ ، ثُمَّ يَصَلِّيَ مَا كَتَبَ لَهُ ، ثُمَّ يَنْصِتُ إِذَا تَكَلَّمَ الْإِمَامُ ، إِلَّا غُفِرَ لَهُ مَا بَيْنَهُ وَبَيْنَ الْجُمُعَةِ الْأُخْرَى ) [بخاری: ۸۸۳]

”جو آدمی جمعہ کے دن غسل کرے، حسب استطاعت پوری طہارت کرے اور تیل لگائے یا اپنے گھر والوں کی خوشبو لگائے، پھر (مسجد میں پہنچ کر) دو آدمیوں کو جدا جدا نہ کرے، (جہاں جگہ مل جائے وہیں بیٹھ جائے) پھر وہ نماز ادا کرے جتنی اس کے (مقدر میں) لکھی گئی ہے، پھر جب امام خطبہ دے تو وہ خاموشی سے سنے تو دوسرے جمعہ تک اس کے گناہ معاف کر دیئے جاتے ہیں۔“

اور حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا:

( مَنْ اغْتَسَلَ ثَمَّ أَتَى الْجُمُعَةَ ، فَصَلَّى مَا قَدَّرَ لَهُ ، ثُمَّ انْصَتَ حَتَّى يَفْرُغَ مِنْ خُطْبَتِهِ ، ثُمَّ يَصَلِّيَ مَعَهُ ، غُفِرَ لَهُ مَا بَيْنَهُ وَبَيْنَ الْجُمُعَةِ الْأُخْرَى وَفَضَّلُ ثَلَاثَةِ أَيَّامٍ ) [مسلم: ۸۵۷]

”جو شخص غسل کرے، پھر نماز جمعہ کیلئے آئے، اور (مسجد میں پہنچ کر) نماز ادا کرے جتنی اس کیلئے مقدر کی گئی ہے، پھر وہ خطیب کا خطبہ ختم ہونے تک خاموشی سے خطبہ سنتا رہے، پھر اس کے ساتھ نماز جمعہ ادا کرے، تو دوسرے جمعہ تک اس کے گناہ معاف کر دیئے جاتے ہیں، اور مزید تین دن کے بھی۔“

ان دونوں احادیث میں جہاں غسل جمعہ، خوشبو لگانے، گردنیں نہ پھلانگنے، خطبہ جمعہ خاموشی سے سننے اور نماز جمعہ پڑھنے کی فضیلت بیان کی گئی ہے وہاں ان سے یہ مسئلہ بھی واضح ہو گیا ہے کہ نماز جمعہ سے قبل کوئی سنت نماز نہیں ہے۔ بلکہ امام کے منبر پر جانے سے پہلے مسجد میں آنے والے شخص کیلئے مشروع یہ ہے کہ وہ حسب توفیق جتنی چاہے نماز (نفل) پڑھ لے، اس میں تحیۃ المسجد کے دو نفل بھی شامل ہیں۔ اور جہاں تک خطبہ شروع ہونے کے بعد مسجد میں پہنچنے والے شخص کا تعلق ہے تو وہ صرف دو رکعات تحیۃ المسجد ہی پڑھے گا اور اس کے بعد خطیب کا خطبہ توجہ سے سنے گا۔ (ہم اس بارے میں وارد احادیث بعد میں ذکر کریں گے۔ ان شاء اللہ تعالیٰ)

اسی طرح حضرت اوس بن اوس رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

( مَنْ غَسَلَ يَوْمَ الْجُمُعَةِ وَاعْتَسَلَ ، وَبَكَرَ وَابْتَكَّرَ ، وَمَشَى وَلَمْ يَرْكَبْ ، وَدَنَا مِنَ الْإِمَامِ ، فَاسْتَمَعَ وَلَمْ يَلْغُ ، كَانَ لَهُ بِكُلِّ خُطْوَةٍ عَمَلُ سَنَةٍ ، أَجْرُ صِيَامِهَا وَقِيَامِهَا )

”جس شخص نے جمعہ کے روز غسل کرایا اور خود غسل کیا، اور نماز کے اول وقت میں آیا اور خطبہ جمعہ شروع سے

سنا، اور چل کر آیا اور سوار نہیں ہوا، اور امام کے قریب بیٹھ کر غور سے خطبہ سنا اور اس دوران کوئی لغو حرکت نہیں کی، تو اسے ہر قدم پر ایک سال کے روزوں اور ایک سال کے قیام کا اجر ملے گا۔“ [ابوداؤد: ۳۳۵، ابن ماجہ: ۱۰۸۷ - وصححه الألبانی]

## جمعہ کیلئے جلدی آنے کی فضیلت

نماز جمعہ کیلئے مسجد میں جلدی آنا چاہئے جیسا کہ اللہ تعالیٰ کا فرمان ہے: ﴿يَا أَيُّهَا الَّذِينَ آمَنُوا إِذَا نُودِيَ لِلصَّلَاةِ مِنْ يَوْمِ الْجُمُعَةِ فَاسْعَوْا إِلَىٰ ذِكْرِ اللَّهِ وَذَرُوا الْبَيْعَ﴾ [الجمعة: ۹]

”اے ایمان والو! جمعہ کے دن جب نماز کیلئے اذان کہی جائے تو ذکر الہی کی طرف دوڑ کر آؤ، اور خرید و فروخت چھوڑ دو، اگر تم جانو تو یہی بات تمہارے لئے بہتر ہے۔“

اس آیت کریمہ میں جہاں نماز جمعہ کیلئے جلدی آنے کا حکم دیا گیا ہے وہاں اذان جمعہ کے بعد خرید و فروخت سے منع بھی کیا گیا ہے، اور اس سے معلوم ہوا کہ اذان (ثانی) کے بعد خرید و فروخت کرنا حرام ہے۔ اور رسول اکرم ﷺ نے نماز جمعہ کیلئے جلدی آنے کی بڑی فضیلت ذکر فرمائی ہے۔ جیسا کہ حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(مَنْ اغْتَسَلَ يَوْمَ الْجُمُعَةِ غُسْلَ الْجَنَابَةِ ، ثُمَّ رَاحَ فَكَانَ مَا قَرَّبَ بَدَنَةً ، وَمَنْ رَاحَ فِي السَّاعَةِ الثَّانِيَةِ فَكَانَ مَا قَرَّبَ بَقْرَةً ، وَمَنْ رَاحَ فِي السَّاعَةِ الثَّلَاثَةِ فَكَانَ مَا قَرَّبَ كَبْشًا أَقْرَنَ ، وَمَنْ رَاحَ فِي السَّاعَةِ الرَّابِعَةِ فَكَانَ مَا قَرَّبَ دُجَاجَةً ، وَمَنْ رَاحَ فِي السَّاعَةِ الْخَامِسَةِ فَكَانَ مَا قَرَّبَ بَيْضَةً ، فَإِذَا خَرَجَ الْإِمَامُ حَضَرَتِ الْمَلَائِكَةُ يَسْتَمِعُونَ الذِّكْرَ) [بخاری: ۸۸۱، مسلم: ۸۵۰]

”جس شخص نے جمعہ کے دن غسل جنابت جیسا غسل کیا، پھر وہ نماز جمعہ کیلئے مسجد میں چلا گیا تو اس نے گویا ایک اونٹ کی قربانی کی۔ اور جو آدمی دوسری گھڑی میں گیا اس نے گویا ایک گائے قربان کی۔ اور جو تیسری گھڑی میں پہنچا اس نے گویا سینگوں والے ایک مینڈھے کی قربانی کی۔ اور جو چوتھی گھڑی میں گیا اس نے گویا ایک مرغی کی قربانی کی۔ اور جو پانچویں گھڑی میں گیا اس نے گویا ایک اٹھے کی قربانی کی۔ پھر جب امام منبر کی طرف چل نکلے تو فرشتے (مسجد میں) حاضر ہو کر ذکر (خطبہ) سنتے ہیں۔“

اس حدیث کے پیش نظر ہمیں بھی جمعہ کی پہلی گھڑی میں مسجد میں آنا چاہئے تاکہ ہمیں اونٹ کی قربانی کا ثواب مل سکے۔

اور حضرت ابو ہریرہ رضی اللہ عنہ ہی سے روایت ہے کہ رسول اللہ ﷺ نے ارشاد فرمایا:

(إِذَا كَانَ يَوْمُ الْجُمُعَةِ كَانَ عَلَى كُلِّ بَابٍ مِنْ أَبْوَابِ الْمَسْجِدِ الْمَلَائِكَةُ يَكْتُبُونَ الْأَوَّلَ فَأَلَّوْلَ ، فَإِذَا جَلَسَ الْإِمَامُ طَوَّرُوا الصُّحُفَ ، وَجَاوَزُوا يَسْتَمِعُونَ الذِّكْرَ ....) [بخاری: ۹۲۹، مسلم: ۸۵۰]

”جب جمعہ کا دن آتا ہے تو مسجد کے ہر دروازے پر فرشتے پہنچ جاتے ہیں جو آنے والوں کے نام باری باری لکھتے ہیں (یعنی جو پہلے آتا ہے اس کا نام پہلے، اور جو اس کے بعد آتا ہے اس کا نام بعد میں لکھتے ہیں)، پھر جب امام منبر پر بیٹھ جاتا ہے تو وہ اپنے صحیفوں کو لپیٹ کر مسجد میں آ جاتے ہیں اور خطبہ سنتے ہیں۔“

محترم حضرات! اگر ہم بھی یوم جمعہ کو فرشتوں کے صحیفوں میں نام لکھوانا چاہتے ہیں تو ہمیں امام کے منبر پر جانے (دوسری اذان) سے پہلے مسجد میں پہنچنا چاہئے۔ ورنہ یہ بات یاد رہے کہ اگر ہم امام کے منبر پر جانے کے بعد مسجد میں پہنچیں گے تو نہ ہمیں قربانی کا ثواب ملے گا اور نہ ہی ہمارا نام فرشتوں کے صحیفوں میں لکھا جائے گا۔

## تحیۃ المسجد کا تاکید حکم

نماز جمعہ کیلئے مسجد میں پہنچنے کے بعد سب سے پہلا کام تحیۃ المسجد کی ادائیگی ہے، چاہے نمازی خطبہ شروع ہونے سے پہلے مسجد میں آئے یا اس کے منبر پر جانے کے بعد۔

جیسا کہ حضرت جابر بن عبد اللہ رضی اللہ عنہ بیان کرتے ہیں کہ ( دَخَلَ رَجُلٌ يَوْمَ الْجُمُعَةِ وَالنَّبِيُّ ﷺ يَخْطُبُ فَقَالَ : صَلَّيْتُ ؟ قَالَ : لَا ، قَالَ : فَصَلِّ رَكْعَتَيْنِ ) [بخاری: ۹۳۱، مسلم: ۸۷۵]

یعنی ایک آدمی جمعہ کے دن مسجد میں داخل ہوا، اس وقت نبی کریم ﷺ خطبہ ارشاد فرما رہے تھے، آپ ﷺ نے پوچھا: کیا تم نے نماز پڑھی ہے؟ اس نے کہا: نہیں۔ تو آپ ﷺ نے فرمایا: اٹھو اور دو رکعت نماز پڑھو۔

www.KitaboSunnat.com

وفی رواية لمسلم :

✓ (جَاءَ سَلِيكُ الْعُطْفَانِي يَوْمَ الْجُمُعَةِ ، وَرَسُولُ اللَّهِ ﷺ يَخْطُبُ ، فَجَلَسَ ، فَقَالَ لَهُ : يَا سَلِيكُ ! قُمْ ، فَأَرَكِعْ رَكْعَتَيْنِ ، وَتَجَوَّزْ فِيهِمَا ، ثُمَّ قَالَ : إِذَا جَاءَ أَحَدُكُمْ يَوْمَ الْجُمُعَةِ ، وَالْإِمَامُ يَخْطُبُ ، فَلْيَرَكِعْ رَكْعَتَيْنِ ، وَلْيَتَجَوَّزْ فِيهِمَا ) [مسلم: ۸۷۵]

یعنی حضرت سلیک العطفانی جمعہ کے روز اس وقت آئے جب رسول اللہ ﷺ خطبہ ارشاد فرما رہے تھے، وہ آکر بیٹھ گئے، تو رسول اللہ ﷺ نے فرمایا: اے سلیک! کھڑے ہو جاؤ، اور دو ہلکی پھلکی رکعات ادا کرو، پھر آپ ﷺ نے ارشاد فرمایا: ”تم میں سے کوئی شخص جب جمعہ کے دن اس وقت آئے جبکہ امام خطبہ دے رہا ہو تو

وہ دو رکعت نماز ادا کرے، اور انہیں ہلکا پھلکا پڑھے۔“  
 لہذا رسول اللہ ﷺ کا خطبہ روک کر اس شخص کو تحیۃ المسجد کی ادائیگی کا حکم دینا اس بات کی دلیل ہے کہ تحیۃ  
 المسجد کا پڑھنا لازمی امر ہے۔

## دورانِ خطبہ خاموش رہنے کی خصوصی تاکید

خطیب کے خطبہ کے دوران مکمل خاموشی اختیار کرنا واجب ہے حتیٰ کہ کسی بولنے والے شخص کو خاموش رہنے کا  
 حکم دینا بھی لغو قرار دیا گیا ہے۔ جیسا کہ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا:  
 (إِذَا قُلْتُمْ لِصَاحِبِكُمْ يَوْمَ الْجُمُعَةِ: أَنْصِتْ، وَالْإِمَامُ يَخُطُبُ فَقَدْ لَعُونَ)  
 ”جب تم نے جمعہ کے دن امام کے خطبہ کے دوران اپنے ساتھ بیٹھے ہوئے شخص سے یوں کہا کہ خاموش رہو،  
 تو تم نے لغو حرکت کی۔“ [بخاری: ۹۳۳، مسلم: ۸۵۱]

خطبہ کے دوران خاموش رہنا اس قدر ضروری امر ہے کہ اس میں گفتگو کرنے کی وجہ سے جمعہ کا اجر ضائع ہو  
 جاتا ہے۔ جیسا کہ حضرت ابی بن کعب رضی اللہ عنہ بیان کرتے ہیں کہ خطبہ جمعہ کے دوران نبی کریم ﷺ نے منبر پر  
 کھڑے ہوئے سورۃ الملک پڑھی، اور آپ ﷺ نے ہمیں اللہ تعالیٰ کے بڑے ایام (جن میں بڑے بڑے  
 واقعات رونما ہوئے تھے) یاد کرائے۔ اسی دوران حضرت ابو ذر رضی اللہ عنہ نے میری طرف آنکھ کا اشارہ کیا اور کہنے  
 لگے: یہ سورۃ (الملک) کب نازل ہوئی؟ میں نے تو اسے آج پہلی مرتبہ سنا ہے!

چنانچہ میں نے انہیں اشارہ کر کے کہا کہ خاموش رہو... پھر جب لوگ نماز پڑھ کر چلے گئے تو حضرت  
 ابو ذر رضی اللہ عنہ نے کہا: میں نے آپ سے یہ پوچھا تھا کہ یہ سورت کب نازل ہوئی، لیکن آپ نے مجھے کچھ نہیں بتایا؟  
 حضرت ابی بن کعب رضی اللہ عنہ نے کہا: آج آپ کو آپ کی نماز سے کچھ نہیں ملا سوائے اس لغو بات کے جو آپ نے  
 کی۔ یہ سن کر حضرت ابو ذر رضی اللہ عنہ سیدھے رسول اللہ ﷺ کے پاس چلے گئے اور انہیں حضرت ابی بن کعب رضی اللہ عنہ کی  
 بات سے آگاہ کیا، تو رسول اللہ ﷺ نے ارشاد فرمایا:

(صَدَقَ أَبِي) یعنی ”ابی رضی اللہ عنہ نے سچ کہا ہے۔“ [ابن ماجہ: ۱۱۱۱۔ و صحیحہ الألبانی]

اور رسول اللہ ﷺ نے لغو حرکت یا بے ہودہ گفتگو کرنے والے شخص کے بارے میں فرمایا کہ اسے جمعہ کا اجر  
 نہیں ملے گا اور اس کی نماز نمازِ ظہر شمار ہوگی۔

جیسا کہ حضرت عبد اللہ بن عمرو بن العاص رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

محکم دلائل و براہین سے مزین متنوع و منفرد موضوعات پر مشتمل مفت آن لائن مکتبہ

(مَنْ اغْتَسَلَ يَوْمَ الْجُمُعَةِ ، وَمَسَّ مِنْ طَيْبٍ أَمْرَأَتِهِ إِنْ كَانَ لَهَا ، وَلَبَسَ مِنْ صَالِحِ ثِيَابِهِ ، ثُمَّ لَمْ يَتَخَطَّ رِقَابَ النَّاسِ ، وَلَمْ يَلْغُ عِنْدَ الْمَوْعِظَةِ ، كَانَتْ كَفَّارَةً لِمَا بَيْنَهُمَا ، وَمَنْ لَغَا وَتَخَطَّى رِقَابَ النَّاسِ ، كَانَتْ لَهُ ظُهُرًا) [ابوداؤد: ۳۳۷ - وصححه الألبانی]

”جس شخص نے جمعہ کے دن غسل کیا، اور اگر اس کی بیوی کے پاس خوشبو تھی تو اس نے اس سے کچھ خوشبو لگائی، اور اچھے کپڑے پہنے، اور پھر لوگوں کی گردنوں کو نہیں پھلانگا، اور خطبہ کے دوران کوئی بے ہودہ حرکت نہیں کی، تو اس کا یہ جمعہ اگلے جمعہ تک اس کے گناہوں کا کفارہ ہوگا، اور جس شخص نے بے ہودہ حرکت کی اور لوگوں کی گردنوں کو پھلانگا، تو اس کا یہ جمعہ نمازِ ظہر شمار ہوگا۔“

برادران اسلام! ایک اور حدیث مکمل توجہ کے ساتھ سنئے اور فیصلہ کیجئے کہ اس میں لوگوں کی جن تین قسموں کا تذکرہ کیا گیا ہے، ان میں سے آپ کس قسم سے تعلق رکھتے ہیں؟

عبداللہ بن عمرو رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(يَحْضُرُ الْجُمُعَةَ ثَلَاثَةَ نَفَرٍ: رَجُلٌ حَضَرَهَا يَلْغُو وَهُوَ حَظُّهُ مِنْهَا ، وَرَجُلٌ حَضَرَهَا يَدْعُو ، فَهُوَ رَجُلٌ دَعَا اللَّهَ عَزَّ وَجَلَّ ، إِنْ شَاءَ أُعْطَاهُ، وَإِنْ شَاءَ مَنَعَهُ ، وَرَجُلٌ حَضَرَهَا بِإِنصَابٍ وَسُكُونٍ ، وَلَمْ يَتَخَطَّ رِقْبَةَ مُسْلِمٍ ، وَلَمْ يُؤْذِ أَحَدًا ، فَهِيَ كَفَّارَةٌ إِلَى الْجُمُعَةِ الَّتِي تَلِيهَا وَزِيَادَةُ ثَلَاثَةِ أَيَّامٍ ، وَذَلِكَ بِأَنَّ اللَّهَ عَزَّ وَجَلَّ يَقُولُ: ﴿ مَنْ جَاءَ بِالْحَسَنَةِ فَلَهُ عَشْرٌ أَمْثَالِهَا ﴾

”نمازِ جمعہ کیلئے آنے والے لوگ تین قسم کے ہوتے ہیں: ایک وہ شخص ہے جو نمازِ جمعہ کیلئے آتا ہے اور اس دوران وہ لغو (بے ہودہ) بات یا کام کرتا ہے تو اسے صرف بے ہودگی ہی ملتی ہے۔ دوسرا وہ آدمی ہے جو جمعہ کیلئے حاضر ہوتا ہے اور اس کا مقصد صرف دعا کرنا ہوتا ہے تو یہ ایسا آدمی ہے جو اللہ تعالیٰ سے محض دعا ہی کرتا ہے، اور اگر اللہ تعالیٰ چاہے تو اس کی دعا قبول کر لے اور چاہے تو اسے رد کر دے۔ اور تیسرا وہ آدمی ہے جو جمعہ کیلئے حاضر ہو کر پرسکون رہتا ہے اور خاموشی اور توجہ کے ساتھ خطیب کا خطبہ سنتا ہے اور کسی مسلمان کی گردن کو نہیں پھلانگتا اور نہ ہی کسی کو اذیت پہنچاتا ہے۔ تو اسی شخص کا جمعہ آنے والے جمعہ تک بلکہ مزید تین دن (یعنی مکمل دس دن تک) اس کیلئے کفارہ بنتا ہے۔ جیسا کہ اللہ تعالیٰ کا فرمان ہے: (ترجمہ) ”جو شخص ایک نیکی لاتا ہے اس کیلئے اس جیسی دس نیکیوں کا اجر ہے۔“ [ابوداؤد: ۱۱۱۳ - وصححه الألبانی]

## جمعہ کے روز ایک مبارک گھڑی

جمعہ کے روز ایک ایسی مبارک گھڑی آتی ہے جس میں اللہ تعالیٰ دعا کرنے والے آدمی کی دعا قبول فرماتا ہے،

جیسا کہ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے یوم جمعہ کا ذکر کیا اور پھر ارشاد فرمایا:

(فِيهِ سَاعَةٌ لَا يُوَافِقُهَا عَبْدٌ مُسْلِمٌ وَهُوَ قَائِمٌ يُصَلِّيُ يَسْأَلُ اللَّهَ تَعَالَى شَيْئًا ، إِلَّا أَعْطَاهُ إِيَّاهُ) وَأَشَارَ بِيَدِهِ يُقَلِّلُهَا. [بخاری: ۹۳۵، مسلم: ۸۵۲]

”اس میں ایک گھڑی ایسی آتی ہے کہ اس میں ایک مسلمان بندہ نماز پڑھ رہا ہو اور اللہ تعالیٰ سے دعا مانگ رہا ہو تو وہ اللہ تعالیٰ سے جس چیز کا سوال کرتا ہے اللہ تعالیٰ اسے وہ چیز عطا کر دیتا ہے۔“

اور آپ ﷺ نے اس گھڑی کا تذکرہ کرتے ہوئے ہاتھ کے اشارے سے اسے بہت ہی مختصر گھڑی بتایا۔ وہ مبارک گھڑی کونسی ہے؟ اس سلسلے میں دو قسم کی روایات ذکر کی گئی ہیں۔ ایک روایت جس کے راوی حضرت ابو موسیٰ الأشعری رضی اللہ عنہ ہیں، اس میں ہے کہ رسول اللہ ﷺ نے اس مبارک گھڑی کے بارے میں ارشاد فرمایا: (هِيَ مَا بَيْنَ أَنْ يَجْلِسَ الْإِمَامُ إِلَيَّ أَنْ تُقْضَى الصَّلَاةُ)

”وہ (مبارک گھڑی) امام کے منبر پر بیٹھنے سے نماز ختم ہونے کے درمیان ہوتی ہے۔“ [مسلم: ۸۵۳]

اور دوسری روایت کے راوی حضرت جابر بن عبد اللہ رضی اللہ عنہ ہیں جو بیان کرتے ہیں کہ رسول اللہ ﷺ نے ارشاد فرمایا: (يَوْمُ الْجُمُعَةِ ثِنْتَا عَشْرَةَ . يُرِيدُ سَاعَةً . لَا يُوْجَدُ مُسْلِمٌ يَسْأَلُ اللَّهَ عَزَّ وَجَلَّ شَيْئًا ، إِلَّا آتَاهُ اللَّهُ عَزَّ وَجَلَّ ، فَالْتِمَسُوهَا آخِرَ سَاعَةِ بَعْدَ الْعَصْرِ)

”جمعہ کے روز بارہ گھڑیاں ہوتی ہیں۔ (اور ان میں ایک گھڑی ایسی ہوتی ہے کہ) اس میں کوئی مسلمان اللہ تعالیٰ سے جس چیز کا بھی سوال کرتا ہے اللہ تعالیٰ اسے عطا کر دیتا ہے۔ لہذا تم اسے عصر کے بعد آخری گھڑی میں تلاش کرو۔“ [ابوداؤد: ۱۰۴۸۔ وصححه الألبانی]

اور حضرت عبد اللہ بن سلام رضی اللہ عنہ بیان کرتے ہیں کہ انہوں نے رسول اللہ ﷺ کی موجودگی میں کہا: ہم اللہ کی کتاب (توراة) میں یہ لکھا ہوا پاتے ہیں کہ جمعہ کے روز ایک ایسی گھڑی آتی ہے کہ جس میں کوئی مؤمن نماز پڑھتے ہوئے اللہ تعالیٰ سے کسی چیز کا سوال کرتا ہے تو اللہ تعالیٰ اس کی ضرورت کو پورا کرتا ہے۔ حضرت عبد اللہ بن سلام رضی اللہ عنہ کہتے ہیں کہ رسول اکرم ﷺ نے میری طرف اشارہ کرتے ہوئے فرمایا کہ وہ گھڑی مختصر سی ہوتی ہے؟ میں نے کہا: اے اللہ کے رسول! آپ نے سچ فرمایا ہے، وہ گھڑی واقعتاً مختصر سی ہوتی ہے۔ پھر میں نے پوچھا: وہ گھڑی کونسی ہے؟ تو آپ ﷺ نے فرمایا: (هِيَ آخِرُ سَاعَةٍ مِنْ سَاعَاتِ النَّهَارِ) ”وہ دن کی گھڑیوں میں سے آخری گھڑی ہے“ میں نے کہا: وہ گھڑی نماز کی گھڑی تو نہیں ہوتی؟ آپ ﷺ نے فرمایا: کیوں نہیں، بے

شک ایک بندہ جب نماز پڑھ لیتا ہے اور پھر وہ نماز کیلئے ہی بیٹھا رہتا ہے تو اس کا بیٹھنا نماز ہی تصور کیا جاتا ہے۔  
 [ابن ماجہ: ۱۱۳۹۔ وصححه الألبانی]

اور سنن سعید بن منصور میں ابوسلمہ بن عبد الرحمن سے مروی ہے کہ رسول اللہ ﷺ کے متعدد صحابہ کرام رضی اللہ عنہم جمع ہوئے اور انہوں نے آپس میں یوم جمعہ کی اس مبارک گھڑی کے بارے میں مذاکرہ کیا۔ اور جب انہوں نے مجلس برخاست کی تو وہ سب اس بات پر متفق تھے کہ وہ گھڑی یوم جمعہ کی آخری گھڑی ہے۔ [زاد المعاد: ۱/۳۷۹]

ان مختلف روایات کی بناء پر اس مبارک گھڑی کی تحدید میں علماء کے درمیان بھی شدید اختلاف پایا جاتا ہے حتیٰ کہ حافظ ابن حجرؒ نے اس کے بارے میں فتح الباری میں چالیس اقوال ذکر کئے ہیں۔ ان میں سے ایک قول یہ ہے کہ یہ گھڑی متعین ہی نہیں ہے اور اسے لیلۃ القدر کی طرح مخفی رکھا گیا ہے تاکہ اللہ کے بندے اسے تلاش کرتے ہوئے زیادہ سے زیادہ دعا کریں۔

جبکہ پہلی روایت کو سامنے رکھتے ہوئے بعض علماء کا کہنا ہے کہ یہ مبارک گھڑی امام کے منبر پر بیٹھنے سے نماز جمعہ کے ختم ہونے کے دوران کسی وقت آتی ہے۔ اور دوسری روایات کو سامنے رکھتے ہوئے کچھ علماء کا کہنا ہے کہ یہ گھڑی جمعہ کے روز عصر کے بعد آتی ہے۔ اور جناب سعید بن جبیرؒ نے حضرت ابن عباس رضی اللہ عنہما سے یہی قول نقل کیا ہے اور اسی وجہ سے وہ (سعید بن جبیر) عصر کے بعد غروب آفتاب تک کسی سے کوئی بات نہیں کرتے تھے اور یہ وقت ذکر اور دعا میں گزارتے تھے۔ [زاد المعاد: ۱/۳۸۲]

اور امام ابن القیم الجوزیؒ نے انہی دو اقوال کو راجح قرار دیا ہے کیونکہ یہ دونوں اقوال صحیح احادیث پر مبنی ہیں، اور ان میں سے دوسرے قول کو زیادہ راجح بتایا ہے۔ [زاد المعاد: ۱/۳۷۸]

اور بعض علماء ان دونوں روایات کو مد نظر رکھتے ہوئے یہ کہتے ہیں کہ کبھی یہ گھڑی امام کے منبر پر بیٹھنے سے نماز جمعہ کے ختم ہونے کے دوران آتی ہے اور کبھی عصر کے بعد آتی ہے، لہذا ان دونوں اوقات میں اس کی امید رکھتے ہوئے اللہ تعالیٰ سے دعا کرنی چاہئے۔ واللہ اعلم۔

## نماز جمعہ کے بعد نماز سنت

عزیزان گرامی! ہم اس سے پہلے یہ بیان کر چکے ہیں کہ نماز جمعہ سے پہلے کوئی سنت نماز نہیں ہے۔ اور جہاں تک نماز جمعہ کے بعد سنتوں کا تعلق ہے تو اس بارے میں رسول اللہ ﷺ کے فعل سے یہ ثابت ہے کہ آپ دو رکعات ادا فرماتے تھے، جیسا کہ حضرت عبد اللہ بن عمر رضی اللہ عنہما کا بیان ہے کہ :



أَنَّ رَسُولَ اللَّهِ ﷺ كَانَ يُصَلِّي قَبْلَ الظُّهْرِ رَكَعَتَيْنِ ، وَرَكَعَتَيْنِ بَعْدَهَا ، وَبَعْدَ الْمَغْرَبِ رَكَعَتَيْنِ فِي بَيْتِهِ ، وَبَعْدَ الْعِشَاءِ رَكَعَتَيْنِ ، وَكَانَ لَا يُصَلِّي بَعْدَ الْجُمُعَةِ حَتَّى يَنْصَرِفَ فَيُصَلِّي رَكَعَتَيْنِ . [بخاری: ۹۳۷، مسلم: ۸۸۲]

رسول اللہ ﷺ ظہر سے پہلے دو رکعتیں، اور اس کے بعد دو رکعتیں، اور مغرب کے بعد دو رکعتیں اپنے گھر میں، اور عشاء کے بعد دو رکعتیں پڑھتے تھے، اور نماز جمعہ کے بعد آپ ﷺ کوئی نماز نہیں پڑھتے تھے یہاں تک کہ آپ نماز ختم کر کے (گھر) چلے جاتے، پھر آپ ﷺ دو رکعات ادا کرتے۔

یہ تو ہے آپ ﷺ کا اپنا فعل، جبکہ امت کیلئے آپ کا ارشاد یہ ہے کہ جو شخص نماز جمعہ کے بعد نماز پڑھنا چاہے تو وہ چار رکعات پڑھے۔ جیسا کہ حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(مَنْ كَانَ مِنْكُمْ مُصَلِّيًا بَعْدَ الْجُمُعَةِ فَلْيُصَلِّ أَرْبَعًا) [مسلم: ۸۸۱]

”تم میں سے کوئی شخص جمعہ کے بعد نماز پڑھنا چاہے تو وہ چار رکعات پڑھے۔“

وفی رواية عنه : ( إِذَا صَلَّيْتُمْ بَعْدَ الْجُمُعَةِ فَصَلُّوا أَرْبَعًا ) قال سهيل : فَإِنْ عَجَلَ بِكَ شَيْءٌ

فَصَلِّ رَكَعَتَيْنِ فِي الْمَسْجِدِ ، وَرَكَعَتَيْنِ إِذَا رَجَعْتَ . [مسلم: ۸۸۱]

”جب تم جمعہ کے بعد نماز پڑھنے کا ارادہ کرو تو چار رکعات پڑھو۔“ سهيل (راوی حدیث) کہتے ہیں کہ اگر تمہیں کسی کام کی جلدی ہو تو دو رکعات مسجد میں پڑھ لو، اور دو رکعات گھر میں لوٹ کر پڑھ لو

ان تمام روایات کی بناء پر یہ بھی کہا جا سکتا ہے کہ نماز جمعہ کے بعد اگر کوئی شخص مسجد میں نماز پڑھنا چاہے تو وہ چار رکعات پڑھے، اور اگر اسے جلدی ہو تو دو رکعات مسجد میں پڑھ لے اور دو گھر جا کر پڑھ لے، اور اگر وہ چاہے تو مسجد میں نماز نہ پڑھے اور اپنے گھر پہنچ کر دو رکعات ادا کر لے جیسا کہ رسول اللہ ﷺ کرتے تھے، اور بعض صحابہ کرام رضی اللہ عنہم سے بھی اسی طرح مروی ہے، چنانچہ جناب نافع حضرت عبداللہ بن عمر رضی اللہ عنہ کے بارے میں بیان کرتے ہیں کہ وہ نماز جمعہ پڑھنے کے بعد گھر چلے جاتے تھے اور وہاں دو رکعات پڑھتے تھے، اور اس کے بعد کہتے تھے: رسول اللہ ﷺ بھی اسی طرح کیا کرتے تھے۔ [مسلم: ۸۸۲]

ایک اور روایت میں ہے کہ حضرت عبداللہ بن عمر رضی اللہ عنہ یوم جمعہ کو مسجد میں جاتے، پھر چند رکعات پڑھتے جن میں لمبا قیام کرتے، پھر امام کے سلام پھیرنے کے بعد گھر کو لوٹ جاتے اور دو رکعات ادا کرتے۔ اس کے بعد کہتے: رسول اللہ ﷺ بھی اسی طرح کیا کرتے تھے۔ [اخرجه احمد وصححه سندہ الألبانی فی ارواء الغلیل: ۳/۹۱]

جبکہ سنن ابوداؤد میں ہے کہ حضرت عبداللہ بن عمر رضی اللہ عنہما نے ایک شخص کو دیکھا کہ وہ جمعہ کے روز (نماز جمعہ کے بعد) اپنی جگہ پر کھڑے ہوئے دو رکعتیں پڑھ رہا ہے، تو انہوں نے اسے دھکا دیا اور فرمایا: کیا تم جمعہ کی چار رکعات پڑھتے ہو؟ [ابو داؤد: ۱۱۲۷ - وصححه الألبانی]

آخر میں اللہ تعالیٰ سے دعا ہے کہ وہ ہمیں یوم جمعہ کی برکات سے مستفید ہونے کی توفیق دے۔

دوسرا خطبہ

محترم حضرات! آئیے اب یوم جمعہ کے حوالے سے بعض مخصوص احکامات بھی سماعت کر لیجئے۔

(۱) یوم جمعہ کو روزہ کیلئے اور شب جمعہ کو قیام کیلئے خاص کرنا

ہفتہ بھر کے دنوں میں صرف جمعہ کے دن کو روزہ کیلئے، اور پورے ہفتہ کی راتوں میں صرف جمعہ کی رات کو تہجد کیلئے خاص کرنا درست نہیں ہے کیونکہ رسول اللہ ﷺ نے اس سے منع کیا ہے، جیسا کہ حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

( لَا تَخْتَصُّوا لَيْلَةَ الْجُمُعَةِ بِقِيَامٍ مِنْ بَيْنِ اللَّيَالِي ، وَلَا تَخْتَصُّوا يَوْمَ الْجُمُعَةِ بِصِيَامٍ مِنْ بَيْنِ الْأَيَّامِ ، إِلَّا أَنْ يَكُونَ فِي صَوْمٍ يَصُومُهُ أَحَدُكُمْ ) [مسلم: ۱۱۴۳]

”باقی راتوں کو چھوڑ کر صرف جمعہ کی رات کو قیام کیلئے خاص نہ کرو۔ اسی طرح باقی دنوں کو چھوڑ کر صرف جمعہ کے دن کو روزہ کیلئے خاص نہ کرو۔ ہاں اگر کوئی شخص روزہ رکھنے کا عادی ہو اور وہ جمعہ کے دن آجائے تو (کوئی حرج نہیں)“

اور محمد بن عباد کہتے ہیں کہ انہوں نے حضرت جابر بن عبد اللہ رضی اللہ عنہما سے سوال کیا، جبکہ وہ بیت اللہ کا طواف کر رہے تھے، کہ کیا نبی کریم ﷺ نے صرف یوم جمعہ کا روزہ رکھنے سے منع فرمایا تھا؟ تو انہوں نے فرمایا: اس گھر کے رب کی قسم! ہاں آپ نے منع فرمایا تھا۔ [بخاری: ۱۹۸۴، مسلم: ۱۱۴۳]

اور حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

( لَا يَصُومُ أَحَدُكُمْ يَوْمَ الْجُمُعَةِ إِلَّا يَوْمًا قَبْلَهُ أَوْ بَعْدَهُ ) [بخاری: ۱۹۸۵، مسلم: ۱۱۴۳]

”تم میں سے کوئی شخص صرف یوم جمعہ کا روزہ نہ رکھے، ہاں اگر (اس کے ساتھ) اس سے ایک روز پہلے یا ایک روز بعد کا بھی روزہ رکھے تو (کوئی حرج نہیں)۔“

اور حضرت جویریہ بنت الحارث رضی اللہ عنہا کا بیان ہے کہ نبی کریم ﷺ ایک مرتبہ یوم جمعہ کو ان کے پاس آئے،

جبکہ انہوں (حضرت جویریہ رضی اللہ عنہا) نے روزہ رکھا ہوا تھا، آپ ﷺ نے دریافت فرمایا: ”کیا تم نے کل بھی روزہ رکھا تھا؟“ انہوں نے کہا: نہیں، آپ ﷺ نے فرمایا: کیا تم آنے والی کل کا روزہ رکھنے کا ارادہ رکھتی ہو؟ انہوں نے کہا: نہیں، تو آنحضور ﷺ نے فرمایا: ”تب تم ابھی روزہ کھول دو۔“ [البخاری: ۱۹۸۶]

یہ تمام احادیث اس بات پر دلالت کرتی ہیں کہ صرف یوم جمعہ کا روزہ رکھنا درست نہیں ہے، ہاں اگر کوئی شخص جمعرات کا روزہ رکھ کر جمعہ کا روزہ بھی رکھ لے، یا جمعہ کا روزہ رکھ کر ہفتہ کا روزہ بھی رکھ لے تو کئی حرج نہیں ہے۔

## (۲) یوم جمعہ کو سورۃ الکہف کی تلاوت

جمعہ کے روز یا جمعہ کی رات سورۃ الکہف کی تلاوت کا اہتمام خصوصی طور پر کرنا چاہئے، کیونکہ احادیث مبارکہ میں اس کی بڑی فضیلت بیان کی گئی ہے، جیسا کہ حضرت ابوسعید الخدری رضی اللہ عنہ سے روایت ہے کہ رسول اللہ ﷺ نے ارشاد فرمایا:

(مَنْ قَرَأَ سُورَةَ الْكَهْفِ لَيْلَةَ الْجُمُعَةِ، أَضَاءَ لَهُ مِنَ النُّورِ فِيمَا بَيْنَهُ وَبَيْنَ الْبَيْتِ الْعَتِيقِ)  
”جس شخص نے جمعہ کی رات سورۃ الکہف کی تلاوت کی، اس کے سامنے اس کے اور خانہ کعبہ کے درمیان مسافت کے برابر نور آجاتا ہے۔“ [صحیح الجامع: ۶۳۷۱]

اور دوسری روایت میں ارشاد فرمایا:

(مَنْ قَرَأَ سُورَةَ الْكَهْفِ فِي يَوْمِ الْجُمُعَةِ، أَضَاءَ لَهُ مِنَ النُّورِ مَا بَيْنَ الْجُمُعَتَيْنِ)  
”جو آدمی یوم جمعہ کو سورۃ الکہف پڑھتا ہے، اس کیلئے اگلے جمعہ تک نور ہی نور ہو جاتا ہے۔“  
[صحیح الجامع للألبانی: ۶۳۷۰]

## (۳) نبی کریم ﷺ پر کثرت سے درود

اسی طرح جمعہ کی رات اور جمعہ کے روز رسول اللہ ﷺ پر زیادہ سے زیادہ درود پڑھنا چاہئے کیونکہ نبی کریم ﷺ نے اس کا حکم دیا ہے، جیسا کہ حضرت اوس بن اوس رضی اللہ عنہ سے روایت ہے کہ رسول اللہ ﷺ نے جمعہ کی بعض خصوصیات ذکر کرنے کے بعد ارشاد فرمایا: (... فَأَكْثِرُوا عَلَيَّ مِنَ الصَّلَاةِ فِيهِ، فَإِنَّ صَلَاتِكُمْ مَعْرُوضَةٌ عَلَيَّ. قَالَ: قَالُوا: يَا رَسُولَ اللَّهِ! وَكَيْفَ تُعْرَضُ صَلَاتُنَا عَلَيْكَ وَقَدْ أَرِمْتَ؟ قَالَ: يَقُولُونَ: بَلَيْتَ، فَقَالَ: إِنَّ اللَّهَ عَزَّ وَجَلَّ حَرَّمَ عَلَيَّ الْأَرْضِ أَجْسَادَ الْأَنْبِيَاءِ)

”لہذا تم اس دن مجھ پر زیادہ درود پڑھا کرو، کیونکہ تمہارا درود مجھ پر پیش کیا جاتا ہے، صحابہ کرام رضی اللہ عنہم نے کہا: اے اللہ کے رسول! ہمارا درود آپ پر کیسے پیش کیا جائے گا جبکہ (قبر میں آپ کا جسد اطہر) تو بوسیدہ ہو جائے گا؟ رسول اللہ ﷺ نے جواب دیا: بے شک اللہ تعالیٰ نے زمین پر یہ بات حرام کر دی ہے کہ وہ انبیاء کے جسموں کو کھائے۔“ [ابوداؤد: ۱۰۴۷۔ وصححه الألبانی]

اور حضرت ابو امامہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(صَلَاةٌ أُمَّتِي تُعْرَضُ عَلَيَّ فِي كُلِّ يَوْمٍ جُمُعَةٍ، فَمَنْ كَانَ أَكْثَرَهُمْ عَلَيَّ صَلَاةً كَانَ أَقْرَبَهُمْ مِنِّي مَنَزَلَةً) [أخرجه البيهقي: ۳۶۲/۳ برقم: ۶۰۸۹ بسند لا بأس به]

”میری امت کا درود مجھ پر ہر جمعہ کو پیش کیا جاتا ہے، پس جو شخص مجھ پر زیادہ درود پڑھے گا وہ سب سے زیادہ میرے قریب ہوگا“

اللہ رب العزت نے مومنوں کو اپنے پیارے نبی حضرت محمد ﷺ پر درود پڑھنے اور سلام بھیجنے کا حکم دیا ہے، جیسا کہ ارشاد باری تعالیٰ ہے: ﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا﴾ [الأحزاب: ۵۶]

”بے شک اللہ تعالیٰ اور اس کے فرشتے اس نبی پر رحمت بھیجتے ہیں۔ اے ایمان والو! تم بھی ان پر درود بھیجو اور خوب سلام بھی بھیجتے رہا کرو۔“

اور جب یہ آیت نازل ہوئی تو صحابہ کرام رضی اللہ عنہم رسول اکرم ﷺ سے کہنے لگے: اے اللہ کے رسول! سلام کا طریقہ تو ہمیں اللہ تعالیٰ نے سکھلا دیا ہے، ہم درود کیسے بھیجیں؟ تو آپ ﷺ نے فرمایا: تم یوں کہا کرو:

(اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ، كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ، إِنَّكَ حَمِيدٌ مَجِيدٌ، اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ، كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ، إِنَّكَ حَمِيدٌ مَجِيدٌ) [بخاری: ۳۴۷۰]

ایک روایت میں یہ الفاظ ہیں:

(اللَّهُمَّ صَلِّ عَلَى مُحَمَّدٍ وَأَزْوَاجِهِ وَذُرِّيَّتِهِ كَمَا صَلَّيْتَ عَلَى آلِ إِبْرَاهِيمَ، وَبَارِكْ عَلَى مُحَمَّدٍ وَأَزْوَاجِهِ وَذُرِّيَّتِهِ كَمَا بَارَكْتَ عَلَى آلِ إِبْرَاهِيمَ إِنَّكَ حَمِيدٌ مَجِيدٌ) [بخاری: ۳۳۶۹]

سب سے افضل درود یہی درود ہے جو کہ خود رسول اللہ ﷺ نے صحابہ کرام رضی اللہ عنہم کو سکھلایا تھا۔ اور درود کے

سب سے زیادہ بابرکت الفاظ بھی وہی ہیں جو رسول اللہ ﷺ نے اپنی زبان مبارک سے سکھائے کیونکہ آپ ﷺ وحی کے بغیر نہیں بولتے تھے۔

درود بھیجنے کی فضیلت میں کئی احادیث ثابت ہیں۔ یہاں ہم صرف تین احادیث ذکر کرتے ہیں:

۱۔ حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

(مَنْ صَلَّى عَلَيَّ وَاحِدَةً، صَلَّى اللَّهُ عَلَيْهِ بِهَا عَشْرًا)

”جو شخص مجھ پر ایک مرتبہ درود بھیجتا ہے، اللہ تعالیٰ اس پر دس رحمتیں نازل فرماتا ہے۔“ [مسلم: ۴۰۹]

۲۔ حضرت انس رضی اللہ عنہ سے روایت ہے کہ رسول اللہ ﷺ نے فرمایا: (مَنْ صَلَّى عَلَيَّ وَاحِدَةً، صَلَّى اللَّهُ

عَلَيْهِ عَشْرَ صَلَوَاتٍ، وَحَطَّ عَنْهُ عَشْرَ خَطِيئَاتٍ، وَرَفَعَ عَشْرَ دَرَجَاتٍ)

”جو شخص مجھ پر ایک مرتبہ درود بھیجتا ہے، اللہ تعالیٰ اس پر دس رحمتیں نازل فرماتا ہے، اور اس کے دس گناہ مٹا

دیتا ہے، اور اس کے دس درجات بلند کرتا ہے۔“ [صحیح الجامع: ۶۳۵۹]

۳۔ حضرت ابو الدرداء رضی اللہ عنہ سے روایت ہے کہ رسول اللہ ﷺ نے فرمایا:

(مَنْ صَلَّى عَلَيَّ حِينَ يُصْبِحُ عَشْرًا، وَحِينَ يُمَسِّي عَشْرًا، أَذْرَكْتَهُ شَفَاعَتِي يَوْمَ الْقِيَامَةِ)

”جو آدمی صبح کے وقت دس مرتبہ اور شام کے وقت دس مرتبہ مجھ پر درود بھیجتا ہے، اسے قیامت کے دن میری

شفاعت نصیب ہوگی“ [صحیح الجامع: ۶۳۵۷]

(۴) نماز فجر میں (السجدة) اور (الدھر) کی قراءت

یوم جمعہ کو نماز فجر کی پہلی رکعت میں سورت فاتحہ کے بعد سورت السجدة اور دوسری رکعت میں سورت الدھر کا پڑھنا

مسنون ہے، جیسا کہ حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ جمعہ کے دن فجر کی نماز میں ﴿الْم

تَنْزِيلِ﴾ اور ﴿هَلْ أَتَى عَلَى الْإِنْسَانِ﴾ پڑھتے تھے۔ [بخاری: ۸۹۱، مسلم: ۸۸۰]

(۵) نماز جمعہ میں (الأعلى) اور (الغاشية) یا (الجمعة) اور (المنافقون) کی قراءت

یوم جمعہ کو نماز جمعہ کی پہلی رکعت میں سورت فاتحہ کے بعد سورت الأعلى اور دوسری رکعت میں سورت الغاشية یا

پہلی رکعت میں سورت الجمعة اور دوسری رکعت میں سورت المنافقون کا پڑھنا مسنون ہے، جیسا کہ حضرت نعمان بن

بشیر رضی اللہ عنہ کا بیان ہے کہ رسول اللہ ﷺ عیدین میں، اور نماز جمعہ میں ﴿سَبِّحْ اسْمَ رَبِّكَ الْأَعْلَى﴾ اور ﴿هَلْ

أَتَاكَ حَدِيثُ الْغَاشِيَةِ﴾ پڑھتے تھے، اور جب ایک دن میں عید اور جمعہ اکٹھے ہو جاتے تو پھر بھی رسول

اللہ ﷺ و دونوں نمازوں میں انہی سورتوں کی قراءت کرتے۔ [مسلم: ۸۷۸]

اور حضرت عبد اللہ بن عباس رضی اللہ عنہما بیان کرتے ہیں کہ نبی کریم ﷺ یوم جمعہ کو نماز فجر میں ﴿الم تنزیل السجدة﴾ اور ﴿هَلْ أَتَى عَلَى الْإِنْسَانِ حِينٌ مِّنَ الدَّهْرِ﴾ پڑھتے، اور نماز جمعہ میں سورۃ الجمعہ اور سورۃ المنافقون کی قراءت کرتے۔ [مسلم: ۸۷۹]

اور ابن ابی رافع روایت کرتے ہیں کہ خلیفہ مروان جب مکہ مکرمہ میں گئے تو انہوں نے حضرت ابو ہریرہ رضی اللہ عنہ کو مدینہ منورہ میں اپنا جانشین مقرر کیا، چنانچہ انہوں نے ہمیں جمعہ کی نماز پڑھائی، اور پہلی رکعت میں سورۃ الجمعہ اور دوسری میں سورۃ المنافقون پڑھی، نماز کے بعد میں حضرت ابو ہریرہ رضی اللہ عنہ سے ملا اور میں نے کہا: آج آپ نے وہ سورتیں پڑھی ہیں جو کہ حضرت علی رضی اللہ عنہ کو فہ میں پڑھا کرتے تھے۔ تو حضرت ابو ہریرہ رضی اللہ عنہ نے کہا: میں نے رسول اللہ ﷺ کو جمعہ کے دن یہی دو سورتیں پڑھتے ہوئے سنا تھا۔ [مسلم: ۸۷۷]

### نماز جمعہ کیسے پائی جاسکتی ہے؟

نماز جمعہ کو پانے کیلئے ضروری ہے کہ نمازی امام کے ساتھ کم از کم آخری رکعت پالے۔ اور اگر وہ آخری رکعت نہیں پاتا، بایں صورت کہ وہ امام کے ساتھ دوسری رکعت کے رکوع کے بعد شامل ہوتا ہے تو اسے امام کے سلام پھیرنے کے بعد کھڑے ہو کر صرف دو رکعات نہیں بلکہ ظہر کی چار رکعات پڑھنی ہوں گی۔

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا:

(مَنْ أَدْرَكَ مِنَ الْجُمُعَةِ رَكْعَةً فَلْيَصِلْ إِلَيْهَا أُخْرَى) [ابن ماجہ: ۱۱۲۱۔ وصححه الألبانی]

”جو شخص نماز جمعہ کی ایک رکعت (امام کے ساتھ) پالے، وہ اس کے ساتھ ایک اور رکعت کو ملائے۔“

اور حضرت ابن عمر رضی اللہ عنہما بیان کرتے ہیں کہ رسول اللہ ﷺ نے ارشاد فرمایا:

(مَنْ أَدْرَكَ رَكْعَةً مِنْ صَلَاةِ الْجُمُعَةِ أَوْ غَيْرِهَا ، فَقَدْ أَدْرَكَ الصَّلَاةَ)

”جو آدمی نماز جمعہ یا کسی اور نماز کی ایک رکعت (امام کے ساتھ) پالے، تو اس نے نماز (باجماعت کا

ثواب) حاصل کر لیا۔“ [النسائی: ۵۵۷، ابن ماجہ: ۱۱۲۳۔ وصححه الألبانی]

اور حضرت عبد اللہ بن مسعود رضی اللہ عنہما کہتے ہیں:

(إِذَا أَدْرَكَتَ رَكْعَةً مِنَ الْجُمُعَةِ فَأَضِفْ إِلَيْهَا أُخْرَى ، فَإِذَا فَاتَكَ الرُّكُوعُ فَصَلِّ أَرْبَعًا)

”جب تم جمعہ کی ایک رکعت کو پالو تو اس کے ساتھ ایک اور رکعت کو ملا لینا، اور جب تم سے (دوسری رکعت کا)

رکوع فوت ہو جائے تو تم چار رکعات پڑھنا۔“ [اخرجه ابن ابی شیبۃ والطبرانی والبیہقی ، وصححه

الألبانی فی إرواء الغلیل : ۲۶ / ۳]

اور حضرت عبداللہ بن عمر رضی اللہ عنہما کہتے ہیں:

(إِذَا أُذِرْتُ مِنَ الْجُمُعَةِ رَكْعَةً فَأُضِيفَ إِلَيْهَا أُخْرَى ، وَإِنْ أُذِرْتُهُمْ جُلُوسًا فَصَلِّ أَرْبَعًا )

”جب تمہیں جمعہ کی ایک رکعت مل جائے تو تم اس کے ساتھ ایک اور رکعت ملا لینا، اور جب تم ان کے ساتھ

تشہد میں ملو تو تم چار رکعات پڑھ لینا۔“ [اخرجه البيهقي - إرواء الغليل: ۸۳/۳]

ان تمام دلائل سے ثابت ہوتا ہے کہ نماز جمعہ کا ثواب پانے کیلئے ضروری ہے کہ کم از کم ایک رکعت امام کے ساتھ ملے۔ اور جس شخص کو ایک رکعت بھی نہیں ملتی اور وہ دوسری رکعت کے رکوع کے بعد امام کے ساتھ شامل ہوتا ہے تو اس سے نماز جمعہ کا ثواب فوت ہو جاتا ہے اور اس صورت میں امام کے سلام پھیرنے کے بعد اسے چار رکعات پڑھنی ہوں گی۔

اللہ تعالیٰ ہم سب کو دین حنیف پر عمل پیرا ہونے کی توفیق دے اور ہمیں دنیا و آخرت میں کامیابی نصیب

فرمائے۔ آمین

## موت ایک اٹل حقیقت

اہم عناصرِ خطبہ:

- ① موت سے کسی کو چھٹکارا نہیں ② موت کی یاد ③ موت سے غفلت کیوں؟
- ④ موت کی سختیاں ⑤ نیک اور بد کی موت میں فرق ⑥ موت کی کیفیت کے متعلق حضرت براء رضی اللہ عنہ کی مشہور حدیث ⑦ اعمال کا دار و مدار خاتمہ پر ہے

### پہلا خطبہ

برادرانِ اسلام! موت ایک اٹل حقیقت ہے جس سے کسی کو مفر نہیں اور یہ وہ قانونِ الٰہی ہے کہ جس سے نہ انبیاء، نہ اولیاء اور نہ ہی شاہ و گدا مستثنیٰ ہیں۔ کسی نے سچ کہا ہے:

الْمَوْتُ قَدْ حُكِّمَتْ كُلُّ نَفْسٍ بِشَارِبِهِ  
وَالْقَبْرُ بَابُ كُلِّ نَفْسٍ ذَا حِلْمِهِ

موت ہر زندہ پر آتی ہے۔ بڑے پر بھی اور چھوٹے پر بھی۔ مرد پر بھی اور عورت پر بھی۔ نیک پر بھی اور برے پر بھی۔ مالدار پر بھی اور غریب پر بھی... اور جس پر آتی ہے وہ نہ تو خود اس سے بچ سکتا ہے اور نہ اس کے ارد گرد بیٹھے ہوئے اس کے ورثاء اس کو اس سے بچا سکتے ہیں..... الغرض یہ کہ کسی کو اس سے چھٹکارا نہیں۔ کوئی طاقتور ہو تب بھی اور کوئی کمزور ہو جب بھی، ہر حال میں اسے اس کا ذائقہ چکھنا ہی ہے۔

اللہ تعالیٰ نے اپنی کتاب مقدس میں دو ٹوک فیصلہ سناتے ہوئے فرمایا ہے:

﴿وَمَا جَعَلْنَا لِشَيْءٍ مِّن قَبْلِكَ الْخُلْدَ أَفَإِن مِّنْ فَهْمٍ الْخَالِدُونَ﴾ ☆ كُلُّ نَفْسٍ ذَائِقَةُ الْمَوْتِ ﴿﴾ [

الأنبياء: ۳۴-۳۵]

”اور آپ سے پہلے کسی انسان کو بھی ہم نے ہمیشگی نہیں دی، کیا آپ مر گئے تو وہ ہمیشہ کیلئے زندہ رہیں گے؟ ہر جاندار کو موت کا ذائقہ چکھنا ہے۔“

یعنی اے محمد ﷺ! نہ تو آپ سے پہلے کسی انسان کو ہمیشہ کیلئے زندہ رکھا گیا اور نہ ہی آپ ہمیشہ زندہ رہنے والے ہیں، بلکہ ہر جاندار کو موت کا مزہ چکھنا ہے۔

لَمَا مَاتَ خَيْرُ الْمُرْسَلِينَ مُحَمَّدٌ

اور سچ ہے کہ لَوْ كَانَ فِي الدُّنْيَا بَقَاءٌ



یعنی اگر دنیا میں کسی کیلئے بقاء ہوتی تو افضل الرسل حضرت محمد ﷺ دنیا سے رخصت نہ ہوتے۔ اور حضرت ابو ہریرہ رضی اللہ عنہ بیان کرتے ہیں کہ

(أُرْسِلَ مَلَكَ الْمَوْتِ إِلَى مُوسَى عَلَيْهِ السَّلَامُ فَلَمَّا جَاءَهُ صَغَّهُ ، فَرَجَعَ إِلَى رَبِّهِ فَقَالَ : أُرْسَلْتَنِي إِلَى عَبْدٍ لَا يُرِيدُ الْمَوْتَ ، قَالَ : أَرَجِعْ إِلَيْهِ فَقُلْ لَهُ يَضَعُ يَدَهُ عَلَى مَنْتَنِ نُورٍ فَلَهُ بِمَا غَطَى يَدَهُ بِكُلِّ شَعْرَةٍ سَنَةٌ ، قَالَ : أَيْ رَبِّ ، ثُمَّ مَاذَا ؟ قَالَ : ثُمَّ الْمَوْتُ . قَالَ : فَالآنَ )

”موت کے فرشتے کو حضرت موسیٰ علیہ السلام کی طرف بھیجا گیا، چنانچہ وہ جب ان کے پاس آیا تو انھوں نے اسے تھپڑ رسید کر دیا (اور اس کی ایک آنکھ پھوڑ ڈالی۔ مسلم) وہ اپنے رب کے پاس واپس لوٹا اور کہا: تو نے مجھے اُس بندے کی طرف بھیجا جو موت کا خواہشمند نہیں۔ اللہ تعالیٰ نے (اس کی آنکھ سے واپس لوٹائی اور) کہا: جاؤ اور اس سے کہو کہ وہ ایک بیل کی پیٹھ پر اپنا ہاتھ رکھے، پھر جتنے بال اس کے ہاتھ کے نیچے آئیں ان میں سے ہر بال کے بدلے اُس کیلئے ایک سال مزید ہے۔ تو حضرت موسیٰ علیہ السلام نے کہا: اے میرے رب! اس کے بعد پھر کیا ہوگا؟ اللہ تعالیٰ نے فرمایا: پھر موت۔ تو انھوں نے کہا: پھر تو موت ابھی منظور ہے۔“ [البخاری: ۱۳۳۹، ۳۳۰۷، مسلم: ۲۳۷۲]

اس حدیث سے ثابت ہوا کہ موت سے قطعاً چھکارا نہیں ہے چاہے کوئی کتنی لمبی عمر کیوں نہ پائے۔ حضرات! موت ایسی چیز ہے جو اپنے وقت مقررہ پر ہی آتی ہے۔ نہ ایک لمحہ پہلے آتی ہے اور نہ ایک لمحہ تاخیر سے آتی ہے۔ اللہ تعالیٰ فرماتے ہیں:

﴿وَلَنْ يُؤَخِّرَ اللَّهُ نَفْسًا إِذَا جَاءَ أَجَلُهَا وَاللَّهُ خَبِيرٌ بِمَا تَعْمَلُونَ﴾ [المنافقون: ۱۱]

”اور جب کسی کا مقررہ وقت آجاتا ہے تو اسے اللہ تعالیٰ ہرگز مہلت نہیں دیتا۔ اور جو کچھ تم کرتے ہو اس سے اللہ تعالیٰ بخوبی باخبر ہے۔“

کسی انسان کو نہ موت کا وقت معلوم ہے اور نہ اسے یہ پتہ ہے کہ یہ کہاں آئے گی۔ اپنی موت کے مقررہ وقت پر کوئی جس حالت میں ہوگا اور جہاں ہوگا اسے موت آکر رہے گی۔

ارشاد باری تعالیٰ ہے: ﴿وَمَا تَدْرِي نَفْسٌ مَّاذَا تَكْسِبُ غَدًا وَمَا تَدْرِي نَفْسٌ بِأَيِّ أَرْضٍ تَمُوتُ إِنَّ اللَّهَ عَلِيمٌ خَبِيرٌ﴾ [لقمان: ۳۴]

”کوئی (بھی) نہیں جانتا کہ وہ کل کیا کچھ کرے گا؟ اور نہ کسی کو یہ معلوم ہے کہ وہ کس زمین پر مرے گا۔

بے شک اللہ تعالیٰ بہت جاننے والا اور نہایت باخبر ہے۔“

یعنی کسی کو کچھ پتہ نہیں کہ اسے موت کہاں آئے گی؟ گھر میں یا گھر سے باہر؟ اپنے وطن میں یا دیارِ غیر میں؟ جوانی میں یا بڑھاپے میں؟ اپنی آرزوؤں اور خواہشات کی تکمیل کے بعد یا پہلے؟ کسی کو کچھ معلوم نہیں۔

فرمایا: ﴿أَيْنَمَا تَكُونُوا يُدْرِكْ كُمْ الْمَوْتُ وَلَوْ كُنْتُمْ فِي بُرُوجٍ مُّشِيدَةٍ﴾ [النساء: ۷۸]

”تم جہاں کہیں بھی ہو گے موت تمہیں آپکڑے گی، گو تم مضبوط قلعوں میں ہو۔“

اور موت سے کوئی شخص راہِ فرار اختیار نہیں کر سکتا۔ اللہ تعالیٰ فرماتے ہیں:

﴿قُلْ إِنَّ الْمَوْتَ الَّذِي تَفِرُّونَ مِنْهُ فَإِنَّهُ مُلَاقِيكُمْ ثُمَّ تُرَدُّونَ إِلَىٰ عَالِمِ الْغَيْبِ وَالشَّهَادَةِ فَيُنَبِّئُكُمْ

بِمَا كُنْتُمْ تَعْمَلُونَ﴾ [الجمعة: ۸]

”کہہ دیجئے کہ جس موت سے تم بھاگ رہے ہو وہ تمہیں پہنچ کر رہے گی۔ پھر تم سب اس ذات کی طرف لوٹا دئے جاؤ گے جو ہر چھپی ہوئی اور ہر ظاہر چیز کو جاننے والا ہے۔ اور وہ تمہیں تمہارے کئے ہوئے تمام کاموں کے متعلق خبردار کرے گا۔“

عزیزانِ گرامی! جو آیات ہم نے اب تک ذکر کی ہیں ان کا خلاصہ یہ ہے کہ موت ایک ایسی اٹل حقیقت ہے کہ جس سے کسی کو چھنکارا نہیں۔ اور یہ اپنے اس مقررہ وقت پر ہی آتی ہے جس کا کسی کو علم نہیں۔ اور ہر حال میں آکر رہتی ہے چاہے کوئی اسے پسند کرے یا نہ کرے۔ لہذا ہر انسان کو موت سے پہلے کا وقت غنیمت تصور کرنا چاہئے اور اسے اللہ تعالیٰ کی اطاعت و فرمانبرداری میں ہی لگانا چاہئے تاکہ جب اس کی موت آئے تو اس کا پروردگار اس سے راضی ہو۔ ورنہ اگر انسان اپنی زندگی مستی اور عیش پرستی میں گزار دے اور اس دوران اس دھوکے میں پڑا رہے کہ ابھی نیکی اور توبہ کرنے کو بہت وقت پڑا ہے اور پھر اسی حالت میں اس کی موت آجائے تو اس سے بڑھ کر سیاہ بختی اور محرومی قسمت اور کیا ہوگی؟

ارشاد باری ہے: ﴿وَأَنْفِقُوا مِنْ مَّا رَزَقْنَاكُمْ مِنْ قَبْلِ أَنْ يَأْتِيَكُمْ الْمَوْتُ فَيَقُولَ رَبِّ لَوْلَا أَخَّرْتَنِي إِلَىٰ أَجَلٍ قَرِيبٍ فَأَصَّدَّقْتُ وَأَكُن مِنَ الصَّالِحِينَ﴾ [المنافقون: ۱۰]

”اور جو کچھ ہم نے تمہیں دے رکھا ہے اس میں سے موت کے آنے سے پہلے (ہماری راہ میں) خرچ کر لو۔ (ورنہ جب موت آجائے گی تو وہ کفِ افسوس ملتے ہوئے) کہے گا: اے میرے رب! مجھے تو نے تھوڑی دیر کیلئے مہلت کیوں نہ دی کہ میں اس میں صدقہ کر لیتا اور نیک لوگوں میں سے ہو جاتا۔“

گویا موت کے وقت نیکی کرنے کی خواہش اور نیک لوگوں میں سے ہو جانے کی تمنا کسی کام نہیں آئے گی۔

اس لئے وہ وقت آنے سے پہلے ہی انسان کو نیکی اور توبہ کر لینی چاہئے۔

## موت کی یاد

برادرانِ اسلام! موت کو ہر دم یاد رکھنا چاہئے اور کبھی اس سے غافل نہیں ہونا چاہئے۔ اور ہر انسان کو اپنے ان رشتہ داروں اور دوستوں کے متعلق سوچنا چاہئے کہ جو کل تک دنیا میں اس کے ساتھ تھے اور آج مٹی کے ڈھیر تلے دب چکے ہیں۔ بڑی حیرت ہوتی ہے اس شخص پر جو اپنے کندھوں پر کئی جنازے اٹھا چکا ہو، اپنے ہاتھوں کئی فوت شدگان کو دفن کر چکا ہو، اپنی آنکھوں سے قبرستان کے کئی خوفناک مناظر دیکھ چکا ہو، اپنے کانوں سے کئی لوگوں کی اچانک موت کے واقعات سن چکا ہو اور پھر بھی اپنی موت سے غافل ہو!

امام ابنِ قدامہ نے موت کی یاد کے حوالے سے لوگوں کو تین قسموں میں تقسیم کیا ہے:

ایک وہ انسان ہے جو کہ دنیاوی کاموں میں بری طرح مشغول رہتا ہے اور دنیا کی طلب میں دن رات ایک کر دیتا ہے۔ ایسا شخص موت سے غافل رہتا ہے اور اگر کبھی اسے موت یاد بھی آتی ہے تو وہ اس سے نفرت کرتا ہے۔

دوسرا وہ انسان ہے جو کہ موت کو زیادہ سے زیادہ یاد کرتا ہے اور موت کو یاد کر کے اس کے دل میں اللہ تعالیٰ کا خوف پیدا ہو جاتا ہے۔ اور اللہ تعالیٰ کے خوف کی وجہ سے وہ کثرت سے توبہ کرتا رہتا ہے۔ ایسا شخص موت سے محبت کرنے والا ہوتا ہے اور اگر اس کے دل میں کبھی موت کو ناپسند کرنے کا خیال آتا بھی ہے تو وہ محض اس لئے ہوتا ہے کہ وہ اپنے آپ کو گناہ گار تصور کرتا ہے اور مزید نیکیاں کمانے کا خواہشمند ہوتا ہے۔ اور اس کی تمنا یہ ہوتی ہے کہ اس کی موت اس حالت میں آئے کہ اللہ تعالیٰ اس سے راضی ہو۔ تو اس تمنا کے پورا ہونے تک اگر وہ موت کو ناپسند کرتا ہو تو اور بات ہے ورنہ عام حالات میں موت اسے پسند ہی ہوتی ہے۔

اور تیسرا انسان وہ ہے جو کہ موت کو ہر دم یاد رکھتا ہے اور کسی لمحے اس سے غافل نہیں ہوتا۔ ایسا شخص اللہ تعالیٰ سے جلد ملاقات کرنے کا متمنی ہوتا ہے تاکہ وہ دنیا کی پریشانیوں سے نجات پا کر جلد از جلد نعمتوں والے گھر میں جا پہنچے۔

ان تینوں میں سے سب سے بہتر شخص تیسرا ہے، اس کے بعد دوسرا اور سب سے بدتر انسان پہلا ہے جو کہ موت سے مکمل طور پر غافل رہتا ہے۔

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے ارشاد فرمایا:

(أَكْثَرُوا ذِكْرَ هَٰذِمِ اللَّذَاتِ : الْمَوْتِ ، فَإِنَّهُ لَمْ يَذْكُرْهُ أَحَدٌ فِي صَبِيحٍ مِنَ الْعُيُشِ إِلَّا وَسَعَهُ

عَلَيْهِ) [شعب الإيمان، صحيح ابن حبان - صحيح الجامع للألبانی: ۱۲۱۱] ”لذتوں کو ختم کر دینے والی چیز یعنی موت کو زیادہ سے زیادہ یاد کیا کرو، کیونکہ جو شخص بھی اسے تنگ حالی میں یاد کرتا ہے اللہ تعالیٰ اسے خوشحال بنا دیتا ہے۔“

اور حضرت عبد اللہ بن عمر رضی اللہ عنہما بیان کرتے ہیں کہ میں رسول اللہ ﷺ کے ساتھ تھا کہ اچانک ایک انصاری آیا، اس نے نبی کریم ﷺ کو سلام کہا، پھر کہنے لگا: اے اللہ کے رسول! مومنوں میں سب سے افضل کون ہے؟ آپ ﷺ نے فرمایا: (أَحْسَنُهُمْ أَخْلَاقًا) ”ان میں جو سب سے اچھے اخلاق والا ہو۔“

اس نے پھر پوچھا: مومنوں میں سب سے زیادہ عقلمند کون ہے؟ آپ ﷺ نے فرمایا:

(أَكْثَرُهُمْ لِلْمَوْتِ ذِكْرًا، وَأَحْسَنُهُمْ لِمَا بَعْدَهُ اسْتِعْدَادًا، أَوْلَيْكَ الْأَكْيَاسُ)

”ان میں جو سب سے زیادہ موت کو یاد کرنے والا ہو اور جو موت کے بعد آنے والے مراحل کیلئے سب

سے زیادہ تیاری کرنے والا ہو وہی زیادہ عقلمند ہے۔“ [ابن ماجہ: ۴۲۵۹ - وصححه الألبانی]

الذائق کا کہنا ہے کہ جو شخص موت کو زیادہ یاد کرتا ہے اس کا تین طرح سے اکرام کیا جاتا ہے: ایک یہ کہ اسے جلدی توبہ کرنے کی توفیق مل جاتی ہے۔ دوسرا یہ کہ جتنا ملتا ہے اسے اتنے پر قناعت نصیب ہوتی ہے۔ اور تیسرا یہ کہ اسے عبادت میں لذت اور نشاط محسوس ہوتی ہے۔ اور جو شخص موت کو بھلا دیتا ہے اسے تین طرح سے سزا دی جاتی ہے: ایک یہ کہ اسے جلدی توبہ کرنے کی توفیق نہیں ملتی۔ دوسرا یہ کہ جتنا آتا ہے اس پر قناعت نصیب نہیں ہوتی۔ اور تیسرا یہ کہ عبادت میں سستی اور بے دلی محسوس ہوتی ہے۔

اور اللہ رب العزت کے اس فرمان ﴿الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا﴾ [المملك: ۲] ”(اللہ وہ ہے) جس نے موت و حیات کو پیدا کیا تاکہ تمہیں آزما سکے کہ تم میں عمل کے اعتبار سے کون زیادہ اچھا ہے۔“

کے متعلق السدی کا کہنا ہے کہ اس سے مراد یہ ہے کہ تم میں کون زیادہ موت کو یاد کرنے والا، اس کی تیاری کرنے والا اور اس سے ڈرنے والا ہے۔

جو چیز موت اور آخرت کی یاد دلاتی ہے اور دنیا سے بے رغبت کر دیتی ہے وہ ہے قبرستان کی زیارت۔

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ اپنی والدہ کی قبر پر گئے تو آپ خود بھی روئے اور جو آپ کے ساتھ تھے آپ نے انہیں بھی رلایا۔ پھر فرمایا: (اسْتَأْذَنْتُ رَبِّي فَيُنِي أَنْ أَسْتَغْفِرَ لَهَا فَلَمْ يُؤْذَنْ لِي،

وَأَسْتَأْذِنُهُ فِي أَنْ أُزَوَّرَ قَبْرَهَا فَأَذِنَ لِي ، فَرَزَوْنَا الْقُبُورَ فَإِنَّهَا تُذَكِّرُ الْمَوْتَ )

”میں نے اپنے رب سے والدہ کیلئے استغفار کی اجازت طلب کی لیکن مجھے اجازت نہیں ملی۔ پھر میں نے والدہ کی قبر پر آنے کی اجازت طلب کی تو اجازت مل گئی۔ لہذا تم قبرستان کی زیارت کیا کرو کیونکہ یہ (قبریں) موت کی یاد دلاتی ہیں۔“ [مسلم - الجنائز باب استئذان النبی ﷺ رہ عز وجل فی زیارة قبر أُمِّہ ۹۷۶]

اس لئے انسان کو گاہے بگاہے قبرستان میں ضرور جانا چاہئے تاکہ اسے عبرت حاصل ہو اور وہ اپنے انجام کو یاد کر کے راہ راست پر آجائے۔ یا اگر وہ پہلے ہی راہ راست پر چل رہا ہے تو موت کو یاد کر کے استقامت کے ساتھ اسی راہ راست پر چلتا رہے۔

## پتھر دلوں کا علاج

پتھر دل لوگ اگر اپنے دل نرم کرنا چاہتے ہوں تو ان کیلئے ضروری ہے کہ وہ:

۱۔ جن گناہوں میں منہمک ہوں انھیں فوراً چھوڑ دیں اور دینی مجلسوں میں حاضر ہوں۔

۲۔ موت کو زیادہ سے زیادہ یاد کیا کریں۔ وہ موت جو لذتوں کو ختم کر دیتی ہے، پیاروں سے جدا کر دیتی ہے اور بچوں کو یتیم بنا دیتی ہے۔

۳۔ جن لوگوں کی موت کا وقت قریب ہو اور وہ سکرانہ موت میں مبتلا ہوں ان کے پاس بیٹھیں۔ اس سے بھی پتھر دل نرم ہو جاتے ہیں۔

حضرت ابن عباس رضی اللہ عنہما سے مروی ہے کہ رسول اللہ ﷺ نے فرمایا:

( لَيْسَ الْخَبِيرُ كَالْمُعَايِنَةِ ، إِنَّ اللَّهَ عَزَّ وَجَلَّ أَخْبَرَ مُوسَى بِمَا صَنَعَ قَوْمُهُ فِي الْعِجْلِ ، فَلَمْ يُلْقِ الْإِلْوَاحَ ، فَلَمَّا عَايَنَ مَا صَنَعُوا ، أُلْقَى الْإِلْوَاحَ فَانْكَسَرَتْ )

”کسی خبر کا سننا اس کو دیکھنے کی مانند نہیں ہوتا۔ اسی لئے جب اللہ تعالیٰ نے حضرت موسیٰ علیہ السلام کو ان کی قوم کے بارے میں خبر دی کہ اس نے پتھر کے کو معبود بنا لیا ہے تو انہوں نے اپنی تختیاں نہ پھینکیں، لیکن جب انہوں نے جا کر اپنی آنکھوں سے دیکھ لیا تو (غصے سے) تختیاں پھینک دیں جس سے وہ ٹوٹ گئیں۔“

[مسند احمد ج ۴ ص ۲۶۰ : ۲۴۴۷ ، ابن حبان : ۶۲۱۳ - وهو حدیث صحیح]

یعنی جن لوگوں کی موت کا وقت قریب ہو انھیں دیکھنا، قبروں پر جانا اور میت کو غسل دینے، کفن پہنانے اور اس کی نماز جنازہ پڑھنے کے بعد اس کی تدفین کو خود اپنی آنکھوں سے دیکھنا، محض خبریں سننے کی بہ نسبت زیادہ مؤثر اور عبرتناک ہے۔

## موت سے غفلت کیوں؟

موت اور موت کے بعد آنے والے تمام مراحل کٹھن اور انتہائی خوفناک ہیں۔ اس لئے سچا مومن جب بھی موت اور قبر کا تصور اپنے ذہن میں لاتا ہے تو اس کے رونگٹے کھڑے ہو جاتے ہیں اور وہ اس کے خوف سے کانپ اٹھتا ہے۔ اس کی مثال یوں سمجھ لیجئے کہ جیسے ایک انسان کو پرخطر سفر طے کرنا ہو تو وہ سفر شروع کرنے سے پہلے ہر وقت اس کے متعلق سوچ و بچار میں پڑا رہتا ہے اور ہر ممکن حد تک اس کے خطرات کو کم کرنے کی تیگ و دو میں لگا رہتا ہے۔ بالکل اسی طرح آخرت کا سفر ہے جس کا آغاز موت سے ہوتا ہے اور اس کی پہلی منزل قبر ہے... جی ہاں! ایک تنگ و تاریک کوٹھڑی کہ جہاں کوئی دوست کام آئے گا نہ رشتہ دار ساتھ دیں گے...

اب ہم وہاں کا کیا حال جانیں

کہا احباب نے ہر ذفن کے وقت

آگے آپ کے نامہ اعمال جانیں

لحد تک آپ کی تعظیم کر دی

پھر اس کے بعد آنے والی تمام منزلیں اس سے بھی زیادہ سنگین... تو ایسے پرخطر سفر سے آخر ہم لوگ کیوں غافل ہیں؟ موت کا تصور ہمیں کیوں نہیں جھنجھوڑتا؟ موت کو یاد کر کے ہم خواب غفلت سے کیوں بیدار نہیں ہوتے؟ بظاہر اس کے دو اسباب ہیں:

ایک دنیا کی محبت اور دوسرا جہالت۔

چنانچہ دنیا کی محبت اور اس کی لذتوں اور شہوتوں میں ہم اس قدر غرق ہو چکے ہیں کہ کبھی اس بارے میں سوچا ہی نہیں کہ جس طرح ہمارے باپ دادا اس دنیا کو چھوڑ کر چلے گئے اسی طرح ہمیں بھی اسے الوداع کہنا ہے۔ لیکن صد افسوس! ہمارے سامنے ہر وقت دنیاوی خواہشات کی ایک لمبی چوڑی فہرست رہتی ہے جس کو پورا کرنا ہمارا مقصد حیات ہوتا ہے۔ اور جب تک ان میں سے چند خواہشات پوری ہوتی ہیں تب تک زندگی کا بڑا حصہ گذر چکا ہوتا ہے اور مزید خواہشات جنم لے چکی ہوتی ہیں۔ اور ابھی بہت ساری خواہشات نامکمل ہوتی ہیں کہ فرشتہ اجل دروازے پر آ پہنچتا ہے۔ تب سوائے پچھتاوے اور افسوس کے اور کچھ ہاتھ نہیں آتا۔

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(لَا يَزَالُ قَلْبُ الْكَبِيرِ سَابِقًا فِي اثْنَتَيْنِ: فِي حُبِّ الدُّنْيَا، وَطَوْلِ النَّامِلِ) [بخاری: ۶۴۲۰]

”دو چیزیں ایسی ہیں جن کے بارے میں عمر رسیدہ انسان کا دل ہمیشہ جوان رہتا ہے: دنیا سے محبت اور لمبی

لمبی امیدیں۔“

اور حضرت انس بن مالک رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(يَكْبُرُ ابْنُ آدَمَ وَيَكْبُرُ مَعَهُ اثْنَانِ : حُبُّ الْمَالِ ، وَطُولُ الْعُمُرِ) [بخاری: ۶۴۲۱]

”ابن آدم جیسے جیسے بڑا ہوتا ہے اس کے ساتھ دو چیزیں بھی بڑی ہوتی رہتی ہیں: مال کی محبت اور لمبی زندگی کی خواہش۔“

حالانکہ ابن آدم ذرا سا سوچے تو اسے یقین ہو جائے کہ اس کی موت نے تو اسے چاروں طرف سے گھیر رکھا ہے۔ جیسا کہ حضرت عبد اللہ بن مسعود رضی اللہ عنہ بیان کرتے ہیں کہ رسول اللہ ﷺ نے ایک مربع لکیر کھینچی، پھر اس کے عین درمیان میں ایک اور لکیر کھینچی جو ایک جانب سے باہر کو جا رہی تھی۔ اس کے بعد آپ ﷺ نے درمیان والی لکیر کی دونوں جانب چھوٹی چھوٹی اور لکیریں کھینچیں۔ پھر ارشاد فرمایا:

(هَذَا الْإِنْسَانُ ، وَهَذَا أَجَلُهُ مُحِيطٌ بِهِ ، وَهَذَا الَّذِي هُوَ خَارِجٌ : أَمَلُهُ ، وَهَذِهِ الْخُطَطُ الصِّغَارُ :

الْأَعْرَاضُ ، فَإِنْ أَخْطَأَهُ هَذَا نَهَشَهُ هَذَا ، وَإِنْ أَخْطَأَهُ هَذَا نَهَشَهُ هَذَا) [بخاری: ۶۴۱۷]

”یہ (درمیان والی لکیر) انسان ہے اور یہ (مربع لکیر) اس کی موت ہے جس نے اسے چاروں طرف سے گھیر رکھا ہے۔ اور یہ جو لکیر باہر کو نکل رہی ہے یہ اس کی امیدیں ہیں۔ اور یہ جو درمیان والی لکیر کی دونوں جانب چھوٹی چھوٹی لکیریں ہیں یہ اس کو پیش آنے والی غیر دائمی پریشانیاں ہیں۔ اگر وہ اس (پریشانی) سے بچ جائے تو یہ اسے آدبوجتی ہے اور اگر وہ اس سے بچ جائے تو ایک اور پریشانی اسے آتی ہے۔“

لہذا موت سے غافل ہونے کی بجائے ہمیشہ موت کو یاد رکھنا چاہئے اور دنیا میں یوں رہنا چاہئے جیسا کہ حضرت عبد اللہ بن عمر رضی اللہ عنہ بیان کرتے ہیں کہ رسول اللہ ﷺ نے میرے کندھے پر ہاتھ رکھا اور ارشاد فرمایا:

(كُنْ فِي الدُّنْيَا كَأَنَّكَ غَرِيبٌ أَوْ عَابِرُ سَبِيلٍ)

”دنیا میں ایک اجنبی یا ایک مسافر کی طرح رہو۔“ اور حضرت عبد اللہ بن عمر رضی اللہ عنہ کہا کرتے تھے:

(إِذَا أُمْسِيَتْ فَلَا تَنْتَظِرِ الصَّبَاحَ ، وَإِذَا أَصْبَحْتَ فَلَا تَنْتَظِرِ الْمَسَاءَ ، وَخُذْ مِنْ صِحَّتِكَ

لِمَرَضِكَ ، وَمِنْ حَيَاتِكَ لِمَوْتِكَ) [بخاری - الرقاق باب قول النبی ﷺ (كن في الدنيا

كأنتك غريب ...): ۶۴۱۶]

”جب شام ہو جائے تو صبح کا انتظار مت کرو اور جب صبح ہو جائے تو شام کا انتظار مت کرو۔ اور تندرستی کی حالت میں اتنا عمل کر لو کہ جو بیماری کی حالت میں بھی کافی ہو جائے۔ اور اپنی زندگی میں اس قدر نیکیاں کما لو کہ جو

موت کے بعد بھی تمہارے لئے نفع بخش ہوں۔“

مسند احمد وغیرہ میں اس حدیث کے الفاظ یوں ہیں:

(كُنْ فِي الدُّنْيَا كَأَنَّكَ غَرِيبٌ أَوْ عَابِرُ سَبِيلٍ، وَعَدَّ نَفْسَكَ مِنْ أَهْلِ الْقُبُورِ) [الصحيحہ للألبانی:

۱۱۵] ”دنیا میں ایک اجنبی یا ایک مسافر کی طرح رہو اور اپنے آپ کو قبر والوں میں شمار کرو۔“

ایک اور روایت میں یوں ارشاد فرمایا: (يَا ابْنَ آدَمَ! اِعْمَلْ كَأَنَّكَ تَرَى اللَّهَ، وَعَدَّ نَفْسَكَ مَعَ

الْمَوْتَى، وَإِيَّاكَ وَدَعْوَةَ الْمَظْلُومِ) [المرجع السابق]

”اے ابن آدم! تم عمل یوں کرو کہ جیسے تم اللہ تعالیٰ کو دیکھ رہے ہو۔ اور اپنے آپ کو فوت شدگان میں شمار

کرو۔ اور مظلوم کی بددعا سے بچو۔“

جہاں تک موت سے غفلت کا دوسرا سبب (یعنی جہالت) کا تعلق ہے تو اس سے مراد یہ ہے کہ بہت سارے لوگ

اپنی جوانی سے دھوکہ کھا جاتے ہیں اور وہ یہ سمجھتے ہیں کہ موت جوانی میں نہیں بڑھاپے میں آتی ہے۔ اور یہی سمجھ کر وہ

موت سے غافل ہو جاتے ہیں حالانکہ اگر وہ اپنے محلے میں بوڑھے لوگوں کی کتنی کریں تو شاید وہ دس سے بھی کم ہوں۔

یہ اس بات کی دلیل ہے کہ زیادہ تر لوگ بڑھاپے تک پہنچنے سے پہلے ہی وفات پا جاتے ہیں۔

جبکہ کئی لوگ اپنی تندرستی سے دھوکہ کھا جاتے ہیں اور ان کا خیال یہ ہوتا ہے کہ موت تو بیماری کی حالت میں

آتی ہے حالانکہ اگر وہ اپنے آس پاس رہنے والے لوگوں کا جائزہ لیں تو انھیں معلوم ہوگا کہ کتنے لوگ صحت مند ہونے

کے باوجود اچانک اس دنیا سے رخصت ہو جاتے ہیں۔ تو کیا ان جیسی اچانک موت ان پر نہیں آسکتی؟

## موت کی سختیاں

اللہ تعالیٰ نے موت کی سختیوں کا ذکر چار آیات قرآنیہ میں کیا ہے:

۱۔ ﴿وَجَاءَتْ سَكْرَةُ الْمَوْتِ بِالْحَقِّ﴾ [ق: ۱۹] ”موت کی سختی حق کے ساتھ آچکی۔“

۲۔ ﴿وَلَوْ تَرَى إِذِ الظَّالِمُونَ فِي غَمْرَاتِ الْمَوْتِ﴾ [الأنعام: ۹۳]

”اور اگر آپ اس وقت دیکھیں جب کہ یہ ظالم لوگ موت کی سختیوں میں ہوں گے“

۳۔ ﴿فَلَوْلَا إِذَا بَلَغَتِ الْحُلُقُومَ﴾ [الواقعة: ۸۳] ”پس جبکہ روح زخروے تک پہنچ جائے۔“

۴۔ ﴿كَلَّا إِذَا بَلَغَتِ التَّرَاقِيَ﴾ [القيامة: ۲۶] ”ہرگز نہیں، جب روح ہنسی تک پہنچ جائے گی۔“

جس وقت انسان پر موت آتی ہے وہ لمحہ آسان نہیں بلکہ انتہائی مشکل اور زندگی کا سب سے سخت لمحہ ہوتا



ہے۔ اس کی سب سے بڑی دلیل رسول اللہ ﷺ کی موت ہے۔

چنانچہ حضرت عائشہ رضی اللہ عنہا کا بیان ہے کہ رسول اکرم ﷺ (کی وفات کے وقت) آپ کے سامنے پانی سے بھرا ہوا ایک پیالہ رکھا ہوا تھا، آپ پانی میں اپنے ہاتھ داخل کرتے اور اپنے چہرے پر پھیرتے ہوئے فرماتے: (لَا إِلَهَ إِلَّا اللَّهُ إِنَّ لِمَوْتٍ لَسْكَرَاتٍ) ”اللہ کے سوا کوئی معبود برحق نہیں، یقیناً موت کی سختیاں ہوتی ہیں“ پھر آپ نے اپنے ہاتھوں کو اوپر اٹھایا اور فرمانے لگے: (فِي الرَّفِيقِ الْأَعْلَى) یہاں تک کہ آپ کی روح قبض کر لی گئی اور آپ کے ہاتھ ڈھیلے پڑ گئے۔ [بخاری: ۴۴۳۹]

یہ حالت تھی رسول اللہ ﷺ کی حالانکہ آپ تو انسانوں میں سب سے افضل انسان اور انبیاء ﷺ میں اللہ کو سب سے زیادہ محبوب تھے۔ لہذا ذرا سوچئے تو سہی کہ موت کے وقت میری اور آپ کی کیا حالت ہوگی! اگر پیغمبروں کے سردار حضرت محمد ﷺ کو بھی موت کی سختیوں کا احساس ہو رہا تھا تو کوئی اور انسان موت کی ان سختیوں سے کیونکر بچ سکتا ہے؟

حضرت عائشہ رضی اللہ عنہا کا بیان ہے کہ:

(مَاتَ النَّبِيُّ ﷺ وَإِنَّهُ لَيَبْئِنُ حَاقِنَتِي وَذَاقِنَتِي، فَلَا أَكْرَهُ شِدَّةَ الْمَوْتِ لِأَحَدٍ أَبَدًا بَعْدَ النَّبِيِّ ﷺ)

جب رسول اللہ ﷺ فوت ہوئے تو (آپ کا سر مبارک) میری ٹھوڑی اور ہنسی کے درمیان تھا۔ [ایک روایت میں ہے کہ آپ ﷺ کا سر مبارک میری گردن اور میرے سینے کے درمیان تھا] اور جب سے میں نے آپ کی موت کو دیکھا ہے اس کے بعد میں کسی کی موت کی سختی کو ناپسند نہیں کرتی۔ [بخاری: ۴۴۳۶]

یعنی آپ ﷺ کی موت کی سختی کو دیکھ کر مجھے اب کسی اور کی موت کی سختی پر کوئی تعجب نہیں ہوتا۔

رسول اللہ ﷺ کے بعد آپ کی امت میں سب سے اونچا مرتبہ آپ کے صحابہ کرام رضی اللہ عنہم اور ان کے بعد تابعین کا ہے۔ تو آئیے ذرا دیکھیں کہ موت کے وقت ان صحابہ امت کے احساسات کیا تھے:

① حضرت ابو الدرداء رضی اللہ عنہ پر موت کی گھڑی آئی تو کہنے لگے: کیا کوئی ہے جو اس گھڑی کیلئے عملِ صالح کر لے؟ کیا کوئی ہے جو اس دن کیلئے کچھ کمالے؟ پھر آپ رضی اللہ عنہ نے رونا شروع کر دیا۔ ان کی بیوی نے کہا: آپ تو صحابی رسول ہیں، آپ کیوں روتے ہیں؟ انھوں نے کہا: میں کیوں نہ روؤں جبکہ مجھے کچھ پتہ نہیں کہ میرے کس گناہ پر میری پکڑ ہو جائے!

② حضرت ابو ہریرہ رضی اللہ عنہ نے موت کے وقت رونا شروع کر دیا تو کسی نے پوچھا: کیوں روتے ہیں؟ تو

آپ ﷺ نے کہا: میں دنیا کو چھوڑنے کے غم میں نہیں رو رہا بلکہ اس لئے رو رہا ہوں کہ ابھی میں ایک لمبے سفر پر روانہ ہونے والا ہوں اور میرا سفر خرچ بہت کم ہے۔ اور مجھے معلوم نہیں کہ میں جنت میں جاؤں گا یا جہنم میں!

④ حضرت عطاء السلمیؒ کی موت کا وقت قریب آیا تو ان سے کسی نے پوچھا: آپ کیا محسوس کرتے ہیں؟ تو کہنے لگے: موت میری گردن میں ہے، قبر میرے سامنے ہے، روز قیامت مجھے اللہ تعالیٰ کے سامنے کھڑا ہونا ہے اور پھر پل صراط سے گذرنا ہے۔ میں نہیں جانتا کہ ان تمام مراحل میں میرے ساتھ کیا سلوک کیا جائے گا! یہ کہہ کر انھوں نے رونا شروع کر دیا اور اتنے روئے کہ بے ہوش ہو گئے۔ پھر جب افاقہ ہوا تو دعا کرتے ہوئے کہنے لگے: اے اللہ! تو میرے حال پر رحم فرما اور قبر میں آسانی فرما اور موت کا لمحہ آسان کر دے۔

⑤ حضرت محمد بن المنکدرؒ نے موت کے وقت رونا شروع کیا تو آپ سے پوچھا گیا کہ آپ کیوں رو رہے ہیں؟ تو انھوں نے کہا: میں اپنے کسی گناہ پر نہیں رو رہا بلکہ اس لئے رو رہا ہوں کہ میں نے کہیں کوئی کام ہلکا سمجھ کر نہ کر لیا ہو اور وہ اللہ کے ہاں بہت بڑا ہو۔

⑥ حضرت سفیان الثوریؒ نے موت کی گھڑی میں کہا: موت کی سختی سے زیادہ سخت موقعہ مجھ پر کبھی نہیں آیا اور مجھے خطرہ ہے کہ کہیں اس سخت مرحلے میں مجھ پر مزید سختی نہ کی جائے۔

عزیزان گرامی! اب وقت آچکا کہ غفلت کی نیند میں سویا ہوا انسان بیدار ہو جائے اور موت کے کڑوے گھونٹ کو پینے کا وقت آنے سے پہلے..... سانس اور حرکات قلب بند ہو جانے سے پہلے..... اور قبر کا سفر شروع کرنے سے پہلے غافل اپنی غفلت سے خبردار ہو جائے۔

جب موت نے انبیاء و رسل ﷺ اور اولیاء و متقیین کو معاف نہیں کیا تو ہم کون ہیں کہ موت کو یاد نہیں کرتے؟ اور اس کی تیاری نہیں کرتے؟

اللہ تعالیٰ فرماتے ہیں: ﴿قُلْ هُوَ نَبَأٌ عَظِيمٌ ☆ أَنْتُمْ عَنْهُ مُعْرِضُونَ﴾ [ص: ۶۷-۶۸]

”کہہ دیجئے! وہ بہت بڑی خبر ہے جس سے تم اعراض کرتے ہو۔“

حضرت ابو الدرداءؓ کہتے ہیں: ”مجھے تین باتوں نے ہنسایا ہے اور تین باتوں نے رونے پر مجبور کیا ہے۔ جن تین باتوں نے مجھے ہنسایا ہے وہ ہیں: دنیا کو طلب کرنے والا انسان جبکہ وہ خود موت کو مطلوب ہے۔ اور ایک غافل انسان جبکہ اللہ تعالیٰ اور فرشتے اس سے غافل نہیں۔ اور ایسا انسان جو منہ بھر کر ہنستا ہے اور اسے یہ پتہ نہیں ہوتا کہ اس نے اس طرح اللہ تعالیٰ کو راضی کیا ہے یا ناراض؟ اور جن تین باتوں نے مجھے رونے پر مجبور کیا

ہے وہ ہیں: اپنے محبوب حضرت محمد ﷺ اور ان کے اصحاب کی جدائی۔ اور موت کی سختیوں کے وقت قریب المرگ انسان کا شدید خوف۔ اور اس دن اللہ تعالیٰ کے سامنے کھڑا ہونا جب ہر خفیہ چیز ظاہر ہو جائے گی اور انسان کو کچھ پتہ نہ ہوگا کہ اس کا ٹھکانا جنت ہے یا جہنم؟“

اور حضرت انس بن مالک رضی اللہ عنہما کہتے ہیں: ”کیا میں تمہیں ان دونوں اور ان دوراتوں کے متعلق نہ بتاؤں کہ ان جیسے دن اور رات کبھی کسی نے نہیں دیکھے؟ دونوں میں سے پہلا دن وہ ہے جب تمہارے پاس اللہ تعالیٰ کی طرف سے ایک فرشتہ اس کی رضایا اس کی ناراضگی کو لے کر آئے گا۔ اور دوسرا دن وہ ہے جب تمہیں اللہ تعالیٰ کے سامنے پیش کیا جائے گا، پھر تمہیں تمہارا نامہ اعمال تمہارے دائیں ہاتھ میں یا تمہارے بائیں ہاتھ میں پکڑا دیا جائے گا۔ اور دوراتوں میں سے پہلی رات وہ ہے جو کہ میت کو قبر میں گذارنی ہے اور دوسری رات وہ ہے جس کی صبح کو قیامت قائم ہوگی۔“

## نیک اور بد کی موت میں فرق

جس طرح نیک اور بد کی زندگی و اللہ کے فرمانبردار اور اس کے نافرمان کی زندگی ایک جیسی نہیں ہوتی اسی طرح ان دونوں کی موت بھی ایک جیسی نہیں ہوتی۔ اللہ تعالیٰ کا فرمان ہے:

﴿أَمْ حَسِبَ الَّذِينَ اجْتَرَحُوا السَّيِّئَاتِ أَنْ نَجْعَلَهُمْ كَالَّذِينَ آمَنُوا وَعَمِلُوا الصَّالِحَاتِ سَوَاءً مَحْيَاهُمْ وَمَمَاتُهُمْ سَاءَ مَا يَحْكُمُونَ﴾ [الحاثیة: ۲۱]

”کیا برے کام کرنے والوں کا یہ گمان ہے کہ ہم انہیں ان لوگوں جیسا کر دیں گے جو ایمان لائے اور نیک عمل کئے؟ کیا ان کا مرنا جینا ایک جیسا ہوگا؟ برا ہے وہ فیصلہ جو وہ کر رہے ہیں۔“

یعنی اگر ان مجرموں کا یہ خیال ہے کہ ان کا اور ایمان والوں اور عمل صالح کرنے والوں کا مرنا جینا ایک جیسا ہوگا تو یقینی طور پر ان کا یہ خیال برا ہے، کیونکہ ان کی موت و حیات میں بہت فرق ہے... اور یہ فرق کیا ہے؟ اس بارے میں متعدد قرآنی آیات اور احادیث نبویہ موجود ہیں۔ ان میں سے چند ایک آپ بھی سماعت فرمائیں:

نیک اور صالح انسان کی موت کی کیفیت کو اللہ تعالیٰ یوں بیان فرماتے ہیں:

﴿يَا أَيُّهَا النَّفْسُ الْمُطْمَئِنَّةُ ☆ ارْجِعِي إِلَىٰ رَبِّكِ رَاضِيَةً مَّرْضِيَّةً ☆ فَادْخُلِي فِي عِبَادِي ☆  
وَادْخُلِي جَنَّاتِي﴾ [الفجر: ۲۷-۳۰]

”اے اطمینان والی روح! تو اپنے رب کی طرف لوٹ چل، اس طرح کہ تو اس سے راضی اور وہ تجھ سے

خوش۔ پھر میرے بندوں میں داخل ہو جا اور میری جنت میں چلی جا۔“

یہ عظیم خوشخبری مومن کو اس کی موت کے وقت دی جاتی ہے۔ گویا اس کی موت آسان ہوتی ہے اور اس حالت میں اس پر آتی ہے کہ جب وہ اللہ سے اور اللہ اس سے راضی ہوتا ہے۔ جبکہ اللہ کے نافرمان کی موت اس حالت میں آتی ہے کہ فرشتہ موت اسے موت کے وقت اللہ تعالیٰ کی ناراضگی کی خبر سناتا ہے اور اس کی روح کو مخاطب کرتے ہوئے کہتا ہے: تو اللہ تعالیٰ کے غضب کی طرف چلی جا۔

برے اور نافرمان انسان کی موت کا تذکرہ کرتے ہوئے اللہ تعالیٰ کا فرمان ہے:

﴿وَلَوْ تَرَىٰ إِذِ الظَّالِمُونَ فِي غَمْرَاتِ الْمَوْتِ وَالْمَلَائِكَةُ بَاسِطُوا أَيْدِيهِمْ أَخْرِجُوا أَنفُسَكُمُ الْيَوْمَ تُجْزَوْنَ عَذَابَ الْهُونِ بِمَا كُنتُمْ تَقُولُونَ عَلَى اللَّهِ غَيْرَ الْحَقِّ وَكُنتُمْ عَنْ آيَاتِهِ تَسْتَكْبِرُونَ﴾ [الأنعام: ۹۳]

”اور اگر آپ اس وقت دیکھیں جب کہ یہ ظالم لوگ موت کی سختیوں میں ہوتے ہیں اور فرشتے اپنے ہاتھ بڑھا کر انہیں کہہ رہے ہوتے ہیں: اپنی جانیں نکالو، آج تم کو ذلت کی سزا دی جائے گی کیونکہ تم اللہ پر جھوٹ بولتے تھے اور تم اللہ کی آیات سے تکبر کرتے تھے۔“

اس آیت میں غور فرمائیں کہ ظالم کی موت کتنی بری اور کس قدر سخت ہوتی ہے کہ فرشتے اس کی جان نکالنے پر تیار نہیں! وہ اسی کو حکم دیتے ہیں کہ تم اپنی جان خود نکالو! اور موت کے وقت ہی اسے عذاب الہی کی دھمکی سنا دیتے ہیں! اور کافر کی موت کا نقشہ اللہ تعالیٰ نے یوں کھینچا ہے:

﴿فَكَيْفَ إِذَا تَوَفَّيْتُهُمُ الْمَلَائِكَةُ يَضْرِبُونَ وُجُوهَهُمْ وَأَذْبَارَهُمْ﴾ [محمد: ۲۷]

”پس ان کی کیسی (درگت) ہوگی جبکہ فرشتے ان کی روح قبض کرتے ہوئے ان کے چہروں اور ان کی سرینوں پر ماریں گے۔“

جبکہ سورۃ النحل میں اللہ تعالیٰ نے اپنے فرمانبرداروں اور نافرمانوں کی موت کے فرق کو یوں واضح کیا ہے:

سب سے پہلے نافرمانوں کی موت کی متعلق فرمایا:

﴿الَّذِينَ تَتَوَفَّاهُمُ الْمَلَائِكَةُ ظَالِمِي أَنفُسِهِمْ فَأَلْقَوْا السَّلَامَ مَا كُنَّا نَعْمَلُ مِنْ سُوءٍ بَلَىٰ إِنَّ اللَّهَ عَلِيمٌ بِمَا كُنتُمْ تَعْمَلُونَ ☆ فَادْخُلُوا أَبْوَابَ جَهَنَّمَ خَالِدِينَ فِيهَا فَلَيْسَ مَثْوًى الْمُتَكَبِّرِينَ﴾ [النحل:

”وہ جو (نافرمانی کر کے) اپنی جانوں پر ظلم کرتے ہیں فرشتے جب ان کی جان قبض کرنے لگتے ہیں تو وہ نیاز مندی کرتے ہوئے کہتے ہیں کہ ہم تو کوئی برا کام نہیں کرتے تھے۔ (تو ان سے کہا جاتا ہے) کیوں نہیں! اللہ تمہارے عملوں کو خوب جاننے والا ہے۔ لہذا تم ہمیشہ کیلئے جہنم کے دروازوں میں داخل ہو جاؤ، پس کیا ہی برا ٹھکانا ہے غرور کرنے والوں کا!“

اس کے بعد اللہ تعالیٰ اپنے فرمانبردار اور نیک لوگوں کی موت کا تذکرہ یوں فرماتا ہے:

﴿الَّذِينَ تَتَوَفَّاهُمُ الْمَلَائِكَةُ طَيِّبِينَ يَقُولُونَ سَلَامٌ عَلَيْكُمُ ادْخُلُوا الْجَنَّةَ بِمَا كُنْتُمْ تَعْمَلُونَ﴾ [

النحل: ۳۲]

”وہ جن کی جانیں فرشتے اس حال میں قبض کرتے ہیں کہ وہ پاک صاف ہوں فرشتے انہیں کہتے ہیں: تمہارے لئے سلامتی ہی سلامتی ہے، جاؤ جنت میں چلے جاؤ اپنے ان اعمال کے سبب جو تم کرتے تھے۔“  
ان آیات سے ثابت ہوا کہ نیک لوگوں کو ان کی موت کے وقت فرشتے سلامتی اور جنت کی عظیم خوشخبری سناتے ہیں جبکہ نافرمانوں کو اللہ تعالیٰ کی ناراضگی اور اس کے غضب کی سخت وعید سناتے ہیں۔ یہی بنیادی فرق ہے نیک اور بد کی موت میں۔

اور حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”فرشتے حاضر ہوتے ہیں، پھر اگر مرنے والا نیک ہو تو وہ کہتے ہیں: اے پاک روح جو پاک جسم میں تھی نکل، تو قابل ستائش حالت میں نکل اور تجھے آرام اور عمدہ روزی کی خوشخبری ہو اور اس بات کی کہ اللہ تجھ پر راضی ہے۔ فرشتے یہ باتیں بار بار اسے کہتے رہتے ہیں یہاں تک کہ اس کی روح نکل جاتی ہے۔ پھر اسے آسمان کی طرف لے جایا جاتا ہے تو پوچھا جاتا ہے: یہ کون ہے؟ وہ کہتے ہیں: یہ فلاں بن فلاں ہے۔ تو کہا جاتا ہے: اس پاک روح کو خوش آمدید جو پاک جسم میں تھی، تم قابل ستائش حالت میں اندر آ جاؤ۔ اور تمہیں آرام اور عمدہ روزی کی خوشخبری ہو اور اس بات کی کہ اللہ تم پر راضی ہے۔ فرشتے اسے بار بار یہ خوشخبریاں سناتے رہتے ہیں یہاں تک کہ وہ اس آسمان پر پہنچ جاتی ہے جہاں اللہ تعالیٰ ہے (یعنی علیین میں)۔“

اور اگر مرنے والا برا ہو تو فرشتہ کہتا ہے: اے وہ ناپاک روح جو ناپاک جسم میں تھی نکل، تو قابل مذمت حالت میں نکل۔ اور تجھے جہنم اور پیپ اور طرح طرح کے عذاب کی خوشخبری ہو، پھر اس سے یہ بات بار بار کہی جاتی ہے یہاں تک کہ اس کی روح نکل جاتی ہے، پھر اسے آسمان کی طرف لے جایا جاتا ہے اور اس کیلئے جب

آسمان کا دروازہ کھلوایا جاتا ہے تو اسے کہا جاتا ہے: اس ناپاک روح کو کوئی خوش آمدید نہیں جو ناپاک جسم میں تھی، تم قابلِ مذمت حالت میں واپس پلٹ جاؤ اور تمہارے لئے آسمانوں کے دروازے نہیں کھولے جاسکتے۔ پھر اسے واپس بھیج دیا جاتا ہے اور پھر وہ قبر میں آجاتی ہے۔“ [ابن ماجہ: ۴۲۶۲۔ و صححہ الألبانی]

حضرت عبادۃ بن الصامت رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

(مَنْ أَحَبَّ لِقَاءَ اللَّهِ أَحَبَّ اللَّهُ لِقَاءَهُ هُ ، وَمَنْ كَرِهَ لِقَاءَ اللَّهِ كَرِهَ اللَّهُ لِقَاءَهُ هُ )

”جو شخص اللہ کی ملاقات کو پسند کرتا ہو اللہ اس کی ملاقات کو پسند کرتا ہے۔ اور جو شخص اللہ کی ملاقات کو ناپسند

کرتا ہو اللہ اس کی ملاقات کو ناپسند کرتا ہے۔“

حضرت عائشہ رضی اللہ عنہا نے کہا: اگر اس سے مراد موت کو ناپسند کرنا ہے تو اسے تو ہم سب ناپسند کرتے ہیں!

آپ صلی اللہ علیہ وسلم نے فرمایا: (لَيْسَ كَذَلِكَ ، وَلَكِنَّ الْمُؤْمِنَ إِذَا حَضَرَهُ الْمَوْتُ بُشِّرَ بِرِضْوَانِ اللَّهِ وَكَرَامَتِهِ

، فَلَيْسَ شَيْءٌ أَحَبَّ إِلَيْهِ مِمَّا أَمَامَهُ ، فَأَحَبَّ لِقَاءَ اللَّهِ ، وَأَحَبَّ اللَّهُ لِقَاءَهُ هُ ، وَإِنَّ الْكَافِرَ إِذَا حَضَرَ بُشِّرَ

بِعَذَابِ اللَّهِ وَعُقُوبَتَيْهِ ، فَلَيْسَ شَيْءٌ أَكْرَهَ إِلَيْهِ مِمَّا أَمَامَهُ ، فَكَرِهَ لِقَاءَ اللَّهِ ، وَكَرِهَ اللَّهُ لِقَاءَهُ هُ ) [بخاری:

۶۵۰۷، مسلم: ۲۶۸۳]

”نہیں بلکہ مراد یہ ہے کہ جب مومن کی موت کا وقت قریب آتا ہے تو اسے اللہ کی رضا کی خوشخبری دی جاتی

ہے اور اسے یہ بتایا جاتا ہے کہ اللہ تعالیٰ انتہائی کریم ہے۔ اس لئے اسے اللہ تعالیٰ کی ملاقات کے سوا کوئی اور چیز

زیادہ محبوب نہیں ہوتی۔ اور وہ اللہ کی ملاقات کو پسند کرتا ہے اور اللہ اس کی ملاقات کو پسند کرتا ہے۔ اور جب کافر

کی موت کا وقت قریب آتا ہے تو اسے اللہ کی ناراضگی اور اس کے عذاب کی خوشخبری دی جاتی ہے، اس لئے اسے

اللہ تعالیٰ کی ملاقات کے سوا کوئی اور چیز زیادہ ناپسندیدہ نہیں ہوتی۔ اور وہ اللہ کی ملاقات کو ناپسند کرتا ہے اور اللہ

اس کی ملاقات کو ناپسند کرتا ہے۔“

## موت کی کیفیت کے متعلق حضرت براء رضی اللہ عنہ کی مشہور حدیث

حضرت براء بن عازب رضی اللہ عنہ بیان کرتے ہیں کہ ہم رسول اللہ صلی اللہ علیہ وسلم کے ساتھ ایک انصاری کا جنازہ لے کر

نکلے، ہم قبرستان میں پہنچے تو ابھی اس کیلئے لحد تیار نہیں کی گئی تھی۔ چنانچہ رسول اللہ صلی اللہ علیہ وسلم قبلہ رخ ہو کر بیٹھ گئے اور

ہم بھی آپ کے ارد گرد یوں پرسکون ہو کر بیٹھ گئے جیسے ہمارے سروں پر پرندے بیٹھے ہوں۔ آپ صلی اللہ علیہ وسلم کے ہاتھ

میں ایک لکڑی تھی جس سے آپ زمین میں کچھ کرید رہے تھے۔ اس دوران آپ صلی اللہ علیہ وسلم کبھی آسمان کی طرف

دیکھتے اور کبھی زمین پر دیکھتے۔ آپ ﷺ نے تین بار اوپر نیچے دیکھا، پھر فرمانے لگے: ”تم عذابِ قبر سے اللہ تعالیٰ کی پناہ طلب کیا کرو۔“ آپ ﷺ نے تین بار فرمایا، پھر آپ ﷺ نے تین بار یہ دعا کی:

(اللَّهُمَّ إِنِّي أَعُوذُ بِكَ مِنْ عَذَابِ الْقَبْرِ) ”اے اللہ! میں عذابِ قبر سے تیری پناہ میں آتا ہوں“

پھر آپ ﷺ نے فرمایا: ”بے شک بندہ مومن جب دنیا سے منقطع ہو کر آخرت کی طرف جانے لگتا ہے تو آسمان سے سفید چہرے والے فرشتے اس کی طرف نازل ہوتے ہیں۔ اُن کے چہرے سورج کی طرح روشن ہوتے ہیں۔ ان کے ساتھ جنت کے کفنوں میں سے ایک کفن اور جنت کی خوشبوؤں میں سے ایک خوشبو ہوتی ہے۔ وہ اس سے حدِ نگاہ تک دور بیٹھ جاتے ہیں۔ پھر ملک الموت (عَلَيْهِ السَّلَامُ) آتا ہے اور اس کے سر کے پاس بیٹھ کر کہتا ہے: اے پاک روح! تو اللہ کی مغفرت اور اس کی رضا کی طرف نکل۔ آپ ﷺ نے فرمایا: تو اس کی روح یوں نکلتی ہے جیسے مشکیزے سے پانی کا ایک قطرہ بہہ نکلتا ہے۔ پھر وہ (فرشتہ) اسے وصول کر لیتا ہے۔ [ایک روایت میں ہے کہ جب اس کی روح نکلتی ہے تو زمین و آسمان کے درمیان اور اسی طرح آسمان پر جتنے فرشتے ہوتے ہیں سب اس کی نمازِ جنازہ پڑھتے ہیں، آسمان کے دروازے اس کیلئے کھول دئے جاتے ہیں اور ہر دروازے پر متعین فرشتے اللہ تعالیٰ سے دعا کرتے ہیں کہ اس کی روح کو ان کے راستے سے اوپر لے جایا جائے] پھر جب ملک الموت اس کی روح کو قبض کر لیتا ہے تو وہ فرشتے جو اس کیلئے جنت سے کفن اور خوشبو لے کر آتے ہیں اور دور بیٹھے ہوتے ہیں وہ پلک جھپکتے ہی اس کے پاس آ جاتے ہیں اور ملک الموت سے اس کی روح کو لے لیتے ہیں اور اسے جنت کے کفن اور خوشبو میں لپیٹ دیتے ہیں۔ یہی معنی ہے اللہ کے اس فرمان کا: ﴿تَوَفَّيْتُهُ رُسُلْنَا وَهُمْ لَا يُفْقَرُ طُون﴾ [الأنعام: ۶۱] یعنی ”اس کی روح ہمارے بھیجے ہوئے فرشتے قبض کر لیتے ہیں اور وہ ذرا کوتاہی نہیں کرتے۔“

اور اس کی روح سے زمین پر پائی جانے والی سب سے اچھی کستوری کی خوشبو پھوٹ نکلتی ہے۔

رسول اکرم ﷺ نے فرمایا: پھر وہ اسے لے کر (آسمان کی طرف) اوپر جاتے ہیں اور وہ جتنے فرشتوں کے پاس سے گذرتے ہیں سب کہتے ہیں: یہ کتنی پاکیزہ روح ہے! تو وہ جواب دیتے ہیں: یہ فلاں بن فلاں ہے۔ وہ اسے سب سے اچھے نام کے ساتھ ذکر کرتے ہیں جس کے ساتھ وہ اس کا دنیا میں تذکرہ کرتے تھے یہاں تک کہ وہ اسے لے کر آسمان دنیا (پہلے آسمان) پر پہنچ جاتے ہیں۔ فرشتے اس کیلئے دروازہ کھلواتے ہیں، چنانچہ ان کیلئے دروازہ کھول دیا جاتا ہے۔ پھر ہر آسمان پر اللہ کے سب سے مقرب فرشتے اسے الوداع کہنے کیلئے دوسرے آسمان

تک اس کے ساتھ جاتے ہیں یہاں تک کہ وہ اسے ساتویں آسمان تک لے جاتے ہیں۔ تو اللہ تعالیٰ فرماتا ہے:

میرے بندے کی کتاب علیین میں لکھ دو:

﴿وَمَا أَدْرَاكَ مَا عَلِيُّونَ ☆ كِتَابٌ مَّرْقُومٌ ☆ يَشْهَدُهُ الْمَقْرُبُونَ﴾ [المطففين: ۱۹-۲۱]

یعنی ”تجھے کیا پتہ کہ علیین کیا ہے! وہ تو لکھی ہوئی کتاب ہے، مقرب فرشتے اس کا مشاہدہ کرتے ہیں۔“

لہذا اس کی کتاب علیین میں لکھ دی جاتی ہے۔ پھر کہا جاتا ہے: اسے زمین کی طرف لوٹا دو کیونکہ میں نے ان سے وعدہ کیا ہے کہ میں نے انہیں اسی سے پیدا کیا ہے، میں انہیں اسی میں لوٹاؤں گا اور ایک بار پھر انہیں اسی سے اٹھاؤں گا۔

پھر آپ ﷺ نے فرمایا: ”بے شک کافر بندہ (ایک روایت میں فاجر کا لفظ ہے) جب دنیا سے منقطع ہو کر آخرت کی طرف جانے لگتا ہے تو آسمان سے سخت دل اور مضبوط اور سیاہ چہروں والے فرشتے اس کی طرف نازل ہوتے ہیں۔ ان کے ساتھ جہنم کا ایک ٹاٹ ہوتا ہے۔ وہ اس سے حدنگاہ تک دور بیٹھ جاتے ہیں۔ پھر ملک الموت (عَلَيْهِ السَّلَامُ) آتا ہے اور اس کے سر کے پاس بیٹھ کر کہتا ہے: اے ناپاک روح! تو اللہ کی ناراضگی اور اس کے غضب کی طرف نکل۔ آپ ﷺ نے فرمایا: اس کی روح اس کے جسم میں ادھر ادھر جاتی ہے تو ملک الموت اسے یوں کھینچتا ہے جیسے گوشت بھوننے والی سیخ کو تر اُون سے کھینچا جائے۔ اس سے اس کی رگیں اور آنتیں نکلے نکلے ہو جاتی ہیں۔ پھر زمین و آسمان کے درمیان اور اسی طرح آسمان پر جتنے فرشتے ہوتے ہیں سب اس پر لعنت بھیجتے ہیں۔ اور آسمان کے دروازے اس کیلئے بند کر دئے جاتے ہیں۔ اور ہر دروازے پر متعین فرشتے اللہ تعالیٰ سے دعا کرتے ہیں کہ اس کی روح کو ان کے راستے سے اوپر نہ لے جایا جائے۔ پھر جب ملک الموت اس کی روح کو قبض کر لیتا ہے تو وہ فرشتے جو اس کیلئے جہنم سے ٹاٹ لے کر آتے ہیں اور دور بیٹھے ہوتے ہیں وہ پلک جھپکتے ہی اس کے پاس آ جاتے ہیں اور ملک الموت سے اس کی روح کو لے لیتے ہیں اور اسے اس ٹاٹ میں لپیٹ دیتے ہیں۔ اس کی روح سے زمین پر پائی جانے والے کسی مردہ جانور کی سب سے گندی بد بو پھوٹ نکلتی ہے۔ پھر وہ اسے لے کر (آسمان کی طرف) اوپر جاتے ہیں اور وہ جتنے فرشتوں کے پاس سے گذرتے ہیں وہ سب کہتے ہیں: یہ کتنی ناپاک روح ہے! تو وہ جواب دیتے ہیں: یہ فلاں بن فلاں ہے۔ وہ اسے سب سے برے نام کے ساتھ ذکر کرتے ہیں جس کے ساتھ دنیا میں اس کا تذکرہ کیا جاتا تھا یہاں تک کہ وہ اسے لے کر آسمان دنیا (پہلے آسمان) پر پہنچ جاتے ہیں۔ تو فرشتے اس کیلئے دروازہ کھلواتے ہیں لیکن اس کیلئے دروازہ نہیں کھولا جاتا۔



پھر رسول اکرم ﷺ نے یہ آیت پڑھی: ﴿ لَا تُفْتَحُ لَهُمْ أَبْوَابُ السَّمَاءِ وَلَا يَدْخُلُونَ الْجَنَّةَ حَتَّى يَلْجَ الْجَمَلُ فِي سَمِّ الْخِيَاطِ ﴾ [الأعراف: ٢٠]

یعنی ”ان کیلئے آسمان کے دروازے نہیں کھولے جاتے اور وہ ہرگز جنت میں داخل نہیں ہوں گے یہاں تک کہ اونٹ سوئی کے سوراخ میں داخل ہو جائے۔“

چنانچہ اللہ تعالیٰ فرماتا ہے: اس کی کتاب مسجین (سب سے نچلی زمین) میں لکھ دو۔ پھر کہا جاتا ہے: اسے زمین کی طرف لوٹا دو کیونکہ میں نے ان سے وعدہ کیا ہے کہ میں نے انہیں اسی سے پیدا کیا ہے، میں انہیں اسی میں لوٹاؤں گا اور ایک بار پھر انہیں اسی سے اٹھاؤں گا۔ تو اس کی روح کو آسمان سے زمین کی طرف پھینک دیا جاتا ہے یہاں تک کہ وہ اس کے جسم میں واپس آ جاتی ہے۔ پھر آپ ﷺ نے یہ آیت پڑھی:

﴿ وَمَنْ يُشْرِكْ بِاللَّهِ فَكَأَنَّمَا خَرَّ مِنَ السَّمَاءِ فَتَخَطَفُهُ الطَّيْرُ أَوْ تَهْوِي بِهِ الرِّيحُ فِي مَكَانٍ سَحِيقٍ ﴾ [الحج: ٣١] ”اور اللہ کے ساتھ شریک کرنے والا گویا آسمان سے گر پڑا، اب یا تو اسے پرندے اچک لے جائیں گے یا ہوا کسی دور دراز جگہ پر پھینک دے گی.....“ [ابو داؤد، الحاکم، الطیالسی، الآجری، احمد۔ صحیح الجامع للالبانی: ١٢٤٦]

اللہ تعالیٰ سے دعا ہے کہ وہ ہم سب کو نیک لوگوں کی موت نصیب کرے اور ہمارا خاتمہ ایمان پر فرمائے۔

## دوسرا خطبہ

### حضرات محترم!

پہلے خطبہ میں ہم نے موت کے متعلق چند گزارشات تفصیل سے عرض کی ہیں۔ ان گزارشات کی روشنی میں ہم پر لازم ہے کہ ہم ہر لحظہ موت کیلئے تیار رہیں اور موت سے غافل نہ ہوں۔ اگر کوئی انسان اب تک موت سے غافل رہا ہے اور اللہ تعالیٰ کی نافرمانی کرتے کرتے اس نے زندگی کا بڑا حصہ گزار لیا ہے تو وہ فوراً توبہ کر لے اور صراط مستقیم پر آجائے۔ اللہ تعالیٰ معاف کرنے والا اور اپنے بندوں پر رحم کرنے والا ہے۔

اللہ تعالیٰ فرماتے ہیں: ﴿ أَوْ لَمْ نُنْعِمْكُمْ مَّا يَتَذَكَّرُ فِيهِ مَنْ تَذَكَّرْ وَجَاءَكُمُ النَّذِيرُ ﴾ [فاطر: ٣٤]

”کیا ہم نے تمہیں اتنی عمر نہ دی تھی کہ جس میں کوئی نصیحت حاصل کرنا چاہتا تو حاصل کر لیتا اور تمہارے پاس نذیر (ڈرانے والا) آچکا۔“

’نذیر‘ سے بعض مفسرین نے قرآن مجید مراد لیا ہے اور بعض کا کہنا ہے کہ اس سے مراد رسول (ﷺ) ہیں۔

اور بعض نے کہا ہے کہ اس سے چالیس سال کی عمر مکمل ہونے کے بعد سفید بالوں کا نمودا ہونا مراد ہے جیسا کہ اللہ تعالیٰ کا فرمان ہے: ﴿حَتَّىٰ إِذَا بَلَغَ أَشُدَّهُ وَبَلَغَ أَرْبَعِينَ سَنَةً قَالَ رَبِّ أَوْزِعْنِي أَنْ أَشْكُرَ نِعْمَتَكَ الَّتِي أَنْعَمْتَ عَلَيَّ وَعَلَىٰ وَالِدَيَّ﴾ [الأحقاف: ۱۵]

”یہاں تک کہ وہ اپنی پختگی اور چالیس سال کی عمر کو پہنچا تو کہنے لگا: اے میرے پروردگار! مجھے توفیق دے کہ میں تیری اس نعمت کا شکر بجالاؤں جو تو نے مجھ پر اور میرے ماں باپ پر انعام کی ہے۔“

لہذا جس شخص نے علمائے کرام (جو کہ انبیاء علیہم السلام کے ورثاء ہیں) کی وعظ و نصیحت کو سنا، ادھر اس کے سر اور چہرے میں بڑھاپے کا ظہور ہوا اور وہ چالیس سال کی عمر کو پہنچ گیا، پھر بھی اس نے توبہ نہ کی، نیک عمل کر کے آخرت کیلئے تیار نہ ہوا اور اسی حالت میں اچانک اس کی موت آگئی اور مزید مہلت نہ ملی تو وہ کسی اور کو ملامت کرنے کی بجائے اپنے آپ کو ہی ملامت کرے، کیونکہ اب اللہ تعالیٰ کے حقوق بجا نہ لانے کا اس کیلئے کوئی عذر باقی نہیں رہا۔

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

(أَعْدَرَ اللَّهُ إِلَيَّ أَمْرِيءَ آخَرَ أَجَلَهُ حَتَّىٰ بَلَغَهُ سِتِينَ سَنَةً) [بخاری: ۶۴۱۹]

”اس شخص کیلئے اللہ تعالیٰ نے کوئی عذر نہیں چھوڑا جس کی موت کو اس نے اتنا مؤخر کیا کہ وہ ساٹھ سال کی عمر کو پہنچ گیا۔“

اگر کوئی انسان اللہ کے فضل و کرم سے اب تک صراط مستقیم پر چلتا رہا ہے اور اپنے گناہوں پر اللہ تعالیٰ سے معافی مانگتا رہا ہے تو وہ اللہ تعالیٰ سے پر امید رہے اور اپنے آپ کو سنوارنے کی مزید کوشش کرتا رہے۔ کیونکہ اعمال کا وارو مدار خاتمہ پر ہے۔

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

(إِنَّ الرَّجُلَ لَيَعْمَلُ الزَّمَانَ الطَّوِيلَ يَعْمَلُ أَهْلَ الْجَنَّةِ ، ثُمَّ يُحْتَمُّ لَهُ عَمَلُهُ بِعَمَلِ أَهْلِ النَّارِ ، وَإِنَّ الرَّجُلَ لَيَعْمَلُ الزَّمَانَ الطَّوِيلَ بِعَمَلِ أَهْلِ النَّارِ ، ثُمَّ يُحْتَمُّ لَهُ عَمَلُهُ بِعَمَلِ أَهْلِ الْجَنَّةِ) [مسلم: ۲۶۵۱]

”بے شک ایک آدمی لمبے عرصے تک اہل جنت والا عمل کرتا رہتا ہے، پھر اس کا خاتمہ جہنمیوں کے کسی عمل پر ہو جاتا ہے۔ اور ایک آدمی لمبے عرصے تک جہنم والوں کے عمل کرتا رہتا ہے، پھر اس کا خاتمہ اہل جنت کے کسی عمل پر ہو جاتا ہے۔“

اور حضرت سہل بن سعد الساعدی رضی اللہ عنہ کا بیان ہے کہ رسول اللہ ﷺ اور مشرکین کا (کسی جنگ میں) آمنہ سامنا ہوا اور دونوں فوجوں میں شدید لڑائی ہوئی۔ پھر رسول اللہ ﷺ اپنی قیامگاہ کی طرف لوٹ آئے اور دوسرے لوگ اپنے ٹھکانوں کی طرف چلے گئے۔ آپ ﷺ کے اصحاب رضی اللہ عنہم میں ایک شخص ایسا تھا کہ اس کے سامنے مشرکین میں سے جو بھی آتا وہ اس پر حملہ آور ہوتا اور اپنی تلوار سے اس کا کام تمام کر دیتا۔ صحابہ کرام رضی اللہ عنہم نے اس کی بہادری دیکھی تو اس کے متعلق کہا: جس طرح آج اس شخص نے شجاعت و بہادری کے کارنامے دکھائے ہیں اس طرح ہم میں سے کسی نے بھی نہیں دکھائے!

رسول اللہ ﷺ نے فرمایا: (أَمَّا إِنَّهُ مِنْ أَهْلِ النَّارِ) ”خبردار! وہ جہنمی ہے۔“

تو لوگوں میں سے ایک شخص کہنے لگا: آج میں اس کے ساتھ ہی رہونگا (تا کہ دیکھ سکوں کہ یہ جہنمی کیوں ہے۔) یہ کہہ کر وہ اس کے ساتھ نکل گیا، وہ جہاں رکتا یہ بھی رکتا اور وہ جہاں تیز چلتا یہ بھی تیز چلنے لگتا۔ آخر کار وہ شخص شدید زخمی ہو گیا۔ چنانچہ وہ صبر نہ کر سکا اور اس نے اپنی موت کیلئے جلد بازی کرتے ہوئے تلوار کا قبضہ زمین پر ٹکایا اور اس کی نوک اپنے دونوں پستانوں کے درمیان رکھ کر اپنے بدن کا پورا بوجھ اس پر ڈال دیا۔ یوں اس نے اپنے آپ کو ہلاک کر دیا۔ اس کا یہ انجام دیکھتے ہی تعاقب کرنے والا صحابی رسول اللہ ﷺ کے پاس آیا اور کہنے لگا: (أَشْهَدُ أَنَّكَ رَسُولُ اللَّهِ) میں گواہی دیتا ہوں کہ آپ یقیناً اللہ کے رسول ہیں۔

آپ ﷺ نے پوچھا: بات کیا ہے؟ اس نے کہا: آپ نے جب یہ فرمایا تھا کہ فلاں آدمی جہنمی ہے تو لوگوں پر یہ بات بڑی گراں گذری تھی۔ اس پر میں نے ان سے وعدہ کیا تھا کہ آج میں اس کا تعاقب کرونگا اور تمہیں بتاؤنگا کہ اس کا انجام کیا ہوتا ہے۔ چنانچہ میں اس کے پیچھے نکل گیا یہاں تک کہ جب وہ شدید زخمی ہوا تو اس نے موت کیلئے جلد بازی کی۔ تلوار کا قبضہ زمین پر ٹکایا اور اس کی نوک اپنے سینے پر رکھ کر اپنے جسم کا پورا وزن اس پر ڈال دیا۔ یوں وہ خودکشی کر کے ہلاک ہو گیا۔ تب رسول اللہ ﷺ نے فرمایا:

(إِنَّ الرَّجُلَ لَيَعْمَلُ عَمَلًا أَهْلِ الْجَنَّةِ فَيَمَّا يَبْدُو لِلنَّاسِ وَهُوَ مِنْ أَهْلِ النَّارِ ، وَإِنَّ الرَّجُلَ لَيَعْمَلُ عَمَلًا أَهْلِ النَّارِ فَيَمَّا يَبْدُو لِلنَّاسِ وَهُوَ مِنْ أَهْلِ الْجَنَّةِ) (وفی رواية للبخاری : (وَإِنَّمَا الْأَعْمَالُ بِالْخَوَاتِيمِ) ] بخاری: ۲۸۹۸، ۶۶۰۷، مسلم: ۱۱۱۲]

”بے شک ایک آدمی بظاہر اہل جنت والا عمل کرتا ہے حالانکہ وہ اہل جہنم میں سے ہوتا ہے۔ اور ایک آدمی بظاہر اہل جہنم والا عمل کرتا ہے اور درحقیقت وہ اہل جنت میں سے ہوتا ہے۔ اور اعمال کا دار و مدار خاتموں پر ہوتا ہے۔“

”اعمال کا دار و مدار خاتمہ پر ہے“ اس سے مقصود یہ ہے کہ جس عمل پر انسان کا خاتمہ ہوتا ہے موت کے بعد اسی کے مطابق اس سے سلوک کیا جاتا ہے۔ اگر ایمان اور عمل صالح پر خاتمہ ہوا تو قبر میں اس سے اچھا سلوک کیا جاتا ہے، اس کی قبر کو جنت کا باغ بنا دیا جاتا ہے اور روزِ قیامت اسے ایمان اور عمل صالح پر ہی اٹھایا جائے گا۔ اور اگر اس کا خاتمہ (نعوذ باللہ) کفر یا فسق و فجور پر ہوتا ہے تو قبر میں اس سے اچھا سلوک نہیں کیا جاتا بلکہ اس کی قبر کو جہنم کا ایک گڑھا بنا دیا جاتا ہے اور روزِ قیامت اسے کفر یا فسق و فجور پر ہی اٹھایا جائے گا۔ جیسا کہ رسول اللہ ﷺ کا ارشاد گرامی ہے: (مَنْ مَاتَ عَلَيَّ شَيْءٍ بَعَثَهُ اللَّهُ عَلَيْهِ)

”جس عمل پر انسان کا خاتمہ ہوتا ہے اسی پر اللہ تعالیٰ اسے (روزِ قیامت) اٹھائے گا۔“

[رواہ الحاکم وقال : صحیح علی شرط مسلم - صحیح الجامع للألبانی ۶۵۴۳]

اور حضرت معاذ بن جبل رضی اللہ عنہ سے روایت ہے کہ رسول اللہ ﷺ نے ارشاد فرمایا:

(مَنْ كَانَ آخِرَ كَلَامِهِ لَا إِلَهَ إِلَّا اللَّهُ دَخَلَ الْجَنَّةَ) [البوداؤد: ۳۱۱۶ - وصححه الألبانی]

”جس شخص کی آخری بات لا إله إلا الله ہو وہ جنت میں داخل ہوگا۔“

اور حضرت حذیفہ رضی اللہ عنہ سے روایت ہے کہ رسول اللہ ﷺ نے ارشاد فرمایا:

(مَنْ قَالَ لَا إِلَهَ إِلَّا اللَّهُ ابْتِغَاءً وَجْهَ اللَّهِ، دَخَلَ الْجَنَّةَ، وَمَنْ صَامَ يَوْمًا ابْتِغَاءً وَجْهَ

اللَّهِ، حُتِمَ لَهُ بِهَا، دَخَلَ الْجَنَّةَ، وَمَنْ تَصَدَّقَ بِصَدَقَةٍ ابْتِغَاءً وَجْهَ اللَّهِ، حُتِمَ لَهُ بِهَا، دَخَلَ الْجَنَّةَ)

”جس شخص نے محض اللہ تعالیٰ کو راضی کرنے کیلئے لا إله إلا الله کہا اور اسی پر اس کا خاتمہ ہو گیا تو وہ جنت

میں داخل ہوگا۔ اور جس شخص نے صرف اللہ تعالیٰ کی رضا کی خاطر ایک دن کا روزہ رکھا اور اسی پر اس کا خاتمہ ہو

گیا تو وہ بھی جنت میں داخل ہوگا۔ اور جس شخص نے صرف اللہ تعالیٰ کی رضا کی خاطر صدقہ کیا اور اسی پر اس کا

خاتمہ ہو گیا تو وہ بھی جنت میں داخل ہوگا۔“ [مسند احمد ج ۳۸ ص ۳۵۰ : ۲۳۲۲۴ - وهو حدیث صحیح

لغیرہ کما قال محقق المسند وصححه الألبانی فی صحیح الترغیب والترہیب : ۹۸۵]

یہی وجہ ہے کہ پیارے نبی حضرت محمد ﷺ ہمیشہ اطاعت و فرمانبرداری اور ایمان اور عمل صالح پر ثابت قدمی

کی دعا کرتے رہتے تھے۔ جیسا کہ حضرت عائشہ رضی اللہ عنہا کا بیان ہے کہ رسول اکرم ﷺ اکثر یہ دعا فرماتے تھے:

(يَا مُقَلِّبَ الْقُلُوبِ ثَبِّتْ قَلْبِي عَلَى طَاعَتِكَ)

”اے دلوں کو پھیرنے والے! میرا دل اپنی اطاعت پر ثابت رکھنا۔“

تو میں نے کہا: اے اللہ کے رسول! آپ اکثر یہ دعا فرماتے ہیں، کیا آپ کو کوئی خدشہ ہے؟  
 آپ ﷺ نے جواب دیا: (وَمَا يُؤْمِنِي وَإِنَّمَا قُلُوبُ الْعِبَادِ بَيْنَ أَصْبَعِي الرَّحْمَنِ ، إِنَّهُ إِذَا أَرَادَ أَنْ  
 يَقْلِبَ قَلْبَ عَبْدٍ قَلْبُهُ) [احمد: ج ۴۱ ص ۱۵۱: ۲۳۶۰۴، ج ۴۳ ص ۲۳۰: ۲۶۱۳۳۔ وهو صحيح لغيره]  
 ”اے عائشہ! مجھے کوئی چیز بے خوف کر سکتی ہے جبکہ بندوں کے دل اللہ تعالیٰ کی دو انگلیوں کے درمیان ہیں،  
 وہ جب کسی کے دل کو پھیرنا چاہتا ہے پھیر دیتا ہے۔“

حضرات! جب رسول اللہ ﷺ کو خوف تھا تو ہمیں بالاولیٰ خوف ہونا چاہئے اور خصوصاً سوءِ خاتمہ سے ہمیں  
 ڈرتے رہنا چاہئے، کیونکہ جو شخص ڈرتا ہے وہی اپنی اصلاح کی کوشش کرتا ہے۔ اور جو شخص اپنی اصلاح کی کوشش  
 مسلسل کرتا رہتا ہے اور اس کے ساتھ ساتھ اللہ تعالیٰ سے ہدایت کی اور صراطِ مستقیم پر ثابت قدم رہنے کی دعا بھی  
 کرتا رہتا ہے تو اللہ تعالیٰ اسے اعمالِ صالحہ پر قائم رہنے کی توفیق دیتا ہے اور اسے حسن خاتمہ نصیب کرتا ہے۔

حضرت ابو ہریرہ رضی اللہ عنہ کا بیان ہے کہ رسول اللہ ﷺ نے فرمایا: (مَنْ خَافَ أَدْلَجَ ، وَمَنْ أَدْلَجَ بَلَغَ  
 الْمَنْزِلَ ، أَلَا إِنَّ سِلْعَةَ اللَّهِ غَالِيَةً ، أَلَا إِنَّ سِلْعَةَ اللَّهِ الْجَنَّةُ)

”جس شخص کو خوف ہوتا ہے وہ رات بھر چلتا رہتا ہے اور جو آدمی رات بھر چلتا رہتا ہے وہ منزل پر پہنچ جاتا  
 ہے۔ خبردار! اللہ تعالیٰ کا سودا مہنگا ہے اور اللہ تعالیٰ کا سودا جنت ہے۔“ [ترمذی: ۲۳۵۰۔ وصححه الألبانی]  
 اللہ تعالیٰ ہمارے دلوں کو اپنی فرمانبرداری پر ثابت رکھے۔ وہی ہمیں کافی ہے اور بہترین کارساز ہے۔

## قبر... آخرت کی سب سے پہلی منزل

اہم عناصر خطبہ:

- ① قبر آخرت کی منزلوں میں سے پہلی منزل ② قبر کا میت کو دبوچنا ③ قبر میں میت سے سوال و جواب ④ عذابِ قبر کا ثبوت قرآن و حدیث سے ⑤ عذابِ قبر کی مختلف شکلیں ⑥ قبر کیلئے تیاری ⑦ نیک عمل قبر کا ساتھی ⑧ عذابِ قبر سے نجات دینے والے بعض اعمال

برادران اسلام! یہ بات ہر ایک کو معلوم ہے کہ ہر نفس کے چار دور ہوتے ہیں:

پہلا دور: ماں کے پیٹ میں، جہاں نفس بند رہتا ہے اور وہاں تنگی اور تین اندھیروں کے سوا کچھ نہیں ہوتا۔  
دوسرا دور: دنیا، جس میں نفس کی نشوونما ہوتی ہے اور اسی میں وہ خیر و شر کو کماتا ہے۔ یہ دوسرا دور پہلے دور کی بہ نسبت زیادہ وسیع ہوتا ہے۔

تیسرا دور: قبر یا عالمِ برزخ۔ اور یہ دور دوسرے دور کی بہ نسبت زیادہ وسیع ہوتا ہے۔

چوتھا دور: آخری ٹھکانا، جنت یا جہنم۔ ان دو ٹھکانوں کے سوا کوئی اور ٹھکانا نہیں ہوگا۔ اللہم ادخلنا

الجنة و اجرنا من النار.

آج کے خطبہ میں ہمارا موضوع تیسرا دور (قبر یا عالمِ برزخ) ہے۔

## قبر آخرت کی منزلوں میں سے پہلی منزل ہے

انسان کے سفرِ آخرت کا آغاز اس کی موت سے ہوتا ہے اور ہم موت کے بارے میں ایک خطبہ گذشتہ جمعہ المبارک کو عرض کر چکے ہیں۔ پھر موت کے بعد اس سفر کی پہلی منزل قبر ہے جس کے تصور سے ہی مومن کے رونگٹے کھڑے ہو جاتے ہیں۔

حضرت عثمان بن عفان رضی اللہ عنہ کے غلام ہانی کا بیان ہے کہ حضرت عثمان رضی اللہ عنہ جب قبر پر کھڑے ہوتے تو اتاروتے کہ آپ کی داڑھی مبارک تر ہو جاتی۔ ان سے کہا گیا کہ جب جنت و دوزخ کا تذکرہ کیا جاتا ہے تو آپ اتنا نہیں روتے جتنا قبر پر کھڑے ہو کر روتے ہیں؟ تو انھوں نے جواب دیا: میں نے رسول اکرم صلی اللہ علیہ وسلم سے سنا، آپ فرماتے تھے: (إِنَّ الْقَبْرَ أَوَّلَ مَنَازِلِ الْآخِرَةِ، فَإِنْ نَجَا مِنْهُ أَحَدٌ فَمَا بَعْدَهُ أَيْسَرُ مِنْهُ، وَإِنْ لَمْ يَنْجُ مِنْهُ

فَمَا بَعْدَهُ أَشَدُّ مِنْهُ] (ترمذی: ۲۳۰۸، وابن ماجہ: ۴۲۶۷۔ و صححہ الألبانی)

”بے شک قبر آخرت کی منزلوں میں سے پہلی منزل ہے۔ اگر انسان اس میں نجات پا گیا تو بعد میں آنے والی منزلیں اس سے زیادہ آسان ہوں گی۔ اور اگر وہ اس میں نجات نہ پاسکا تو بعد میں آنے والی منزلیں اس سے زیادہ سخت ہوں گی۔“

## قبر کا میت کو دبوچنا اگرچہ میت نیک کیوں نہ ہو

تدفین کے بعد میت کو اس کی قبر دباتی ہے چاہے وہ نیک اور صالح کیوں نہ ہو۔ جیسا کہ حضرت عبداللہ بن عمر رضی اللہ عنہما سے روایت ہے کہ رسول اکرم صلی اللہ علیہ وسلم نے حضرت سعد بن معاذ رضی اللہ عنہ کے متعلق فرمایا:

( هَذَا الَّذِي تَحَرَّكَ لَهُ الْعَرْشُ ، وَفُتِحَتْ لَهُ أَبْوَابُ السَّمَاءِ ، وَشَهِدَهُ سَبْعُونَ أَلْفًا مِنَ الْمَلَائِكَةِ ، لَقَدْ صَمَّ صَمَّةً ثُمَّ فُرِّجَ عَنْهُ ) [النسائی : ۲۰۵۵ - و صححہ الألبانی]

”یہ جس کیلئے رحمن کا عرش حرکت میں آ گیا، جس کیلئے آسمان کے دروازے کھول دیئے گئے اور اس کے جنازہ میں ستر ہزار فرشتوں نے شرکت کی اسے قبر میں دبوچا گیا، پھر اسے چھوڑ دیا گیا۔“

اور حضرت عائشہ رضی اللہ عنہا سے روایت ہے کہ رسول اکرم صلی اللہ علیہ وسلم نے فرمایا:

( إِنَّ لِلْقَبْرِ ضَغْطَةً لَوْ نَجَا مِنْهَا أَحَدٌ لَنَجَا مِنْهَا سَعْدُ بْنُ مَعَاذٍ )

”بے شک قبر (میت کو) دبوچتی ہے۔ اگر اس سے کوئی محفوظ رہتا تو حضرت سعد بن معاذ رضی اللہ عنہ ضرور محفوظ

رہتے۔“ [اخرجه البغوی واحمد - و صححہ الألبانی فی الصحیحہ: ۱۶۹۵]

یاد رہے کہ حضرت سعد بن معاذ رضی اللہ عنہ کو قبر کے دبوچنے کے سبب کے بارے میں حکیم الترمذی نے ذکر کیا ہے کہ وہ پیشاپ سے بچنے میں کوتاہی کرتے تھے، اسی وجہ سے قبر نے انہیں دبوچا۔ مولانا عطاء اللہ حنیف نے التعلیقات السلفیہ میں حکیم الترمذی کا یہ قول نقل کرنے کے بعد سنن بیہقی کا حوالہ دیا ہے اور انہوں نے ابو القاسم السعدی سے نقل کیا ہے کہ قبر ہر نیک و بد کو دبوچتی ہے، لیکن مسلمان اور کافر میں فرق یہ ہے کہ کافر کو ہمیشہ اس سے دوچار ہونا پڑتا ہے اور مومن کو جب قبر میں دفنایا جاتا ہے تو اسے قبر دبوچتی ہے، پھر وہ اس کیلئے کھلی ہو جاتی ہے۔ [التعلیقات السلفیہ علی سنن النسائی: ۲۳۴-۲۳۵]

## قبر میں میت سے فرشتوں کے سوالات

اہل السنۃ والجماعۃ کا عقیدہ ہے کہ قبر میں میت سے سوالات کئے جاتے ہیں۔ جیسا کہ حضرت ابو ہریرہ رضی اللہ عنہ

کا بیان ہے کہ رسول اکرم ﷺ نے ارشاد فرمایا:

”بے شک میت کو قبر میں رکھا جاتا ہے اور نیک آدمی کو اس کی قبر میں بے خوف و خطر بٹھایا کر اس سے پوچھا جاتا ہے: تم کس حالت میں تھے؟ وہ کہتا ہے: میں اسلام کی حالت میں تھا۔

اسے کہا جاتا ہے: یہ شخص کون ہے؟ وہ کہتا ہے: محمد ﷺ جو کہ اللہ کے رسول ہیں۔ آپ ہمارے پاس اللہ کی نشانیاں لے کر آئے تو ہم نے ان کی تصدیق کی۔

اس سے کہا جاتا ہے: کیا تم نے اللہ کو دیکھا ہے؟

وہ کہتا ہے: نہیں یہ تو کسی کے لائق ہی نہیں کہ وہ اللہ کو دیکھے۔

پھر جہنم کی آگ کی طرف اس کیلئے ایک چھوٹا سا سوراخ کیا جاتا ہے تو وہ جہنم کی طرف دیکھتا ہے جس کے شعلے ایک دوسرے کو کھا رہے ہوتے ہیں۔ اسے کہا جاتا ہے: دیکھو! اللہ تعالیٰ نے تمہیں کیسے بچالیا ہے!

پھر جنت کی طرف اس کیلئے ایک چھوٹا سا سوراخ کیا جاتا ہے۔ چنانچہ وہ جنت کی شادابی اور اس کی نعمتوں کو دیکھتا ہے۔ پھر اسے کہا جاتا ہے: یہ تمہارا ٹھکانا ہے کیونکہ تم ایمان پر تھے، اسی پر تمہاری موت آئی اور اسی پر تمہیں ان شاء اللہ تعالیٰ اٹھایا جائے گا۔

اور برے آدمی کو اس کی قبر میں خوف اور رعب کی حالت میں بٹھایا جاتا ہے۔ پھر اس سے پوچھا جاتا ہے: تم کس حالت میں تھے؟ وہ کہتا ہے: مجھے کچھ پتہ نہیں۔

پھر اس سے پوچھا جاتا ہے: یہ شخص کون ہے؟ وہ کہتا ہے: میں نے لوگوں سے سنا، جو وہ کہتے تھے میں نے بھی وہی کہا۔

پھر اس کیلئے جنت کی طرف ایک چھوٹا سا سوراخ کیا جاتا ہے تو وہ جنت کی شادابی اور اس کی نعمتوں کو دیکھتا ہے۔ پھر اسے کہا جاتا ہے: دیکھو اللہ تعالیٰ نے کیسے اس کو تم سے پھیر دیا ہے! اس کے بعد جہنم کی آگ کی طرف اس کیلئے ایک

چھوٹا سا سوراخ کیا جاتا ہے۔ چنانچہ وہ جہنم کی طرف دیکھتا ہے جس کے شعلے ایک دوسرے کو کھا رہے ہوتے ہیں۔ تو اسے کہا جاتا ہے: یہ تمہارا ٹھکانا ہے، تم شک پر تھے اور اسی پر تمہاری موت آئی اور اسی پر تمہیں ان شاء اللہ تعالیٰ اٹھایا

جائے گا۔ [ابن ماجہ - الزهد باب ذکر القبر والبلوی : ۴۲۶۸ - وصححه الألبانی]

میت کو اس کا ٹھکانا صبح و شام دکھایا جاتا ہے

حضرت عبد اللہ بن عمر رضی اللہ عنہما سے روایت ہے کہ رسول اکرم ﷺ نے فرمایا:



(إِنَّ أَحَدَكُمْ إِذَا مَاتَ عُرِضَ عَلَيْهِ مَقْعَدُهُ بِالْغَدَاةِ وَالْعَشِيِّ، إِنْ كَانَ مِنْ أَهْلِ الْجَنَّةِ فَمِنْ أَهْلِ الْجَنَّةِ، وَإِنْ كَانَ مِنْ أَهْلِ النَّارِ فَمِنْ أَهْلِ النَّارِ، يُقَالُ: هَذَا مَقْعَدُكَ حَتَّى يَبْعَثَكَ اللَّهُ إِلَيْهِ يَوْمَ الْقِيَامَةِ) [البخاری - الجنائز باب الميت يعرض عليه مقعده بالغدَاة والعشي: ١٣٧٩، مسلم - كتاب الجنة باب عرض مقعد الميت من الجنة أو النار عليه: ٢٨٦٦]

”بے شک تم میں سے کوئی شخص جب مر جاتا ہے تو اس پر اس کا ٹھکانا صبح و شام پیش کیا جاتا ہے۔ اگر وہ اہل جنت میں سے ہے تو اہل جنت کا ٹھکانا۔ اور اگر وہ اہل جہنم میں سے ہے تو اہل جہنم کا ٹھکانا اسے پیش کیا جاتا ہے اور کہا جاتا ہے: یہی تمہارا ٹھکانا ہے یہاں تک کہ اللہ تعالیٰ تمہیں قیامت کے دن کھڑا کر دے۔“

## قبر کیلئے تیاری کرو

حضرت براء بن عازب رضی اللہ عنہ کہتے ہیں کہ ہم ایک جنازے میں رسول اللہ ﷺ کے ساتھ تھے۔ آپ قبر کے کنارے پر بیٹھے رو رہے تھے اور اتنے روئے کہ آنسوؤں سے آپ کے نیچے مٹی تر ہو گئی۔ پھر آپ ﷺ نے فرمایا: (يَا إِخْوَانِي! لِمِثْلِ هَذَا فَأَعْدُوا) ”میرے بھائیو! اس طرح کے دن کیلئے تم بھی تیاری کر لو۔“

[ابن ماجہ - الزهد باب الحزن والبكاء: ٤١٩٥ - وصححه الألبانی فی الصحیحہ: ١٧٥١ وصحیح ابن ماجہ]

اس حدیث میں یہ بتایا گیا ہے کہ تدفین میت کے موقع پر رسول اللہ ﷺ قبر کے قریب بیٹھے ہوئے رو رہے تھے اور آپ اس قدر شدید روئے کہ آپ کے آنسوؤں سے زمین تر ہو گئی۔ اس سے ثابت ہوا کہ قبر مقام عبرت ہے۔ اسی لئے رسول اللہ ﷺ بار بار قبرستان میں جایا کرتے تھے اور آپ ﷺ نے امت کو بھی یہی حکم دیا ہے کہ وہ قبرستان میں جایا کرے، کیونکہ اس سے آخرت یاد آتی ہے۔

پھر آپ ﷺ کا یہ فرمانا کہ ”اس طرح کے دن کیلئے تم بھی تیاری کر لو“ اس بات کی دلیل ہے کہ ہمیں قبر کی زندگی کیلئے تیاری کرنی چاہئے اور اس کیلئے تیاری ایمان اور عمل صالح کے ساتھ ہی ہو سکتی ہے کیونکہ قبر میں انسان کا واحد ساتھی اس کا عمل ہوگا اور اس کے عمل کے مطابق ہی اس کے ساتھ سلوک کیا جائے گا۔

رسول اللہ ﷺ کا ارشاد گرامی ہے: (تَبْعُ الْمَيِّتِ ثَلَاثَةٌ: أَهْلُهُ وَعَمَلُهُ وَمَالُهُ، فَيُرْجَعُ اثْنَانِ وَيَبْقَى وَاحِدًا، يُرْجَعُ أَهْلُهُ وَمَالُهُ، وَيَبْقَى عَمَلُهُ) [متفق علیہ]

”میت کے پیچھے تین چیزیں جاتی ہیں: گھر والے، عمل اور مال۔ پھر دو چیزیں واپس لوٹ آتی ہیں اور ایک

ہی چیز اس کے ساتھ باقی رہتی ہے۔ گھر والے اور مال واپس آجاتے ہیں اور صرف عمل اس کے ساتھ رہتا ہے۔“

## عذابِ قبر

سب سے پہلے یہ جان لیجئے کہ عذابِ قبر غیبی امور میں سے ہے اور اس کے متعلق ہم صرف وہی جانتے ہیں جو اللہ تعالیٰ نے قرآن مجید میں یا رسول اللہ ﷺ نے اپنی احادیث مبارکہ میں ذکر کیا ہے، اس سے زیادہ کسی کو کچھ معلوم نہیں۔ کوئی شخص یہ سوال کر سکتا ہے کہ عذابِ قبر آخر کیوں غیبی امور میں سے ہے؟ اور اس میں کیا حکمت ہے کہ قبر میں یا عالم برزخ میں کسی فوت شدہ کے ساتھ جو کچھ بیت رہا ہوتا ہے اسے زندہ لوگ محسوس نہیں کر سکتے؟

اس سوال کا جواب یہ ہے کہ یقیناً اس میں اللہ تعالیٰ کی کئی حکمتیں ہیں جن میں سے چند ایک یہ ہیں:

① اللہ تعالیٰ ارحم الراحمین ہے اور اس کی رحمت کا تقاضا ہے کہ ہم زندہ لوگ فوت شدگان کے عذابِ قبر سے بے خبر ہوں۔ ورنہ اگر کسی انسان کو یہ معلوم ہو جائے کہ اس کا باپ، یا اس کا بھائی، یا اس کا بیٹا، یا اس کی بیوی، یا کوئی اور رشتہ دار، یا کوئی عزیز دوست عذابِ قبر میں مبتلا ہے تو کیا آپ اندازہ کر سکتے ہیں کہ اس کی زندگی کس حالت میں گذرے گی؟ کیا وہ ہر وقت پریشان اور غمگین نہیں رہے گا؟

② کسی میت کے بارے میں یہ معلوم ہو جانا کہ اسے قبر میں عذاب دیا جا رہا ہے اس میں اس کی ذلت و رسوائی ہے، کیونکہ اس کی زندگی میں تو اللہ تعالیٰ نے اس کے گناہوں پر پردہ ڈالے رکھا اور ہمیں ان کے بارے میں کچھ بھی پتہ نہ چلا۔ اب اس کے مرنے کے بعد اگر یہ معلوم ہو جائے کہ اسے تو عذاب دیا جا رہا ہے تو اس میں یقیناً اس کی رسوائی ہوگی۔

③ قبروں میں مردوں کو دیئے جانے والے عذاب کے متعلق زندوں کو بے خبر رکھنے میں اللہ تعالیٰ کی ایک حکمت یہ بھی ہے کہ اگر زندوں کو وہ عذاب دکھایا یا سنایا جاتا تو شاید وہ اپنے مردوں کو دفنانا چھوڑ دیتے جیسا کہ رسول اکرم ﷺ کا ارشاد گرامی ہے:

(لَوْ لَا أَنْ لَا تَدْفَنُوا لَدَعَوْتُ اللَّهُ أَنْ يُسْمِعَكُمْ مِنْ عَذَابِ الْقَبْرِ) [مسلم: ۲۸۶۸]

”اگر اس بات کا اندیشہ نہ ہوتا کہ تم مردوں کو دفنانا چھوڑ دو گے تو میں اللہ تعالیٰ سے دعا کرتا کہ وہ تمہیں

عذابِ قبر سناتا۔“

گویا اس اندیشے کے پیش نظر کہ کہیں زندہ لوگ مردوں کو دفنانا چھوڑ نہ دیں عذابِ قبر کو مخفی اور غیبی امور میں رکھا گیا ہے۔ واللہ اعلم

## عذابِ قبر برحق ہے

اہل السنۃ والجماعۃ کا عقیدہ ہے کہ قبر میں صالح مومن کو جنت کی نعمتیں عطا کی جاتی ہیں اور فاسق و فاجر اور کافر و منافق کو قبر میں عذاب میں مبتلا کیا جاتا ہے۔ قرآن وحدیث میں اس کے متعدد دلائل موجود ہیں۔ ان میں سے چند دلائل پیش خدمت ہیں:

① ارشاد باری تعالیٰ ہے: ﴿النَّارُ يُعْرَضُونَ عَلَيْهَا غُدُوًّا وَعَشِيًّا وَيَوْمَ تَقُومُ السَّاعَةُ أَدْخِلُوا آلَ فِرْعَوْنَ أَشَدَّ الْعَذَابِ﴾ [المؤمن: ۴۶]

”آگ ہے جس کے سامنے یہ ہر صبح وشام لائے جاتے ہیں۔ اور جس دن قیامت قائم ہوگی (فرمان ہوگا کہ) آل فرعون کو سخت ترین عذاب میں ڈال دو۔“

اس آیت میں دو عذابوں کا ذکر کیا گیا ہے، ایک قیامت سے پہلے اور دوسرا قیامت کے روز۔ تو قیامت سے پہلے جس عذاب میں انہیں مبتلا کیا جاتا ہے اس سے یقینی طور پر عذابِ برزخ ہی مراد ہے۔ اس آیت کی تفسیر میں حافظ ابن کثیر کہتے ہیں: ( وَهَذِهِ الْآيَةُ أَصْلُ كَبِيرٍ فِي اسْتِدْلَالِ أَهْلِ السُّنَّةِ عَلَى عَذَابِ الْبُرْزَخِ فِي الْقُبُورِ ) یعنی ”اس آیت میں قبروں میں عذابِ برزخ پر اہل السنۃ کی بہت بڑی دلیل ہے۔“

[تفسیر ابن کثیر: ج ۴ ص ۸۲]

② حضرت براء بن عازب رضی اللہ عنہ بیان کرتے ہیں کہ نبی کریم ﷺ نے اللہ تعالیٰ کے اس فرمان ﴿يُثَبِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ﴾ کے متعلق فرمایا:

( نَزَلَتْ فِي عَذَابِ الْقَبْرِ ، فَيَقَالُ لَهُ : مَنْ رَبُّكَ ؟ فَيَقُولُ : رَبِّي اللَّهُ ، وَنَبِيِّ مُحَمَّدٍ ﷺ )

”یہ آیت عذابِ قبر کے بارے میں نازل ہوئی ہے۔ چنانچہ میت سے کہا جاتا ہے: تمہارا رب کون ہے؟ تو وہ کہتا ہے: میرا رب اللہ تعالیٰ ہے اور میرے نبی حضرت محمد ﷺ ہیں۔“ [البخاری: ۱۳۶۹، مسلم: ۲۸۷۱]

③ حضرت ابن عباس رضی اللہ عنہما سے روایت ہے کہ رسول اکرم ﷺ دو قبروں کے پاس سے گزرے تو آپ ﷺ نے فرمایا: ( إِنَّهُمَا لَيُعَذَّبَانِ ، وَمَا يُعَذَّبَانِ فِي كَبِيرٍ وَإِنَّهُ لَكَبِيرٌ ، أَمَّا أَحَدُهُمَا فَكَانَ يَمْشِي بِالنَّمِيمَةِ ، وَأَمَّا الْآخَرُ فَكَانَ لَا يَسْتَنْزِهُ مِنْ بَوْلِهِ ) [البخاری - الحناظر باب عذاب القبر من الغيبة والبول

۱۳۷۸، مسلم - الطهارة باب الدليل على نجاسة البول ووجوب الاستبراء منه : ۲۸۲]

”ان دونوں کو عذاب دیا جا رہا ہے اور ان کو یہ عذاب (ان کے خیال کے مطابق) کسی بڑے گناہ کی وجہ

سے نہیں دیا جا رہا جبکہ حقیقت یہ ہے کہ ان کا گناہ بڑا ہے۔ ان میں سے ایک تو چغل خوری کیا کرتا تھا اور دوسرا اپنے پیشاپ سے نہیں بچتا تھا۔“

اس حدیث میں جہاں عذابِ قبر کا اثبات ہے وہاں اس کے دو اسباب بھی بتا دیئے گئے ہیں: چغل خوری کرنا یعنی دو بھائیوں کو لڑانے کیلئے ان میں سے ہر ایک کی بات کو دوسرے تک پہنچانا اور پیشاپ سے نہ بچنا۔ اس آخری سبب کے متعلق رسول اللہ ﷺ کا ایک اور ارشاد گرامی ہے کہ (أَكْثَرُ عَذَابِ الْقَبْرِ مِنَ الْبُؤْلِ)

”اکثر عذابِ قبر پیشاپ (سے نہ بچنے کی وجہ) سے ہوتا ہے۔“ [ابن ماجہ : ۳۴۸ وغیرہ و صحیحہ

الألبانی فی صحیح الجامع الصغیر : ۱۲۰۲ والإرواء : ۲۸۰

④ حضرت ابو ہریرہ رضی اللہ عنہ کہتے ہیں کہ رسول اکرم ﷺ یہ دعا کیا کرتے تھے:

(اللَّهُمَّ إِنِّي أَعُوذُ بِكَ مِنْ عَذَابِ الْقَبْرِ ، وَمِنْ عَذَابِ النَّارِ ، وَمِنْ فِتْنَةِ الْمَحْيَا وَالْمَمَاتِ

، وَمِنْ فِتْنَةِ الْمَسِيحِ الدَّجَالِ) [البخاری - الحناظر باب التعوذ من عذاب القبر: ۱۳۷۷]

”اے اللہ! میں عذابِ قبر سے، عذابِ جہنم سے، زندگی اور موت کے فتنہ سے اور مسیحِ دجال کے فتنہ سے

تیری پناہ میں آتا ہوں۔“

آپ ﷺ کا عذابِ قبر سے پناہ طلب کرنا اس کے ثبوت کی واضح دلیل ہے۔ بلکہ آپ ﷺ نے امت کو بھی

حکم دیا ہے کہ وہ عذابِ قبر سے اللہ تعالیٰ کی پناہ طلب کیا کریں۔

⑤ حضرت عائشہ رضی اللہ عنہا بیان کرتی ہیں کہ رسول اکرم ﷺ میرے پاس آئے، اُس وقت میرے پاس ایک

یہودی عورت بیٹھی ہوئی تھی اور وہ کہہ رہی تھی: کیا تمہیں معلوم ہے کہ قبروں میں تمہاری آزمائش ہوتی ہے؟ تو

رسول اکرم ﷺ خوفزدہ ہو گئے اور فرمانے لگے: وہ تو یہودی ہیں جن کی قبروں میں آزمائش ہوتی ہے۔ حضرت

عائشہ رضی اللہ عنہا کہتی ہیں کہ کچھ راتیں گزر گئیں۔ پھر آپ ﷺ نے فرمایا: کیا تمہیں معلوم ہے کہ میری طرف اس

بات کی وحی کی گئی ہے کہ تمہیں قبروں میں آزمایا جائے گا؟ حضرت عائشہ رضی اللہ عنہا کہتی ہیں: (اس کے بعد) میں

نے رسول اکرم ﷺ کو سنا کہ آپ عذابِ قبر سے پناہ طلب کرتے ہیں۔

[مسلم - کتاب المساجد باب استحباب التعوذ من عذاب القبر: ۵۸۴]

اور مسند احمد میں حضرت عائشہ رضی اللہ عنہا سے روایت ہے کہ ایک یہودی عورت ان کی (حضرت عائشہ رضی اللہ عنہا

کی) خدمت کرتی تھی اور جب بھی حضرت عائشہ رضی اللہ عنہا اس سے کسی قسم کا اچھا سلوک کرتیں تو وہ کہتی: اللہ تعالیٰ

تمہیں عذابِ قبر سے محفوظ فرمائے۔ حضرت عائشہ رضی اللہ عنہا کہتی ہیں کہ میں نے کہا: اے اللہ کے رسول! کیا قبر میں عذاب ہوتا ہے؟ تو آپ ﷺ نے فرمایا: یہودی جھوٹے ہیں، قیامت کے دن سے پہلے کوئی عذاب نہیں ہے۔ پھر کچھ عرصہ بعد آپ ﷺ اچانک ایک دن دوپہر کے وقت نکلے اور پکار کر فرمانے لگے:

(أَيُّهَا النَّاسُ! اسْتَعِيدُوا بِاللَّهِ مِنْ عَذَابِ الْقَبْرِ، فَإِنَّ عَذَابَ الْقَبْرِ حَقٌّ)

”اے لوگو! عذابِ قبر سے اللہ تعالیٰ کی پناہ طلب کرو، کیونکہ عذابِ قبر برحق ہے۔“ [قال الحافظ في الفتح:

رواه أحمد بإسناد علي شرط البخاري، فتح الباري - كتاب الجنائز باب ماجاء في عذاب القبرج ۳ ص ۳۰۲]

⑤ حضرت زید بن ثابت رضی اللہ عنہ کہتے ہیں کہ ہم نبی کریم ﷺ کے ساتھ ہونجار کے باغ میں تھے۔ آپ ﷺ اپنے نخچر پر سوار تھے کہ اچانک نخچر بدکنے لگا اور اس بات کا اندیشہ تھا کہ وہ آپ ﷺ کو نیچے گرا دیتا۔ ہم نے دیکھا تو وہاں چند قبریں (چھ یا پانچ یا چار) نظر آئیں۔ آپ ﷺ نے پوچھا: ان قبر والوں کو کون جانتا ہے؟ تو ایک شخص نے کہا: میں جانتا ہوں۔ آپ ﷺ نے پوچھا: تو بتلاؤ یہ کب فوت ہوئے تھے؟ اس نے کہا: یہ حالتِ شرک میں مر گئے تھے۔ تو آپ ﷺ نے فرمایا: (إِنَّ هَذِهِ الْأُمَّةُ تُبْتَلَىٰ فِي قُبُورِهَا، فَلَوْلَا أَنْ لَا تَدَافِنُوا لَدَعَوْتُ اللَّهُ أَنْ يُسْمِعَكُمْ مِنْ عَذَابِ الْقَبْرِ الَّذِي أَسْمَعُ مِنْهُ)

”بے شک اس امت کے لوگوں کو ان کی قبروں میں آزمائش میں ڈالا جاتا ہے۔ اور اگر مجھے یہ اندیشہ نہ ہوتا کہ تم مردوں کو دفنانا چھوڑ دو گے تو میں اللہ تعالیٰ سے دعا کرتا کہ وہ تمہیں عذابِ قبر سنا تا جسے میں اب سن رہا ہوں۔“

پھر رسول اکرم ﷺ ہماری طرف متوجہ ہوئے اور فرمانے لگے: تم سب عذابِ جہنم سے اللہ تعالیٰ کی پناہ طلب کرو۔ تو لوگ کہنے لگے: ہم عذابِ جہنم سے اللہ تعالیٰ کی پناہ چاہتے ہیں۔ پھر آپ ﷺ نے فرمایا: تم سب عذابِ قبر سے بھی اللہ تعالیٰ کی پناہ طلب کرو۔ تو لوگ کہنے لگے: ہم عذابِ قبر سے بھی اللہ تعالیٰ کی پناہ چاہتے ہیں... [مسلم - كتاب الجنة باب عرض مقعد الميت من الجنة أو النار عليه وإثبات عذاب القبر والنعوذ منه : ۲۸۶۷]

⑥ حضرت ابن مسعود رضی اللہ عنہ سے روایت ہے کہ رسول اللہ ﷺ نے فرمایا:

(إِنَّ الْمَوْتَىٰ لَيَعَذَّبُونَ فِي قُبُورِهِمْ، حَتَّىٰ إِنَّ الْبُهَائِمَ لَتَسْمَعَنَّ أَصْوَاتَهُمْ)

”بے شک مردوں کو ان کی قبروں میں عذاب دیا جاتا ہے حتیٰ کہ چوپائے جانور بھی ان کی آوازیں سنتے

ہیں۔“ [رواه الطبرانی - وصححه الألبانی فی صحيح الترغيب والترهيب: ۳۵۴۸]

## عذابِ قبر سے مراد عذابِ برزخ ہے

عذابِ قبر سے دیا جاتا ہے جو اس کا مستحق ہو۔ اور یہ بات معلوم ہونی چاہئے کہ عذابِ قبر سے مراد عذابِ برزخ ہے۔ لہذا جو شخص بھی اس کا مستحق ہوتا ہے اسے مرنے کے بعد اس کا ذائقہ چکھنا پڑتا ہے، چاہے اسے قبر میں دفن کیا جائے یا نہ کیا جائے۔ اور اگر کسی کو درندے کھالیں یا اسے آگ میں جلا دیا جائے یہاں تک کہ وہ راکھ ہو جائے اور وہ راکھ ہو میں اڑادی جائے، یا کسی کو پھانسی پہ لٹکا دیا جائے، یا کوئی پانی میں غرق ہو جائے اور وہ عذابِ قبر کا مستحق ہو تو یہ عذاب اس کے بدن اور روح تک ضرور پہنچے گا جیسا کہ کسی کو اس کی قبر میں عذاب دیا جاتا ہے، کیونکہ اللہ تعالیٰ ہر چیز پر قادر ہے اور اسے کوئی چیز عاجز کرنے والی نہیں۔

## عذابِ قبر کی مختلف شکلیں

برادرانِ اسلام! متعدد احادیث میں عذابِ قبر کی مختلف شکلیں بیان کی گئی ہیں۔ ہم یہاں اس دعا کے ساتھ ان احادیث کا تذکرہ کر رہے ہیں کہ اللہ تعالیٰ ہم سب کو ہر قسم کے عذابِ قبر سے محفوظ فرمائے اور ہماری قبروں کو جنت کے باغیچے بنائے۔ آمین

عذابِ قبر کی مختلف شکلیں یہ ہیں:

① لوہے کے ہتھوڑے سے مارنا

حضرت انس بن مالک رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا:

(إِنَّ الْعَبْدَ إِذَا وُضِعَ فِي قَبْرِهِ وَتَوَلَّى عَنْهُ أَصْحَابُهُ . وَإِنَّهُ لَيَسْمَعُ خَفَقَ نَعَالِهِمْ . أَنَاهُ مَلَكَانِ فَيَقْعَدَانِهِ فَيَقُولَانِ : مَا كُنْتَ تَقُولُ فِي هَذَا الرَّجُلِ ، لِمُحَمَّدٍ صَلَّى اللَّهُ عَلَيْهِ وَسَلَّمَ ؟ فَأَمَّا الْمُؤْمِنُ فَيَقُولُ : أَشْهَدُ أَنَّهُ عَبْدُ اللَّهِ وَرَسُولُهُ ، فَيَقَالُ لَهُ : انظُرْ إِلَى مَقْعَدِكَ مِنَ النَّارِ قَدْ أَبَدَلَكِ اللَّهُ بِهِ مَقْعَدًا مِنَ الْجَنَّةِ ، فَيَرَاهُمَا جَمِيعًا ، وَأَمَّا الْكَاْفِرُ فَيَقَالُ لَهُ : مَا كُنْتَ تَقُولُ فِي هَذَا الرَّجُلِ ؟ فَيَقُولُ : لَا أَدْرِي كُنْتُ أَقُولُ مَا يَقُولُ النَّاسُ ، فَيَقَالُ : لَا دَرَيْتَ وَلَا تَلَيْتَ ، وَيُضْرَبُ بِمَطَارِقٍ مِنْ حَدِيدٍ بَيْنَ أَدْنِيهِ ، فَيَصِيحُ صَيْحَةً يَسْمَعُهَا مَنْ يَلِيهِ غَيْرَ الثَّقَلَيْنِ )

[البخاری - الجنائز باب ما جاء في عذاب القبر: ۱۳۷۴]

”بے شک بندے کو جب اس کی قبر میں رکھا جاتا ہے اور اسے دفنانے والے اس سے پٹھ پھیر لیتے ہیں،

اور وہ اس وقت ان کے جوتوں کی آہٹ سن رہا ہوتا ہے تو دوفرشتے اس کے پاس آتے ہیں اور اسے بٹھا کر اس سے پوچھتے ہیں: اس شخص (محمد ﷺ) کے متعلق تم کیا کہتے تھے؟ مومن جواب دیتا ہے: میں گواہی دیتا ہوں کہ وہ اللہ کے بندے اور اس کے رسول ہیں۔ چنانچہ اسے کہا جاتا ہے: تم جہنم میں اپنے ٹھکانے کی طرف دیکھو، اللہ تعالیٰ نے تمہیں اس کے بدلے میں جنت میں ٹھکانا دے دیا ہے۔

رہا منافق و کافر تو اس سے کہا جاتا ہے: تم اس شخصیت (محمد ﷺ) کے بارے میں کیا کہتے تھے؟ وہ کہتا ہے: مجھے کچھ پتہ نہیں، میں تو وہی کہتا تھا جو لوگ کہتے تھے۔ چنانچہ اسے کہا جاتا ہے: نہ تم نے معلوم کیا اور نہ تم نے (قرآن کو) پڑھا۔ پھر اس کے کانوں کے درمیان لوہے کے ہتھوڑوں کے ساتھ اس قدر زور سے مارا جاتا ہے کہ اس سے اس کی چیخیں نکلتی ہیں جنہیں سوائے جن وانس کے باقی تمام مخلوقات سنتی ہیں۔“ صحیح مسلم کی روایت میں حضرت قتادہؓ بیان کرتے ہیں کہ ہمیں یہ بات بھی بتائی گئی ہے کہ اس (مومن) کیلئے اس کی قبر کو ستر ہاتھ تک کشادہ کر دیا جاتا ہے اور قیامت تک کیلئے اس میں نعمتوں اور شادابی کو بھر دیا جاتا ہے۔ [مسلم - کتاب الجنة باب عرض مقعد الميت من الجنة أو النار علیہ • ۲۸۷]

۱ تا ۲) قبر میں جہنم کی آگ کا بستر، جہنم کی آگ کا لباس، جہنم کی طرف دروازے کا کھولا جانا، قبر کو تنگ کر دینا، لوہے کی سیخ سے مارنا اور میت کو آخرت کے شدید عذاب کی دھمکی ... یہ چھ شکلیں حضرت براء بن عازبؓ کی مشہور حدیث میں ذکر کی گئی ہیں:

نبی کریم ﷺ نے ارشاد فرمایا:

”.... پھر اس (کافر) کی روح کو آسمان سے زمین کی طرف پھینک دیا جاتا ہے یہاں تک کہ وہ اس کے جسم میں واپس آ جاتی ہے۔ پھر آپ ﷺ نے یہ آیت پڑھی:

﴿وَمَنْ يُشْرِكْ بِاللَّهِ فَكَأَنَّمَا خَرَّ مِنَ السَّمَاءِ فَتَخَطَفَهُ الطَّيْرُ أَوْ تَهْوَىٰ بِهِ الرِّيحُ فِي مَكَانٍ سَحِيقٍ﴾ [الحج: ۳۱] ”اور اللہ کے ساتھ شریک کرنے والا گویا آسمان سے گر پڑا، اب یا تو اسے پرندے اچک لے جائیں گے یا ہوا کہیں دور دراز پھینک دے گی۔“

چنانچہ اس کی روح کو اس کے جسم میں واپس لوٹا دیا جاتا ہے۔ تو اس کے ساتھی جب اسے دفن کرنے کے بعد واپس پلٹ رہے ہوتے ہیں وہ ان کے جوتوں کی آہٹ سن رہا ہوتا ہے۔ پھر اس کے پاس دوفرشتے آتے ہیں جو اسے جھڑک کر بٹھا دیتے ہیں اور اس سے سوال کرتے ہیں: تمہارا رب کون ہے؟

وہ جواب دیتا ہے: ہائے مصیبت، ہائے مصیبت میں نہیں جانتا۔  
 پھر وہ پوچھتے ہیں: تمہارا دین کیا ہے؟ وہ کہتا ہے: ہائے مصیبت، ہائے مصیبت میں نہیں جانتا۔  
 پھر وہ کہتے ہیں: وہ آدمی کون ہے جسے تم میں نبی بنا کر بھیجا گیا؟  
 تو اسے آپ ﷺ کا نام یاد نہیں آتا۔ چنانچہ وہ کہتے ہیں: محمد ﷺ؟  
 وہ کہتا ہے: ہائے مصیبت، ہائے مصیبت میں نہیں جانتا۔ میں نے لوگوں سے سنا تھا کہ وہ آپ ﷺ کا  
 تذکرہ کرتے تھے۔

تو کہا جاتا ہے: تم نے نہ معلوم کیا اور نہ قرآن پڑھا۔ پھر آسمان سے ایک ندا آتی ہے کہ اس نے جھوٹ  
 بولا ہے، لہذا اس کیلئے جہنم کا بستر بچھا دو اور اس کیلئے جہنم کا ایک دروازہ کھول دو۔  
 نبی کریم ﷺ نے فرمایا: چنانچہ اسے جہنم کی بدبو اور گرم ہوا آتی ہے اور اس کی قبر کو اتنا تنگ کر دیا جاتا ہے کہ  
 اس کی دونوں طرف کی پسلیاں باہم مل جاتی ہیں۔ اس کے پاس ایک بد صورت شخص آتا ہے جس کا لباس انتہائی  
 بد نما ہوتا ہے اور اس سے بہت گندی بدبو پھوٹ رہی ہوتی ہے۔ وہ کہتا ہے: تمہیں اس چیز کی خوشخبری ہو جو  
 تمہارے لئے بری ہے۔ یہی وہ دن ہے جس کا تم سے وعدہ کیا گیا تھا۔ تو وہ کہتا ہے: اور تمہیں بھی اللہ تعالیٰ بدی  
 ہی کی خوشخبری دے۔ تم کون ہو؟ تمہارا چہرہ تو وہ چہرہ ہے جو شر ہی کو لاتا ہے۔ وہ جواب دیتا ہے: میں تمہارا برا  
 عمل ہوں اور اللہ کی قسم ہے میں نے تمہیں ہمیشہ اس حالت میں دیکھا کہ تم نیکی کے کام میں دیر کیا کرتے تھے  
 اور اللہ کی نافرمانی بہت جلدی کرتے تھے۔ سو اللہ تعالیٰ تمہیں برا بدلہ دے۔ پھر اس پر ایک اندھے، بہرے اور  
 گونگے کی ڈیوٹی لگا دی جاتی ہے جس کے ہاتھ میں ایک لوہے کی سلاخ ہوتی ہے۔ اگر وہ اسے ایک پہاڑ پر  
 مارے تو وہ مٹی ہو جائے۔ پھر وہ اس کے ساتھ اسے مارتا ہے یہاں تک کہ وہ مٹی ہو جاتا ہے۔ اس کے بعد اللہ  
 تعالیٰ اسے پہلی حالت میں کر دیتا ہے۔ وہ پھر اسے اس کے ساتھ مارتا ہے جس سے وہ ایسی چیخ مارتا ہے کہ جسے  
 جن وانس کے سوا کائنات کی ہر چیز سنتی ہے۔ بعد ازاں اس کیلئے جہنم کا ایک دروازہ کھول دیا جاتا ہے اور جہنم ہی کا  
 ایک بستر اس کیلئے بچھا دیا جاتا ہے۔ تو وہ دعا کرتا ہے: اے میرے رب! قیامت قائم نہ کر۔“ [ابو داؤد۔  
 ۴۷۵۲، احمد۔ ۱۷۸۰۳۔ صحیحہ الألبانی فی احکام الجنائز: ص ۱۵۶]

### ۸ زمین میں دھسنا

عذاب قبر کی ایک شکل یہ ہے کہ میت کو زمین میں دھسایا جاتا ہے جیسا کہ حضرت ابن عمر رضی اللہ عنہما کا بیان ہے



کہ رسول اللہ ﷺ نے فرمایا: (بَيْنَمَا رَجُلٌ يَجْرُ إِزَارَهُ مِنَ الْخِيَلَاءِ حُسْفَ بِهِ فَهُوَ يَتَجَلَّجَلُ فِي الْأَرْضِ إِلَى يَوْمِ الْقِيَامَةِ) [بخاری: ۵۳۴۳، مسلم: ۳۸۹۴]

”ایک شخص تکبر سے اپنی چادر (مخنوں سے نیچے) گھسیٹ رہا تھا، اسی دوران اسے زمین میں دھنسا دیا گیا۔ تو وہ قیامت تک زمین ہی میں غوطے کھاتا رہے گا۔“

۹۔ ۱۲ باچھوں کو گدی تک چیرنا، سر کو پتھر سے کچلنا، آگ کے تنور میں جلانا، خون کی نہر میں پتھر سے مارنا... یہ چاروں شکلیں رسول اللہ ﷺ نے بیان فرمائی ہیں۔

حضرت سمرۃ بن جندب رضی اللہ عنہ کہتے ہیں کہ رسول اکرم ﷺ جب نماز سے فارغ ہوتے تو ہماری طرف متوجہ ہو کر پوچھتے: آج رات تم میں سے کس نے خواب دیکھا ہے؟ اگر کسی نے خواب دیکھا ہوتا تو وہ اسے بیان کر دیتا اور آپ ﷺ اس کی تعبیر کر دیتے۔ پھر ایک دن آیا، آپ ﷺ نے حسب معمول یہی سوال کیا تو ہم نے جواب دیا: نہیں ہم نے کوئی خواب نہیں دیکھا۔ تو آپ نے فرمایا:

”لیکن میں نے آج رات ایک خواب دیکھا ہے اور وہ یہ ہے کہ دو آدمی میرے پاس آئے۔ انھوں نے میرے ہاتھوں کو پکڑا اور مجھے ارض مقدسہ میں لے گئے۔

وہاں میں نے دیکھا کہ ایک شخص بیٹھا ہوا ہے اور ایک آدمی اس کے پاس کھڑا ہوا ہے جس کے ہاتھ میں ایک مہینہ تھی۔ اسے وہ اس کی ایک باچھ میں داخل کرتا (پھر اسے کھینچ کر) اس کی گدی تک لے جاتا۔ پھر دوسری باچھ کو بھی اسی طرح کھینچ کر پیچھے گدی تک لے جاتا اور یوں اس کی دونوں باچھیں اس کی گدی کے پاس مل جاتیں۔ پھر اس کی باچھیں اپنی حالت میں واپس آ جاتیں۔ پھر وہ اس کے ساتھ پہلے کی طرح کرتا۔ میں نے پوچھا: یہ کیا ہے؟ تو ان دونوں نے کہا: آگے چلو۔

تو ہم آگے چلے گئے یہاں تک کہ ہم نے ایک اور آدمی کو دیکھا جو اپنی گدی کے بل سیدھا لیٹا ہوا تھا اور ایک آدمی اس کے قریب کھڑا تھا جس کے ہاتھ میں ایک پتھر تھا اور وہ اس کے ساتھ اس کے سر کو کچل رہا تھا۔ وہ جیسے ہی اسے اس کے سر پر مارتا پتھر ٹھک جاتا۔ اور جب تک وہ اسے اٹھا کر واپس آتا اس کا سر پھر جڑ چکا ہوتا اور اپنی اصلی حالت میں واپس آچکا ہوتا۔ تو یہ پھر اس کے ساتھ پہلے کی طرح کرتا۔ میں نے پوچھا: یہ کیا ہے؟ انھوں نے کہا: آگے چلو۔

تو ہم آگے چلے گئے جہاں ہم نے تنور کی طرح ایک سوراخ دیکھا، اس کا اوپر والا حصہ تنگ تھا اور نیچے والا

وسیع۔ اس میں آگ جلائی جا رہی تھی اور میں اچانک کیا دیکھتا ہوں کہ اس میں ننگے مرد اور ننگی عورتیں ہیں۔ آگ کے شعلے جب ان کے نیچے سے آتے ہیں تو وہ اوپر کو آجاتے ہیں حتیٰ کہ نکلنے کی قریب ہو جاتے ہیں اور جب شعلے مدہم ہو جاتے ہیں تو وہ ایک بار پھر نیچے چلے جاتے ہیں۔ میں نے پوچھا: یہ کیا ہے؟ انھوں نے کہا: آگے چلو۔

تو ہم آگے چلے گئے حتیٰ کہ ہم خون کی ایک نہر پر پہنچ گئے۔ ایک آدمی اس کے اندر کھڑا ہوا تھا اور دوسرا اس کے کنارے پر۔ کنارے پر کھڑے ہوئے آدمی کے سامنے ایک پتھر پڑا ہوا تھا اور اندر کھڑا ہوا آدمی جب باہر نکلنے کی کوشش کرتا تو کنارے پر کھڑا ہوا آدمی وہ پتھر اس کے منہ پر دے مارتا اور اسے اس کی جگہ پر واپس لوٹا دیتا۔ وہ بار بار ایسا کر رہے تھے۔ میں نے پوچھا: یہ کیا ہے؟ انھوں نے کہا: آگے چلو۔

تو ہم آگے چلے گئے حتیٰ کہ ایک سرسبز باغیچے میں پہنچ گئے۔ اس میں ایک بہت بڑا درخت تھا جس کی جڑوں کے قریب ایک بزرگ بیٹھا ہوا تھا اور اس کے آس پاس کچھ بچے بیٹھے ہوئے تھے اور ایک شخص درخت کے قریب کھڑا آگ جلا رہا تھا۔ تو میرے دونوں ساتھی مجھے اس درخت پر چڑھا کر لے گئے اور ایک ایسے گھر میں داخل کر دیا جو اتنا خوبصورت تھا کہ اس جیسا خوبصورت گھر میں نے کبھی نہیں دیکھا۔ اس میں بوڑھے، نوجوان، عورتیں اور بچے سب موجود تھے۔ پھر وہ دونوں مجھے اپنے ساتھ لے کر درخت پر مزید اوپر چڑھنے لگے یہاں تک کہ انھوں نے مجھے ایک اور گھر میں داخل کر دیا، وہ بھی انتہائی خوبصورت تھا اور اس میں بھی بوڑھے اور جوان موجود تھے۔ میں نے اپنے ساتھیوں سے کہا:

آج رات تم نے مجھے بہت گھمایا ہے۔ ذرا بتاؤ تو سہی، جو کچھ ہم نے دیکھا ہے وہ کیا تھا؟  
وہ کہنے لگے: ہاں اب ہم آپ کو سب کچھ تفصیل سے بتاتے ہیں۔

☆ وہ شخص جس کی باجھوں کو چیرا جا رہا تھا وہ جھوٹ بولنے والا انسان تھا جو ایک جھوٹ بولتا تھا تو لوگ اس کے جھوٹ کو دور دور تک پھیلا دیتے تھے۔ اسے یہ عذاب قیامت تک دیا جاتا رہے گا۔  
☆ وہ شخص جس کا سر کچلا جا رہا تھا وہ وہ شخص تھا جسے اللہ تعالیٰ نے قرآن سکھلایا تھا لیکن وہ رات بھر سویا رہتا (اور نفل نماز میں اس کی تلاوت نہ کرتا۔) اور جب دن آتا تو وہ اس پر عمل نہ کرتا۔ تو اسے بھی یہ عذاب قیامت تک دیا جاتا رہے گا۔

☆ رہے وہ لوگ جنہیں آپ نے ایک تور میں دیکھا تھا تو وہ بدکار لوگ تھے۔

☆ جسے آپ نے نہر میں دیکھا تھا وہ سود خور تھا۔

☆ وہ بوڑھا انسان جسے آپ نے ایک درخت کی جڑوں کے پاس دیکھا تھا وہ حضرت ابراہیم (علیہ السلام) تھے اور ان کے آس پاس لوگوں کی اولاد تھی۔

☆ وہ شخص جو اس درخت کے قریب کھڑا آگ جلا رہا تھا وہ (مالک) یعنی جہنم کا داروغہ تھا۔  
☆ جو پہلا گھر آپ نے دیکھا تھا وہ عام مومنوں کا گھر تھا۔

☆ اور یہ گھر جس میں آپ کھڑے ہیں یہ شہداء کا گھر ہے۔ میں جبریل ہوں اور یہ میکائیل ہیں۔ اور آپ ذرا اپنا سرا اور پر اٹھائیں۔ میں نے اپنا سرا اور پر کو اٹھایا تو ایک محل بادلوں جیسا نظر آیا۔ انھوں نے کہا: یہ آپ کا گھر ہے۔ میں نے کہا: مجھے چھوڑ دو تا کہ میں اس گھر کے اندر جا سکوں۔ انھوں نے کہا: ابھی آپ کی عمر باقی ہے جسے آپ نے مکمل نہیں کیا۔ اگر آپ اسے مکمل کر چکے ہوتے تو یقیناً اس میں داخل ہو جاتے۔“

[البخاری : کتاب الجنائز، ۱۳۸۶، ۷۰۴۷]

یہ حدیث عذاب قبر یا عذاب برزخ کے متعلق واضح دلیل ہے، کیونکہ انبیاء علیہم السلام کا خواب بھی وحی ہوتا ہے جیسا کہ حضرت ابراہیم (علیہ السلام) کو خواب میں حکم دیا گیا کہ وہ اپنے بیٹے کو ذبح کر دیں تو انھوں نے حکم کی تعمیل کی۔

۱۷) تانبے کے ناخنوں سے چہروں اور سینوں کو نوچنا

حضرت انس بن مالک رضی اللہ عنہ سے روایت ہے کہ رسول اکرم ﷺ نے فرمایا:

(لَمَّا عُرِجَ بِي مَرَرْتُ بِقَوْمٍ لَهُمْ أَظْفَارٌ مِنْ نُحَاسٍ ، يَخْمِشُونَ وَجُوهَهُمْ وَصُدُورَهُمْ ، فَقُلْتُ : مَنْ هَؤُلَاءِ يَا جَبْرِيْلُ؟ قَالَ : الَّذِينَ يَأْكُلُونَ لُحُومَ النَّاسِ وَيَقْعُونَ فِي أَعْرَاصِهِمْ) [ابوداؤد: ۴۸۷۸۔

www.KitaboSunnat.com

[وصححه الألبانی]

”مجھے جب معراج کرایا گیا تو میں نے چند لوگ ایسے دیکھے جنھیں تانبے کے ناخن دیئے گئے تھے اور وہ اپنے چہروں اور سینوں کو نوچ رہے تھے۔ میں نے پوچھا: اے جبریل! یہ کون ہیں؟ تو جبریل نے کہا: یہ وہ ہیں جو لوگوں کا گوشت کھاتے (ان کی غیبت کرتے ہیں) اور ان کی عزت پر حملہ کرتے ہیں۔“

۱۸) چوری کئے ہوئے مال کے ساتھ میت کو جلانا

حضرت ابو ہریرہ رضی اللہ عنہ کہتے ہیں کہ ہم نبی کریم ﷺ کے ساتھ خیبر کی طرف روانہ ہوئے، اللہ تعالیٰ نے ہمیں فتح تو دی لیکن غنیمت کے طور پر ہمیں سونا چاندی نہیں ملا۔ صرف ساز و سامان، کھانا اور کپڑے ہاتھ لگے۔ پھر ہم ایک وادی کی طرف گئے، رسول اللہ ﷺ کے ساتھ آپ کا ایک نوکر بھی تھا جسے رفاعہ بن زید کہا جاتا تھا۔ ہم نے

جب وادی میں پڑاؤ ڈالا تو آپ ﷺ کے اس نوکر کو ایک تیر لگا اور وہ مر گیا۔ تو ہم نے کہا: اسے شہادت مبارک ہو۔ تو رسول اللہ ﷺ نے فرمایا: ہرگز نہیں! اس ذات کی قسم جس کے ہاتھ میں محمد (ﷺ) کی جان ہے! اس نے خیر کے دن غنیمت کا مال تقسیم ہونے سے پہلے اس میں سے جو چادر چوری کی تھی وہی چادر اس پر آگ بھڑکار ہی ہے۔“ [البخاری: ۴۲۳۳، مسلم: ۱۱۵]

برادران اسلام! ہم نے عذابِ قبر کی چودہ اقسام و انواع ذکر کی ہیں۔ اللہ تعالیٰ سے پھر دعا ہے کہ وہ ہم سب کو اس سے محفوظ رکھے۔

اور آئیے اب یہ بھی معلوم کر لیں کہ قبر میں مومن کو کونسی کونسی نعمتیں عطا کی جاتی ہیں:

عمل صالح ہی وشتاک اور اندھیری قبر میں مومن کیلئے نور اور اس کا ساتھی ہوتا ہے جیسا کہ رسول اللہ ﷺ کا ارشاد گرامی ہے:

”..... پھر مومن کی روح کو زمین کی طرف لوٹا کر اس کو اس کے جسم میں واپس کر دیا جاتا ہے۔ اور اس کے ساتھی جب اسے دفن کرنے کے بعد واپس پلٹ رہے ہوتے ہیں تو وہ ان کے جوتوں کی آہٹ سن رہا ہوتا ہے۔ پھر اس کے پاس دو فرشتے آتے ہیں جو اسے جھڑک کر بٹھا دیتے ہیں اور اس سے سوال کرتے ہیں:

تمہارا رب کون ہے؟ وہ جواب دیتا ہے: میرا رب اللہ ہے۔

پھر وہ پوچھتے ہیں: تمہارا دین کیا ہے؟ وہ کہتا ہے: میرا دین اسلام ہے۔

پھر وہ کہتے ہیں: وہ آدمی کون ہے جسے تم میں نبی بنا کر بھیجا گیا؟ وہ کہتا ہے: وہ رسول اللہ ﷺ ہیں۔

پھر وہ کہتے ہیں: تمہیں کیسے پتہ چلا؟

وہ کہتا ہے: میں نے اللہ کی کتاب کو پڑھا تو اس پر ایمان لے آیا اور اس کی تصدیق کی۔

فرشتہ اس کو جھڑک کر پھر کہتا ہے: تمہارا رب کون ہے؟ تمہارا دین کیا ہے؟ تمہارا نبی کون ہے؟ اور یہ مومن کی آخری آزمائش ہوتی ہے۔ اسی کے متعلق اللہ تعالیٰ نے فرمایا ہے:

﴿يُخَيِّتُ اللَّهُ الَّذِينَ آمَنُوا بِالْقَوْلِ الثَّابِتِ فِي الْحَيَاةِ الدُّنْيَا وَفِي الْآخِرَةِ﴾ [ابراہیم: ۲۷]

”ایمان والوں کو اللہ تعالیٰ کئی بات کے ساتھ مضبوط رکھتا ہے دنیا کی زندگی میں اور آخرت میں بھی۔“

چنانچہ وہ کہتا ہے: میرا رب اللہ ہے، میرا دین اسلام ہے اور میرے نبی حضرت محمد ﷺ ہیں۔

چنانچہ آسمان سے ایک نداء آتی ہے کہ میرے بندے نے سچ کہا ہے، لہذا اس کیلئے جنت کا ایک بستر بچھا دو

اسے جنت کا لباس پہنا دو اور اس کیلئے جنت کا ایک دروازہ کھول دو۔

نبی کریم ﷺ نے فرمایا: چنانچہ اس کے پاس جنت کی خوشبو اور اس کی نعمتیں آتی ہیں اور اس کی قبر کو حدنگاہ تک وسیع کر دیا جاتا ہے۔ پھر اس کے پاس ایک خوبصورت شخص آتا ہے جس کا لباس انتہائی عمدہ ہوتا ہے اور اس سے بہت اچھی خوشبو پھوٹ رہی ہوتی ہے۔ وہ کہتا ہے: تمہیں اللہ کی رضا اور ان جنات کی خوشخبری ہو جن میں ہمیشہ رہنے والی نعمتیں ہیں۔ اور یہی وہ دن ہے جس کا تم سے وعدہ کیا گیا تھا۔ تو وہ کہتا ہے: اور تمہیں بھی اللہ خیر کی خوشبری دے، تم کون ہو؟ تمہارا چہرہ تو وہ چہرہ ہے جو خیر ہی کو لاتا ہے۔ وہ جواب دیتا ہے: میں تمہارا نیک عمل ہوں اور اللہ کی قسم! تمہیں میں نے ہمیشہ اس حالت میں دیکھا کہ تم نیکی کے کام میں جلدی کیا کرتے تھے اور اللہ کی نافرمانی بہت دیر سے کرتے تھے۔ لہذا اللہ تعالیٰ تمہیں جزائے خیر دے۔ پھر اس کیلئے ایک دروازہ جنت کی طرف اور ایک دروازہ جہنم کی طرف کھولا جاتا ہے اور اسے کہا جاتا ہے: اگر تم اللہ کے نافرمان ہوتے تو یہ جہنم تمہارا ٹھکانا ہوتی، لیکن اللہ تعالیٰ نے تمہیں اس کے بدلے میں جنت کا یہ ٹھکانا دے دیا ہے۔ تو وہ جنت کی نعمتوں کو دیکھ کر کہتا ہے: اے میرے رب! قیامت جلدی قائم کرتا کہ میں اپنے گھر والوں اور مال میں لوٹ جاؤں۔ تو اسے جواب دیا جاتا ہے: اب تم کو یہیں رہنا ہے۔ ... [ابو داؤد: ۴۷۵۳، احمد: ۱۷۸۰۳۔

وصحہ الألبانی فی احکام الجنائز: ص ۱۵۶]

اس حدیث میں دیگر باتوں کے علاوہ اس بات کا بھی ثبوت ہے کہ قبر میں مومن اور نیک انسان کو نعمتوں سے نوازا جاتا ہے اور اس کیلئے جنت کا دروازہ کھول دیا جاتا ہے۔ پھر اسے جنت کا بستر اور جنت کا لباس مہیا کیا جاتا ہے اور اس کی قبر کو کھلا کر دیا جاتا ہے۔

اسی طرح حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”بے شک میت کو جب اس کی قبر میں رکھا جاتا ہے، بے شک وہ ان کے جوٹوں کی آواز کو سن رہا ہوتا ہے جبکہ وہ اسے دفنانے کے بعد اپنے اپنے گھروں کو واپس لوٹ رہے ہوتے ہیں۔ اور اگر وہ مومن ہو تو نماز اس کے سر کے پاس آ جاتی ہے، روزے اس کی دائیں جانب، زکاۃ اس کی بائیں جانب اور دوسری نیکیاں مثلاً صدقات، نفل نماز اور لوگوں پر احسان وغیرہ اس کے پاؤں کے پاس آ جاتی ہیں۔ تو اس کے چاروں اطراف سے اسے نیکیاں گھیر لیتی ہیں اور اس کے پاس کسی چیز کو آنے نہیں دیتیں۔ پھر اسے کہا جاتا ہے: بیٹھ جاؤ۔ تو وہ اٹھ کر بیٹھ جاتا ہے۔ اُس کے سامنے سورج آتا ہے اور وہ یوں محسوس کرتا ہے کہ جیسے سورج غروب ہی ہونے والا ہے۔ تو

اس سے پوچھا جاتا ہے: جو شخص تمہاری طرف مبعوث کیا گیا تھا، تم اس کے بارے میں کیا کہتے ہو؟ اور اس کے متعلق تم کیا گواہی دیتے ہو؟ وہ کہتا ہے: مجھے چھوڑ دو، میں نماز پڑھ لوں۔

وہ کہتے ہیں: تم نماز تو پڑھ ہی لو گے، پہلے ہمارے سوال کا جواب دو۔

وہ جواب دیتا ہے: میں محمد ﷺ کے متعلق گواہی دیتا ہوں کہ وہ اللہ کے رسول ہیں اور آپ اللہ کی طرف سے حق لے کر آئے۔

تو اسے کہا جاتا ہے: تم اسی بات پر زندہ رہے اور تمہاری موت بھی اسی پر آئی اور اسی پر تمہیں ان شاء اللہ اٹھایا جائے گا۔ پھر اس کیلئے جنت کا ایک دروازہ کھول دیا جاتا ہے اور اسے کہا جاتا ہے: یہی تمہارا ٹھکانا ہے اور اس میں اللہ تعالیٰ نے جو نعمتیں تیار کی ہیں وہ بھی تمہاری ہیں۔ چنانچہ اس کی خوشی اور سرور میں اور اضافہ ہو جاتا ہے۔ پھر جہنم کا ایک دروازہ کھول کر اسے کہا جاتا ہے: یہ تمہارا ٹھکانا ہوتا اگر تم اللہ تعالیٰ کی نافرمانی کرتے۔ اس پر اس کی خوشی میں اور اضافہ ہو جاتا ہے۔ پھر اس کی قبر کو ستر ہاتھ تک وسیع کر دیا جاتا ہے اور اسے اس کیلئے منور کر دیا جاتا ہے۔ اور اس کے جسم کو اس چیز کی طرف لوٹا دیا جاتا ہے جس سے اس کو شروع کیا گیا ہوتا ہے۔ پھر اس کی روح کو ان پاکیزہ پرندوں کے اندر پنچا دیا جاتا ہے جو جنت کے درختوں سے کھاتے ہیں.....“

[الطبرانی وابن حبان - صحيح الترغيب والترهيب للألبانی: ۳۵۶]

ایک اور حدیث میں ارشاد نبوی ہے:

(إِنَّ الْمُؤْمِنَ فِي قَبْرِهِ لَفِي رَوْضَةٍ خَضْرَاءَ ، فَيُرْحَبُ لَهُ فِي قَبْرِهِ سَبْعِينَ ذِرَاعًا ، وَيَنُورُ لَهُ

كَالْقَمَرِ لَيْلَةَ الْبَدْرِ) [ابو یعلیٰ وابن حبان - صحيح الترغيب والترهيب للألبانی: ۳۵۵۲]

”بے شک مومن اپنی قبر میں ایک سرسبز و شاداب باغیچے میں ہوتا ہے۔ اس کی قبر کو اس کیلئے ستر ہاتھ تک کشادہ کر دیا جاتا ہے اور اس میں چودھویں رات کے چاند کے نور کی طرح روشنی کر دی جاتی ہے۔“

اور حضرت ابو ہریرہ رضی اللہ عنہما کا بیان ہے کہ رسول اللہ ﷺ نے ارشاد فرمایا:

”جب میت کو قبر میں دفن کر دیا جاتا ہے تو اس کے پاس دو کالے اور نیلے رنگ کے فرشتے آتے ہیں۔ ان میں سے ایک کو منکر اور دوسرے کو نکیر کہا جاتا ہے۔ وہ دونوں اس سے پوچھتے ہیں: تم اس شخص کے بارے میں کیا کہا کرتے تھے؟ تو وہ اُس کے بارے میں وہی جواب دیتا ہے جو وہ دنیا میں کہا کرتا تھا کہ وہ اللہ کے بندے اور رسول ہیں۔ پھر وہ کہتا ہے: (أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ)

”میں گواہی دیتا ہوں کہ اللہ کے سوا کوئی معبود برحق نہیں اور حضرت محمد ﷺ اللہ کے بندے اور رسول ہیں۔“ وہ دونوں فرشتے کہتے ہیں: ”ہمیں معلوم تھا کہ تم یہی جواب دو گے“ پھر اس کی قبر کو ستر ہاتھ کھلا کر دیا جاتا ہے۔ پھر اسے روشن کر دیا جاتا ہے۔ پھر اسے کہا جاتا ہے:

(نَمْ كُنُومَةِ الْعُرُوسِ الَّذِي لَا يُوقِظُهُ إِلَّا أَحَبُّ أَهْلِهِ إِلَيْهِ) [الترمذی : ۱۰۷۱۔ وحسنه الألبانی]

”تم سو جاؤ جیسا کہ وہ دولہا سوتا ہے جسے اس کے گھر والوں میں سے صرف وہی جگا سکتا ہے جو اسے سب سے زیادہ محبوب ہو۔“ پھر وہ سو جاتا ہے یہاں تک کہ اللہ تعالیٰ اسے قیامت کے روز اٹھائے گا...“

اللہ رب العزت سے دعا ہے کہ وہ ہم سب کا خاتمہ ایمان اور عمل صالح پر فرمائے، ہماری قبروں کو منور کر دے اور ہم سب کو عذابِ قبر سے محفوظ رکھے۔ آمین ثم آمین

## دوسرا خطبہ

### عذابِ قبر اور اس کی آزمائش سے نجات دینے والے بعض اعمال

عزیزانِ گرامی! جیسا کہ ہم پہلے خطبہ کے آخر میں عرض کر چکے ہیں کہ قبر میں مومن کو جنت کی نعمتیں عطا کی جاتی ہیں اور مومن کا عمل ہی اس کا بہترین ساتھی ہوتا ہے جو اس کی قبر کو منور کرتا ہے۔ اس کے علاوہ بعض اعمال ایسے ہیں جو خاص طور پر مومن کو عذابِ قبر سے نجات دلانے والے ہیں اور وہ یہ ہیں:

#### ۱۔ دشمن کی سرحد پر چہرہ دینا

حضرت سلمان رضی اللہ عنہ سے روایت ہے کہ رسول اکرم ﷺ نے فرمایا:

(رَبَاطُ يَوْمٍ وَلَيْلَةٌ خَيْرٌ مِنْ صِيَامِ شَهْرٍ وَقِيَامِهِ، وَإِنْ مَاتَ جَرَى عَلَيْهِ عَمَلُهُ الَّذِي كَانَ يَعْمَلُهُ، وَأُجْرِي عَلَيْهِ رِزْقُهُ، وَأَمِنَ الْفِتَانَ) [مسلم: ۱۹۱۳]

”دشمن کی سرحد پر (اللہ کے راستے میں) ایک دن اور ایک رات چہرہ دینا ایک ماہ کے روزوں اور اس کے قیام سے بہتر ہے۔ اور اگر وہ اسی حالت میں مر جائے تو اس کا وہ عمل جاری رہتا ہے جو وہ کیا کرتا تھا۔ اور اسی پر اس کا رزق جاری کر دیا جاتا ہے۔ اور اسے آزمائش میں ڈالنے والے (عذابِ قبر) سے محفوظ کر دیا جاتا ہے۔“

#### ۲۔ شہادت پانا

حضرت مقداد بن معدیکرب رضی اللہ عنہ سے روایت ہے کہ رسول اکرم ﷺ نے فرمایا:

(لِلشَّهِيدِ عِنْدَ اللَّهِ سِتُّ حِصَالٍ : يُغْفَرُ لَهُ فِي أَوَّلِ ذَلْفَعَةٍ ، وَيُرَى مَقْعَدَهُ مِنَ الْجَنَّةِ ، وَيُجَارُ مِنْ عَذَابِ الْقَبْرِ ، وَيَأْمَنُ مِنَ الْفَزَعِ الْأَكْبَرِ ، وَيُوضَعُ عَلَى رَأْسِهِ تَاجُ الْوَقَارِ ، أَلْيَاقُوتَةٌ مِنْهُ خَيْرٌ مِنَ الدُّنْيَا وَمَا فِيهَا ، وَيُزَوَّجُ اثْنَتَيْنِ وَسَبْعِينَ زَوْجَةً مِنَ الْحُورِ الْعِينِ ، وَيُسْفَعُ فِي سَبْعِينَ مِنْ أَقَارِبِهِ ) [ الترمذی : ۱۶۶۳ - وصححه الألبانی ]

”شہید کیلئے (خصوصی طور) پر اللہ کے ہاں چھ انعامات ہیں: پہلے قطرہ خون پر اس کی مغفرت کر دی جاتی ہے اور اسے جنت میں اس کا ٹھکانا دکھا دیا جاتا ہے۔ اور اسے عذابِ قبر سے محفوظ رکھا جاتا ہے۔ اور وہ بڑی گھبراہٹ سے بھی محفوظ رہتا ہے۔ اور اس کے سر پر تاجِ وقار رکھا جاتا ہے جس کا ایک موتی دنیا سے اور دنیا کے اندر جو کچھ ہے اس سے بہتر ہے۔ اور اس کی موتی آنکھوں والی حوروں میں سے بہتر (۷۲) بیویوں سے شادی کی جائے گی۔ اور اس کے ستر رشتہ داروں کے بارے میں اس کی سفارش کو قبول کیا جائے گا۔“

اس حدیث میں جس شہید کے فضائل ذکر کئے گئے ہیں یہ وہ شہید ہے جس میں شہدائے احد کی شرائط جمع ہوں اور وہ یہ ہیں:

۱۔ وہ مسلمان سپہ سالار کے جھنڈے تلے جمع ہو کر لڑنے والی فوج میں کلمۃ اللہ کو بلند کرنے کی خاطر کفار سے قتال کرتے ہوئے مارا جائے۔

۲۔ وہ میدانِ قتال میں زخمی ہو کر مرا ہو۔

۳۔ اس کے ورثاء نے اس کی شہادت کے بدلے میں کوئی مالی معاوضہ نہ لیا ہو۔

۳۔ ہر رات سورۃ الملک کی تلاوت کرنا اور اس پر عمل کرنا

حضرت ابو ہریرہ رضی اللہ عنہما سے روایت ہے کہ رسول اللہ ﷺ نے فرمایا:

(إِنَّ سُورَةَ مِنَ الْقُرْآنِ : ثَلَاثُونَ آيَةً ، شَفَعَتْ لِرَجُلٍ حَتَّى غُفِرَ لَهُ ، وَهِيَ سُورَةُ تَبَارَكَ الَّذِي

بِيَدِهِ الْمُلْكُ ) [ الترمذی : ۲۸۹۱ ، ابوداؤد : ۱۳۰۰ ، ابن ماجہ : ۳۷۸۶ - و صححه الألبانی ]

”بے شک قرآن میں ایک سورت نے جس کی تیس آیات ہیں ایک آدمی کے حق میں سفارش کی یہاں تک

کہ اس کی بخشش کر دی گئی۔ اور وہ ہے سورۃ الملک۔“

اور حضرت عبد اللہ بن مسعود رضی اللہ عنہما کہتے ہیں: ”جو شخص ہر رات سورۃ الملک کی تلاوت کرتا رہے اسے اللہ

تعالیٰ عذابِ قبر سے محفوظ رکھے گا۔ اور ہم رسول اللہ ﷺ کے زمانے میں اسے (الْمَانِعَةَ) ”بچانے والی



سورت“ کہا کرتے تھے۔“ [النسائی - حسنه الألبانی فی صحیح الترغیب و الترهیب: ۱۴۷۵]  
 خود رسول اللہ ﷺ بھی رات کو سورۃ الم تنزیل (السجدة) اور سورۃ الملک پڑھ کر ہی سوتے تھے۔  
 [الترمذی : ۲۸۹۲ - وصححه الألبانی ]

### ۴۔ پیٹ کی بیماری سے مرنا

حضرت عبد اللہ بن یسارؓ بیان کرتے ہیں کہ میں بیٹھا ہوا تھا کہ حضرت سلیمان بن صردؓ اور حضرت خالد بن عرفطہؓ نے آپس میں یہ بات ذکر کی کہ ایک آدمی فوت ہو گیا ہے اور اس کی موت پیٹ کی بیماری کی وجہ سے آئی ہے۔ ان دونوں نے اس خواہش کا اظہار کیا کہ کاش وہ بھی اس آدمی کے جنازے میں شریک ہوتے۔ اور ان میں سے ایک نے دوسرے سے کہا: کیا رسول اللہ ﷺ نے ارشاد نہیں فرمایا تھا کہ  
 (مَنْ يَفْتُلُهُ بَطْنُهُ فَلَنْ يُعَذَّبَ فِي قَبْرِهِ )

”جسے اس کے پیٹ (کی بیماری) مار دے اسے قبر میں عذاب ہرگز نہیں دیا جائے گا۔“

تو ان میں سے دوسرے نے کہا: کیوں نہیں، یہ واقعاً رسول اللہ ﷺ کا ارشاد ہے۔ [الترمذی : ۱۰۶۴،

والنسائی : ۲۰۵۲ - وصححه الألبانی]

### ۵۔ جمعہ کے دن یا جمعہ کی رات کو مرنا

حضرت عبد اللہ بن عمرو بن العاصؓ کا بیان ہے کہ رسول اکرم ﷺ نے ارشاد فرمایا:

(مَا مِنْ مُسْلِمٍ يَمُوتُ يَوْمَ الْجُمُعَةِ أَوْ لَيْلَةِ الْجُمُعَةِ إِلَّا وَقَاهُ اللَّهُ فِتْنَةَ الْقَبْرِ )

”جس مسلمان شخص کی موت جمعہ کے دن یا جمعہ کی رات کو آئے اللہ تعالیٰ اسے قبر کے فتنہ سے بچا لیتا ہے۔“

[الترمذی : ۱۰۷۴ - وحسنه الألبانی]

اللہ تعالیٰ سے دعا ہے کہ وہ ہم سب کو عذاب قبر سے محفوظ فرمائے۔ آمین

## روزِ قیامت ..... نشانیاں اور ہولناکیاں

اہم عناصر خطبہ :

☆ قربِ قیامت ☆ قیامت کب آئے گی؟ ☆ علاماتِ قیامت (صغریٰ و کبریٰ) ☆ صور کا پھونکا جانا اور کائنات کا خاتمہ ☆ قیامت سے پہلے شدید زلزلہ ☆ صور کا دوبارہ پھونکا جانا ☆ قیامت کا دن سورة التکویر، سورة الانفطار اور سورة الإنشقاق میں پہلا خطبہ

برادرانِ اسلام! اس سے پہلے ہم ایک خطبہ جمعہ موت سے متعلق اور ایک خطبہ قبر سے متعلق دے چکے ہیں جبکہ آج کا خطبہ روزِ قیامت سے متعلق ہے۔ اللہ تعالیٰ سے دعا ہے کہ وہ ہم سب کا خاتمہ ایمان اور عملِ صالح پر فرمائے۔ ہمیں سوئے خاتمہ سے محفوظ رکھے، قبر و حشر کی حسرتوں سے بچائے اور ہمیں اپنے فضل و کرم سے جنت الفردوس نصیب فرمائے۔ آمین

سب سے پہلے ہمیں اس بات پر پختہ یقین ہونا چاہئے کہ ہم سب کو اور پوری بنی نوع انسانیت کو مرنے کے بعد دوبارہ زندہ ہونا اور اللہ تعالیٰ کے سامنے پیش ہونا ہے۔ اللہ تعالیٰ فرماتے ہیں:

﴿رَعَمَ الَّذِينَ كَفَرُوا أَنْ لَنْ يُبْعَثُوا قُلْ بَلَىٰ وَرَبِّي لَتُبْعَثُنَّ ثُمَّ لَتُنَبَّؤُنَّ بِمَا عَمِلْتُمْ وَذَٰلِكَ عَلَى اللَّهِ يَسِيرٌ﴾ [التغابن: ۷]

”کافروں کا خیال یہ ہے کہ انہیں دوبارہ زندہ نہیں کیا جائے گا۔ کہہ دیجئے کہ کیوں نہیں اللہ کی قسم! تمہیں ضرور بالضرور اٹھایا جائے گا۔ پھر جو کچھ تم نے کیا ہے اس کی تمہیں خبر دی جائے گی اور یہ کام اللہ پر انتہائی آسان ہے۔“

### قربِ قیامت

پھر ہمیں اس بات پر بھی پختہ یقین ہونا چاہئے کہ جس دن ہمیں اللہ تعالیٰ کے سامنے پیش ہونا ہے وہ انتہائی قریب ہے جیسا کہ اللہ تعالیٰ کا فرمان ہے:

﴿تَعْرُجُ الْمَلَائِكَةُ وَالرُّوحُ إِلَيْهِ فِي يَوْمٍ كَانَ مِقْدَارُهُ خَمْسِينَ أَلْفَ سَنَةٍ ☆ فَاصْبِرْ صَبْرًا جَمِيلًا ☆ إِنَّهُمْ يَرَوْنَهُ بَعِيدًا ☆ وَنَرَاهُ قَرِيبًا﴾ [المعارج: ۴-۷]

”جس کی طرف فرشتے اور روح چڑھ کر جاتے ہیں، ایک ایسے دن میں جس کی مقدار پچاس ہزار سال کی

ہے۔ پس آپ اچھی طرح صبر کریں۔ بے شک یہ اس کو دور سمجھ رہے ہیں اور ہم اسے قریب ہی دیکھتے ہیں۔“

اور حضرت انس بن مالک رضی اللہ عنہ سے روایت ہے کہ رسول اکرم ﷺ نے فرمایا:

(بُعِثْتُ أَنَا وَالسَّاعَةُ كَهَاتَيْنِ وَضَمَّ السَّبَابَةَ وَالْوُسْطَى) [مسلم: ۲۹۴۹]

”آپ ﷺ نے انکشتِ شہادت اور درمیانی انگلی کو ملا کر فرمایا: میں اور قیامت اس طرح بھیجے گئے ہیں جیسے

یہ دو انگلیاں ہیں۔“

اس حدیث کا ایک معنی یہ بیان کیا گیا ہے کہ میں آخری نبی ہوں، میرے بعد کوئی اور نبی نہیں آئے گا بلکہ میرے بعد قیامت ہی آئے گی جیسا کہ انکشتِ شہادت کے بعد درمیان والی انگلی ہی ہے اور ان دونوں کے درمیان کوئی اور انگلی نہیں ہے۔

## قیامت کب آئے گی؟

قیامت کا وقت صرف اللہ تعالیٰ کو معلوم ہے جیسا کہ اللہ تعالیٰ کا فرمان ہے:

﴿يَسْأَلُونَكَ عَنِ السَّاعَةِ أَيَّانَ مُرْسَاهَا قُلْ إِنَّمَا عِلْمُهَا عِنْدَ رَبِّي لَا يُجَلِّيهَا لِوَفِيِّهَا إِلَّا هُوَ ثَقُلَتْ فِي السَّمَاوَاتِ وَالْأَرْضِ لَا تَأْتِيكُمْ إِلَّا بَغْتَةً يَسْأَلُونَكَ كَأَنَّكَ حَفِيٌّ عَنْهَا قُلْ إِنَّمَا عِلْمُهَا عِنْدَ اللَّهِ وَلَكِنَّ أَكْثَرَ النَّاسِ لَا يَعْلَمُونَ﴾ [الأعراف: ۱۸۷]

”یہ لوگ آپ سے قیامت کے متعلق سوال کرتے ہیں کہ اس کا وقوع کب ہوگا؟ آپ فرمادیتے ہیں کہ اس کا علم تو صرف میرے رب ہی کے پاس ہے۔ اسے اس کے وقت پر صرف وہی ظاہر کرے گا۔ وہ آسمانوں اور زمین میں بڑا بھاری (حادثہ) ہوگا۔ وہ تم پر اچانک آپڑے گی۔ وہ آپ سے اس طرح پوچھتے ہیں جیسے گویا آپ اس کی تحقیقات کر چکے ہیں۔ آپ فرمادیتے ہیں کہ اس کا علم خاص اللہ ہی کے پاس ہے لیکن اکثر لوگ نہیں جانتے۔“

اور فرمایا: ﴿يَسْأَلُونَكَ عَنِ السَّاعَةِ أَيَّانَ مُرْسَاهَا ☆ فِيمَ أَنْتَ مِنْ ذِكْرَاهَا ☆ إِلَىٰ رَبِّكَ مُنْتَهَاهَا ☆ إِنَّمَا أَنْتَ مُنذِرٌ مَّنْ يَخْشَاهَا ☆ كَانَهُمْ يَوْمَ يَرَوْنَهَا لَمْ يَلْبُثُوا إِلَّا عَشِيَّةً أَوْ ضُحَاهَا﴾ [النازعات: ۲۴-۲۶]

”وہ آپ سے قیامت کے بارے میں پوچھتے ہیں کہ اس کے وقوع پذیر ہونے کا وقت کون سا ہے؟ اس کے بیان کرنے سے آپ کا کیا تعلق ہے؟ اس کے علم کی انتہا تو آپ کے رب کی جانب ہے۔ آپ تو صرف ڈرانے والے ہیں ان لوگوں کو جو اس سے ڈرتے ہیں۔ جس روز یہ اسے دیکھ لیں گے تو انہیں ایسے لگے گا کہ جیسے

وہ صرف دن کا آخری حصہ یا اول حصہ ہی (دنیا میں) رہے ہیں۔“

اور حدیث جبریل میں ہے کہ حضرت جبریل (ؑ) نے ایمان، اسلام اور احسان کے متعلق سوالات کرنے کے بعد نبی کریم ﷺ سے پوچھا: مجھے قیامت کے متعلق بتائیں! تو آپ ﷺ نے فرمایا:

(مَا الْمَسْئُولُ عَنْهَا بِأَعْلَمَ مِنَ السَّائِلِ) [بخاری: ۵۰، مسلم: ۸]

”جس سے اس کے متعلق سوال کیا جا رہا ہے وہ سوال کرنے والے سے زیادہ نہیں جانتا۔“

## علاماتِ قیامت

جیسا کہ ہم پہلے عرض کر چکے ہیں کہ قیامت کے قیام کا علم تو صرف اللہ کے پاس ہے البتہ اس کی کئی نشانیاں رسول اللہ ﷺ نے بیان فرمائی ہیں۔ لہذا ہم قیامت کی کچھ نشانیاں ذکر کرتے ہیں جس سے ہمارا مقصود یہ ہے کہ ہم غفلت کی نیند سے بیدار ہو جائیں اور قیامت کے اچانک وقوع سے پہلے سچی توبہ کر لیں۔

علماء نے قیامت کی نشانیوں کو دو قسموں میں تقسیم کیا ہے: چھوٹی اور بڑی۔ بڑی نشانیوں سے مراد وہ نشانیاں ہیں جو قیامت سے کچھ عرصہ قبل واقع ہوں گی۔ مثلاً دجال کا آنا، امام مہدی کا ظہور، حضرت عیسیٰ علیہ السلام کا نزول اور ان کا دجال کو قتل کرنا، یاجوج ماجوج اور دابۃ الارض (زمین کے جانور) کا ظاہر ہونا اور سورج کا مغرب سے طلوع ہونا وغیرہ۔

اور چھوٹی نشانیوں سے مراد وہ نشانیاں ہیں جو بڑی نشانیوں کی نسبت چھوٹی ہیں اور ان کا ظہور بڑی نشانیوں سے قبل ہونا ہے۔ مثلاً علم کا اٹھایا جانا، جہالت کا پھیل جانا اور جاہلوں کا بڑے بڑے عہدوں تک پہنچنا، آلاتِ موسیقی کا بکثرت مروج ہونا، سر عام اور بکثرت شراب نوشی کرنا، لمبی لمبی عمارتیں بنانا، مساجد کے نقش و نگار میں مبالغہ کرنا، بچوں کا حکومت کرنا، اس امت کے آخری لوگوں کا اس کے پہلے لوگوں پر لعنت بھیجنا اور قتل و غارت گری کا عام ہونا وغیرہ

بعض علاماتِ قیامت کے بارے میں حدیث جبریل میں ہے کہ حضرت جبریل (ؑ) کو جب نبی کریم ﷺ نے قیامت کے بارے میں یہ جواب دیا کہ (مَا الْمَسْئُولُ عَنْهَا بِأَعْلَمَ مِنَ السَّائِلِ) ”جس سے اس کے متعلق سوال کیا جا رہا ہے وہ سوال کرنے والے سے زیادہ نہیں جانتا۔“

تو انھوں نے کہا: مجھے اس کی نشانیوں کے بارے میں بتائیں۔

آپ ﷺ نے فرمایا: (أَنْ تَلِدَ الْأُمَمَةُ رَبَّتَهَا ، وَأَنْ تَرَى الْحُفَاةَ الْعُرَاةَ الْعَالَةَ رِعَاءَ الشَّاءِ يَتَطَاوَلُونَ

فِي الْبَنِيَانِ )

”یہ کہ ایک لونڈی اپنی مالکہ کو جنم دے، اور تو یہ دیکھے کہ ننگے پاؤں چلنے والے، ننگے جسموں والے، فقراء اور بکریوں کے چرواہے تعمیر میں ایک دوسرے پر سبقت لے جانے کی کوشش کر رہے ہیں۔“

ایک روایت میں ہے کہ ( إِذَا وَلَدَتِ الْأُمَّةُ رَبَّتَهَا فَذَلِكَ مِنْ أَسْرَاطِهَا ، وَإِذَا كَانَتِ الْعُرَاةُ الْحُفَاةُ رُؤُوسَ النَّاسِ فَذَلِكَ مِنْ أَسْرَاطِهَا )

”جب ایک لونڈی اپنے آقا کو جنم دے تو یہ قیامت کی نشانیوں میں سے ایک نشانی ہوگی۔ اور جب ننگے جسموں والے، ننگے پاؤں چلنے والے لوگوں کے بادشاہ بن جائیں گے تو یہ بھی اس کی نشانیوں میں سے ایک نشانی ہوگی۔“ [بخاری: ۵۰، مسلم: ۹۸]

”لونڈی اپنے آقا یا اپنی مالکہ کو جنم دے گی“ کے متعلق کئی اقوال ہیں۔

(۱) دلچسپ کہتے ہیں کہ لونڈی کا اپنی مالکہ یا اپنے آقا کو جنم دینے سے مراد یہ ہے کہ عجمی عربوں کو جنم دیں۔

(۲) یہ بھی کہا گیا ہے کہ اس سے مراد یہ ہے کہ لونڈیوں کے مالک اپنی لونڈیوں کو بیچیں گے۔ پھر ہو سکتا ہے کہ خود ان کی اولاد ہی انھیں خرید لے اور انھیں یہ معلوم نہ ہو کہ یہ ان کی مائیں ہیں۔ تو اس طرح وہ اولاد ان کی آقا بن جائے گی۔ یوں گویا کہ انھوں نے اپنے آقاؤں کو جنم دیا۔

(۳) اور یہ بھی کہا گیا ہے کہ اس سے مراد عقوق والدین (والدین کی نافرمانی) ہے۔ یعنی بیٹا اپنی ماں سے وہ سلوک کرے گا جیسا کہ ایک آقا اپنی لونڈی سے کرتا ہے۔

(۴) اور یہ بھی کہا گیا ہے کہ اس سے مراد یہ ہے کہ ایک مسلمان عورت کو حمل کی حالت میں قیدی بنایا جائے گا، یا اس حالت میں کہ اس کی گود میں ایک چھوٹا سا بچہ ہوگا جیسا کہ اندلس میں ہوا۔ پھر ان دونوں کو جدا جدا کر دیا جائے گا۔ پھر وہ بچہ جب جوان ہوگا تو ہو سکتا ہے کہ وہ اپنی ماں سے لاعلمی میں شادی کر لے۔ یہ بات رسول اکرم ﷺ کے اس فرمان کے عین مطابق ہے: ( إِذَا وَلَدَتِ الْأُمَّةُ بَعْلَهَا )

”جب ایک لونڈی اپنے خاوند کو جنم دے گی۔“ [مسلم: ۹]

## مزید علاماتِ قیامت

اب مزید علاماتِ قیامت بھی سماعت فرمائیے:

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

« لَا تَقُومُ السَّاعَةُ حَتَّى تَقْتِيلَ فِتْنَانَ عَظِيمَتَانِ تَكُونُ بَيْنَهُمَا مَقْتَلَةٌ عَظِيمَةٌ دَعَوْتُهُمَا وَاحِدَةٌ ، وَحَتَّى يُبْعَثَ دَجَالُونَ كَذَّابُونَ قَرِيبٌ مِنْ ثَلَاثِينَ كُلَّهُمْ يَزْعُمُ أَنَّهُ رَسُولُ اللَّهِ ، وَحَتَّى يُقْبَضَ الْعِلْمُ ، وَتَكْثُرَ الزَّلَازِلُ ، وَيَتَقَارَبَ الزَّمَانُ ، وَتَظْهَرَ الْفِتْنُ ، وَيَكْثُرَ الْهَرَجُ وَهُوَ الْقَتْلُ ، وَحَتَّى يَكْثُرَ فِيكُمْ الْمَالُ فَيَفِيضَ حَتَّى يُهَمَّ رَبُّ الْمَالِ مَنْ يَقْبَلُ صَدَقَتَهُ وَحَتَّى يَعْرِضَهُ فَيَقُولُ الَّذِي يَعْرِضُهُ عَلَيْهِ : لَا أَرَبَ لِي بِهِ ، وَحَتَّى يَتَطَاوَلَ النَّاسُ فِي الْبُنْيَانِ ، وَحَتَّى يَمُرَّ الرَّجُلُ بِقَبْرِ الرَّجُلِ فَيَقُولُ : يَا لَيْتَنِي مَكَانَهُ ، وَحَتَّى تَطْلُعَ الشَّمْسُ مِنْ مَغْرِبِهَا ، فَإِذَا طَلَعَتْ وَرَأَاهَا النَّاسُ آمَنُوا أَجْمَعُونَ فَذَلِكَ حِينَ ﴿لَا يَنْفَعُ نَفْسًا إِيْمَانُهَا لَمْ تَكُنْ آمَنَتْ مِنْ قَبْلُ أَوْ كَسَبَتْ فِي إِيْمَانِهَا خَيْرًا﴾

”قیامت قائم نہیں ہوگی یہاں تک کہ:

① دو بڑی جماعتیں باہم قتال کریں گی اور ان کے مابین بہت بڑی جنگ ہوگی حالانکہ دونوں کا دعویٰ ایک ہوگا (دو بڑی جماعتوں سے مراد حضرت علیؑ اور حضرت معاویہؑ کی جماعتیں ہیں جن کے درمیان صفین میں جنگ ہوئی۔)

② تیس کے قریب دجال آئیں گے جن میں سے ہر ایک کا دعویٰ یہ ہوگا کہ وہ اللہ کا رسول ہے۔

③ علم اٹھالیا جائے گا (علم صرف نام کارہ جائے گا اور اس پر عمل نہیں کیا جائے گا۔)

④ زلزلے زیادہ آئیں گے۔

⑤ وقت متقارب ہو جائے گا (تقارب سے مراد یہ ہے کہ لوگوں میں بگاڑ جلدی پھیلنے لگے گا۔ مثلاً جس بگاڑ اور خرابی کے پھیلنے میں پہلے ایک سال لگتا تھا قیامت کے قریب وہ خرابی ایک ماہ میں پھیل جائے گی۔ اور جس کے پھیلنے پر ایک ماہ لگتا تھا قیامت کے قریب چند گھنٹوں میں پھیل جائے گی جیسا کہ آج کل میڈیا اتنی ترقی کر چکا ہے کہ گھر گھر میں دنیا بھر کے ٹی وی چینلز تک رسائی ممکن ہو چکی ہے اور ان کے ذریعے پل پل کی خبر پوری دنیا میں پھیل جاتی ہے۔ اس کا دوسرا مفہوم یہ بھی ہو سکتا ہے کہ وقت تنگ ہو جائے گا اور اس کی برکت ختم ہو جائے گی۔)

⑥ فتنوں کا ظہور ہوگا۔

⑦ قتل عام ہو جائے گا۔ (یہ علامت عصر حاضر میں موجود ہے۔ چنانچہ بنی آدم خاص طور پر مسلمانوں کا

خون اس قدر ارزاں ہے کہ پانی کی طرح بہہ رہا ہے۔ افغانستان، فلسطین، کشمیر اور عراق وغیرہ اس کی زندہ مثالیں ہیں، واللہ المستعان۔)

- ⑧ مال بہت زیادہ ہو جائے گا حتیٰ کہ صاحب مال صدقہ دینے کی خاطر مستحق کی تلاش میں سرگرداں ہوگا۔  
 پھر جب کسی کو صدقہ پیش کرے گا تو وہ کہے گا: مجھے اس کی ضرورت نہیں۔  
 ⑨ لوگ عمارتیں بنانے میں ایک دوسرے پر فخر کریں گے۔  
 ⑩ ایک آدمی دوسرے آدمی کی قبر سے گزرے گا تو کہے گا: کاش! میں اس کی جگہ پر ہوتا۔  
 ⑪ سورج مغرب سے طلوع ہوگا۔ اور جب ایسا ہوگا اور تمام لوگ اسے دیکھ لیں گے تو وہ سب ایمان لے آئیں گے لیکن یہ وہ وقت ہوگا جس کے بارے میں اللہ تعالیٰ کا فرمان ہے:
- ﴿لَا يَنْفَعُ نَفْسًا إِيْمَانُهَا لَمْ تَكُنْ آمَنَتْ مِنْ قَبْلُ أَوْ كَسَبَتْ فِي إِيْمَانِهَا خَيْرًا﴾ [الأنعام: ۱۵۸]
- ”اس وقت کسی ایسے شخص کا ایمان اس کے کام نہ آئے گا جو پہلے سے ایمان نہیں رکھتا تھا یا اس نے اپنے ایمان میں کوئی نیک عمل نہ کیا تھا۔“

پھر آپ ﷺ نے ارشاد فرمایا: ”قیامت ضرور بالضرور قائم ہوگی (اور اس کی شدت اور ہولناکی کی وجہ سے) اس وقت دو آدمی ایک کپڑا کھول چکے ہوں گے لیکن وہ اس کی خرید و فروخت نہیں کر پائیں گے اور نہ ہی اسے لپیٹ سکیں گے۔ اور قیامت یقیناً قائم ہوگی (اور اس قدر آنا فنا قائم ہوگی کہ) اس وقت ایک آدمی اپنی دودھ دینے والی اونٹنی کا دودھ نکال چکا ہو گا لیکن اسے اس کو پینے کی مہلت نہیں ملے گی۔ اور ایک آدمی اپنے حوض سے چمٹ چکا ہوگا لیکن وہ اس سے پی نہیں سکے گا۔ اور ایک آدمی اپنا لقمہ اپنے منہ کی طرف اٹھا چکا ہوگا لیکن وہ اسے کھا نہیں سکے گا۔“ [البحاری: الفتن: ۷۱۲]

## آگ کا نکلنا

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

(لَا تَقْوَمُ السَّاعَةُ حَتَّى تَخْرُجَ نَارٌ مِنْ أَرْضِ الْحِجَازِ ، تُضِيءُ أَعْنَاقَ الْإِبِلِ بِبُصْرَى)

”قیامت قائم نہیں ہوگی یہاں تک کہ سرزمین حجاز سے ایک آگ نمودار ہوگی جس سے بصری میں (ملک شام میں ایک شہر کا نام ہے) اونٹوں کی گردنیں چمک اٹھیں گی۔“ [بخاری: ۷۱۱۸، مسلم: ۲۹۰۲]

اس حدیث کی شرح میں حافظ ابن حجر نے امام قرطبی اور دیگر کئی علماء سے نقل کیا ہے کہ یہ آگ ۶۵۳ھ میں مدینہ منورہ کے مشرق سے رونما ہوئی تھی اور یہ بہت بڑی آگ تھی جسے مکہ مکرمہ اور بصری سے دیکھا گیا۔

[فتح الباری - کتاب الفتن باب خروج النار - ج ۱۳ ص ۹۸]

## ربانی علماء کی موت

حضرت عبداللہ بن عمرو بن العاص رضی اللہ عنہ سے روایت ہے کہ رسول اکرم ﷺ نے فرمایا:

(إِنَّ اللَّهَ لَا يَنْزِعُ الْعِلْمَ بَعْدَ أَنْ أُعْطَاكُمْوهُ انْتِزَاعًا ، وَلَكِنْ يَنْزِعُهُ مِنْهُمْ مَعَ قَبْضِ الْعُلَمَاءِ بِعِلْمِهِمْ ، حَتَّى إِذَا لَمْ يَبْقَ عَالِمٌ اتَّخَذَ النَّاسُ رُؤُوسًا جُهَلَاءَ ، فَسُئِلُوا فَأَفْتَوْا بِغَيْرِ عِلْمٍ فَضَلُّوا وَأَضَلُّوا) [بخاری: ۱۰۰۷۳۰، مسلم: ۲۶۷۳]

”بے شک اللہ تعالیٰ تمہیں علم عطا کرنے کے بعد تم سے اسے ایک دم نہیں چھین لے گا بلکہ علماء کو ان کے علم سمیت قبض کر کے چھین لے گا حتیٰ کہ جب کوئی عالم باقی نہیں رہے گا تو لوگ جاہلوں کو (دینی پیشوا) بنا لیں گے۔ لہذا ان سے جب سوال کیا جائے گا تو وہ بغیر علم کے فتوے دیں گے۔ یوں وہ خود بھی گمراہ ہوں گے اور دوسروں کو بھی گمراہ کریں گے۔“

یہ علامت بھی دیگر علامات کی طرح اس وقت دیکھی جاسکتی ہے۔ چنانچہ کتاب و سنت کا علم رکھنے والے علماء انتہائی کم ہیں۔ لوگوں نے جاہلوں کو مفتیان عظام کا درجہ دے رکھا ہے جو بغیر علم شرعی کے فتوے جاری کرتے ہیں، خود بھی گمراہ ہوتے ہیں اور دوسروں کو بھی گمراہ کرتے ہیں۔ ولا حول ولا قوة الا باللہ

## امانتداری کا خاتمہ

حضرت حذیفہ بن الیمان رضی اللہ عنہ کہتے ہیں کہ رسول اللہ ﷺ نے ہمیں دو حدیثیں بیان کیں۔ ان میں سے ایک تو واقع ہو چکی ہے اور دوسری کے واقع ہونے کا میں انتظار کر رہا ہوں۔ آپ ﷺ نے فرمایا:

”بے شک امانت لوگوں کے دلوں کی جڑ میں نازل ہوئی، پھر قرآن نازل ہوا تو انھوں نے قرآن کا علم بھی حاصل کیا اور سنت کا بھی۔“

پھر آپ ﷺ نے امانت کے اٹھ جانے کے بارے میں فرمایا:

”ایک آدمی تھوڑی دیر کیلئے سوئے گا تو اس کے دل سے امانت کو اٹھا لیا جائے گا۔ اور یوں اس کا اثر تھوڑی سی چیز کی مانند انتہائی کم رہ جائے گا۔ پھر وہ تھوڑی دیر کیلئے سوئے گا تو (باقی ماندہ) امانت کو بھی اٹھا لیا جائے گا یہاں تک کہ اس کا اثر اتنا رہ جائے گا جیسے تم کسی انگارے کو اپنے پاؤں پر لڑھکاؤ، پھر اس سے ایک چھالہ سا پڑ جائے اور وہ پھول جائے۔ تو (اس کے خشک ہونے کے بعد) تم وہاں ایک سخت سا نشان دیکھتے ہو لیکن وہ اندر سے خالی ہوتا ہے۔ پھر



آپ ﷺ نے ایک کنکری کو اٹھایا اور اسے اپنے پاؤں پر لڑھکایا۔ اس کے بعد فرمایا: لوگوں کی حالت یہ ہو جائے گی کہ وہ آپس میں خرید و فروخت کریں گے لیکن ان میں کوئی بھی امانتدار نہیں ہوگا حتیٰ کہ کہا جائے گا: فلاں قبیلے میں ایک آدمی امانتدار ہے۔ (یعنی امانتدار لوگ کم ہو جائیں گے) اور یہاں تک کہ ایک آدمی کے بارے میں کہا جائے گا: وہ بہت مضبوط، بہت عقلمند اور بہت خوش مزاج ہے حالانکہ اس کے دل میں ایک رائی کے دانے کے برابر بھی ایمان نہ ہوگا۔“

حضرت حذیفہ رضی اللہ عنہما کہتے ہیں: مجھ پر ایک ایسا وقت گذر چکا ہے کہ (جب امانت موجود تھی تو) میں تم میں سے جس سے چاہتا (بلا خوفِ خیانت) خرید و فروخت کر لیتا تھا۔ اگر مسلمان سے لین دین کرتا تو اس کا دین اسے میرا حق لوٹا دینے پر ضرور بالضرور مجبور کر دیتا۔ اور اگر وہ نصرانی یا یہودی ہوتا تو اس کا حاکم مجھے میرا حق واپس دلوادیتا۔ لیکن آج (صورت حال مختلف ہے اور امانت ناپید ہے۔ اس لئے) میں صرف فلاں فلاں (چیدہ چیدہ افراد) ہی سے لین دین کر سکتا ہوں۔“ [بخاری: ۶۳۹۷، مسلم: ۱۳۳]

### بدکاری اور شراب نوشی کا عام ہونا

ایک مرتبہ حضرت انس رضی اللہ عنہ نے (اپنے تلامذہ) سے کہا کہ میں آپ کو ایسی حدیث سناتا ہوں جو میرے بعد آپ کو اور کوئی نہیں سنائے گا اور میں نے اسے رسول اکرم ﷺ سے خود سنا تھا۔ آپ ﷺ نے فرمایا:

(إِنَّ مِنْ أَشْرَاطِ السَّاعَةِ أَنْ يَقِلَّ الْعِلْمُ ، وَيَظْهَرَ الْجَهْلُ ، وَيَظْهَرَ الزِّنَا ، وَيُشْرَبَ الْخَمْرُ وَتَكْثُرَ النِّسَاءُ ، وَيَقِلَّ الرِّجَالُ ، حَتَّى يَكُونَ لِخَمْسِينَ امْرَأَةً الْقَيْمِ الْوَاحِدِ )

”بے شک قیامت کی نشانیوں میں سے چند نشانیاں یہ بھی ہیں کہ علم کم ہو جائے گا اور جہالت زیادہ ہو جائے گی۔ زنا عام ہو جائے گا اور شراب نوشی کھلے عام ہوگی۔ عورتیں زیادہ اور مرد کم ہو جائیں گے حتیٰ کہ پچاس عورتوں کیلئے ایک ہی شخص ہوگا۔“ [بخاری: العلم باب رفع العلم وظهور الجهل: ۸۱، مسلم: ۲۷۱]

### عورتوں کی کثرت

حضرت ابو موسیٰ الأشعری رضی اللہ عنہما سے روایت ہے کہ رسول اللہ ﷺ نے فرمایا:

(لَيَأْتِيَنَّ عَلَى النَّاسِ زَمَانٌ يَطُوفُ الرَّجُلُ فِيهِ بِالصَّدَقَةِ مِنَ الذَّهَبِ ، ثُمَّ لَا يَجِدُ أَحَدًا يَأْخُذُهَا مِنْهُ ، وَيُرَى الرَّجُلُ الْوَاحِدُ يَتَّبِعُهُ أَرْبَعُونَ امْرَأَةً يَلْدَنَ بِهِ ، مِنْ قِلَّةِ الرِّجَالِ وَكَثْرَةِ النِّسَاءِ) [بخاری: ۱۳۱۳، مسلم: ۱۰۱۳]

”لوگوں پر ضرور بالضرور ایک وقت ایسا آئے گا جب ایک شخص سونے کا صدقہ لے کر گھومے گا اور وہ کوئی ایسا شخص نہیں پائے گا جو اسے قبول کر لے۔ اور عورتوں کی کثرت اور مردوں کی قلت کی وجہ سے حالت یہ ہو جائے گی کہ چالیس عورتیں ایک ہی مرد کی پناہ لینے کیلئے اس کے پیچھے پیچھے جائیں گی۔“

اس کی وجہ یہ ہوگی کہ مرد جنگوں میں قتل ہو جائیں گے اور ان کی عورتیں بیوہ ہو جائیں گی۔ لہذا وہ مل کر ایک شخص کے پاس آئیں گی تاکہ وہ ان کی ضرورتیں پوری کرے اور لین دین کے معاملات میں ان کی مدد کرے۔

## یہود و نصاریٰ کی پیروی

حضرت ابوسعید الخدري رضی اللہ عنہ سے روایت ہے کہ رسول اکرم ﷺ نے ارشاد فرمایا:

(لَتَتَّبِعَنَّ سَنَنَ مَنْ قَبْلَكُمْ شِبْرًا بِشِبْرٍ ، وَذِرَاعًا بِذِرَاعٍ ، حَتَّىٰ لَوْ ذَخَلُوا جُحْرًا ضَبَّ لَدَخَلْتُمُوهُ ،

قَالُوا : يَا رَسُولَ اللَّهِ ! الْيَهُودُ وَالنَّصَارَى ؟ قَالَ : فَمَنْ ؟ ) [بخاری: ۳۳۵۶، مسلم: ۲۶۶۹]

”تم یقیناً پہلی امتوں کے طور طریقوں پر یوں چلو گے جیسے ایک باشت دوسری باشت کے اور ایک ہاتھ دوسرے ہاتھ کے برابر ہوتا ہے حتیٰ کہ اگر وہ ساڑھ کی بل میں داخل ہوں گے تو تم بھی اس میں داخل ہو گے“ انھوں نے کہا: اے اللہ کے رسول! یہود و نصاریٰ (کے طریقوں پر)؟ تو آپ ﷺ نے فرمایا: (وہ نہیں) تو اور کون؟“

حضرات محترم! جن علامات قیامت کا ذکر ان احادیث میں کیا گیا ہے ان میں سے بیشتر کا ظہور ہو چکا ہے، مثلاً علم کی کمی اور جہالت کا غلبہ، عورتوں کی کثرت، قتل، شراب نوشی اور زنا کاری کا عام ہونا، جاہلوں کا مفتی بن جانا۔ خاص طور جو علامت آخری حدیث میں بیان کی گئی ہے اور وہ ہے مسلمانوں کا یہود و نصاریٰ کے طور طریقوں پر چلنا۔ اسی لئے علامہ اقبال نے کہا تھا:

وضع میں تم ہوں نصاریٰ تو تمدن میں ہنود  
یہ مسلمان ہیں جنہیں دیکھ کے شرمائیں یہود

## علم پر عمل نہیں کیا جائے گا

حضرت زیاد بن لبید رضی اللہ عنہ بیان کرتے ہیں کہ رسول اللہ ﷺ نے ایک چیز کا ذکر کیا اور پھر فرمایا: ”یہ اس وقت ہوگا جب علم چلا جائے گا“ میں نے کہا: اے اللہ کے رسول! علم کیسے چلا جائے گا جبکہ ہم خود بھی قرآن پڑھتے ہیں اور اسے اپنے بچوں کو بھی پڑھاتے ہیں اور ہمارے بچے اپنے بچوں کو پڑھائیں گے اور یہ سلسلہ قیامت تک جاری رہے گا؟ تو آپ ﷺ نے فرمایا: ”تیری ماں تھے گم پائے اے زیاد! میں تو تجھے مدینہ میں

سب سے زیادہ سمجھدار تصور کرتا تھا۔ کیا یہ یہود و نصاریٰ توراہ اور انجیل کو نہیں پڑھتے؟ لیکن (پڑھنے کے باوجود) وہ ان پر عمل نہیں کرتے۔“ [ابن ماجہ : ۴۰۴۸ و صحیحہ الألبانی فی صحیح ابن ماجہ ]  
 اور حضرت ابن مسعود رضی اللہ عنہ کہتے ہیں: ”حفظ قرآن‘ حروف قرآن کے حفظ سے نہیں ہوتا بلکہ اس کی حدود کو قائم کرنے سے (یعنی اس کے احکام پر عمل کرنے سے) ہوتا ہے۔“

اور حضرت عبادۃ بن الصامت رضی اللہ عنہ کہتے ہیں: ”سب سے پہلے لوگوں سے خشوع کو اٹھایا جائے گا۔ عین ممکن ہے کہ ایک آدمی اس مسجد میں داخل ہو جہاں نماز باجماعت پڑھی جاتی ہے اور اسے اس میں ایک آدمی بھی خشوع والا نظر نہیں آئے گا۔“

## اسلام کا ثنا اور قرآن کا اٹھایا جانا

حضرت حذیفہ بن الیمان رضی اللہ عنہ سے روایت ہے کہ رسول اکرم صلی اللہ علیہ وسلم نے فرمایا:

”اسلام اس طرح مٹ جائے گا جیسے کپڑے کا ایک داغ مٹ جاتا ہے یہاں تک کہ یہ بھی معلوم نہ ہوگا کہ نماز کیا ہے؟ روزہ کیا ہے؟ اور قربانی اور صدقہ کیا ہے؟ ایک رات آئے گی جب کتاب اللہ (قرآن مجید) کو اٹھالیا جائے گا حتیٰ کہ اس کی ایک آیت بھی زمین پر باقی نہ رہے گی۔ (اور ایک وقت آئے گا جب) بڑی عمر کے لوگ کہیں گے: ہم نے اپنے آباؤ اجداد سے یہ کلمہ (لَا إِلَهَ إِلَّا اللَّهُ) سنا تھا تو ہم بھی اسے پڑھتے ہیں“

حضرت صلہ رضی اللہ عنہ نے حضرت حذیفہ رضی اللہ عنہ سے کہا: انھیں محض کلمہ پڑھنے سے کیا فائدہ ہوگا جبکہ وہ نماز، روزہ، قربانی اور صدقہ کو نہیں جانتے ہوں گے؟ تو حضرت حذیفہ رضی اللہ عنہ نے منہ پھیر لیا اور اسے کوئی جواب نہ دیا۔ حضرت صلہ رضی اللہ عنہ نے تین بار یہی سوال کیا اور ہر بار حضرت حذیفہ رضی اللہ عنہ نے منہ پھیر لیا۔ پھر انھوں نے کہا: اے صلہ! یہ کلمہ انھیں جہنم سے نجات دلائے گا۔ (انھوں نے تین بار یہی کہا) [ابن ماجہ : ۴۰۴۹، و صحیحہ الألبانی فی الصحیحہ : ۸۷] یاد رہے کہ یہ صورت حال حضرت عیسیٰ علیہ السلام کی موت کے بعد ہوگی۔

## علاماتِ کبریٰ

### (۱) دجال کا ظہور

علاماتِ کبریٰ میں سے ایک اہم علامت دجال کا ظاہر ہونا ہے۔ رسول اللہ صلی اللہ علیہ وسلم نے اپنی امت کو اس کے فتنے سے ڈرایا اور اس کی بعض نشانیاں ذکر فرمائیں تاکہ آپ صلی اللہ علیہ وسلم کی امت اس کے فتنے سے بچ سکے۔

حضرت حذیفہ بن الیمان رضی اللہ عنہ سے روایت ہے کہ رسول اکرم ﷺ نے فرمایا:

(الدَّجَالُ أُعْوَرُ الْعَيْنِ الْيُسْرَى ، جُفَالُ الشَّعْرِ ، مَعَهُ جَنَّةٌ وَنَارٌ ، فَنَارُهُ جَنَّةٌ وَجَنَّتُهُ نَارٌ) [مسلم:

[۲۹۳۳]

”دجال کی بائیں آنکھ کانی ہوگی، اس کے بال بہت زیادہ ہوں گے، اس کے ساتھ جنت و دوزخ ہوگی اور اس کی جہنم جنت ہوگی اور جنت دوزخ ہوگی۔“

اسی طرح حضرت حذیفہ رضی اللہ عنہ ہی بیان کرتے ہیں کہ رسول اللہ ﷺ نے فرمایا:

”میں یقیناً دجال کے متعلق زیادہ جانتا ہوں کہ اس کے ساتھ کیا کچھ ہوگا۔ اس کے ساتھ دو نہریں ہوگی، ان میں سے ایک میں سفید پانی ہوگا جو آنکھوں کے سامنے نظر آ رہا ہوگا اور دوسری میں آگ بھڑک رہی ہوگی اور وہ بھی آنکھوں کے سامنے نظر آ رہی ہوگی۔ لہذا کوئی شخص جب اسے پالے تو وہ اس نہر کو جائے جس میں اسے آگ نظر آ رہی ہو اور اس میں وہ خوب ڈوبکیاں لگائے اور اپنا سر اس میں جھکائے اور پانی پئے کیونکہ اس کا پانی ٹھنڈا ہوگا۔ دجال ایک آنکھ سے کانا ہوگا اور اس آنکھ پر ایک موٹی سی جلد ہوگی جو اسے ڈھانپ رہی ہوگی۔ اور اس کی دونوں آنکھوں کے درمیان کافر لکھا ہوگا جسے ہر خواندہ و ناخواندہ مومن پڑھ سکے گا۔“ [مسلم: ۲۹۳۳]

اور حضرت عمران بن حصین رضی اللہ عنہ سے روایت ہے کہ رسول اکرم ﷺ نے فرمایا:

(مَا بَيْنَ خَلْقِ آدَمَ إِلَى قِيَامِ السَّاعَةِ خَلْقٌ (وَفِي رِوَايَةٍ : اِمْرُو) اُكْبَرُ مِنَ الدَّجَالِ)

”حضرت آدم عليه السلام سے لیکر قیامت تک دجال سے بڑا آدمی کوئی نہیں (آیا اور نہ) آئے گا۔“ [مسلم: ۲۹۳۶]

دجال روئے زمین پر ہر شہر میں جائے گا سوائے مکہ مکرمہ اور مدینہ منورہ کے جیسا کہ حضرت انس بن

مالک رضی اللہ عنہ سے روایت ہے کہ رسول اکرم ﷺ نے فرمایا:

(لَيْسَ مِنْ بَلَدٍ سَيَطْوُهُ الدَّجَالُ إِلَّا مَكَّةَ وَالْمَدِينَةَ)

”دجال سوائے مکہ اور مدینہ کے باقی تمام شہروں میں جائے گا۔“ [بخاری: ۱۸۸۱، مسلم: ۲۹۳۳]

بعض روایات میں بیت المقدس اور جبل طور کا ذکر بھی ہے کہ وہاں بھی دجال نہیں جاسکے گا۔

نبی کریم ﷺ کا ارشاد ہے: (عَلَامَتُهُ يَمُكُّكَ فِي الْأَرْضِ أُرْبَعِينَ صَبَاحًا ، يَبْلُغُ سُلْطَانَهُ كُلَّ مَنْهَلٍ ،

لَا يَأْتِي أَرْبَعَةَ مَسَاجِدَ : الْكَعْبَةَ ، وَمَسْجِدَ الرَّسُولِ ، وَالْمَسْجِدَ الْأَقْصَى وَالطُّورَ) [مسند احمد ج

اس حدیث سے ثابت ہوتا ہے کہ دجال زمین پر چالیس دن رہے گا۔ جبکہ ایک اور روایت کے مطابق ان چالیس میں سے ایک دن سال کے برابر، دوسرا دن ایک ماہ کے برابر، تیسرا دن ایک ہفتے کے برابر ہوگا اور باقی ایام عام دنوں کے برابر ہوں گے۔

دجال کے فتنے سے بچنے کیلئے حضرت ابوالدرداء رضی اللہ عنہ سے مروی ایک حدیث پیش خدمت ہے جس میں وہ بیان کرتے ہیں کہ رسول اکرم ﷺ نے فرمایا:

( مَنْ حَفِظَ عَشْرَ آيَاتٍ مِنْ أَوَّلِ سُورَةِ الْكَهْفِ عُصِمَ مِنَ الدَّجَالِ ) وَفِي رِوَايَةٍ : ( آخِرِ سُورَةِ الْكَهْفِ ) [مسلم: ۸۰۹]

” جس شخص نے سورۃ الکہف کے شروع سے (ایک روایت میں ہے: سورۃ الکہف کے آخر سے) دس آیات کو حفظ کیا اسے دجال سے بچالیا جائے گا۔“

## (۲) ظہورِ امام مہدی

حضرت عبداللہ بن مسعود رضی اللہ عنہ بیان کرتے ہیں کہ نبی کریم ﷺ نے ارشاد فرمایا:

( لَا تَقُومُ السَّاعَةُ حَتَّى يَمْلِكَ الْعَرَبَ رَجُلٌ مِنْ أَهْلِ بَيْتِي يُوَاطِئُ اسْمَهُ اسْمِي )  
” قیامت قائم نہیں ہوگی یہاں تک کہ میرے اہل بیت سے تعلق رکھنے والا ایک شخص جس کا نام میرے نام جیسا ہوگا عرب کا حاکم بن جائے گا۔“ [ترمذی : ۲۲۳۰ - وصححه الألبانی]

جبکہ سنن ابوداؤد میں ہے کہ امام مہدی کے باپ کا نام بھی آپ ﷺ کے باپ جیسا ہوگا۔ اسی طرح اُس میں یہ بھی ہے کہ ( يَمْلَأُ الْأَرْضَ قِسْطًا وَعَدْلًا كَمَا مِلْتُمْ ظُلْمًا وَجَوْرًا ) ”وہ زمین کو عدل و انصاف سے بھر دیں گے جیسا کہ (ان سے پہلے) ظلم و زیادتی سے بھری پڑی تھی۔“

[ابو داؤد : ۸۲۴۲ - وصححه الألبانی]

اسی طرح حضرت ابوسعید الخدری رضی اللہ عنہ بیان کرتے ہیں کہ ہمیں یہ خدشہ ہوا کہ کہیں ہمارے نبی ﷺ کے بعد کوئی حادثہ نہ ہوا۔ چنانچہ ہم نے اللہ کے نبی ﷺ سے پوچھا تو آپ نے فرمایا:

( إِنَّ فِي أُمَّتِي الْمَهْدِيِّ ، يَخْرُجُ يَعِيشُ خَمْسًا أَوْ سَبْعًا أَوْ تِسْعًا ) قُلْنَا : وَمَا ذَاكَ ؟ قَالَ :

[ترمذی : ۲۲۳۲ - وحسنه الألبانی]

”بے شک میری امت میں ایک مہدی آئے گا جو ظہور کے بعد پانچ یا سات یا نو سال تک رہے گا۔“

اس کے علاوہ اور کئی احادیث کتب حدیث میں موجود ہیں جن سے ثابت ہوتا ہے کہ امام مہدی کا ظہور قیامت کی بڑی نشانیوں میں سے ہے۔ اور ان کا ظہور اُس وقت ہوگا جب روئے زمین پر ہر سو فتنہ و فساد پھا ہوگا۔ ان کا نام حضرت محمد ﷺ کے نام جیسا اور ان کے باپ کا نام آپ ﷺ کے باپ کے نام جیسا ہوگا۔ وہ اہل بیت ﷺ میں سے ہونگے۔ اور ان کے دور میں ہر طرح کی خیر و برکت ہوگی۔

### (۳) نزول حضرت عیسیٰ علیہ السلام

قیامت کی علامات کبریٰ میں سے سب سے اہم علامت حضرت عیسیٰ علیہ السلام کا نزول ہے جن کے بارے میں اہل السنۃ والجماعۃ کا عقیدہ یہ ہے کہ اللہ رب العزت نے انہیں آسمان کی طرف اٹھالیا تھا۔ پھر وہ انہیں قیامت کے قریب دمشق کی جامع مسجد کے مینار پر نازل فرمائے گا۔ وہ نزول کے بعد شریعت محمدیہ کی تبلیغ کریں گے اور لوگ دھڑا دھڑا ان کی دعوت قبول کریں گے جس سے زمین پر امن و امان قائم ہوگا اور دین اسلام کا بول بالا ہوگا۔

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

( وَاللّٰهُ لَيَنْزِلَنَّ ابْنُ مَرْيَمَ حَكَمًا عَدْلًا ، فَلْيَكْسِرَنَّ الصَّلِيبَ ، وَلَيَقْتُلَنَّ الْغِنَزِيرَ ، وَلَيَضَعَنَّ الْجَزِيَّةَ ، وَلَتَتْرُكَنَّ الْقِلَاصُ فَلَا يُسْعَىٰ عَلَيْهَا ، وَلَتَذْهَبَنَّ الشَّحْنَاءُ وَالتَّبَاغُضُ وَالتَّحَاسُدُ ، وَلَيَدْعُوَنَّ النَّاسُ إِلَى الْمَالِ فَلَا يَقْبَلُهُ أَحَدٌ ) [مسلم: ۱۵۵]

”اللہ کی قسم! ابن مریم (حضرت عیسیٰ علیہ السلام) ضرور بالضرور نازل ہوں گے۔ وہ ایک عادل حکمران ہوں گے۔ وہ یقیناً صلیب کو توڑیں گے اور بلاشبہ خنزیر کو قتل کریں گے۔ وہ یقیناً جزیہ ختم کر دیں گے۔ اور (ان کے عہد میں) جوان اور عمدہ اونٹنیوں کو چھوڑ دیا جائے گا اور (کثرت مال کی وجہ سے) کوئی انہیں حاصل کرنے کی کوشش نہیں کرے گا۔ اور باہمی کینہ، بغض اور حسد یقیناً ختم ہو جائے گا۔ وہ یقیناً لوگوں کو مال لینے کیلئے بلائیں گے لیکن (مال بہت زیادہ ہونے کی وجہ سے) کوئی اسے قبول کرنے والا نہیں ہوگا۔“

اسی طرح حضرت ابو ہریرہ رضی اللہ عنہ بیان کرتے ہیں کہ رسول اکرم ﷺ نے فرمایا:

( كَيْفَ أَنْتُمْ إِذَا نَزَلَ ابْنُ مَرْيَمَ فِيكُمْ وَأَمَّكُمْ ) [بخاری: ۳۴۳۹، مسلم: ۱۵۵]

”تمہارا اس وقت کیا حال ہوگا جب حضرت عیسیٰ بن مریم (علیہ السلام) تم میں نازل ہونگے اور تمہارے امام ہونگے۔“

ایک روایت میں ہے: (وَأَمَّاكُمْ مِّنْكُمْ) ابن ابی ذئب نے کہا: کیا تمہیں معلوم ہے کہ اس سے مراد کیا ہے؟ میں (راوی) نے کہا: آپ ہی بتادیں کہ اس سے مراد کیا ہے؟ تو انھوں نے کہا: وہ کتاب اللہ اور سنت نبویہ

کے ساتھ تمھاری امامت کریں گے۔“ [مسلم: ۱۵۵]

حضرت عیسیٰ (علیہ السلام) اپنے نزول کے بعد سات سال تک زمین پر رہیں گے جیسا کہ حضرت عبداللہ بن عمرو بن العاص رضی اللہ عنہما کی حدیث میں ہے کہ رسول اکرم ﷺ نے فرمایا:

(ثُمَّ يَمُكُّ النَّاسُ سَبْعَ سِنِينَ لَيْسَ بَيْنَ اثْنَيْنِ عَدَاوَةٌ، ثُمَّ يُرْسِلُ اللَّهُ رِيحًا بَارِدَةً مِنْ قِبَلِ الشَّامِ) [مسلم: ۲۹۴۰]

”پھر لوگ سات سال تک اس طرح رہیں گے کہ دو آدمیوں کے درمیان کوئی دشمنی نہیں ہوگی۔ پھر اللہ تعالیٰ شام کی جانب سے ٹھنڈی ہوا بھیجے گا۔“

### (۴) یاجوج ماجوج کا نکلنا

اسی طرح علاماتِ کبریٰ میں سے ایک علامت یاجوج ماجوج کا نکلنا ہے۔ اللہ تعالیٰ کا فرمان ہے:

﴿حَتَّىٰ إِذَا فُتِحَتْ يَأْجُوجُ وَمَأْجُوجُ وَهُمْ مِنْ كُلِّ حَدَبٍ يَنْسِلُونَ﴾ [الأنبياء: ۹۶]

”یہاں تک کہ یاجوج ماجوج کھول دیئے جائیں گے اور وہ ہر بلندی سے دوڑتے ہوئے آئیں گے۔“

اور حضرت ابو ہریرہ رضی اللہ عنہ بیان کرتے ہیں کہ رسول اکرم ﷺ نے فرمایا:

”بے شک یاجوج ماجوج ہر روز کھدائی کرتے ہیں یہاں تک کہ جب وہ سورج کی شعاعیں دیکھنے کے قریب ہوتے ہیں تو ان کا نگران ان سے کہتا ہے: اب لوٹ جاؤ، کل تم پھر کھدائی کرو گے۔ تو (اگلے روز) تک اللہ تعالیٰ اسے پہلی حالت میں لوٹا دیتا ہے۔ (اس طرح وہ بدستور اس کی کھدائی کرتے رہیں گے) حتیٰ کہ جب ان کی مدت پوری ہو جائے گی اور اللہ تعالیٰ انہیں لوگوں پر مسلط کرنے کا ارادہ فرمائے گا تو وہ کھدائی کریں گے یہاں تک کہ جب وہ سورج کی شعاعیں دیکھنے کے قریب ہوں گے تو ان کا نگران ان سے کہے گا: اب لوٹ جاؤ کل تم ان شاء اللہ تعالیٰ پھر کھدائی کرو گے۔ تو اگلے روز جب وہ کھدائی کرنے آئیں گے تو اس (دیوار) کو اسی حالت میں دیکھیں گے جس پر وہ اسے کل چھوڑ کر گئے تھے، اس لئے وہ اس کی کھدائی کر کے باہر لوگوں پر مسلط ہو جائیں گے۔ وہ پانی خشک کر دیں گے اور لوگ ان کے شر سے بچنے کیلئے قلعہ بند ہو جائیں گے۔ لہذا وہ آسمان کی جانب تیر پھینکیں گے جو خون آلود ہو کر واپس لوٹیں گے۔ وہ کہیں گے: ہم اہل زمین پر بھی غالب آگئے اور اہل آسمان پر بھی۔ پھر اللہ تعالیٰ ان کی گدیوں میں ایک کیڑا پیدا کر دے گا جو انہیں قتل کر دے گا۔“

رسول اکرم ﷺ نے فرمایا: ”اس ذات کی قسم جس کے ہاتھ میں میری جان ہے! (یاجوج ماجوج اس قدر

فساد پھیلائیں گے اور جانوروں کا گوشت کھائیں گے کہ زمین کے جانور تک (ان کے مرنے کے بعد) شکر کریں گے۔“ [ترمذی : ۳۱۵۳، ابن ماجہ : ۴۰۸۰، وصححه الألبانی فی الصحیحة : ۱۷۳۵]

جبکہ حضرت نواس بن سمعان رضی اللہ عنہ کی روایت میں اس بات کی صراحت ہے کہ رسول اللہ ﷺ نے فرمایا کہ یا جوج ماجوج کا ظہور حضرت عیسیٰ علیہ السلام کے دور میں ہوگا۔ [مسلم : ۲۹۳۷]

### (۵) جانور کا نکلنا

اسی طرح علامات کبریٰ میں سے ایک بڑی نشانی (دابة الأرض) زمین کے جانور کا نکلنا ہے جیسا کہ اللہ تعالیٰ کا فرمان ہے: ﴿وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ أَنَّ النَّاسَ كَانُوا بِآيَاتِنَا لَا يُوقِنُونَ﴾ [النمل: ۸۲]

”اور جب ان پر عذاب کا وعدہ ثابت ہو جائے گا تو ہم زمین سے ان کیلئے ایک جانور نکالیں گے جو ان سے باتیں کرتا ہوگا کہ لوگ ہماری آیتوں پر یقین نہیں کرتے تھے۔“

یعنی ان کی نافرمانی، سرکشی اور اللہ تعالیٰ کی آیات سے ان کے اعراض کی بناء پر اللہ تعالیٰ کے عذاب کا وعدہ ان پر ثابت ہو جائے گا۔ اور ایک ایسا جانور ظاہر ہوگا جو ان سے باتیں کرے گا تاکہ انہیں یقین ہو جائے کہ یہ جانور اللہ تعالیٰ کی نشانی ہے۔

حضرت ابن عمر اور حضرت ابن عمرو (رضی اللہ عنہما) بیان کرتے ہیں کہ یہ جانور مکہ میں جبل صفا سے نکلے گا۔ یہ پہاڑ پھٹ جائے گا اور اس سے یہ جانور برآمد ہوگا۔ یہ اس وقت ہوگا جب زمین پر خیر و بھلائی کا وجود نہیں ہوگا، نہ کوئی نیکی کا حکم دینے والا ہوگا، نہ کوئی برائی سے روکنے والا اور نہ کوئی توبہ کرنے والا ہوگا۔ اس جانور سے کوئی شخص نہیں بچ سکے گا۔ اگر کوئی مومن باقی ہوگا تو یہ جانور اسے سونگھ کر اس کے چہرے کو روشن کر دے گا اور اس کی آنکھوں کے درمیان (مومن) کا لفظ لکھ دے گا۔ اور کافر کو سونگھ کر اس کے چہرے کو کالا سیاہ کر دے گا اور اس کی آنکھوں کے درمیان (کافر) کا لفظ لکھ دے گا۔ اور یہ لوگوں سے باقاعدہ بات چیت کرے گا۔ اس کی منجملہ باتوں کے ایک بات یہ بھی ہوگی کہ خبردار! ظالموں پر اللہ کی لعنت ہے۔ [تفسیر القرطبی وابن کثیر]

### (۶) سورج کا مغرب سے طلوع ہونا

اسی طرح علامات کبریٰ میں سے ایک بڑی نشانی سورج کا مغرب سے طلوع ہونا ہے جس کے بعد توبہ کا



دروازہ بند ہو جائے گا۔

حضرت ابو ہریرہ رضی اللہ عنہ بیان کرتے ہیں کہ رسول اکرم ﷺ نے فرمایا:

(ثَلَاثٌ إِذَا خَرَجْنَا لَا يَنْفَعُ نَفْسًا إِيْمَانُهَا لَمْ تَكُنْ آمَنَتْ مِنْ قَبْلُ أَوْ كَسَبَتْ فِي إِيْمَانِهَا خَيْرًا : طُلُوعُ الشَّمْسِ مِنْ مَغْرِبِهَا، وَالذَّجَالُ ، وَدَابَّةُ الْأَرْضِ) [مسلم: ۱۵۸]

”تین چیزیں جب نکلیں گی تو اس وقت کسی ایسے شخص کا ایمان کام نہ آئے گا جو پہلے سے ایمان نہیں رکھتا تھا یا اس نے اپنے ایمان میں کوئی نیک عمل نہ کیا تھا: ایک سورج کا مغرب سے طلوع ہونا، دوسرا دجال کا ظہور اور تیسرا زمین کے جانور کا نکلنا۔“

صفوان بن عسال المرادی رضی اللہ عنہ بیان کرتے ہیں کہ میں نے رسول اللہ ﷺ سے سنا، آپ فرما رہے تھے:

(إِنَّ بِالْمَغْرِبِ بَابًا مَفْتُوحًا لِلتَّوْبَةِ مَسِيرَتُهُ سَبْعِينَ سَنَةً ، لَا يُغْلَقُ حَتَّى تَطْلُعَ الشَّمْسُ مِنْ نَحْوِهِ) [ترمذی : ۳۵۳۵، ۳۵۳۶، الدارقطنی : ۱۵۔ وصححه الألبانی]

”مغرب میں توبہ کا ایک دروازہ جس کی مسافت ستر سال ہے اُس وقت تک کھلا ہوا ہے اور اُس وقت تک بند نہیں ہوگا جب تک اُدھر سے سورج طلوع نہیں ہوتا۔“

عزیزان گرامی! ان تمام نشانیوں میں سب سے پہلی نشانی یہ ہے کہ قوموں کو زمین میں دھنسا یا جائے گا، اس کے بعد دجال کا خروج ہوگا، پھر حضرت عیسیٰ ﷺ کا نزول، پھر یاجوج ماجوج کا ظہور، پھر جانور کا نکلنا اور پھر سورج کا مغرب سے طلوع ہونا۔

## قیامت کن لوگوں پر قائم ہوگی؟

جن لوگوں پر قیامت قائم ہوگی وہ سب کے سب برے ہونگے اور ان میں کوئی شخص نیک اور صالح نہ ہوگا۔

حضرت انس بن مالک رضی اللہ عنہ کا بیان ہے کہ رسول اکرم ﷺ نے فرمایا:

(لَا تَقُومُ السَّاعَةُ حَتَّى لَا يُقَالَ فِي الْأَرْضِ : اللَّهُ اللَّهُ) وفي رواية: (لَا تَقُومُ السَّاعَةُ عَلَى أَحَدٍ يَقُولُ : اللَّهُ اللَّهُ) [مسلم: ۱۳۸]

”قیامت قائم نہیں ہوگی یہاں تک کہ زمین میں اللہ، اللہ کہنے والا کوئی نہیں ہوگا۔“

دوسری روایت میں ہے کہ آپ ﷺ نے فرمایا: ”قیامت کسی ایسے شخص پر قائم نہیں ہوگی جو اللہ، اللہ کہتا ہوگا۔“

اس حدیث سے مراد یہ ہے کہ اللہ تعالیٰ جب قیامت قائم کرنے کا ارادہ کر لے گا تو مومنوں کی روحوں کو

قبض کر لے گا جس سے زمین پر توحید کا نام لیوا کوئی نہیں رہے گا، امر بالمعروف اور نہی عن المنکر کا کام ختم ہو جائے گا اور کوئی کسی سے یہ نہیں کہے گا کہ: اللہ سے ڈر۔

حضرت عقبہ بن عامر رضی اللہ عنہ بیان کرتے ہیں کہ رسول اکرم ﷺ نے فرمایا:

( لَا تَزَالُ عَصَابَةٌ مِنْ أُمَّتِي يُقَاتِلُونَ عَلَى أَمْرِ اللَّهِ قَاهِرِينَ لِعَدُوِّهِمْ ، لَا يَصُرُّهُمْ مَنْ خَالَفَهُمْ ، حَتَّى تَأْتِيَهُمُ السَّاعَةُ ، وَهُمْ عَلَى ذَلِكَ )

”میری امت کا ایک گروہ ہمیشہ اللہ کے دین پر قتال کرتا رہے گا۔ وہ اپنے دشمنوں پر غالب رہے گا اور اس کا کوئی مخالف اسے نقصان نہیں پہنچا سکے گا حتیٰ کہ قیامت قائم ہو جائے گی اور وہ بدستور اسی حالت پر قائم ہوگا۔“

یہ حدیث سن کر حضرت عبد اللہ بن عمرو رضی اللہ عنہ نے کہا: کیوں نہیں! پھر اللہ تعالیٰ ایک ہوا کو بھیجے گا جس کی خوشبو کستوری کی خوشبو جیسی ہوگی۔ وہ ایسے لگے گی جیسے ریشم لگتا ہے اور ہر اُس جان کو جس کے دل میں ذرہ برابر ایمان ہوگا اسے وہ قبض کر لے گی۔ پھر برے لوگ ہی باقی رہ جائیں گے جن پر قیامت قائم ہوگی۔“ [مسلم: ۱۹۲۳]

اسی طرح حضرت نواس بن سمعان رضی اللہ عنہ کی روایت میں ہے کہ آپ ﷺ نے فرمایا:

( وَيَقْفِي شِرَارُ النَّاسِ ، يَنْهَارُ جُودٌ فِيهَا تَهَارُجُ الْحُمُرِ فَعَلَيْهِمْ تَقْوَمُ السَّاعَةُ ) [مسلم: ۲۹۳۷]

”صرف برے لوگ ہی باقی رہ جائیں گے جو ایسے کھلم کھلا زنا کریں گے جیسے گدھے علانیہ طور پر خواہشات کی تکمیل کرتے ہیں۔ پس انہی پر قیامت قائم ہوگی۔“

## دوسرا خطبہ

آئیے اب یہ بھی سماعت فرمالیجئے کہ قیامت کا وقوع کیسے ہوگا؟

کائنات کا خاتمہ..... صور کا پھونکا جانا اور کائنات کا بے ہوش ہونا

اللہ تعالیٰ فرماتے ہیں: ﴿وَنُفِخَ فِي الصُّورِ فَصَعِقَ مَنْ فِي السَّمَوَاتِ وَمَنْ فِي الْأَرْضِ إِلَّا مَنْ شَاءَ اللَّهُ ثُمَّ نُفِخَ فِيهِ أُخْرَىٰ فَإِذَا هُمْ قِيَامٌ يَنْظُرُونَ﴾ [الزمر: ۶۸].

”اور صور پھونک دیا جائے گا، پھر آسمانوں اور زمین والے سب بے ہوش ہو کر گر پڑیں گے، مگر جسے اللہ

چاہے، پھر دوبارہ صور پھونکا جائے گا جس سے وہ ایک دم کھڑے ہو کر دیکھنے لگ جائیں گے۔“

(إلا من شاء الله) سے معلوم ہوتا ہے کہ کچھ لوگوں کو اللہ تعالیٰ بے ہوش ہو کر گرنے سے مستثنیٰ کرے گا۔

وہ کون لوگ ہونگے؟ یہ صرف اللہ تعالیٰ ہی کو معلوم ہے۔ جیسا کہ حضرت ابو ہریرہ رضی اللہ عنہ بیان فرماتے ہیں کہ دو آدمیوں نے ایک دوسرے کو برا بھلا کہا، ان میں سے ایک مسلمان اور دوسرا یہودی تھا۔ چنانچہ مسلمان نے کہا: اس ذات کی قسم جس نے محمد (ﷺ) کو تمام جہان والوں پر فضیلت دی۔ اس کے جواب میں یہودی نے کہا: اس ذات کی قسم جس نے موسیٰ (علیہ السلام) کو تمام جہان والوں پر فضیلت دی۔ یہ سن کر مسلمان غضبناک ہو گیا اور اس نے یہودی کے چہرے پر ایک تھپڑ رسید کر دیا۔ چنانچہ یہودی رسول اللہ ﷺ کے پاس حاضر ہوا اور اس نے مسلمان کی شکایت کی۔ تو رسول اللہ ﷺ نے فرمایا:

( لَا تَخَيِّرُونِي عَلَى مُوسَى ، فَإِنَّ النَّاسَ يَصْعَقُونَ يَوْمَ الْقِيَامَةِ ، فَأَكُونُ أَوَّلَ مَنْ يُفِيقُ ، فَإِذَا مُوسَى بَاطِشٌ بِجَانِبِ الْعَرْشِ ، فَلَا أَدْرِي أَكَانَ مُوسَى فِيمَنْ صَعِقَ فَأَفَاقَ قَبْلِي ، أَوْ كَانَ مِمَّنِ اسْتَشْنَى اللَّهُ عَزَّ وَجَلَّ ) [بخاری: ۶۵۱۷، مسلم: ۲۳۷۳]

”تم مجھے موسیٰ (علیہ السلام) پر فضیلت نہ دو کیونکہ قیامت کے روز لوگ بے ہوش کر گر پڑیں گے۔ چنانچہ میں سب سے پہلا شخص ہونگا جسے افاتہ ہوگا۔ اور میں دیکھوں گا کہ موسیٰ (علیہ السلام) عرش کے ایک کنارہ کو پکڑے ہوئے ہیں۔ مجھے نہیں معلوم کہ وہ بھی بے ہوش ہونے والوں میں ہونگے اور مجھ سے پہلے انہیں افاتہ ہوگا یا انہیں اللہ تعالیٰ ان لوگوں میں شامل کرے گا جو بے ہوش کر گرنے سے مستثنیٰ ہونگے۔“

اسی طرح اللہ تعالیٰ کا فرمان ہے: ﴿فَإِذَا نَفَخَ فِي الصُّورِ نَفْحَةً وَاحِدَةً ☆ وَحُمِلَتِ الْأَرْضُ وَالْجِبَالُ فَدُكَّتَا دَكَّةً وَاحِدَةً ☆ فَيَوْمَئِذٍ وَقَعَتِ الْوَاقِعَةُ ☆ وَانشَقَّتِ السَّمَاءُ فَهِيَ يَوْمَئِذٍ وَاهِيَةٌ ☆ وَالْمَلَكُ عَلَى أَرْجَائِهَا وَيَحْمِلُ عَرْشَ رَبِّكَ فَوْقَهُمْ يَوْمَئِذٍ ثَمَانِيَةٌ﴾ [الحاقة: ۱۳-۱۷]

”جب صور میں ایک پھونک ماری جائے گی۔ زمین اور پہاڑ اوپر اٹھائے جائیں گے اور یکبارگی ٹکرا کر ریزہ ریزہ کر دیئے جائیں گے۔ اُس دن واقع ہونے والی (قیامت) واقع ہو جائے گی۔ آسمان پھٹ جائے گا، وہ اس دن کمزور بھر بھر ہو جائے گا اور اس کے کناروں پر فرشتے ہونگے۔ اور آپ کے رب کے عرش کو اس دن آٹھ (فرشتے) اپنے اوپر اٹھائے ہوئے ہونگے۔“

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”صور دو مرتبہ پھونکا جائے گا اور دونوں کے درمیان چالیس (!) کا فاصلہ ہوگا۔“

صحابہ کرام رضی اللہ عنہم نے حضرت ابو ہریرہ رضی اللہ عنہ سے پوچھا: چالیس دن کا؟ انھوں نے کہا: میں انکار کرتا ہوں۔

انہوں نے کہا: چالیس ماہ کا؟ انہوں نے کہا: میں انکار کرتا ہوں۔

انہوں نے کہا: چالیس سال کا؟ انہوں نے کہا: میں انکار کرتا ہوں۔

پھر اللہ تعالیٰ آسمان سے پانی نازل کرے گا جس سے وہ یوں اگیں گے جیسے کوئی سبزی اگتی ہے۔

آپ ﷺ نے فرمایا: ”انسان کا پورا جسم بوسیدہ ہو چکا ہوگا سوائے اس کی ایک ہڈی کے جسے زمین کبھی نہیں

کھائے گی اور وہ ہے ریڑھ کی ہڈی۔ اور اسی سے مخلوق کے (مختلف اجزاء کو) قیامت کے دن جوڑا جائے گا۔“

[بخاری: ۴۸۱۴، ۴۹۳۵، مسلم: ۲۹۵۵]

اس حدیث میں حضرت ابو ہریرہ رضی اللہ عنہ نے (چالیس) کی تحدید کرنے سے انکار کر دیا۔ یعنی اس سے مراد

چالیس دن ہیں یا چالیس ماہ یا چالیس سال؟ تو ہو سکتا ہے کہ انہیں اس کا علم ہی نہ ہو۔ اور یہ بھی ہو سکتا ہے کہ

انہیں اس کا علم ہو لیکن انہوں نے اسے بیان کرنا مناسب نہ سمجھا ہو کیونکہ ایک تو اُس وقت ابھی اس کی ضرورت

ہی نہ تھی اور اس کے متعلق کچھ بتانا قبل از وقت تھا۔ دوسرا اس لئے کہ یہ بات ان ضروری مسائل میں سے نہ تھی

کہ جن کی تبلیغ کرنا ان پر واجب تھا۔ واللہ اعلم

## قیامت سے پہلے شدید زلزلے

جب پہلی مرتبہ صور پھونکا جائے گا تو نبی کریم ﷺ کے فرمان کے مطابق اس دن ایک زلزلہ آئے گا جس

سے ساری زمین لرز اٹھے گی، کائنات کی ہر چیز ٹوٹ پھوٹ جائے گی اور بڑے بڑے ہولناک امور واقع ہونگے

جنہیں برداشت کرنا کسی انسان کے بس سے باہر ہوگا۔ یہی وہ دن ہوگا جس کی ہولناکی کی وجہ سے بچے بوڑھے

ہو جائیں گے، حاملہ عورتیں اپنے حمل ضائع کر بیٹھیں گی، دودھ پلانی والی خواتین اپنے دودھ پیتے بچوں کو چھوڑ

دیں گی اور لوگوں پر بے ہوشی، دہشت اور شدید گھبراہٹ طاری ہوگی۔

اللہ تعالیٰ اس زلزلے کا تذکرہ یوں فرماتے ہیں: ﴿يَا أَيُّهَا النَّاسُ اتَّقُوا رَبَّكُمُ إِنَّ زَلْزَلَةَ السَّاعَةِ شَيْءٌ

عَظِيمٌ ☆ يَوْمَ تَرَوُنَّهَا تُذْهِلُ كُلَّ مَرْضِعَةٍ عَمَّا أَرْضَعَتْ وَتَضَعُ كُلُّ ذَاتِ حَمَلٍ حَمْلَهَا وَتَرَى النَّاسَ

سُكَارَىٰ وَمَا هُمْ بِسُكَارَىٰ وَلَٰكِنَّ عَذَابَ اللَّهِ شَدِيدٌ﴾ [الحج: ۱-۲]

”لوگو! اپنے پروردگار سے ڈرو۔ بلاشبہ قیامت کا زلزلہ بہت بڑی چیز ہے جس دن تم اسے دیکھ لو گے تو ہر دودھ

پلانے والی اپنے دودھ پیتے بچے کو بھول جائے گی۔ تمام حمل والیوں کے حمل گر جائیں گے۔ اور آپ دیکھیں گے کہ

لوگ مدہوش دکھائی دیں گے حالانکہ درحقیقت وہ مدہوش نہ ہونگے بلکہ اللہ تعالیٰ کا عذاب بڑا ہی سخت ہوگا۔“

## صرف اللہ تعالیٰ کی بادشاہت باقی رہ جائے گی

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

( يَقْبِضُ اللَّهُ الْأَرْضَ يَوْمَ الْقِيَامَةِ ، وَيَطْوِي السَّمَاءَ بِيَمِينِهِ ، ثُمَّ يَقُولُ : أَنَا الْمَلِكُ ، أَيْنَ مُلُوكُ الْأَرْضِ ) [بخاری: ۶۵۱۹ و ۷۳۸۲، مسلم: ۲۷۸۷]

”قیامت کے روز اللہ تعالیٰ زمین کو اپنی مٹھی میں لے لے گا اور آسمان اپنے دائیں ہاتھ میں لپیٹ لے گا اور پھر کہے گا: میں ہوں بادشاہ، کہاں ہیں زمین کے بادشاہ؟“

جبکہ حضرت عبد اللہ بن عمر رضی اللہ عنہما سے روایت ہے کہ رسول اللہ ﷺ نے فرمایا:

( يَطْوِي اللَّهُ السَّمَاءَ يَوْمَ الْقِيَامَةِ ، ثُمَّ يَأْخُذُهَا بِيَدِهِ الْيُمْنَى ، ثُمَّ يَقُولُ : أَنَا الْمَلِكُ ، أَيْنَ الْجَبَّارُونَ ؟ أَيْنَ الْمُتَكَبِّرُونَ ؟ ثُمَّ يَطْوِي الْأَرْضَ بِشِمَالِهِ ، ثُمَّ يَقُولُ : أَنَا الْمَلِكُ ، أَيْنَ الْجَبَّارُونَ ؟ ) [بخاری: ۷۳۱۲، مسلم: ۲۷۸۸]

”اللہ تعالیٰ قیامت کے دن آسمان کو لپیٹ دے گا، پھر (تمام آسمانوں کو) اپنے دائیں ہاتھ میں لے کر کہے گا: میں ہوں بادشاہ، کہاں ہیں ظالم حکمران؟ کہاں ہیں تکبر کرنے والے؟ پھر زمین کو اپنے بائیں ہاتھ میں لپیٹ کر کہے گا: میں ہوں بادشاہ، کہاں ہیں ظالم حکمران؟ کہاں ہیں تکبر کرنے والے؟“

## صور میں دوبارہ پھونکا جائے گا

اللہ تعالیٰ کا ارشاد ہے:

﴿ وَنُفِخَ فِي الصُّورِ فَإِذَا هُمْ مِنَ الْأَجْدَاثِ إِلَىٰ رَبِّهِمْ يَنْسِلُونَ ﴾ [یس: ۵۱]

”صور کے پھونکے جاتے ہی سب کے سب اپنی قبروں سے اپنے پروردگار کی طرف (تیز تیز) چلنے لگیں گے۔“  
اس آیت میں صور میں پھونکے جانے سے مراد دوسری مرتبہ پھونکا جانا ہے جس کے بعد لوگ اپنی اپنی قبروں سے اٹھ کھڑے ہوں گے۔

مجاہد کہتے ہیں: کافروں کو قیامت سے پہلے ایک بار ایسی نیند آئے گی کہ جس میں انھیں نیند کی لذت محسوس ہوگی۔ پھر اچانک ایک چیخ کی آواز آئے گی جس سے وہ شدید گھبراہٹ اور خوف کی حالت میں اٹھ کھڑے ہوں گے اور ادھر ادھر دیکھنے لگیں گے جیسا کہ اللہ تعالیٰ کا ارشاد ہے:

﴿ثُمَّ نُفِخَ فِيهِ أُخْرَىٰ فَإِذَا هُمْ قِيَامٌ يَنْظُرُونَ﴾

”پھر دوبارہ صور پھونکا جائے گا جس سے وہ ایک دم کھڑے ہو کر دیکھنے لگ جائیں گے۔“

پھر وہ کفار کہیں گے: ﴿قَالُوا يَا وَيْلَنَا مَنْ بَعَثَنَا مِنْ مَرْقَدِنَا﴾ [یس: ۵۲]

”کہیں گے ہائے ہائے! ہمیں ہماری خوابگا ہوں سے کس نے اٹھادیا۔“

ان آیات سے ثابت ہوا کہ صور میں دو مرتبہ پھونکا جائے گا: ایک مرتبہ پھونکنے جانے سے لوگ بے ہوش ہو

کر گر پڑیں گے، یعنی ان پر موت آجائے گی۔ پھر دوسری مرتبہ پھونکنے جانے سے وہ اٹھ کھڑے ہوں گے۔

اللہ تعالیٰ کا فرمان ہے:

﴿إِذَا زُلْزِلَتِ الْأَرْضُ زِلْزَالَهَا ۖ وَأَخْرَجَتِ الْأَرْضُ أَثْقَالَهَا ۖ وَقَالَ الْإِنْسَانُ مَالَهَا ۖ يَوْمَئِذٍ

تُحَدِّثُ أَخْبَارَهَا ۖ بِأَنَّ رَبَّكَ أَوْحَىٰ لَهَا ۖ يَوْمَئِذٍ يَصْدُرُ النَّاسُ أَشْتَاتًا لِيُرَوْا أَعْمَالَهُمْ ۖ فَمَنْ يَعْمَلْ

مِثْقَالَ ذَرَّةٍ خَيْرًا يَرَهُ ۖ وَمَنْ يَعْمَلْ مِثْقَالَ ذَرَّةٍ شَرًّا يَرَهُ﴾ [سورة الزلزال]

”جب زمین پوری طرح جھنجھوڑ دی جائے گی اور اپنے بوجھ باہر نکال پھینکے گی۔ اور انسان کہنے لگے گا:

اسے کیا ہو گیا؟ اس دن زمین اپنی ساری خبریں بیان کر دے گی، اس لئے کہ آپ کے رب نے اسے حکم دیا ہوگا۔

اس روز لوگ مختلف جماعتیں ہو کر (واپس) لوٹیں گے تاکہ انہیں ان کے اعمال دکھائے جائیں، پس جس نے

ذره برابر نیکی کی ہوگی وہ اسے دیکھ لے گا۔ اور جس نے ذرہ برابر برائی کی ہوگی وہ اسے دیکھ لے گا۔“

اس زلزلے سے مراد وہ زلزلہ ہے جو دوسری مرتبہ صور پھونکنے کے بعد لوگوں کے قبروں سے اٹھ کھڑے

ہونے کے بعد واقع ہوگا۔ اُس دن لوگوں کے خوف اور ان کی دہشت کا عالم یہ ہوگا کہ ان کی آنکھیں پھٹی کی پھٹی

رہ جائیں گی اور وہ اپنے سروا پر اٹھائے دوڑ بھاگ رہے ہوں گے۔

اللہ تعالیٰ کا فرمان ہے:

﴿وَلَا تَحْسَبَنَّ اللَّهَ غَافِلًا عَمَّا يَعْمَلُ الظَّالِمُونَ إِنَّمَا يُؤَخَّرُهُمْ لِيَوْمٍ تَشْخَصُ فِيهِ الْأَبْصَارُ ۖ

مُهْطِعِينَ مُقْبِعِي رُؤْسِهِمْ لَا يَرْتَدُّ إِلَيْهِمْ طَرْفُهُمْ وَأَفْنِدْتُهُمْ هَوَاءً﴾ [ابراہیم: ۴۲-۴۳]

”اور آپ اللہ تعالیٰ کو ظالموں کے کرتوتوں سے غافل مت سمجھیں، وہ تو انہیں اس دن تک مہلت دے رہا

ہے جب آنکھیں پتھرا جائیں گی اور وہ اپنے سروں کو اوپر اٹھائے تیزی سے دوڑ رہے ہوں گے۔ ان کی پلکیں خود

ان کی طرف نہیں جھکیں گی اور ان کے دل ہوا ہو رہے ہوں گے۔“

ان آیات اور احادیث کے علاوہ اگر ہم وقوع قیامت کے متعلق مزید جاننا چاہتے ہیں تو ہمیں خاص طور پر تین سورتوں کو بار بار پڑھنا چاہئے: التکویر، الانفطار اور الانشقاق۔  
 ارشاد نبوی ہے: ”جس شخص کو یہ بات پسند ہو کہ وہ قیامت کے دن کا چشم دید مشاہدہ کرے تو اسے ﴿إِذَا الشَّمْسُ كُوِّرَتْ﴾، ﴿إِذَا السَّمَاءُ أَنْفَطَرَتْ﴾ اور ﴿إِذَا السَّمَاءُ انْشَقَّتْ﴾ کو پڑھنا چاہئے۔“  
 [ترمذی، احمد - الصحیحة للألبانی: ۱۰۸۱]

### سورة التکویر

﴿إِذَا الشَّمْسُ كُوِّرَتْ﴾ ”جب سورج لیٹ لیا جائے گا“  
 ﴿وَإِذَا النُّجُومُ انْكَدَرَتْ﴾ اور جب ستارے بے نور ہو جائیں گے“  
 ﴿وَإِذَا الْجِبَالُ سُيِّرَتْ﴾ اور جب پہاڑ چلائے جائیں گے“  
 ﴿وَإِذَا الْعِشَارُ عُطِّلَتْ﴾ اور جب دس ماہ کی حاملہ اونٹنیاں چھوڑ دی جائیں گی“  
 ﴿وَإِذَا الْوُحُوشُ حُشِرَتْ﴾ اور جب وحشی جانور اکٹھے کئے جائیں گے“  
 ﴿وَإِذَا الْبِحَارُ سُجِّرَتْ﴾ اور جب سمندر بھڑکائے جائیں گے“  
 ﴿وَإِذَا النُّفُوسُ زُوِّجَتْ﴾ اور جب جانیں (جسموں سے) ملائی جائیں گی“  
 ﴿وَإِذَا الْمَوْؤُودَةُ سُئِلَتْ﴾ ”اور جب زندہ دفن کی ہوئی لڑکی سے سوال کیا جائے گا“ کہ کس گناہ کی وجہ سے وہ قتل کی گئی“  
 ﴿وَإِذَا الصُّحُفُ نُشِرَتْ﴾ اور جب نامہ اعمال کھول دئے جائیں گے“  
 ﴿وَإِذَا السَّمَاءُ كُشِطَتْ﴾ اور جب آسمان کی کھال اتار لی جائے گی“  
 ﴿وَإِذَا الْجَحِيمُ سُعِّرَتْ﴾ اور جب جہنم بھڑکائی جائے گی“  
 ﴿وَإِذَا الْجَنَّةُ أُزْلِفَتْ﴾ اور جب جنت نزدیک کی جائے گی“  
 ﴿عَلِمَتْ نَفْسٌ مَّا أُخْضِرَتْ﴾ ”اس دن ہر شخص جان لے گا جو کچھ لے کر آیا ہوگا۔“  
 [التکویر: ۱۴.۱]

### سورة الإنفطار

﴿إِذَا السَّمَاءُ أَنْفَطَرَتْ﴾ ”جب آسمان پھٹ جائے گا“

﴿ وَإِذَا النُّجُومُ انشَرَّتْ ﴾ اور جب ستارے جھڑ جائیں گے“  
 ﴿ وَإِذَا الْبِحَارُ فُجِّرَتْ ﴾ اور جب سمندر بہہ نکلیں گے“  
 ﴿ وَإِذَا الْقُبُورُ بُعِثِرَتْ ﴾ اور جب قبریں (شق کر کے) اکھاڑ دی جائیں گی“  
 ﴿ عَلِمْتَ نَفْسٌ مَا قَدَّمَتْ وَأَخَّرَتْ ﴾ ”اس وقت ہر شخص اپنے آگے بھیجے ہوئے اور پیچھے چھوڑے ہوئے (یعنی اگلے پچھلے اعمال) کو معلوم کر لے گا۔“ [الإنفطار : ۱۰۵]

### سورة الإنشاق

﴿ إِذَا السَّمَاءُ انشَقَّتْ ﴾ ”جب آسمان پھٹ جائے گا“  
 ﴿ وَأَذْنُ لِرَبِّهَا وَحُقَّتْ ﴾ اور اپنے رب کے حکم پر کان لگائے گا اور وہ اسی کے لائق ہے“  
 ﴿ وَإِذَا الْأَرْضُ مُدَّتْ ﴾ اور جب زمین (کھینچ کر) پھیلا دی جائے گی“  
 ﴿ وَأُلْقَتْ مَا فِيهَا وَتَخَلَّتْ ﴾ اور اس میں جو کچھ ہے اسے وہ اگل دے گی اور خالی ہو جائے گی“  
 ﴿ وَأَذْنُ لِرَبِّهَا وَحُقَّتْ ﴾ اور اپنے رب کے حکم پر کان لگائے گی اور وہ اسی کے لائق ہے“  
 ﴿ يَا أَيُّهَا الْإِنْسَانُ إِنَّكَ كَادِحٌ إِلَىٰ رَبِّكَ كَدْحًا فَمُلَاقِيهِ ﴾  
 ”اے انسان! تو اپنے رب سے ملنے تک محنتیں کر کے اس سے ملاقات کرنے والا ہے“  
 ﴿ فَأَمَّا مَنْ أُوْتِيَ كِتَابَهُ بِيَمِينِهِ ☆ فَسَوْفَ يُحَاسَبُ حِسَابًا يَسِيرًا ☆ وَيُنْقَلِبُ إِلَىٰ أَهْلِهِ مَسْرُورًا ﴾ ”تو (اس وقت) جس شخص کے داہنے ہاتھ میں اعمال نامہ دیا جائے گا ☆ اس کا حساب تو بڑی آسانی سے لیا جائے گا ☆ اور وہ اپنے اہل کی طرف ہنسی خوشی لوٹ آئے گا“  
 ﴿ وَأَمَّا مَنْ أُوْتِيَ كِتَابَهُ وَرَاءَ ظَهْرِهِ فَسَوْفَ يَدْعُو ثُبُورًا ☆ وَيَصْلَىٰ سَعِيرًا ☆ إِنَّهُ كَانَ فِي أَهْلِهِ مَسْرُورًا ☆ إِنَّهُ ظَنَّ أَنْ لَنْ يَحْمُوزَ ☆ بَلَىٰ إِنَّ رَبَّهُ كَانَ بِهِ بَصِيرًا ﴾ [الإنشاق : ۱۰۵]  
 ”ہاں جس شخص کا اعمال نامہ اس کی پیٹھ کے پیچھے سے دیا جائے گا ☆ تو وہ موت کو بلانے لگے گا ☆ اور بھڑکتی ہوئی جہنم میں داخل ہوگا ☆ یہ شخص اپنے متعلقین میں خوش تھا ☆ اس کا خیال تھا کہ اللہ کی طرف لوٹ کر ہی نہ جائے گا ☆ کیوں نہیں! اس کا رب اسے بخوبی دیکھ رہا تھا۔“  
 برادران اسلام! یہ موضوع اگلے خطبہ جمعہ میں بھی ان شاء اللہ تعالیٰ جاری رہے گا۔ آخر میں ہم اللہ تعالیٰ سے دعا گو ہیں کہ وہ اپنے خاص فضل و کرم سے ہم سب کو روز قیامت کی سختیوں سے محفوظ رکھے۔



## روزِ قیامت کی ہولناکیاں (۱)

اہم عناصر خطبہ:

☆ بندوں کو کس طرح اٹھایا جائے گا؟ ☆ حشر کی کیفیت ☆ ہر ایک کو اپنی فکر دامن گیر ہوگی  
☆ روزِ قیامت کا پسینہ ☆ دعوتِ فکر و عمل ☆ مقامِ محمود اور شفاعتِ کبریٰ ☆ یومِ قیامت ..... پیشی کا  
دن ☆ یومِ قیامت ..... حساب کا دن ☆ یومِ قیامت ..... فیصلہ کا دن ☆ یومِ قیامت ..... باز پرس  
کا دن ☆ اللہ تعالیٰ اپنے بندوں سے ہم کلام ہو گا ☆ لوگوں کے درمیان قصاص ☆ حقوق العباد  
کے متعلق پوچھ چوچھ

پہلا خطبہ

برادرانِ اسلام! گذشتہ خطبہ جمعہ میں ہم نے قیامت کی علامات، قیامت سے پہلے واقع ہونے والے بعض  
امور اور وقوعِ قیامت کی کیفیت کا تذکرہ کیا تھا جبکہ آج کے خطبہ جمعہ میں ہم ان شاء اللہ تعالیٰ روزِ قیامت کی  
ہولناکیاں بیان کریں گے۔ اللہ تعالیٰ سے دعا ہے کہ وہ ہم سب کو اس دن کی سختیوں سے محفوظ رکھے اور ہمارے  
حال پر رحم فرمائے۔ آمین

www.KitaboSunnat.com

ہر بندہ اپنے آخری عمل پر اٹھایا جائے گا

حضرت جابر بن عبد اللہ رضی اللہ عنہ بیان کرتے ہیں کہ رسول اللہ صلی اللہ علیہ وسلم نے فرمایا:

(يُبْعَثُ كُلُّ عَبْدٍ عَلَى مَا مَاتَ عَلَيْهِ )

”ہر بندے کو اس عمل پر اٹھایا جائے گا جس پر اس کی موت آئی۔“ [مسلم: ۲۸۷۸]

اور حضرت عبد اللہ بن عمر رضی اللہ عنہما بیان کرتے ہیں کہ رسول اللہ صلی اللہ علیہ وسلم نے فرمایا:

(إِذَا أَرَادَ اللَّهُ بِقَوْمٍ عَذَابًا أَصَابَ الْعَذَابَ مَنْ كَانَ فِيهِمْ ، ثُمَّ يُعْتَوَىٰ عَلَىٰ نِيَابِهِمْ . وَفِي

لفظ البخاری : عَلَىٰ أَعْمَالِهِمْ ) [بخاری: ۷۱۰۸، مسلم: ۲۸۷۹]

”اللہ تعالیٰ جب کسی قوم کو عذاب دینے کا ارادہ کرتا ہے تو اس قوم کے تمام افراد کو عذاب پہنچتا ہے، پھر

انہیں ان کی نیتوں پر (اور بخاری کی روایت میں ہے کہ ان کے اعمال پر) اٹھایا جائے گا۔“

اسی طرح حضرت ابن عباس رضی اللہ عنہما بیان کرتے ہیں کہ رسول اللہ ﷺ نے فرمایا:

(النِّيَاحَةُ عَلَى الْمَيِّتِ مِنْ أَمْرِ الْجَاهِلِيَّةِ ، وَإِنَّ النَّائِحَةَ إِذَا لَمْ تَتُبْ قَبْلَ أَنْ تَمُوتَ فَإِنَّهَا تُبْعَثُ يَوْمَ الْقِيَامَةِ عَلَيْهَا سَرَابِيلٌ مِنْ قَطْرَانٍ ، ثُمَّ يُعْلَى عَلَيْهَا بِدِرْعٍ مِنْ لَهَبِ النَّارِ )

”میت پر ماتم کرنا جاہلیت کے کاموں میں سے ہے۔ اور ماتم کرنے والی عورت اگر توبہ کئے بغیر مر جائے تو اسے قیامت کے روز اس حال میں اٹھایا جائے گا کہ اس پر گندھک کا لباس ہوگا، پھر اس کے اوپر اسے آگ کے شعلوں کی قمیص پہنائی جائے گی۔“ [ابن ماجہ : ۱۵۸۲۔ وصححه الألبانی ]

محترم بھائیو! ان احادیث سے معلوم ہوتا ہے کہ آخرت میں کامیابی کا دار و مدار انسان کے خاتمہ اور اس کے آخری عمل پر ہے جس پر اس کی موت واقع ہوئی۔ لہذا ہم پر لازم ہے کہ ہم تمام گناہوں سے فوراً سچی توبہ کرتے ہوئے اپنی اصلاح کرنے کی کوشش کریں اور عقیدہ توحید اور نیک اعمال پر ثابت قدم رہیں تاکہ ہمارا خاتمہ اس حال میں ہو کہ ہمارا رب ہم سے راضی ہو۔

اٹھنے کے بعد لوگ کہاں ہوں گے؟

اللہ تعالیٰ فرماتے ہیں: ﴿يَوْمَ تَبْدُلُ الْأَرْضُ غَيْرَ الْأَرْضِ وَالسَّمَوَاتُ وَبَرَزُوا لِلَّهِ الْوَاحِدِ الْقَهَّارِ﴾

[إبراهيم: ۴۸]

”جس دن اس زمین کے علاوہ کوئی اور زمین ہوگی اور آسمان بھی بدل جائیں گے اور تمام لوگ اللہ کے سامنے حاضر ہوں گے جو ایک ہے اور وہ سب پر غالب ہے۔“

اس آیت سے معلوم ہوتا ہے کہ روز قیامت جب لوگوں کو اٹھایا جائے گا تو اُس دن زمین و آسمان یہ نہیں ہونگے جو اس وقت ہیں بلکہ انہیں ختم کر کے اللہ تعالیٰ ان کی جگہ کوئی اور زمین پیدا فرمائے گا جس پر لوگوں کو جمع کیا جائے گا اور کوئی دوسرا آسمان لائے گا جس کے نیچے ان کا حساب و کتاب ہوگا۔

اور حضرت ثوبان رضی اللہ عنہ بیان کرتے ہیں کہ میں رسول اللہ ﷺ کے پاس کھڑا تھا۔ اس دوران یہود کے علماء میں سے ایک عالم آیا اور اس نے کہا: اَلسَّلَامُ عَلَيْكَ يَا مُحَمَّدُ!..... (حدیث طویل ہے اور اس میں ہے کہ) یہودی نے سوال کیا: جب (قیامت کے دن) اس زمین کے علاوہ کوئی اور زمین ہوگی اور آسمان بھی بدل جائیں گے تو لوگ کہاں ہوں گے؟ رسول اللہ ﷺ نے جواب دیا: ”وہ پل صراط کے ادھر اندھیرے میں ہوں

گے۔“ [مسلم - الحيض باب صفة منى الرجل والمرأة: ۳۱۵]

اور حضرت عائشہ رضی اللہ عنہا بیان فرماتی ہیں کہ رسول اللہ ﷺ سے اس آیت کے متعلق پوچھا گیا کہ اُس دن لوگ کہاں ہونگے؟ تو آپ ﷺ نے فرمایا: ”پل صراط پر۔“ [مسلم: ۲۷۹۱]

جبکہ حضرت سہل بن سعد رضی اللہ عنہ بیان کرتے ہیں کہ رسول اکرم ﷺ نے فرمایا:

(يُحْشَرُ النَّاسُ يَوْمَ الْقِيَامَةِ عَلَى أَرْضٍ بَيْضَاءَ عَفْرَاءَ كَفَرَصَةِ النَّبِيِّ لَيْسَ فِيهَا عِلْمٌ لِأَحَدٍ)

”لوگوں کو روز قیامت ایک ایسی زمین پر جمع کیا جائے گا جو میدے کی روٹی کی مانند سفید سرخی مائل ہوگی اور اس پر کسی (عمارت، مکان اور مینار وغیرہ) کا نام و نشان نہیں ہوگا۔“ (یعنی زمین چٹیل میدان ہوگی) [بخاری: ۶۵۲۱، مسلم: ۲۷۹۰]

### حشر کی کیفیت

حضرت ابو ہریرہ رضی اللہ عنہ بیان کرتے ہیں کہ رسول اکرم ﷺ نے فرمایا:

(يُحْشَرُ النَّاسُ عَلَى ثَلَاثِ طَرَائِقَ: رَاغِبِينَ وَرَاهِبِينَ، وَاثْنَانِ عَلَى بَعِيرٍ، وَثَلَاثَةَ عَلَى بَعِيرٍ، وَأَرْبَعَةَ عَلَى بَعِيرٍ، وَعَشْرَةَ عَلَى بَعِيرٍ، وَيُحْشَرُ بِقِيَّتِهِمُ النَّارُ تَبِيْتُ مَعَهُمْ حَيْثُ بَاتُوا، وَتَقِيلُ مَعَهُمْ حَيْثُ قَالُوا، وَتَضْبِحُ مَعَهُمْ حَيْثُ أَضْبَحُوا، وَتُنْسِي مَعَهُمْ حَيْثُ أَمَسُوا) [بخاری: ۶۵۲۲، مسلم: ۲۸۶۱]

”لوگوں کو تین گروہوں میں اکٹھا کیا جائے گا: ایک گروہ امید رکھنے والے اور ڈرنے والوں کا ہوگا۔ دوسرے گروہ میں دو افراد کے پاس ایک اونٹ ہوگا، تین کے پاس ایک اونٹ ہوگا، چار کے پاس ایک اونٹ ہوگا اور دس کے پاس ایک اونٹ ہوگا۔ اور باقیوں (تیسرے گروہ کے لوگوں) کو آگ اکٹھا کرے گی، وہ ان کے ساتھ رات گزارے گی جہاں وہ رات گذاریں گے۔ اور ان کے ساتھ دو پہر کا قیلولہ کرے گی جہاں وہ قیلولہ کریں گے۔ اور ان کے ساتھ صبح کرے گی جہاں وہ صبح کریں گے۔ اور ان کے ساتھ شام کرے گی جہاں وہ شام کریں گے۔“ (یعنی ہر وقت ان کے ساتھ ساتھ رہے گی)

ہوسکتا ہے کہ اس حدیث میں پہلے گروہ سے مراد نیکو کار لوگوں کا گروہ، دوسرے گروہ سے مراد وہ لوگ ہوں جنہوں نے نیکیاں بھی کی ہونگی اور برائیاں بھی اور تیسرے گروہ سے مراد کفار کا گروہ ہو۔ واللہ اعلم

اور حضرت انس بن مالک رضی اللہ عنہ بیان تے ہیں کہ ایک آدمی رسول اللہ ﷺ کی خدمت میں آیا اور کہنے لگا:

اے اللہ کے رسول! کافروں کو ان کے چہروں کے بل کیسے جمع کیا جائے گا؟

تو رسول اللہ ﷺ نے فرمایا:

(الْبَيْتِ الَّذِي أَمْسَاهُ عَلَى رِجْلَيْهِ فِي الدُّنْيَا قَادِرًا عَلَى أَنْ يُنْمِشِيَهُ عَلَى وَجْهِهِ يَوْمَ الْقِيَامَةِ؟)

”کیا وہ ذات جس نے اسے دنیا میں پاؤں کے بل چلایا وہ اسے قیامت کے روز چہرے کے بل چلانے پر

قادر نہیں؟“ [بخاری: ۶۰، ۳۷۲۳، ۶۵۲۳، مسلم: ۲۸۰۶]

اٹھنے کے بعد لوگ کس حال میں ہونگے؟

جب کافروں کو ان کی قبروں سے حشر کیلئے اٹھایا جائے گا تو ان کی پانچ حالتیں ہونگی:

① قبروں سے اٹھتے ہوئے: مکمل حواس اور اعضاء کے ساتھ اٹھیں گے۔

② حساب و کتاب کیلئے جاتے ہوئے: مکمل حواس اور اعضاء کے ساتھ جائیں گے۔

③ حساب و کتاب کے دوران: مکمل حواس اور اعضاء کے ساتھ ہوں گے۔

④ جہنم کی طرف جاتے ہوئے: ان کی سماعت، بصارت اور قوتِ گویائی کو سلب کر لیا جائے گا۔ یعنی وہ

اندھے، گونگے اور بہرے ہونگے۔ اس سے مقصود انھیں ذلیل کرنا اور دوسروں کی نسبت ان سے امتیازی سلوک

کرنا ہوگا۔

⑤ جہنم میں دورانِ اقامت: جب انھیں جہنم میں پھینک دیا جائے گا تو ان کے حواس انھیں لوٹا دیئے

جائیں گے تاکہ وہ جہنم کی آگ اور اس کے عذاب کا مشاہدہ کر سکیں۔ لہذا وہ جہنم میں اس حالت میں رہیں گے

کہ وہ بولتے، سنتے اور دیکھتے ہونگے۔ پھر ایک منادی اعلان کرے گا: تم نے ہمیشہ کیلئے جہنم میں رہنا ہے اور کبھی

تم پر موت نہیں آئے گی۔ تب ان کی قوتِ سماعت ان سے سلب کر لی جائے گی اور ہو سکتا ہے کہ بصارت اور

قوتِ گویائی بھی سلب کر لی جائے لیکن قوتِ سماعت کا سلب کر لیا جانا یقینی ہے جیسا کہ اللہ تعالیٰ کا ارشاد ہے:

﴿لَهُمْ فِيهَا زَفِيرٌ وَهُمْ فِيهَا لَا يَسْمَعُونَ﴾ [الانبیاء: ۱۰۰]

”وہ وہاں (جہنم میں) چلا رہے ہونگے اور وہاں کچھ بھی نہ سن سکیں گے۔“

جبکہ حضرت معاویہ بن حیدرہ رضی اللہ عنہ بیان کرتے ہیں کہ رسول اکرم ﷺ نے شام کی طرف اشارہ کرتے ہوئے

فرمایا: (هَهُنَا تُحْشَرُونَ، هَهُنَا تُحْشَرُونَ، هَهُنَا تُحْشَرُونَ رُكْبَانًا وَمُشَاةً، وَعَلَىٰ وَجُوهِكُمْ ...

تَأْتُونَ يَوْمَ الْقِيَامَةِ وَعَلَىٰ أَفْوَاهِكُمْ الْقِدَامُ، أَوَّلُ مَا يُعْرَبُ عَنْ أَحَدِكُمْ فَخِذُهُ) [مسند احمد ج ۳۳

ص ۲۱۴ : ۲۰۰۱۱۔ و [سنادہ حسن]

”شمسیں ادھر جمع کیا جائے گا (تین بار فرمایا) (اور تمہارے تین گروہ ہونگے): سواروں کا گروہ، پیدل

چلنے والوں کا گروہ اور ان کا گروہ جنہیں اوندھے منہ گھسیٹا جائے گا..... اور جب تم اللہ کے سامنے پیش کئے جاؤ گے تو تمہارے منہ بند کئے گئے ہونگے (یعنی انہیں بولنے سے منع کر دیا جائے گا)..... اور سب سے پہلے تمہارے اعضاء میں سے ران تمہارے بارے میں بیان دے گی۔“

لوگوں کو ننگے بدن، ننگے پاؤں اور غیر مختون حالت میں اٹھایا جائے گا

حضرت ابن عباس رضی اللہ عنہما سے روایت ہے کہ ایک بار رسول اکرم ﷺ ہم میں کھڑے ہوئے اور ہمیں وعظ کرتے ہوئے فرمایا:

”اے لوگو! تمہیں اللہ کی طرف ننگے بدن، ننگے پاؤں اور غیر مختون حالت میں جمع کیا جائے گا، پھر آپ ﷺ نے یہ آیت پڑھی: ﴿كَمَا بَدَأْنَا أَوَّلَ خَلْقٍ نُعِيدُهُ وَعَدَّا عَلَيْنا إِنَّا كُنَّا فاعِلِينَ﴾  
”جیسا کہ ہم نے پہلی مرتبہ پیدا کیا تھا اسی طرح ہم اسے دوبارہ لوٹائیں گے۔ یہ ہمارے ذمے وعدہ ہے اور ہم اسے ضرور کر کے ہی رہیں گے۔“

پھر آپ ﷺ نے فرمایا: خبردار! قیامت کے روز لوگوں میں سب سے پہلے حضرت ابراہیم علیہ السلام کو لباس پہنایا جائے گا۔ اور خبردار! میری امت کے کچھ لوگوں کو لایا جائے گا، پھر انہیں بائیں طرف لے جایا جائے گا۔ میں کہوں گا: اے میرے رب! یہ تو میرے ساتھی ہیں۔ تو اللہ تعالیٰ فرمائے گا: آپ کو نہیں معلوم کہ انہوں نے آپ کے بعد (دین میں) کیا کیا نئی چیزیں ایجاد کی تھیں۔

چنانچہ میں بالکل اسی طرح کہوں گا جیسا کہ نیک بندے (حضرت عیسیٰ علیہ السلام) نے کہا تھا:

﴿وَكُنْتُ عَلَيْهِمْ شَهِيدًا مَا دُمْتُ فِيهِمْ فَلَمَّا تَوَفَّيْتَنِي كُنْتُ أَنْتَ الرَّقِيبَ عَلَيْهِمْ وَأَنْتَ عَلَى كُلِّ شَيْءٍ شَهِيدٌ﴾ [المائدة: ۱۱۷-۱۱۸] ”میں ان پر گواہ رہا جب تک ان میں رہا، پھر جب تو نے مجھے فوت کر دیا تو تو ہی ان پر مطلع رہا اور تو ہر چیز کی پوری خبر رکھتا ہے۔ اگر تو ان کو سزا دے تو یہ تیرے بندے ہیں اور اگر تو ان کو معاف فرما دے تو تو غالب ہے اور حکمت والا ہے۔“

تو کہا جائے گا: جب سے آپ ان سے جدا ہوئے انہوں نے دین سے منہ موڑ لیا تھا اور وہ مرتد ہو گئے تھے۔“ [بخاری ۳۳۳۹ و ۳۳۴۷ و ۴۶۲۵، مسلم: ۲۸۶۰]

اور حضرت عائشہ رضی اللہ عنہا کا بیان ہے کہ میں نے رسول اکرم ﷺ کو یہ فرماتے ہوئے سنا:

(يُحْشِرُ النَّاسَ يَوْمَ الْقِيَامَةِ حُفَاةً عُرَاةً غُرْلًا، قُلْتُ: يَا رَسُولَ اللَّهِ! الرَّجَالُ وَالنِّسَاءُ جَمِيعًا يَنْظُرُ بَعْضُهُمْ إِلَى بَعْضٍ؟ قَالَ: يَا عَائِشَةُ! الْأَمْرُ أَشَدُّ مِنْ أَنْ يَنْظُرَ بَعْضُهُمْ لِبَعْضٍ)

”قیامت کے دن لوگوں کو ننگے پاؤں، ننگے بدن اور غیر محنتوں حالت میں جمع کیا جائے گا۔“

میں نے کہا: اے اللہ کے رسول! مرد اور عورتیں سب اکٹھے ہونگے اور ایک دوسرے کو دیکھ رہے ہونگے؟ آپ ﷺ نے جواب دیا: ”اے عائشہ! اس روز کا معاملہ ایک دوسرے کی طرف دیکھنے سے کہیں زیادہ سخت ہوگا۔“ [بخاری: ۶۵۲۷، مسلم: ۲۸۵۹]

اسی طرح حضرت ابن عباس رضی اللہ عنہما سے روایت ہے کہ رسول اللہ ﷺ نے فرمایا:

(تُحْشِرُونَ حُفَاةً عُرَاةً غُرْلًا، فَقَالَتِ امْرَأَةٌ: أَيْنَسُرُ بَعْضُنَا أَوْ يَرَى بَعْضُنَا عَوْرَةَ بَعْضٍ؟ قَالَ: يَا

فَلَانَةُ! لِكُلِّ امْرِئٍ مِنْهُمْ يَوْمَئِذٍ شَأْنٌ يُغْنِيهِ) [ترمذی: ۳۳۳۲۔ وصححه الألبانی]

”تمہیں ننگے پاؤں، ننگے بدن اور غیر محنتوں حالت میں جمع کیا جائے گا۔“

ایک عورت نے کہا: کیا ہم ایک دوسرے کی شرمگاہ کو دیکھ رہے ہونگے؟ تو آپ ﷺ نے فرمایا: ”اے

فلانہ! ان میں سے ہر ایک کو اس دن ایسی فکر دامن گیر ہوگی جو اس کیلئے کافی ہوگی۔“

ہر ایک کو اپنی فکر دامن گیر ہوگی

اللہ تعالیٰ کا فرمان ہے: ﴿وَلَا يَسْأَلُ حَمِيمٌ حَمِيمًا ☆ يَصْرُورُهُمْ يَوْمَ الْمُجْرِمِ لَوْ يَفْتَدِي مِنْ عَذَابِ يَوْمِئِذٍ

بَيْنِهِ ☆ وَصَاحِبَتِهِ وَأَخِيهِ ☆ وَفَصِيلَتِهِ الَّتِي تُؤْوِيهِ ☆ وَمَنْ فِي الْأَرْضِ جَمِيعًا ثُمَّ يُنْجِيهِ ☆ كَلَّا إِنهَا لَطْفٌ ☆

نَزَاعَةٌ لِلنَّسْوَى ☆ تَدْعُو مَنْ أَدْبَرَ وَتَوَلَّى ☆ وَجَمَعَ فَأَوْعَى﴾ [المعارج: ۱۰-۱۸]

”اور کوئی دوست کسی دوست کو نہ پوچھے گا (حالانکہ) وہ ایک دوسرے کو دکھائے جائیں گے۔ ایک مجرم

چاہے گا کہ وہ اپنے بیٹوں کو، اپنی بیوی اور اپنے بھائی کو، اپنے کنبے کو جو اسے پناہ دیتا تھا اور روئے زمین کے سب

لوگوں کو اس دن کے عذاب کے بدلے میں دے دے، پھر وہ اسے نجات دلاویں۔ مگر ہرگز ایسا نہ ہوگا، یقیناً وہ

شعلہ والی آگ ہے جو منہ اور سر کی کھال کھینچ لانے والی ہے۔ وہ ہر اس شخص کو پکارے گی جو پیچھے ہٹتا اور منہ موڑتا

ہے اور جمع کر کے سنبھال رکھتا ہے۔“

اور فرمایا: ﴿فَإِذَا جَاءَتِ الصَّاحَّةُ ☆ يَوْمَ يَفِرُّ الْمَرْءُ مِنْ أَخِيهِ ☆ وَأُمِّهِ وَأَبِيهِ ☆ وَصَاحِبَتِهِ

وَبَيْنِهِ ☆ لِكُلِّ امْرِئٍ مِنْهُمْ يَوْمَئِذٍ شَأْنٌ يُغْنِيهِ﴾ [عبس: ۳۳-۳۷]

”پس جب کان بہرے کر دینے والی (قیامت) آجائے گی تو اس دن آدمی اپنے بھائی سے، اپنی ماں اور اپنے باپ سے، اپنی بیوی اور اپنی اولاد سے دور بھاگے گا۔ ان میں سے ہر ایک کو اس دن ایسی فکر (دامن گیر) ہوگی جو اس کو دوسری طرف متوجہ نہ ہونے دے گی۔“

اسی طرح حضرت ابو ہریرہ رضی اللہ عنہ بیان کرتے ہیں کہ جب اللہ تعالیٰ نے یہ آیت اتاری : ﴿وَآنذِرْ عَشِيرَتَكَ الْأَقْرَبِينَ﴾ ”اور اپنے قریبی رشتہ داروں کو ڈراؤ۔“ تو رسول اللہ ﷺ نے فرمایا:

”اے قریش کی جماعت! تم اپنی جانوں کا سودا خود کر لو (اپنے انجام کی فکر کر لو) میں تمہارے کسی کام نہیں آؤں گا۔ اے بنو عبد مناف! میں تمہارے کسی کام نہیں آؤں گا۔ اے عباس بن عبد المطلب! میں تمہارے کسی کام نہیں آؤں گا۔ اے صفیہ (رسول اللہ ﷺ کی پھوپھی) ! میں تمہارے کسی کام نہیں آؤں گا۔ اور اے فاطمہ بنت محمد! میرے مال سے جو چاہو مانگ لو (لیکن اس بات پر یقین کر لو کہ) میں تمہارے کسی کام نہیں آؤں گا۔“

[البخاری: ۳۷۷۱]

اس حدیث کی روشنی میں غور فرمائیں کہ جب خود رسول اللہ ﷺ قیامت کے روز اپنے عزیزوں حتیٰ کہ اپنی پھوپھی اور اپنی لخت جگر کے کام نہیں آئیں گے تو اس دن اور کون کسی کے کام آسکے گا! کیا یہ حدیث اس بات کی دلیل نہیں کہ اس دن انسان کا نجات دہندہ محض اس کا عمل صالح ہی ہوگا؟ لہذا ہمیں عمل صالح ہی کرنا چاہئے اور عمل بد سے اجتناب کرنا چاہئے۔ اور ہاں! اللہ تعالیٰ کی رحمت کا امید وار بھی ہونا چاہئے اور اسکے ساتھ ہمیں حسن ظن ہونا چاہئے کہ وہ معاف کرنے والا ہے اور رحیم و کریم ہے۔

## روزِ قیامت کا پسینہ

حضرت مقداد بن اسود رضی اللہ عنہ بیان کرتے ہیں کہ میں نے نبی کریم ﷺ سے سنا، آپ فرما رہے تھے:

(تُدْنَى الشَّمْسُ يَوْمَ الْقِيَامَةِ مِنَ الْخَلْقِ حَتَّى تَكُونَ مِنْهُمْ كَمِقْدَارِ مِثْلِ . قَالَ سَلِيمُ بْنُ عَامِرٍ : مَا أَدْرِي مَا يَعْنِي بِالْمِثْلِ ، أَمْسَافَةَ الْأَرْضِ أَوْ الْمِثْلَ الَّذِي تُكْحَلُ بِهِ الْعَيْنُ . قَالَ : فَيَكُونُ النَّاسُ عَلَى قَدْرِ أَعْمَالِهِمْ فِي الْعَرَقِ ، فَمِنْهُمْ مَنْ يَكُونُ إِلَى كَعْبِيهِ ، وَمِنْهُمْ مَنْ يَكُونُ إِلَى رُكْبَتَيْهِ ، وَمِنْهُمْ مَنْ يَكُونُ إِلَى حَفْوَيْهِ ، وَمِنْهُمْ مَنْ يُلْجِمُهُ الْعَرَقُ إِنْجَامًا ، قَالَ : وَأَشَارَ رَسُولُ اللَّهِ ﷺ بِيَدِهِ إِلَى فِيهِ .

[مسلم: ۲۸۶۳]

”قیامت کے روز سورج کو مخلوق سے قریب کر دیا جائے گا حتیٰ کہ وہ ان سے ایک میل کے فاصلے پر رہے

جائے گا (سلیم بن عامر کہتے ہیں: میں نہیں جانتا کہ میل سے مراد زمین کی مسافت ہے یا اس سے مراد وہ میل (سلائی) ہے جس کے ذریعہ آنکھ میں سرمہ لگایا جاتا ہے! پھر آپ ﷺ نے فرمایا: لوگوں میں سے ہر ایک اپنے اپنے عمل کے مطابق پسینے میں ہوگا۔ ان میں سے کسی کا پسینہ اس کے ٹخنوں تک ہوگا، کسی کا پسینہ اس کے گھٹنوں تک ہوگا، کسی کا پسینہ اس کی کوکھ تک ہوگا، اور (آپ ﷺ نے اپنے ہاتھ سے اپنے منہ کی طرف اشارہ کر کے فرمایا کہ) کسی کو اس کا پسینہ لگام دے رہا ہوگا (یعنی اس کے منہ تک ہوگا۔)

اسی طرح حضرت ابو ہریرہ رضی اللہ عنہ بیان کرتے ہیں کہ رسول اکرم ﷺ نے فرمایا:

(إِنَّ الْعَرَقَ يَوْمَ الْقِيَامَةِ لَيَذْهَبُ فِي الْأَرْضِ سَبْعِينَ بَاعًا، وَإِنَّهُ لَيَبْلُغُ إِلَى أَفْوَاهِ النَّاسِ أَوْ آذَانِهِمْ

[بخاری: ۶۵۳۲، مسلم: ۲۸۶۳])

”قیامت کے دن پسینہ زمین میں ستر ہاتھ تک جائے گا اور وہ لوگوں کے منہ یا ان کے کانوں تک پہنچ رہا ہوگا۔“

حضرت ابن عمر رضی اللہ عنہما سے روایت ہے کہ رسول اکرم ﷺ نے فرمایا:

(يَوْمَ يَقُومُ النَّاسُ لِرَبِّ الْعَالَمِينَ . قَالَ : يَوْمَ يَقُومُ أَحَدُهُمْ فِي رَشْحِهِ إِلَى أَنْصَافِ أُذُنَيْهِ )

”جب لوگ رب العالمین کیلئے کھڑے ہونگے! آپ ﷺ نے فرمایا: اس دن ان میں سے کسی کا پسینہ اس

کے کانوں کے درمیان تک پہنچ رہا ہوگا۔“ [بخاری: ۴۹۳۸ و ۶۵۳۱]

## دعوتِ فکر و عمل

**برادرانِ اسلام!** ذرا سوچئے جب قیامت قائم ہوگی اس دن ہماری حالت کیا ہوگی! وہ دن یقیناً عظیم ہے جب ایک ماں اپنے دودھ پیتے بچے کو بھلا دے گی۔ جب ایک حاملہ عورت کا حمل ضائع ہو جائے گا۔ جب لوگ بے ہوشی کے عالم میں ہونگے اور ان پر شدید خوف طاری ہوگا۔ اس شدید خوف و دہشت سے نجات دینے والی چیز محض اللہ تعالیٰ کی اطاعت و فرمانبرداری اور اس کی نافرمانی کو چھوڑ دینا ہی ہے۔ اس کے علاوہ اور کوئی چیز اس سے نجات نہیں دلا سکتے گی۔

اور جب ایک دوست اپنے دوست کا حال تک نہیں پوچھے گا۔ ایک رشتہ دار اپنے رشتہ دار کو دیکھتے ہوئے بھی اس سے دور بھاگے گا۔ جب کانوں کو بہرا کر دینے والی قیامت قائم ہوگی اور جب ہر شخص کو صرف اپنی فکر دامن گیر ہوگی حتیٰ کہ دنیا میں جو شخصیات اس سے پیار کیا کرتی تھیں اور اگر کوئی پریشانی آتی تھی تو وہ اسے اپنی آغوش میں لے لیا کرتی تھیں آج وہ بھی اس سے منہ موڑ لیں گی۔ اور ایک مجرم یہ چاہے گا کہ یومِ قیامت کے



عذاب سے بچنے کیلئے وہ اپنی اولاد کو، اپنی بیوی کو، بہن بھائیوں کو اور اپنے پورے قبیلے کو حتیٰ کہ روئے زمین کے تمام انسانوں کو فدیہ کے طور پر پیش کر دے، لیکن ایسا ہرگز نہیں ہو سکے گا۔ اس دن کی آگ ایسی شدید ہوگی کہ گوشت کو ہڈیوں سے علیحدہ کر ڈالے گی۔ اُس عذاب سے نجات دلانے والی چیز کونسی ہے؟ یقیناً وہ اللہ تعالیٰ کی اطاعت و فرمانبرداری اور اس کی نافرمانی چھوڑ دینا ہی ہے۔

اللہ تعالیٰ کا ارشاد گرامی ہے: ﴿وَاتَّقُوا يَوْمًا تُرْجَعُونَ فِيهِ إِلَى اللَّهِ ثُمَّ تُوَفَّى كُلُّ نَفْسٍ مَّا كَسَبَتْ وَهُمْ لَا يُظْلَمُونَ﴾ [البقرة: ۲۸۱]

”اور اس دن سے ڈرو جس میں تم سب اللہ تعالیٰ کی طرف لوٹائے جاؤ گے اور ہر شخص کو اس کے اعمال کا پورا پورا بدلہ دیا جائے گا اور ان پر ظلم نہیں کیا جائے گا۔“  
عزیزان گرامی! اب ہم آپ کو یہ بھی بتاتے چلیں کہ اس دن کی سختیوں اور ہولناکیوں سے کس طرح بچا جا سکتا ہے؟

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

(مَنْ نَفَسَ عَنْ مُسْلِمٍ كُرْبَةً مِنْ كُرْبِ الدُّنْيَا نَفَسَ اللَّهُ عَنْهُ كُرْبَةً مِنْ كُرْبِ يَوْمِ الْقِيَامَةِ) [مسلم: ۲۶۹۹]

”جو شخص کسی کی دنیاوی پریشانیوں میں سے ایک پریشانی کو ختم کرتا ہے اللہ تعالیٰ اس کی قیامت کی پریشانیوں میں سے ایک پریشانی کو ختم کر دے گا۔“  
اس حدیث سے معلوم ہوا کہ جو شخص کسی مسلمان کی پریشانیوں کو ختم کرنے میں اس کی مدد کرتا ہے اللہ تعالیٰ اسے ہر پریشانی کے بدلے میں قیامت کی پریشانی سے محفوظ رکھے گا۔

جبکہ حضرت ابو مسعود رضی اللہ عنہ کا بیان ہے کہ رسول اکرم ﷺ نے فرمایا:

”تم سے پہلے لوگوں میں سے ایک شخص کا حساب لیا گیا تو اس کے پاس کوئی خیر کا عمل نہ ملا سوائے اس کے کہ وہ لوگوں سے میل جول رکھتا تھا اور اپنے نوکروں کو حکم دیا کرتا تھا کہ وہ تنگدست پر آسانی کریں۔ تو اللہ تعالیٰ نے کہا: میں اس بات کا زیادہ حق رکھتا ہوں۔ لہذا تم (اے فرشتو!) میرے بندے کو معاف کر دو۔“ [مسلم: ۱۵۶۱]

اسی طرح حضرت ابو قتادہ رضی اللہ عنہ بیان کرتے ہیں کہ انھوں نے اپنے ایک مقروض کو طلب کیا تو وہ کہیں چھپ گیا۔ پھر وہ اچانک ملا تو کہنے لگا: میں تنگدست ہوں اور قرضہ واپس کرنے کی طاقت نہیں رکھتا۔ میں نے کہا: کیا

تم اللہ کی قسم اٹھا کر کہتے ہو کہ تم واقعتاً تنگدست ہو؟ اس نے کہا: ہاں۔ تو میں نے کہا: میں نے رسول اکرم ﷺ کو یہ فرماتے ہوئے سنا تھا کہ

(مَنْ سَرَّهُ أَنْ يُنْجِيَهُ اللَّهُ مِنْ كُرْبٍ يَوْمَ الْقِيَامَةِ فَلْيُنْفِسْ عَنْ مُعْسِرٍ أَوْ يَضَعْ عَنْهُ)

”جس کو یہ بات اچھی لگے کہ اللہ تعالیٰ اسے قیامت کی پریشانیوں سے نجات دے دے تو وہ تنگدست پر

آسانی کرے یا اسے معاف کر دے۔“ [مسلم۔ المساقاة باب فضل إنظار المعسر: ۱۵۶۳]

اور حضرت حذیفہ رضی اللہ عنہ بیان کرتے ہیں کہ رسول اکرم ﷺ نے ایک آدمی کے بارے میں بتایا کہ اسے موت آئی اور وہ سیدھا جنت میں چلا گیا۔ اس سے پوچھا گیا کہ تو کیا عمل کرتا تھا؟ تو اس نے خود یاد کر کے جواب دیا یا اسے یاد کرایا گیا کہ: ”میں لوگوں سے لین دین کرتا تھا تو تنگدست کو مہلت دے دیتا تھا اور وصولی میں درگزر کر دیا کرتا تھا۔“ آپ ﷺ نے فرمایا: ”چنانچہ اسے بھی معاف کر دیا گیا۔“ حضرت ابو مسعود رضی اللہ عنہ نے حضرت حذیفہ رضی اللہ عنہ سے کہا: یہ حدیث تو میں نے بھی رسول اکرم ﷺ سے سنی تھی۔ [بخاری: ۲۳۹۱ و ۳۴۵۱، مسلم: ۱۵۶۰]

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

”سات افراد ایسے ہیں جنہیں اللہ تعالیٰ اس دن اپنے (عرش کے) سائے میں سایہ نصیب کرے گا جبکہ اس دن اس کے سائے کے علاوہ اور کوئی سایہ نہ ہوگا: عادل حکمران۔ اور وہ نوجوان جس کی نشوونما اللہ کی عبادت میں ہوئی۔ اور وہ شخص جس کا دل ہمیشہ مساجد سے لٹکا رہا۔ اور وہ دو آدمی جنہوں نے اللہ کی رضا کیلئے ایک دوسرے سے محبت کی، اسی پر اکٹھے ہوئے اور اسی پر جدا ہوئے۔ اور ایک وہ شخص جسے کسی عہدے دار اور خوبصورت عورت نے برائی کیلئے بلایا تو اس نے کہا: میں اللہ تعالیٰ سے ڈرتا ہوں۔ اور وہ شخص جس نے خفیہ طور پر صدقہ کیا حتیٰ کہ اس کے بائیں ہاتھ کو بھی پتہ نہ چل سکا کہ اس کے دائیں ہاتھ نے کیا خرچ کیا۔ اور وہ شخص جس نے خلوت میں اللہ کو یاد کیا تو اس کی آنکھوں سے آنسو بہہ نکلے۔“ [بخاری: ۶۶۰ و ۱۴۲۳، مسلم: ۱۰۳۱]

اسی طرح حضرت کعب بن عمرو رضی اللہ عنہ بیان کرتے ہیں کہ رسول اکرم ﷺ نے فرمایا:

(مَنْ أَنْظَرَ مُعْسِرًا أَوْ وَضَعَ عَنْهُ أَظَلَّهُ اللَّهُ فِي ظِلِّهِ) [مسلم: ۳۰۰۶]

”جس شخص نے کسی تنگدست کو مہلت دی یا اسے معاف کر دیا اللہ تعالیٰ اسے اپنے سائے میں سایہ نصیب کرے گا۔“

مقام محمود.....تمام اہل محشر کیلئے شفاعت

ہم یہ بات مختلف احادیث کے حوالے سے پہلے عرض کر چکے ہیں کہ قیامت کا دن بہت سخت اور انتہائی لمبا

(پچاس ہزار سال کے برابر) ہوگا۔ اس دن سورج بہت ہی قریب ہوگا اور اس کی گرمی سے لوگ اپنے پسینوں میں ڈوب رہے ہونگے۔ وہ اس دن کی سختیوں سے تنگ آجائیں گے اور اس بات کی خواہش کا اظہار کریں گے کہ اللہ تعالیٰ ان کا حساب و کتاب شروع کرے اور جلد از جلد ان کا فیصلہ فرمائے۔ چنانچہ وہ مختلف انبیاء کے پاس اس سلسلے میں جائیں گے..... لیجئے تفصیلی واقعہ سماعت فرمائیے:

حضرت ابو ہریرہ رضی اللہ عنہ بیان کرتے ہیں کہ ایک دن رسول اکرم صلی اللہ علیہ وسلم کے پاس کچھ گوشت لایا گیا (چنانچہ اسے پکانے کے بعد) اس کے بازو کا گوشت آپ کی خدمت میں پیش کیا گیا جو آپ کو بہت پسند تھا۔ آپ صلی اللہ علیہ وسلم نے دانتوں کے ساتھ گوشت کو توڑ توڑ کر کھایا اور پھر فرمایا:

”میں قیامت کے دن لوگوں کا سردار ہوں گا اور کیا تمہیں پتہ ہے کہ ایسا کس طرح ہوگا؟ اللہ تعالیٰ تمام لوگوں کو ایک کھلے میدان میں جمع کرے گا جہاں ایک منادی (پکارنے والے) کی آواز کو سب سن سکیں گے اور سب کو بیک نظر دیکھا جاسکے گا۔ سورج قریب آجائے گا اور لوگوں کے غم اور صدمے کا یہ عالم ہوگا کہ وہ بے بس ہو جائیں گے اور اپنی پریشانیوں کو برداشت نہیں کر سکیں گے۔ چنانچہ وہ ایک دوسرے سے کہیں گے: کیا تم دیکھتے نہیں کہ ہم سب کی حالت کیا ہو رہی ہے؟ کیا تم دیکھتے نہیں کہ ہماری پریشانی کا عالم کیا ہے؟ تو کیا تم کسی ایسے شخص کو نہیں ڈھونڈتے جو تمہارے رب کے ہاں تمہارے حق میں شفاعت کرے؟ پھر وہ ایک دوسرے سے کہیں گے: چلو آدم (علیہ السلام) کے پاس چلتے ہیں۔ پھر ان کے پاس جا کر ان سے کہیں گے:

اے آدم! آپ ہمارے اور تمام انسانوں کے باپ ہیں، آپ کو اللہ تعالیٰ نے اپنے ہاتھ سے پیدا کیا اور آپ میں اپنی روح سے روح پھونکی۔ اور اس نے فرشتوں کو حکم دیا تو وہ آپ کے سامنے سجدہ ریز ہو گئے۔ آپ اپنے رب کے ہاں شفاعت کریں، کیا آپ دیکھتے نہیں کہ ہماری حالت کیا ہو رہی ہے؟ کیا آپ دیکھتے نہیں کہ ہماری پریشانی کا عالم کیا ہے؟

حضرت آدم (علیہ السلام) جواب دیں گے: بے شک میرا رب آج اتنا غضبناک ہے جتنا پہلے نہ تھا اور نہ ہی پھر کبھی ہوگا۔ اور اس نے مجھے درخت کے قریب جانے سے منع کیا تھا لیکن میں نے اس کی نافرمانی کی تھی (نَفْسِي نَفْسِي) آج تو مجھے اپنی ہی فکر لاحق ہے، تم میرے علاوہ کسی اور کے پاس جاؤ۔ اور میری رائے یہ ہے کہ تم نوح (علیہ السلام) کے پاس چلے جاؤ۔ چنانچہ وہ نوح علیہ السلام کے پاس جائیں گے اور ان سے کہیں گے:

اے نوح! آپ زمین پر اللہ کے پہلے رسول تھے اور آپ کو اللہ تعالیٰ نے شکر گزار بندہ قرار دیا۔ آپ اپنے

رب کے ہاں شفاعت کریں، کیا آپ دیکھتے نہیں کہ ہماری حالت کیا ہو رہی ہے؟ کیا آپ دیکھتے نہیں کہ ہماری پریشانی کا عالم کیا ہے؟

حضرت نوح علیہ السلام جواب دیں گے: بے شک میرا رب آج اتنا غضبناک ہے جتنا پہلے کبھی نہ تھا اور نہ ہی پھر کبھی ہوگا۔ اور میں نے اپنی قوم پر بددعا کی تھی، اس لئے (نَفْسِي نَفْسِي) آج تو مجھے اپنی ہی فکر لاحق ہے۔ تم ابراہیم (علیہ السلام) کے پاس چلے جاؤ۔ چنانچہ وہ ابراہیم (علیہ السلام) کے پاس جائیں گے اور ان سے کہیں گے: اے ابراہیم! آپ اللہ کے نبی اور تمام اہل زمین میں سے آپ ہی اس کے خلیل تھے۔ آپ اپنے رب کے ہاں شفاعت کریں، کیا آپ دیکھتے نہیں کہ ہماری حالت کیا ہو رہی ہے؟ کیا آپ دیکھتے نہیں کہ ہماری پریشانی کا عالم کیا ہے؟

حضرت ابراہیم (علیہ السلام) جواب دیں گے: بے شک میرا رب آج اتنا غضبناک ہے جتنا پہلے کبھی تھا اور نہ پھر کبھی ہوگا۔ وہ (ابراہیم (علیہ السلام)) اپنی تین غلطیاں یاد کریں گے اور کہیں گے: (نَفْسِي نَفْسِي) آج تو مجھے اپنی ہی فکر لاحق ہے۔ تم موسیٰ (علیہ السلام) کے پاس چلے جاؤ۔ چنانچہ وہ موسیٰ (علیہ السلام) کے پاس جائیں گے اور ان سے کہیں گے: اے موسیٰ! آپ اللہ کے رسول ہیں، آپ کو اللہ تعالیٰ نے اپنی رسالت کے ساتھ اور آپ کے ساتھ کلام کر کے دوسرے لوگوں پر فضیلت دی۔ آپ اپنے رب کے ہاں شفاعت کریں، کیا آپ دیکھتے نہیں کہ ہماری حالت کیا ہو رہی ہے؟ کیا آپ دیکھتے نہیں کہ ہماری پریشانی کا عالم کیا ہے؟

حضرت موسیٰ (علیہ السلام) جواب دیں گے: بے شک میرا رب آج اتنا غضبناک ہے جتنا پہلے کبھی نہ تھا اور نہ ہی پھر کبھی ہوگا۔ اور میں نے ایک ایسی جان کو قتل کر دیا تھا جسے قتل کرنے کا مجھے حکم نہیں دیا گیا تھا (نَفْسِي نَفْسِي) آج تو مجھے اپنی ہی فکر لاحق ہے۔ تم عیسیٰ (علیہ السلام) کے پاس چلے جاؤ۔ چنانچہ وہ عیسیٰ (علیہ السلام) کے پاس جائیں گے اور ان سے کہیں گے:

اے عیسیٰ! آپ اللہ کے رسول ہیں، آپ نے ماں کی گود میں لوگوں سے بات چیت کی، آپ اللہ کے کلمہ (کن) سے پیدا شدہ ہیں جسے اللہ تعالیٰ نے مریم (علیہا السلام) کی طرف ڈال دیا تھا اور آپ اللہ تعالیٰ کی روح سے ہیں۔ لہذا آپ اپنے رب کے ہاں شفاعت کریں، کیا آپ دیکھتے نہیں کہ ہماری حالت کیا ہو رہی ہے؟ کیا آپ دیکھتے نہیں کہ ہماری پریشانی کا عالم کیا ہے؟

حضرت عیسیٰ (علیہ السلام) جواب دیں گے: بے شک میرا رب آج اتنا غضبناک ہے جتنا پہلے کبھی نہ تھا اور نہ ہی پھر

کبھی ہوگا۔ انھیں اپنی کوئی غلطی یاد نہیں آئے گی مگر پھر بھی وہ کہیں گے: (نَفْسِي نَفْسِي) آج تو مجھے بس اپنی ہی فکر لاحق ہے۔ تم میرے علاوہ کسی اور کے پاس چلے جاؤ۔ تم محمد (ﷺ) کے پاس چلے جاؤ۔ چنانچہ وہ آئیں گے اور کہیں گے:

اے محمد (ﷺ)! آپ اللہ کے رسول اور خاتم الانبیاء ہیں اور آپ کی اگلی پچھلی خطائیں اللہ تعالیٰ نے معاف کر دی ہیں۔ آپ اپنے رب کے ہاں شفاعت کریں، کیا آپ دیکھتے نہیں کہ ہماری حالت کیا ہو رہی ہے؟ کیا آپ دیکھتے نہیں کہ ہماری پریشانی کا عالم کیا ہے؟

رسول اللہ (ﷺ) نے فرمایا: میں چل پڑوں گا اور عرش کے نیچے آ کر اپنے رب کے سامنے سجدہ ریز ہو جاؤں گا۔ پھر اللہ تعالیٰ مجھے شرح صدر عطا کرے گا اور مجھے اپنی حمد و ثناء کے ایسے ایسے الفاظ الہام کرے گا جو مجھ سے پہلے کسی پر اس نے الہام نہیں کئے تھے۔ پھر کہے گا: (يَا مُحَمَّدُ! اِرْفَعْ رَأْسَكَ ، سَلْ تُعْطَهُ ، اِسْفَعْ تُسْفَعُ)

اے محمد! اپنا سر اٹھاؤ اور سوال کرو آپ کا مطالبہ پورا کیا جائے گا۔ اور آپ شفاعت کریں آپ کی شفاعت قبول کی جائے گی۔ چنانچہ میں اپنا سر اٹھاؤں گا اور کہوں گا: (يَا رَبِّ اُمَّتِي اُمَّتِي) اے میرے رب! میری امت (کو معاف کر دے)، میری امت (کو جہنم سے بچالے)

کہا جائے گا: (اَدْخِلِ الْجَنَّةَ مِنْ اُمَّتِكَ مَنْ لَا حِسَابَ عَلَيْهِ مِنَ الْبَابِ الْاَيْمَنِ مِنَ ابْوَابِ الْجَنَّةِ وَهُمْ شُرَكَاءُ النَّاسِ فِيمَا سِوَى ذَلِكَ مِنَ الْاَبْوَابِ)

اے محمد! اپنی امت کے ہر اس شخص کو جو حساب و کتاب سے مستثنیٰ ہے جنت کے دائیں دروازے سے جنت میں داخل کر دیں۔ یہ لوگ جنت کے باقی دروازوں سے آنے جانے کے بھی مجاز ہوں گے۔

اس ذات کی قسم جس کے ہاتھ میں میری جان ہے! بے شک جنت کے ہر دو کواڑوں کے درمیان اتنا فاصلہ ہوگا جتنا مکہ مکرمہ اور ہجر کے درمیان یا مکہ مکرمہ اور بصری کے درمیان ہے۔“ (بخاری کی روایت میں مکہ مکرمہ اور

حمیر کا ذکر ہے۔) [بخاری: ۳۳۴۰، ۳۳۶۱ و ۴۷۱۲، مسلم: ۱۹۴]

اور حضرت ابن عمر رضی اللہ عنہما سے روایت ہے کہ ”لوگ قیامت کے دن گھٹنوں کے بل گرے ہوئے ہوں گے، ہر امت اپنے نبی کے پیچھے جائے گی اور کہے گی: اے فلاں! شفاعت کریں، اے فلاں! سفارش کریں یہاں تک کہ شفاعت کیلئے حضرت محمد (ﷺ) سے کہا جائے گا، اور یہی وہ دن ہے جب اللہ تعالیٰ آپ (ﷺ) کو مقام محمود پر فائز کرے گا۔“ [بخاری: ۴۷۱۸]

## یوم قیامت.... پیشی کا دن ہے

یعنی اُس دن لوگوں پر ان کے اعمال پیش کئے جائیں گے جیسا کہ

حضرت عائشہ رضی اللہ عنہا بیان کرتی ہیں کہ رسول اکرم ﷺ نے فرمایا: ”قیامت کے دن جس شخص کا حساب ہوگا اسے عذاب دیا جائے گا۔“ حضرت عائشہ رضی اللہ عنہا نے کہا: اے اللہ کے رسول! کیا اللہ تعالیٰ نے نہیں فرمایا: ﴿فَسَوْفَ يُحَاسِبُ حِسَابًا يَّسِيرًا﴾ یعنی اس کا حساب تو بڑی آسانی سے لیا جائے گا۔

رسول اللہ ﷺ نے فرمایا: ”اس سے مراد حساب نہیں بلکہ اس سے مراد (عرض) یعنی پیش کیا جانا ہے اور جس سے حساب و کتاب کے دوران پوچھ گچھ کی جائے گی اسے عذاب دیا جائے گا۔“

[بخاری: ۱۰۳، ۳۹۳۹، مسلم: ۶: ۲۸۷۶]

اور حضرت ابو موسیٰ الأشعری رضی اللہ عنہ کا بیان ہے کہ رسول اکرم ﷺ نے ارشاد فرمایا:

(يُعْرَضُ النَّاسُ يَوْمَ الْقِيَامَةِ ثَلَاثَ عُرْضَاتٍ : فَأَمَّا عُرْضَاتَانِ فَجِدَالٌ وَمَعَاذِيرٌ ، وَأَمَّا الثَّلَاثَةُ فَعِنْدَ ذَلِكَ تَطِيرُ الصُّحُفُ فِي الْأَيْدِي فَآخِذٌ بِبِمِينِهِ وَآخِذٌ بِشِمَالِهِ)

”لوگوں کو قیامت کے دن تین طرح سے پیش کیا جائے گا۔ پہلی دو پیشیوں میں مباحثہ ہوگا اور حجت قائم کی جائے گی جبکہ تیسری پیشی کے بعد ہاتھوں میں اعمال نامے پکڑائے جائیں گے۔ کوئی اپنے دائیں ہاتھ سے پکڑے گا اور کوئی بائیں ہاتھ سے۔“ [ترمذی: ۲۴۲۵، ابن ماجہ: ۴۲۷۷، مسند احمد ج ۴ ص ۴۱۴۔ وقال الترمذی: ولا يصح هذا لحديث من قبل أن الحسن لم يسمع من أبي هريرة۔ وقال الحافظ في الفتح ج ۱۱ ص ۴۰۳: وأخرجه البيهقي في البعث بسند حسن عن عبد الله بن مسعود موقوفا]

الحکیم الترمذی نے اس حدیث کی شرح میں لکھا ہے کہ جھگڑے سے مراد یہ ہے کہ خواہش پرستی کرنے والے لوگ اللہ تعالیٰ سے جھگڑا کریں گے کیونکہ وہ اپنے رب کو نہیں پہچانتے ہونگے اور وہ یہ گمان کر بیٹھیں گے کہ اگر وہ اللہ تعالیٰ سے جھگڑا کریں گے تو اس طرح ان کی جان چھوٹ جائے گی اور ان کی حجت کو قبول کر لیا جائے گا۔ اور جہاں تک مومنوں کی پیشی کا تعلق ہے تو اللہ تعالیٰ انہیں خلوت میں بلائے گا اور خلوت ہی میں جسے ڈانٹنا ہوگا ڈانٹے گا۔ اور اس وقت مومنوں کی حالت یہ ہوگی کہ وہ اللہ تعالیٰ سے شرم کے مارے پسینے میں ڈوب رہے ہونگے پھر اللہ تعالیٰ ان کی مغفرت فرما کر انہیں جنت میں بھیج دے گا۔

لہذا ذرا تصور کیجئے کہ جب آپ اللہ تعالیٰ کے سامنے کھڑے ہونگے، آپ کے ہاتھ میں آپ کا نامہ اعمال

ہوگا جس میں آپ کا ہر عمل لکھا ہوا ہوگا اور ہر ایسا عمل جسے آپ دنیا میں لوگوں سے چھپاتے تھے آج وہ ظاہر ہو رہا ہوگا۔ اور نامہ اعمال کوئی ایسا عمل نہیں چھوڑے گا جسے آپ نے دنیا میں کمایا ہوگا۔ آپ انتہائی خوف کی حالت میں اپنا نامہ اعمال خود پڑھ رہے ہونگے اور آپ کے سامنے اور آپ کے پیچھے قیامت کی ہولناکیاں ہی ہولناکیاں ہونگی۔ اور کتنی ایسی برائیاں ہونگی جنہیں آپ دنیا میں بھول چکے تھے لیکن آج آپ انہیں اپنے سامنے دیکھ کر دنگ رہ جائیں گے۔ اور کتنے عمل ایسے ہونگے جن کے بارے میں آپ کے وہم و گمان میں بھی یہ بات نہ تھی کہ یہ قیامت کے دن میرے سامنے آجائیں گے۔ ہائے اس دن کی حسرت و پشیمانی اور ہائے اس دن کی ندامت و شرمندگی !!

حضرت ابن عمر رضی اللہ عنہما سے روایت ہے کہ رسول اکرم ﷺ نے فرمایا:

”روز قیامت اللہ تعالیٰ مومن کو اپنے قریب کرے گا، پھر اسے دوسرے لوگوں کی نظروں سے اوجھل کر کے اس کے گناہوں کا اس سے اعتراف کروائے گا اور کہے گا: کیا تم (فلاں گناہ) کو جانتے ہو؟ وہ کہے گا: ہاں اے میرے رب میں جانتا ہوں۔ پھر اللہ تعالیٰ کہے گا: میں نے تمہارے گناہوں پر دنیا میں بھی پردہ ڈال دیا تھا اور آج بھی انہیں معاف کر رہا ہوں۔ پھر اسے اس کی نیکیوں کا نامہ اعمال دے دیا جائے گا۔ رہے کفار اور منافق تو انہیں تمام لوگوں کے سامنے پکارا جائے گا اور کہا جائے گا: یہ ہیں وہ لوگ جنہوں نے اللہ تعالیٰ پر جھوٹ باندھا تھا“

[بخاری: ۲۳۳۱ و ۳۶۸۵ و ۶۰۷۰، مسلم: ۲۷۶۸]

اسی طرح حضرت ابو ذر رضی اللہ عنہ بیان کرتے ہیں کہ رسول اکرم ﷺ نے فرمایا:

”..... روز قیامت ایک شخص کو لایا جائے گا اور (اس کے بارے میں فرشتوں سے) کہا جائے گا: اس پر اس کے چھوٹے چھوٹے گناہوں کو پیش کرو اور اس کے بڑے بڑے گناہوں کو (ابھی) ظاہر نہ کرو۔ پھر اس پر اس کے چھوٹے گناہوں کو پیش کیا جائے گا اور اسے کہا جائے گا: تم نے فلاں دن فلاں عمل کیا تھا اور فلاں دن فلاں عمل کیا تھا۔ وہ اپنے ان گناہوں کا اقرار کرے گا اور انکار نہیں کر سکے گا اور اپنے بڑے بڑے گناہوں سے ڈر رہا ہوگا کہ ابھی وہ بھی پیش کئے جائیں گے لیکن اسے کہا جائے گا: تمہارے لئے ہر برائی کے بدلے ایک نیکی ہے۔ تو وہ کہے گا: اے میرے رب! میں نے کئی اور گناہ بھی کئے تھے جو یہاں مجھے نظر نہیں آرہے؟

راوی حدیث کا بیان ہے کہ یہ بات کر کے رسول اکرم ﷺ ہنسنے لگے یہاں تک کہ آپ کی (مبارک)

داڑھیں نظر آنے لگیں۔ [مسلم: ۱۹۰]

اس حدیث سے معلوم ہوا کہ اللہ تعالیٰ اپنے کئی بندوں کے گناہوں پر پردہ ڈال دے گا اور انہیں اپنے خاص فضل و کرم سے جنت میں داخل کر دے گا۔ اس کی تائید اس حدیث سے بھی ہوتی ہے:

رسول اکرم ﷺ کا ارشاد ہے:

(لَا يَسْتُرُ اللَّهُ عَلَى عَبْدٍ فِي الدُّنْيَا إِلَّا سَتَرَهُ يَوْمَ الْقِيَامَةِ) [مسلم: ۲۵۹۰]

”اللہ تعالیٰ اگر اپنے کسی بندے پر دنیا میں پردہ ڈالتا ہے تو اس پر قیامت کے دن بھی پردہ ڈال دے گا۔“

دوسری روایت میں ہے: (مَنْ سَتَرَ عَلَيَّ مُسْلِمٍ عَوْرَتَهُ، سَتَرَ اللَّهُ عَوْرَتَهُ يَوْمَ الْقِيَامَةِ) [مسلم: ۲۶۹۹]

”جو شخص کسی مسلمان کے عیب پر پردہ ڈالتا ہے اللہ تعالیٰ یوم قیامت کو اس کے عیبوں پر پردہ ڈال دے گا۔“

یوم قیامت.... حساب کا دن ہے

اللہ تعالیٰ قرآن مجید میں فرماتے ہیں:

﴿إِقْرَأْ كِتَابَكَ كَفَىٰ بِنَفْسِكَ الْيَوْمَ عَلَيْكَ حَسِيبًا﴾ [الإسراء: ۱۳]

”لے خود اپنی کتاب آپ ہی پڑھ لے۔ آج تو تو آپ ہی اپنا حساب لینے کو کافی ہے۔“

حضرت علی رضی اللہ عنہ کے متعلق روایت ہے کہ ان سے پوچھا گیا کہ اللہ تعالیٰ پوری مخلوق کا محاسبہ کس طرح کرے گا؟

تو انہوں نے کہا: جیسے ان سب کو ایک صبح میں رزق عطا کرتا ہے اسی طرح ان کا محاسبہ بھی ایک ہی گھڑی میں کر لے گا۔

اور حضرت ابو ہریرہ رضی اللہ عنہ سے روایت ہے کہ کچھ لوگوں نے رسول اللہ ﷺ سے پوچھا کہ کیا ہم قیامت کے

روز اپنے رب کو دیکھ سکیں گے؟ آپ ﷺ نے فرمایا: ”جس دو پہر کو آسمان پر کوئی بادل نہ ہو کیا اس میں تمہیں

سورج کو دیکھنے میں کوئی شک و شبہ ہوتا ہے؟“ انہوں نے کہا: نہیں۔

آپ ﷺ نے فرمایا: ”اور جس چودھویں رات کو آسمان پر بادل نہ ہوں کیا اس میں تمہیں چاند کو دیکھنے میں

کوئی شک و شبہ ہوتا ہے؟“ انہوں نے کہا: نہیں۔

آپ ﷺ نے فرمایا: ”اس ذات کی قسم جس کے ہاتھ میں میری جان ہے! اسی طرح تمہیں اپنے رب کو

دیکھنے میں بھی کسی قسم کا شک و شبہ نہیں ہوگا۔“

پھر آپ ﷺ نے فرمایا: ”بندہ اللہ تعالیٰ سے ملے گا تو وہ کہے گا: اے میرے بندے! بتاؤ کیا میں نے تمہیں

عزت نہیں دی تھی؟ کیا تمہیں سیادت (اپنی قوم کی سرداری) عطا نہیں کی تھی؟ کیا تمہیں بیوی عنایت نہیں کی تھی اور

گھوڑے اور اونٹ تمہارے تابع نہیں کئے تھے؟ اور میں نے تمہیں ڈھیل نہیں دیئے رکھی کہ تم اپنی قوم کی سرداری کر لو



اور خوب کھاپی لو اور عیش کر لو؟ بندہ کہے گا: کیوں نہیں۔ اللہ تعالیٰ کہے گا: تو کیا تم نے کبھی یقین کیا تھا کہ تم مجھ سے ملنے والے ہو؟ وہ کہے گا: نہیں۔ تو اللہ تعالیٰ فرمائے گا: آج میں بھی تمہیں بھلا رہا ہوں جیسا کہ تم نے مجھے بھلا دیا تھا۔

پھر دوسرا بندہ آئے گا تو اللہ تعالیٰ اسے بھی ویسے ہی کہے گا جیسے پہلے شخص کو کہا تھا۔

پھر تیسرا شخص آئے گا تو اللہ تعالیٰ اسے بھی ویسے ہی کہے گا جیسے پہلے دونوں کو کہا تھا۔ یہ تیسرا شخص جواب

دے گا: اے میرے رب! میں تجھ پر اور تیری کتاب پر اور تیرے رسولوں پر ایمان لایا تھا، نماز پڑھتا تھا، صدقہ دیتا تھا، روزے رکھتا تھا اور وہ اپنی تعریف جہاں تک کر سکے گا کرے گا۔ اللہ تعالیٰ کہے گا: تب تم یہیں ٹھہر جاؤ (آج تم سے پورا پورا حساب لیا جائے گا) پھر اللہ تعالیٰ کہے گا: اب ہم تجھ پر گواہی قائم کریں گے۔ تو وہ بندہ اپنے دل میں کہے گا کہ آخر وہ کون ہوگا جو میرے خلاف گواہی دے گا؟

اللہ تعالیٰ اس کے منہ پر مہر لگا دے گا اور اس کی ران سے کہا جائے گا: بولو۔ تو اس کی ران، اس کا گوشت اور اس کی ہڈیاں اس کے اعمال کے بارے میں بولیں گی تاکہ اس کے پاس کوئی عذر باقی نہ رہے۔ یہ شخص منافق ہوگا جسے اللہ تعالیٰ کی ناراضگی کا سامنا ہوگا۔ [مسلم: ۲۹۶۸]

اس حدیث سے ثابت ہوتا ہے کہ قیامت کے روز انسان کے اعضاء میں سے سب سے پہلے اس کی ران اس کے خلاف گواہی دے گی۔ یہ اسے ذلیل و رسوا کرنے کیلئے ہوگا کیونکہ وہ دنیا میں کھلم کھلا برائیاں کرتا تھا، اس لئے اللہ تعالیٰ بھی اسے رسوا کر کے چھوڑے گا۔

## یومِ قیامت .... باز پرس کا دن ہے

حضرت ابن عمر رضی اللہ عنہما سے روایت ہے کہ رسول اکرم ﷺ نے فرمایا:

(أَلَا كُتِّبُكُمْ رَاعٍ وَكُتِّبُكُمْ مَسْئُولٌ عَنْ رَعِيَّتِهِ ، فَالْمِيرُ الَّذِي عَلَى النَّاسِ رَاعٍ وَمَسْئُولٌ عَنْ رَعِيَّتِهِ ، وَالرَّجُلُ رَاعٍ عَلَى أَهْلِ بَيْتِهِ وَهُوَ مَسْئُولٌ عَنْهُمْ ، وَالْمَرْأَةُ رَاعِيَةٌ عَلَى بَيْتِ زَوْجِهَا وَهِيَ مَسْئُولَةٌ عَنْهُ ، وَالْعَبْدُ رَاعٍ عَلَى مَالِ سَيِّدِهِ وَهُوَ مَسْئُولٌ عَنْهُ ، أَلَا فَكُتِّبُكُمْ رَاعٍ وَمَسْئُولٌ عَنْ رَعِيَّتِهِ) [بخاری: ۲۵۵۳ و ۵۱۸۸ و ۵۲۰۰ و ۸۹۳، مسلم: ۱۸۲۹]

”خبردار! تم میں سے ہر ایک ذمہ دار ہے اور تم میں سے ہر ایک سے اس کی ذمہ داری کے متعلق سوال کیا جائے گا۔ پس جس شخص کو لوگوں کا امیر (حکمران) بنایا گیا اس سے اس کی رعایا کے متعلق سوال کیا جائے گا۔ اور مرد اپنے گھر والوں کا ذمہ دار ہوتا ہے تو اس سے بھی ان کے متعلق سوال کیا جائے گا۔ اور عورت اپنے خاوند کے

گھر کی ذمہ دار ہوتی ہے سوا اس سے بھی اس کے بارے میں پوچھ بچھ کی جائے گی۔ اور غلام اپنے آقا کے مال کا ذمہ دار ہوتا ہے اس لئے اس سے بھی اس کے بارے میں سوال کیا جائے گا۔ خبردار! تم میں سے ہر ایک ذمہ دار ہے اور اس کی ذمہ داری کے متعلق اس سے سوال کیا جائے گا۔“

## سوال کس چیز کے متعلق ہوگا؟

اللہ تعالیٰ کا فرمان ہے: ﴿ثُمَّ لَتُسْأَلُنَّ يَوْمَئِذٍ عَنِ النَّعِيمِ﴾ [التكاثر: ۸]  
 ”پھر اس دن تم سے ضرور بالضرور نعمتوں کے متعلق سوال ہوگا۔“

اللہ تعالیٰ کی نعمتیں بے شمار ہیں اور ان کے متعلق سوال سے مراد یہ ہے کہ انسان سے یہ پوچھا جائے گا کہ تم نے ان نعمتوں کو اللہ تعالیٰ کی رضا میں کھپایا تھا یا انہیں اس کی نافرمانی میں ضائع کر دیا تھا؟ اور جس نے تمہیں یہ نعمتیں عطا کی تھیں تم نے اسی کے حکم کے مطابق زندگی بسر کی تھی یا من مانی کی تھی؟ اور کیا تم نے ان نعمتوں پر اللہ تعالیٰ کا شکر ادا کرتے ہوئے اس کی اطاعت کی تھی یا اس کی معصیت؟

رسول اللہ ﷺ کا ارشاد گرامی ہے:

(إِنَّ أَوَّلَ مَا يُسْأَلُ عَنْهُ الْعَبْدُ يَوْمَ الْقِيَامَةِ مِنَ النَّعِيمِ أَنْ يُقَالَ لَهُ: أَلَمْ نُصِخْ لَكَ جَسْمَكَ؟

وَنُزَوِيَّتَكَ مِنَ الْمَاءِ الْبَارِدِ) [الترمذی: ۳۳۵۸ - وصححه الألبانی فی صحیح الجامع الصغیر: ۲۰۲۲]

”بے شک بندے سے قیامت کے دن نعمتوں میں سے سب سے پہلے اس نعمت کا سوال کیا جائے گا کہ کیا ہم نے تمہیں تندرستی نہیں دی تھی؟ اور کیا ہم نے تمہیں ٹھنڈے پانی سے سیر نہیں کیا تھا؟“

اور حضرت ابو ہریرہ الأسلمی رضی اللہ عنہما سے روایت ہے کہ رسول اکرم ﷺ نے فرمایا:

(لَا تَزُولُ قَدَمَا عَبْدٍ يَوْمَ الْقِيَامَةِ حَتَّى يُسْأَلَ عَنْ عُمْرِهِ فِيمَ أَفْنَاهُ، وَعَنْ عِلْمِهِ فِيمَ فَعَلَ، وَعَنْ

مَالِهِ مِنْ أَيْنَ اكْتَسَبَهُ وَفِيمَ أَنْفَقَهُ، وَعَنْ جِسْمِهِ فِيمَ أَبْلَاهُ) [ترمذی: ۲۴۱۷ - وصححه الألبانی]

”قیامت کے دن بندے کے قدم نہیں ہل سکیں گے یہاں تک کہ اس سے سوال کیا جائے گا کہ اس نے زندگی کیسے گذاری؟ علم پر کتنا عمل کیا؟ مال کہاں سے کمایا اور کہاں پر خرچ کیا؟ اور جسم کس چیز میں کھپایا؟“

اور حضرت عبد اللہ بن مسعود رضی اللہ عنہما سے روایت ہے کہ رسول اکرم ﷺ نے فرمایا:

(لَا تَزُولُ قَدَمَا ابْنِ آدَمَ يَوْمَ الْقِيَامَةِ مِنْ عِنْدِ رَبِّهِ حَتَّى يُسْأَلَ عَنْ خَمْسٍ: عَنْ عُمْرِهِ فِيمَ أَفْنَاهُ،

وَعَنْ شَبَابِهِ فِيمَ أَبْلَاهُ، وَمَالِهِ مِنْ أَيْنَ اكْتَسَبَهُ وَفِيمَ أَنْفَقَهُ، وَمَاذَا عَمِلَ فِيمَا عِلِمَ)

”قیامت کے دن پانچ چیزوں کے بارے میں سوالات سے پہلے کسی بندے کے قدم اپنے رب کے پاس سے ہل نہیں سکیں گے: عمر کے بارے میں کہ اس نے اسے کیسے گزارا؟ جوانی کے بارے میں کہ اس نے اسے کس چیز میں کھپایا؟ مال کے بارے میں کہ اس نے اسے کہاں سے کمایا اور کہاں پر خرچ کیا؟ اور علم کے بارے میں کہ اس نے اس پر کتنا عمل کیا؟“ [ترمذی: ۲۴۱۶ - وصححه الألبانی]

## یومِ قیامت..... فیصلہ کا دن ہے

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

( مَا مِنْ صَاحِبٍ ذَهَبٍ وَلَا فِصَّةٍ لَا يُؤَدِّي مِنْهَا حَقَّهَا إِلَّا إِذَا كَانَ يَوْمُ الْقِيَامَةِ صُفِّحَتْ لَهُ صَفَائِحُ مِنْ نَارٍ ، فَأُحْمِي عَلَيْهَا فِي نَارِ جَهَنَّمَ فَيُكْوَى بِهَا جَنْبُهُ وَجَبِينُهُ وَظَهْرُهُ ، كُلَّمَا بَرَدَتْ أُعِيدَتْ لَهُ فِي يَوْمٍ كَانَ مِقْدَارُهُ خَمْسِينَ أَلْفَ سَنَةٍ حَتَّى يُقْضَى بَيْنَ الْعِبَادِ ) [مسلم - الزكاة باب إثم مانع الزكاة: ۹۸۷]

”جس شخص کے پاس سونا چاندی ہو اور وہ اس کا حق (زکاۃ) ادا نہ کرتا ہو، قیامت کے دن اس کیلئے آگ کی تختیاں بنائی جائیں گی جنہیں جہنم کی آگ میں گرم کیا جائے گا، پھر ان کے ساتھ اس کے پہلو، اس کی پیشانی اور پیٹھ کو داغا جائے گا۔ جب وہ تختیاں ٹھنڈی ہو جائیں گی تو انہیں دوبارہ گرم کیا جائے گا اور پھر اسے داغا جائے گا۔ اور جب تک بندوں کے درمیان فیصلہ نہیں کر دیا جائے گا اس کے ساتھ یہ سلوک بدستور جاری رہے گا جبکہ وہ دن پچاس ہزار سال کے برابر ہوگا۔“

لہذا میرے بھائیو! اللہ تعالیٰ کی فرمانبرداری اور اطاعت کیا کرو تا کہ آپ روز قیامت کی پشیمانیوں اور ندامتوں سے بچ سکیں۔ اور تا کہ آپ کو آپ کا نامہ اعمال دائیں ہاتھ میں پکڑایا جائے اور آپ کامیابی پانے والوں میں سے ہو جائیں۔ اور اللہ تعالیٰ کی نافرمانی سے پرہیز کیا کرو تا کہ آپ کو آپ کا نامہ اعمال بائیں ہاتھ میں نہ پکڑایا جائے اور پھر آپ نعوذ باللہ خسارہ پانے والوں میں سے ہو جائیں۔ اللہ تعالیٰ ہمیں دنیا و آخرت میں اپنی رضا نصیب فرمائے۔

## دوسرا خطبہ

اللہ تعالیٰ اپنے بندے سے گفتگو کرے گا اور دونوں کے درمیان کوئی ترجمان نہیں ہوگا

حضرت عدی بن حاتم رضی اللہ عنہ سے روایت ہے کہ رسول اکرم ﷺ نے فرمایا:

(مَا مِنْكُمْ مِنْ أَحَدٍ إِلَّا سَيَكَلِمُهُ اللَّهُ لَيْسَ بَيْنَهُ وَبَيْنَهُ تَرْجَمَانٌ فَيَنْظُرُ أَيَمَنَ مِنْهُ فَلَا يَرَى إِلَّا مَا قَدَّمَ ، وَيَنْظُرُ أَشْأَمَ مِنْهُ فَلَا يَرَى إِلَّا مَا قَدَّمَ ، وَيَنْظُرُ بَيْنَ يَدَيْهِ فَلَا يَرَى إِلَّا النَّارَ تَلْقَاءَ وَجْهِهِ ، فَاتَّقُوا النَّارَ وَلَوْ بِشِقِّ تَمْرَةٍ .) وفي رواية: (وَلَوْ بِكَلِمَةٍ طَيِّبَةٍ) [بخاری: ۶۵۳۹ و ۱۴۱۳۰]

”اللہ تعالیٰ تم میں سے ہر شخص سے عنقریب ہم کلام ہوگا اور دونوں کے درمیان کوئی ترجمان نہیں ہوگا۔ جب وہ اپنی دائیں جانب دیکھے گا تو اسے اپنے عمل ہی نظر آئیں گے اور اپنی بائیں جانب دیکھے گا تو ادھر بھی اسے اپنے عمل ہی نظر آئیں گے۔ اور اپنے سامنے دیکھے گا تو اسے جہنم نظر آئے گی۔ لہذا تم جہنم سے بچو اگرچہ کھجور کے آدھے حصے کا صدقہ کر کے ہی۔ دوسری روایت میں ہے: اگرچہ ایک اچھا کلمہ کہہ کر ہی۔“

لہذا عقلمند انسان وہ ہے جو اس دن کی تیاری کرتا ہے اور اس کیلئے نیکیوں کا زور راہ دنیا ہی سے لے لیتا ہے کیونکہ وہاں دینار و درہم کام نہ آئیں گے۔ اور جس شخص کی نیکیوں کا وزن ترازو میں زیادہ ہوگا وہ ایک پسندیدہ زندگی گزارے گا۔ اور جس کی برائیوں کا وزن زیادہ ہوگا اس کا ٹھکانا جہنم ہوگا۔ والعیاذ باللہ

## قیامت کے روز لوگوں کے درمیان قصاص

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

(لَتَوُذَّنَّ الْحُقُوقُ إِلَى أَهْلِهَا يَوْمَ الْقِيَامَةِ حَتَّى يُقَادَ لِلشَّاةِ الْجَلْحَاءِ مِنَ الشَّاةِ الْقَرْنَاءِ)

”تم قیامت کے روز حق والوں کے حقوق ضرور بالضرور ادا کرو گے یہاں تک کہ سینگ والی بکری سے بغیر سینگ والی بکری کا بدلہ بھی لیا جائے گا۔“ [مسلم: ۲۵۸۲]

اسی طرح حضرت ابو ہریرہ رضی اللہ عنہ ہی بیان کرتے ہیں کہ آپ ﷺ نے فرمایا:

(مَنْ كَانَتْ عِنْدَهُ مَظْلَمَةٌ لِأَخِيهِ مِنْ عَرَضِهِ أَوْ شَيْءٍ فَلْيَتَحَلَّلْهُ مِنْهُ الْيَوْمَ قَبْلَ أَنْ لَا يَكُونَ دِينَارٌ وَلَا دِرْهَمٌ ، وَإِنْ كَانَ لَهُ عَمَلٌ صَالِحٌ أُخِذَ مِنْهُ بِقَدَرٍ مَظْلَمَتِهِ ، وَإِنْ لَمْ يَكُنْ لَهُ حَسَنَاتٌ أُخِذَ مِنْ سَيِّئَاتٍ صَاحِبِهِ فَحُمِلَ عَلَيْهِ) [بخاری: ۲۴۳۹ و ۶۵۳۴]

”جس کسی کے پاس اس کے بھائی کا حق ہو اس کی عزت سے یا کسی اور چیز سے، تو وہ آج ہی اس سے پہلے آزاد ہو جائے (یعنی یا تو وہ حق اسے ادا کر دے یا اسے اس سے معاف کروالے)۔ اس دن کے آنے سے پہلے

جب نہ دینار ہوگا نہ درہم۔ اور اگر اس کے پاس نیک اعمال ہوں گے تو اس کے حق کے بقدر اس سے نیک اعمال لے لئے جائیں گے۔ اور اگر نیکیاں نہیں ہوں گی تو صاحبِ حق کی بعض برائیاں لے کر اس پر ڈال دی جائیں گی۔“

## حقوق العباد کے بارے میں پوچھ گچھ

حضرت ابو ہریرہ رضی اللہ عنہ سے روایت ہے کہ آپ صلی اللہ علیہ وسلم نے فرمایا:

(أَتَدْرُونَ مَا الْمُفْلِسُ؟) ”کیا تم جانتے ہو کہ مفلس کون ہوتا ہے؟“

صحابہ کرام رضی اللہ عنہم نے جواب دیا: (الْمُفْلِسُ فِينَا مَنْ لَا دِرْهَمَ لَهُ وَلَا مَتَاعَ)

”ہم میں مفلس وہ ہے جس کے پاس نہ درہم ہو اور نہ کوئی اور ساز و سامان۔“

آپ صلی اللہ علیہ وسلم نے فرمایا: (إِنَّ الْمُفْلِسَ مِنْ أُمَّتِي يَأْتِي يَوْمَ الْقِيَامَةِ بِصَلَاةٍ وَصِيَامٍ وَزَكَاةٍ، وَيَأْتِي قَدْ شَتَمَ هَذَا، وَقَذَفَ هَذَا، وَأَكَلَ مَالَ هَذَا، وَسَفَكَ دَمَ هَذَا، وَضَرَبَ هَذَا، فَيُعْطَى هَذَا مِنْ حَسَنَاتِهِ، وَهَذَا مِنْ حَسَنَاتِهِ، فَإِنْ فِينَتْ حَسَنَاتُهُ قَبْلَ أَنْ يُقْضَى مَا عَلَيْهِ، أُخِذَ مِنْ خَطَايَاهُمْ فَطُرِحَتْ عَلَيْهِ، ثُمَّ طُرِحَ فِي النَّارِ) [مسلم: ۲۵۸۱]

”میری امت میں مفلس وہ ہے جو قیامت کے دن نماز، روزے اور زکاۃ لیکر آئے گا اور اس نے کسی کو گالی دی ہوگی، کسی پر بہتان باندھا ہوگا، کسی کا مال کھالیا ہوگا، کسی کا خون بہایا ہوگا اور کسی کو مارا ہوگا۔ لہذا ان میں سے ہر ایک کو اس کے حق کے بقدر اس کی نیکیاں دی جائیں گی۔ اور اگر ان کے حقوق پورے ہونے سے پہلے اس کی نیکیاں ختم ہو گئیں تو ان کے گناہ لے کر اس کی گردن میں ڈال دیئے جائیں گے اور پھر اسے جہنم رسید کر دیا جائے گا۔“

اسی طرح حضرت ابن عمر رضی اللہ عنہما سے روایت ہے کہ رسول اکرم صلی اللہ علیہ وسلم نے فرمایا:

(مَنْ مَاتَ وَعَلَيْهِ دَيْنٌ أَوْ دِرْهَمٌ قُضِيَ مِنْ حَسَنَاتِهِ، لَيْسَ تَمَّ دَيْنًا وَلَا دِرْهَمٌ)

”جو شخص اس حالت میں مر گیا کہ اس پر کسی کے دینار اور درہم تھے تو (قیامت کے روز) اس کی نیکیوں سے اس

کا حق ادا کیا جائے گا کیونکہ وہاں دینار اور درہم نہیں ہوں گے۔“ [ابن ماجہ: ۲۴۱۴۔ وصححه الألبانی]

ذرا غور فرمائیے کہ اس دور میں کئی لوگ لوگوں کی عزتوں کو کھلونا بنا کر اور ان کے مال لوٹ کر کتنے خوش و خرم رہ رہے ہیں جبکہ قیامت کے روز ان کی حسرت و ندامت کی انتہا ہوگی جب ظالم و مظلوم سب اللہ تعالیٰ کی عدالتِ انصاف میں کھڑے ہوں گے اور اللہ تعالیٰ ظالموں کی نیکیاں لے کر مظلوموں میں بانٹ دے گا۔ اگر ان کے ہاں

نیکیاں نہیں ہوگی یا ہوگی مگر پوری نہیں ہوگی تو اللہ تعالیٰ مظلوموں کے گناہ لے کر ان کی گردنوں میں ڈال دے گا! اسی لئے حضرت عمر رضی اللہ عنہ کہا کرتے تھے:

(حَاسِبُوا أَنْفُسَكُمْ قَبْلَ أَنْ تُحَاسَبُوا، وَزِنُوا قَبْلَ أَنْ تُوزَنُوا)

”تم اپنا محاسبہ خود ہی کر لو اس سے پہلے کہ تمہارا محاسبہ کیا جائے۔ اور اپنے آپ کو خود ہی تول لو اس سے

پہلے کہ تمہیں تولا جائے۔“ [إغائۃ اللہفان لابن القیم: ص: ۹۴]

یہاں محاسبہ سے مراد یہ ہے کہ آج ہی توبہ کر لو اور اللہ تعالیٰ کے حقوق کی ادائیگی کے ساتھ ساتھ بندوں کے

حقوق بھی پورے کر لو۔

حضرات! روز قیامت کے حساب و کتاب کے متعلق بقیہ گذارشات ہم آئندہ نطبہ جمعہ میں بیان کریں

گے۔ ان شاء اللہ تعالیٰ

## روز قیامت کی ہولناکیاں (۲)

اہم عناصر خطبہ:

☆ سب سے پہلے کس امت کا حساب ہوگا ☆ سب سے پہلے کن اعمال کا حساب ہوگا ☆ اللہ تعالیٰ کی عدالتِ انصاف میں مختلف گواہوں کی گواہیاں ☆ مختلف گناہوں کی سزا ☆ حوضِ کوثر ☆ میزان ☆ پل صراط ☆ شفاعت ☆ دعوتِ فکر و عمل

پہلا خطبہ

برادرانِ اسلام! گذشتہ خطبہ جمعہ میں ہم نے روزِ قیامت کی بعض ہولناکیاں بیان کی تھیں جبکہ آج بھی ان شاء اللہ تعالیٰ ہم اسی موضوع کو آگے بڑھائیں گے۔ ہم اللہ تعالیٰ سے دعا گو ہیں کہ وہ قیامت کے روز ہم سب کے حال پر رحم فرمائے اور ہمیں بغیر حساب کے جنت میں داخل کر دے۔ آمین

محترم بھائیو! روزِ قیامت کے مختلف مراحل میں ایک مرحلہ حساب و کتاب کا ہوگا اور حساب و کتاب کے متعلق ہم کچھ گزارشات تو پچھلے خطبہ جمعہ میں عرض کر چکے ہیں۔ اب اسی کے بارے میں چند ضروری باتیں اور بھی پیش خدمت ہیں۔

سب سے پہلے امتِ محمد (ﷺ) کا حساب ہوگا

حضرت ابن عباس رضی اللہ عنہما سے روایت ہے کہ رسول اکرم ﷺ نے فرمایا:

( نَحْنُ آخِرُ الْأُمَّمِ وَأَوَّلُ مَنْ يُحَاسَبُ ، يُقَالُ : أَيْنَ الْأُمَّةُ الْأَمِيَّةُ وَنَبِيِّهَا؟ فَنَحْنُ الْآخِرُونَ

الْأَوَّلُونَ ) [ابن ماجہ : ۴۲۹۰ - وصححه الألبانی]

”ہم امتوں میں آخری امت ہیں لیکن حساب سب سے پہلے ہماری امت کا ہوگا۔ کہا جائے گا: کہاں ہے امی امت اور اس کا نبی؟ تو ہم اگرچہ آخری ہیں لیکن (روزِ قیامت) سب سے آگے ہونگے۔“

دوسری روایت میں ہے کہ آپ ﷺ نے فرمایا:

( فَتَفْرَجُ لَنَا الْأُمَّمُ عَنْ طَرِيقِنَا ، فَنَمْضِي غُرًّا مُحَجَّلِينَ مِنْ آثَارِ الْوُضُوءِ ، فَتَقُولُ الْأُمَّمُ : كَاذِبٌ هَذِهِ

الْأُمَّةُ أَنْ تَكُونَ أَنْبِيَاءَ كُلِّهَا ) [مسند احمد ج ۴ ص ۳۳۰ : ۲۵۴۶ وقال محققه : حسن لغیره]

”امتیں ہمارے راستے سے ہٹ جائیں گی، لہذا ہم آگے بڑھ جائیں گے اور وضو کے نشانات کی وجہ سے

ہمارے ہاتھ پاؤں چمک رہے ہونگے۔ چنانچہ امتیں کہیں گی: قریب تھا کہ اس امت کے تمام لوگ انبیاء ہوتے۔“

سب سے پہلے جن اعمال کا حساب لیا جائے گا

حضرت عبداللہ بن مسعود رضی اللہ عنہ سے روایت ہے کہ رسول اکرم ﷺ نے فرمایا:

(أَوَّلُ مَا يُقْضَى بَيْنَ النَّاسِ يَوْمَ الْقِيَامَةِ فِي الدِّمَاءِ) [بخاری: ۶۵۳۳، مسلم: ۱۶۷۸]

”لوگوں کے درمیان روز قیامت سب سے پہلے خونوں کا فیصلہ کیا جائے گا۔“

اور حضرت علی بن ابی طالب رضی اللہ عنہ سے روایت ہے کہ انھوں نے کہا:

(أَنَا أَوَّلُ مَنْ يَجْتَنُو يَوْمَ الْقِيَامَةِ بَيْنَ يَدَيِ الرَّحْمَنِ لِلْخُصُومَةِ) [بخاری: ۳۹۶۵]

”میں قیامت کے دن سب سے پہلا شخص ہونگا جو خصومت کیلئے رحمن کے سامنے دوزانو ہو کر بیٹھے گا۔“

اس سے ان کی مراد یہ ہے کہ وہ اور ان کے دو رفقاء جنھوں نے جنگ بدر کے آغاز میں تین مشرکین سے

مبارزہ کیا تھا اور انھیں شکست سے دو چار کیا تھا، قیامت کے روز اللہ تعالیٰ کی عدالت میں سب سے پہلے ان کے

درمیان فیصلہ کیا جائے گا۔

جبکہ حضرت عبداللہ بن مسعود رضی اللہ عنہ بیان کرتے ہیں کہ رسول اکرم ﷺ نے فرمایا:

(أَوَّلُ مَا يُحَاسَبُ بِهِ الْعَبْدُ: الصَّلَاةُ، وَأَوَّلُ مَا يُقْضَى بَيْنَ النَّاسِ: فِي الدِّمَاءِ)

”سب سے پہلے بندے سے نماز کا حساب لیا جائے گا۔ اور لوگوں کے درمیان روز قیامت سب سے پہلے

خونوں کا فیصلہ کیا جائے گا۔“ [نسائی: ۳۹۹۱۔ وصححه الألبانی]

ان احادیث کے متعلق علماء کرام کا کہنا ہے کہ قیامت کے روز عبادات میں سب سے پہلے نماز کا اور

معاملات میں سب سے پہلے خون کا حساب ہوگا۔ اس سے آپ اس بات کا اندازہ کر سکتے ہیں کہ عبادات میں نماز کس

قدر اہم ہے! اسی لئے رسول اللہ ﷺ نے نماز کو دین کا ستون قرار دیا۔ اور بندہ مومن اور کافر کے درمیان فرق

کرنے والی چیز بھی یہی نماز ہے۔ قرآن مجید اور احادیث نبویہ میں نماز کی بار بار تاکید کی گئی ہے۔ بلکہ رسول

اللہ ﷺ نے اپنے انتقال سے کچھ لمحات پہلے سب سے آخری وصیت یہی کی کہ (الصَّلَاةُ الصَّلَاةُ وَمَا مَلَكَتْ

أَيْمَانُكُمْ) ”لوگو! نماز کا خیال رکھنا اور اپنے ماتحت لوگوں کے حقوق کو ادا کرنا۔“ اس لئے ہم سب کو پانچوں

فرض نمازوں پر پابندی کرنے چاہئے اور اس سلسلے میں کسی قسم کی غفلت یا سستی نہیں برتنی چاہئے۔

حضرت ابو ہریرہ رضی اللہ عنہ کا بیان ہے کہ رسول اللہ ﷺ نے ارشاد فرمایا:



(إِنَّ أَوَّلَ مَا يُحَاسَبُ بِهِ الْعَبْدُ يَوْمَ الْقِيَامَةِ مِنْ عَمَلِهِ الصَّلَاةُ ، فَإِنْ صَلَحَتْ فَقَدْ أَفْلَحَ وَأَنْجَحَ ، وَإِنْ فَسَدَتْ فَقَدْ خَابَ وَخَسِرَ ، وَإِنْ انْتَقَصَ مِنْ فَرِيضَةِ قَالَ الرَّبُّ : أَنْظِرُوا هَلْ لِعَبْدِي مِنْ تَطَوُّعٍ؟ فَيُكْمَلُ بِهَا مَا انْتَقَصَ مِنَ الْفَرِيضَةِ ، ثُمَّ يَكُونُ سَائِرُ عَمَلِهِ عَلَى ذَلِكَ ) [ الترمذی والنسائی وابن ماجہ - صحيح الجامع للألبانی : ۲۰۲۰ ]

”بے شک روز قیامت بندے کے اعمال میں سے سب سے پہلے نماز کا حساب لیا جائے گا۔ اگر حساب میں نماز ٹھیک نکلی تو وہ کامیاب و کامران ہوگا۔ اور اگر نماز فاسد نکلی تو وہ ذلیل اور خسارہ پانے والا ہوگا۔ اور اگر فرض نماز میں کوئی نقص پایا گیا تو اللہ تعالیٰ کہے گا: دیکھو! کیا میرے بندے نے کوئی نفل نماز پڑھی تھی؟ چنانچہ نفل کے ذریعے فرض نمازوں کا نقص پورا کر دیا جائے گا۔ پھر تمام اعمال کا حساب اسی طرح لیا جائے گا۔“

کافر اور منافق کے اعضاء بھی ان کے خلاف گواہی دیں گے

کفار سے بھی ایمان اور اسلام کے ارکان مثلاً ایمان باللہ، ایمان بالرسول، ایمان بالیوم الآخر اور نماز، روزہ وغیرہ کے بارے میں پوچھ گچھ ہوگی اور ان کا محاسبہ کیا جائے گا۔ اور انھیں ان ارکان کی عدم ادائیگی پر ضرور بدلہ دیا جائے گا جیسا کہ اللہ تعالیٰ کا فرمان ہے:

﴿ مَا سَأَلْتِكُمْ فِي سَفَرٍ ☆ قَالُوا لَمْ نَكُ مِنَ الْمُصَلِّينَ ☆ وَلَمْ نَكُ نَطْعُمُ الْمَسْكِينِ ☆ وَكُنَّا نَحْوُضُ مَعَ الْخَائِضِينَ ☆ وَكُنَّا نَكْذِبُ بِيَوْمِ الدِّينِ ☆ حَتَّى آتَانَا الْيَقِينَ ﴾ [ المدثر: ۴۲-۴۸ ]

”تمہیں دوزخ میں کس چیز نے ڈالا؟ وہ جواب دیں گے کہ ہم نمازی نہ تھے، مسکینوں کو کھانا نہیں کھلاتے تھے، ہم بحث کرنے والے (منکرین) کا ساتھ دے کر بحث مباحثے میں مشغول رہتے تھے اور روز جزاء کو جھٹلاتے تھے یہاں تک کہ ہمیں موت آگئی۔“

اور خود ان کے اعضاء ان کے خلاف گواہی دیں گے جیسا کہ اللہ رب العزت کا فرمان ہے: ﴿ الْيَوْمَ نَخْتِمُ عَلَى أَفْوَاهِهِمْ وَتُكَلِّمُنَا أَيْدِيهِمْ وَتَشْهَدُ أَرْجُلُهُمْ بِمَا كَانُوا يَكْسِبُونَ ﴾ [ يس: ۶۵ ]

”آج کے دن ہم ان کے منہ پر مہریں لگا دیں گے اور ان کے ہاتھ ہم سے باتیں کریں گے۔ اور ان کے پاؤں ان کاموں کی گواہیاں دیں گے جو وہ کرتے تھے۔“

اور فرمایا: ﴿ وَيَوْمَ يُحْشَرُ أَعْدَاءُ اللَّهِ إِلَى النَّارِ فَهُمْ يُوزَعُونَ ☆ حَتَّى إِذَا مَا جَاؤُوهَا شَهِدَ عَلَيْهِمْ سَمْعُهُمْ وَأَبْصَارُهُمْ وَجُلُودُهُمْ بِمَا كَانُوا يَعْمَلُونَ ☆ وَقَالُوا لِيَجْلُدِهِمْ لِمَ شَهِدْتُمْ عَلَيْنَا قَالُوا أَنْطَقَنَا اللَّهُ الَّذِي أَنْطَقَ

كُلُّ شَيْءٍ وَهُوَ خَلَقَكُمْ أَوَّلَ مَرَّةٍ وَإِلَيْهِ تُرْجَعُونَ ﴿۱۹﴾ [حم السجدة: ۱۹-۲۱]

”اور جس دن اللہ کے دشمن دوزخ کی طرف لائے جائیں گے اور ان سب کو جمع کر دیا جائے گا یہاں تک کہ جب بالکل جہنم کے پاس آجائیں گے تو ان پر ان کے کان، ان کی آنکھیں اور ان کی کھالیں ان کے اعمال کی گواہی دیں گی۔ یہ اپنی کھالوں سے کہیں گے کہ تم نے ہمارے خلاف گواہی کیوں دی؟ وہ جواب دیں گی کہ ہمیں اس اللہ نے قوت گویائی عطا فرمائی جس نے ہر چیز کو بولنے کی طاقت بخشی ہے۔ اسی نے تمہیں اول مرتبہ پیدا کیا اور اسی کی طرف تم سب لوٹائے جاؤ گے۔“

اسی طرح حضرت انس بن مالک رضی اللہ عنہ بیان کرتے ہیں کہ ہم رسول اکرم صلی اللہ علیہ وسلم کے پاس بیٹھے ہوئے تھے، اس دوران آپ صلی اللہ علیہ وسلم ہنسنے لگے۔ پھر آپ صلی اللہ علیہ وسلم نے فرمایا: کیا تم جانتے ہو کہ میں کیوں ہنس رہا ہوں؟ ہم نے کہا: اللہ اور اس کے رسول صلی اللہ علیہ وسلم زیادہ جانتے ہیں۔

آپ صلی اللہ علیہ وسلم نے فرمایا: میں اس بات سے ہنس رہا ہوں کہ قیامت کے دن ایک بندہ اپنے رب سے کہے گا: اے میرے رب! کیا تو نے مجھے ظلم سے نہیں بچایا؟ اللہ تعالیٰ کہے گا: کیوں نہیں۔ وہ کہے گا: تو میں اپنے متعلق اپنے گواہ کی گواہی ہی قبول کروں گا (کسی اور کی نہیں کروں گا)۔

چنانچہ اللہ تعالیٰ اس کے منہ پر مہر لگا دے گا اور اس کے اعضاء سے کہے گا: بولو۔ تو وہ بول کر اس کے اعمال کی گواہی دیں گے۔ پھر اللہ تعالیٰ اسے بولنے کی اجازت دے گا۔ لہذا وہ اپنے اعضاء سے کہے گا: دور ہو جاؤ، دفع ہو جاؤ، میں دنیا میں تمہیں بچا کر رکھتا تھا اور آج تم بھی میرے خلاف گواہی دے رہے ہو؟“ [مسلم: ۲۹۶۹]

## زمین کی شہادت ..... اور مال کی شہادت

روز قیامت زمین بھی گواہی دے گی اور اپنی خبریں بیان کرے گی کہ کس نے کہاں پر کیا عمل کیا تھا؟

اللہ تعالیٰ فرماتے ہیں: ﴿يَوْمَئِذٍ تُحَدِّثُ أَخْبَارَهَا ۚ بِأَنَّ رَبَّكَ أَوْحَىٰ لَهَا﴾ [الزلزال: ۴-۵]

”اس دن زمین اپنی ساری خبریں بیان کر دے گی، اس لئے کہ آپ کے رب نے اسے حکم دیا ہوگا۔“

اسی طرح مال بھی گواہی دے گا جیسا کہ حضرت ابو سعید الخدری رضی اللہ عنہ کا بیان ہے کہ رسول اللہ صلی اللہ علیہ وسلم نے ارشاد

فرمایا: (إِنَّ هَذَا الْمَالَ خَصْرٌ حُلُوٌّ، وَنِعْمَ صَاحِبُ الْمُسْلِمِ هُوَ لِمَنْ أُعْطِيَ مِنْهُ الْمُسْكِينُ وَالْيَتِيمُ وَالْبَنُ السَّبِيلِ. أَوْ كَمَا قَالَ رَسُولُ اللَّهِ ﷺ: وَإِنَّهُ مَنْ يَأْخُذْهُ بِغَيْرِ حَقِّهِ كَأَلْدِي يَأْكُلُ وَلَا يَشْبَعُ وَيَكُونُ عَلَيْهِ

شَهِيدًا يَوْمَ الْقِيَامَةِ) [بخاری: ۹۲۱ و ۱۲۶۵ و ۲۸۳۲، مسلم: ۱۰۵۲]

”بے شک یہ مال سرسبز و شاداب اور خوش ذائقہ ہے۔ اور یہ اس مسلمان کا بہترین ساتھی ہے جو اس میں سے مسکین، یتیم اور مسافر پر خرچ کرتا ہے۔ اور جو اسے ناجائز طریقے سے حاصل کرتا ہے وہ اس شخص کی مانند ہے جو کھائے اور سیر نہ ہو۔ اور یہ قیامت کے دن اس کے خلاف گواہی دے گا۔“

لہذا مال کے متعلق بھی اللہ تعالیٰ سے ڈرنا چاہئے کہ اسے جائز اور حلال ذرائع سے کمائیں اور جائز طور پر خرچ کریں۔

## ہر چیز گواہی دے گی

حضرت ابوسعید الخدری رضی اللہ عنہ سے روایت ہے کہ رسول اللہ ﷺ نے ارشاد فرمایا:

( لَا يَسْمَعُ مَدَى صَوْتِ الْمُؤَذِّنِ جِنَّ وَلَا إِنْسٌ وَلَا شَيْءٌ إِلَّا شَهِدَ لَهُ يَوْمَ الْقِيَامَةِ )

”جو جن، جو انسان اور جو چیز بھی مؤذن کی آواز کو سنتی ہے وہ اس کے حق میں قیامت کے دن گواہی دے

گی۔“ [بخاری: ۶۰۹]

اسی حدیث کی دوسری روایت میں ہے کہ حضرت ابوسعید الخدری رضی اللہ عنہ نے عبد الرحمن بن حصصہ الأنصاری کو نصیحت کی کہ جب تم کسی بادیہ میں ہو اور اذان کہو تو اونچی آواز سے کہو کیونکہ میں نے رسول اللہ ﷺ سے سنا تھا کہ آپ نے فرمایا: ( لَا يَسْمَعُهُ جِنَّ وَلَا إِنْسٌ وَلَا شَجَرٌ وَلَا حَجَرٌ إِلَّا شَهِدَ لَهُ ) [ابن ماجہ: ۷۲۳۔ و صححه الألبانی]

”جو جن، جو انسان اور جو درخت اور جو پتھر اذان سنتا ہے وہ مؤذن کے حق میں گواہی دے گا۔“

لہذا مسلمان بھائیو! ذرا سوچو ہمارے ہر عمل کے متعلق گواہ موجود ہیں جو روز قیامت اللہ تعالیٰ کی عدالت میں گواہی دیں گے۔ اور سب سے بڑا گواہ خود اللہ رب العزت ہے جس سے کوئی چیز مخفی نہیں۔

انبیاء ﷺ سے اللہ کا سوال..... اور اس امت کی ان کے حق میں گواہی

حضرت ابوسعید الخدری رضی اللہ عنہ سے روایت ہے کہ رسول اللہ ﷺ نے فرمایا:

”قیامت کے دن ایک نبی آئے گا اور اس کے ساتھ صرف ایک آدمی ہوگا، دوسرا نبی آئے گا اور اس کے ساتھ صرف دو آدمی ہوں گے اور ایک اور نبی آئے گا اور اس کے ساتھ صرف تین افراد ہوں گے۔ اسی طرح اور انبیاء آئیں گے اور ان کے ساتھ اس سے زیادہ افراد ہوں گے یا کم۔ چنانچہ ہر نبی سے کہا جائے گا: کیا تم نے اپنی قوم تک اللہ کا پیغام پہنچا دیا تھا؟

وہ جواب دے گا: جی ہاں۔ پھر اس کی قوم کو بلایا جائے گا اور اس سے پوچھا جائے گا: کیا اس نے تمہیں اللہ کا پیغام پہنچا دیا تھا؟ وہ کہیں گے: نہیں۔ تو نبی سے کہا جائے گا: تمہارا گواہ کون ہے؟ وہ کہے گا: محمد (ﷺ) اور ان کی امت۔ پھر امت محمد (ﷺ) کو بلایا جائے گا اور اس سے سوال کیا جائے گا کہ کیا اس نبی نے اپنی قوم کو اللہ کا پیغام پہنچا دیا تھا؟ وہ کہیں گے: جی ہاں اللہ تعالیٰ کہے گا: تمہیں اس بات کا کیسے پتہ چلا؟

وہ کہیں گے: ہمیں ہمارے نبی نے اس بات کی خبر دی تھی کہ ان سے پہلے تمام انبیاء علیہم السلام نے اپنی اپنی قوم تک اللہ کا پیغام پہنچا دیا تھا۔ تو ہم نے آپ ﷺ کی تصدیق کی۔ پھر آپ ﷺ نے یہ آیت تلاوت فرمائی:

﴿وَكَذَلِكَ جَعَلْنَاكُمْ أُمَّةً وَسَطًا لِتَكُونُوا شُهَدَاءَ عَلَى النَّاسِ وَيَكُونَ الرَّسُولُ عَلَيْكُمْ شَهِيدًا﴾

”ہم نے اسی طرح تمہیں عادل امت بنایا ہے تاکہ تم لوگوں پر گواہ ہو جاؤ اور رسول (ﷺ) تم پر گواہ ہو جائیں۔“ [ابن ماجہ : ۴۲۸۴ - وصححه الألبانی]

### زکاۃ نہ دینے، خیانت کرنے اور غداری کرنے کی سزا

حضرت ابو ہریرہ رضی اللہ عنہ بیان کرتے ہیں کہ ایک دن رسول اللہ ﷺ ہم میں کھڑے ہوئے، آپ نے (مالِ غنیمت میں) خیانت کا ذکر کیا اور اس کے معاملے (گناہ کو) کو بڑا قرار دیا۔ پھر فرمایا:

”میں روزِ قیامت تم میں سے کسی شخص کو اس حالت میں نہ پاؤں کہ وہ آئے اور اس کی گردن پر ایک اونٹ ہو جو بلبلا رہا ہو۔ پھر وہ کہے: اے اللہ کے رسول! میری مدد کیجئے۔ تو میں کہوں گا: میں تیرے لئے کسی چیز کا مالک نہیں، میں نے تمہیں اللہ کا دین پہنچا دیا تھا۔“

اسی طرح میں روزِ قیامت تم میں سے کسی شخص کو اس حالت میں نہ پاؤں کہ وہ آئے اور اس کی گردن پر ایک گھوڑا سوار ہو جو چنہنہا رہا ہو۔ پھر وہ کہے: اے اللہ کے رسول! میری مدد کیجئے۔ تو میں کہوں گا: میں تیرے لئے کسی چیز کا مالک نہیں، میں نے تمہیں اللہ کا دین پہنچا دیا تھا۔“

اسی طرح میں روزِ قیامت تم میں سے کسی شخص کو اس حالت میں نہ پاؤں کہ وہ آئے اور اس کی گردن پر ایک بکری سوار ہو جو میا رہی ہو۔ پھر وہ کہے: اے اللہ کے رسول! میری مدد کیجئے۔ تو میں کہوں گا: میں تیرے لئے کسی چیز کا مالک نہیں، میں نے تمہیں اللہ کا دین پہنچا دیا تھا۔“

اسی طرح میں روزِ قیامت تم میں سے کسی شخص کو اس حالت میں نہ پاؤں کہ وہ آئے اور اس کی گردن پر ایک

شخص سوار ہو جو چیخ رہا ہو۔ پھر وہ کہے: اے اللہ کے رسول! میری مدد کیجئے۔ تو میں کہوں گا: میں تیرے لئے کسی چیز کا مالک نہیں، میں نے تمہیں اللہ کا دین پہنچا دیا تھا۔

اسی طرح میں روز قیامت تم میں سے کسی شخص کو اس حالت میں نہ پاؤں کہ وہ آئے اور اس کی گردن پر کپڑوں کا بوجھ لدا ہوا ہو۔ پھر وہ کہے: اے اللہ کے رسول! میری مدد کیجئے۔ تو میں کہوں گا: میں تیرے لئے کسی چیز کا مالک نہیں، میں نے تمہیں اللہ کا دین پہنچا دیا تھا۔

اسی طرح میں روز قیامت تم میں سے کسی شخص کو اس حالت میں نہ پاؤں کہ وہ آئے اور اس کی گردن پر سونا چاندی لدا ہوا ہو۔ پھر وہ کہے: اے اللہ کے رسول! میری مدد کیجئے۔ تو میں کہوں گا: میں تیرے لئے کسی چیز کا مالک نہیں، میں نے تمہیں اللہ کا دین پہنچا دیا تھا۔ [بخاری: ۳۰۷۳، مسلم: ۱۸۳۱]

اسی طرح حضرت ابو ہریرہ رضی اللہ عنہ بیان کرتے ہیں کہ رسول اکرم ﷺ نے فرمایا:

”جس شخص کے پاس سونا چاندی ہو اور وہ اس کا حق (زکاۃ) ادا نہ کرتا ہو، قیامت کے دن اس کیلئے آگ کی تختیاں بنائی جائیں گی جنہیں جہنم کی آگ میں گرم کیا جائے گا، پھر ان کے ساتھ اس کے پہلو، اس کی پیشانی اور پیٹھ کو داغا جائے گا۔ جب وہ تختیاں ٹھنڈی ہو جائیں گی تو انہیں دوبارہ گرم کیا جائے گا اور اسے پھر داغا جائے گا۔ اور جب تک بندوں کے درمیان فیصلہ نہیں کر دیا جائے گا اس کے ساتھ یہ سلوک بدستور جاری رہے گا جبکہ وہ دن پچاس ہزار سال کے برابر ہوگا۔ پھر وہ اپنا راستہ دیکھے گا۔ یا جنت کی طرف یا جہنم کی طرف۔

آپ ﷺ سے پوچھا گیا کہ اونٹوں کے متعلق کیا ارشاد ہے؟

آپ ﷺ نے فرمایا: اسی طرح اونٹوں کا معاملہ ہے کہ جو شخص ان کا حق ادا نہیں کرتا (زکاۃ نہیں نکالتا) تو روز قیامت ایک انتہائی کھلا اور وسیع میدان تیار کیا جائے گا جہاں اس کے تمام اونٹوں کو ان کی اولاد سمیت جن کا یہ مالک تھا اور ان کی زکاۃ ادا نہیں کرتا تھا جمع کیا جائے گا۔ پھر وہ اسے اپنے کھروں کے ساتھ روندیں گے اور اپنے منہ کے ساتھ کاٹیں گے۔ جب ان میں سے سب (اسے روندتے ہوئے) گزر جائیں گے تو پہلا اونٹ پھر آجائے گا اور اس کے ساتھ یہ سلوک اس وقت تک جاری رہے گا جب تک بندوں کے درمیان فیصلہ نہیں ہو جائے گا۔ وہ دن پچاس ہزار سال کے برابر ہوگا۔ پھر وہ اپنا راستہ دیکھے گا یا جنت کی طرف یا جہنم کی طرف..... [مسلم: ۹۸۷]

جبکہ حضرت عبداللہ بن عمر رضی اللہ عنہما سے روایت ہے کہ رسول اکرم ﷺ نے فرمایا:

( إِذَا جَمَعَ اللَّهُ الْأَوَّلِينَ وَالْآخِرِينَ يَوْمَ الْقِيَامَةِ ، يُرْفَعُ لِكُلِّ غَادِرٍ لَوَاءٌ ، فَيَقَالُ : هَذِهِ غَدْرَةُ فَلَانِ بْنِ فَلَانٍ ) [بخاری: ۳۱۸۸ و ۶۱۷۷ و ۷۱۱۱، مسلم: ۱۷۳۵]

”اللہ تعالیٰ جب قیامت کے روز پہلوں اور پچھلوں کو جمع کرے گا تو ہر غدار کیلئے ایک جھنڈا بلند کیا جائے گا، پھر کہا جائے گا: یہ فلاں بن فلاں کی غداری ہے۔“

## نبی کریم ﷺ کا حوض

ہمارے نبی حضرت محمد ﷺ کو قیامت کے دن حوض کوثر عطا کیا جائے گا جس کے اوصاف آپ ﷺ نے اپنی احادیث مبارکہ میں بیان فرمائے ہیں۔

حضرت انس بن مالک رضی اللہ عنہ بیان کرتے ہیں کہ ایک دن رسول اللہ ﷺ ہمارے ساتھ بیٹھے ہوئے تھے، اچانک آپ ﷺ پر اونگھ طاری ہوگئی۔ پھر آپ ﷺ نے مسکراتے ہوئے اپنا سر اٹھایا۔ ہم نے پوچھا: آپ کیوں مسکرا رہے ہیں؟

آپ ﷺ نے فرمایا: ابھی ابھی مجھ پر ایک سورت نازل ہوئی ہے۔ پھر آپ ﷺ نے پڑھا:

﴿بِسْمِ اللَّهِ الرَّحْمَنِ الرَّحِيمِ إِنَّا أَعْظَمْنَاكَ الْكُوفْرَ ☆ فَصَلِّ لِرَبِّكَ وَانْحَرْ ☆ إِنَّ شَانِئَكَ هُوَ الْأُنْتَرُ﴾

پھر آپ ﷺ نے فرمایا: کیا تمہیں معلوم ہے کہ الکوثر کیا ہے؟ ہم نے کہا: اللہ اور اس کے رسول زیادہ جانتے ہیں۔ تو آپ ﷺ نے فرمایا: وہ ایک نہر ہے جس کا اللہ تعالیٰ نے مجھ سے وعدہ کیا ہے، اس پر خیر کثیر موجود ہے۔ اور وہ ایسا حوض ہے جس پر میری امت کے لوگ قیامت کے دن آئیں گے۔ اس کے برتنوں کی تعداد ستاروں کے برابر ہے۔ پھر کچھ لوگوں کو پیچھے دھکیلا جائے گا۔ تو میں کہوں گا: اے میرے رب! یہ تو میرے اتنی ہیں۔ تو کہا جائے گا: آپ نہیں جانتے کہ انھوں نے آپ کے بعد دین میں کیا کیا نئے کام ایجاد کئے تھے۔“

[مسلم - الصلاة باب حجة من قال بالبسملة آية من أول كل سورة: ۴۰۰]

لہذا ہم پر لازم ہے کہ ہم ایسے کاموں سے بچیں جنہیں دین میں ایجاد کیا گیا ہے اور جو رسول اللہ ﷺ کی صحیح احادیث سے اور صحابہ کرام رضی اللہ عنہم کے تعامل سے ثابت نہیں ہیں۔

اور حضرت ابوذر رضی اللہ عنہ بیان کرتے ہیں کہ میں نے کہا: اے اللہ کے رسول! حوض کے برتن کیا ہیں؟ تو آپ ﷺ نے فرمایا: ( وَالَّذِي نَفْسُ مُحَمَّدٍ بِيَدِهِ لَأَنْبِئْتُهُ أَكْثَرَ مِنْ عَدَدِ نُجُومِ السَّمَاءِ وَكَوَاكِبِهَا فِي اللَّيْلَةِ الْمُظْلِمَةِ الْمُضْجِيَةِ ، آيَةُ الْجَنَّةِ مَنْ شَرِبَ مِنْهَا لَمْ يَظْمَأْ آخِرَ مَا عَلَيْهِ ، يَشْحَبُ فِيهِ مِزَابَانِ

مِنَ الْجَنَّةِ مَنْ شَرِبَ مِنْهُ لَمْ يَظْمَأْ ، عَرَضَهُ مِثْلَ طُولِهِ ، مَا بَيْنَ عَمَانَ إِلَى أَيْلَةَ ، وَمَاؤُهُ أَشَدُّ بَيَاضًا مِنَ التَّلْجِ وَأَخْلَى مِنَ الْعَسَلِ (مسلم: ۲۳۰۰)

”اس ذات کی قسم جس کے ہاتھ میں محمد (ﷺ) کی جان ہے! اس کے برتن ان ستاروں سے زیادہ ہیں جو تاریک اور بے ابر (صاف) رات میں ہوتے ہیں، وہ جنت کے برتن ہیں۔ جو شخص ان سے پئے گا اسے پھر کبھی پیاس نہیں لگے گی۔ اس میں جنت کے دو میزاب بہ رہے ہوں گے۔ جو شخص ایک بار اس پانی کو پی لے گا اسے کبھی پیاس نہیں لگے گی۔ اس کی چوڑائی اس کی لمبائی کے برابر ہے جو اتنی ہے جتنی (عمان) اور (ایلہ) کے درمیان ہے۔ اس کا پانی برف سے زیادہ سفید اور شہد سے زیادہ میٹھا ہوگا۔“

اسی طرح حضرت عبداللہ بن عمرو بن العاص رضی اللہ عنہ بیان کرتے ہیں کہ رسول اکرم ﷺ نے فرمایا:

( حَوْضِي مَسِيرَةٌ شَهْرٌ ، وَرَوَايَاهُ سَوَاءٌ ، وَمَاؤُهُ أبيضٌ مِنَ الْوَرَقِ ، وَرِيحُهُ أَطْيَبُ مِنَ الْمِسْكِ ، كَيْزَانُهُ كَنْجُومِ السَّمَاءِ ، مَنْ وَرَدَ فَشَرِبَ مِنْهُ لَمْ يَظْمَأْ بَعْدَهُ أَبَدًا )

”میرا حوض ایک ماہ کی مسافت کے برابر لمبا ہے اور اس کے کنارے برابر ہیں (یعنی اس کی چوڑائی اس کی لمبائی کے برابر ہے)۔ اور اس کا پانی چاندی سے زیادہ سفید ہے، اس کی خوشبو کستوری کی خوشبو سے زیادہ اچھی ہے اور اس کے آبخورے (برتن) آسمان کے ستاروں کی طرح بہت زیادہ ہیں۔ جو شخص اس پر آئے گا اور ایک بار اس میں سے پی لے گا وہ اس کے بعد کبھی پیاسا نہیں ہوگا۔“ [بخاری: ۶۵۷۹، مسلم: ۲۲۹۲]

اسی طرح حضرت ابن عمر رضی اللہ عنہما بیان کرتے ہیں کہ رسول اللہ ﷺ نے فرمایا:

( الْكَوْثَرُ نَهْرٌ فِي الْجَنَّةِ حَافَتَاهُ مِنْ ذَهَبٍ وَمَجْرَاهُ عَلَى الدَّرِّ وَالْيَاقُوتِ ، تُرْبَتُهُ أَطْيَبُ مِنَ الْمِسْكِ وَمَاؤُهُ أَخْلَى مِنَ الْعَسَلِ وَأَبْيَضُ مِنَ التَّلْجِ ) [ترمذی: ۳۳۶۱۔ وصححه الألبانی]

”الکوثر جنت میں ایک نہر ہے جس کے کنارے سونے کے اور اسکے بننے کے راستے موتیوں اور یاقوت کے ہیں۔ اس کی مٹی کستوری سے زیادہ اچھی ہے اور اس کا پانی شہد سے زیادہ میٹھا اور برف سے زیادہ سفید ہے۔“

جبکہ حضرت اسماء بنت ابی بکر رضی اللہ عنہا سے روایت ہے کہ رسول اللہ ﷺ نے فرمایا:

( إِنِّي عَلَى الْحَوْضِ حَتَّى أَنْظُرَ مَنْ يَرِدُ عَلَيَّ مِنْكُمْ ، وَسَيُوحِدُ نَاسٌ دُونِي فَأَقُولُ : يَا رَبِّ مَنِي وَمَنْ أُمَّتِي ! فَيَقَالُ : أَمَا شَعَرْتَ مَا عَمِلُوا بَعْدَكَ ؟ وَاللَّهِ مَا بَرِحُوا بَعْدَكَ يَرْجِعُونَ عَلَيَّ أَغْقَابِهِمْ ) [مسلم: ۲۲۹۳]

”بے شک میں حوض پر رہوں گا یہاں تک کہ میں دیکھوں گا کہ تم میں سے کون میرے حوض پر آتا ہے۔ کچھ لوگوں کو مجھ سے دور کر دیا جائے گا۔ میں کہوں گا: اے میرے رب! یہ تو مجھ سے اور میری امت سے ہیں! تو کہا جائے گا: کیا آپ کو معلوم نہیں کہ انھوں نے آپ کے بعد کیا کیا؟ اللہ کی قسم! یہ تو وہ ہیں جو آپ کے بعد مرتد ہو گئے تھے۔“

## میزان برحق ہے

روز قیامت وزن برحق ہے جیسا کہ اللہ تعالیٰ کا فرمان ہے:

﴿ وَالْوَزْنُ يَوْمَئِذٍ الْحَقُّ فَمَنْ ثَقُلَتْ مَوَازِينُهُ فَأُولَٰئِكَ هُمُ الْمُفْلِحُونَ ☆ وَمَنْ خَفَّتْ مَوَازِينُهُ فَأُولَٰئِكَ الَّذِينَ خَسِرُوا أَنفُسَهُمْ بِمَا كَانُوا بِآيَاتِنَا يَظْلِمُونَ ﴾ [الأعراف: ۸-۹]

”اور اس روز وزن بھی برحق ہے، پھر جس شخص کا پلا بھاری ہوگا سو ایسے لوگ کامیاب ہونگے۔ اور جس شخص کا پلا ہلکا ہوگا سو یہ وہ لوگ ہونگے جنھوں نے اپنا نقصان کر لیا بسبب اس کے کہ ہماری آیتوں کے ساتھ ظلم کرتے تھے۔“

نیز فرمایا: ﴿ وَنَضَعُ الْمَوَازِينَ الْقِسْطَ لِيَوْمِ الْقِيَامَةِ فَلَا تُظْلَمُ نَفْسٌ شَيْئًا وَإِنْ كَانَ مِثْقَالَ حَبَّةٍ مِنْ خَرْدَلٍ أَتَيْنَا بِهَا وَكَفَىٰ بِنَا حَاسِبِينَ ﴾ [الانبیاء: ۴۷]

”قیامت کے دن ہم ٹھیک ٹھیک تولنے والے ترازو رکھیں گے، پھر کسی پر کچھ بھی ظلم نہ کیا جائے گا۔ اور اگر ایک رائی کے دانے کے برابر بھی کوئی عمل ہوگا تو اسے ہم سامنے لائیں گے۔ اور ہم حساب لینے کیلئے کافی ہیں۔“

حضرت عائشہ رضی اللہ عنہا سے روایت ہے کہ ایک شخص آیا اور اس نے رسول اللہ ﷺ کے سامنے بیٹھ کر آپ ﷺ سے کہا: اے اللہ کے رسول! میرے کچھ غلام ہیں جو مجھے جھٹلاتے ہیں، میرے مال میں خیانت کرتے ہیں اور میری نافرمانی کرتے ہیں۔ میں انھیں گالیاں دیتا ہوں اور مارتا بھی ہوں۔ تو ان کے متعلق میرے ساتھ کیا سلوک کیا جائے گا؟ آپ ﷺ نے فرمایا:

(يُحْسَبُ مَا خَانُواكَ وَعَصَوْكَ وَكَذَّبُواكَ ، وَعِقَابُكَ إِيَّاهُمْ ، فَإِنْ كَانَ عِقَابُكَ إِيَّاهُمْ بِقَدْرِ ذُنُوبِهِمْ كَانَ كَفَافًا ، لَا لَكَ وَلَا عَلَيْكَ ، وَإِنْ كَانَ عِقَابُكَ دُونَ ذُنُوبِهِمْ كَانَ فَضْلًا لَكَ ، وَإِنْ كَانَ عِقَابُكَ فَوْقَ ذُنُوبِهِمْ أَقْتَصَّ لَهُمْ مِنْكَ الْفَضْلُ)

”ان کی خیانت، نافرمانی اور تجھے انھوں نے جو جھٹلایا اور جتنی تو نے انھیں سزا دی، اس سب کا حساب کیا جائے گا۔ اگر تیری سزا ان کی غلطیوں کے بقدر ہوئی تو معاملہ برابر ہو جائے گا۔ نہ اس سے تمہیں کوئی فائدہ ہوگا



اور نہ نقصان۔ اور اگر تیری سزا ان کی غلطیوں کے مقابلے میں کم ہوئی تو تجھے ان پر فضیلت حاصل ہوگی۔ اور اگر تیری سزا ان کی غلطیوں سے زیادہ نکلی تو زیادتی کا تجھ سے بدلہ لیا جائے گا۔“

یہ شخص ایک طرف ہو کر رونے لگا۔ تو رسول اللہ ﷺ نے فرمایا: ”کیا تو نے کتاب اللہ میں یہ آیت نہیں پڑھی: ﴿وَنَضَعُ الْمَوَازِينَ الْقِسْطَ لِيَوْمِ الْقِيَامَةِ فَلَا تُظْلَمُ نَفْسٌ شَيْئًا﴾ [الانبیاء: ۴۷]

”قیامت کے دن ہم ٹھیک ٹھیک تولنے والے ترازو رکھیں گے، پھر کسی پر کچھ بھی ظلم نہ کیا جائے گا۔“ اس شخص نے کہا: اللہ کی قسم اے اللہ کے رسول! میرے خیال میں میرے اور ان کیلئے یہی بہتر ہے کہ میں انھیں چھوڑ دوں۔ میں آپ کو گواہ بنا کر کہتا ہوں کہ آج کے بعد یہ سب آزاد ہیں۔“ [ترمذی: ۳۱۶۵۔ و صححہ الألبانی]

حضرت عبد اللہ بن عمرو بن العاص رضی اللہ عنہما سے روایت ہے کہ رسول اللہ ﷺ نے فرمایا:

”بے شک اللہ تعالیٰ میری امت کے ایک آدمی کو قیامت کے دن تمام لوگوں کے سامنے بلائے گا۔ (ابن ماجہ کی روایت میں ہے کہ اونچی آواز کے ساتھ اس کا نام پکارا جائے گا) پھر اس کے سامنے نانوے رجسٹر کھول دئے جائیں گے۔ ان میں سے ہر رجسٹر حد نگاہ تک پھیلا ہوا ہوگا۔ پھر اللہ تعالیٰ اس سے پوچھے گا: کیا تم ان گناہوں میں سے کسی کا انکار کر سکتے ہو؟ کیا میری طرف سے مقرر کئے ہوئے تمہارے اعمال کو لکھنے والے نگرانوں نے تجھ پر ظلم کیا ہے؟

وہ کہے گا: نہیں اے میرے رب! اللہ تعالیٰ کہے گا: تو کیا تمہارے پاس کوئی عذر ہے؟

وہ کہے گا: نہیں اے میرے رب! اللہ تعالیٰ کہے گا: کیوں نہیں۔ ہمارے پاس تیری ایک نیکی موجود ہے جس

کی وجہ سے آج تجھ پر ظلم نہیں کیا جائے گا۔ پھر اس کیلئے ایک کارڈ نکالا جائے گا جس میں لکھا ہوگا:

(أَشْهَدُ أَنْ لَا إِلَهَ إِلَّا اللَّهُ وَأَنَّ مُحَمَّدًا عَبْدُهُ وَرَسُولُهُ)

پھر اللہ تعالیٰ کہے گا: آؤ آج اپنے اعمال کا وزن دیکھ لو۔ وہ کہے گا: اے میرے رب! یہ کارڈ ان رجسٹروں

کے مقابلے میں کیا حیثیت رکھتا ہے؟ کہا جائے گا: تجھ پر ظلم نہیں کیا جائے گا۔ پھر رجسٹروں کو ترازو کے ایک

پلڑے میں رکھ دیا جائے گا اور کارڈ کو دوسرے پلڑے میں۔ چنانچہ رجسٹروں والا پلڑا اوپر اٹھ جائے گا اور کارڈ والا

پلڑا نیچے جھک جائے گا۔ اس لئے کہ اللہ کے نام کے مقابلے میں کوئی چیز زیادہ وزنی نہیں ہو سکتی۔“ [ترمذی:

۲۶۳۹، ابن ماجہ: ۴۳۰۰۔ و صححہ الألبانی]

یاد رہے کہ کافر کے اعمال کا بھی وزن کیا جائے گا چنانچہ اس کے کفر اور اس کی برائیوں کو ایک پلڑے میں

اور اس کی نیکیوں (مثلاً صلہ رحمی، لوگوں سے ہمدردی اور غلاموں کو آزاد کرنا وغیرہ) کو دوسرے پلڑے میں رکھا جائے گا۔ پھر کفر اور برائیوں والا پلڑا بھاری ہو جائے گا جس کی بناء پر وہ جہنم کے عذاب کا مستحق قرار پائے گا۔ البتہ اس کی بعض نیکیوں کی بناء پر اس کے عذاب میں تخفیف کردی جائے گی جیسا کہ ابوطالب کے بارے میں رسول اللہ ﷺ سے پوچھا گیا کہ وہ تو آپ کی حفاظت اور مدد کیا کرتے تھے تو ان کا انجام کیا ہوگا؟

آپ ﷺ نے فرمایا: ہاں، میں نے انہیں جہنم کے سخت عذاب میں مبتلا پایا لیکن میرے ساتھ حسن سلوک کی بناء پر ان کے عذاب میں تخفیف کردی گئی۔ اگر میں نہ ہوتا تو انہیں جہنم کے سب سے نچلے گڑھے میں ڈال دیا جاتا۔“ [بخاری: ۳۸۸۳، مسلم: ۲۰۹]

اور حضرت عائشہ رضی اللہ عنہا نے آپ ﷺ سے عبد اللہ بن جدعان کے بارے میں پوچھا اور آپ کو بتایا کہ وہ جاہلیت میں صلہ رحمی کیا کرتا تھا اور مسکینوں کو کھانا کھلاتا تھا۔ تو کیا یہ اعمال اس کیلئے نفع بخش ثابت ہو گئے؟ آپ ﷺ نے فرمایا: نہیں، اس لئے کہ اس نے کبھی یہ نہیں کہا تھا (رَبِّ اغْفِرْ لِي خَطِيئَتِي يَوْمَ الدِّينِ)

”اے میرے رب! میری خطاؤں کو روز قیامت معاف کر دینا۔“ [مسلم: الإیمان باب الدلیل علی

أن من مات علی الکفر لا ینفعه عمل: ۲۱۲]

اس سے ثابت ہوا کہ کافر کی نیکیاں، نیکیاں نہیں شمار ہوگی اور اس کیلئے ان کا ہونا نہ ہونا برابر ہوگا، لیکن انہیں ترازو میں ضرور رکھا جائے گا۔ اس کی تائید اللہ تعالیٰ کے اس فرمان سے بھی ہوتی ہے:

﴿قُلْ هَلْ نُنَبِّئُكُمْ بِالْأَخْسَرِينَ أَعْمَالًا ☆ الَّذِينَ ضَلَّ سَعْيُهُمْ فِي الْحَيَاةِ الدُّنْيَا وَهُمْ يَحْسَبُونَ أَنَّهُمْ يُحْسِنُونَ صُنْعًا ☆ أُولَئِكَ الَّذِينَ كَفَرُوا بِآيَاتِ رَبِّهِمْ وَلِقَائِهِ فَحَبِطَتْ أَعْمَالُهُمْ فَلَا نُقِيمُ لَهُمْ يَوْمَ الْقِيَامَةِ وَزْنًا﴾ [الكهف: ۱۰۳-۱۰۵]

”آپ کہہ دیجئے کہ کیا ہم تمہیں خبر دیں کہ (اس دن) اعمال کے اعتبار سے سب سے زیادہ گھائے میں کون ہوگا؟ وہ ہیں جن کی دنیوی زندگی کی تمام تر کوششیں بے کار ہو گئیں اور وہ اسی گمان میں رہے کہ وہ بہت اچھے کام کر رہے ہیں۔ یہی وہ لوگ ہیں جنہوں نے اپنے رب کی آیتوں اور اس سے ملاقات سے کفر کیا۔ اس لئے ان کے اعمال عارت ہو گئے۔ پس قیامت کے روز ہم ان کا کوئی وزن قائم نہ کریں گے۔“

علماء کرام کا کہنا ہے: قیامت کے دن لوگوں کے تین طبقے ہوں گے:

① متقی اور پرہیزگار لوگ جنہوں نے کبیرہ گناہ نہیں کئے ہوں گے۔

⑤ وہ لوگ جنہوں نے (شرک کے علاوہ دیگر) کبیرہ گناہوں کا ارتکاب کیا ہوگا۔

⑥ تیسرا طبقہ کفار و منافقین اور مشرکین کا ہوگا۔

چنانچہ متقی لوگوں کے ترازو بھاری ہو جائیں گے اور انہیں جنت میں داخل کر دیا جائے گا (اللہ تعالیٰ ہمیں بھی اسی طبقے میں شامل کر دے۔) دوسرے طبقے کے لوگوں کے اعمال کا وزن ہوگا، پھر ہو سکتا ہے کہ ان کے نیک اعمال کا وزن زیادہ ہو جائے جس پر انہیں جنت میں بھیج دیا جائے گا اور ہو سکتا ہے کہ ان کی برائیوں کا وزن زیادہ ہو جائے جس پر انہیں جہنم میں بھیج دیا جائے گا، لیکن بعد میں شفاعت کی وجہ سے انہیں بھی جہنم سے نکال کر جنت میں داخل کر دیا جائے گا۔ اور ہو سکتا ہے کہ ان کی نیکیاں اور برائیاں وزن میں برابر ہو جائیں تو یہ اہل اعراف ہوں گے۔ یعنی جنت و دوزخ کے درمیان ایک مقام پر ہونگے اور انہیں سب سے آخر میں جنت میں داخل کیا جائے گا جیسا کہ حضرت ابن مسعود رضی اللہ عنہ سے مروی ہے۔

جہاں تک کفار اور مشرکین و منافقین کا تعلق ہے تو ان کے ترازو میں نیک اعمال والا پلڑا انتہائی ہلکا ہوگا اور برائیوں والا پلڑا بھاری ہوگا۔ اس لئے انہیں اللہ تعالیٰ جہنم میں ڈال دے گا۔ والعیاذ باللہ ان دلائل کی بناء پر یہ کہنا بجا ہوگا کہ میزان برحق ہے، البتہ وزن تمام لوگوں کے اعمال کا نہیں ہوگا بلکہ کچھ خوش نصیب اس سے مستثنیٰ ہونگے جیسا کہ حدیث میں ہے کہ روز قیامت رسول اللہ صلی اللہ علیہ وسلم سے کہا جائے گا: اپنی امت کے ان لوگوں کو الگ کر دو جن پر حساب واجب نہیں ہے۔ (یہ حدیث ہم اس سے پہلے اپنے ایک خطبہ میں ذکر کر چکے ہیں۔)

### میزان کو بھاری کرنے والے اعمال

حضرت ابو الدرداء رضی اللہ عنہ بیان کرتے ہیں کہ رسول اللہ صلی اللہ علیہ وسلم نے ارشاد فرمایا:

(أَفْضَلُ شَيْءٍ فِي الْمِيزَانِ يَوْمَ الْقِيَامَةِ الْخُلُقُ الْحَسَنُ)

”روز قیامت میزان میں سب سے بھاری اچھا اخلاق ہوگا“ [احمد: ۲۷۵۳۶، ۲۷۵۹۵، ابن حبان ج ۲ ص ۲۳۰: ۲۸۱]

جبکہ حضرت ابو ہریرہ رضی اللہ عنہ کا بیان ہے کہ رسول اللہ صلی اللہ علیہ وسلم نے ارشاد فرمایا:

(كَلِمَتَانِ حَبِيبَتَانِ إِلَى الرَّحْمَنِ، خَفِيفَتَانِ عَلَى اللِّسَانِ، ثَقِيلَتَانِ فِي الْمِيزَانِ: سُبْحَانَ اللَّهِ

وَبِحَمْدِهِ، سُبْحَانَ اللَّهِ الْعَظِيمِ)

”دو کلمے اللہ تعالیٰ کو انتہائی محبوب ہیں۔ وہ زبان پر ہلکے اور میزان میں بہت بھاری ہیں۔ اور وہ ہیں:

سُبْحَانَ اللَّهِ وَبِحَمْدِهِ ، سُبْحَانَ اللَّهِ الْعَظِيمِ . [بخاری: ۷۵۶۳، مسلم: ۲۶۹۴]

## روزِ قیامت ہر امت اپنے معبود کے پیچھے جائے گی

حضرت ابو ہریرہ رضی اللہ عنہ بیان کرتے ہیں کہ کچھ لوگوں نے رسول اللہ ﷺ سے پوچھا کہ کیا ہم قیامت کے روز اپنے رب کو دیکھ سکیں گے؟

آپ ﷺ نے فرمایا: جس دو پہر کو آسمان پر کوئی بادل نہ ہو، کیا اس میں تمہیں سورج کو دیکھنے میں کوئی شک وشبہ ہو سکتا ہے؟ انہوں نے کہا: نہیں۔

آپ ﷺ نے فرمایا: ”اور جس چودھویں رات کو آسمان پر بادل نہ ہوں، کیا اس میں تمہیں چاند کو دیکھنے میں کوئی شک وشبہ ہو سکتا ہے؟ انہوں نے کہا: نہیں۔“

آپ ﷺ نے فرمایا: ”اس ذات کی قسم جس کے ہاتھ میں میری جان ہے! تمہیں اپنے رب کو دیکھنے میں بھی کسی قسم کا شک وشبہ نہیں ہوگا۔ اللہ تعالیٰ لوگوں کو روزِ قیامت جمع فرمائے گا۔ پھر کہے گا: جو جس کی پوچھا کرتا تھا وہ آج اسی کے پیچھے چلا جائے۔ چنانچہ سورج کے پجاری سورج کی اتباع کریں گے، چاند کے پجاری چاند کی پیروی کریں گے، طاغوتوں کے پجاری طاغوتوں کے پیچھے چلیں گے اور پھر صرف یہ امت باقی رہ جائے گی جس میں اس کے منافق بھی ہوں گے۔ تو اللہ تعالیٰ ان کے پاس اُس صورت میں آئے گا جسے وہ نہیں پہچانتے ہوں گے۔ پھر اللہ تعالیٰ کہے گا: میں تمہارا رب ہوں۔“

وہ کہیں گے: ہم تجھ سے اللہ کی پناہ چاہتے ہیں اور ہم یہیں اپنی جگہ پر ٹھہرے رہیں گے یہاں تک کہ ہمارا رب ہمارے پاس آجائے۔ جب ہمارا رب ہمارے پاس آئے گا تو ہم اسے پہچان لیں گے۔ چنانچہ اللہ تعالیٰ ان کے پاس ان کی جانی پہچانی صورت میں آئے گا اور کہے گا: میں تمہارا رب ہوں۔

وہ کہیں گے: ہاں آپ ہمارے رب ہیں۔ پھر وہ اسی کے پیچھے چل پڑیں گے۔ اور پل صراط کو جہنم کی پیٹھ پر رکھا جائے گا۔ پھر میں اور میری امت سب سے پہلے اسے عبور کریں گے۔ (یاد رہے کہ) اس دن رسولوں کے علاوہ اور کوئی شخص گفتگو نہیں کر سکے گا اور اس دن بیغیر بھی یہ دعا کر رہے ہوں گے: (اللَّهُمَّ سَلِّمْ سَلِّمْ)

”اے اللہ! تو ہی ہمیں سلامتی دے اور تو ہی ہمیں امن و امان عطا فرما“

اور جہنم میں لوہے کی مڑے ہوئے سروالی سلاخیں / میخیں ایسے ہونگی جیسے سعدان (ایک کانٹے دار درخت) پر بہت زیادہ کانٹے ہوتے ہیں۔ وہ کتنی بڑی ہونگی یہ صرف اللہ تعالیٰ کو معلوم ہے۔ یہ سلاخیں لوگوں کو ان کے

اعمال کے مطابق اچک لیں گی۔ پھر ان میں سے کئی لوگ تو ہلاکت کے گڑھوں میں چلے جائیں گے اور کچھ لوگ ان سلاخوں سے نجات پا کر پل صراط کو عبور کر جائیں گے۔“ [بخاری: ۸۰۶ و ۶۵۷۳، مسلم: ۱۸۲]

## پل صراط پر گذر

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

”..... چنانچہ وہ محمد (ﷺ) کے پاس آئیں گے اور آپ ﷺ کو (شفاعت کی) اجازت دی جائے گی۔ پھر امانت اور رحم کو بھیجا جائے گا جو پل صراط کے دائیں بائیں کھڑے ہو جائیں گے۔ پھر (لوگ پل صراط پر سے گذرنا شروع کریں گے) چنانچہ سب سے پہلا شخص بجلی کی سی تیزی کے ساتھ گذر جائے گا۔“

میں (ابو ہریرہ) نے پوچھا: میرے ماں باپ آپ پر قربان ہوں، کوئی چیز بجلی کی سی تیزی کے ساتھ بھی گذر سکتی ہے؟ آپ نے فرمایا: ”کیا تم نے (آسمان پر) بجلی کو نہیں دیکھا، کیسے وہ تیزی کے ساتھ جاتی ہے اور پلک جھپکتے ہی واپس آتی ہے!“

پھر دوسرا آدمی ہوا کی طرح تیزی کے ساتھ گذر جائے گا۔

پھر تیسرا آدمی پرندے کی اڑان اور (طاقت ور) مردوں کے دوڑنے کی طرح گذر جائے گا۔

یہ سب اپنے اپنے اعمال کے مطابق وہاں سے گذریں گے اور تمہارا نبی (ﷺ) پل صراط پر کھڑا کہہ رہا ہو گا: (يَا رَبِّ! سَلِّمْ سَلِّمْ) ”اے میرے رب! تو ہی سلامتی دے اور تو ہی محفوظ فرما۔“ یہاں تک کہ بندوں کے اعمال عاجز آجائیں گے۔ اور یہاں تک کہ ایک آدمی ایسا آئے گا جو گھسٹ گھسٹ کر ہی چلنے کے قابل ہوگا۔ پل صراط کے کناروں پر مڑے ہوئے سرے والی لوہے کی سلاخیں لٹکی ہوئی ہوں گی جنہیں بعض لوگوں کو پکڑنے اور اچک لینے کا حکم دیا گیا ہوگا۔ لہذا وہاں سے گذرنے والوں میں سے کچھ تو خراشیں وغیرہ لگنے کے بعد نجات پا کر اسے عبور کر جائیں گے اور کئی لوگوں کا جسم ٹکڑے ٹکڑے ہو جائے گا اور وہ جہنم میں گر جائیں گے۔“

پھر حضرت ابو ہریرہ رضی اللہ عنہ نے کہا: اس ذات کی قسم جس کے ہاتھ میں ابو ہریرہ کی جان ہے! جہنم کی گہرائی ستر سال کی مسافت کے برابر ہے۔“ [مسلم: ۱۹۵]

جبکہ حضرت ام مبشر رضی اللہ عنہا بیان کرتی ہیں کہ رسول اللہ ﷺ حضرت حفصہ رضی اللہ عنہا کے پاس تھے اور آپ نے ارشاد فرمایا: (لَا يَدْخُلُ النَّارَ إِنْ شَاءَ اللَّهُ مِنْ أَصْحَابِ الشَّجَرَةِ أَحَدٌ الَّذِينَ بَايَعُوا تَحْتَهَا)

”اصحاب الشجرۃ (درخت والوں) میں سے جنہوں نے درخت کے نیچے بیعت کی تھی کوئی شخص جہنم

میں داخل نہیں ہوگا۔“

تو حضرت حفصہ رضی اللہ عنہا نے اللہ کے رسول ﷺ سے پوچھا: اللہ تعالیٰ کے اس فرمان کا کیا مطلب ہے:

﴿وَإِنْ مِنْكُمْ إِلَّا وَارِدُهَا﴾ [مریم: ۷۱] ”تم میں سے ہر ایک وہاں ضرور وارد ہونے والا ہے؟“

تو آپ ﷺ نے فرمایا: تم نے اس سے اگلی آیت نہیں پڑھی: ﴿ثُمَّ نُنَجِّي الَّذِينَ اتَّقَوْا﴾ [مریم: ۷۲]

”پھر ہم پرہیزگاروں کو تو بچالیں گے۔“ [مسلم: ۲۳۹۶]

اور حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

”کسی مسلمان کے تین بچے مر جائیں (اور وہ ان پر صبر کا مظاہرہ کرے) تو اسے دوزخ کی آگ نہیں

چھوئے گی، ہاں صرف قسم کو پورا کرنے کیلئے۔“ [بخاری: ۱۲۵۱، ۶۶۵۶، مسلم: ۲۶۳۲]

قسم کو پورا کرنے سے مراد کیا ہے؟ اس کے متعلق امام نووی نے محدثین کے متعدد اقوال شرح مسلم میں نقل

کئے ہیں۔ ان میں سے ایک قول یہ ہے کہ اس سے مراد اللہ تعالیٰ کا یہ فرمان ہے: ﴿وَإِنْ مِنْكُمْ إِلَّا وَارِدُهَا﴾

[مریم: ۷۱] ”تم میں سے ہر ایک وہاں ضرور وارد ہونے والا ہے۔“ واللہ اعلم

## ایک اور پل صراط ..... جنت و دوزخ کے درمیان

آخرت میں دو پل صراط ہونگے۔ ایک پل صراط وہ ہوگا جس پر سے تمام اہل محشر کو گذرنا ہوگا سوائے ان

لوگوں کے جو بغیر حساب کے جنت میں داخل ہونگے۔ اسی طرح وہ لوگ بھی جن کو جہنم کی ایک گردن پکڑ لے گی

اور جہنم میں پھینک دے گی۔ لہذا جو لوگ اس پل صراط کو عبور کر جائیں گے اور وہ صرف مومنین ہونگے جن کے

متعلق اللہ تعالیٰ کو معلوم ہوگا کہ اگر ان سے قصاص لیا گیا تو ان کی نیکیاں ختم نہیں ہونگی انھیں دوسرے پل صراط پر

روک لیا جائے گا جہاں ان کے درمیان حقوق العباد کا قصاص لیا جائے گا۔ اور ان لوگوں میں سے کوئی بھی ایسا

نہیں ہوگا جسے واپس جہنم میں بھیجا جائے گا کیونکہ وہ پہلے پل صراط کو عبور کر چکے ہونگے جو عین جہنم کے اوپر ہوگا۔

اور جن کے متعلق اللہ تعالیٰ نے فیصلہ کر دیا ہوگا کہ انھیں جہنم میں ڈالنا ہے تو وہ اس پہلے پل صراط کو ہی عبور نہیں کر

سکیں گے اور اس پر سے گذرتے ہوئے وہ جہنم میں گر جائیں گے۔

حضرت ابوسعید الخدری رضی اللہ عنہ سے روایت ہے کہ رسول اللہ ﷺ نے فرمایا:

(يَخْلُصُ الْمُؤْمِنُونَ مِنَ النَّارِ فَيَحْبِسُونَ عَلَى قَنْطَرَةٍ بَيْنَ الْجَنَّةِ وَالنَّارِ ، فَيَقْتَصُّ لِبَعْضِهِمْ مِنْ

بَعْضِ مَظَالِمِ كَانَتْ بَيْنَهُمْ فِي الدُّنْيَا حَتَّى إِذَا هُذِبُوا وَنُقُوا أُذِنَ لَهُمْ فِي دُخُولِ الْجَنَّةِ) [بخاری

[۶۵۳۵ و ۲۳۳۰]

”مومن جہنم سے بچ کر جنت و دوزخ کے درمیان بنے ہوئے ایک پل پر پہنچیں گے جہاں انھیں روک لیا جائے گا اور ان کے ان حقوق کا فیصلہ کیا جائے گا جو دنیا میں ان کے درمیان واجب الأداء تھے۔ یہاں تک کہ جب انھیں (گناہوں سے اور بندوں کے حقوق سے) بالکل صاف اور بری کر دیا جائے گا تو انھیں جنت میں داخل ہونے کی اجازت دے دی جائے گی۔“

موحدین میں سے جو شخص جہنم میں داخل ہوگا اسے شفاعت کے ذریعے نکال لیا جائے گا پل صراط پر سے گذرتے ہوئے جو موحد مومنین اپنے گناہوں کی وجہ سے جہنم میں جا گریں گے ان کے متعلق اللہ تعالیٰ کی اجازت سے شفاعت کرنے والے شفاعت کریں گے اور انہیں جہنم سے نکال کر جنت میں داخل کر دیا جائے گا۔ شفاعت کرنے والوں میں سب سے پہلے رسول اللہ ﷺ شفاعت کریں گے۔

جیسا کہ حضرت انس رضی اللہ عنہ کا بیان ہے کہ رسول اللہ ﷺ نے ارشاد فرمایا:

”.....مجھے کہا جائے گا:

(انْطَلِقْ، فَمَنْ كَانَ فِي قَلْبِهِ مِثْقَالُ حَبَّةٍ مِنْ بُرَّةٍ أَوْ شَعِيرَةٍ مِنْ إِيْمَانٍ فَأُخْرِجْهُ مِنْهَا)

”جائیں اور دیکھیں جس شخص کے دل میں گندم یا جو کے دانے کے برابر ایمان ہو اسے جہنم سے نکال لیں“ چنانچہ میں جاؤں گا اور اسی طرح کرونگا۔ پھر اپنے رب تعالیٰ کے پاس واپس لوٹوں گا اور اس کی تعریفیں کرونگا۔ پھر اس کے سامنے سجدہ ریز ہو جاؤنگا۔ پھر مجھے کہا جائے گا:

(يَا مُحَمَّدُ! اِرْذِفْ رَأْسَكَ وَقَلِّ يُسْمَعُ لَكَ، وَاسْئَلْ تُعْطَى، وَاشْفَعْ تُشْفَعُ)

”اے محمد! اپنا سر اٹھائیں اور بات کریں، آپ کی بات سنی جائے گی۔ آپ سوال کریں، آپ کا سوال پورا کیا جائے گا۔ اور آپ شفاعت کریں، آپ کی شفاعت قبول کی جائے گی۔“

چنانچہ میں کہوں گا: (يَا رَبِّ اُمَّتِي اُمَّتِي) ”اے میرے رب! میری امت، میری امت۔“

تب مجھے کہا جائے گا: (انْطَلِقْ، فَمَنْ كَانَ فِي قَلْبِهِ مِثْقَالُ حَبَّةٍ مِنْ خَرَدَلٍ مِنْ إِيْمَانٍ فَأُخْرِجْهُ مِنْهَا)

”جائیں اور دیکھیں جس شخص کے دل میں رائی کے دانے کے برابر ایمان ہو اسے جہنم سے نکال لیں“

لہذا میں جاؤں گا اور اسی طرح کرونگا۔ پھر اپنے رب تعالیٰ کے پاس واپس لوٹوں گا اور اس کی تعریفیں کرونگا۔ پھر اس کے سامنے سجدہ ریز ہو جاؤنگا۔ پھر مجھے کہا جائے گا:

(يَا مُحَمَّدُ! اِرْفَعْ رَأْسَكَ وَقُلْ يُسْمَعُ لَكَ ، وَسَلْ تُعْطَ ، وَاشْفَعْ تُشْفَعُ )

”اے محمد! اپنا سر اٹھائیں اور بات کریں، آپ کی بات سنی جائے گی۔ آپ سوال کریں، آپ کا سوال پورا کیا جائے گا۔ اور آپ شفاعت کریں، آپ کی شفاعت قبول کی جائے گی۔“  
چنانچہ میں کہوں گا: میری امت، میری امت۔ تو مجھے کہا جائے گا:

(انطلق، فَمَنْ كَانَ فِي قَلْبِهِ أُذُنِي أُذُنِي مِنْ مُتَقَالِ حَبَّةٍ مِنْ حَرْدَلٍ مِنْ إِيْمَانٍ فَأُخْرِجُهُ مِنَ النَّارِ) ”جائیں اور دیکھیں جس شخص کے دل میں رائی کے دانے کے سے بھی کم، اس سے بھی کم اور اس سے بھی کم ایمان ہو اسے جہنم سے نکال لیں۔“

اس لئے میں جاؤں گا اور اسی طرح کرونگا۔ پھر اپنے رب تعالیٰ کے پاس واپس لوٹوں گا اور اس کی تعریفیں کرونگا۔ پھر اس کے سامنے سجدہ ریز ہو جاؤنگا۔ پھر مجھے کہا جائے گا:

(يَا مُحَمَّدُ! اِرْفَعْ رَأْسَكَ وَقُلْ يُسْمَعُ لَكَ ، وَسَلْ تُعْطَ ، وَاشْفَعْ تُشْفَعُ )

”اے محمد! اپنا سر اٹھائیں اور بات کریں، آپ کی بات سنی جائے گی۔ آپ سوال کریں، آپ کا سوال پورا کیا جائے گا۔ اور آپ شفاعت کریں، آپ کی شفاعت قبول کی جائے گی۔“

چنانچہ میں کہوں گا: مجھے ہر اس شخص کے بارے میں شفاعت کرنے کی اجازت دیں جس نے (لا إله إلا الله) پڑھا۔ اللہ تعالیٰ کہے گا: اس کا آپ کو اختیار نہیں ہے لیکن میری عزت کی قسم! میری بڑائی کی قسم! میری عظمت کی قسم! اور میری جبرائیلی کی قسم! میں ضرور بالضرور اس شخص کو جہنم سے نکال دوں گا جس نے (لا إله إلا الله) پڑھا۔ [بخاری: ۷۵۱۰، مسلم: ۱۹۳]

نبی کریم ﷺ کی شفاعت کا سب سے زیادہ مستحق کون؟

حضرت ابو ہریرہ رضی اللہ عنہ کا بیان ہے کہ میں نے رسول اکرم ﷺ سے پوچھا: قیامت کے دن لوگوں میں سے سب سے بڑا خوش نصیب کون ہوگا جس کے حق میں آپ شفاعت کریں گے؟

آپ ﷺ نے جواب دیا: (لَقَدْ ظَنَنْتُ يَا أَبَا هُرَيْرَةَ أَنْ لَا يَسْأَلَنِي عَنْ هَذَا الْحَدِيثِ أَحَدٌ أَوْلَىٰ مِنْكَ لِمَا رَأَيْتُ مِنْ حِرْصِكَ عَلَى الْحَدِيثِ ، أَسْعَدَ النَّاسِ بِشَفَاعَتِي يَوْمَ الْقِيَامَةِ : مَنْ قَالَ : لَا إِلَهَ إِلَّا اللَّهُ خَالِصًا مِنْ قَبْلِ نَفْسِهِ) [بخاری: ۶۵۷۰، ۹۹]

”اے ابو ہریرہ! مجھے یقین تھا کہ اس بارے میں تم ہی سوال کرو گے کیونکہ تمہیں احادیث سننے کا زیادہ شوق



رہتا ہے۔ (تو سنو) قیامت کے دن میری شفاعت کا سب سے زیادہ حقدار وہ ہوگا جس نے اپنے دل کی گہرائیوں سے اور اخلاص کے ساتھ لا اِلهَ اِلاَ اللّٰہَ کہا۔“

اور حضرت عوف بن مالک رضی اللہ عنہ کا بیان ہے کہ رسول اللہ ﷺ نے ارشاد فرمایا:

(أَنَا بِي آتٍ مِنْ عِنْدِ رَبِّي فَخَيْرِي بَيْنَ أَنْ يَدْخُلَ نِصْفَ أُمَّيِ الْجَنَّةِ وَبَيْنَ الشَّفَاعَةِ ، فَاخْتَرْتُ الشَّفَاعَةَ ، وَهِيَ لِمَنْ مَاتَ لَا يُشْرِكُ بِاللَّهِ شَيْئًا)

”میرے پاس میرے رب تعالیٰ کی طرف ایک آنے والا آیا اور اس نے مجھے اختیار دیا کہ میں یا تو اپنی آدھی امت کے جنت میں جانے پر راضی ہو جاؤں یا روز قیامت شفاعت کروں۔ تو میں نے شفاعت کو چن لیا ہے اور میری شفاعت ہر ایسے شخص کیلئے ہوگی جس کی موت اس حالت میں آئے گی کہ وہ اللہ تعالیٰ کے ساتھ کسی کو شریک نہیں ٹھہراتا تھا۔“ [ترمذی وابن ماجہ۔ وصححه الألبانی فی تخریج المشکاة: ۵۶۰۰]

ان دونوں حدیثوں سے ثابت ہوتا ہے کہ روز قیامت رسول اللہ ﷺ کی شفاعت صرف موحدین کو جنہوں نے اپنی زندگی میں اللہ کے ساتھ شرک نہیں کیا ہوگا نصیب ہوگی۔ لہذا اگر ہم یہ چاہتے ہیں کہ ہمیں نبی کریم ﷺ کی شفاعت نصیب ہو تو ہمیں موت آنے تک اپنا دامن شرک سے پاک رکھنا ہوگا۔

نبی کریم ﷺ کے علاوہ مومنین بھی شفاعت کریں گے

حضرت ابوسعید الخدری رضی اللہ عنہ سے روایت ہے کہ رسول اللہ ﷺ نے فرمایا:

”رہے جہنم والے جو کہ اس کے اہل ہیں تو وہ جہنم میں نہ مریں گے اور نہ زندہ رہیں گے، لیکن کچھ لوگ ایسے ہونگے جنہیں ان کے گناہوں کے سبب جہنم میں ڈالا گیا ہوگا۔ انہیں اللہ تعالیٰ ماروے گا یہاں تک کہ جب وہ (جہنم کی آگ میں جلتے جلتے) کوند بن چکے ہونگے تو اللہ تعالیٰ ان کے متعلق شفاعت کرنے کی اجازت دے گا۔ چنانچہ انہیں جماعت درجماعت لایا جائے گا اور جنت کی نہروں میں ڈال دیا جائے گا۔ پھر کہا جائے گا: اے اہل جنت! ان پر پانی بہاؤ۔ اس کے بعد وہ ایسے (تیزی سے) آگیں گے جیسے سیلاب کی جھاگ اور مٹی میں ایک دانہ (تیزی سے) اگتا ہے۔“ [مسلم: ۱۸۵]

اور حضرت ابوسعید الخدری رضی اللہ عنہ کا بیان ہے کہ رسول اللہ ﷺ نے ارشاد فرمایا:

”..... پھر پل صراط کو لا کر جہنم کے اوپر رکھا جائے گا اور شفاعت کرنے کی اجازت دی جائے گی۔ وہ کہہ رہے ہونگے: (اللَّهُمَّ سَلِّمْ سَلِّمْ)“ پوچھا گیا کہ اے اللہ کے رسول! پل کیا ہے؟

آپ ﷺ نے ارشاد فرمایا: ”وہ ایسا (خطرناک) پل ہے جہاں سے گذرنے والا پھسلے گا اور لڑکھڑائے گا، اس پر اچک لینے والے کانٹے اور جکڑ لینے والے آنکڑے اور ایسے میڑھے میڑھے کانٹے لگے ہوئے ہیں جیسے نجد میں ہوتے ہیں اور انہیں (سعدان) کہا جاتا ہے۔ وہاں سے کچھ مومن پلک جھپکنے کی طرح، کچھ بچلی کی سی تیزی کے ساتھ، کچھ ہوا کی طرح، کچھ پرندوں کی رفتار میں اور کچھ تیز رفتار گھوڑوں اور سوار یوں کی مانند گذر جائیں گے۔ ان میں کچھ تو مکمل طور پر صحیح سالم گذریں گے اور کچھ وہاں زخمی ہو جائیں گے اور کئی لوگ جہنم کی آگ میں گر جائیں گے یہاں تک کہ جب مومن جہنم کی آگ سے بچ کر نکل جائیں گے تو اس ذات کی قسم جس کے ہاتھ میں میری جان ہے! وہ اپنے ان بھائیوں کے حق میں جو جہنم میں گر چکے ہونگے قیامت کے روز اللہ تعالیٰ سے یوں پر جوش مطالبہ کریں گے جیسا کہ تم پر جوش طریقے سے مجھ سے کسی کے حق میں مطالبہ کرتے ہو۔ وہ کہیں گے: اے ہمارے رب! وہ ہمارے ساتھ روزے رکھتے تھے، نماز پڑھتے تھے اور حج کیا کرتے تھے۔ تو انہیں کہا جائے گا: جاؤ جن کو تم پہچانتے ہو انہیں نکال لو۔ چنانچہ ان کی شکلیں جہنم پر حرام کر دی جائیں گی۔ تو وہ بہت سارے لوگوں کو نکال لیں گے۔ ان میں کئی لوگ ایسے ہونگے کہ آگ ان کی آدھی پنڈلیوں تک پہنچی ہوگی اور کچھ ایسے ہونگے کہ آگ ان کے گھٹنوں تک پہنچی ہوگی۔ پھر کہیں گے: اے ہمارے رب! جن کے بارے میں تو نے ہمیں حکم دیا تھا ان سب کو ہم نے نکال لیا ہے۔

اللہ تعالیٰ فرمائے گا: دوبارہ جاؤ اور جس شخص کے دل میں ایک دینار کے برابر خیر پاؤ اسے بھی نکال لو۔ تو وہ بہت سارے لوگوں کو نکال لیں گے۔ پھر کہیں گے: اے ہمارے رب! جن کے بارے میں تو نے ہمیں حکم دیا تھا ان میں سے کسی کو ہم نے جہنم میں نہیں چھوڑا۔

اللہ تعالیٰ فرمائے گا: پھر واپس جاؤ اور جس شخص کے دل میں آدھے دینار کے برابر خیر پاؤ اسے بھی نکال لو۔ تو وہ بہت سارے لوگوں کو نکال لیں گے۔ پھر کہیں گے: اے ہمارے رب! جن کے بارے میں تو نے ہمیں حکم دیا تھا ان میں سے کسی کو ہم نے جہنم میں نہیں چھوڑا۔

اللہ تعالیٰ فرمائے گا: پھر واپس جاؤ اور جس شخص کے دل میں ذرہ برابر خیر پاؤ اسے بھی نکال لو۔ تو وہ بہت سارے لوگوں کو نکال لیں گے۔ پھر کہیں گے: اے ہمارے رب! جن کے بارے میں تو نے ہمیں حکم دیا تھا ان میں سے کسی کو ہم نے جہنم میں نہیں چھوڑا۔

اللہ تعالیٰ فرمائے گا: فرشتوں نے بھی سفارش کر لی، انبیاء نے بھی شفاعت کر لی اور مومن بھی سفارش کر کے

فارغ ہو گئے، اب صرف رحم الراحمین باقی ہے۔ تو اللہ تعالیٰ جہنم سے ایک مٹھی بھرے گا اور ان لوگوں کو جہنم سے نکال لے گا جنہوں نے کبھی خیر کا کام نہ کیا تھا۔ وہ جل کر کوئلے بن چکے ہونگے۔ اللہ تعالیٰ انہیں جنت کے سرے پر واقع ایک نہر میں پھینک دے گا جسے نہر الحیاء کہا جائے گا۔ پھر وہ اس سے ایسے نکلیں گے جیسے ایک دانہ گذرگاہ آب میں نکلتا ہے..... پھر وہ ایک موتی کی طرح نکلیں گے۔ ان کی گردنوں پر مہریں لگی ہوگی جن کی وجہ سے انہیں اہل جنت پہچان لیں گے اور کہیں گے: یہ ہیں اللہ تعالیٰ کے آزاد کردہ جنہیں اس نے کسی نیک عمل اور کسی خیر کے بغیر جنت میں داخل فرمایا ہے۔ پھر اللہ تعالیٰ فرمائے گا: جاؤ جنت میں داخل ہو جاؤ اور جو کچھ دیکھو وہ تمہارا ہے۔ وہ کہیں گے: اے ہمارے رب! تو نے تو ہمیں اتنا کچھ عطا کر دیا جو تو نے تمام جہان والوں میں سے کسی کو عطا نہیں کیا۔ اللہ تعالیٰ فرمائے گا: تمہارے لئے میرے پاس اس سے بھی اچھی چیز ہے۔ وہ کہیں گے: اے ہمارے رب! اس سے اچھی چیز کیا ہے؟ تو اللہ تعالیٰ فرمائے گا: میری رضا۔ جاؤ میں اب تم پر کبھی ناراض نہیں ہونگا۔“ [بخاری: ۷۴۳۹، مسلم: ۱۸۳، واللفظ لہ]

## شفاعت کی شروط

روز قیامت شفاعت دو شرطوں کے ساتھ مشروط ہے:

① پہلی شرط اللہ تعالیٰ کی اجازت ہے۔ چنانچہ کوئی شخص اللہ تعالیٰ کی اجازت کے بغیر شفاعت نہیں کر سکے گا جیسا کہ اللہ تعالیٰ کا فرمان ہے: ﴿مَنْ ذَا الَّذِي يَشْفَعُ عِنْدَهُ إِلَّا بِإِذْنِهِ﴾ [البقرة: ۲۵۵]

”کون ہے جو اس کے پاس اس کی اجازت کے بغیر شفاعت کر سکے؟“

اسی طرح فرمایا: ﴿وَكَمْ مِنْ مَلَكٍ فِي السَّمَوَاتِ لَا تُغْنِي شَفَاعَتُهُمْ شَيْئًا إِلَّا مِنْ بَعْدِ أَنْ يَأْذَنَ اللَّهُ لِمَنْ يَشَاءُ وَيَرْضَى﴾ [النجم: ۲۶]

”اور آسمانوں میں بہت سے فرشتے ایسے ہیں جن کی سفارش کچھ بھی نفع نہیں دے سکتی مگر یہ اور بات ہے کہ اللہ تعالیٰ اپنی خوشی اور چاہت سے جس کیلئے چاہے اجازت دے دے۔“

② دوسری شرط یہ ہے کہ جس شخص سے اللہ تعالیٰ راضی ہوگا اسی کے بارے میں ہی شفاعت کرنے والے شفاعت کر سکیں گے جیسا کہ اللہ تعالیٰ کا فرمان ہے: ﴿وَلَا يَشْفَعُونَ إِلَّا لِمَنِ ارْتَضَى﴾ [الأنبياء: ۲۸]

”اور وہ صرف اسی کیلئے شفاعت کریں گے جس سے وہ راضی ہوگا۔“

ظاہر بات ہے کہ اللہ تعالیٰ اہل ایمان و موحدین ہی سے راضی ہوتا ہے، کفار و مشرکین سے نہیں۔

اللہ تعالیٰ ہم سب کو نبی کریم ﷺ کی شفاعت نصیب فرمائے۔ آمین

## دوسرا خطبہ

محترم حضرات! ہم نے پہلے خطبہ جمعہ میں روز قیامت کی جن ہولناکیوں کا تذکرہ کیا ہے ہم ان کا تصور کر کے سوچیں اور عمل صالح کی طرف بڑھیں تاکہ ہم اللہ تعالیٰ کے فضل و کرم سے ان ہولناکیوں سے بچ سکیں۔ اللہ تعالیٰ فرماتے ہیں: ﴿وَاتَّقُوا يَوْمًا تُرْجَعُونَ فِيهِ إِلَى اللَّهِ ثُمَّ تُوَفَّى كُلُّ نَفْسٍ مَّا كَسَبَتْ وَهُمْ لَا يُظْلَمُونَ﴾ [البقرة: ۲۸۱]

”اور اس دن سے ڈرو جس میں تم سب اللہ تعالیٰ کی طرف لوٹائے جاؤ گے اور ہر شخص کو اس کے اعمال کا پورا پورا بدلہ دیا جائے گا اور ان پر ظلم نہیں کیا جائے گا۔“

اور فرمایا: ﴿وَاتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا شَفَاعَةٌ وَلَا يُؤْخَذُ مِنْهَا عَدْلٌ وَلَا هُمْ يُنصَرُونَ﴾ [البقرة: ۲۸]

”اور اس دن سے ڈرتے رہو جب کوئی کسی کو نفع نہ دے سکے گا۔ نہ کوئی شفاعت قبول کی جائے گی اور نہ کوئی بدلہ اور فدیہ لیا جائے گا۔ اور نہ ہی ان کی مدد کی جائے گی۔“

میرے بھائیو! سلف صالحین رحمہم اللہ اور ہمارے درمیان فرق ایمان میں کمی بیشی کا ہے۔ چنانچہ سلف جب قیامت کے بارے میں بات کرتے یا سنتے تھے تو انھیں یوں لگتا تھا کہ گویا وہ قیامت کو اپنی آنکھوں سے دیکھ رہے ہیں۔ پھر وہ واجبات دین (مثلاً نماز، روزہ، حج، زکاۃ اور بندوں کے لازمی حقوق وغیرہ) کی ادائیگی کے ساتھ ساتھ نوافل میں بھی ایک دوسرے سے سبقت لے جانے کی کوشش کرتے تھے۔ یوں ان کے ایمان و یقین میں اور اضافہ ہو جاتا۔ لیکن ہم جب قیامت کے متعلق گفتگو کرتے یا سنتے ہیں تو گویا ایک عام سا موضوع سمجھ کر کچھ بھی متاثر نہیں ہوتے اور نوافل میں ایک دوسرے سے سبقت لے جانا تو کجا ہم تو فرائض الہیہ اور واجبات دین کی ادائیگی میں بھی غفلت برتتے ہیں! تو اس صورت میں ہمارے ایمان و یقین میں اضافہ کیسے ہو سکتا ہے؟

ہماری اس غفلت کا علاج یہ ہے کہ ہم موت کو زیادہ سے زیادہ یاد کریں، قرآن مجید کی تلاوت معانی قرآن میں تدبر کے ساتھ کریں، نماز میں قرآن کی قراءت ترتیل اور توجہ کے ساتھ کریں، ہر نماز میں ایک دو سورتوں کو بار بار پڑھنے کی بجائے مختلف سورتوں کو پوری توجہ کے ساتھ پڑھیں، اللہ تعالیٰ کی عظمت و کبریائی کو یاد کریں اور اس کی نشانیوں میں غور و فکر کریں، مسنون طریقے کے مطابق بار بار قبرستان میں جائیں اور اپنی عاقبت کی فکر کریں۔

ہم نے روزِ قیامت کی بعض ہولناکیوں کے بارے میں چند گزارشات پچھلے خطبہ میں اور چند گزارشات آج کے خطبہ میں پیش کیں۔ میں اللہ تعالیٰ سے دعا گو ہوں کہ وہ ہمیں ان ایمان والوں میں شامل کر دے جن کے متعلق اس کا فرمان ہے:

﴿ إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَّتْ قُلُوبُهُمْ وَإِذَا تُلِيَتْ عَلَيْهِمْ آيَاتُهُ زَادَتْهُمْ إِيمَانًا وَعَلَىٰ رَبِّهِمْ يَتَوَكَّلُونَ ☆ الَّذِينَ يُقِيمُونَ الصَّلَاةَ وَمِمَّا رَزَقْنَاهُمْ يُنْفِقُونَ ☆ أُولَٰئِكَ هُمُ الْمُؤْمِنُونَ حَقًّا لَهُمْ دَرَجَاتٌ عِنْدَ رَبِّهِمْ وَمَغْفِرَةٌ وَرِزْقٌ كَرِيمٌ ﴾ [الأنفال: ۲-۴]

”بس ایمان والے تو ایسے ہوتے ہیں کہ جب اللہ تعالیٰ کا ذکر آتا ہے تو ان کے دل ڈر جاتے ہیں اور جب اللہ کی آیتیں ان کو پڑھ کر سنائی جاتی ہیں تو وہ آیتیں ان کے ایمان کو اور زیادہ کر دیتی ہیں۔ اور وہ لوگ اپنے رب پر ہی توکل کرتے ہیں جو کہ نماز کی پابندی کرتے ہیں اور ہم نے ان کو جو کچھ دیا ہے وہ اس میں سے خرچ کرتے ہیں۔ سچے ایمان والے تو یہی لوگ ہیں۔ ان کیلئے ان کے رب کے پاس بڑے درجے ہیں اور مغفرت اور عزت کی روزی ہے۔“

برادرانِ اسلام! علاماتِ قیامت کا ظہور، برزخی زندگی، قبر کی سختیاں، قیامت کے دن کی ہولناکیاں، اعمال کا وزن، پل صراط وغیرہ..... یہ سارے امور اگر ہم پر اثر انداز نہیں ہوتے اور ہماری زندگی میں کوئی تبدیلی رونما نہیں ہوتی تو بتائیے پھر کونسی چیز اثر انداز ہو سکتی ہے؟ یقیناً یہ ایسے امور ہیں جن میں نصیحت حاصل کرنے کیلئے بہت کچھ موجود ہے بشرطیکہ کوئی نصیحت حاصل کرنے کی کوشش کرے!

لہذا ہمیں اپنی زندگی کو موت سے پہلے غنیمت تصور کرنا چاہئے، صحت و تندرستی کو مرض سے پہلے، خوشحالی کو تنگ حالی سے پہلے، جوانی کو بڑھاپے سے پہلے اور فراغت کو مشغولیت سے پہلے غنیمت سمجھتے ہوئے نیک اعمال کما لینے چاہئیں۔ کہیں ایسا نہ ہو کہ ہماری زندگی غفلت میں گذر جائے اور موت اچانک ہمارے دروازے پر دستک دے دے، تب سوائے افسوس و ندامت اور پچھتاوے کے اور کوئی چارہ کار نہ ہوگا۔ واللہ المستعان۔

## جنت کی نعمتیں اور اس کا راستہ

اہم عناصر خطبہ:

① جنت اور اہل جنت کے اوصاف قرآن مجید میں

② جنت کے اوصاف احادیثِ نبویہ میں

③ جنت کا راستہ

پہلا خطبہ

برادرانِ اسلام! آج کے خطبہ جمعہ میں ہم ان شاء اللہ تعالیٰ جنت کے متعلق چند گزارشات عرض کریں گے جس کو اللہ تعالیٰ نے مومنوں کا ٹھکانا بنایا ہے۔ اور آئندہ خطبہ جمعہ ان شاء اللہ تعالیٰ جہنم کے بارے میں ہوگا جس کو اس نے اللہ تعالیٰ نے مشرکوں، کافروں اور منافقوں کا ٹھکانا بنایا ہے (نسأل اللہ العفو والعافیة) قیامت کے روز دو ہی ٹھکانے ہونگے: جنت اور جہنم۔

جیسا کہ اللہ تعالیٰ کا فرمان ہے: ﴿فَرِيقٌ فِي الْجَنَّةِ وَفَرِيقٌ فِي السَّعِيرِ﴾ [الشوری: ۷]

”ایک گروہ جنت میں ہوگا اور ایک گروہ جہنم میں ہوگا۔“

ہم اللہ تعالیٰ سے دعا گو ہیں کہ وہ ہم سب کو جنت الفردوس میں داخل کرے اور ہمیں جہنم کے عذاب سے محفوظ رکھے۔ آمین

آئیے سب سے پہلے یہ دیکھیں کہ قرآن مجید میں اللہ تعالیٰ نے جنت کا تذکرہ کس طرح سے کیا ہے؟ اور اہل جنت کے اوصاف کون سے بیان کیے ہیں؟

### (۱) جنت کے اوصاف قرآن مجید میں

۱۔ جنت کے پھل اور اہل جنت کی بیویاں

اللہ تعالیٰ فرماتے ہیں: ﴿وَبَشِّرِ الَّذِينَ آمَنُوا وَعَمِلُوا الصَّالِحَاتِ أَنَّ لَهُمْ جَنَّاتٍ تَجْرِي مِنْ تَحْتِهَا الْأَنْهَارُ كُلَّمَا رُزِقُوا مِنْهَا مِنْ ثَمَرَةٍ رَزَقُوا قَالُوا هَذَا الَّذِي رُزِقْنَا مِنْ قَبْلُ وَأُوتُوا بِهِ مُتَشَابِهًا وَلَهُمْ فِيهَا أَزْوَاجٌ مُطَهَّرَةٌ وَهُمْ فِيهَا خَالِدُونَ﴾ [البقرة: ۲۵]

”اور ایمان والوں اور نیک عمل کرنے والوں کو ان جنتوں کی خوشخبریاں دیجئے جن کے نیچے نہریں بہ رہی ہیں۔ جب کبھی انھیں پھلوں کا رزق دیا جائے گا اور ان کے پاس ہم شکل (پھل) لائے جائیں گے تو کہیں گے: یہ وہی ہے جو ہمیں اس سے پہلے دیا گیا تھا۔ ان کیلئے پاکیزہ بیویاں ہیں اور وہ ان جنتوں میں ہمیشہ رہنے والے ہیں۔“

۲۔ اہل جنت کا ایک دوسرے کو سلام

اللہ تعالیٰ کا فرمان ہے: ﴿إِنَّ الَّذِينَ آمَنُوا وَعَمِلُوا الصَّالِحَاتِ يَهْدِيهِمْ رَبُّهُمْ بِإِيمَانِهِمْ تَجْرِي مِنْ تَحْتِهِمُ الْأَنْهَارُ فِي جَنَّاتِ النَّعِيمِ ☆ دَعْوَاهُمْ فِيهَا سُبْحَانَكَ اللَّهُمَّ وَتَحِيَّتُهُمْ فِيهَا سَلَامٌ وَآخِرُ دَعْوَاهُمْ أَنْ الْحَمْدُ لِلَّهِ رَبِّ الْعَالَمِينَ﴾ [يونس: ۹-۱۰]

”یقیناً جو لوگ ایمان لائے اور انھوں نے نیک کام کیے ان کا رب ان کو ان کے ایمان کے سبب ان کے مقصد تک پہنچا دے گا، نعمت کے باغوں میں جن کے نیچے نہریں جاری ہوگی۔ ان کے منہ سے یہ بات نکلے گی: ”سبحان اللہ“ اور ان کا باہمی سلام یہ ہوگا: ”السلام علیکم“ اور ان کی اخیر بات یہ ہوگی: تمام تعریفیں اللہ کیلئے ہیں جو سارے جہان کا رب ہے۔“

۳۔ جنت میں جنتیوں کے درمیان کوئی رنجش نہیں ہوگی

﴿إِنَّ الْمُتَّقِينَ فِي جَنَّاتٍ وَعُيُونٍ ☆ اذْخُلُوْهَا بِسَلَامٍ آمِنِينَ ☆ وَنَزَعْنَا مَا فِي صُدُورِهِمْ مِنْ غِلٍّ إِخْوَانًا عَلَى سُرُرٍ مُتَقَابِلِينَ ☆ لَا يَمَسُّهُمْ فِيهَا نَصَبٌ وَمَا هُمْ مِنْهَا بِمُخْرَجِينَ﴾ [الحجر: ۴۵-۴۸]

”متقی (پرہیزگار) لوگ یقیناً باغوں اور چشموں میں ہونگے۔ (ان سے کہا جائے گا): سلامتی اور امن کے ساتھ اس میں داخل ہو جاؤ۔ ان کے دلوں میں جو کچھ رنجش و کینہ تھا ہم سب کچھ نکال دیں گے۔ وہ بھائی بھائی بنے ہوئے ایک دوسرے کے آمنے سامنے تختوں پر بیٹھے ہونگے۔ نہ تو وہاں انھیں کوئی تکلیف چھو سکتی ہے اور نہ وہ وہاں سے کبھی نکالے جائیں گے۔“

۴۔ جنتیوں کو سونے اور موتیوں کے کنگن پہنائے جائیں گے اور ان کا لباس ریشم کا ہوگا

﴿إِنَّ اللَّهَ يُدْخِلُ الَّذِينَ آمَنُوا وَعَمِلُوا الصَّالِحَاتِ جَنَّاتٍ تَجْرِي مِنْ تَحْتِهَا الْأَنْهَارُ يُحَلَّوْنَ فِيهَا مِنْ أَسَاوِرَ مِنْ ذَهَبٍ وَلُؤْلُؤًا وَلِبَاسُهُمْ فِيهَا حَرِيرٌ﴾ [الحج: ۲۳]

”ایمان والوں اور نیک عمل کرنے والوں کو اللہ تعالیٰ ان جنتوں میں لے جائے گا جن کے نیچے نہریں بہ رہی ہیں جہاں انھیں سونے کے کنگن پہنائے جائیں گے اور سچے موتی بھی۔ وہاں ان کا لباس خالص ریشم ہوگا“

نیز فرمایا: ﴿إِنَّ الْمُتَّقِينَ فِي مَقَامٍ أَمِينٍ ☆ فِي جَنَّتٍ وَعُيُونٍ ☆ يَلْبَسُونَ مِنْ سُنْدُسٍ وَإِسْتَبْرَقٍ مُتَقَابِلِينَ ☆ كَذَلِكَ وَزَوَّجْنَاهُمْ بِحُورٍ عِينٍ﴾ [الدخان: ۵۱-۵۶]

”بے شک اللہ سے ڈرنے والے امن اور چین کی جگہ میں ہونگے۔ باغوں اور چشموں میں۔ باریک اور دیزریشم کے لباس پہنے ہوئے آمنے سامنے بیٹھے ہونگے۔ یہ اسی طرح ہے اور ہم بڑی بڑی آنکھوں والی حوروں سے ان کا نکاح کر دیں گے۔“

۵۔ اہل جنت کیلئے میوے اور باحیا حوریں

﴿هَذَا ذِكْرٌ وَإِنَّ لِلْمُتَّقِينَ لَحُسْنَ مَاءٍ ☆ جَنَّتِ عَدْنٌ مِفْتَحَةٌ لَهُمُ الْأَنْبَابُ ☆ مُتَكِنِينَ فِيهَا يَدْعُونَ فِيهَا بِفَاكِهَةٍ كَثِيرَةٍ وَشَرَابٍ ☆ وَعِنْدَهُمْ فِصْرَاتُ الْأَطْرَافِ أْتَرَابٌ ☆ هَذَا مَا تُوْعَدُونَ لِيَوْمِ الْحِسَابِ ☆ إِنَّ هَذَا لَرِزْقُنَا مَا لَهُ مِنْ نَفَادٍ﴾ [ص: ۴۹-۵۵]

”یہ نصیحت ہے اور یقین مانو کہ پرہیزگاروں کی بڑی اچھی جگہ ہے۔ یعنی ہمیشہ رہنے والی جنتیں جن کے دروازے ان کیلئے کھلے ہوئے ہیں۔ جن میں بافراغت، تیکے لگائے بیٹھے ہوئے، طرح طرح کے میوے اور قسم قسم کی شرابوں کی فرمائش کریں گے۔ اور ان کے پاس نیچی نظروں والی ہم عمر حوریں ہوں گی۔ یہ ہے جس کا وعدہ تم سے حساب کے دن کیلئے کیا جاتا تھا۔ بے شک یہ ہمارا عطیہ ہے جس کا کبھی خاتمہ ہی نہیں۔“

اسی طرح اس کا فرمان ہے:

﴿إِنَّ لِلْمُتَّقِينَ مَفَازًا ☆ حَدَائِقَ وَأَعْنَابًا ☆ وَكَوَاعِبَ الْأَتْرَابِ ☆ وَكَأْسًا دِهَاقًا ☆ لَا يَسْمَعُونَ فِيهَا لَغْوًا وَلَا كِدَابًا ☆ جَزَاءً مِنْ رَبِّكَ عَطَاءً حِسَابًا﴾ [النبأ: ۳۱-۳۶]

”یقیناً پرہیزگار لوگوں کیلئے کامیابی ہے۔ باغات ہیں اور انگور ہیں۔ اور نوجوان کنواری ہم عمر عورتیں ہیں۔ اور چھلکتے ہوئے جام شراب ہیں۔ وہاں نہ تو وہ بے ہودہ باتیں سنیں گے اور نہ جھوٹی باتیں۔ (ان کو) آپ کے رب کی طرف سے (ان کے نیک اعمال کا) یہ بدلہ ملے گا جو کافی انعام ہوگا۔“

۶۔ اہل جنت کے دلچسپ مشغلے

﴿إِنَّ أَصْحَابَ الْجَنَّةِ الْيَوْمَ فِي شُغْلٍ فَاكِهِونَ ☆ هُمْ وَأَزْوَاجُهُمْ فِي ظِلَالٍ عَلَى الْأَرَائِكِ مُتَكِنُونَ ☆ لَهُمْ فِيهَا فَاكِهَةٌ وَلَهُمْ مَا يَدْعُونَ ☆ سَلَامٌ قَوْلًا مِنْ رَبِّ رَحِيمٍ﴾ [يس: ۵۵-۵۸]

”جنتی لوگ آج کے دن اپنے (دلچسپ) مشغلوں میں ہشاش بشاش ہیں۔ وہ اور ان کی بیویاں سایوں



میں مسہریوں پر تکیہ لگائے بیٹھے ہونگے۔ ان کیلئے جنت میں ہر قسم کے میوے ہونگے اور اسی طرح جو کچھ وہ طلب کریں گے۔ مہربان رب کی طرف سے انھیں سلام کہا جائے گا۔“

۷۔ فرشتے اہل جنت کو سلام کہیں گے اور خوشخبریاں سنائیں گے

﴿وَسِيقَ الَّذِينَ اتَّقَوْا رَبَّهُمْ إِلَى الْجَنَّةِ زُمَرًا حَتَّىٰ إِذَا جَاؤُوهَا وَفِيحَتْ أَبْوَابُهَا وَقَالَ لَهُمْ خَزَنَتُهَا سَلَامٌ عَلَيْكُمْ طِبْتُمْ فَادْخُلُوهَا خَالِدِينَ ☆ وَقَالُوا الْحَمْدُ لِلَّهِ الَّذِي صَدَقْنَا وَعَدَّهُ وَأَوْرَثَنَا الْأَرْضَ نَتَّبِعُوا مِنَ الْجَنَّةِ حَيْثُ نَشَاءُ فَنِعْمَ أَجْرُ الْعَامِلِينَ﴾ [الزمر: ۷۳-۷۴]

”اور جو لوگ اپنے رب سے ڈرتے تھے ان کے گروہ کے گروہ جنت کی طرف روانہ کئے جائیں گے یہاں تک کہ جب اس کے پاس آجائیں گے اور دروازے کھول دیئے جائیں گے اور وہاں کے نگہبان ان سے کہیں گے: تم پر سلام ہو، تم خوشحال رہو، تم اس میں ہمیشہ کیلئے چلے جاؤ۔ یہ کہیں گے: اللہ کا شکر ہے جس نے ہم سے اپنا وعدہ پورا کیا اور ہمیں اس زمین کا وارث بنا دیا کہ جنت میں جہاں چاہیں ٹھہریں۔ سو عمل کرنے والوں کا کیا ہی اچھا بدلہ ہے۔“

۸۔ جنت میں پانی، دودھ، شراب اور خالص شہد کی نہریں ہونگی

﴿مَثَلُ الْجَنَّةِ الَّتِي وُعِدَ الْمُتَّقُونَ فِيهَا أَنْهَارٌ مِنْ مَّاءٍ غَيْرِ آسِنٍ وَأَنْهَارٌ مِنْ لَبَنٍ لَمْ يَتَغَيَّرَ طَعْمُهُ وَأَنْهَارٌ مِنْ خَمْرٍ لَذَّةٍ لِلشَّارِبِينَ وَأَنْهَارٌ مِنْ عَسَلٍ مُصَفًّى وَلَهُمْ فِيهَا مِنْ كُلِّ الثَّمَرَاتِ وَمَغْفِرَةٌ مِّن رَّبِّهِمْ﴾ [محمد: ۱۵]

”اس جنت کی صفت جس کا پرہیزگاروں سے وعدہ کیا گیا ہے یہ ہے کہ اس میں پانی کی نہریں ہیں جو بدبو کرنے والا نہیں۔ اور دودھ کی نہریں ہیں جس کا مزہ نہیں بدلا۔ اور شراب کی نہریں ہیں جن میں پینے والوں کیلئے بڑی لذت ہے۔ اور شہد کی نہریں ہیں جو بہت صاف ہے۔ اور ان کیلئے وہاں ہر قسم کے میوے ہیں اور ان کے رب کی طرف سے مغفرت ہے۔“

۹۔ تخت، آنجورے، جام شراب، پسندیدہ میوے اور مختلف قسم کے پھل، پرندوں کا گوشت اور کنواری حوریں۔ ارشاد باری تعالیٰ ہے:

﴿وَالسَّابِقُونَ السَّابِقُونَ ☆ أُولَٰئِكَ الْمُقَرَّبُونَ ☆ فِي جَنَّةِ النَّعِيمِ ☆ تَلَّةٌ مِّنَ الْأَوَّلِينَ ☆ وَقَلِيلٌ مِّنَ الْآخِرِينَ ☆ عَلَى سُرُرٍ مَّوْضُونَةٍ ☆ مُتَّكِنِينَ عَلَيْهَا مُتَقَابِلِينَ ☆ يَطُوفُ عَلَيْهِمْ وِلْدَانٌ مُّخَلَّدُونَ ☆ بِأَكْوَابٍ وَأَبَارِيقٍ وَكَأْسٍ مِّن مَّعِينٍ ☆ لَا يَصَدَّعُونَ عَنْهَا وَلَا يَنْزِفُونَ ☆ وَأَفْكَهَةٌ مِّمَّا

يَتَخَيَّرُونَ ☆ وَلَحْمٍ طَيْرٍ مِّمَّا يَشْتَهُونَ ☆ وَحُورٌ عِينٌ ☆ كَأَمْثَالِ اللُّؤْلُؤِ الْمَكْنُونِ ☆ جَزَاءً بِمَا كَانُوا يَعْمَلُونَ ☆ لَا يَسْمَعُونَ فِيهَا لَغْوًا وَلَا تَأْتِيهَا إِلَّا قِيْلًا سَلَامًا سَلَامًا ☆ وَأَصْحَابُ الْيَمِينِ مَا أَصْحَابُ الْيَمِينِ ☆ فِي سِدْرٍ مَّخْضُودٍ ☆ وَطَلْحٍ مَّنضُودٍ ☆ وَظِلٍّ مَّمْدُودٍ ☆ وَمَاءٍ مَّسْكُوبٍ ☆ وَفَاكِهَةٍ كَثِيرَةٍ ☆ لَا مَقْطُوعَةٍ وَلَا مَمْنُوعَةٍ ☆ وَفُرُشٍ مَّرْفُوعَةٍ ☆ إِنَّا أَنْشَأْنَاهُنَّ إِنْشَاءً ☆ فَجَعَلْنَاهُنَّ أَبْكَارًا ☆ غُرُبًا أَتْرَابًا ☆ لِأَصْحَابِ الْيَمِينِ ☆ ثَلَاثَةٌ مِنَ الْأَوَّلِينَ وَثَلَاثَةٌ مِنَ الْآخِرِينَ ﴿۲۰﴾

[الواقعة: ۱۱-۲۰]

”اور جو سبقت لے جانے والے ہیں وہ تو سبقت لے جانے والے ہی ہیں۔ وہ بالکل تقرب حاصل کئے ہوئے ہیں۔ نعمتوں والی جنتوں میں ہیں۔ (بہت بڑا) گروہ تو اگلے لوگوں میں سے ہوگا اور تھوڑے سے پچھلے لوگوں میں سے۔ یہ لوگ سونے کے تاروں سے بنے ہوئے تختوں پر، ایک دوسرے کے سامنے تکیہ لگائے بیٹھے ہونگے۔ ان کے پاس ایسے نوجوان جو ہمیشہ (نوجوان ہی) رہیں گے آمدورفت کریں گے۔ آنجورے اور جگ لے کر اور ایسا جام لیکر جو بہتی ہوئی شراب سے پُر ہو جس سے نہ سر میں درد ہو نہ عقل میں فتور آئے۔ اور ایسے میوے لئے ہوئے جو ان کی پسند کے ہوں۔ اور پرندوں کے گوشت جو انہیں مرغوب ہوں۔ اور بڑی بڑی آنکھوں والی حوریں جو چھپے ہوئے موتیوں کی طرح ہیں۔ یہ صلہ ہے ان کے اعمال کا۔ وہ وہاں نہ بے ہودہ گفتگو سنیں گے اور نہ گناہ کی بات۔ صرف سلام ہی سلام کی آواز ہوگی۔ اور داہنے ہاتھ والے، کیا ہی اچھے ہیں داہنے ہاتھ والے! وہ بغیر کانٹے کی بیڑیوں، تہہ بہ تہہ کیلوں، لمبے لمبے سایوں اور بپتے ہوئے پانیوں اور بکثرت پھولوں میں جو نہ ختم ہوں نہ روک لئے جائیں اور اونچے اونچے فرشوں میں ہونگے۔ ہم نے ان (کی بیویوں کو) خاص طور پر بنایا ہے۔ اور ہم نے انہیں کنواریاں بنا دیا ہے، محبت والی اور ہم عمر ہیں۔ دائیں ہاتھ والوں کیلئے ہیں۔ جم غفیر اگلوں میں سے اور بہت بڑی جماعت ہے پچھلوں میں سے۔“

۱۰۔ نعمتیں ہی نعمتیں اور عظیم الشان سلطنت

﴿وَجَزَاءُ مَا صَبَرُوا جَنَّةٌ وَحَرِيرًا ☆ مُتَكِينِينَ فِيهَا عَلَى الْأَرَائِكِ لَا يَرَوْنَ فِيهَا شَمْسًا وَلَا زَمْهَرِيرًا ☆ وَذَانِيَةً عَلَيْهِمْ ظِلَالُهَا وَذُلَّتْ أَقْدَامُهَا تَذَلُّلًا ☆ وَيُطَافُ عَلَيْهِمْ بِآبِيَةِ مِنْ فِضَّةٍ وَأَكْوَابٍ كَانَتْ فَوَارِيرًا ☆ فَوَارِيرَ مِنْ فِضَّةٍ قَدَّرُوهَا تَقْدِيرًا ☆ وَيُسْقَوْنَ فِيهَا كَأْسًا كَانَ مِزَاجُهَا زَنْجَبِيلًا ☆ عَيْنًا فِيهَا تُسَمَّى سَلْسَبِيلًا ☆ وَيَطُوفُ عَلَيْهِمْ وِلْدَانٌ مُخَلَّدُونَ إِذَا رَأَيْتَهُمْ حَسِبْتَهُمْ

لَوْلَوْ اَمْتُورَا ☆ وَاِذَا رَاَيْتَ نَمَّ رَاَيْتَ نَعِيْمًا وَمَلَكًا كَبِيْرًا ☆ عَالِيَهُمْ ثِيَابٌ سُنْدُسٍ خُصْرٌ وَّاسْتَبْرَقٌ  
وَحُلُوْا اَسْوِرَ مِنْ فِضَّةٍ وَسَقَاهُمْ رَبُّهُمْ شَرَابًا طَهُورًا ☆ اِنَّ هٰذَا كَانَ لَكُمْ جَزَاءً وَكَانَ سَعِيْكُمْ  
مَشْكُوْرًا ﴿[الانسان: ۱۲-۲۲]

”اور انھیں ان کے صبر کے بدلے جنت اور ریشمی لباس عطا فرمائے۔ یہ وہاں تختوں پر تکیے لگائے ہوئے بیٹھیں گے۔ نہ وہاں آفتاب کی گرمی دیکھیں گے اور نہ جائزے کی سختی۔ ان جنتوں کے سائے ان پر بھلکے ہوئے ہونگے۔ اور ان کے (میوے اور) گچھے نیچے لٹکے ہوئے ہونگے۔ اور ان پر چاندی کے برتنوں اور ان جاموں کا دور کرایا جائے گا جو شیشے کے ہونگے۔ شیشے بھی چاندی کے جن کو (ساقی نے) اندازے سے ناپ رکھا ہوگا۔ اور انھیں وہاں وہ جام پلائے جائیں گے جن کی آمیزش زنجبیل کی ہوگی۔ جنت کی ایک نہر سے جس کا نام سلسبیل ہے اور ان کے ارد گرد وہ کم سن بچے گھومتے پھرتے ہونگے جو ہمیشہ رہنے والے ہیں۔ جب تو انھیں دیکھے تو سمجھے کہ وہ بکھرے ہوئے سچے موتی ہیں۔ تو وہاں جہاں کہیں بھی نظر ڈالے گا سراسر نعمتیں اور عظیم الشان سلطنت ہی دیکھے گا۔ ان کے جسموں پر سبز باریک اور موٹے ریشمی کپڑے ہونگے اور انھیں چاندی کے کنگن کا زیور پہنایا جائے گا۔ اور انھیں ان کا رب پاک صاف شراب پلائے گا۔ (کہا جائے گا): یہ ہے تمہارے اعمال کا بدلہ اور تمہاری کوشش کی قدر کی گئی۔“

محترم حضرات! اب تک ہم نے جتنی آیات قرآنیہ ذکر کی ہیں ان سب میں اللہ تعالیٰ نے اپنی جنت کی تعریف کی ہے اور اہل جنت کے اوصاف بیان فرمائے ہیں۔ اور اس بات کو واضح کر دیا ہے کہ اُس نے جنت ایمان والوں، نیک عمل کرنے والوں، پرہیزگاروں اور اُس کی نافرمانی سے بچنے والوں کیلئے پیدا کی ہے۔ لہذا ہم سب کو ان صفات کا حامل ہونا چاہئے۔

## (۲) جنت کے اوصاف احادیث نبویہ میں

### (۱) جنت میں سب سے پہلے داخل ہونے والا شخص

حضرت انس بن مالک رضی اللہ عنہ سے روایت ہے کہ رسول اللہ ﷺ نے فرمایا:

(اَنْبِیَ بَابِ الْجَنَّةِ یَوْمَ الْقِيَامَةِ فَاَسْتَفْتَحُ ، فَيَقُوْلُ الْخَازِنُ : مَنْ اَنْتَ ؟ فَاَقُوْلُ : مُحَمَّدٌ ، فَيَقُوْلُ

: بَلِّغْ اَمْرًا ، لَا اَفْتَحُ لِاحَدٍ قَبْلَكَ) [مسلم: ۱۸۸]

”میں قیامت کے روز جنت کے دروازے پر آؤں گا۔ پھر میں دروازہ کھولنے کا مطالبہ کروں گا تو خازن پوچھے گا: آپ کون ہیں؟ میں کہوں گا: میں محمد ہوں۔ وہ کہے گا: مجھے آپ ہی کا حکم دیا گیا تھا کہ آپ سے پہلے کسی کیلئے جنت کا دروازہ نہ کھولوں۔“

اسی طرح حضرت حذیفہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

(وَلَدَّ آدَمَ كُلُّهُمْ تَحْتَ لَوَائِي يَوْمَ الْقِيَامَةِ ، وَأَنَا أَوَّلُ مَنْ يُفْتَحُ لَهُ بَابُ الْجَنَّةِ)

”قیامت کے دن آدم (عليه السلام) کی تمام اولاد میرے جھنڈے تلے جمع ہوگی۔ اور میں سب سے پہلا شخص

ہوں گا جس کیلئے جنت کا دروازہ کھولا جائے گا۔“ [صحیح الجامع: ۶۹۹۵]

## (۲) جنت میں داخل ہونے والے پہلے گروہ کی صفت

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”سب سے پہلا گروہ جو جنت میں داخل ہوگا ان کی شکلیں چودھویں رات کے چاند کی مانند ہوں گی۔ پھر ان کے بعد داخل ہونے والے لوگوں کی صورتیں آسمان پر سب سے زیادہ چمکنے والے ستارے کی طرح ہوں گی۔ انھیں پیشاب و پاخانہ کی ضرورت نہیں ہوگی اور وہ بلغم اور تھوک سے پاک ہوں گے۔ ان کی کنگھیاں سونے کی ہوں گی اور ان کے جسم سے نکلنے والے پسینے کی خوشبو کستوری جیسی ہوگی۔ ان کی آنکھیوں میں عودسنگ رہا ہوگا۔ ان کی بیویاں موٹی موٹی آنکھوں والی حوریں ہوں گی۔ ان سب کے اخلاق ایک جیسے ہوں گے اور وہ سب کے سب اپنے باپ آدم (عليه السلام) کی صورت پر ہوں گے۔ اور ان کا قد ساٹھ ہاتھ لمبا ہوگا۔“ [بخاری: ۳۳۲۷، مسلم: ۲۸۳۴]

## (۳) جنت کے دروازے

حضرت ابو ہریرہ رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا:

”جس شخص نے اللہ کے راستے میں (ہر خیر کے کام میں) ایک کی بجائے جوڑے کو خرچ کیا اسے جنت کے

دروازوں سے پکارا جائے گا: اے اللہ کے بندے! یہ دروازہ بہتر ہے۔ چنانچہ جو اہل نماز میں سے تھا اسے نماز

کے دروازے سے پکارا جائے گا۔ جو اہل جہاد میں سے تھا اسے جہاد کے دروازے سے پکارا جائے گا۔ جو روزہ

داروں میں سے تھا اسے روزوں کے دروازے سے پکارا جائے گا۔ اور جو اہل صدقہ میں سے تھا اسے صدقہ کے

دروازے سے پکارا جائے گا۔“

حضرت ابو بکر صدیق رضی اللہ عنہ نے کہا: اے اللہ کے رسول! میرے ماں باپ آپ پر قربان ہوں، جس شخص کو ان تمام دروازوں سے پکارا جائے گا اسے تو کسی چیز کی ضرورت نہ ہوگی، تو کیا کوئی ایسا شخص بھی ہوگا جسے ان تمام دروازوں سے پکارا جائے گا؟ آپ ﷺ نے فرمایا: ”ہاں اور مجھے امید ہے کہ تم بھی انہی لوگوں میں شامل ہو گے۔“ [بخاری: ۱۸۹۷، مسلم: ۱۰۲۷]

### (۴) جنت میں موت نہیں آئے گی

حضرت ابوسعید رضی اللہ عنہ اور حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

(إِذَا دَخَلَ أَهْلُ الْجَنَّةِ الْجَنَّةَ يُنَادِي مُنَادٍ : إِنَّ لَكُمْ أَنْ تَحْيَوْا فَلَا تَمُوتُوا أَبَدًا ، وَإِنَّ لَكُمْ أَنْ تَصْحَوْا فَلَا تَسْقُمُوا أَبَدًا ، وَإِنَّ لَكُمْ أَنْ تَشْبُوا فَلَا تَهْرَمُوا أَبَدًا ، وَإِنَّ لَكُمْ أَنْ تَنْعَمُوا فَلَا تَبْأَسُوا أَبَدًا) [مسلم ۲۸۳۷]

”جب جنت والے جنت میں چلے جائیں گے تو ایک اعلان کرنے والا پکار کر کہے گا: تم زندہ رہو، تم پر موت کبھی نہیں آئے گی۔ تم تندرست رہو، کبھی بیمار نہیں ہو گے۔ تم جوان رہو، کبھی بوڑھے نہیں ہو گے۔ تم خوشحال رہو، کبھی بد حال نہیں ہو گے۔“

### (۵) جنت کے درجات

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

(مَنْ آمَنَ بِاللَّهِ وَبِرَسُولِهِ ، وَأَقَامَ الصَّلَاةَ ، وَصَامَ رَمَضَانَ ، كَانَ حَقًّا عَلَى اللَّهِ أَنْ يُدْخِلَهُ الْجَنَّةَ ، جَاهِدَ (وفی روایة : هَاجَرَ) فِي سَبِيلِ اللَّهِ أَوْ جَلَسَ فِي أَرْضِهِ الَّتِي وُلِدَ فِيهَا)

”جو شخص اللہ اور اس کے رسول پر ایمان لایا، نماز قائم کی، رمضان کے روزے رکھے تو اس کا اللہ پر حق ہے کہ وہ اسے جنت میں داخل کرے، چاہے اس نے اللہ کے راستے میں جہاد کیا (ایک روایت میں ہے چاہے اس نے ہجرت کی) یا اس سرزمین پر مقیم رہا جہاں وہ پیدا ہوا۔“

صحابہ کرام رضی اللہ عنہم نے کہا: اے اللہ کے رسول! تو کیا ہم لوگوں کو اس کی بشارت نہ سنا دیں؟

آپ ﷺ نے فرمایا: (إِنَّ فِي الْجَنَّةِ مِائَةَ دَرَجَةٍ ، أَعَدَّهَا اللَّهُ لِلْمُجَاهِدِينَ فِي سَبِيلِ اللَّهِ ، مَا بَيْنَ الدَّرَجَتَيْنِ كَمَا بَيْنَ السَّمَاءِ وَالْأَرْضِ ، فَإِذَا سَأَلْتُمُ اللَّهَ فَاسْأَلُوهُ الْفَرْدُوسَ فَإِنَّهُ أَوْسَطُ الْجَنَّةِ وَأَعْلَى

الْجَنَّةِ . أَرَاهُ قَالَ : وَفَوْقَهُ عَرْشُ الرَّحْمَنِ ، وَمِنْهُ تَفَجَّرُ أَنْهَارُ الْجَنَّةِ )

”جنت میں ایک سو درجے ہیں جنہیں اللہ تعالیٰ نے اس کے راستے میں جہاد کرنے والوں کیلئے تیار کیا ہے۔ اور ہر دو درجوں کے درمیان اتنا فاصلہ ہے جتنا آسمان اور زمین کے درمیان ہے۔ لہذا جب تم اللہ سے سوال کرو تو اس سے فردوسِ اعلیٰ کا سوال کیا کرو کیونکہ وہ جنت کا سب سے اوپر والا درجہ ہے۔ اس کے اوپر اللہ کا عرش ہے اور اسی سے جنت کی نہریں پھوٹی ہیں۔“ [البخاری۔ الجہاد باب درجات المجاہدین فی سبیل اللہ ۲۷۹۰ و ۴۲۳] [

## (۶) جنت والوں کی صفات

حضرت معاذ بن جبل رضی اللہ عنہ سے روایت ہے کہ رسول اللہ ﷺ نے فرمایا:

(يَدْخُلُ أَهْلُ الْجَنَّةِ الْجَنَّةَ جُرْدًا مُرْدًا مُكْحَلِينَ ، أَبْنَاءُ ثَلَاثِينَ أَوْ ثَلَاثٍ وَثَلَاثِينَ سَنَةً)

”جنت والے جنت میں اس حالت میں داخل ہونگے کہ ان کے جسموں پر بال نہیں ہونگے، بے ریش ہونگے،

سرگیں آنکھوں والے ہونگے اور ان کی عمر تیس یا تینتیس سال ہوگی۔“ [ترمذی : ۲۵۴۵۔ وحسنہ الألبانی]

جبکہ حضرت انس رضی اللہ عنہ سے روایت ہے کہ رسول اللہ ﷺ نے فرمایا:

(يُعْطَى الْمُؤْمِنُ فِي الْجَنَّةِ قُوَّةً كَذَا وَكَذَا مِنَ الْجَمَاعِ ، قِيلَ : يَا رَسُولَ اللَّهِ ! أَوْ يُطِيقُ ذَلِكَ

؟ قَالَ : يُعْطَى قُوَّةً مِثْلَ) [صحيح الجامع: ۸۱۰۶]

”جنت میں مومن کو بہت زیادہ قوتِ جماع دی جائے گی۔ کسی نے پوچھا کہ اے اللہ رسول! کیا وہ اس کی

طاقت رکھے گا؟ آپ ﷺ نے فرمایا: اسے ایک سو افراد کی طاقت دی جائے گی۔“

اسی طرح حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

(مَنْ يَدْخُلُ الْجَنَّةَ يَنْعَمُ وَلَا يَبْأَسُ ، لَا تَبْلَى ثِيَابُهُ ، وَلَا يَفْنَى شَبَابُهُ)

”جو شخص جنت میں داخل ہوگا وہ خوشحال رہے گا اور کبھی کوئی دکھ نہیں دیکھے گا۔ اس کا لباس کبھی پرانا نہیں

ہوگا اور اس کی جوانی کبھی ختم نہیں ہوگی۔“ [مسلم: ۲۸۳۶]

## (۷) اہل جنت کی بیویاں

جنت میں اللہ تعالیٰ جنتیوں کو پاکیزہ بیویاں عطا کرے گا۔ وہ کون ہونگی اور ان کے اوصاف کیا ہونگے؟

اللہ تعالیٰ فرماتے ہیں: ﴿ فِيهِنَّ فَصْرَاتُ الطَّرْفِ لَمْ يَطْمِئِنَّهُنَّ أَنْسٌ قَبْلَهُمْ وَلَا جَانٌّ قَبَائِ آلَاءِ

رَبِّكُمَا تَكْذِبَانِ ☆ كَانَهُنَّ الْيَاقُوتُ وَالْمَرْجَانُ ﴿[الرحمن: ۵۶-۵۸]

”وہاں نیچی نگاہ والی (شریعی) حوریں ہوں گی جنہیں ان سے پہلے کسی انسان اور جن نے ہاتھ تک نہیں لگایا ہوگا۔ پس تم اپنے رب کی کس کس نعمت کو جھٹلاؤ گے؟ وہ حوریں ایسے ہوں گی جیسے ہیرے اور مرجان۔“

اور رسول اللہ ﷺ ان کے حسن و جمال کو بیان کرتے ہوئے فرماتے ہیں:

(لِكُلِّ امْرِئٍ زَوْجَتَانِ مِنَ الْحُورِ الْعِينِ، يُرَى مَخَّ سَوْقِهِنَّ مِنْ وَرَاءِ الْعَظْمِ وَاللَّحْمِ)

”ہر آدمی کی، موٹی موٹی آنکھوں والی حوروں میں سے دو بیویاں ہوں گی، ان کی پنڈلیوں کا گودا گوشت اور

ہڈی کے باہر سے نظر آ رہا ہوگا۔“ [بخاری: ۳۲۵۳، مسلم: ۲۸۳۳]

اور حضرت انس رضی اللہ عنہ بیان کرتے ہیں کہ رسول اللہ ﷺ نے فرمایا:

(لرَوْحَةٍ فِي سَبِيلِ اللَّهِ أَوْ غَدْوَةٌ خَيْرٌ مِنَ الدُّنْيَا وَمَا فِيهَا، وَلَقَابَ قَوْسٍ أَحَدِكُمْ مِنَ الْجَنَّةِ أَوْ

مَوْضِعُ قَيْدٍ. يَعْنِي سَوَاطِئَهُ. خَيْرٌ مِنَ الدُّنْيَا وَمَا فِيهَا، وَلَوْ أَنَّ امْرَأَةً مِنْ أَهْلِ الْجَنَّةِ إِطْلَعَتْ إِلَى أَهْلِ

الْأَرْضِ لَأَضَاءَتْ مَا بَيْنَهُمَا وَلَمَلَّتَهُ رِيحًا، وَلَنَصِيفُهَا عَلَى رَأْسِهَا خَيْرٌ مِنَ الدُّنْيَا وَمَا فِيهَا) [بخاری:

[۲۷۹۶]

”اللہ کے راستے میں ایک مرتبہ شام کے وقت یا صبح کے وقت نکلنا دنیا اور اس میں جو کچھ ہے سب سے بہتر ہے

۔ اور جنت کا ایک کمان کے برابر (یا ایک ہاتھ کے برابر) یا ایک کوڑے کے برابر حصہ پوری دنیا اور اس میں جو کچھ ہے

سب سے بہتر ہے۔ اور اگر اہل جنت کی ایک عورت اہل زمین پر جھانک لے تو وہ زمین و آسمان کے درمیان پورے ظلا

کو روشنی اور خوشبو سے بھر دے۔ اور اس کے سر کا دوپٹہ پوری دنیا اور اس میں جو کچھ ہے سب سے بہتر ہے۔“

## (۸) اہل جنت کا کھانا پینا

حضرت جابر رضی اللہ عنہ سے روایت ہے کہ رسول اللہ ﷺ نے فرمایا:

(إِنَّ أَهْلَ الْجَنَّةِ يَأْكُلُونَ فِيهَا وَيَشْرَبُونَ، وَلَا يَفْلُتُونَ، وَلَا يَمُوتُونَ، وَلَا يَتَغَوَّطُونَ وَلَا

يَمْتَحِطُونَ) قَالُوا: فَمَا بَالُ الطَّعَامِ؟ قَالَ: (جُشَاءٌ وَرَشْحٌ كَرَشِحِ الْمِسْلِكِ، يُلْهَمُونَ التَّسْبِيحَ

وَالتَّحْمِيدَ كَمَا تُلْهَمُونَ النَّفْسَ) [مسلم: ۲۸۳۵]

”بے شک اہل جنت جنت میں کھائیں پئیں گے اور نہ تھوکیں گے اور نہ بول و براز کریں گے۔ اور بلغم سے

پاک ہوں گے۔“ صحابہ کرام رضی اللہ عنہم نے کہا: ان کا کھانا کہاں جائے گا؟ آپ ﷺ نے فرمایا: ان کا کھانا محض ایک

ڈکار ہوگا اور پسینہ ہوگا جس سے کستوری کی خوشبو آئے گی۔ انہیں تسبیح و تحمید کا الہام کیا جائے گا جیسا کہ تمہیں سانس کا الہام کیا جاتا ہے۔“

## (۹) جنت کے بالا خانے

جنت میں عالیشان بالا خانے ہونگے۔ وہ کیسے ہونگے اور کن لوگوں کیلئے ہونگے؟

اللہ تعالیٰ کا فرمان ہے: ﴿لَكِنَّ الَّذِينَ اتَّقَوْا رَبَّهُمْ لَهُمْ غُرَفٌ مِّنْ فَوْقِهَا غُرَفٌ مَّيْبُتَةٌ تَجْرِي مِنْ تَحْتِهَا الْأَنْهَارُ وَعَدَّ اللَّهُ لَا يُخْلِفُ اللَّهُ الْمِعَادَ﴾ [الزمر: ۲۰]

”ہاں وہ لوگ جو اپنے رب سے ڈرتے تھے ان کیلئے بالا خانے ہیں جن کے اوپر بھی بنے بنائے بالا خانے ہیں اور ان کے نیچے نہریں بہ رہی ہیں۔ یہ اللہ تعالیٰ کا وعدہ ہے اور وہ وعدہ خلائی نہیں کرتا۔“

اسی طرح حضرت ابوسعید الخدری رضی اللہ عنہ بیان کرتے ہیں کہ رسول اللہ ﷺ نے فرمایا:

”بے شک اہل جنت اپنے اوپر بالا خانے والوں کو یوں دیکھیں گے جیسا کہ تم مشرق یا مغرب کے افق پر چمکتے اور غروب ہوتے ہوئے ستارے کو دیکھتے ہو۔ یہ اس لئے ہوگا کہ ان کے درجات میں تفاضل ہوگا۔“

صحابہ کرام رضی اللہ عنہم نے کہا: اے اللہ کے رسول! وہ یقیناً انبیاء کے گھر ہونگے جہاں کوئی اور نہیں پہنچ سکے گا؟

آپ ﷺ نے فرمایا: (بَلَىٰ وَالَّذِي نَفْسِي بِيَدِهِ، رِجَالٌ آمَنُوا بِاللَّهِ وَصَدَّقُوا الْمُرْسَلِينَ)

”کیوں نہیں، اس ذات کی قسم جس کے ہاتھ میں میری جان ہے! وہ گھر ان لوگوں کے ہونگے جو اللہ پر

ایمان لائے اور رسولوں کی تصدیق کی۔“ [بخاری: ۳۲۵۶، مسلم: ۲۸۳۱]

اور حضرت ابو مالک الأشعری رضی اللہ عنہ کا بیان ہے کہ رسول اللہ ﷺ نے فرمایا:

(إِنَّ فِي الْجَنَّةِ غُرَفًا يُرَى ظَاهِرُهَا مِنْ بَاطِنِهَا، وَبَاطِنُهَا مِنْ ظَاهِرِهَا، أَعَدَّهَا اللَّهُ تَعَالَى لِمَنْ

أَطْعَمَ الطَّعَامَ، وَالْآنَ الْكَلَامَ، وَتَابَعَ الصِّيَامَ، وَصَلَّى بِاللَّيْلِ وَالنَّاسُ نِيَامٌ)

”بے شک جنت میں ایسے بالا خانے ہیں جن کا بیرونی منظر اندر سے اور اندرونی منظر باہر سے دیکھا جاسکتا

ہے۔ انہیں اللہ تعالیٰ نے اس شخص کیلئے تیار کیا ہے جو کھانا کھلاتا ہو، بات نرمی سے کرتا ہو، مسلسل روزے رکھتا ہو

اور رات کو اس وقت نماز پڑھتا ہو جب لوگ سوئے ہوئے ہوتے ہیں۔“ [رواہ احمد وابن حبان۔ صحیح

الجامع للابن ابی: ۲۱۲۳]



## (۱۰) جنت کے خیمے

حضرت ابو موسیٰ الأشعری رضی اللہ عنہ بیان کرتے ہیں کہ رسول اللہ ﷺ نے فرمایا:

(إِنَّ لِلْمُؤْمِنِ فِي الْجَنَّةِ لَخَيْمَةً مِنْ لَوْلُؤَةٍ وَاحِدَةٍ مُجَوَّفَةٍ، طُولُهَا سِتُونَ مِثْلًا، لِلْمُؤْمِنِ فِيهَا أَهْلُونَ، يَطُوفُ عَلَيْهِمُ الْمُؤْمِنُونَ، فَلَا يَرَى بَعْضُهُمْ بَعْضًا)

”بے شک مومن کیلئے جنت میں ایک خیمہ ہوگا جو اندر سے تراشے ہوئے موتی سے بنا ہوگا، اس کی لمبائی ساٹھ میل ہوگی، اس میں مومن کی بیویاں ہوں گی، وہ ان کے پاس باری باری جائے گا۔ اور وہ ایک دوسرے کو نہیں دیکھ سکیں گی۔“ [مسلم: ۲۸۳۸]

## (۱۱) جنت کے برتن

حضرت ابو موسیٰ الأشعری رضی اللہ عنہ بیان کرتے ہیں کہ رسول اللہ ﷺ نے فرمایا:

(جَنَّاتٍ مِنْ فِضَّةٍ آيْتُهُمَا وَمَا فِيهِمَا، وَجَنَّاتٍ مِنْ ذَهَبٍ آيْتُهُمَا وَمَا فِيهِمَا، وَمَا بَيْنَ الْقَوْمِ وَبَيْنَ أَنْ يَنْظُرُوا إِلَى رَبِّهِمْ إِلَّا رِذَاءَ الْكَبِيرِ عَلَى وَجْهِهِ فِي جَنَّةِ عَدْنٍ)

”دو باغ ایسے ہونگے جن میں برتن اور دیگر ہر چیز چاندی کی ہوگی۔ اور دو باغ ایسے ہوں گے جن میں برتن اور دیگر ہر چیز سونے کی ہوگی۔ اور ہمیشہ رہنے والی جنت میں جنتیوں اور دیدار باری تعالیٰ کے درمیان محض کبریائی کی ایک چادر حائل ہوگی جو اللہ تعالیٰ کے چہرے پر ہوگی۔“ [بخاری: ۴۸۷۸ و ۴۸۸۰ و ۴۴۴، مسلم: ۱۸۰]

## (۱۲) جنت کے درخت

حضرت ابو سعید الخدری رضی اللہ عنہ سے روایت ہے کہ رسول اللہ ﷺ نے فرمایا:

(إِنَّ فِي الْجَنَّةِ شَجْرَةً، يَسِيرُ الرَّأكِبُ الْجَوَادُ الْمُضْمَرُ السَّرِيعُ مِائَةَ عَامٍ مَا يَقْطَعُهَا)

”بے شک جنت میں ایک درخت ایسا ہے جس کے سائے میں خوب پالا ہوا، تیز رفتار گھوڑا ایک سو سال تک دوڑتا رہے تو اسے طے نہ کر سکے۔“ [مسلم: ۲۸۲۸]

اور حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

(مَا فِي الْجَنَّةِ شَجْرَةٌ إِلَّا وَسَاقُهَا مِنْ ذَهَبٍ)

”جنت میں ہر درخت کی جڑ سونے کی ہوگی“ [ترمذی: ۲۵۲۵ - صحیح الجامع للآلبانی: ۶۶۷]

محترم حضرات! آپ بھی اگر چاہیں تو جنت میں اپنے لئے زیادہ سے زیادہ درخت اور پودے لگا سکتے ہیں، اس کا طریقہ کیا ہے؟ لیجئے ایک حدیث سماعت فرمائیے۔

حضرت عبد اللہ بن مسعود رضی اللہ عنہ کا بیان ہے کہ رسول اللہ ﷺ نے فرمایا:

(لَقِيْتُ إِبْرَاهِيمَ لَيْلَةَ أُسْرَى بِي، فَقَالَ: يَا مُحَمَّدُ! أَقْرَى أُمَّتِكَ مِنِّي السَّلَامَ، وَأَخْبِرْهُمْ أَنَّ الْجَنَّةَ طَيِّبَةُ التُّرْبَةِ، عَذْبَةُ الْمَاءِ، وَأَنَّهَا قَيْعَانٌ، وَغِرَاسُهَا: سُبْحَانَ اللَّهِ، وَالْحَمْدُ لِلَّهِ، وَلَا إِلَهَ إِلَّا اللَّهُ، وَاللَّهُ أَكْبَرُ) [الترمذی: ۳۴۶۲ - السلسلة الصحيحة: ۱۰۵]

”میں معراج کی رات حضرت ابراہیم (علیہ السلام) سے ملا تو انہوں نے کہا: اے محمد (ﷺ)! اپنی امت کو میری طرف سے سلام کہنا اور انہیں بتانا کہ جنت کی مٹی بہت اچھی ہے، اس کا پانی میٹھا ہے اور وہ ایک خالی میدان کی شکل میں ہے۔ اور (سُبْحَانَ اللَّهِ، وَالْحَمْدُ لِلَّهِ، وَلَا إِلَهَ إِلَّا اللَّهُ، وَاللَّهُ أَكْبَرُ) کے ذکر کے ساتھ اس میں شجر کاری کی جاسکتی ہے۔“

اسی طرح حضرت جابر رضی اللہ عنہ سے روایت ہے کہ رسول اکرم ﷺ نے ارشاد فرمایا:

(مَنْ قَالَ: سُبْحَانَ اللَّهِ الْعَظِيمِ وَبِحَمْدِهِ، غُرِسَتْ لَهُ بِهَا نَخْلَةٌ فِي الْجَنَّةِ)

”جو شخص (سُبْحَانَ اللَّهِ الْعَظِيمِ وَبِحَمْدِهِ) کہے اس کیلئے جنت میں کھجور کا ایک درخت لگا دیا جاتا ہے۔“

[الترمذی، ابن حبان، الحاكم - صحيح الجامع للألبانی: ۶۳۲۹]

### (۱۳) جنت کا بازار

حضرت انس بن مالک رضی اللہ عنہ سے روایت ہے کہ رسول اللہ ﷺ نے فرمایا:

(إِنَّ فِي الْجَنَّةِ لَسُوقًا يَأْتُونَهَا كُلُّ جُمُعَةٍ، فَتَهْبُ رِيحُ الشَّمَالِ فَتَحْنُو فِي وَجُوهِهِمْ وَيَأْبَهُمْ، فَيَزِدَادُونَ حُسْنًا وَجَمَالًا، فَيَرَجِعُونَ إِلَى أَهْلِيهِمْ وَقَدْ ارْزَادُوا حُسْنًا وَجَمَالًا، فَيَقُولُ لَهُمْ أَهْلُوهُمْ: وَاللَّهِ لَقَدْ ارْزَدْتُمْ بَعْدَنَا حُسْنًا وَجَمَالًا، فَيَقُولُونَ: وَأَنْتُمْ وَاللَّهِ لَقَدْ ارْزَدْتُمْ بَعْدَنَا حُسْنًا وَجَمَالًا)

[مسلم - كتاب الجنة باب في سوق الجنة: ۲۸۳۳]

”جنت میں ایک بازار ہوگا جہاں وہ (یعنی اہل جنت) ہر ہفتے آئیں گے۔ شمال کی جانب سے ایک ہوا چلے گی جو ان کے کپڑوں اور چہروں پر مٹی ڈالے گی۔ (یاد رہے کہ کہ جنت کی مٹی کستوری ہوگی) اس سے ان کے حسن و جمال میں اور اضافہ ہو جائے گا۔ وہ اپنی بیویوں کے پاس لوٹیں گے جبکہ ان کے حسن و جمال میں

اضافہ ہو چکا ہوگا تو وہ ان سے کہیں گی: اللہ کی قسم! آپ یہاں سے جانے کے بعد اور حسین و جمیل ہو گئے ہیں۔ تو وہ کہیں گے: اور تم بھی اللہ کی قسم! ہمارے جانے کے بعد اور خوبصورت ہو گئی ہو۔“

### (۱۴) جنت کے محلات

حضرت جابر بن عبد اللہ رضی اللہ عنہ سے روایت ہے کہ رسول اللہ ﷺ نے فرمایا:

”میں جنت میں داخل ہوا تو میں نے سونے کا ایک محل دیکھا۔ میں نے پوچھا: یہ کس کا ہے؟ انھوں نے کہا: یہ قریش کے ایک شخص کا ہے۔ تو میں نے گمان کیا کہ شاید وہ میں ہوں اس لئے میں نے پوچھا: وہ کون ہے؟ انھوں نے کہا: عمر بن الخطاب رضی اللہ عنہ۔ اے ابن الخطاب! مجھے اس میں داخل ہونے سے کوئی چیز مانع نہیں تھی سوائے اس کے کہ میں تمھاری غیرت کو جانتا تھا۔ حضرت عمر رضی اللہ عنہ نے کہا: اے اللہ کے رسول! کیا میں آپ پر غیرت کروں گا؟“ [بخاری: ۵۲۲۶ و ۵۰۲۳، مسلم: ۲۳۹۴]

### (۱۵) جنت کی نہریں

حضرت انس بن مالک رضی اللہ عنہ سے روایت ہے کہ رسول اللہ ﷺ نے فرمایا:

”میں جنت میں داخل ہوا تو میں نے ایک نہر دیکھی جس کے دونوں کناروں پر موتیوں کے خیمے لگے ہوئے تھے۔ میں نے اپنے دونوں ہاتھ اس میں چلتے ہوئے پانی کے اندر مارے تو مجھے کستوری کی بہت اچھی خوشبو محسوس ہوئی۔ میں نے پوچھا: اے جبریل! یہ کیا ہے؟ تو انہوں نے کہا: یہ وہ کوثر ہے جو اللہ تعالیٰ نے آپ کو عطا کی ہے۔“ [بخاری: ۶۵۸۱]

### (۱۶) جنت میں سب سے بڑا اکرام... اللہ تعالیٰ کا دیدار

حضرت صہیب بن سنان رضی اللہ عنہ سے روایت ہے کہ رسول اللہ ﷺ نے فرمایا:

”جب جنت والے جنت میں اور جہنم والے جہنم میں چلے جائیں گے تو اعلان کرنے والا اعلان کرے گا: اے اہل جنت! بے شک اللہ تعالیٰ نے تم سے ایک وعدہ کیا تھا جسے وہ اب پورا کرنا چاہتا ہے۔ وہ کہیں گے: وہ کیا ہے؟ کیا اللہ تعالیٰ نے ہمارے ترازو بھاری نہیں کئے؟ اور کیا اس نے ہمارے چہروں کو روشن نہیں کیا؟ اور کیا اس نے ہمیں جنت میں داخل نہیں کر دیا؟ اور کیا اس نے ہمیں جہنم سے نجات نہیں دے دی؟ (یعنی ان نعمتوں کے بعد اب اور کونسا وعدہ باقی رہ گیا ہے؟) پھر اچانک پردہ ہٹایا جائے گا۔ چنانچہ وہ اللہ تعالیٰ کی طرف دیکھیں گے۔“

اللہ کی قسم! اللہ تعالیٰ نے انہیں کوئی ایسی چیز نہیں دی ہوگی جو انہیں اس کے دیدار سے زیادہ محبوب ہوگی اور جس سے ان کی آنکھوں کو زیادہ ٹھنڈک نصیب ہوگی۔“ (یعنی جنت میں دیدارِ الہی انہیں جنت کی دیگر تمام نعمتوں کی نسبت زیادہ محبوب ہوگا اور اس سے ان کی آنکھوں کو سب سے زیادہ ٹھنڈک نصیب ہوگی۔) [احمد وابن ماجہ - صحیح الجامع: ۵۲۱]

## (۱۷) سب سے اونچے درجے والا اور سب سے نچلے درجے والا جنتی

حضرت مغیرہ بن شعبہ رضی اللہ عنہ سے روایت ہے کہ رسول اللہ ﷺ نے فرمایا:

”حضرت موسیٰ علیہ السلام نے اللہ تعالیٰ سے سوال کیا کہ جنت میں سب سے نچلے درجے والا جنتی کیسا ہوگا؟ تو اللہ تعالیٰ نے جواب دیا: وہ وہ آدمی ہوگا جو جنت والوں کے جنت میں چلے جانے کے بعد آئے گا۔ اس سے کہا جائے گا: جنت میں داخل ہو جاؤ۔ وہ کہے گا: اے میرے رب! میں کیسے جاؤں جبکہ تمام لوگوں نے اپنے اپنے گھر سنبھال لئے ہیں اور سب نے اپنا اپنا انعام وصول کر لیا ہے! اسے کہا جائے گا: کیا تجھے یہ پسند ہے کہ دنیا کے بادشاہوں میں سے ایک بادشاہ کی پوری مملکت جیسی مملکت تجھے عطا کر دی جائے؟ وہ کہے گا: اے رب! میں راضی ہوں؟ اللہ تعالیٰ کہے گا: میں نے تجھے اس کی مملکت جیسی ایک مملکت، اس جیسی ایک اور، اس جیسی ایک اور، اس جیسی ایک اور، اس جیسی ایک اور، اس جیسی ایک اور عطا کر دی ہے۔ وہ کہے گا: اے میرے رب! میں راضی ہوں۔ پھر اللہ کہے گا: (هَذَا لَكَ وَعَشْرَةٌ أَمْثَالِهِ، وَلَكَ مَا اشْتَهَتْ نَفْسُكَ، وَلَذَّتْ عَيْنُكَ) ”یہ بھی تیرے لئے ہے اور میں تجھے اس جیسی دس مملکتیں اور عطا کرتا ہوں۔ اور تیرے لئے ہر وہ چیز ہے جس کی تو تمنا کرے گا اور جس سے تیری آنکھوں کو لذت ملے گی۔“

وہ کہے گا: اے میرے رب! میں راضی ہو گیا ہوں۔

حضرت موسیٰ علیہ السلام نے کہا: اے میرے رب! (یہ تو ہوا نچلے درجے والا جنتی) تو جنت میں سب سے اونچے درجے والے جنتی کیسے ہونگے؟ اللہ تعالیٰ نے کہا:

(أُولَئِكَ الَّذِينَ أَرَدْتُ عَرَسْتُ كَرَامَتَهُمْ بِيَدِي وَخَتَمْتُ عَلَيْهَا، فَلَمْ تَرَ عَيْنٌ، وَلَمْ تَسْمَعْ

أُذُنٌ، وَلَمْ يَنْخَطُرْ عَلَى قَلْبٍ بَشَرٌ) [مسلم۔ کتاب الایمان باب أدنى أهل الجنة منزلة فيها: ۱۸۹]

”یہ وہ لوگ ہیں جنہیں میں نے چن لیا ہے اور میں نے ان کی عزت اپنے ہاتھ سے گاڑ دی ہے اور اس پر مہر لگا دی ہے (یعنی اب اس میں کوئی تبدیلی نہیں ہو سکتی۔) اور ان کیلئے وہ کچھ تیار کیا ہے جسے نہ کسی آنکھ نے

دیکھا ہے، نہ اس کے بارے میں کسی کان نے کچھ سنا ہے اور نہ ہی کسی انسان کے دل میں اس کا تصور آ سکتا ہے“

## (۱۸) ستر ہزار افراد بغیر حساب کے جنت میں داخل ہونگے

حضرت ابن عباس رضی اللہ عنہما سے روایت ہے کہ رسول اللہ ﷺ نے فرمایا:

”مجھ پر (سابقہ) امتیں پیش کی گئیں۔ چنانچہ میں نے ایک نبی کو دیکھا کہ اس کے ساتھ محض چند افراد (دس سے کم) ہیں۔ ایک نبی کے ساتھ صرف ایک دو آدمی ہیں۔ اور ایک نبی کے ساتھ کوئی بھی نہیں ہے۔ پھر اچانک مجھے ایک بہت بڑی جماعت دکھائی گئی۔ میں نے گمان کیا کہ شاید یہی میری امت ہے۔ تو مجھے بتلایا گیا کہ یہ موسیٰ علیہ السلام اور ان کی قوم ہے۔ آپ ذرا اس افتق کی جانب دیکھئے۔ میں نے دیکھا تو ایک سوادِ عظیم (لوگوں کا بہت بڑا گروہ) نظر آیا۔ پھر مجھے کہا گیا کہ اب آپ دوسرے افتق کی جانب دیکھیں۔ میں نے دیکھا تو ایک اور سوادِ عظیم نظر آیا۔ مجھے بتایا گیا کہ یہ آپ کی امت ہے اور ان میں ستر ہزار افراد ایسے ہیں جو بغیر حساب و کتاب کے جنت میں داخل ہونگے۔“

پھر آپ ﷺ کھڑے ہوئے اور اپنے گھر میں چلے گئے۔ تو لوگ (صحابہ کرام رضی اللہ عنہم) ان ستر ہزار افراد کے متعلق غور و خوض کرنے لگے جو بغیر حساب و کتاب کے جنت میں داخل ہونگے۔ چنانچہ ان میں سے کچھ لوگوں نے کہا کہ شاید وہ آپ ﷺ کے صحابہ ہونگے۔ کچھ لوگوں نے کہا کہ نہیں، ان سے مراد وہ لوگ ہیں جن کی ولادت اسلام کی حالت میں ہوئی اور انہوں نے کبھی شرک نہیں کیا۔ کچھ لوگوں نے کچھ اور آراء بھی ظاہر کیں۔ اچانک رسول اللہ ﷺ تشریف لے آئے۔ آپ ﷺ نے پوچھا: تم کس چیز کے بارے میں غور کر رہے ہو؟ تو لوگوں نے آپ کو بتایا کہ وہ یہ سوچ رہے تھے کہ وہ ستر ہزار افراد کون ہونگے جو بغیر حساب و کتاب کے جنت میں داخل ہوں

گے؟ آپ ﷺ نے فرمایا: [www.KitaboSunnat.com](http://www.KitaboSunnat.com)

(هُمُ الَّذِينَ لَا يَرْقُونَ ، وَلَا يَسْتَرْقُونَ ، وَلَا يَتَطَيَّرُونَ ، وَعَلَىٰ رَبِّهِمْ يَتَوَكَّلُونَ)

”یہ وہ لوگ ہونگے جو نہ دم کرتے تھے اور نہ دم کرواتے تھے۔ اور نہ وہ بدشگونی لیتے تھے۔ اور وہ صرف

اپنے رب تعالیٰ پر ہی توکل کرتے تھے۔“

یہ سن کر حضرت عکاشہ بن محسن رضی اللہ عنہما کھڑے ہوئے اور کہا: آپ اللہ سے دعا کریں کہ وہ مجھے بھی ان میں شامل کر دے۔ تو آپ ﷺ نے فرمایا: تم انہی میں سے ہو۔ پھر ایک اور آدمی کھڑا ہوا اور کہنے لگا: میرے لئے بھی دعا کریں کہ وہ مجھے بھی ان میں شامل کر دے۔ تو آپ ﷺ نے فرمایا: (سَبَقْتُ بِهَا عَكَاشَةَ)

”عکاشۃ جنتی مدۃ تم سے سبقت لے گئے ہیں۔“ [بخاری: ۳۳۱۰ و ۵۷۵۲ و ۵۷۵۳، مسلم: ۲۲۰]

ایک روایت میں ہے جس کے راوی حضرت عمران بن حصین رضی اللہ عنہم ہیں کہ آپ ﷺ نے ان ستر ہزار افراد کی صفات یوں بیان فرمائیں:

(هُمُ الَّذِينَ لَا يَسْتَرْقُونَ، وَلَا يَنْطِيرُونَ، وَلَا يَكْتَوُونَ، وَعَلَى رَبِّهِمْ يَتَوَكَّلُونَ)

”وہ دم نہیں کرواتے، شگون نہیں لیتے، آگ سے اپنا جسم نہیں داغتے اور صرف اپنے رب تعالیٰ پر ہی توکل کرتے ہیں۔“ [مسلم: ۲۱۸]

جبکہ حضرت ابو امامہ رضی اللہ عنہ کا بیان ہے کہ انہوں نے رسول اللہ ﷺ سے سنا:

( وَعَدَنِي رَبِّي أَنْ يُدْخِلَ الْجَنَّةَ مِنْ أُمَّتِي سَبْعِينَ أَلْفًا لَا حِسَابَ عَلَيْهِمْ وَلَا عَذَابَ ، مَعَ كُلِّ أَلْفٍ سَبْعُونَ أَلْفًا ، وَثَلَاثَ حَيَاتٍ مِنْ حَيَاتِ رَبِّي )

”میرے رب نے مجھ سے وعدہ فرمایا ہے کہ وہ میری امت سے ستر ہزار افراد کو جنت میں داخل کرے گا جن پر نہ حساب ہوگا اور نہ عذاب۔ ہر ہزار کے ساتھ ستر ہزار افراد اور ہونگے اور اس کے علاوہ تین چلوں میرے رب کی چلوں میں سے۔“ [احمد والترمذی وابن ماجہ۔ وصححه الألبانی فی تخریج المشكاة ۵۵۵۶]

## (۱۹) آدھے اہل جنت اس امت میں سے ہونگے

حضرت عبد اللہ رضی اللہ عنہ سے روایت ہے کہ رسول اللہ ﷺ نے فرمایا:

( أَمَا تَرْضَوْنَ أَنْ تَكُونُوا رُبْعَ أَهْلِ الْجَنَّةِ ؟ )

”کیا تمہیں یہ بات پسند نہیں ہے کہ تم اہل جنت کا چوتھا حصہ ہو گے؟“

حضرت عبد اللہ رضی اللہ عنہ کہتے ہیں: ہم نے (خوشی کے مارے) اللہ اکبر کہا۔

پھر آپ ﷺ نے فرمایا: (أَمَا تَرْضَوْنَ أَنْ تَكُونُوا ثُلُثَ أَهْلِ الْجَنَّةِ ؟ )

”کیا تمہیں یہ بات پسند نہیں ہے کہ تم اہل جنت کا تیسرا حصہ ہو گے؟“

حضرت عبد اللہ کہتے ہیں: ہم نے (خوشی کے مارے) پھر اللہ اکبر کہا۔

اس کے بعد آپ ﷺ نے فرمایا: (إِنِّي نَارُ جَوْ أَنْ تَكُونُوا شَطْرَ أَهْلِ الْجَنَّةِ )

”میں اللہ تعالیٰ سے امید کرتا ہوں کہ تم اہل جنت کا آدھا حصہ ہو گے۔“

میں تمہیں عنقریب اس کے بارے میں خبر دوں گا، مسلمان کافروں کے مقابلے میں ایسے ہونگے جیسے ایک

سیاہ رنگ کے بیل پر ایک سفید رنگ کا بال ہو۔ یا (آپ نے فرمایا:) جیسے سفید رنگ کے بیل پر ایک سیاہ رنگ کا بال ہو۔“ [بخاری: ۶۵۲۸، مسلم۔ کتاب الإيمان باب کون هذه الأمة نصف اهل الجنة: ۲۲۱۔ واللفظ لمسلم]

## (۲۰) جنت میں داخل ہونے والا سب سے آخری شخص

حضرت عبداللہ بن مسعود رضی اللہ عنہما سے روایت ہے کہ رسول اللہ ﷺ نے فرمایا:

”جنت میں داخل ہونے والا سب سے آخری شخص وہ ہوگا جو اس حالت میں آئے گا کہ کبھی چلے گا اور کبھی گر پڑے گا۔ کبھی آگ اسے تھپڑے مارے گی اور جب وہ اسے (آگ کو) عبور کر جائے گا تو پیچھے مڑ کر دیکھے گا اور کہے گا: بابرکت ہے وہ ذات جس نے مجھے تجھ سے نجات دے دی ہے۔ یقیناً اللہ نے مجھے وہ چیز عطا کر دی ہے جو اس نے پہلوں اور پچھلوں میں سے کسی کو عطا نہیں کی۔ پھر ایک درخت اس کے سامنے بلند کیا جائے گا تو وہ کہے گا: اے میرے رب! مجھے اس درخت کے قریب کر دے تاکہ میں اس کے سائے میں چلا جاؤں اور اس کے (قریب بہتے ہوئے) پانی سے پیاس بجھا سکوں۔

اللہ تعالیٰ کہے گا: اے ابن آدم! اگر میں تیرا یہ سوال پورا کر دوں تو شاید تو پھر کوئی اور سوال بھی کرے گا؟ وہ کہے گا: نہیں اے میرے رب۔ پھر وہ اللہ تعالیٰ سے وعدہ کرے گا کہ وہ کوئی اور سوال نہیں کرے گا۔ اللہ تعالیٰ بھی اسے معذور سمجھے گا کیونکہ وہ ایک ایسی چیز کو دیکھ رہا ہوگا جس سے صبر کرنا اس کے بس میں نہیں ہوگا۔ چنانچہ اللہ تعالیٰ اسے اس درخت کے قریب کر دے گا۔ تو وہ اس کے سائے میں چلا جائے گا اور اس کے پانی سے پیاس بجھائے گا۔

پھر ایک اور درخت اس کے سامنے بلند کیا جائے گا جو پہلے درخت سے زیادہ اچھا ہوگا۔ وہ کہے گا: اے میرے رب! مجھے اس درخت کے قریب کر دے تاکہ میں اس کے سائے میں چلا جاؤں اور اس کے (قریب بہتا ہوا) پانی پی سکوں، اس کے بعد تجھ سے کوئی اور سوال نہیں کروں گا۔

اللہ تعالیٰ کہے گا: اے ابن آدم! کیا تو نے مجھ سے وعدہ نہیں کیا تھا کہ تو کوئی اور سوال نہیں کرے گا؟ پھر کہے گا: اگر میں تیرا یہ سوال بھی پورا کر دوں تو شاید تو پھر کوئی اور سوال بھی کرے گا؟ وہ اللہ تعالیٰ سے وعدہ کرے گا کہ وہ کوئی اور سوال نہیں کرے گا۔ اللہ تعالیٰ بھی اسے معذور سمجھے گا کیونکہ وہ ایک ایسی چیز کو دیکھ رہا ہوگا جس سے صبر کرنا اس کے بس میں نہیں ہوگا۔ چنانچہ اللہ تعالیٰ اسے اس درخت کے قریب کر دے گا۔ تو وہ اس کے سائے میں چلا جائے گا اور اس کے پانی سے پیئے گا۔

پھر ایک اور درخت جنت کے دروازے کے قریب اس کے سامنے بلند کیا جائے گا جو پہلے دونوں درختوں سے زیادہ اچھا ہوگا۔ وہ کہے گا: اے میرے رب! مجھے اس درخت کے قریب کر دے تاکہ میں اس کے سائے میں چلا جاؤں اور اس کے (قریب بہتا ہوا) پانی پی سکوں، اس کے بعد تجھ سے کوئی اور سوال نہیں کروں گا۔

اللہ تعالیٰ کہے گا: اے ابنِ آدم! کیا تو نے مجھ سے وعدہ نہیں کیا تھا کہ تو کوئی اور سوال نہیں کرے گا؟ وہ کہے گا: کیوں نہیں اے میرے رب! بس یہی سوال پورا کر دیں، اس کے بعد کوئی اور سوال نہیں کروں گا۔ اللہ تعالیٰ بھی اسے معذور سمجھے گا کیونکہ وہ ایک ایسی چیز کو دیکھ رہا ہوگا جس سے صبر کرنا اس کے بس میں نہیں ہوگا۔ چنانچہ وہ اسے اس درخت کے قریب کر دے گا اور وہ اس کے قریب پہنچ کر اہل جنت کی آوازیں سنے گا۔ وہ کہے گا: اے میرے رب! مجھے اس میں داخل کر دے۔

اللہ تعالیٰ کہے گا: اے ابنِ آدم! کونسی چیز تجھے راضی کرے گی اور تیرے اور میرے درمیان سوالات کا سلسلہ کب منقطع ہوگا؟ کیا تو اس بات پر راضی ہو جائے گا کہ میں تجھے دنیا اور اس جیسی ایک اور دنیا دے دوں؟ وہ کہے گا: اے میرے رب! کیا آپ مجھ سے مذاق کرتے ہیں جبکہ آپ تو رب العالمین ہیں!

یہاں تک حدیث بیان کر کے حضرت ابن مسعود رضی اللہ عنہ ہنس پڑے۔ پھر کہنے لگے: کیا تم مجھ سے پوچھتے نہیں کہ میں کیوں ہنس رہا ہوں؟ لوگوں نے پوچھا: آپ کیوں ہنس رہے ہیں؟ تو انھوں نے کہا: میں اس لئے ہنس رہا ہوں کہ رسول اللہ ﷺ بھی یہ حدیث یہاں تک بیان کر کے ہنس پڑے تھے۔ صحابہ کرام رضی اللہ عنہم نے ان سے پوچھا کہ آپ کیوں ہنس رہے ہیں؟ آپ ﷺ نے فرمایا: میں اس لئے ہنس رہا ہوں کہ اللہ تعالیٰ بھی اس آدمی کی یہ بات سن کر ہنس پڑیں گے کہ کیا تو مجھ سے مذاق کرتا ہے حالانکہ تو تو رب العالمین ہے! پھر اللہ تعالیٰ کہے گا: میں تجھ سے ہرگز مذاق نہیں کر رہا بلکہ میں جو چاہوں (کر سکتا ہوں) اور میں ہر چیز پر قادر ہوں۔“

[مسلم۔ کتاب الإیمان باب آخر أهل النار خروجاً: ۱۸۷]

اسی طرح حضرت عبد اللہ بن مسعود رضی اللہ عنہ کی ایک اور روایت میں ہے کہ رسول اللہ ﷺ نے فرمایا:

”میں اس شخص کے بارے میں یقیناً جانتا ہوں جو سب سے آخر میں جہنم کی آگ سے نکلے گا اور سب سے آخر میں جنت میں داخل ہوگا۔ یہ وہ شخص ہوگا جو ہاتھوں اور گھٹنوں (ایک روایت میں ہے کہ اپنی دبر) کے بل چلتا ہوا جہنم سے نکلے گا۔ تو اللہ تعالیٰ فرمائے گا: جاؤ جنت میں داخل ہو جاؤ۔ چنانچہ وہ آئے گا اور اس کے دل میں یہ خیال ڈالا جائے گا کہ جنت تو پر ہو چکی ہے، اس لئے وہ واپس لوٹے گا اور کہے گا: اے میرے رب! میں نے



جنت کو بھرا ہوا پایا ہے۔

اللہ تعالیٰ فرمائے گا: جاؤ جنت میں داخل ہو جاؤ۔ چنانچہ وہ دوبارہ آئے گا اور اس کے دل میں پھر یہ خیال ڈالا جائے گا کہ جنت تو پر ہو چکی ہے، اس لئے وہ پھر واپس لوٹے گا اور کہے گا: اے میرے رب! میں نے جنت کو بھرا ہوا پایا ہے۔

اللہ تعالیٰ فرمائے گا: جاؤ جنت میں داخل ہو جاؤ، میں نے تمہیں پوری دنیا کے برابر اور اس جیسی دس گنا زیادہ وسعت عطا کی۔ (دوسری روایت میں ہے: میں نے تمہیں دنیا سے دس گنا زیادہ وسعت عطا کی) وہ شخص کہے گا: اے اللہ! کیا آپ مجھ سے مذاق کرتے ہیں حالانکہ آپ تو بادشاہ ہیں؟

حضرت عبداللہ بن مسعود رضی اللہ عنہ کہتے ہیں: میں نے رسول اللہ ﷺ کو دیکھا کہ آپ ﷺ یہ حدیث بیان فرما کر اتنے ہنسے کہ آپ کے دندان مبارک نظر آنے لگے۔ کہا جاتا تھا کہ یہ شخص اہل جنت میں سب سے نچلے درجے والا ہوگا۔ [بخاری: ۶۵۷۱ و ۷۵۱۱، مسلم۔ کتاب الإیمان باب آخر أهل النار خروجاً: ۸۶]

(۲۱) جنت کی نعمتوں کا تصور کرنا بھی ناممکن ہے

رسول اللہ ﷺ کا ارشاد گرامی ہے: (قَالَ اللَّهُ عَزَّ وَجَلَّ: أَعْدَدْتُ لِعِبَادِيَ الصَّالِحِينَ مَا لَا عَيْنٌ رَأَتْ وَلَا أُذُنٌ سَمِعَتْ، وَلَا خَطَرَ عَلَى قَلْبِ بَشَرٍ) [بخاری: ۳۲۴۳، مسلم: ۲۸۲۳]

”اللہ تعالیٰ فرماتا ہے: میں نے اپنے نیک بندوں کیلئے ایسی نعمتیں تیار کی ہیں جنہیں نہ کسی آنکھ نے دیکھا ہے، نہ کسی کان نے ان کے بارے میں کچھ سنا ہے اور نہ ہی کسی انسان کے دل میں ان کے متعلق کوئی تصور پیدا ہوا ہے۔“

اللہ تعالیٰ سے دعا ہے کہ وہ ہم سب کو جنت کے وارثوں میں سے بنائے۔ آمین

## دوسرا خطبہ

عزیزان گرامی! جنت کے اوصاف معلوم کرنے کے بعد اب سوال یہ ہے کہ اس قدر عظیم الشان جنت اور اس کی نعمتوں تک پہنچانے والا راستہ کون سا ہے؟ اور ہم کیسے وہاں تک پہنچ سکتے ہیں؟ اور وہ کون خوش نصیب ہیں جو اس جنت میں داخل ہونگے؟ (اللہ تعالیٰ ہم سب کو جنت الفردوس کے وارثوں میں سے بنائے۔) آئیے وہ راستہ معلوم کریں کہ جس پر چلتے ہوئے ہم ان شاء اللہ تعالیٰ ایک دن ضرور اس جنت میں پہنچ جائیں گے۔

## جنت کا راستہ

جنت کا راستہ انتہائی آسان اور بہت ہی روشن ہے۔ قرآن مجید میں اللہ تعالیٰ نے اور احادیث مبارکہ میں رسول اکرم ﷺ نے اسے واضح طور پر بیان کر دیا ہے۔ تو لیجئے چند آیات قرآنیہ اور احادیث نبویہ سماعت کیجئے جن میں جنت تک پہنچانے والے راستے کا تعین کیا گیا ہے۔

اللہ تعالیٰ فرماتے ہیں: ﴿تِلْكَ الْجَنَّةُ الَّتِي نُورِثُ مِنْ عِبَادِنَا مَنْ كَانَ تَقِيًّا﴾ [مریم: ۶۳]

”یہ ہے وہ جنت جس کا وارث ہم اپنے بندوں میں سے انہیں بناتے ہیں جو متقی (پرہیزگار) ہوں“

اسی طرح اللہ تعالیٰ کا فرمان ہے: ﴿وَأُزْلِفَتِ الْجَنَّةُ لِلْمُتَّقِينَ غَيْرَ بَعِيدٍ ☆ هَذَا مَا تُوْعَدُونَ لِكُلِّ

أَوَابٍ حَفِيظٍ ☆ مَنْ خَشِيَ الرَّحْمَنَ بِالْغَيْبِ وَجَاءَ بِقَلْبٍ مُنِيْبٍ ☆ ادْخُلُوهَا بِسَلَامٍ ذَلِكَ يَوْمُ الْخُلُودِ ☆ لَهُمْ مَا يَشَاءُونَ فِيهَا وَلَدَيْنَا مَزِيدٌ﴾ [ق: ۳۱-۳۵]

”اور جنت پرہیزگاروں کیلئے بالکل قریب کر دی جائے گی۔ ذرا بھی دور نہ ہوگی، یہ ہے جس کا تم سے وعدہ

کیا جاتا تھا ہر اس شخص کیلئے جو (اللہ کی طرف) رجوع کرنے والا، پابندی کرنے والا ہو، جو رحمان کا غائبانہ خوف

رکھتا ہو اور توجہ والا دل لایا ہو۔ تم اس جنت میں سلامتی کے ساتھ داخل ہو جاؤ۔ یہ ہمیشہ رہنے کا دن ہے۔ یہ وہاں

جو چاہیں گے انہیں ملے گا (بلکہ) ہمارے پاس اور بھی زیادہ ہے۔“

نیز فرمایا: ﴿وَأَمَّا مَنْ خَافَ مَقَامَ رَبِّهِ وَنَهَى النَّفْسَ عَنِ الْهَوَىٰ ☆ فَإِنَّ الْجَنَّةَ هِيَ الْمَأْوَىٰ﴾

[النازعات: ۴۰-۴۱] ”ہاں جو شخص اپنے رب کے سامنے کھڑے ہونے سے ڈرتا رہا ہوگا اور اپنے نفس کو خواہش

(کی پیروی کرنے) سے روکا ہوگا تو اس کا ٹھکانا جنت ہی ہے۔“

اور فرمایا: ﴿وَلِمَنْ خَافَ مَقَامَ رَبِّهِ جَنَّاتٌ﴾ [الرحمان: ۴۶]

”اور اس شخص کیلئے جو اپنے رب کے سامنے کھڑا ہونے سے ڈرا دو جنتیں ہیں“

یہ اور ان کے علاوہ دیگر کئی آیات (جن میں سے بیشتر کا ذکر ہم خطبہ کے آغاز میں کر چکے ہیں) سے معلوم ہوتا ہے کہ اللہ رب العزت نے جنت ان لوگوں کیلئے تیار کی ہے جو پرہیزگار ہوں، اللہ تعالیٰ سے ڈرنے والے ہوں، اس کی طرف بکثرت رجوع کرنے والے ہوں، اللہ تعالیٰ کے دین کی حفاظت کرنے والے ہوں اور نفسانی خواہشات کی پیروی کرنے کی بجائے شریعتِ الہیہ کے پیروکار اور پابند ہوں۔ لہذا تقویٰ ہی جنت کا راستہ ہے۔ تقویٰ ایسا جامع لفظ ہے جسے ہر خیر کی بنیاد قرار دیا جاسکتا ہے اور اس سے مراد اللہ رب العزت کے احکامات کی پیروی کرنا اور اس کی منع کردہ چیزوں سے پرہیز کرنا ہے۔ لہذا جو شخص بھی اس صفت کا حامل ہوگا وہ جنت میں جانے کا حقدار ہوگا۔

اسی طرح رسول اللہ ﷺ کا ارشاد گرامی ہے: (حُفَّتِ الْجَنَّةُ بِالْمَكَارِهِ، وَحُفَّتِ النَّارُ بِالشَّهَوَاتِ) [مسلم: ۲۸۲۲] ”جنت کو ان کاموں سے ڈھانپا گیا ہے جو کہ (طبعِ انسانی کو) ناپسند ہوتے ہیں۔ اور جہنم کو شہوات سے ڈھانپا گیا ہے۔“

اس حدیث میں (المکارہ) سے مراد وہ اعمال ہیں جو انسانی طبیعت کو ناپسند ہوتے ہیں اور ان کا بجالانا ان پر گراں ہوتا ہے مثلاً گرمی میں گرم پانی سے اور سردی میں ٹھنڈے پانی سے وضو کرنا، پانچ وقت نماز کی پابندی کرنا، زکاۃ ادا کرنا اور روزے کے دوران کھانے پینے سے پرہیز کرنا وغیرہ۔ اس حدیث سے معلوم ہوتا ہے کہ طبعی طور پر ناپسندیدہ اعمال کو انجام دینا جنت کا راستہ ہے اور نفسانی خواہشات پر عمل کرنا جہنم کا۔

اسی طرح رسول اکرم ﷺ کا ارشاد ہے: (كُلُّ أُمَّتِي يَدْخُلُونَ الْجَنَّةَ إِلَّا مَنْ أُبِي، قِيلَ: مَنْ أُبِي يَا رَسُولَ اللَّهِ! قَالَ: مَنْ أَطَاعَنِي دَخَلَ الْجَنَّةَ، وَمَنْ عَصَانِي فَقَدْ أُبِي)

”میری امت کے تمام لوگ جنت میں داخل ہوں گے سوائے اس کے جس نے انکار کر دیا۔ آپ ﷺ سے پوچھا گیا کہ اے اللہ کے رسول! انکار کون کرتا ہے؟ تو آپ ﷺ نے فرمایا: جس نے میری اطاعت کی وہ جنت میں داخل ہوگا اور جس نے میری نافرمانی کی اس نے انکار کر دیا۔“ [بخاری: ۷۲۸۰]

یہ حدیث بھی جنت کا راستہ متعین کر رہی ہے اور اس سے معلوم ہوتا ہے کہ رسول اللہ ﷺ کے پیروکار ہی جنت میں داخل ہوں گے۔

اسی طرح رسول اللہ ﷺ کا ارشاد گرامی ہے:

(اتَّقُوا اللَّهَ، وَصَلُّوا خَمْسَكُمْ، وَصُومُوا شَهْرَكُمْ، وَأَدُّوا زَكَاةَ أَمْوَالِكُمْ، طَيِّبَةً بِهَا أَنْفُسُكُمْ

، وَأَطِيعُوا ذَا أَمْرِكُمْ ، تَدْخُلُوا جَنَّةَ رَبِّكُمْ )

”تم سب اللہ سے ڈرو، پانچوں نمازیں ادا کرو، ماہِ رمضان کے روزے رکھو، اپنے مالوں کی زکاۃ بخوشی ادا کرو، اور اپنے حکمران کی اطاعت کرو، اس طرح تم اپنے رب کی جنت میں داخل ہو جاؤ گے۔“

[ترمذی، ابن حبان وغیرہ۔ صحیح الجامع للألبانی: ۱۰۹]

اس حدیث میں بھی جنت میں پہنچانے والے راستے کا تعین کر دیا گیا ہے۔ اگر ہم اللہ تعالیٰ سے ڈرتے رہیں اور مذکورہ اعمال پابندی سے انجام دیتے رہیں تو نبی کریم ﷺ کا ہم سے وعدہ ہے کہ ہم ضرور جنت میں داخل ہونگے۔ اللہ تعالیٰ ہم سب کو جنت الفردوس کے وارثوں میں شامل کر دے۔ آمین

## جہنم اور اس کا عذاب

اہم عناصر خطبہ:

☆ جہنم سے پناہ طلب کرنا ☆ جہنم سے ڈرانا ☆ جنت اور جہنم کے درمیان تکرار ☆ جہنمی گروہ  
☆ جہنم کی آگ سے پہلے کن لوگوں کے ساتھ بھڑکائی جائے گی ☆ جہنم کی گہرائی ☆ اہل جہنم  
کا کھانا پینا ☆ جہنم ہمیشہ رہے گی ☆ آتش جہنم کی شدت ☆ عذاب جہنم کی مختلف صورتیں ☆  
عذاب جہنم کے مراتب ☆ عذاب جہنم سے نجات کس طرح ممکن ہے؟

پہلا خطبہ

برادران اسلام! ہمارا سابقہ خطبہ جمعہ جنت اور اہل جنت کے متعلق تھا جبکہ آج کا خطبہ جہنم اور اہل جہنم کے  
متعلق ہے۔ اللہ تعالیٰ ہم سب کو اس سے محفوظ رکھے۔ آمین  
جہنم اور اس کے عذاب کے متعلق اور جہنم والوں کے متعلق متعدد قرآنی آیات اور احادیث نبویہ موجود  
ہیں۔ ہم یہاں اختصار کے ساتھ ان کا تذکرہ کرتے ہیں۔

### (۱) جہنم سے پناہ طلب کرنا

اللہ تعالیٰ نے اپنے بندوں کی صفات میں سے ایک صفت یوں بیان فرمائی ہے:

﴿وَالَّذِينَ يَقُولُونَ رَبَّنَا اصْرِفْ عَنَّا عَذَابَ جَهَنَّمَ إِنَّ عَذَابَهَا كَانَ غَرَامًا ۗ إِنَّهَا سَاءَتْ مُسْتَقَرًّا وَمُقَامًا﴾ [الفرقان: ۶۵-۶۶]

”اور جو یہ دعا کرتے ہیں کہ اے ہمارے پروردگار! ہم سے دوزخ کا عذاب پرے ہی پرے رکھ کیونکہ اس  
کا عذاب چٹ جانے والا ہے۔ بے شک وہ ٹھہرنے اور رہنے کے لحاظ سے بدترین جگہ ہے۔“  
اور حضرت عبد اللہ بن عباس رضی اللہ عنہما کا بیان ہے کہ رسول اللہ ﷺ صحابہ کرام جن رضیم کو یہ دعا اس طرح  
سکھلاتے تھے جیسا کہ انھیں قرآن مجید کی ایک سورت سکھلاتے تھے:

(اللَّهُمَّ إِنِّي أَعُوذُ بِكَ مِنْ عَذَابِ جَهَنَّمَ ، وَأَعُوذُ بِكَ مِنْ عَذَابِ الْقَبْرِ ، وَأَعُوذُ بِكَ مِنْ  
فِتْنَةِ الْمَسِيحِ الدَّجَالِ ، وَأَعُوذُ بِكَ مِنْ فِتْنَةِ الْمَعْيَا وَالْمَمَاتِ) [مسلم: ۵۹۰]

”اے اللہ! میں جہنم کے عذاب سے تیری پناہ چاہتا ہوں۔ قبر کے عذاب سے تیری پناہ چاہتا ہوں۔ مسخِ دجال کے فتنے سے تیری پناہ چاہتا ہوں۔ اور زندگی اور موت کے فتنے سے تیری پناہ چاہتا ہوں۔“

اسی طرح حضرت انس رضی اللہ عنہ بیان کرتے ہیں کہ رسول اللہ ﷺ اکثر و بیشتر یہ دعا مانگتے تھے:

﴿رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً وَقِنَا عَذَابَ النَّارِ﴾ [بخاری: ۶۳۸۹]

”اے ہمارے پروردگار! ہمیں دنیا میں اچھائی عطا کر اور آخرت میں بھلائی دے۔ اور ہمیں عذابِ جہنم سے بچا۔“

اسی طرح حضرت انس رضی اللہ عنہ ہی بیان کرتے ہیں کہ رسول اکرم ﷺ نے فرمایا:

(مَنْ سَأَلَ اللَّهَ الْجَنَّةَ ثَلَاثَ مَرَّاتٍ ، قَالَتِ الْجَنَّةُ : اللَّهُمَّ أَذْجِلْهُ الْجَنَّةَ ، وَمَنْ اسْتَجَارَ مِنَ النَّارِ

ثَلَاثَ مَرَّاتٍ ، قَالَتِ النَّارُ : اللَّهُمَّ أَجِرْهُ مِنَ النَّارِ) [صحیح الجامع: ۶۲۷۵]

”جو شخص اللہ تعالیٰ سے تین مرتبہ جنت کا سوال کرے تو جنت کہتی ہے: اے اللہ! اسے جنت میں داخل

کردے۔ اور جو آدمی جہنم سے تین مرتبہ پناہ طلب کرے تو جہنم کہتی ہے: اے اللہ! اسے جہنم سے پناہ دے۔“

جب جہنم کے عذاب سے اللہ تعالیٰ کی پناہ طلب کرنا اللہ کے بندوں کی ایک صفت ہے، رسول اللہ ﷺ نے

اپنی امت کو بھی اسی بات کی تعلیم دی ہے اور آپ ﷺ خود بھی اکثر و بیشتر اس سے پناہ طلب کرتے تھے تو پھر ہمیں

بالاوی جہنم کے عذاب سے اللہ تعالیٰ کی پناہ طلب کرنی چاہئے۔

## (۲) جہنم سے ڈرانا

قرآن مجید اور احادیثِ نبویہ میں جہنم اور اس کے عذاب سے بار بار ڈرایا گیا ہے تاکہ اللہ کے بندے اس

سے ڈرتے رہیں، استقامت کے ساتھ صراطِ مستقیم پر گامزن رہیں اور اپنا دامن اللہ کی نافرمانی سے محفوظ رکھیں۔

اللہ تعالیٰ فرماتے ہیں: ﴿يَوْمَ تَقَلَّبُ وُجُوهُهُمْ فِي النَّارِ يَقُولُونَ يَا لَيْتَنَا أَطَعْنَا اللَّهَ وَأَطَعْنَا الرَّسُولَ

﴾ [الأحزاب: ۶۶]

”جس دن ان کے چہرے آگ میں پلٹے جائیں گے تو وہ کہیں گے: اے کاش! ہم نے اللہ کی اطاعت کی

ہوتی اور رسول کی بات مانی ہوتی۔“

لیکن وہاں یہ خواہش کسی کام نہیں آئے گی اور سوائے افسوس اور پچھتاوے کے اور کچھ نہیں ملے گا۔ اس لئے

وہ وقت آنے سے پہلے ہمیں اپنی زندگی میں ہی اللہ تعالیٰ اور اس کے رسول ﷺ کی اطاعت کرنی چاہئے تاکہ ہم

عذابِ جہنم سے بچ سکیں۔

اور فرمایا: ﴿يَوْمَ يُسْحَبُونَ فِي النَّارِ عَلَىٰ وُجُوهِهِمْ ذُوقُوا مَسَّ سَقَرَ﴾ [القمر: ۳۸]  
 ”جس دن وہ لوگ آگ میں اپنے چروں کے بل گھسیٹے جائیں گے تو ان سے کہا جائے گا کہ جنہم کی لپیٹ کا مزہ چکھو۔“  
 اور حضرت عدی بن حاتم رضی اللہ عنہ کا بیان ہے کہ رسول اکرم ﷺ نے آتش جنہم کو یاد کیا اور اس سے ڈرتے ہوئے آپ ﷺ نے اپنا چہرہ پیچھے ہٹایا۔ پھر آپ نے فرمایا: ”جنہم سے بچو۔“

اس کے بعد آپ ﷺ نے اسے دوبارہ یاد کیا اور اپنا چہرہ پیچھے ہٹایا یہاں تک کہ ہم نے یہ گمان کیا کہ جیسے آپ اسے دیکھ رہے ہوں۔ پھر آپ ﷺ نے فرمایا: (اتَّقُوا النَّارَ وَلَوْ بِشِقِّ تَمْرَةٍ ، فَمَنْ لَّمْ يَجِدْ فَبِكَلِمَةٍ طَيِّبَةٍ) ”تم جنہم سے بچو اگرچہ کھجور کا آدھا حصہ صدقہ کر کے ہی۔ اور جس شخص کو یہ بھی نہ ملے تو وہ ایک اچھا کلمہ کہہ کر ہی اپنے آپ کو جنہم سے بچالے۔“ [بخاری: ۶۵۶۳، مسلم: ۱۰۱۶]

اسی طرح حضرت ابو ہریرہ رضی اللہ عنہ کا بیان ہے کہ جب یہ آیت ﴿وَأَنْذِرْ عَشِيرَتَكَ الْأَقْرَبِينَ﴾ نازل ہوئی تو رسول اکرم ﷺ نے قریش کو بلایا۔ وہ اکٹھے ہوئے تو آپ نے ہر عام و خاص کو مخاطب ہوتے ہوئے فرمایا:  
 (يَا بَنِي كَعْبِ بْنِ لُؤَيٍ! انْقُدُوا أَنْفُسَكُمْ مِنَ النَّارِ)  
 ”اے کعب بن لؤی کی اولاد! تم اپنے آپ کو جنہم کی آگ سے بچالو۔“

پھر آپ ﷺ نے مرثد بن کعب کی اولاد، عبد شمس کی اولاد، عبد مناف کی اولاد، بنو ہاشم اور بنو عبد المطلب میں سے سب کو الگ الگ پکار کر کہا: ”تم اپنے آپ کو جنہم کی آگ سے بچالو۔“ پھر فرمایا:  
 (يَا فَاطِمَةُ! انْقُذِي نَفْسَكَ مِنَ النَّارِ ، فَإِنِّي لَا أَمْلِكُ لَكُمْ مِنَ اللَّهِ شَيْئًا)  
 ”اے فاطمہ! تم بھی اپنے آپ کو جنہم کی آگ سے بچالو، میں اللہ کے ہاں تمہارے کسی کام نہ آؤں گا۔“  
 [بخاری: ۲۷۵۳ و ۴۷۷۱، مسلم: ۲۰۴ واللفظ لمسلم]

اور حضرت عبد اللہ بن مسعود رضی اللہ عنہ بیان کرتے ہیں کہ رسول اللہ ﷺ نے فرمایا:  
 (يُؤْتَىٰ بِالنَّارِ يَوْمَ الْقِيَامَةِ ، لَهَا سَعُونَ أَلْفَ زِمَامٍ ، مَعَ كُلِّ زِمَامٍ سَعُونَ أَلْفَ مَلَكٍ يَجْرُونَهَا) [مسلم: ۲۸۳۲] ”قیامت کے روز جنہم کو لایا جائے گا، اس کی ستر ہزار لگائیں ہوگی اور ہر لگام کے ساتھ ستر ہزار فرشتے ہوں گے جو اسے کھینچ رہے ہوں گے۔“

### (۳) جنت اور جنہم کے درمیان تکرار

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

”جنت اور جہنم کے درمیان تکرار ہوئی۔ چنانچہ جنت نے کہا: میرے اندر کمزور اور مسکین لوگ داخل ہوں گے۔ اور جہنم نے کہا: میرے اندر ظالم اور متکبر لوگ داخل ہونگے۔ تو اللہ تعالیٰ نے جہنم سے کہا: تو میرا عذاب ہے، تیرے ذریعہ میں جس سے چاہوں گا انتقام لوں گا۔ پھر جنت سے کہا: تو میری رحمت ہے، تیرے ذریعہ میں جس پر چاہوں گا رحم کروں گا۔ اور مجھ پر تم دونوں میں سے ہر ایک کو بھرنا لازم ہے۔“ [البخاری: ۷۴۳۹، مسلم: ۲۸۴۶]

محترم حضرات! اس حدیث کی رو سے ہم پر یہ لازم ہے کہ ہم ہر قسم کے ظلم اور اسی طرح بڑائی، تکبر اور فخر سے اپنے آپ کو بچائیں تاکہ اللہ تعالیٰ ہم سب کو عذاب جہنم سے محفوظ رکھے۔

رسول اکرم ﷺ کا ارشاد گرامی ہے: (اتَّقُوا الظُّلْمَ، فَإِنَّ الظُّلْمَ ظُلُمَاتٌ يَوْمَ الْقِيَامَةِ) ”ظلم سے بچو کیونکہ قیامت کے روز ظلم کی وجہ سے (ظالم) اندھیروں میں ڈوب جائے گا۔“

[احمد، طبرانی وغیرہ۔ صحیح الجامع الصغير للألبانی: ۱۰۱]

اور فرمایا: (لَا يَدْخُلُ الْجَنَّةَ مَنْ كَانَ فِي قَلْبِهِ مِثْقَالُ ذَرَّةٍ مِنْ كِبْرٍ)

”وہ شخص جنت میں داخل نہیں ہوگا جس کے دل میں ذرہ برابر تکبر ہوگا۔“ [مسلم: ۹۱]

### (۴) جہنمی گروہ

حضرت ابو ہریرہ رضی اللہ عنہ سے روایت ہے کہ رسول اکرم ﷺ نے فرمایا:

(أَوَّلُ مَنْ يُدْعَى يَوْمَ الْقِيَامَةِ آدَمُ، فَتَرَاهُ يَدْرِيئُهُ، فَيَقَالُ: هَذَا أَبُوكُمْ آدَمُ، فَيَقُولُ: تَيْبِكَ وَسَعْدَيْكَ، فَيَقُولُ: أَخْرِجْ بَعَثَ جَهَنَّمَ مِنْ ذُرِّيَّتِكَ، فَيَقُولُ: يَا رَبِّ! كَمْ أَخْرِجُ؟ فَيَقُولُ: أَخْرِجْ مِنْ كُلِّ مِائَةِ تِسْعَةً وَتِسْعِينَ، فَقَالُوا: يَا رَسُولَ اللَّهِ! إِذَا أَخَذْنَا مِنْ كُلِّ مِائَةٍ تِسْعَةً وَتِسْعُونَ، فَمَاذَا يَنْفِي مِنَّا؟ قَالَ: إِنَّ أُمَّتِي فِي الْأُمَّمِ كَالشَّعْرَةِ الْبَيْضَاءِ فِي الثَّوْرِ الْأَسْوَدِ) [بخاری: ۶۵۲۹]

”قیامت کے دن سب سے پہلے حضرت آدم (علیہ السلام) کو پکارا جائے گا۔ لہذا ان کی تمام اولاد ان کے سامنے آجائے گی۔ پھر ان سے کہا جائے گا: یہ ہیں تمہارے باپ آدم۔ حضرت آدم علیہ السلام کہیں گے: میں حاضر ہوں۔ اللہ تعالیٰ ان سے کہے گا: اپنی اولاد میں سے جہنمی گروہ کو الگ کر دو۔ تو وہ کہیں گے: اے میرے رب! کتنے لوگوں کو الگ کروں؟ اللہ تعالیٰ فرمائے گا: ہر سو میں سے ننانوے افراد کو الگ کرو۔ صحابہ کرام رضی اللہ عنہم نے کہا: اے اللہ کے رسول! جب ہم میں ہر سو میں سے ننانوے افراد کو الگ کر دیا جائے گا تو باقی کون رہے گا؟

آپ ﷺ نے فرمایا: (فَلَرَنه كرو) میری امت بچھلی امتوں کے مقابلے میں ایسے ہوگی جیسے سیاہ رنگ کے



نیل میں صرف ایک سفید بال ہو۔“

(۵) سب سے پہلے جہنم کی آگ کس سے بھڑکائی جائے گی؟

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

”قیامت کے دن سب سے پہلے جس شخص کا فیصلہ کیا جائے گا وہ ایک شہید ہوگا۔ چنانچہ اسے لایا جائے گا، اللہ تعالیٰ اسے اپنی نعمتیں یاد دلائے گا اور وہ انہیں یاد کر لے گا یعنی اقرار کر لے گا۔ پھر اللہ تعالیٰ اس سے پوچھے گا: ان نعمتوں میں تم نے کیا عمل کیا تھا؟ وہ جواب دے گا: میں تیرے راستے میں قتال کرتے کرتے شہید ہو گیا تھا۔ اللہ تعالیٰ کہے گا: تو جھوٹ بولتا ہے، تو نے تو قتال صرف اس لئے کیا تھا کہ تجھے جرأت مند کہا جائے۔ چنانچہ ایسا ہی کہا گیا۔ پھر اللہ تعالیٰ اس کے متعلق حکم دے گا اور اسے چہرے کے بل گھسیٹ کر جہنم میں پھینک دیا جائے گا۔ پھر ایک اور شخص لایا جائے گا جس نے علم حاصل کیا تھا اور اس نے لوگوں کو تعلیم دی تھی اور وہ قرآن کا قاری تھا، اللہ تعالیٰ اسے اپنی نعمتیں یاد دلائے گا اور وہ انہیں یاد کر لے گا۔ پھر اللہ تعالیٰ اس سے پوچھے گا: ان نعمتوں میں تم نے کیا عمل کیا تھا؟ وہ جواب دے گا: میں نے علم حاصل کیا، پھر لوگوں کو تعلیم دی اور تیری رضا کی خاطر قرآن کو پڑھا۔ اللہ تعالیٰ کہے گا: تو جھوٹ بولتا ہے، تو نے علم صرف اس لئے حاصل کیا کہ تجھے عالم کہا جائے اور قرآن اس لئے پڑھا کہ تجھے قاری کہا جائے۔ چنانچہ ایسا ہی کہا گیا۔ پھر اللہ تعالیٰ اس کے متعلق حکم دے گا اور اسے بھی چہرے کے بل گھسیٹ کر جہنم میں پھینک دیا جائے گا۔

پھر ایک اور شخص لایا جائے گا جسے اللہ تعالیٰ نے نوازا تھا اور اسے ہر قسم کا مال عطا کیا تھا۔ اللہ تعالیٰ اسے بھی اپنی نعمتیں یاد دلائے گا اور وہ انہیں یاد کر لے گا۔ پھر اللہ تعالیٰ اس سے پوچھے گا: ان نعمتوں میں تم نے کیا عمل کیا تھا؟ وہ جواب دے گا: جہاں کہیں خرچ کرنا تجھے پسند تھا وہاں میں نے محض تیری رضا کی خاطر خرچ کیا اور ایسی کوئی جگہ میں نے چھوڑی نہیں۔ اللہ تعالیٰ کہے گا: تو جھوٹ بولتا ہے، تو نے تو محض اس لئے خرچ کیا تھا کہ تجھے سخی کہا جائے۔ چنانچہ ایسا ہی کہا گیا۔ پھر اللہ تعالیٰ اس کے متعلق حکم دے گا اور اسے بھی چہرے کے بل گھسیٹ کر جہنم میں پھینک دیا جائے گا۔“ [مسلم - الإمارة باب من قاتل للرباء والسمعة: ۱۹۰۵]

اس حدیث کی بناء پر یہ ضروری ہے کہ ہم اپنی تمام عبادات کو ریا کاری سے، لوگوں سے تعریف سننے کی خواہش یا کسی دنیوی غرض و عنایت کے مقصد سے بچائیں اور انہیں صرف اور صرف اللہ تعالیٰ کیلئے خالص کریں۔ کیونکہ ریا کاری شرک اصغر ہے اور جس عمل میں ریا پایا جاتا ہو اسے وہ ضائع کر دیتا ہے اور وہ کسی کام کا نہیں رہتا

جیسا کہ ہم اس حدیث کے حوالے سے یہ جان چکے ہیں کہ عالم اور قاری قرآن کو اس کے علم اور قراءت قرآن سے کوئی فائدہ نہ ہوگا۔ اسی طرح اللہ کی راہ میں جان قربان کرنے والے کو بھی اس کی قربانی سے کوئی فائدہ نہ ہوگا اور صدقہ و خیرات کرنے والے انسان کو بھی اس کا یہ عمل کوئی فائدہ نہ پہنچائے گا بلکہ اللہ یہ اعمال جن کے کرنے والوں کی نیت میں اخلاص نہیں پایا جاتا تھا ان کیلئے وبال جان بن جائیں گے اور انہیں منہ کے بل گھسیٹ کر سب سے پہلے جہنم میں پھینک دیا جائے گا۔ والعیاذ باللہ

رسول اکرم ﷺ کا ارشاد گرامی ہے:

(إِنَّ أَخْوَفَ مَا أَخَافُ عَلَيْكُمْ الشِّرْكَ الْأَصْغَرُ، قَالُوا: يَا رَسُولَ اللَّهِ! وَمَا الشِّرْكَ الْأَصْغَرُ؟ قَالَ: الْرِيَاءُ، يَقُولُ اللَّهُ عَزَّ وَجَلَّ لِأَصْحَابِ ذَلِكَ يَوْمَ الْقِيَامَةِ إِذَا جَازَى النَّاسَ: اذْهَبُوا إِلَيَّ الَّذِينَ كُنْتُمْ تَرَاوُونَ فِي الدُّنْيَا، فَانظُرُوا هَلْ تَجِدُونَهُمْ جَزَاءً؟)

”بے شک مجھے تم پر سب سے زیادہ خوف شرک اصغر کا ہے۔“ صحابہ کرام رضی اللہ عنہم نے کہا: اے اللہ کے رسول! شرک اصغر کیا ہے؟ تو آپ ﷺ نے فرمایا: ”ریا کاری، بے شک اللہ تبارک و تعالیٰ اُس دن جبکہ بندوں کو ان کے اعمال کا بدلہ دیا جائے گا فرمائے گا: تم ان کے پاس چلے جاؤ جن کیلئے تم دنیا میں اپنے اعمال کے ذریعے ریا کاری کرتے تھے۔ پھر دیکھو کہ کیا تمہیں ان کا کوئی بدلہ ملتا ہے؟“ [احمد ج ۵ ص ۴۲۹، وقال الہیثمی: رجالہ رجال

الصحيح: مجمع الزوائد ج ۱ ص ۱۰۲، الصحيح للألبانی: ۹۵۱]

اور حضرت ابو ہریرہ رضی اللہ عنہ کا بیان ہے کہ رسول اللہ ﷺ نے فرمایا:

”تم سب غم والے کنویں سے اللہ تعالیٰ کی پناہ طلب کرو۔“

صحابہ کرام رضی اللہ عنہم نے کہا: اے اللہ کے رسول! غم والا کونساں کیا ہے؟

آپ ﷺ نے فرمایا: (وَإِذْ فِي جَهَنَّمَ يَتَعَوَّذُ مِنْهُ جَهَنَّمُ كُلَّ يَوْمٍ أَرْبَعِمِائَةِ مَرَّةٍ)

”وہ جہنم کی ایک وادی ہے جس سے خود جہنم دن میں چار سو مرتبہ پناہ طلب کرتی ہے۔“

پھر صحابہ کرام رضی اللہ عنہم نے پوچھا: اس میں کون داخل ہوگا؟ آپ ﷺ نے فرمایا:

(أَعَدَّ لِلْقُرَّاءِ الْمُرَاتِينَ بِأَعْمَالِهِمْ، وَإِنَّ مِنْ أَبْغَضِ الْقُرَّاءِ إِلَى اللَّهِ تَعَالَى الَّذِينَ يَزُورُونَ الْأَمْوَءَ)

[ترمذی: ۲۳۸۳، ابن ماجہ: ۲۵۶۔ واللفظ له]

”اسے ان قراء کیلئے تیار کیا گیا ہے جو اپنے اعمال سے ریا کاری کی نیت کرتے ہیں۔ اور اللہ تعالیٰ کے

نزدیک سب سے ناپسندیدہ قراء وہ ہیں جو (ظالم) حکمرانوں کے پاس آتے جاتے ہیں۔“

## (۶) جہنم کی گرمی کی شدت

اللہ تعالیٰ نے آتشِ جہنم کی شدت کا تذکرہ مختلف الفاظ میں کیا ہے۔ چنانچہ اس کا فرمان ہے:

﴿فَأَنْذَرْتُكُمْ نَارًا تَلَظَّى﴾ [اللیل: ۱۳]

”پس لوگو! میں نے تمہیں آگ سے ڈرا دیا ہے جو دکھتی رہے گی۔“

یعنی دکنے والی آگ سے اللہ تعالیٰ نے ڈرایا۔

ایک اور آیت میں اللہ تعالیٰ نے اسے بھڑکنے والی آگ کے وصف سے ذکر کیا:

﴿سَيَصْلَىٰ نَارًا إِذَاتَ لَهَبٍ﴾ [المسد: ۳] ”وہ عنقریب بھڑکتی آگ میں داخل ہوگا۔“

اور فرمایا: ﴿إِنَّهَا تَرْمِي بِشَرَرٍ كَالْقَصْرِ﴾ [المرسلات: ۳۲]

”جہنم محل کی مانند بڑے بڑے انگارے پھینکے گی۔“

یعنی آتشِ جہنم کے انگارے محل کی مانند بڑے بڑے ہونگے۔ والعیاذ باللہ

اور فرمایا: ﴿كَلَّا إِنَّهَا لَلظَىٰ ☆ نَزَّاعَةٌ لِّلشَّوٰی ☆ تَدْعُو مِّنَ الْأُبْرٰی وَتَوَلَّىٰ ☆ وَجَمَعَ فَأَوْعَىٰ﴾

[المعارج: ۱۵-۱۸]

”ہرگز نہیں، وہ (جہنم) آگ کا شعلہ ہوگی، وہ تو سر کے چمڑے ادھیڑ ڈالے گی، وہ ہر اس شخص کو پکارے

گی جس نے حق سے منہ موڑا تھا اور پیٹھ پھیر لی تھی۔ اور مال جمع کیا تھا اور اسے سنبھال رکھا تھا۔“

اسی طرح حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

(نَارُكُمْ هَذِهِ الَّتِي يُوقَدُ ابْنُ آدَمَ جُزْءٌ مِّنْ سَبْعِينَ جُزْءًا مِّنْ نَّارِ جَهَنَّمَ)

”تمہاری یہ آگ جسے بنو آدم جلاتے ہیں جہنم کی آگ کے ستر حصوں میں سے ایک حصہ ہے۔“

آپ ﷺ سے کہا گیا کہ یہ (اگرچہ اس کا سترواں حصہ ہے لیکن پھر بھی) کافی ہے۔

آپ ﷺ نے فرمایا: (فَإِنَّهَا فَضِّلَتْ عَلَيْهَا بِتِسْعَةِ وَبِسْتَيْنِ جُزْءًا أَكْثَلُهَا مِثْلُ حَرِّهَا)

”جہنم کی آگ اس سے انہتر حصے زیادہ شدید ہے۔ اور ان میں سے ہر حصے کی گرمی اتنی ہے جتنی پوری دنیا

کی آگ کی ہے۔“ [بخاری: ۳۲۶۵، مسلم: ۲۸۴۳]

آتشِ جہنم کی شدت اور سختی کا اندازہ اس حدیث سے بھی کیا جاسکتا ہے:

حضرت انس بن مالک رضی اللہ عنہ بیان کرتے ہیں کہ رسول اکرم ﷺ نے فرمایا:

(يُؤْتِي بِنَعْمِ أَهْلِ الدُّنْيَا مِنْ أَهْلِ النَّارِ يَوْمَ الْقِيَامَةِ ، فَيُصْبَغُ فِي النَّارِ صَبْغَةً ، ثُمَّ يُقَالُ : يَا ابْنَ آدَمَ ! أَهْلُ رَأَيْتَ خَيْرًا قَطُّ ؟ هَلْ مَرَّ بِكَ نَعِيمٌ قَطُّ ؟ فَيَقُولُ : لَا وَاللَّهِ ، يَا رَبِّ )

”دنیا میں سب سے زیادہ خوشحال انسان کو جو کہ جہنمی ہوگا قیامت کے دن لایا جائے گا، پھر اسے جہنم میں ایک غوطہ دیا جائے گا۔ اس کے بعد اس سے پوچھا جائے گا: اے ابن آدم! کیا تم نے کبھی خوشحالی دیکھی تھی؟ اور کیا تم کبھی آسودہ حال رہے تھے؟ تو وہ کہے گا: اللہ کی قسم میں نے کبھی کوئی خوشحالی نہیں دیکھی تھی اور نہ کبھی آسودہ حال رہا تھا...“ [مسلم: ۲۸۰۷]

## (۷) جہنم کی گہرائی

حضرت ابو ہریرہ رضی اللہ عنہ بیان کرتے ہیں کہ ایک دن ہم رسول اللہ ﷺ کے پاس بیٹھے تھے۔ اچانک آپ نے کسی چیز کے گرنے کی آواز سنی تو آپ نے فرمایا:

”کیا تمہیں معلوم ہے کہ یہ کس چیز کی آواز تھی؟ ہم نے کہا: اللہ اور اس کے رسول ﷺ کو زیادہ علم ہے۔“

آپ ﷺ نے فرمایا: (هَذَا حَجَرٌ رُمِيَ بِهِ فِي النَّارِ مِنْذُ سَبْعِينَ خَرِيْفًا ، فَهُوَ يَهْوِي فِي النَّارِ الْآنَ ، حَتَّى انْتَهَى إِلَى قَعْرِهَا) [مسلم: ۲۸۴۴]

”یہ ایک پتھر کے گرنے کی آواز تھی جسے ستر سال پہلے جہنم میں پھینکا گیا تھا اور وہ جہنم کی گہرائی میں برابر نیچے جاتا رہا یہاں تک کہ اب وہ اس کی گہرائی تک جا پہنچا ہے۔“

اسی طرح حضرت انس بن مالک رضی اللہ عنہ بیان کرتے ہیں کہ رسول اللہ ﷺ نے فرمایا:

(لَوْ أَنَّ حَجَرًا مِثْلَ سَبْعِ خَلْفَاتِ أَلْقَى عَنْ شَفِيرِ جَهَنَّمَ ، هَوَى فِيهَا سَبْعِينَ خَرِيْفًا ، لَا يَبْلُغُ قَعْرَهَا) [

صحیح الجامع : ۵۲۴۸ - الصحیحہ ۲۸۶۵]

”اگر ایک پتھر کو جو کہ سات موٹی اونٹنیوں کے برابر ہو جہنم کے کنارے سے جہنم کے اندر گرایا جائے اور وہ

برابر ستر سال تک اس میں گرتا رہے تو وہ پھر بھی اس کی گہرائی تک نہیں پہنچ سکے گا۔“

## (۸) آتش جہنم کی آنکھیں، گردن، زبان اور اس کے کان

حضرت ابو ہریرہ رضی اللہ عنہ سے روایت ہے کہ رسول اللہ ﷺ نے فرمایا:

(يَخْرُجُ عَنْهُ مِنَ النَّارِ يَوْمَ الْقِيَامَةِ ، لَهُ عَيْنَانِ يَبْصُرَانِ ، أُذُنَانِ يَسْمَعَانِ ، وَلِسَانٌ يَنْطِقُ ، يَقُولُ :  
إِنِّي وَكَلْتُ بِثَلَاثَةِ : بِكَلِّ جَبَّارٍ عَنِيدٍ ، وَبِكَلِّ مَنْ دَعَا مَعَ اللَّهِ إِلَهَا آخَرَ ، وَبِالْمُصَوِّرِينَ) [احمد  
والترمذی : ۲۵۷۴ - صحيح الجامع (۸۰۵)]

”قیامت کے دن ایک گردن جہنم کی آگ سے نکلے گی ، اس کی دو آنکھیں ہوگی جن سے وہ دیکھے گی ، دو کان ہوں گے جن سے وہ سنے گی اور ایک زبان ہوگی جس سے وہ بات کرے گی۔ اور وہ کہے گی: مجھے تین افراد سونپے گئے ہیں: ہر ظالم و سرکش، ہر وہ شخص جس نے اللہ تعالیٰ کے ساتھ کسی اور معبود کو پکارا اور تصویریں بنانے والے۔“

### (۹) آتشِ جہنم کا رنگ

حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

(أُوقِدَ عَلَى النَّارِ أَلْفَ سَنَةٍ حَتَّى أَحْمَرَتْ ، ثُمَّ أُوقِدَ عَلَيْهَا أَلْفَ سَنَةٍ حَتَّى ابْيَضَّتْ ، ثُمَّ أُوقِدَ عَلَيْهَا أَلْفَ سَنَةٍ حَتَّى اسْوَدَّتْ ، فَهِيَ سَوْدَاءٌ مُظْلِمَةٌ)

”آتشِ جہنم کو ایک ہزار سال جلایا گیا یہاں تک کہ وہ سرخ ہوگئی۔ پھر اسے مزید ایک ہزار سال جلایا گیا یہاں تک کہ وہ سفید ہوگئی۔ پھر اسے مزید ایک ہزار سال جلایا گیا یہاں تک کہ وہ سیاہ ہوگئی۔ چنانچہ وہ اب اندھیری رات کی مانند سیاہ رنگ کی ہے۔“ [الترمذی : ۲۵۹۱ ، ابن ماجہ : ۴۳۲۰ - حسن بشواہد]

### (۱۰) جہنم میں کافر کے جسم کی ضخامت

حضرت ابو ہریرہ رضی اللہ عنہ کا بیان ہے کہ رسول اللہ ﷺ نے فرمایا:

(إِنَّ غِلْظَ جِلْدِ الْكَافِرِ اثْنَانِ وَأَرْبَعُونَ ذِرَاعًا ، وَإِنَّ ضَرْسَهُ مِثْلُ أُحْدِ ، وَإِنَّ مَجْلِسَهُ مِنْ جَهَنَّمَ كَمَا بَيْنَ مَكَّةَ وَالْمَدِينَةَ) [ترمذی : ۲۵۷۷ - وصحة الألبانی - صحيح الجامع (۲۱۱۳)]

”بے شک کافر کی کھال کا موٹاپا (ضخامت) بیالیس ہاتھ کے برابر ہوگا اور اس کی ایک داڑھا حد پھاڑ کے برابر ہوگی اور جہنم میں اس کے بیٹھنے کی جگہ اتنی ہوگی جتنی مکہ اور مدینہ کے درمیان ہے۔“

اسی طرح حضرت ابو ہریرہ رضی اللہ عنہ بیان کرتے ہیں کہ رسول اللہ ﷺ نے فرمایا:

(مَا بَيْنَ مَنْكِبَيْ الْكَافِرِ فِي النَّارِ مَسِيرَةٌ ثَلَاثَةٌ أَيَّامٍ لِلرَّاكِبِ الْمُسْرِعِ)

”جہنم میں کافر کے دونوں کندھوں کے درمیان اتنا فاصلہ ہوگا جتنا فاصلہ ایک تیز رفتار سوار تین دن میں طے

کرتا ہے۔“ [بخاری: ۶۵۵۱، مسلم: ۲۸۵۲]

اور حضرت مجاہدؒ بیان کرتے ہیں کہ حضرت عبد اللہ بن عباسؓ نے کہا: کیا تمہیں معلوم ہے کہ جہنم کی وسعت کتنی ہے؟ تو میں نے کہا: نہیں۔ انہوں نے کہا: ہاں! اللہ کی قسم، کیا تمہیں معلوم نہیں کہ جہنمی کے کانوں کی ایک لوسے اس کے کندھے تک ستر سال کی مسافت ہوگی۔ اس میں پیپ اور خون کی وادیاں چلیں گی۔“ [احمد - بسند صحیح]

## (۱۱) اہل جہنم کا کھانا

اہل جہنم کو جہنم میں کھانے کیلئے الزقوم، نامی درخت اور خشک کانٹے دیئے جائیں گے۔

جیسا کہ ارشاد باری تعالیٰ ہے: ﴿إِنَّ شَجَرَةَ الزُّقُومِ ☆ طَعَامُ النَّارِ ☆ كَالْمُهْلِ يَغْلِي فِي الْبُطُونِ ☆ كَغَلْيِ الْحَمِيمِ﴾ [الدخان: ۲۳-۲۶] ”بے شک زقوم کا درخت گناہ گاروں کا کھانا ہے۔ وہ تانبے کی طرح ہوگا، پیٹوں میں کھولے گا شدید گرم پانی کے کھولنے کی طرح۔“

اسی طرح فرمایا: ﴿فَلَيْسَ لَهُ الْيَوْمَ هَاهُنَا حَمِيمٌ ☆ وَلَا طَعَامٌ إِلَّا مِنْ غَسِيلِينِ﴾ [الحاقة: ۳۵-۳۶]

”پس آج اس کا نہ کوئی دوست ہے اور نہ سوائے پیپ کے اس کی کوئی خوراک ہے۔“  
زقوم کے درخت کے متعلق رسول اللہ ﷺ کا ارشاد گرامی ہے:

”اگر زقوم کا ایک قطرہ دنیا میں گر جائے تو اہل دنیا کی پورے متاع حیات کو بگاڑ کر رکھ دے۔ پس اس شخص کا کیا حال ہوگا جس کا کھانا ہی یہ درخت ہوگا۔“ [صحیح الجامع: ۵۲۵۰]

اور فرمایا: ﴿لَيْسَ لَهُمْ طَعَامٌ إِلَّا مِنْ ضَرِيعٍ ☆ لَا يُسْمِنُ وَلَا يُغْنِي مِنْ جُوعٍ﴾ [الغاشية: ۶-۷]

”ان کا کھانا سوائے خوشک کانٹے کے کچھ نہ ہوگا، وہ انہیں نہ موٹا کرے گا اور نہ ان کی بھوک دور کرے گا۔“

اور فرمایا: ﴿إِنَّ لَدَيْنَا أَنْكَالًا وَحَجِيمًا ☆ وَطَعَامًا ذَا غُصَّةٍ وَعَذَابًا أَلِيمًا﴾ [المزمل: ۱۲-۱۳]

”بے شک ہمارے پاس بیڑیاں اور جہنم ہے۔ اور گلے میں انک جانے والا کھانا ہے۔ اور دردناک عذاب ہے۔“

## (۱۲) اہل جہنم کا مشروب

اللہ تعالیٰ فرماتے ہیں: ﴿وَاسْتَفْتَحُوا وَخَابَ كُلُّ جَبَّارٍ عَنِيدٍ ☆ مِنْ وَرَائِهِ جَهَنَّمُ وَيُسْقَى مِنْ مَاءٍ

صَدِيدٍ ☆ يَتَجَرَّعُهُ وَلَا يَكَادُ يُسِيغُهُ وَيَأْتِيهِ الْمَوْتُ مِنْ كُلِّ مَكَانٍ وَمَا هُوَ بِمَمِيٍّ وَمِنْ وَرَائِهِ عَذَابٌ غَلِيظٌ﴾ [ابراہیم: ۱۵-۱۷]

”اور کافروں نے چاہا کہ اللہ ان کے اور رسولوں کے درمیان فیصلہ کر ہی ڈالے تو نتیجہ یہ نکلا کہ ہر سرکش و متکبر نامراد ہوا۔ اور جہنم تو اس کا پیچھا کر رہی ہے جہاں اسے (جہنمی کو) پیپ کا پانی پلایا جائے گا، اسے وہ بمشکل گھونٹ گھونٹ پئے گا اور اسے طلق سے نیچے اتار نہیں سکے گا۔ اور موت اسے ہر چہار جانب سے گھیر لے گی لیکن وہ مرنہ سکے گا اور سخت عذاب اس کے پیچھے لگا ہوگا۔“

اسی طرح اللہ تعالیٰ کا فرمان ہے: ﴿إِنَّا أَعْتَدْنَا لِلظَّالِمِينَ نَارًا أَحَاطَ بِهِمْ سُرَادِقُهَا وَإِنْ يَسْتَعِينُوا يَعْثُبُوا بِمَاءٍ كَالْمُهْلِ يَشْوِي الْوُجُوهَ بِئْسَ الشَّرَابُ وَسَاءَتْ مُرْتَفَقًا﴾ [الكهف: ۲۹]

”بے شک ہم نے ظالموں کیلئے ایک آگ تیار کر رکھی ہے جس کی قتا طیں انھیں گھیر لیں گی۔ اور اگر وہ پانی کیلئے فریاد کریں گے تو ان کی فریادری اس پانی سے ہوگی جو پگھلے ہوئے تانبے کی مانند ہوگا، جو ان کے چہروں کو بھون دے گا۔ وہ بہت ہی برا پانی ہوگا اور (جہنم) بہت ہی بری رہنے کی جگہ ہوگی۔“

نیز فرمایا: ﴿يَصَّبُ مِنْ فَوْقِ رُؤُوسِهِمُ الْحَمِيمُ ☆ يَضْهَرُ بِهِ مَا فِي بُطُونِهِمْ وَالْجُلُودُ ☆ وَلَهُمْ مَقَامِعٌ مِنْ حَدِيدٍ﴾ [الحج: ۱۹-۲۱]

”ان کے سروں کے اوپر سے کھولتا ہوا گرم پانی انڈیلا جائے گا جس کی گرمی سے ان کے پیٹ کی ہر چیز اور ان کے چمڑے گل کر الگ ہو جائیں گے اور انھیں لوہے کے گرزوں سے سزا دی جائے گی۔“

اسی طرح حضرت اسماء بنت یزید رضی اللہ عنہا سے روایت ہے کہ رسول اللہ ﷺ نے فرمایا:

”جو آدمی شراب پیتا ہے اللہ تعالیٰ اس سے چالیس راتوں تک راضی نہیں ہوتا۔ اگر وہ اس دوران مر گیا تو اس کی موت کافر کی موت ہوگی۔ پھر اگر وہ دوبارہ شراب نوشی کرتا ہے تو اللہ تعالیٰ اسے ضرور (طِينَةُ النَّخَالِ) سے پانی پلائے گا۔ آپ ﷺ سے پوچھا گیا کہ (طِينَةُ النَّخَالِ) کیا ہے؟ تو آپ ﷺ نے فرمایا: اہل جہنم کی پیپ۔“ [رواہ أحمد و سندہ حسن، ولہ شاهد من حدیث ابن عمر وابن عمرو۔ انظر: صحیح الجامع: ۶۳۱۲ - ۶۳۱۳]

### (۱۳) جہنمیوں میں سب سے کم عذاب والا شخص

حضرت نعمان بن بشیر رضی اللہ عنہ سے روایت ہے کہ رسول اللہ ﷺ نے فرمایا:

(إِنَّ أَهْوَنَ أَهْلِ النَّارِ عَذَابًا مَنْ لَهُ نَعْلَانِ وَشِرَاكَانِ مِنْ نَارٍ ، يَغْلِي مِنْهُمَا دِمَاعُهُ كَمَا يَغْلِي الْمَرْجُلُ ، مَا يَرَى أَنَّ أَحَدًا أَشَدُّ مِنْهُ عَذَابًا ، وَإِنَّهُ لَأَهْوَنُهُمْ عَذَابًا) [مسلم: ۲۱۳]

”جہنم والوں میں سب سے کم عذاب والا شخص وہ ہوگا جسے آتش جہنم کے دو جوتے اور دو تسمے پہنائے

جائیں گے۔ ان سے اس کا دماغ ایسے کھولنے لگے گا جیسے ایک ہانڈی کھولتی ہے اور وہ یہ تصور کرے گا کہ جہنم میں سب سے زیادہ عذاب اسی کو دیا جا رہا ہے حالانکہ اس کا عذاب سب سے کم ہوگا۔“

### (۱۳) عذابِ جہنم کے مختلف مراتب

حضرت سرہ بن جندب رضی اللہ عنہما سے روایت ہے کہ رسول اللہ ﷺ نے فرمایا:

(مِنْهُمْ مَّنْ تَأْخُذُهُ النَّارُ إِلَى كَعْبِيهِ ، وَمِنْهُمْ مَّنْ تَأْخُذُهُ النَّارُ إِلَى رُكْبَتَيْهِ ، وَمِنْهُمْ مَّنْ تَأْخُذُهُ النَّارُ إِلَى حُنْجُرَتَيْهِ ، وَمِنْهُمْ مَّنْ تَأْخُذُهُ النَّارُ إِلَى عُنُقِهِ ، وَمِنْهُمْ مَّنْ تَأْخُذُهُ النَّارُ إِلَى تَرَفُوقَيْهِ) [مسلم: ۲۸۴۵]

”جہنمیوں میں بعض لوگ وہ ہوں گے جنہیں جہنم کی آگ ٹخنوں تک جلائے گی۔ اور ان میں سے کچھ لوگ ایسے ہوں گے جنہیں وہ ان کے گھٹنوں تک جلائے گی۔ اور ان میں سے کچھ لوگ ایسے ہوں گے جنہیں وہ ان کے نیچے (ازار باندھنے کی جگہ) تک جلائے گی۔ اور ان میں سے کچھ لوگ ایسے ہوں گے جنہیں وہ ان کی گردن تک جلائے گی۔ اور ان میں سے کچھ لوگ ایسے ہوں گے جنہیں وہ ان کی ہنسی تک جلائے گی۔“

### (۱۵) جہنمیوں کی چیخ و پکار

اللہ تعالیٰ فرماتے ہیں: ﴿وَالَّذِينَ كَفَرُوا لَهُمْ نَارُ جَهَنَّمَ لَا يُقْضَىٰ عَلَيْهِمْ فَيَمُوتُوا وَلَا يُخَفَّفُ عَنْهُمْ مِنْ عَذَابِهَا كَذَلِكَ نَجْزِي كُلَّ كَافِرٍ﴾ ☆ وَهُمْ يَصْطَرِخُونَ فِيهَا رَبَّنَا أَخْرِجْنَا نَعْمَلْ صَالِحًا غَيْرَ الَّذِي كُنَّا نَعْمَلُ أُولَٰئِكَ نُعَمِّرُكُمْ مَا يَتَذَكَّرُ فِيهِ مَنْ تَذَكَّرَ وَجَاءَ كُفْرًا فَذُوقُوا فَمَا لِلظَّالِمِينَ مِنْ نَّصِيرٍ ﴿[فاطر: ۳۶-۳۷]

”اور اہل کفر کیلئے جہنم کی آگ ہوگی۔ نہ انہیں ختم ہی کر دیا جائے گا کہ مر جائیں اور نہ ہی اس کا عذاب ان سے ہلکا کیا جائے گا۔ ہم ناشکر گزار کو ایسا ہی بدلہ دیتے ہیں۔ وہ لوگ اس میں چیخیں ماریں گے اور کہیں گے: اے ہمارے رب! ہمیں یہاں سے نکال دے، ہم نیک عمل کریں گے اس کے سوا جو ہم کرتے رہے تھے۔ (تو اللہ تعالیٰ کہے گا) کیا ہم نے تمہیں اتنی لمبی عمر نہیں دی تھی جس میں نصیحت حاصل کرنے والا نصیحت حاصل کرتا اور تمہارے پاس تو ہماری طرف سے ڈرانے والا رسول بھی آیا تھا۔ تو اب اپنے کئے کا مزہ چکھو، ظالموں کا کوئی مددگار نہیں ہے۔“

نیز فرمایا: ﴿فَأَمَّا الَّذِينَ شَقُّوا فَمِئِنِّي النَّارُ لَهُمْ فِيهَا زَفِيرٌ وَشَهِيقٌ﴾ [ہود: ۱۰۶]

”پس جو لوگ بد بخت ہونگے ان کا ٹھکانہ جہنم ہوگا، جہاں وہ چیخیں اور دھاڑیں ماریں گے۔“



اور فرمایا: ﴿وَأَعْتَدْنَا لِمَنْ كَذَّبَ بِالسَّاعَةِ سَعِيرًا ☆ إِذَا زَاتَهُمْ مِنْ مَّكَانٍ بَعِيدٍ سَمِعُوا لَهَا تَغِيظًا وَزَفِيرًا ☆ وَإِذَا أُلْقُوا مِنْهَا مَكَانًا ضَيِّقًا مُقَرَّبِينَ دَعَوْا هُنَالِكَ تَبُورًا ☆ لَا تَدْعُوا الْيَوْمَ تَبُورًا وَاجِدًا وَادْعُوا تَبُورًا كَثِيرًا﴾ [الفرقان: ۱۱-۱۴]

”اور قیامت کی تکذیب کرنے والوں کیلئے ہم نے بھڑکتی آگ تیار کر رکھی ہے۔ جب جہنم انھیں دور سے دیکھے گی تو وہ لوگ اس کی غصہ بھری آواز اور چنگھاڑ سنیں گے۔ اور جب وہ ہاتھ پاؤں بندھے ہوئے جہنم کی ایک تنگ جگہ میں ڈال دئے جائیں گے تو وہاں وہ اپنی ہلاکت کو پکاریں گے۔ (تو فرشتے ان سے کہیں گے) آج ایک ہلاکت کو نہیں، بہت سی ہلاکتوں کو آواز دو۔“

اسی طرح حضرت عبد اللہ بن عمرو بن العاص رضی اللہ عنہ بیان کرتے ہیں کہ جہنم والے مالک (جہنم کے نگران فرشتے) کو پکاریں گے تو وہ انھیں چالیس سال تک جواب نہیں دے گا۔ پھر کہے گا: تم کو بس یہیں ٹھہرنا ہے۔ پھر وہ اپنے رب کو پکاریں گے اور کہیں گے: اے ہمارے رب! ہمیں اس سے نکال دے۔ اگر ہم نے دوبارہ گناہ کئے تو یقیناً ہم ظالم ہونگے۔ تو وہ بھی انھیں دنیا کے ایام کے برابر مدت گزرنے تک کوئی جواب نہیں دے گا۔ پھر کہے گا: دفع ہو جاؤ اور مجھ سے بات ہی نہ کرو۔ پھر وہ مایوس ہو جائیں گے۔ اس کے بعد سوائے چیخ و پکار اور رونے کے اور کچھ نہ ہوگا۔ ان کی آوازیں گدھوں کی آوازوں سے ملی جلی ہوں گی۔“

[رواہ الطبرانی والحاکم - وصححه الألبانی فی صحیح الترغیب والترہیبنا ۳۶۹]

اور حضرت عبد اللہ بن قیس رضی اللہ عنہ کہتے ہیں کہ رسول اللہ ﷺ نے فرمایا:

(إِنَّ أَهْلَ النَّارِ لَيَبْكُونَ ، حَتَّى لَوْ أُجْرِيَتْ السُّفُنُ فِي دُمُوعِهِمْ لَجَرَتْ )

”بے شک جہنم والے ضرور روئیں گے یہاں تک کہ اگر ان کے آنسوؤں میں کشتیاں چلائی جائیں گی تو وہ یقیناً ان میں چل سکیں گی۔“ [الحاکم - الصحیحہ: ۱۶۷۹]

(۱۶) جہنم ہمیشہ رہے گی

ارشاد باری تعالیٰ ہے: ﴿الَّذِينَ يَكْفُرُونَ أَصْحَابُ النَّارِ هُمْ فِيهَا خَالِدُونَ﴾ [التوبة: ۶۳]

ذَلِكَ الْبَخْرِيُّ الْعَظِيمُ ﴿[التوبة: ۶۳]

”کیا وہ نہیں جانتے کہ جو اللہ اور رسول کی مخالفت کرے گا اس کیلئے جہنم کی آگ ہے جس میں وہ ہمیشہ رہے گا۔ وہ بہت بڑی رسوائی ہوگی۔“

اسی طرح فرمایا: ﴿فَادْخُلُوا أَبْوَابَ جَهَنَّمَ خَالِدِينَ فِيهَا فَلَبِئْسَ مَثْوَى الْمُتَكَبِّرِينَ﴾ [النحل: ۲۹] ”پس تم جہنم کے دروازوں میں داخل ہو جاؤ جہاں تم ہمیشہ کیلئے رہو گے۔ اور وہ تکبر کرنے والوں کیلئے بہت برا ٹھکانا ہے۔“

اور فرمایا: ﴿إِنَّهُ مَنْ يَأْتِ رَبَّهُ مُجْرِمًا فَإِنَّ لَهُ جَهَنَّمَ لَا يَمُوتُ فِيهَا وَلَا يَحْيَىٰ﴾ [طہ: ۷۴] ”بے شک جو شخص اپنے رب کے سامنے مجرم کی حیثیت سے آئے گا تو اس کا ٹھکانا جہنم ہوگا۔ اس میں نہ وہ مرے گا اور نہ زندہ رہے گا۔“

اسی طرح حضرت عبداللہ بن عمر رضی اللہ عنہما بیان کرتے ہیں کہ رسول اللہ ﷺ نے فرمایا:

( إِذَا صَارَ أَهْلُ الْجَنَّةِ إِلَى الْجَنَّةِ ، وَصَارَ أَهْلُ النَّارِ إِلَى النَّارِ ، أُتِيَ بِالْمَوْتِ حَتَّى يُجْعَلَ بَيْنَ الْجَنَّةِ وَالنَّارِ ، ثُمَّ يُدْبِحُ ، ثُمَّ يُنَادِي مُنَادٍ : يَا أَهْلَ الْجَنَّةِ ! لَا مَوْتَ ، وَيَا أَهْلَ النَّارِ ! لَا مَوْتَ ، فَيَزِدَادُ أَهْلَ الْجَنَّةِ فَرَحًا إِلَى فَرَحِهِمْ ، وَيَزِدَادُ أَهْلَ النَّارِ حُزْنًا إِلَى حُزْنِهِمْ )

”جب جنت والے جنت میں اور جہنم والے جہنم میں چلے جائیں گے تو موت کو لایا جائے گا۔ پھر اسے جنت و دوزخ کے درمیان میں لا کر ذبح کر دیا جائے گا۔ پھر ایک منادی اعلان کرے گا: اے اہل جنت! تم پر کبھی موت نہیں آئے گی اور اہل جہنم! تم پر بھی کبھی موت نہیں آئے گی۔ چنانچہ جنت والوں کی خوشی میں اور جہنم والوں کے غم میں اور اضافہ ہو جائے گا۔“ [بخاری: ۶۵۴۸، مسلم: ۲۸۵۰]

جہنم میں کفار پر موت نہیں آئے گی جیسا کہ اللہ تعالیٰ کا ارشاد ہے:

﴿إِنَّ الَّذِينَ كَفَرُوا بِآيَاتِنَا سَوْفَ نُصَلِّيهِمْ نَارًا كَلَّمًا نَضِجَتْ جُلُودُهُمْ بَدَلْنَاهُمْ جُلُودًا غَيْرَهَا لِيَذُوقُوا الْعَذَابَ﴾ [النساء: ۵۶]

”جن لوگوں نے ہماری آیتوں سے کفر کیا انہیں ہم یقیناً آگ میں ڈال دیں گے۔ جب ان کی کھالیں پک جائیں گی تو ہم ان کے سوا اور کھالیں بدل دیں گے تاکہ وہ عذاب چکھتے رہیں۔“

(۱۷) اپنی دعوت پر عمل نہ کرنے والے شخص کا عذاب

داعی لوگوں کو جس بات کی طرف دعوت دے، نیکی کا حکم دے یا برائی سے منع کرے اور خود اس دعوت پر عمل نہ کرے تو یہ بہت بڑا گناہ ہے۔ اسی لئے اللہ تعالیٰ ارشاد فرماتے ہیں: ﴿أَتَأْمُرُونَ النَّاسَ بِالْبِرِّ وَتَنْسَوْنَ أَنْفُسَكُمْ وَأَنْتُمْ تَتْلُونَ الْكِتَابَ أَفَلَا تَعْقِلُونَ﴾ [البقرة: ۴۴]

”کیا تم لوگوں کو بھلی باتوں کا حکم دیتے ہو اور اپنے آپ کو بھول جاتے ہو؟ حالانکہ تم اللہ کی کتاب پڑھتے ہو، کیا تم ہوش نہیں کرتے؟“

اپنی دعوت پر عمل نہ کرنے والے شخص کو جہنم میں کونسا عذاب دیا جائے گا؟ یہ حدیث سماعت کیجئے:

حضرت اسامہ بن زید رضی اللہ عنہما بیان کرتے ہیں کہ رسول اللہ ﷺ نے فرمایا:

”ایک آدمی کو قیامت کے دن لایا جائے گا۔ پھر اسے جہنم میں پھینک دیا جائے گا جس سے اس کی آنتیں باہر نکل آئیں گی۔ چنانچہ وہ اس طرح گھومے گا جیسا کہ ایک گدھا اپنی چکی کے ارد گرد گھومتا ہے۔ اہل جہنم اس کی یہ حالت دیکھ کر اس کے پاس جمع ہو جائیں گے اور اس سے پوچھیں گے: اے فلاں! تمہارا کیا معاملہ ہے؟ تم تو ہمیں نیکی کا حکم دیا کرتے تھے اور برائی سے منع کیا کرتے تھے؟ تو وہ جواب دے گا: میں تمہیں نیکی کا حکم دیتا تھا لیکن خود اس پر عمل نہ کرتا تھا۔ اور تمہیں برائی سے منع کرتا تھا لیکن خود اس سے نہیں بچتا تھا۔“

[بخاری - بدء الحلق باب صفة النار وأنها معلوقة ۳۲۶]

اسی طرح حضرت انس بن مالک رضی اللہ عنہما سے روایت ہے کہ رسول اللہ ﷺ نے فرمایا:

”مجھے معراج والی رات کچھ ایسے لوگوں کے پاس لایا گیا جن کے ہونٹ آتش جہنم کی لہنجیوں سے کانٹے جا رہے تھے۔ ایک مرتبہ انہیں کانٹا جاتا، پھر انہیں واپس لوٹا دیا جاتا اور پھر کانٹا جاتا۔ اسی طرح انہیں عذاب دیا جا رہا تھا۔ میں نے کہا: اے جبریل یہ کون ہیں؟ تو انہوں نے کہا: یہ آپ کی امت کے وہ خطباء ہیں جو ایسی باتوں کا حکم دیتے تھے جن پر خود عمل نہ کرتے تھے اور کتاب اللہ کو پڑھا کرتے تھے لیکن اس پر عمل نہ کیا کرتے تھے۔“ [صحیح الجامع: ۱۲۹]

## (۱۸) عذاب جہنم کی بعض صورتیں

حضرت ابو ہریرہ رضی اللہ عنہما سے روایت ہے کہ رسول اللہ ﷺ نے فرمایا:

(مَنْ تَرَدَى مِنْ جَبَلٍ فَقَتَلَ نَفْسَهُ ، فَهُوَ فِي نَارِ جَهَنَّمَ يَتَرَدَى فِيهَا خَالِدًا مُنْخَلِدًا فِيهَا أَبَدًا ، وَمَنْ تَحَسَّى سَمًا فَقَتَلَ نَفْسَهُ ، فَسَمُهُ فِي يَدِهِ يَتَحَسَّى فِي نَارِ جَهَنَّمَ خَالِدًا مُنْخَلِدًا فِيهَا أَبَدًا ، وَمَنْ قَتَلَ نَفْسَهُ بِحَدِيدَةٍ فَحَدِيدَتُهُ فِي يَدِهِ يَتَجَأُ بِهَا فِي نَارِ جَهَنَّمَ خَالِدًا مُنْخَلِدًا فِيهَا أَبَدًا ) [

بخاری: ۵۷۷۸، مسلم: ۱۰۹]

”جس آدمی نے پہاڑ پر سے اپنے آپ کو گرا کر مار دیا وہ جہنم میں ہے اور اس میں اپنے آپ کو برابر گرا رہا ہے اور ہمیشہ ہمیشہ کیلئے اسے اسی طرح عذاب دیا جاتا رہے گا۔ اور جس آدمی نے زہری کر خودکشی کر لی وہ بھی جہنم میں ہے

اور اس کی وہی زہر اس کے ہاتھ میں ہے جسے وہ برابر چاٹ رہا ہے اور ہمیشہ ہمیشہ کیلئے اسے یہ عذاب دیا جاتا رہے گا۔ اور جس شخص نے لوہے سے اپنے آپ کو خود قتل کر ڈالا وہ بھی جہنم میں ہے اور اس کا وہ لوہا (اسلحہ) اس کے ہاتھ میں دے دیا گیا ہے جس سے وہ اپنے پیٹ کو مار رہا ہے اور اسے بھی ہمیشہ ہمیشہ کیلئے یہ عذاب دیا جاتا رہے گا۔“

اور ایک آدمی حضرت ابن عباس رضی اللہ عنہما کے پاس حاضر ہوا اور کہنے لگا: میں یہ تصویریں بناتا ہوں۔ لہذا آپ مجھے ان کے بارے میں فتویٰ دیں۔ انہوں نے کہا: میرے قریب آ جاؤ۔ وہ قریب آ گیا۔ انہوں نے کہا: اور قریب آ جاؤ۔ وہ اور قریب آ گیا۔ چنانچہ انہوں نے اس کے سر پر ہاتھ رکھ کر فرمایا: میں تمہیں رسول اللہ ﷺ کی ایک حدیث بیان کرتا ہوں جسے میں نے خود آپ ﷺ سے سنا تھا۔ آپ نے ارشاد فرمایا:

(كُلُّ مُصَوِّرٍ فِي النَّارِ ، يَجْعَلُ لَهُ بِكُلِّ صُورَةٍ صَوَّرَهَا نَفْسًا ، فَتُعَذِّبُهُ فِي جَهَنَّمَ )

”ہر مصور جہنم میں ہے، اس کیلئے اس کی بنائی ہوئی تصویر کے بدلے میں ایک جان پیدا کی جائے گی جو اسے عذاب دیتی رہے گی۔“

پھر حضرت ابن عباس رضی اللہ عنہما نے فرمایا: اگر تم نے ضرور تصویریں بنانی ہی ہوں تو درخت اور بے جان چیزوں کی بنا سکتے ہو۔ [مسلم: ۲۱۱۰]

اور دوسری روایت میں فرمایا:

(مَنْ صَوَّرَ صُورَةً فِي الدُّنْيَا كَلَّفَ أَنْ يُنْفَخَ فِيهَا الرُّوحَ يَوْمَ الْقِيَامَةِ ، وَلَيْسَ بِنَافِعٍ )

”جس شخص نے دنیا میں تصویر بنائی اسے روز قیامت مکلف کیا جائے گا کہ وہ اس میں روح پھونکے، لیکن وہ نہیں پھونک سکے گا۔“ [بخاری: ۵۹۶۳، مسلم: ۲۱۱۰]

(۱۹) جہنمی مسلمان کا فدیہ .....

حضرت انس بن مالک رضی اللہ عنہ سے روایت ہے کہ رسول اللہ ﷺ نے فرمایا:

(إِنَّ هَذِهِ الْأُمَّةَ مَرْحُومَةٌ ، عَذَابُهَا بِأَيْدِيهَا ، فَإِذَا كَانَ يَوْمَ الْقِيَامَةِ دُفِعَ إِلَى كُلِّ رَجُلٍ مِنَ

الْمُسْلِمِينَ رَجُلٌ مِنَ الْأُمَّةِ كَيْفَ كَانَ ، هَذَا لِأَوَّلِكَ مِنَ النَّارِ ) [ابن ماجہ : ۴۲۹۲۔ صحیح

الجامع : ۲۲۶۱]

”بے شک یہ امت ایسی امت ہے جس پر رحم کیا گیا ہے اور اس کا عذاب اس کے ہاتھوں میں ہے۔ چنانچہ

قیامت کے دن ہر مسلمان کو ایک مشرک آدمی دیا جائے گا اور اسے کہا جائے گا: یہ ہے جہنم سے تمہارا فدیہ۔“

اور حضرت ابو موسیٰ الأشعری رضی اللہ عنہما سے روایت ہے کہ رسول اللہ ﷺ نے فرمایا:

(يَجِيئُ يَوْمَ الْقِيَامَةِ نَاسٌ مِنَ الْمُسْلِمِينَ بِذُنُوبٍ أَمْثَالِ الْجِبَالِ ، فَيَغْفِرُهَا اللَّهُ لَهُمْ ، وَيَضَعُهَا عَلَى الْيَهُودِ وَالنَّصَارَى) [مسلم: ۲۷۶۷]

”قیامت کے روز مسلمانوں میں سے کچھ لوگ ایسے آئیں گے جن پر پہاڑوں کی طرح گناہ ہوں گے۔ چنانچہ اللہ تعالیٰ انہیں معاف فرمادے گا اور ان کے گناہ یہودیوں پر ڈال دے گا۔“

(۲۰) زمین کے برابر سونے کے بدلے میں جہنم سے آزادی

حضرت انس بن مالک رضی اللہ عنہما سے روایت ہے کہ رسول اللہ ﷺ نے فرمایا:

”قیامت کے دن کافر کو لایا جائے گا اور اسے کہا جائے گا: تمہارا کیا خیال ہے اگر تمہارے پاس زمین کے برابر سونا ہوتا تو کیا تم اس کے بدلے جہنم کے عذاب سے آزادی کا پروانہ حاصل کرتے؟ وہ کہے گا: ہاں۔ تو کہا جائے گا: تجھ سے دنیا میں اس سے کہیں زیادہ آسان مطالبہ کیا گیا تھا (لیکن تم نے وہاں ہمارا آسان مطالبہ پورا نہ کیا؟)“ [بخاری: ۶۵۳۸ و ۶۵۵۷، مسلم: ۲۸۰۵]

ایک روایت میں ہے: اسے کہا جائے گا: تو جھوٹ بولتا ہے، دنیا میں تجھ سے اس سے کہیں زیادہ آسان کام کا سوال کیا گیا تھا (اور تم نے وہ بھی نہ کیا۔)

آخر میں اللہ تعالیٰ سے دعا ہے کہ وہ ہم سب کو اپنے فضل و کرم سے آتش جہنم کے عذاب سے محفوظ رکھے۔

## دوسرا خطبہ

برادران اسلام! آئیے اب یہ بھی جان لیجئے کہ ہم جہنم کے عذاب سے کیسے بچ سکتے ہیں؟ اعاذنا اللہ منہا

اللہ تعالیٰ فرماتے ہیں:

﴿ يَا أَيُّهَا الَّذِينَ آمَنُوا قُوا أَنْفُسَكُمْ وَأَهْلِيكُمْ نَارًا وَقُودُهَا النَّاسُ وَالْحِجَارَةُ عَلَيْهَا مَلَائِكَةٌ غِلَاظٌ شِدَادٌ لَا يَعْصُونَ اللَّهَ مَا أَمَرَهُمْ وَيَفْعَلُونَ مَا يُؤْمَرُونَ ﴾ [التحریم: ۶]

”اے ایمان والو! تم اپنے آپ کو اور اپنے گھر والوں کو اس آگ سے بچاؤ جس کا ایندھن انسان ہیں اور پتھر۔ جس پر سخت دل، مضبوط فرشتے مقرر ہیں جنہیں اللہ تعالیٰ جو حکم دیتا ہے وہ اس کی نافرمانی نہیں کرتے بلکہ جو حکم دیا جائے بجالاتے ہیں۔“

اس آیت میں اللہ تعالیٰ نے ہر ایمان والے کو حکم دیا ہے کہ وہ اپنے آپ کو اور اپنے اہل و عیال کو جہنم کی آگ سے بچائے۔ اور یہ کیسے ہوگا؟ یقیناً یہ اللہ تعالیٰ کی اطاعت کرنے سے، اس کے احکام پر عمل کرنے سے اور اس کی منع کی ہوئی چیزوں کو چھوڑنے سے ہوگا۔

نیز اس آیت کی روشنی میں ہمیں یہ سوچنا چاہئے کہ کیا ہم اپنے اہل و عیال کو بھی جہنم سے بچانے کی فکر کرتے ہیں؟ اگر ہم خود نمازی ہیں تو کیا ہم اپنے بیوی بچوں کو بھی نماز پڑھنے کا حکم دیتے ہیں؟ اگر ہم خود محرمات سے پرہیز کرتے ہیں تو کیا ہم اپنے اہل و عیال کو بھی محرمات سے منع کرتے ہیں؟ کیا ہم اپنی بیویوں اور بیٹیوں کو شرعی پردے کا حکم دیتے ہیں جسے اللہ تعالیٰ نے عورتوں پر فرض کیا ہے؟ یا کہیں ایسا تو نہیں کہ ہماری بیویاں اور بیٹیاں بے پردہ ہو کر بازاروں اور گلی کوچوں میں گھومتی رہتی ہوں اور ہمیں ذرا بھی احساس نہ ہوتا ہو کہ قیامت کے دن اللہ تعالیٰ نے ہم سے ان کے بارے میں بھی پوچھ گچھ کرنی ہے؟ ہم جس طرح اپنے بچوں کو سکول کے امتحان کیلئے تیار کرتے ہیں، کیا قبر کے امتحان کیلئے بھی انھیں تیار کرنے کا کبھی سوچا؟ کیا ہمیں کبھی اس بات کا احساس ہوا کہ ہمارے بیوی بچے جب کوئی گناہ کرتے ہیں اور ہم انھیں منع نہیں کرتے تو ہم بھی ان کے گناہ میں شریک ہو جاتے ہیں!

عزیزان گرامی! جہنم سے نجات پانے کیلئے اپنے دامن کو اللہ تعالیٰ کی نافرمانی سے بچانا ضروری ہے۔ لہذا جہنم سے بچنے اور جنت میں داخل ہونے کیلئے ضروری ہے کہ:

☆ ہم اللہ تعالیٰ کی سب سے بڑی نافرمانی (شرک) سے قطعی اجتناب کریں۔ چنانچہ ہم اللہ تعالیٰ کے علاوہ کسی کے متعلق یہ عقیدہ قطعاً نہ رکھیں کہ وہ نفع و نقصان کا مالک ہے اور حاجتیں پوری کر سکتا ہے اور مشکلیں ٹال سکتا ہے، کیونکہ یہ اختیارات صرف اور صرف اللہ تعالیٰ کے پاس ہیں۔ اس کو چھوڑ کر کوئی اور چاہے کوئی نبی ہو یا بزرگ ان اختیارات کا مالک نہیں۔ لہذا ہم پر واجب ہے کہ ہم صرف اللہ تعالیٰ کو پکاریں، صرف اسی سے مدد مانگیں اور صرف اسی سے اپنی امیدیں وابستہ رکھیں۔

☆ نیز تمام عبادات صرف اللہ تعالیٰ کیلئے بجا لائیں اور کسی کو اس کا شریک نہ بنائیں، کیونکہ شرک کرنے والے کے تمام اعمال صالحہ غارت ہو جاتے ہیں اور جنت کو اس پر حرام کر دیا جاتا ہے۔ فرمان الہی ہے:

﴿ إِنَّهُ مَنْ يُشْرِكْ بِاللَّهِ فَقَدْ حَرَّمَ اللَّهُ عَلَيْهِ الْجَنَّةَ وَمَأْوَاهُ النَّارُ ﴾ [المائدة: ۷۲]

”یقیناً مانو کہ جو شخص اللہ کے ساتھ شریک ٹھہراتا ہے اللہ تعالیٰ نے اس پر جنت حرام کر دی ہے اور اس کا ٹھکانا جہنم ہی ہے۔“

اس لئے شرک کی تمام اشکال سے اپنا دامن پاک رکھیں، درباروں اور مزاروں پر ہرگز نہ جائیں جہاں لوگ شرکیہ اعمال بجالاتے ہیں، قبروں کا طواف کرتے ہیں، چادریں چڑھاتے ہیں، نذر و نیاز پیش کرتے ہیں اور غیر اللہ سے مانگتے ہیں۔

☆ اس کے علاوہ کسی نجومی یا عامل کے پاس قطعاً نہ جائیں، کیونکہ غیب کا علم صرف اور صرف اللہ تعالیٰ کے پاس ہے۔ ایسے لوگوں کے پاس جانا اور ان کی باتوں کی تصدیق کرنا رسول اللہ ﷺ کے فرمان کے مطابق شریعت محمدیہ کا انکار کرنے کے برابر ہے۔

☆ دین میں نئے نئے کام ایجاد کرنے سے پرہیز کریں اور صرف وہ اعمال بجالائیں جو کہ قرآن مجید سے اور رسول اللہ ﷺ کی صحیح احادیث سے ثابت ہوں، کیونکہ جو اعمال قرآن و حدیث سے ثابت نہ ہوں وہ رد کردئے جاتے ہیں اور قابل قبول نہیں ہوتے۔

☆ حلال کمائیں اور حلال ہی کھائیں اور حرام سے پرہیز کریں۔ سودی لین دین، چوری، خیانت اور حرام اشیاء کی خرید و فروخت سے بچیں۔ اور صرف جائز اور حلال ذرائع معاش اختیار کریں۔

☆ اپنے پورے جسم کو اللہ تعالیٰ کی نافرمانی سے بچائیں۔ دماغ سے غلط نہ سوچیں۔ کانوں سے بے حیائی کی گفتگو، گانے، موسیقی، غیبت، اور چغلی وغیرہ نہ سنیں۔ نظر سے غیر محرم عورتوں کو نہ دیکھیں۔ اپنی زبانوں کو جھوٹ، گالی گلوچ، غیبت، جھوٹی گواہی اور چغلی وغیرہ سے محفوظ رکھیں۔ اپنے پیٹ میں حرام نہ جانے دیں۔ اپنی شرمگاہوں کی حفاظت کریں۔ اپنے ہاتھوں سے کسی حرام چیز کو نہ پکڑیں اور نہ ہی ان سے کسی کو تکلیف پہنچائیں۔ اپنے پاؤں سے حرام کاموں کی طرف چل کر نہ جائیں۔ الغرض یہ کہ اپنے پورے بدن کو حرام اور اللہ تعالیٰ کی نافرمانی سے محفوظ رکھیں۔

### سب سے زیادہ جہنم میں پہنچانے والی چیز

حضرت ابو ہریرہ رضی اللہ عنہما کا بیان ہے کہ رسول اللہ ﷺ سے پوچھا گیا کہ لوگوں کو سب سے زیادہ کونسی چیز جنت میں پہنچائے گی؟ آپ ﷺ نے فرمایا: (تَقْوَى اللَّهِ وَحُسْنُ الْمُعَالَمَةِ) ”اللہ کا ڈر اور اچھا اخلاق“

پھر آپ ﷺ سے پوچھا گیا کہ لوگوں کو سب سے زیادہ کونسی چیز جہنم میں پہنچائے گی؟ آپ ﷺ نے فرمایا: (الْفُجُورُ وَالْفُجُورُ) ”منہ اور شرمگاہ“ [ترمذی: ۲۰۰۴۔ وقال: صحيح غريب۔ وحسنه الألبانی]

اس حدیث کی رو سے ہم پر لازم ہے کہ ہم اپنے منہ اور اپنی شرمگاہ کی حفاظت کریں۔ منہ سے کسی کو گالی گلوچ نہ کریں۔ جھوٹ، غیبت، فحش گوئی اور چغلی خوری سے اپنا منہ پاک رکھیں۔ منہ سے صرف حلال کھائیں

ہیں اور اسے حرام سے بچائے رکھیں۔ اسی طرح اپنی شہوتِ جائز اور حلال طریقے سے پوری کریں۔ اللہ تعالیٰ کا فرمان ہے: ﴿وَالَّذِينَ هُمْ يُفْرَوِجُهُمْ حَافِظُونَ ☆ إِلَّا عَلَىٰ أَرْوَاجِهِمْ أَوْ مَا مَلَكَتْ أَيْمَانُهُمْ فَإِنَّهُمْ غَيْرُ مَلُومِينَ ☆ لَمَنِ ابْتَغَىٰ وَرَاءَ ذَٰلِكَ فَأُولَٰئِكَ هُمُ الْعَادُونَ﴾ [المعارج: ۲۹-۳۱] ”اور جو لوگ اپنی شرمگاہوں کی حفاظت کرتے ہیں، ہاں ان کی بیویوں اور لونڈیوں کے بارے میں جن کے وہ مالک ہیں ان پر کوئی ملامت نہیں۔ اب جو شخص اس کی علاوہ کوئی اور راہ تلاش کرے گا تو ایسے لوگ حد سے گذر جانے والے ہیں۔“

## جہنم کو شہوات سے ڈھانپا گیا ہے

رسول اللہ ﷺ کا ارشاد گرامی ہے: (حُفَّتِ الْجَنَّةُ بِالْمَكَارِهِ، وَحُفَّتِ النَّارُ بِالشَّهَوَاتِ) ”جنت کو ان کاموں سے ڈھانپا گیا ہے جو کہ (طبعِ انسانی کو) ناپسند ہوتے ہیں اور جہنم کو شہوات سے ڈھانپا گیا ہے۔“ [مسلم: ۲۸۲۲]

اور حضرت ابو ہریرہ رضی اللہ عنہما کا بیان ہے کہ رسول اللہ ﷺ نے ارشاد فرمایا:

”جب اللہ تعالیٰ نے جنت کو پیدا کیا تو حضرت جبریل علیہ السلام کو حکم دیا کہ جاؤ، اسے دیکھ کر آؤ۔ چنانچہ وہ گئے اور جنت کو اور اس میں اللہ تعالیٰ نے جو نعمتیں اہل جنت کیلئے تیار کی تھیں۔ انہیں دیکھا، پھر واپس آئے اور کہا: اے میرے رب! تیری عزت کی قسم! اس کے بارے میں جو بھی سنے گا وہ ضرور اس میں داخل ہوگا۔ پھر اللہ تعالیٰ نے اسے (طبعی طور پر) ناپسندیدہ کاموں سے ڈھانپ دیا۔ اس کے بعد پھر حضرت جبریل علیہ السلام کو حکم دیا کہ جاؤ اب اسے دیکھ کر آؤ۔ چنانچہ وہ گئے، اسے دیکھا اور واپس آ کر کہنے لگے: اے میرے رب! تیری عزت کی قسم! مجھے اندیشہ ہے کہ اس میں کوئی بھی داخل نہ ہوگا۔ پھر جب اللہ تعالیٰ نے جہنم کو پیدا کیا تو حضرت جبریل علیہ السلام کو حکم دیا کہ جاؤ، اسے دیکھ کر آؤ۔ چنانچہ وہ گئے اور جہنم کو دیکھا۔ پھر واپس آئے اور کہا: اے میرے رب! تیری عزت کی قسم! اس کے بارے میں جو بھی سنے گا وہ اس میں قطعاً داخل نہ ہوگا۔ پھر اللہ تعالیٰ نے اسے شہوات سے ڈھانپ دیا۔ اس کے بعد پھر حضرت جبریل علیہ السلام کو حکم دیا کہ جاؤ اب اسے دیکھ کر آؤ۔ چنانچہ وہ گئے، اسے دیکھا اور واپس آ کر کہنے لگے: اے میرے رب! تیری عزت کی قسم! مجھے اندیشہ ہے کہ اس میں ہر شخص داخل ہوگا۔“ [الترمذی، وأبو داؤد والنسائی - وحسن إسناده الألبانی فی تخریج المشکاۃ ۵۶۹۶]

محترم حضرات! جب جہنم کو شہوات سے ڈھانپا گیا ہے تو اس سے بچنے کیلئے شہوتِ پرستی سے بچنا انتہائی



ضروری امر ہے، لیکن افسوس سے کہنا پڑتا ہے کہ اس دور میں مسلمانوں کی اکثریت شہوات میں غرق ہو چکی ہے، فحاشی اور عریانی عام ہو چکی ہے، بدکاری اور شراب نوشی کے اڈے کھلے ہوئے ہیں، رقص و سرور اور موسیقی کی محفلیں سجائی جاتی ہیں۔ اور وہ لوگ جو اپنے آپ کو مسلمان کہتے ہیں وہ اسلام کے واضح احکامات کو پس پشت ڈالتے ہوئے من مانی کرتے ہیں، گویا کہ ان کی نفسانی خواہش ہی ان کا معبود ہے جس کی وہ پوجا کرتے ہیں۔ اللہ رب العزت کا فرمان ہے: ﴿أَرَأَيْتَ مَنِ اتَّخَذَ إِلَهَهُ هَوَاهُ أَفَأَنْتَ تَكُونُ عَلَيْهِ وَكِيلًا ☆ أَمْ تَحْسَبُ أَنَّ أَكْثَرَهُمْ يَسْمَعُونَ أَوْ يَعْقِلُونَ إِنْ هُمْ إِلَّا كَالْأَنْعَامِ بَلْ هُمْ أَضَلُّ سَبِيلًا﴾ [الفرقان: ۲۳-۲۴]

”بھلا آپ نے اس شخص کے حال پر غور کیا جو اپنی خواہش نفس کو ہی اپنا معبود بنائے ہوئے ہے۔ کیا آپ ایسے شخص (کورہ راست پر لانے) کے ذمہ دار بن سکتے ہیں؟ یا آپ یہ خیال کرتے ہیں کہ ان میں سے اکثر سنتے یا سمجھتے ہیں۔ یہ تو مویشیوں کی طرح ہیں بلکہ ان سے بھی گزرے ہیں۔“

اور فرمایا: ﴿زُيِّنَ لِلنَّاسِ حُبُّ الشَّهَوَاتِ مِنَ النِّسَاءِ وَالْبَنِينَ وَالْقَنَاطِيرِ الْمُقَنْطَرَةِ مِنَ الذَّهَبِ وَالْفِضَّةِ وَالْخَيْلِ الْمُسَوَّمَةِ وَالْأَنْعَامِ وَالْحَرْثِ ذَلِكَ مَتَاعُ الْحَيَاةِ الدُّنْيَا وَاللَّهُ عِنْدَهُ حُسْنُ الْمَتَابِ﴾ [آل عمران: ۱۴]

”لوگوں کیلئے خواہشات نفس سے محبت مثلاً عورتوں سے، بیٹوں سے، سونے اور چاندی کے جمع کردہ خزانوں سے، نشان زدہ (عمدہ) گھوڑوں، مویشیوں اور کھیتی سے محبت دلفریب بنا دی گئی ہے۔ (حالانکہ) یہ سب کچھ دنیوی زندگی کا سامان ہے اور جو بہتر ٹھکانا ہے وہ اللہ ہی کے پاس ہے۔“

اس آیت میں جن چیزوں کا ذکر کیا گیا ہے انہی کی وجہ سے انسان اللہ تعالیٰ کے احکامات سے غافل ہو جاتا ہے۔ اس لئے انہیں محض دنیوی زندگی کا سامان ہی قرار دیا گیا ہے، لیکن اگر ان چیزوں کے حصول میں شرعی حدود و قیود کی پابندی کی جائے، حلال و حرام کے درمیان تمیز کی جائے، ان میں اللہ تعالیٰ کے حقوق کی ادائیگی کی جائے اور ان کی وجہ سے اللہ تعالیٰ کی یاد اور فکرِ آخرت سے غفلت نہ برتی جائے تو ان چیزوں سے محبت ہونے کے باوجود بھی انسان دونوں جہانوں میں کامرانی سے ہمکنار ہو سکتا ہے..... اللہ تعالیٰ ہم سب کو دین و دنیا کی خیر و بھلائی نصیب فرمائے اور عذابِ جہنم سے اپنی پناہ میں رکھے۔ آمین

## خوشگوار زندگی کے راہنما اصول

اہم عناصرِ خطبہ:

خوشگوار زندگی کے بارہ اصول:

- ① ایمان و عمل
- ② نماز
- ③ تقویٰ
- ④ توبہ و استغفار
- ⑤ دعا
- ⑥ ذکر الہی
- ⑦ شکر
- ⑧ صبر
- ⑨ توکل
- ⑩ قناعت
- ⑪ علوم نافعہ کا مطالعہ
- ⑫ مسلمانوں کی پریشائیاں دور کرنا

### پہلا خطبہ

اللہ تعالیٰ نے تمام انسانوں کو مٹی سے پیدا کیا ہے اور حضرت آدم علیہ السلام کو سب کا باپ بنایا ہے۔ اس لحاظ سے سب کی بنیاد تو ایک ہے لیکن وہ کئی اعتبارات سے ایک دوسرے سے مختلف ہوتے ہیں۔ چنانچہ وہ شکل و صورت کے اعتبار سے ایک دوسرے سے مختلف ہوتے ہیں اور کم ہی کوئی شخص دوسرے سے ملتا جلتا ہے۔ کوئی سفید گورے رنگ کا اور کوئی کالے سیاہ رنگ کا، کوئی چھوٹے قد والا اور کوئی بڑے قد والا..... اسی طرح وہ سب اپنے معاشی حالات کے اعتبار سے بھی ایک دوسرے سے مختلف ہوتے ہیں۔ کوئی مالدار اور کوئی غریب، کوئی بخیل اور کوئی سخی، کوئی ہر حال میں شکر گزار اور کوئی ہر حال میں حریص و لالچی..... اسی طرح وہ ایمان و عمل کے اعتبار سے بھی الگ الگ نظریات کے حامل ہوتے ہیں۔ کوئی مومن اور کوئی کافر، کوئی نیک و پارسا اور کوئی فاسق و فاجر، کوئی باکردار اور بااخلاق اور کوئی بدکردار اور بداخلاق..... لیکن یہ سب کے سب اپنے احوال میں ایک دوسرے سے مختلف ہونے کے باوجود ایک بات پر متفق نظر آتے ہیں اور وہ ہے خوشحال زندگی کی تمنا اور آرزو۔ چنانچہ زندگی کے ہر شعبے سے تعلق رکھنے والے تمام لوگ اس بات کے متمنی نظر آتے ہیں کہ انہیں دنیا میں خوشگوار زندگی نصیب ہو جائے اور سب کے سب لوگ ایک باوقار اور پرسکون زندگی کے حصول کیلئے دن رات جدوجہد کرتے ہوئے نظر آتے ہیں، گویا سب کا ہدف تو ایک ہی ہے البتہ وسائل و اسباب مختلف ہیں۔

☆ ایک تاجر جو دن بھر اپنے کاروبار کو وسیع کرنے اور زیادہ سے زیادہ نفع کمانے کیلئے اپنی پوری صلاحیتیں اور توانائیاں کھپا دیتا ہے وہ اور اسی طرح وہ مزدور جو صبح سے لیکر شام تک پسینے میں شرابور ہو کر محنت و مزدوری کرتا ہے، دونوں خوشحال اور خوشگوار زندگی کے حصول کیلئے کوشاں ہوتے ہیں۔

☆ ایک عبادت گزار جو اللہ تعالیٰ کے فرائض و واجبات کو پابندی سے ادا کرتا ہے اور نوافل میں بھی بڑھ

چڑھ کر حصہ لیتا ہے وہ اور اسی طرح وہ فاسق و فاجر انسان جو دن رات اللہ تعالیٰ کی نافرمانی کرتا ہے دونوں ہی ایسی زندگی کے متمنی ہوتے ہیں جس میں کوئی پریشانی اور کوئی دکھ نہ ہو۔

☆ اسی طرح تمام لوگ سعادت مندی اور خوشحالی کو حاصل کرنے کی تمنا لئے تگ و دو میں مصروف رہتے ہیں۔ کوئی کسی طرح اور کوئی کسی طرح..... لیکن سوال یہ ہے کہ کیا یہ سعادت مندی ہر ایک کو مل جاتی ہے؟ اور کیا خوشحالی ہر ایک کو نصیب ہو جاتی ہے؟ اور آخر وہ کونسا راستہ ہے جس پر چل کر ہم سب خوشحال و خوشگوار زندگی تک رسائی حاصل کر سکتے ہیں؟

برادران اسلام! ہم یہی سوال ایک دوسرے انداز سے بھی کر سکتے ہیں اور وہ اس طرح کہ اس دور میں تقریباً ہر انسان پریشان حال اور سرگرداں نظر آتا ہے۔ کسی کو روزگار کی پریشانی، کسی کو مالی و کاروباری مشکلات کا سامنا، کسی پر قرضوں کا بوجھ، کسی کو جسمانی بیماریاں چین اور سکھ سے سونے نہیں دیتیں، کسی کو خاندانی لڑائی جھگڑے بے قرار کئے ہوئے ہیں، کسی کو بیوی بچوں کی نافرمانی کا صدمہ، کسی کو دشمن کا خوف اور کسی کو احباء و اقرباء کی جدائی کا دکھ..... الغرض یہ کہ تقریباً ہر شخص کسی نہ کسی پریشانی میں مبتلا نظر آتا ہے اور ظاہر ہے کہ ہر شخص ان دکھوں، صدموں اور پریشانیوں سے نجات بھی حاصل کرنا چاہتا ہے۔ تو وہ حقیقی وسائل و اسباب کون سے ہیں جنہیں اختیار کرنے سے دنیا کی مختلف آزمائشوں سے نجات مل سکتی ہے؟

آپ میں سے ہر شخص یقیناً یہ چاہتا ہوگا کہ اسے ان دونوں سوالوں کے جوابات معلوم ہو جائیں تاکہ وہ ایک خوشحال و باوقار زندگی حاصل کر سکے اور دنیا کی پریشانیوں سے چھٹکارا پا سکے۔ تو آئیے ہم سب قرآن و سنت کی روشنی میں ان سوالوں کے جوابات معلوم کرتے ہیں۔

آج کے خطبہ جمعہ میں ہم ایک کامیاب اور خوشحال زندگی کے حصول اور پریشانیوں و آزمائشوں سے نجات حاصل کرنے کے چند اصول ذکر کریں گے اور مجھے یقین کامل ہے اگر ہم ان پر عمل کریں گے تو ضرور بالضرور اپنے مقصود تک پہنچ جائیں گے ان شاء اللہ تعالیٰ۔ تو لیجئے وہ اصول سماعت فرمائیے۔

www.KitaboSunnat.com

پہلا اصول: ایمان و عمل

خوشگوار زندگی کا پہلا اصول ”ایمان و عمل“ ہے۔ جیسا کہ اللہ تعالیٰ کا فرمان ہے:

﴿مَنْ عَمِلْ صَالِحًا مِّنْ ذَكَرٍ أَوْ أُنْثَىٰ وَهُوَ مُؤْمِنٌ فَلَنُحْيِيَنَّهٗ حَيَاةً طَيِّبَةً وَلَنَجْزِيَنَّهُمْ أَجْرَهُمْ

بِأَحْسَنِ مَا كَانُوا يَعْمَلُونَ﴾ [النحل: ۹۷]

”جو شخص نیک عمل کرے، مرد ہو یا عورت بشرطیکہ ایمان والا ہو تو اسے ہم یقیناً بہت ہی اچھی زندگی عطا کریں گے اور ان کے نیک اعمال کا بہتر بدلہ بھی انہیں ضرور دیں گے۔“

اور فرمایا: ﴿الَّذِينَ آمَنُوا وَعَمِلُوا الصَّالِحَاتِ طُوبَىٰ لَهُمْ وَحُسْنُ مَآبٍ﴾ [الرعد: ۲۹]  
 ”جو لوگ ایمان لائے اور انہوں نے نیک عمل کئے ان کیلئے خوشحالی بھی ہے اور عمدہ ٹھکانا بھی۔“

ان آیات کریمہ میں اللہ تعالیٰ نے ہر ایسے شخص کو بہت ہی خوشگوار و کامیاب زندگی اور خوشحالی عطا کرنے کا وعدہ فرمایا ہے جس میں دو شرطیں پائی جاتی ہوں۔ ایک یہ کہ وہ مومن ہو اور دوسری یہ کہ وہ عمل صالح کرنے والا، باکردار اور بااخلاق ہو۔ اور اگر ہم ان دونوں شرطوں کو پورا کر دیں تو کوئی وجہ نہیں کہ ہمیں خوشگوار زندگی نصیب نہ ہو کیونکہ اللہ تعالیٰ اپنے وعدے میں سچا ہے اور وہ وعدہ خلافی نہیں کرتا۔ ارشاد باری ہے:

﴿إِنَّ اللَّهَ لَا يَخْلِفُ الْمِيعَادَ﴾ [آل عمران: ۹] ”یقیناً اللہ تعالیٰ وعدہ خلافی نہیں کرتا۔“

ہمیں یہ بات معلوم ہونی چاہئے کہ تمام انسانوں کی خیر و بھلائی ایمان اور عمل صالح میں ہی ہے۔ اگر انسان سچا مومن ہو اور ایمان کے تقاضوں کو پورا کرنے والا ہو اور ساتھ ساتھ باعمل، باکردار اور بااخلاق بھی ہو، اللہ کے فرائض کو پورا کرتا ہو، پانچ نمازوں کا پابند ہو، زکاۃ ادا کرتا ہو، رمضان کے فرض روزے بلا عذر شرعی نہ چھوڑتا ہو، والدین اور رشتہ داروں سے حسن سلوک کرتا ہو، لین دین میں سچا اور وعدوں کو پورا کرتا ہو۔ بددیانتی، دھوکہ اور فراڈ سے اجتناب کرتا ہو، حلال ذرائع سے کماتا ہو تو اللہ تعالیٰ دنیا میں اسے ہر قسم کی خیر و بھلائی عطا کرتا ہے اور آخرت میں جنت کی نعمتیں اور اجر و ثواب الگ ہے۔

اس کے برعکس اگر کوئی انسان فاسق و فاجر، بدکردار اور بداخلاق ہو۔ نہ نمازوں کی پروا کرتا ہو اور نہ زکاۃ دیتا ہو، رمضان کے روزے مرضی کے مطابق رکھتا ہو اور طاقت ہونے کے باوجود حج بیت اللہ کا فریضہ ادا کرنے کیلئے تیار نہ ہو، والدین اور قرابت داروں سے بدسلوکی کرتا ہو، اللہ کے بندوں کے حقوق مارتا ہو، لین دین میں جھوٹ بولتا ہو، دھوکہ دہی اور بددیانتی سے کام لیتا ہو اور حرام ذرائع سے کماتا ہو تو ایسے انسان کے متعلق ہمیں یقین کر لینا چاہئے کہ اسے لاکھ کوشش کے باوجود خوشگوار زندگی نصیب نہیں ہو سکتی۔

جیسا کہ اللہ تعالیٰ کا فرمان ہے: ﴿وَمَنْ أَعْرَضَ عَن ذِكْرِي فَإِنَّ لَهُ مَعِيشَةً ضَنْكًا ۗ وَنَحْشُرُهُ يَوْمَ الْقِيَامَةِ أَعْمَى ۗ قَالَ رَبِّ لِمَ حَشَرْتَنِي أَعْمَى وَقَدْ كُنْتُ بَصِيرًا ۗ﴾ قَالَ كَذَلِكَ أَتَتْكَ آيَاتُنَا فَنَسِيَهَا وَكَذَلِكَ الْيَوْمَ تُنْسَىٰ ﴿ [طہ: ۱۲۳-۱۲۶]

”اور جو شخص میرے ذکر سے روگردانی کرے گا وہ دنیا میں یقیناً تنگ حال رہے گا اور روزِ قیامت ہم اسے اندھا کر کے اٹھائیں گے۔ وہ کہے گا: اے میرے رب! تو نے مجھے اندھا کر کے کیوں اٹھایا ہے؟ دنیا میں تو میں خوب دیکھنے والا تھا۔ اللہ کہے گا: اسی طرح تمہارے پاس میری آیتیں آئی تھیں تو تم نے انہیں بھلا دیا تھا اور اسی طرح آج تم بھی بھلا دئے جاؤ گے۔“

ان آیاتِ کریمہ میں اللہ تعالیٰ نے خبردار کیا ہے کہ جو شخص میرے دین سے منہ موڑے گا اور میرے احکامات کی پروا نہیں کرے گا میں دنیا میں اس کی زندگی تنگ حال بنا دوں گا اور اسے خوشحال زندگی سے محروم کر دوں گا۔ اس کے علاوہ قیامت کے دن میں اسے اندھا کر کے اٹھاؤں گا۔ وہ مجھ سے اس کی وجہ پوچھے گا تو میں کہوں گا: جیسا تم نے کیا آج ویسا ہی بدلہ تمہیں دیا جا رہا ہے۔ تمہارے پاس میرے احکام آئے، اہل علم نے تمہیں میری آیتیں پڑھ کر سنائیں اور میرے نبی (ﷺ) کی صحیح احادیث کو تمہارے سامنے رکھا لیکن تم نے ان سب کو پس پشت ڈال کر من مانی کی اور جو تمہارے جی میں آیا تم نے وہی کیا۔ اسی طرح آج مجھے بھی تمہاری کوئی پروا نہیں۔ اگر ہم واقعتاً یہ چاہتے ہیں کہ دنیا میں ہمیں ایک باوقار اور خوشحال زندگی نصیب ہو تو ہمیں دینِ الہی کو مضبوطی سے تھامنا ہوگا اور من مانی کرنے کی بجائے اللہ تعالیٰ کے احکام پر عمل کرنا ہوگا..... اور اللہ کا سب سے بڑا حکم یہ ہے کہ ہم صرف اسی کی عبادت کریں اور اس میں کسی کو شریک نہ بنائیں۔ صرف اسی کو پکاریں، صرف اسی کو نفع و نقصان کا مالک سمجھیں، صرف اسی کو داتا، مددگار، حاجت روا، مشکل کشا اور غوثِ اعظم تصور کریں۔ اگر ہم خالصتاً اللہ تعالیٰ کی عبادت کریں گے تو وہ یقیناً ہمیں پاکیزہ اور خوشگوار زندگی نصیب کرے گا۔ ورنہ وہ لوگ جو اللہ کو چھوڑ کر غیر اللہ کے در پر جبینِ نیاز جھکاتے اور غیر اللہ کیلئے نذر و نیاز پیش کرتے ہیں، غیر اللہ کو داتا، حاجت روا اور مشکل کشا سمجھتے ہیں اور انہی کے سامنے ہاتھ پھیلاتے ہیں تو انہیں در در کی ٹھوکریں ہی نصیب ہوتی ہیں اور ذلت و خواری کے سوا اور کچھ ہاتھ نہیں آتا۔

جیسا کہ اللہ تعالیٰ کا فرمان ہے: ﴿وَمَنْ يُشْرِكْ بِاللَّهِ فَكَأَنَّمَا خَرَّ مِنَ السَّمَاءِ فَتَخَلَّفَهُ الطَّيْرُ أَوْ تَهْوَىٰ بِهِ الرِّيحُ فِي مَكَانٍ سَحِيقٍ﴾ [الحج: ۳۱]

”اور جو شخص اللہ کے ساتھ کسی کو شریک بناتا ہے وہ ایسے ہے جیسے آسمان سے گرا ہو، پھر پرندے اسے فضا میں ہی اچک لیں یا تیز ہوا اسے کسی دور دراز جگہ پر پھینک دے۔“

یعنی مشرک کا انجام سوائے تباہی و بربادی کے اور کچھ نہیں۔

اللہ تعالیٰ کا دوسرا بڑا حکم یہ ہے کہ ہم اس کے محبوب حضرت محمد ﷺ کی اتباع کریں اور آپ کی نافرمانی سے بچیں۔ اگر ہم ایسا کریں گے تو اللہ تعالیٰ ہم سے راضی ہوگا کیونکہ اللہ تعالیٰ نے آپ ﷺ کی اطاعت کو اپنی اطاعت قرار دیا ہے۔ اور جب اللہ تعالیٰ راضی ہوگا تو یقیناً وہ ہمیں خوشحال اور باوقار زندگی نصیب کرے گا۔ اور اگر ہم رسول اللہ ﷺ کی نافرمانی کریں گے اور آپ ﷺ کی سنت سے منہ موڑ کر دین میں ایجاد کردہ نئے امور (بدعات) پر عمل کریں گے تو دنیا میں (نعوذ باللہ) ہم پر آزمائشیں ٹوٹ پڑیں گی اور قیامت کے روز ہمیں نبی کریم ﷺ کے ہاتھوں حوض کوثر کا پانی نصیب نہیں ہوگا اور آپ ﷺ کی شفاعت سے محرومی سے دوچار ہونا پڑے گا۔ والعیاذ باللہ

اللہ تعالیٰ کا فرمان ہے: ﴿فَلْيَحْذَرِ الَّذِينَ يُخَالِفُونَ عَنْ أَمْرِهِ أَنْ تُصِيبَهُمْ فِتْنَةٌ أَوْ يُصِيبَهُمْ عَذَابٌ أَلِيمٌ﴾ [النور: ۶۳]

”لہذا جو لوگ اس (رسول ﷺ) کے حکم کی مخالفت کرتے ہیں انہیں اس بات سے ڈرنا چاہئے کہ کہیں وہ کسی مصیبت میں گرفتار نہ ہو جائیں یا ان پر دردناک عذاب نہ آجائے۔“

اس آیت میں اللہ تعالیٰ نے رسول اللہ ﷺ کے احکامات کی خلاف ورزی کرنے والوں کو سخت تنبیہ کی ہے کہ وہ اپنے اس فعل سے باز آجائیں، کہیں ایسا نہ ہو کہ اس کی وجہ سے ان پر کوئی آزمائش یا اللہ کا دردناک عذاب آجائے۔

برادران اسلام! کامیاب و خوشگوار زندگی کا جو پہلا اصول ہم نے ذکر کیا ہے اس کا خلاصہ یہ ہے کہ ایمان اور عمل صالح کی بناء پر ہی ہمیں ایک کامیاب زندگی نصیب ہو سکتی ہے۔ اور ایمان باللہ کا سب سے بڑا تقاضا یہ ہے کہ ہم عقیدہ توحید پر قائم رہیں۔ اور ایمان بالرسول کا ایک لازمی تقاضا یہ ہے کہ ہم رسول اللہ ﷺ کی اطاعت و فرمانبرداری کو اپنا اوڑھنا بچھونا بنائیں اور آپ ﷺ کے اسوہ حسنہ کی روشنی میں زندگی بسر کریں۔ اس طرح ہمیں دنیا کے دکھوں اور صدموں سے چھکارا ملے گا اور ہماری زندگی کامیابی کی راہ پر گامزن ہو جائے گی۔

## دوسرا اصول: نماز

کامیاب اور خوشحال زندگی کا دوسرا اصول ”نماز“ ہے جو اللہ تعالیٰ کا تقرب حاصل کرنے کا بہترین ذریعہ ہے۔ رسول اکرم ﷺ کا ارشاد گرامی ہے:

(أَقْرَبُ مَا يَكُونُ الْعَبْدُ مِنْ رَبِّهِ وَهُوَ سَاجِدٌ فَأَكْثِرُوا الدُّعَاءَ) [مسلم: ۴۸۲]

”بندہ اپنے رب کے سب سے زیادہ قریب اس وقت ہوتا ہے جب وہ سجدے کی حالت میں ہوتا ہے۔“

لہذا تم (سجدے کی حالت میں) زیادہ دعا کیا کرو۔“

جب بندہ اپنے رب کے قریب ہو جاتا ہے تب وہ جو چاہے اس سے طلب کر سکتا ہے اور اسی لئے اللہ تعالیٰ نے نماز کے ذریعے مدد طلب کرنے کا حکم دیا ہے۔ اللہ تعالیٰ فرماتے ہیں:

﴿يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ﴾ [البقرة: ۱۵۳]

”اے ایمان والو! (جب کوئی مشکل درپیش ہو تو) صبر اور نماز کے ذریعے مدد طلب کرو۔ یقیناً اللہ صبر کرنے والوں کے ساتھ ہے۔“

اس آیت میں اللہ تعالیٰ نے اہل ایمان کو مخاطب کرتے ہوئے حکم دیا ہے کہ وہ ہر قسم کی مشکل اور پریشانی کے ازالے کیلئے صبر اور نماز کے ذریعے اس سے مدد طلب کریں۔ اس سے یہ معلوم ہوا کہ اللہ تعالیٰ صبر کرنے والے اور نماز پڑھنے والے بندۂ مومن کی مدد فرماتا ہے اور اسے تمام مشکلات سے نجات دیتا ہے۔ گویا نماز دکھوں اور صدموں کا مداوا ہے، نماز ادا کرنے سے دلوں کو اطمینان نصیب ہوتا ہے اور غموں کا بوجھ ہلکا ہوتا ہے۔ اسی لئے رسول اللہ ﷺ نے فرمایا:

(..... وَجَعَلْتُ قُرَّةَ عَيْنِي فِي الصَّلَاةِ) یعنی ”میری آنکھوں کی ٹھنڈک نماز میں رکھی گئی ہے۔“

[احمد، نسائی - صحیح الجامع للألبانی: ۳۱۲۴]

## ایک عبرتناک قصہ

حافظ ابن عساکر نے تاریخ دمشق میں ذکر کیا ہے کہ ایک فقیر آدمی اپنے فخر پر لوگوں کو سوار کر کے دمشق سے زیدانی پہنچاتا اور اس پر کرایہ وصول کرتا تھا۔ اس نے اپنا ایک قصہ بیان کیا کہ ایک مرتبہ میرے ساتھ ایک شخص سوار ہوا اور وہ راستے میں مجھ سے کہنے لگا: یہ راستہ چھوڑ دو اور اُس راستے سے چلو کیونکہ اس سے ہم اپنی منزل مقصود تک جلدی پہنچ جائیں گے۔ میں نے کہا: نہیں میں وہ راستہ نہیں جانتا اور یہی راستہ زیادہ قریب ہے۔ اس نے کہا: وہ زیادہ قریب ہے اور تمہیں اسی سے جانا ہوگا۔ چنانچہ ہم اسی راستے پر چل پڑے۔ آگے جا کر ایک دشوار گزار راستہ آگیا جو ایک گہری وادی میں تھا اور وہاں بہت ساری لاشیں پڑی ہوئی تھیں۔ اس نے کہا: یہاں رک جاؤ۔ میں رک گیا۔ وہ نیچے اتر اور اترتے ہی چھری سے مجھ پر حملہ آور ہوا۔ میں بھاگ کھڑا ہوا۔ میں آگے آگے اور وہ میرے پیچھے پیچھے۔ آخر کار میں نے اسے اللہ کی قسم دے کر کہا: بغل اور اس پر لدا ہوا میرا سامان تم لے لو اور میری جان بخش دو۔ اس نے کہا: وہ تو میرا ہے ہی، میں تمہیں قتل کر کے ہی دم لوں گا۔ میں نے اسے

اللہ تعالیٰ سے ڈرایا اور قتل کی سزا یاد دلائی لیکن اس نے میری ایک بھی نہ سنی۔ چنانچہ میں نے اس کے سامنے رک کر کہا: مجھے صرف دو رکعت نماز پڑھنے کی مہلت دے دو۔ اس نے کہا: ٹھیک ہے جلدی پڑھ لو۔ میں نے قبلہ رخ ہو کر نماز شروع کر دی لیکن میں اس قدر خوفزدہ تھا کہ میری زبان پر قرآن مجید کا ایک حرف بھی نہیں آ رہا تھا اور ادھر وہ بار بار کہہ رہا تھا: اپنی نماز جلدی ختم کرو۔ میں انتہائی حیران و پریشان تھا۔ آخر کار اللہ تعالیٰ نے میری زبان پر قرآن مجید کی یہ آیت جاری کر دی: ﴿أَمَّنْ يُجِيبُ الْمُضْطَرَّ إِذَا دَعَاهُ وَيَكْشِفُ السُّوءَ﴾

”بھلا کون ہے جو لاچار کی فریادری کرتا ہے جب وہ اسے پکارتا ہے اور اس کی تکلیف کو دور کر دیتا ہے؟“ پھر میں نے اچانک دیکھا کہ ایک گھوڑ سوار ہاتھ میں نیزہ لئے وادی کے منہ سے نمودار ہو رہا ہے۔ اس نے آتے ہی وہ نیزہ اس شخص کو مارا جو مجھے قتل کرنے کے درپے تھا۔ نیزہ اس کے دل میں چوست ہو گیا اور وہ مر گیا۔ میں نے گھوڑ سوار کو اللہ کا واسطہ دے کر پوچھا: تم کون ہو؟ اس نے کہا:

”مجھے اس نے بھیجا ہے جو لاچار کی فریادری کرتا ہے اور اس کی تکلیف کو دور کر دیتا ہے۔“

پھر میں نے اپنا بغل پکڑا اور اپنا ساز و سامان اٹھا کر سلامتی سے واپس لوٹ آیا۔

یہ قصہ اس بات کی دلیل ہے کہ بندہ مومن جب نماز کے ذریعے اللہ تعالیٰ سے مدد طلب کرتا ہے تو وہ اس کی مدد ضرور کرتا ہے اور مشکل کے وقت اسے بے یار و مددگار نہیں چھوڑتا..... یاد رہے کہ نمازوں میں سب سے پہلے فرض نمازوں کا اہتمام کرنا ضروری ہے جو کہ دین کا ستون ہیں۔ اس کے بعد سنت اور نفل نماز، خصوصاً فرائض سے ما قبل اور ما بعد سنتیں اور پھر تہجد کی نماز..... نماز تہجد کے دیگر فوائد کے علاوہ اس کا ایک عظیم فائدہ یہ ہے کہ اللہ تعالیٰ تہجد گزار کو جسمانی بیماریوں سے شفا نصیب کرتا ہے۔ لہذا وہ لوگ جو علاج کر کے تھک چکے ہوں انہیں یہ نبوی علاج ضرور کرنا چاہئے۔ رسول اللہ ﷺ کا ارشاد گرامی ہے:

(عَلَيْكُمْ بِقِيَامِ اللَّيْلِ، فَإِنَّهُ ذَابُّ الصَّالِحِينَ قَبْلَكُمْ، وَهُوَ قُرْبَةٌ إِلَى رَبِّكُمْ، وَمُكْفَرٌ لِّلْسَيِّئَاتِ، وَمَنْهَةٌ لِّلْآثَامِ

بِمُطَرَّدَةٍ لِّلدَاءِ عَنِ الْجَسَدِ) [احمد والترمذی: صحیح الجامع للألبانی ۷۹/۴۰]

”تم رات کا قیام ضرور کیا کرو کیونکہ یہ تم سے پہلے صلحاء کی عادت تھی۔ اور رات کا قیام اللہ کے قریب کرتا ہے، گناہوں کو مٹاتا ہے، برائیوں سے روکتا ہے اور جسمانی بیماری کو دور کرتا ہے۔“

خلاصہ یہ ہے کہ جب آپ کی طبیعت میں پریشانیوں، دکھوں اور صدموں کی وجہ سے ٹکدر آجائے اور آپ سخت بے چین ہوں تو وضو کر کے بارگاہ الہی میں آجائیں اور ہاتھ باندھ کر اس سے مناجات شروع کر دیں۔ پھر



بادشاہوں کے بادشاہ اور رحمان و رحیم ذات کے سامنے جھک کر اپنے گناہوں پر ندامت و شرمندگی کا اظہار کریں، اس کے بعد اس سے مشکلات کے ازالے کا سوال کریں۔ یقیناً آپ کی بے چینی ختم ہو جائے گی، سکون و اطمینان نصیب ہوگا اور اللہ تعالیٰ آپ کو خوشحال بنا دے گا۔

## تیسرا اصول: تقویٰ

تقویٰ دنیا کے دکھوں، تکلیفوں اور پریشانیوں سے نجات پانے کیلئے اور خصوصاً ان لوگوں کیلئے ایک نسخہ کیمیا ہے جو بے روزگاری، غربت اور قرضوں کی وجہ سے انتہائی پریشان حال اور سرگرداں رہتے ہوں۔ تقویٰ سے مراد ہے اللہ تعالیٰ سے ایسا خوف کھانا جو بندے کو اللہ تعالیٰ کی نافرمانی اور حرام کام سے روک دے۔ اور جب کسی انسان کے دل میں اللہ تعالیٰ کا ایسا ڈر اور خوف پیدا ہو جاتا ہے کہ جس کی وجہ سے وہ پرہیزگار بن جاتا ہے اور تمام حرام کاموں سے اجتناب کرنے لگ جاتا ہے تو اس سے اللہ تعالیٰ کا یہ وعدہ ہے کہ

﴿وَمَنْ يَتَّقِ اللَّهَ يَجْعَلْ لَهُ مَخْرَجًا وَيَرْزُقْهُ مِنْ حَيْثُ لَا يَحْتَسِبُ﴾ [الطلاق: ۲-۳]

”اور جو شخص اللہ تعالیٰ سے ڈرتا ہے اللہ اس کیلئے مشکلات سے نکلنے کی کوئی نہ کوئی راہ پیدا کر دیتا ہے۔ اور اسے ایسی جگہ سے رزق دیتا ہے جہاں سے اسے وہم و گمان بھی نہیں ہوتا۔“

اور فرمایا: ﴿وَمَنْ يَتَّقِ اللَّهَ يَجْعَلْ لَهُ مِنْ أَمْرِهِ يُسْرًا﴾ [الطلاق: ۴]

”اور جو شخص اللہ تعالیٰ سے ڈرتا ہے اللہ اس کیلئے اس کے کام میں آسانی پیدا کر دیتا ہے۔“

نیز فرمایا: ﴿وَلَوْ أَنَّ أَهْلَ الْقُرَىٰ آمَنُوا وَاتَّقَوْا لَفَتَحْنَا عَلَيْهِم بَرَكَاتٍ مِّنَ السَّمَاءِ وَالْأَرْضِ﴾ [الأعراف: ۹۶] ”اور اگر یہ بستیوں والے ایمان لاتے اور اللہ کی نافرمانی سے بچتے تو ہم ان پر آسمان اور زمین کی برکات (کے دروازے) کھول دیتے۔“

ان تمام آیات میں خوشحالی اور کامیاب زندگی کے حصول کیلئے ایک عظیم اصول متعین کر دیا گیا ہے اور وہ ہے اللہ تعالیٰ سے ڈرتے ہوئے اس کی نافرمانی سے اجتناب کرنا کیونکہ ایسا کرنے سے اللہ تعالیٰ بندہ مومن کیلئے ہر قسم کی پریشانی سے نکلنے کا راستہ بنا دیتا ہے، اس کے ہر ہر کام کو آسان کر دیتا ہے اور اوپر نیچے سے اس کیلئے رزق کے دروازے کھول دیتا ہے۔

اب آئیے ذرا اس اصول کی روشنی میں ہم اپنی حالت کا جائزہ لے لیں..... ایک طرف تو ہم خوشحال اور کامیاب زندگی کی تمنا رکھتے ہیں اور دوسری طرف اللہ تعالیٰ کی نافرمانیاں بھی کرتے رہتے ہیں۔ مثلاً نمازوں میں

سستی اور غفلت، جھوٹ، غیبت، چغمل خوری، سودی لین دین، والدین اور قرابت داروں سے بدسلوکی، فلم بینی اور گانے سننا وغیرہ..... بھلا بتلائیے کیا ایسی حالت میں خوشحالی و سعادت مند فیصلہ ہو سکتی ہے؟ اور کیا اس طرح پریشانیوں کا ازالہ ہو سکتا ہے؟

ہمیں یہ بات یاد رکھنی چاہئے کہ نافرمانیوں کی موجودگی میں خوشحالی کا نصیب ہونا تو دور کی بات ہے موجودہ نعمتوں کے چھن جانے کا بھی خطرہ ہوتا ہے۔ اس کی واضح دلیل حضرت آدم علیہ السلام اور ان کی بیوی حضرت حواء علیہا السلام کا قصہ ہے۔ اللہ تعالیٰ نے ان دونوں کو جنت کی ہر نعمت و آسائش سے لطف اندوز ہونے کی اجازت دی، محض ایک چیز سے منع کر دیا کہ تمہیں اس درخت کے قریب نہیں جانا ہے۔ لیکن شیطان کے درغلانے پر جب انہوں نے اس درخت کو پکھا تو اللہ تعالیٰ نے جنت کی ساری نعمتوں سے محروم کر کے انہیں زمین پر اتار دیا اور ان کی ایک غلطی جنت کی ساری نعمتوں سے محرومی کا سبب بن گئی۔ تو آج جبکہ ہم گناہ پر گناہ کئے جا رہے ہیں اور پھر بھی خوشحالی کے متمنی ہوتے ہیں! یہ یقینی طور پر ہماری خام خیالی اور غلط فہمی ہے۔ اگر ہم واقعتاً ایک خوشحال زندگی بسر کرنا چاہتے ہیں تو ہمیں اللہ تعالیٰ کی نافرمانیوں سے قطعی اجتناب کرنا ہوگا۔

اسی طرح ابلیس کا قصہ ہے۔ اللہ تعالیٰ نے اسے حضرت آدم علیہ السلام کے سامنے سجدہ ریز ہونے کا حکم دیا لیکن اس نے تکبر کرتے ہوئے سجدہ ریز ہونے سے انکار کر دیا۔ پھر نتیجہ کیا نکلا؟ اللہ تعالیٰ نے اسے ہمیشہ کیلئے ملعون قرار دے دیا۔ یہ صرف ایک سجدہ چھوڑنے کی سزا تھی اور آج بہت سارے مسلمان کئی سجدے چھوڑ دیتے ہیں، پانچ وقت کی فرض نمازوں میں من مانی کرتے ہیں۔ تو کیا اس طرح ان کی زندگی کامرانیوں سے ہمکنار ہو سکے گی؟ اس خیال است و محال است

بلکہ ستم بالائے ستم یہ ہے کہ آج بہت سارے لوگ کئی برائیوں کو برائیاں ہی تصور نہیں کرتے اور بلا خوف و تردد ان کا ارتکاب کرتے ہیں۔ لہذا ضرورت اس بات کی ہے کہ ہم اپنے گریبان میں منہ ڈال کر سنجیدگی سے اپنا جائزہ لیں اور اپنی اصلاح کرنے کی کوشش کریں۔ جب ہم خود اپنی اصلاح کریں گے اور اپنا دامن اللہ تعالیٰ کی نافرمانیوں سے بچائیں گے تو یقیناً اللہ تعالیٰ بھی ہماری حالت پر رحم فرمائے گا اور ہمیں خوشحال زندگی نصیب کرے گا۔

حضرت انس رضی اللہ عنہ تابعین کو مخاطب کر کے کہا کرتے تھے:

(إِنَّكُمْ لَتَعْمَلُونَ أَعْمَالًا هِيَ أَدْقُ فِي أَعْيُنِكُمْ مِنَ الشَّعْرِ، إِنْ كُنَّا لَنَعُدُّهَا عَلَيَّ عَهْدِ النَّبِيِّ صَلَّى اللَّهُ عَلَيْهِ وَسَلَّمَ)

مِنَ الْمُؤَبَّقَاتِ [البخاری - الرقاق باب ما يتقى من محقرات الذنوب: ۶۴۹۲]

”آج تم ایسے ایسے عمل کرتے ہو جو تمہاری نگاہوں میں بال سے زیادہ باریک (بہت چھوٹے) ہیں جبکہ ہم انہیں رسول اللہ ﷺ کے زمانے میں ہلاک کرنے والے گناہوں میں شمار کرتے تھے۔“

یہ تابعین کے دور کی بات ہے جو کہ صحابہ کرام رضی اللہ عنہم کے دور کے بعد بہترین دور تھا۔ اور آج ہمارے دور میں خدا جانے کیا کچھ ہوتا ہے، بس اللہ کی پناہ!

## چوتھا اصول: توبہ و استغفار

انسان پر جو مصیبت آتی ہے چاہے جسمانی بیماری کی صورت میں ہو یا ذہنی اور روحانی اذیت کی شکل میں، چاہے کاروباری پریشانی ہو یا خاندانی لڑائی جھگڑوں کا دکھ اور صدمہ ہو..... ہر قسم کی مصیبت اس کے اپنے گناہوں کی وجہ سے آتی ہے۔ اس لئے اسے اس سے نجات پانے کیلئے فوراً سچی توبہ کرتے ہوئے اللہ تعالیٰ سے معافی مانگنی چاہئے کیونکہ اللہ تعالیٰ توبہ کرنے والوں سے محبت کرتا ہے اور ان کی پریشانیوں اور مصیبتوں کا ازالہ کر کے انہیں

خوشحال بنا دیتا ہے۔ اللہ تعالیٰ فرماتے ہیں: [www.KitaboSunnat.com](http://www.KitaboSunnat.com)

﴿وَمَا أَصَابَكُمْ مِنْ مُصِيبَةٍ فِيمَا كَسَبْتُمْ أُنْدِيكُمْ وَيَعْفُو عَنْ كَثِيرٍ﴾ [الشوری: ۳۰]

”اور تمہیں جو مصیبت بھی آتی ہے تمہارے اپنے کرتوتوں کے سبب سے آتی ہے۔ اور وہ تمہارے بہت سارے گناہوں سے درگزر بھی کر جاتا ہے۔“

توبہ و استغفار کے فوائد بیان کرتے ہوئے اللہ تعالیٰ فرماتا ہے:

﴿فَقُلْتُ اسْتَغْفِرُوا رَبَّكُمْ إِنَّهُ كَانَ غَفَّارًا ☆ يُرْسِلُ السَّمَاءَ عَلَيْكُمْ مِدْرَارًا ☆ وَيُمْدِدْكُمْ

بِأَمْوَالٍ وَيَبْنِيَنَّ وَيَجْعَلَ لَكُمْ جَنَّاتٍ وَيَجْعَلَ لَكُمْ أَنْهَارًا﴾ [نوح: ۱۰-۱۲]

”پس میں (نوح علیہ السلام) نے کہا: تم سب اپنے رب سے معافی مانگ لو۔ بلاشبہ وہ بڑا معاف کرنے والا ہے۔ وہ تم پر آسمان سے خوب بارشیں برسائے گا، مال اور بیٹوں سے تمہاری مدد کرے گا، تمہارے لئے باغات پیدا کرے گا اور نہریں جاری کر دے گا۔“

ان آیات میں استغفار کے جو فوائد ذکر کئے گئے ہیں (موسلا دھار بارشیں، مال و اولاد سے مدد، باغات اور نہریں) یہ سب دراصل انسانوں کی خوشحالی و سعادت مندی کی علامت ہیں اور یہ استغفار سے ہی نصیب ہوتے ہیں۔

## پانچواں اصول: دعا

کامیاب اور خوشحال زندگی کے حصول کا پانچواں اصول ”دعا“ ہے۔ یعنی اللہ تعالیٰ سے خوشحالی کا اور مشکلات، غموں اور صدموں سے نجات پانے کا سوال کرنا۔ کیونکہ خوشحالی کے تمام خزانوں کی چابیاں اللہ رب العزت ہی کے پاس ہیں اور مصائب و آلام سے نجات دینے والا اس کے سوا اور کوئی نہیں۔ اور بندہ مومن جب اللہ تعالیٰ کے سامنے اپنے دونوں ہاتھ اٹھاتا ہے تو اللہ تعالیٰ کو شرم آتی ہے کہ وہ انہیں خالی لوٹا دے۔ جیسا کہ صحیح حدیث سے ثابت ہے۔ حضرت سلمان الفارسی رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(إِنَّ اللَّهَ حَيُّ كَرِيمٌ، يَسْتَحْيِي إِذَا رَفَعَ الرَّجُلُ إِلَيْهِ يَدَيْهِ أَنْ يَرُدَّهُمَا صِفْرًا خَائِبَتَيْنِ)

”بے شک اللہ تعالیٰ حیا کرنے والا اور نہایت مہربان ہے، اور کوئی آدمی جب اس کی طرف ہاتھ بلند کرتا ہے تو اسے حیا آتی ہے کہ وہ انہیں خالی اور ناکام واپس لوٹا دے۔“ [ترمذی: ۳۵۵۶، ابوداؤد: ۱۳۸۸، ابن ماجہ: ۳۸۶۵۔ و صححه الألبانی]

دعا کرنے سے تین فوائد میں سے ایک فائدہ ضرور ملتا ہے۔ یا تو اللہ تعالیٰ دعا کرنے والے کا سوال پورا کر دیتا ہے۔ یا اس کی دعا کو اس کیلئے ذخیرہ آخرت بنا دیتا ہے۔ یا اس دعا کے سبب آنے والی کسی مصیبت کو ٹال دیتا ہے۔ یہ بات بھی صحیح حدیث سے ثابت ہے۔

حضرت عبادة بن صامت رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(مَا عَلَى الْأَرْضِ مُسْلِمٌ يَدْعُو اللَّهَ تَعَالَى بِدَعْوَةٍ إِلَّا آتَاهُ اللَّهُ بِهَا، أَوْ صَرَفَ عَنْهُ مِنَ السُّوءِ مِثْلَهَا، مَا لَمْ يَدْعُ بِإِثْمٍ أَوْ قَطِيعَةٍ رَحِمَ) فَقَالَ رَجُلٌ مِنَ الْقَوْمِ: إِذَا نُكْثِرُ؟ قَالَ: (اللَّهُ أَكْثَرُ)

”خطہ زمین پر پایا جانے والا کوئی مسلمان جب اللہ تعالیٰ سے کوئی دعا کرتا ہے تو اللہ تعالیٰ اسے اس کی طلب کی ہوئی چیز دے دیتا ہے یا اس جیسی کوئی مصیبت اس سے ٹال دیتا ہے بشرطیکہ وہ گناہ یا قطع رحمی کی دعا نہ کرے“ یہ سن کر لوگوں میں سے ایک شخص کہنے لگا: تب تو ہم اور زیادہ دعا کریں گے۔ تو رسول اللہ ﷺ نے فرمایا: ”اللہ اور زیادہ عطا کرے گا۔“ [ترمذی: ۳۵۷۳۔ و صححه الألبانی]

اور حضرت ابوسعید الخدری رضی اللہ عنہ بیان کرتے ہیں کہ رسول اللہ ﷺ نے ارشاد فرمایا:

(مَا مِنْ مُسْلِمٍ يَدْعُو لَيْسَ بِإِثْمٍ وَلَا بِقَطِيعَةٍ رَحِمَ إِلَّا أُعْطَاهُ إِحْدَى ثَلَاثٍ: إِمَّا أَنْ يَعْجَلَ لَهُ دَعْوَتَهُ، وَإِمَّا أَنْ يَدْخِرَهَا لَهُ فِي الْآخِرَةِ، وَإِمَّا أَنْ يَدْفَعُ عَنْهُ مِنَ السُّوءِ مِثْلَهَا) قَالَ: إِذَا نُكْثِرُ؟ قَالَ: (اللَّهُ أَكْثَرُ)

[ صحیح الأذہب المفرد للألبانی: ص ۲۶۳: ۵۴۷ ]

”کوئی مسلمان جب کوئی ایسی دعا کرتا ہے جس میں گناہ یا قطع رحمی نہیں ہوتی تو اللہ تعالیٰ اسے تین میں سے ایک چیز ضرور عطا کرتا ہے۔ یا اس کی دعا جلدی قبول کر لیتا ہے، یا اسے ذخیرہ آخرت بنا دیتا ہے، یا اس جیسی کوئی مصیبت اس سے دور کر دیتا ہے۔“ ایک صحابی رضی اللہ عنہ نے کہا: تب تو ہم زیادہ دعا کریں گے۔ تو رسول اللہ ﷺ نے فرمایا: ”اللہ اور زیادہ عطا کرے گا۔“

اس لئے دعا ضرور کرنی چاہئے اور کوئی واسطہ ڈھونڈے بغیر براہ راست اللہ سے کرنی چاہئے کیونکہ اللہ تعالیٰ کا فرمان ہے: ﴿وَإِذَا سَأَلْتِ عِبَادِي عَنِّي فَإِنِّي قَرِيبٌ أُجِيبُ دَعْوَةَ الدَّاعِ إِذَا دَعَانِ﴾ [البقرة: ۱۸۶]

”اور جب میرے بندے آپ سے میرے متعلق پوچھیں تو انہیں کہہ دیجئے کہ میں (ان کے) قریب ہی ہوں۔ کوئی دعا کرنے والا جب مجھے پکارتا ہے تو میں اس کی دعا قبول کرتا ہوں۔“

اس لئے جو قریب ہے، پکار کوسن سکتا ہے، سن کر قبول بھی کرتا ہے اور پھر مدد کرنے پر بھی قادر ہے صرف اسی کو پکارنا چاہئے اور اسے چھوڑ کر کسی اور کو نہیں پکارنا چاہئے۔

دعا خصوصاً قبولیت کے اوقات میں کرنی چاہئے۔ مثلاً سجدے کی حالت میں، اذان اور اقامت کے درمیان، یوم جمعہ کو عصر کے بعد مغرب تک اور خاص طور پر رات کے آخری حصے میں جبکہ اللہ تعالیٰ آسمان دنیا پر تشریف لا کر کہتا ہے:

(مَنْ يَدْعُونِي فَاسْتَجِبْ لَهُ؟ مَنْ يَسْأَلُنِي فَأُعْطِيَهُ؟ مَنْ يَسْتَعْفِرُنِي فَأَغْفِرَ لَهُ) [مسلم: ۷۵۸]

”کیا کوئی ہے جو مجھ سے دعا مانگے تو میں اس کی دعا قبول کروں؟ اور کیا کوئی ہے جو مجھ سے سوال کرے تو میں اس کا سوال پورا کروں؟ اور کوئی ہے جو اپنے گناہوں پر مجھ سے معافی مانگے تو میں اسے معاف کر دوں؟“

اور دعا میں دنیا و آخرت دونوں کی خیر و بھلائی کا سوال کرنا چاہئے۔ خصوصاً یہ دعا:

(اللَّهُمَّ أَصْلِحْ لِي دِينِي الَّذِي هُوَ عِصْمَةُ أَمْرِي ، وَأَصْلِحْ لِي دُنْيَايَ الَّتِي فِيهَا مَعَاشِي ، وَأَصْلِحْ لِي آخِرَتِي الَّتِي فِيهَا مَعَادِي ، وَاجْعَلْ الْحَيَاةَ زِيَادَةً لِي فِي كُلِّ خَيْرٍ ، وَاجْعَلِ الْمَوْتَ رَاحَةً لِي مِنْ كُلِّ شَرٍّ) [مسلم: ۲۷۲۰]

”اے اللہ! تو میرا دین میرے لئے سنوار دے جو کہ میرے معاملات زندگی کے تحفظ کا ذریعہ ہے۔ اور میرے لئے میری دنیا کو بھی ٹھیک کر دے جس میں میری گذران ہے۔ اور میرے لئے میری آخرت کو بھی بہتر بنا

دے جس میں مجھے لوٹ کر جانا ہے۔ اور میری زندگی کو میرے لئے ہر خیر میں اضافے کا باعث بنا اور میری موت کو میرے لئے ہر شر سے راحت بنا۔“

برادران اسلام! اب وہ دعائیں پیش کی جاتی ہیں جنہیں خاص طور پر پریشانی کے عالم میں بار بار پڑھنا چاہئے اور جن کا پڑھنا رسول اللہ ﷺ سے ثابت ہے۔

## پریشانی اور صدمے کے وقت کی دعائیں

① حضرت اسماء بنت عمیس رضی اللہ عنہا کو آپ ﷺ نے پریشانی کے وقت یہ دعا پڑھنے کی تلقین کی:

(اللَّهُ رَبِّي لَا أُشْرِكُ بِهِ شَيْئًا) ”اللہ ہی میرا رب ہے، میں اس کے ساتھ کسی کو شریک نہیں بناتا۔“

[ابو داؤد: ۱۵۲۵، وصححه الألبانی فی صحيح سنن ابی داؤد ج ۱ ص ۲۸۴]

② حضرت ابن عباس رضی اللہ عنہما بیان کرتے ہیں کہ رسول اللہ ﷺ پریشانی کے وقت یہ دعا پڑھتے تھے:

(لَا إِلَهَ إِلَّا اللَّهُ الْعَظِيمُ الْحَلِيمُ، لَا إِلَهَ إِلَّا اللَّهُ رَبُّ الْعَرْشِ الْعَظِيمِ، لَا إِلَهَ إِلَّا اللَّهُ رَبُّ

السَّمَوَاتِ وَرَبُّ الْأَرْضِ وَرَبُّ الْعَرْشِ الْعَظِيمِ) [البخاری - الدعوات باب الدعاء عند الكرب -

الفتح ج ۱۱ ص ۱۲۳، مسلم: ۲۷۳۰]

”اللہ کے سوا کوئی معبود برحق نہیں، وہ عظمت والا اور بردبار ہے، اللہ کے سوا کوئی معبود برحق نہیں، وہ عرش عظیم کا

رب ہے، اللہ کے سوا کوئی معبود برحق نہیں، وہ آسمانوں کا رب اور زمین کا رب اور عرش عظیم کا رب ہے۔“

③ حضرت علی رضی اللہ عنہ کو آپ ﷺ نے پریشانی کے وقت یہ دعا پڑھنے کی تلقین کی:

(لَا إِلَهَ إِلَّا اللَّهُ الْحَلِيمُ الْكَرِيمُ، سُبْحَانَ اللَّهِ وَبَارَكَ اللَّهُ رَبُّ الْعَرْشِ الْعَظِيمِ، وَالْحَمْدُ لِلَّهِ رَبِّ الْعَالَمِينَ)

[مسند احمد ج ۱ ص ۹۱ وصححه الشيخ احمد شاكر ج ۲ ص ۸۷]

”اللہ کے سوا کوئی معبود برحق نہیں، وہ بردبار اور کریم ہے۔ اللہ پاک ہے اور بابرکت ہے وہ اللہ جو عرش

عظیم کا رب ہے۔ اور تمام تعریفیں اس اللہ کیلئے ہیں جو تمام جہانوں کا رب ہے۔“

④ حضرت ابو بکر رضی اللہ عنہ کا بیان ہے کہ رسول اللہ ﷺ نے فرمایا: ”پریشان حال کو یہ دعا پڑھنی چاہئے:

(اللَّهُمَّ رَحْمَتَكَ أَرْجُو فَلَا تَكِلْنِي إِلَى نَفْسِي طَرْفَةَ عَيْنٍ، وَأَصْلِحْ لِي شَأْنِي كُلَّهُ)

”اے اللہ! میں تیری رحمت کا امیدوار ہوں۔ لہذا تو مجھے بل بھر کیلئے بھی میرے نفس کے حوالے نہ کر اور میرا ہر

کام میرے لئے ٹھیک کر دے۔“ [أبو داؤد: ۵۰۹۰، وحسنه الألبانی فی صحيح الكلم الطيبنا ۱۲]

⑤ حضرت انس رضی اللہ عنہ بیان کرتے ہیں کہ رسول اللہ ﷺ پریشانی کے وقت یہ دعا پڑھتے تھے:

(يَا حَيُّ يَا قَيُّوْمُ بِرَحْمَتِكَ أَسْتَغِيْثُ) [الترمذی: ۳۵۲۳۔ صححه الألبانی فی السلسلة الصحیحة ۳۱۸۲]

”اے زندہ، اے قیوم! میں تیری رحمت کے ساتھ مدد کا طلبگار ہوں۔“

⑥ دعائے یونس علیہ السلام: (لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِيْنَ)

”تیرے سوا کوئی معبودِ برحق نہیں، تو پاک ہے۔ بے شک میں ہی ظلم کرنے والوں میں سے تھا۔“

حضرت سعد بن ابی وقاص رضی اللہ عنہ سے روایت ہے کہ رسول اللہ ﷺ نے فرمایا:

(إِنَّهُ لَمْ يَدْعُ بِهَا مُسْلِمٌ فِي شَيْءٍ قَطُّ إِلَّا اسْتَجَابَ اللَّهُ لَهُ بِهَا)

”جو مسلمان ان کلمات کے ساتھ کوئی بھی دعا کرتا ہے تو اللہ تعالیٰ اسے یقیناً قبول کرتا ہے۔“

[صححه الحاكم فى المستدرک ج ۱ ص ۵۰۵ ووافقہ الذهبی]

⑦ حضرت عبداللہ بن مسعود رضی اللہ عنہ روایت کرتے ہیں کہ رسول اللہ ﷺ نے فرمایا:

”جس شخص کو حزن و ملال پہنچے، پھر وہ یہ دعا کرے تو اللہ تعالیٰ اس کے حزن و ملال کو ختم کر دیتا ہے اور اس کی

پریشانی کو دور کر دیتا ہے۔

(اللَّهُمَّ إِنِّي عَبْدُكَ وَابْنُ عَمَلِكَ وَابْنُ أُمَّتِكَ نَاصِيَتِي بِيَدِكَ ، مَا ضِيقٌ فِي حُكْمِكَ ،

عَدْلٌ فِي قَضَائِكَ ، أَسْأَلُكَ بِكُلِّ اسْمٍ هُوَ لَكَ سَمِيَتْ بِهِ نَفْسِكَ ، أَوْ عَلَّمْتَهُ أَحَدًا مِّنْ

خَلْقِكَ ، أَوْ أَنْزَلْتَهُ فِي كِتَابِكَ ، أَوْ اسْتَأْثَرْتَ بِهِ فِي عِلْمِ الْغَيْبِ عِنْدَكَ أَنْ تَجْعَلَ الْقُرْآنَ رَبِيعَ

قَلْبِي ، وَتُورَ صَدْرِي ، وَجَلَاءَ حُزْنِي ، وَذَهَابَ هَمِّي) [احمد : ۳۷۱۲ و صححه الشيخ احمد

شاکر ج ۵ ص ۲۶۶ ، والألبانی فی الصحیحة : ۱۹۹]

”اے اللہ! بے شک میں تیرا بندہ ہوں اور تیرے بندے اور تیری بندی کا بیٹا ہوں۔ میری پریشانی تیرے

ہاتھ میں ہے، میرے بارے میں تیرا حکم جاری ہے، میرے بارے میں تیرا فیصلہ مبنی بر عدل ہے، میں تجھ سے

تیرے ہر اس نام کے ساتھ سوال کرتا ہوں جو تو نے اپنے لئے منتخب کیا ہے، یا تو نے اسے اپنی مخلوق میں سے کسی کو

سکھلایا یا اسے اپنی کسی کتاب میں اتارا، یا تو نے اسے اپنے پاس علمِ غیب میں خاص رکھا کہ تو قرآن مجید

کو میرے دل کی بہار اور میرے سینے کا نور اور میرے غم کو دور کرنے والا اور میری پریشانی کو ختم کرنے والا بنا

دے۔“

## چھٹا اصول: ذکر الہی

جو لوگ دنیاوی تکالیف و مصائب کی وجہ سے ہر وقت غمگین رہتے ہوں اور غموں اور صدموں نے ان کی خوشیاں چھین لی ہوں ان کی طبیعت کو سکون پہنچانے اور اطمینان قلب کیلئے چھٹا اصول ”ذکر الہی“ ہے۔  
اللہ تعالیٰ فرماتے ہیں:

﴿الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ﴾ [الرعد: ۲۸]  
”جو لوگ ایمان لاتے ہیں اور ان کے دل اللہ کے ذکر سے مطمئن ہو جاتے ہیں۔ یاد رکھو! دل اللہ کے ذکر سے ہی مطمئن ہوتے ہیں۔“

سب سے افضل ذکر (لا إله إلا الله) ہے۔ اسی طرح قرآن مجید کی تلاوت کہ جس کے ایک ایک حرف پر دس دس نیکیاں ملتی ہیں۔ پھر (سبحان الله، الحمد لله، الله اكبر) کہ جنہیں جنت کے پودے قرار دیا گیا ہے۔ اور پھر (لا حول ولا قوة إلا بالله) کہ جو جنت کے خزانوں میں سے ایک خزانہ ہے۔ پھر (سبحان الله وبحمده سبحان الله العظيم) کہ جو اللہ تعالیٰ کو بے حد محبوب اور میزان میں بڑے وزنی ہیں۔  
قرآن مجید کی اس آیت کی روشنی میں ہمیں بحیثیت مومن اس بات پر یقین کامل ہونا چاہئے کہ ذکر الہی سے ہی دلوں کو تازگی ملتی ہے، حقیقی سکون نصیب ہوتا ہے اور پریشانیوں اور غموں کا بوجھ ہلکا ہوتا ہے۔ لیکن افسوس ہے کہ آج کل بہت سارے مسلمان اپنے غموں کا بوجھ ہلکا کرنے اور دل بہلانے کیلئے گانے سنتے اور فلمیں دیکھتے ہیں حالانکہ اس سے غم ہلکا ہونے کی بجائے اور زیادہ ہوتا ہے کیونکہ گانے سنتا اور فلمیں دیکھنا حرام ہے اور حرام کام سے سوائے غم اور پریشانی کے اور کچھ نہیں ملتا۔

رسول اللہ ﷺ کا ارشاد گرامی ہے:

(لَيَكُونَنَّ مِنْ أُمَّتِي أَقْوَامٌ يَسْتَجْلِبُونَ الْحَرَّ، وَالْحَرِيرَ، وَالْخَمْرَ، وَالْمَعَارِفَ) [البخاری: ۵۵۹۰]  
”میری امت میں ایسے لوگ ضرور آئیں گے جو زنا کاری، ریشم کا لباس، شراب نوشی اور موسیقی کو حلال سمجھ لیں گے۔“  
ان چار چیزوں کو حلال سمجھنے سے مراد یہ ہے کہ حقیقت میں یہ حرام ہیں لیکن لوگ انہیں حلال تصور کر لیں گے گویا یہ حرام نہیں! موسیقی کس قدر بری چیز ہے اس کا اندازہ آپ اس سے لگا سکتے ہیں کہ رسول اکرم ﷺ نے اسے زنا کاری اور شراب نوشی جیسے بڑے ہی بھیانک گناہوں کے ساتھ ذکر کیا ہے۔  
اور جو لوگ فلم بنی کرتے ہیں انھیں اللہ تعالیٰ کا یہ فرمان ذہن میں رکھنا چاہئے: ﴿قُلْ لِلْمُؤْمِنِينَ يَعْضُوا



مِنْ أَبْصَارِهِمْ وَيَحْفَظُوا قُرُوجَهُمْ ذَلِكَ أَزْكَى لَهُمْ إِنَّ اللَّهَ خَبِيرٌ بِمَا يَصْنَعُونَ ﴿۳۰﴾ [النور: ۳۰]

”مسلمان مردوں کو حکم دو کہ وہ اپنی نگاہیں نیچی رکھیں اور اپنی شرمگاہوں کی حفاظت کریں۔ یہی ان کیلئے پاکیزگی ہے۔ اور وہ جو کچھ کرتے ہیں اللہ تعالیٰ اس سے باخبر ہے۔“

ذکر الہی کے فوائد بیان کرتے ہوئے رسول اللہ ﷺ نے فرمایا:

”اللہ تعالیٰ ارشاد فرماتا ہے کہ میں اپنے بندے کے گمان کے مطابق اس سے سلوک کرتا ہوں اور جب وہ میرا ذکر کرتا ہے تو میں اس کے ساتھ ہوتا ہوں۔ اگر وہ مجھے دل میں یاد کرے تو میں بھی اسے دل میں یاد کرتا ہوں۔ اگر وہ کسی جمع میں مجھے یاد کرے تو میں اس کا ذکر ایسی جماعت میں کرتا ہوں جو اس کی جماعت سے بہتر ہے۔ اور اگر وہ ایک بالشت میرے نزدیک ہوتا ہے تو میں ایک ہاتھ اس کے نزدیک ہوتا ہوں۔ اور اگر وہ ایک ہاتھ میرے نزدیک ہوتا ہے تو میں ایک کلا (دونوں ہاتھ پھیلائے ہوئے) اس کے قریب ہوتا ہوں۔ اور اگر وہ چلتا ہوا میرے پاس آئے تو میں دوڑ کر اس کی طرف جاتا ہوں۔“ [البخاری - التوحید باب قول اللہ و یحذرکم اللہ نفسہ: ۷۴۰۵]

## ساتواں اصول: شکر

کامیاب و خوشحال زندگی کے حصول اور پریشانیوں سے نجات کا ساتواں اصول ہے اللہ تعالیٰ کی بے شمار وان گنت نعمتوں پر شکر گزار ہونا کیونکہ جب ہم اس کی نعمتوں پر شکریہ بجالائیں گے تو اللہ تعالیٰ ہمیں اور زیادہ نعمتوں سے نوازے گا۔ اللہ تعالیٰ کا فرمان ہے: ﴿وَإِذْ تَأَذَّنَ رَبُّكُمْ لَئِن شَكَرْتُمْ لَأَزِيدَنَّكُمْ وَلَئِن كَفَرْتُمْ إِنَّ عَذَابِي لَشَدِيدٌ﴾ [ابراہیم: ۷]

”اور یاد رکھو! تمہارے رب نے خبردار کر دیا تھا کہ اگر شکر گزار بنو گے تو میں تمہیں اور زیادہ نوازوں گا۔ اور اگر ناشکری کرو گے تو پھر میری سزا بھی بہت سخت ہے۔“

اس آیت میں اللہ تعالیٰ نے اپنے شکر گزار بندوں کو اور زیادہ نعمتوں سے نوازنے کا وعدہ فرمایا ہے۔ اس سے معلوم ہوا کہ اگر موجودہ نعمتوں پر اللہ تعالیٰ کا شکریہ ادا کیا جائے اور انہیں اس کی اطاعت میں کھپایا جائے تو نہ صرف وہ نعمتیں بحال رہتی ہیں بلکہ اللہ تعالیٰ مزید نعمتیں عطا کرتا ہے اور اپنے شکر گزار بندوں کی زندگی کو خوشحال بنا دیتا ہے۔ اور اس کے ساتھ ساتھ اللہ تعالیٰ نے ناشکری کرنے والوں کو سخت تنبیہ بھی کی ہے کہ وہ ان کی ناشکری کی بناء پر ان سے موجودہ نعمتوں کو چھین کر انہیں مصائب و آفات میں بھی مبتلا کر سکتا ہے۔ والعیاذ باللہ

اسی طرح اللہ تعالیٰ فرماتے ہیں:

﴿مَا يَفْعَلُ اللَّهُ بِعَذَابِكُمْ إِنْ شَكَرْتُمْ وَآمَنْتُمْ وَكَانَ اللَّهُ شَاكِرًا عَلِيمًا﴾ [النساء: ۱۴۷]

”اگر تم لوگ (اللہ کا) شکر ادا کرو اور (خلوص نیت سے) ایمان لے آؤ تو اللہ کو کیا پڑی ہے کہ وہ تمہیں

عذاب دے؟ جبکہ اللہ تو بڑا قادر دان اور سب کچھ جاننے والا ہے۔“

اس آیت سے معلوم ہوا کہ بندہ اگر سچا مومن اور اللہ تعالیٰ کا شکر گزار ہو تو اللہ تعالیٰ خواہ مخواہ اسے آزمائش میں مبتلا نہیں کرتا۔ بلکہ وہ تو قادر دان ہے اور اپنے بندوں کے جذباتِ تشکر کو دیکھ کر انہیں اور زیادہ عطا کرتا ہے۔

یاد رہے کہ شکر دل اور زبان سے ادا کرنے کے ساتھ ساتھ عملی طور پر بھی بجالانا ضروری ہے۔ اور سچا شاکر وہ ہوتا ہے جس پر اللہ تعالیٰ احسانات کرتا ہے تو وہ اس کی اور زیادہ اطاعت و فرمانبرداری کرتا ہے۔ اور وہ جتنا

اسے اپنے فضل سے نوازتا ہے اتنا ہی اس کے جذباتِ محبت و اطاعت اور جوش میں آتے ہیں اور وہ ہر طرح سے ان کے شکر کا اظہار کرنے لگتا ہے۔ جیسا کہ رسول اللہ ﷺ رات کو اتنا لمبا قیام کرتے کہ آپ کے پاؤں پر دم

آجاتا۔ اور جب حضرت عائشہ رضی اللہ عنہا نے پوچھا کہ اے اللہ کے رسول! آپ کی تو اللہ تعالیٰ نے اگلی پچھلی خطائیں معاف فرمادی ہیں، پھر آپ اتنی مشقت کیوں اٹھاتے ہیں؟ تو آپ ﷺ نے فرمایا:

(أَفَلَا أُحِبُّ أَنْ أَكُونَ عَبْدًا شَكُورًا) [بخاری: ۴۸۳۷، مسلم: ۲۸۲۰]

”کیا میں یہ پسند نہیں کرتا کہ اللہ تعالیٰ کا شکر گزار بندہ بنوں؟“

## آٹھواں اصول: صبر

دنیا میں سعادت مندی اور خوشحالی کے حصول کا آٹھواں اصول ہے: صبر۔ یعنی کسی بندہ مومن کو جب کوئی پریشانی یا تکلیف پہنچے تو وہ اسے برداشت کرے، اس پر صبر و تحمل کا مظاہرہ کرے، اللہ تعالیٰ کی تقدیر پر اپنی رضامندی کا اظہار کرے اور اس پر اللہ تعالیٰ سے اجر و ثواب کا طالب ہو۔ یوں اللہ تعالیٰ اس سے راضی ہوگا اور اس کے گناہوں کو مٹا کر اسے اطمینانِ قلب نصیب کرے گا۔

دنیا میں ہر مومن کے مقدر میں اللہ تعالیٰ نے کوئی نہ کوئی آزمائش لکھ رکھی ہے۔ اللہ تعالیٰ فرماتے ہیں:

﴿وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ مِّنَ الْأَمْوَالِ وَالْأَنْفُسِ وَالشَّمْرَاتِ وَبَشِيرِ

الصَّابِرِينَ ☆ الَّذِينَ إِذَا أَصَابَتْهُمُ مُصِيبَةٌ قَالُوا إِنَّا لِلَّهِ وَإِنَّا إِلَيْهِ رَاجِعُونَ ☆ أُولَئِكَ عَلَيْهِمْ صَلَوَاتٌ

مِّن رَّبِّهِمْ وَرَحْمَةٌ وَأُولَئِكَ هُمُ الْمُهْتَدُونَ﴾ [البقرة: ۱۵۵-۱۵۷]

”اور ہم تمہیں ضرور آزمائیں گے کچھ خوف و ہراس اور بھوک سے اور مال و جان اور پھلوں میں کمی سے۔ اور آپ (اے محمد ﷺ!) صبر کرنے والوں کو خوشخبری دے دیجئے جنہیں جب کوئی مصیبت لاحق ہوتی ہے تو وہ کہتے ہیں: ہم یقیناً اللہ ہی کے ہیں اور ہمیں اسی کی طرف لوٹ کر جانا ہے۔ ایسے ہی لوگوں پر اللہ تعالیٰ کی نوازشیں اور رحمت ہوتی ہے۔ اور یہی لوگ ہدایت یافتہ ہیں۔“

ان آیات میں اللہ تعالیٰ نے آزمائشوں میں صبر کرنے والوں کو خوشخبری دی ہے کہ ان پر اس کی نوازشیں ہوتی ہیں اور وہ رحمتِ الہی کے مستحق ہوتے ہیں۔ گویا صبر وہ چیز ہے کہ جس سے اللہ تعالیٰ صبر کرنے والے کی زندگی کو خوشحال بنا دیتا ہے اور اسے اپنے فضل و کرم سے نوازتا ہے۔

آزمائش کوئی بھی ہو، چھوٹی ہو یا بڑی، جسمانی ہو یا ذہنی، ہر قسم کی آزمائش مومن کیلئے باعثِ خیر ہی ہوتی ہے۔ جیسا کہ رسول اکرم ﷺ کا ارشاد گرامی ہے:

(مَا يُصِيبُ الْمُسْلِمَ مِنْ نَصَبٍ وَلَا وَصَبٍ ، وَلَا هَمٍّ وَلَا حَزَنٍ ، وَلَا أَذًى وَلَا غَمٍّ ، حَتَّى الشُّوْكَةِ الَّتِي يُشَاكُّهَا ، إِلَّا كَفَّرَ اللَّهُ بِهَا مِنْ خَطَايَاهُ) [البخاری: ۵۶۳۲، مسلم: ۲۵۷۳]

”مسلمان کو جب تھکاوٹ یا بیماری لاحق ہوتی ہے، یا وہ حزن و ملال اور تکلیف سے دوچار ہوتا ہے حتیٰ کہ اگر ایک کانٹا بھی چھتا ہے تو اللہ تعالیٰ اس کے بدلے اس کے گناہوں کو مٹا دیتا ہے۔“

اور حضرت عبد اللہ بن مسعود رضی اللہ عنہما سے روایت ہے کہ رسول اللہ ﷺ نے ارشاد فرمایا:

(مَا مِنْ مُسْلِمٍ يُصِيبُهُ أَذًى إِلَّا حَاثَ اللَّهُ عَنْهُ خَطَايَاهُ كَمَا تَحَاثُ وَرَقُ الشَّجَرِ)

”جب کسی مسلمان کو کوئی اذیت (تکلیف) پہنچتی ہے تو اللہ تعالیٰ اس کے گناہوں کو اس طرح گرا دیتا ہے جس طرح درخت کے پتے گرتے ہیں۔“ [البخاری: ۵۶۳۷، مسلم: ۲۵۷۱]

ان احادیث سے ثابت ہوتا ہے کہ چھوٹی سے چھوٹی تکلیف اور ادنیٰ ترین آزمائش پر حتیٰ کہ ایک کانٹا چھنے پر بھی اللہ تعالیٰ بندہ مومن کے گناہوں کو مٹا دیتا ہے۔ بشرطیکہ وہ صبر و تحمل کا دامن نہ چھوڑے اور ہر آزمائش میں اللہ تعالیٰ کی تقدیر پر راضی ہو جائے۔

کسی بندہ مومن میں جب یہ دونوں صفات (صبر و شکر) جمع ہو جائیں تو وہ یقین کر لے کہ اسے خیر کثیر نصیب ہوگئی۔ رسول اکرم ﷺ کا ارشاد گرامی ہے:

(عَجَبًا لِأَمْرِ الْمُؤْمِنِ ، إِنَّ أَمْرَهُ كُلَّهُ خَيْرٌ ، وَلَيْسَ ذَلِكَ لِأَحَدٍ إِلَّا لِلْمُؤْمِنِ : إِنْ أَصَابَتْهُ سَرَاءٌ

شَكَرَ فَكَانَ خَيْرًا لَّهُ، وَإِنْ أَصَابَتْهُ ضَرَاءٌ صَبَرَ فَكَانَ خَيْرًا لَّهُ) [مسلم: ۲۹۹۹]

”مومن کا معاملہ بڑا عجیب ہے اور اس کا ہر معاملہ یقیناً اس کیلئے خیر کا باعث ہوتا ہے۔ یہ خوبی سوائے مومن کے اور کسی کو نصیب نہیں ہوتی۔ اگر اسے کوئی خوشی پہنچے تو وہ شکر ادا کرتا ہے، اس طرح وہ اس کیلئے خیر کا باعث بن جاتی ہے۔ اور اگر اسے کوئی غمی پہنچے تو وہ صبر کرتا ہے اور یوں وہ بھی اس کیلئے باعث خیر بن جاتی ہے۔“

## نواں اصول: توکل

وہ لوگ جن پر دشمن کی شرارتوں، سازشوں اور ان کے ہتھکنڈوں کا خوف طاری رہتا ہو اور اس کی وجہ سے وہ سخت بے چین رہتے ہوں ان کی خوشحالی کیلئے خصوصاً اور باقی تمام لوگوں کیلئے عموماً نواں اصول یہ ہے کہ وہ صرف اللہ تعالیٰ پر توکل (بھروسہ) کریں کیونکہ اللہ تعالیٰ ہی ہر شے سے بچانے والا ہے اور اس کے حکم کے بغیر بڑے سے بڑا طاقت ور بھی کسی کو کوئی نقصان پہنچانے پر قادر نہیں ہے۔

اللہ تعالیٰ فرماتے ہیں: ﴿قُلْ لَنْ يُصِيبَنَا إِلَّا مَا كَتَبَ اللَّهُ لَنَا هُوَ مَوْلَانَا وَعَلَى اللَّهِ فَلْيَتَوَكَّلِ

الْمُؤْمِنُونَ﴾ [التوبة: ۵۱]

”آپ کہہ دیجئے کہ ہم پر کوئی مصیبت نہیں آسکتی سوائے اس کے جو اللہ تعالیٰ نے ہمارے لئے مقدر کر رکھی

ہے۔ وہی ہمارا سرپرست ہے اور مومنوں کو اللہ ہی پر توکل کرنا چاہئے۔“

اور فرمایا: ﴿وَمَنْ يَتَوَكَّلْ عَلَى اللَّهِ فَهُوَ حَسْبُهُ إِنَّ اللَّهَ بَالِغُ أَمْرِهِ﴾ [الطلاق: ۳]

”اور جو شخص اللہ پر بھروسہ کر لے تو وہ اسے کافی ہے۔ اللہ اپنا کام کر کے رہتا ہے۔“

## رسول اللہ ﷺ کا اللہ تعالیٰ پر توکل

رسول اکرم ﷺ اللہ تعالیٰ پر کامل توکل کرتے تھے جیسا کہ حضرت جابر رضی اللہ عنہ بیان کرتے ہیں کہ ہم نجد کی جانب رسول اللہ ﷺ کے ساتھ ایک جنگ کیلئے نکلے، پھر آپ ﷺ سے ہماری ملاقات اُس مقام پر ہوئی جہاں کانٹے دار درخت بہت زیادہ تھے۔ چنانچہ آپ ﷺ ایک درخت کے نیچے اپنی سواری سے اترے اور اپنی تلوار اس کی ایک ٹہنی سے لٹکا کر سو گئے۔ صحابہ کرام رضی اللہ عنہم بھی ادھر ادھر بکھر گئے اور جہاں جس کو سایہ ملا وہ وہیں آرام کرنے لگا۔ پھر رسول اللہ ﷺ نے ہمیں بیان فرمایا کہ

(إِنَّ رَجُلًا أَتَانِي وَأَنَا نَائِمٌ، فَأَخَذَ السَّيْفَ، فَاسْتَيْقِظْتُ وَهُوَ قَائِمٌ عَلَيَّ رَأْسِي، فَلَمْ أَشْعُرْ إِلَّا وَالسَّيْفُ

صَلُّنَا فِي يَدِهِ ، فَقَالَ لِي : مَنْ يَمْنَعُكَ مِيْنِي ؟ قُلْتُ : اللَّهُ ، ثُمَّ قَالَ فِي الثَّانِيَةِ : مَنْ يَمْنَعُكَ مِيْنِي ؟ قُلْتُ : اللَّهُ ، قَالَ : فَشَامَ السِّيفَ ، فَهَا هُوَ ذَا جَالِسٍ ثُمَّ لَمْ يَعْرِضْ لَهُ رَسُولُ اللَّهِ ﷺ .

”میں جب سویا ہوا تھا تو ایک آدمی میرے پاس آیا۔ اس نے میری تلوار اٹھائی تو میں بیدار ہو گیا۔ میں اچانک کیا دیکھتا ہوں کہ وہ ایک ننگی تلوار سونتے ہوئے میرے سر پر کھڑا ہے۔ اس نے مجھ سے کہا:

(مَنْ يَمْنَعُكَ مِيْنِي ؟) یعنی آپ کو مجھ سے کون بچائے گا؟

میں نے کہا: اللہ تعالیٰ بچائے گا۔

اس نے پھر کہا: (مَنْ يَمْنَعُكَ مِيْنِي ؟) یعنی آپ کو مجھ سے کون بچائے گا؟

میں نے پھر بھی یہی کہا کہ مجھے اللہ تعالیٰ ہی بچائے گا۔ پھر اس نے تلوار نیام میں کر لی۔ اور دیکھو! یہ ہے وہ شخص۔“ حضرت جابر رضی اللہ عنہ کا بیان ہے کہ آپ ﷺ نے اسے کچھ بھی نہ کہا۔

[البخاری: ۲۹۱۰، ۲۹۱۳، ۳۱۳۹۔ مسلم: ۸۳۳، واللفظ له]

اس واقعہ سے آپ اندازہ کر سکتے ہیں کہ رسول اللہ ﷺ کتنے مضبوط ایمان کے مالک تھے اور آپ ﷺ کو اللہ تعالیٰ پر کس قدر اعتماد اور بھروسہ تھا کہ نیند سے بیدار ہونے کے بعد اچانک آپ ﷺ نے جب ایک دشمن کو تلوار بے نیام کئے ہوئے اپنے سر پر کھڑا دیکھا تو آپ ﷺ مکمل طور پر مطمئن رہے اور کسی خوف کا اظہار نہیں فرمایا۔ اور جب اس نے پوچھا کہ آپ کو مجھ سے کون بچا سکتا ہے تو آپ ﷺ نے انتہائی اعتماد کے ساتھ جواب دیا کہ مجھے صرف اللہ تعالیٰ ہی بچا سکتا ہے۔

اسی طرح وہ لوگ جو بے روزگار ہوں یا مالی و کاروباری مشکلات سے دوچار ہوں، انہیں بھی اللہ ہی پر توکل کر کے رزق حلال کے حصول کیلئے جدوجہد کرنی چاہئے۔ اس طرح اللہ تعالیٰ ان کیلئے رزق وافر کے دروازے کھول دے گا اور مالیاتی پریشانیوں سے نکال کر انہیں خوشحال بنا دے گا۔

رسول اللہ ﷺ کا ارشاد گرامی ہے:

(لَوْ أَنَّكُمْ تَوَكَّلْتُمْ عَلَى اللَّهِ حَتَّىٰ تَوَكَّلْتُمْ لَرَزَقَكُمْ كَمَا يَرْزُقُ الطَّيْرَ ، تَعْدُو حِمَاصًا وَتَرُوحُ بِطَانًا)

[احمد والترمذی وابن ماجہ - بحوالہ صحیح الجامع للألبانی ۵۲۵۳]

”اگر تم اللہ پر اس طرح بھروسہ کرو جس طرح بھروسہ کرنے کا حق ہے تو وہ تمہیں ایسے ہی رزق دے گا جیسے وہ پرندوں کو رزق دیتا ہے جو صبح کے وقت خالی پیٹ نکلتے ہیں اور شام کے وقت پیٹ بھر کر واپس آتے ہیں۔“

## دسواں اصول: قناعت

کامیاب و خوشگوار زندگی کا دسواں اصول یہ ہے کہ اللہ تعالیٰ نے جس کسی کو جتنا رزق عطا کیا ہو وہ اس پر قناعت کرے اور ہر حال میں اس کا شکر ادا کرتا رہے۔ اور بڑے بڑے مالداروں کو حسرت سے دیکھنے کے بجائے اپنے سے کم مال والے لوگوں کو اپنے مد نظر رکھے۔ اس طرح اللہ تعالیٰ اسے حقیقی چین و سکون نصیب کرے گا۔ اور اگر وہ کسی جسمانی بیماری کی وجہ سے پریشان رہتا ہو تو بھی اسے ان لوگوں کی طرف دیکھنا چاہئے جو اس سے زیادہ مہلک اور موذی مرض میں مبتلا ہو کر ہسپتالوں میں زیرِ علاج ہوں یا اپنے گھروں میں صاحبِ فراش ہوں۔ جب وہ اپنے سے کم مال والے لوگوں کی حالت اور اسی طرح اپنے سے بڑے مریضوں کی حالت کو دیکھے گا تو یقیناً وہ اپنی حالت پر اللہ تعالیٰ کا شکر ادا کرے گا۔ اس طرح اللہ تعالیٰ اسے سکونِ قلب جیسی عظیم دولت سے نوازے گا۔

رسول اللہ ﷺ کا ارشاد گرامی ہے: (اَنْظُرُوا اِلَى مَنْ هُوَ اَسْفَلَ مِنْكُمْ ، وَلَا تَنْظُرُوا اِلَى مَنْ هُوَ فَوْقَكُمْ ، فَاِنَّهُ اَجْدَرُ اَنْ لَا تَزِدُّوْا نِعْمَةَ اللّٰهِ) [مسلم - الزهد والرفائق: ۲۹۶۳]

”تم اس شخص کی طرف دیکھو جو (دنیاوی اعتبار سے) تم سے کم تر ہو۔ اور اس شخص کی طرف مت دیکھو جو (دنیاوی اعتبار سے) تم سے بڑا ہو کیونکہ اس طرح تم اللہ کی نعمتوں کو حقیر نہیں سمجھو گے۔“

اس حدیث سے معلوم ہوا کہ اپنی نسبت کم تر انسان کی طرف دیکھنے سے انسان اللہ کی ان نعمتوں کو حقیر نہیں سمجھے گا جو اس نے اسے عطا کر رکھی ہیں۔ اور ان میں تین نعمتیں ایسی ہیں جو کسی کے پاس موجود ہوں تو اسے یہ سمجھنا چاہئے کہ گویا اللہ تعالیٰ نے اس کیلئے پوری دنیا جمع کر دی ہے اور وہ ہیں: صحت، امن اور ایک دن کی خوراک۔ جیسا کہ رسول اللہ ﷺ کا ارشاد ہے:

(مَنْ اَصْبَحَ مِنْكُمْ مُّعَافًى فِىْ جَسَدِهِ ، اَمِنًا فِىْ سِرْبِهِ ، عِنْدَهُ قُوْتٌ يَوْمِهِ ، فَكَانَ مَا حِيْزَتْ لَهٗ الدُّنْيَا) [الترمذی : ۲۳۴۶ ، ابن ماجہ : ۴۱۴۱ ، وحسنہ الألبانی]

”جو شخص اس حالت میں صبح کرے کہ وہ تندرست ہو، اپنے آپ میں پر امن ہو اور اس کے پاس ایک دن کی خوراک موجود ہو تو گویا اس کیلئے پوری دنیا کو جمع کر دیا گیا۔“

## دوسرا خطبہ

## گیارواں اصول: فارغ اوقات میں علوم نافعہ کا مطالعہ

ناخوشگوار اور دکھ بھری زندگی کے اسباب میں سے ایک اہم سبب زندگی کے فارغ اوقات کو بے مقصد بلکہ نقصان دہ چیزوں میں ضائع کرنا ہے۔ مثلاً ذابجسٹوں میں عشق و محبت کی جھوٹی داستانوں یا جاسوسی کی من گھڑت کہانیوں کے پڑھنے، تاش اور شطرنج وغیرہ کھیلنے اور دن بھر میچ دیکھتے رہنے اور اس طرح کی دیگر فضولیات میں وقت ضائع کرنے سے یقینی طور پر دل مردہ ہوتا ہے اور ناخوشگواری میں اور اضافہ ہوتا ہے۔ اس لئے اس کی بجائے مفید کتابوں مثلاً تفسیر قرآن، کتب حدیث، کتب سیرت نبویہ وغیرہ کا مطالعہ کیا جائے اور جھوٹی کہانیوں کی بجائے صحابہ کرام رضی اللہ عنہم و تابعین عظام کی سوانح حیات کے سچے واقعات کو پڑھا جائے۔ اور قرآن مجید کی تلاوت اور فائدہ مند تقاریر و لیکچرز کی کیٹشیں سنی جائیں تو اس سے یقیناً اللہ تعالیٰ بندہ مومن کی زندگی کو بابرکت بنا دیتا ہے اور اسے پریشانیوں سے نجات دیتا ہے۔

www.KitaboSunnat.com

فارغ وقت اللہ تعالیٰ کی ایک نعمت ہے جس کی قدر و منزلت سے بہت سارے لوگ غافل رہتے ہیں۔ جیسا کہ رسول اللہ ﷺ کا ارشاد گرامی ہے: (نِعْمَتَانِ مَعْبُودُونَ فِيهِمَا كَثِيرٌ مِنَ النَّاسِ: الصَّحَّةُ وَالْفَرَاغُ) ”دو نعمتیں ایسی ہیں جن میں بہت سارے لوگ گھائلے میں رہتے ہیں: تندرستی اور فارغ وقت۔“

[البخاری - الرقاق باب الصحة والفراغ ۶۴۱۲]

یعنی جو لوگ فارغ اوقات کو اللہ تعالیٰ کی اطاعت میں نہیں کھپاتے وہ یقیناً گھائلے میں رہتے ہیں۔ اس لئے فارغ اوقات سے فائدہ اٹھاتے ہوئے انسان کو زیادہ سے زیادہ نیکیاں کمائی چاہئیں۔ ورنہ یہ بات یاد رہے کہ قیامت کے دن فارغ اوقات کے بارے میں بھی باز پرس ہوگی کہ انہیں اللہ کی اطاعت میں لگایا تھا یا اس کی نافرمانی میں ضائع کر دیا تھا؟ جیسا کہ رسول اللہ ﷺ کا ارشاد گرامی ہے:

(لَا تَزَالُ قَدَمًا عَبْدٍ حَتَّى يُسْأَلَ عَنْ أَرْبَعٍ: عَنْ عُمْرِهِ فِيمَ أَفْنَاهُ؟ وَعَنْ عِلْمِهِ مَا فَعَلَ فِيهِ؟ وَعَنْ مَالِهِ مِنْ

أَيْنَ اكْتَسَبَهُ وَفِيمَ أَنْفَقَهُ؟ وَعَنْ جِسْمِهِ فِيمَ أَبْلَاهُ) [الترمذی - بحوالہ صحیح الجامع للألبانی: ۷۳۰۰]

”کسی بندے کے قدم اس وقت تک نہیں ہل سکیں گے جب تک اس سے چار سوالات نہیں کر لئے جائیں گے: اس نے اپنی عمر کو کس چیز میں ختم کیا؟ اپنے علم پر کہاں تک عمل کیا؟ اور اس نے اپنا مال کہاں سے کمایا اور

کس چیز میں خرچ کیا؟ اور اس نے اپنے جسم کو کس چیز میں بوسیدہ کیا؟“  
اللہ تعالیٰ سے دعا ہے کہ وہ ہم سب کو تمام آزمائشوں سے نجات دے کر ہمیں خوشگوار زندگی نصیب فرمائے۔

## بارہواں اصول: مسلمانوں کی پریشانیاں دور کرنا

دنیا میں دکھوں اور پریشانیوں سے نجات پانے کیلئے بارہواں اصول یہ ہے کہ آپ اپنے مسلمان بھائیوں کی پریشانیاں دور کرنے میں ان کی مدد کریں، اللہ تعالیٰ آپ کی پریشانیاں دور کرے گا اور آپ کو خوشحالی و سعادت مندی نصیب کرے گا۔ رسول اللہ ﷺ کا ارشاد گرامی ہے:

(مَنْ أَرَادَ أَنْ تُسْتَجَابَ دَعْوَتُهُ وَأَنْ تُكْشَفَ عَنْهُ كُرْبَتُهُ، فَلْيَفْرَجْ عَنْ مُعْسِرٍ)

”جو شخص یہ چاہتا ہو کہ اس کی دعا قبول کی جائے اور اس کی پریشانی دور کی جائے تو وہ تنگ دست کی پریشانی

کو دور کرے۔“ [احمد - ج ۲ ص ۲۳، و ذکرہ الہیسی فی مجمع الزوائد ج ۴ ص ۱۳۳ وقال : رواہ أحمد وأبو یعلیٰ ورجال أحمد ثقات]

یعنی ایک تنگ حال کی تنگی و پریشانی دور کرنے سے اللہ تعالیٰ اس کی دعا کو قبولیت سے نوازتا ہے اور اس کی پریشانیاں دور کر دیتا ہے۔

www.KitaboSunnat.com

برادران اسلام! ہم نے خطبہ کے آغاز میں دو سوال ذکر کئے تھے، ایک یہ کہ خوشگوار زندگی کا حصول کیسے ممکن ہے اور کامیاب زندگی کے اصول کون سے ہیں؟ اور دوسرا یہ کہ دنیا میں پریشانیوں، دکھوں اور مصائب و آلام سے نجات پانے کے اصول کیا ہیں؟ ہمیں امید ہے کہ ان دونوں سوالوں کے جوابات کافی حد تک دیئے جا چکے ہیں۔ اگرچہ ان اصولوں میں سے بعض میں مزید تفصیل کی جا سکتی تھی لیکن اختصار کے پیش نظر فی الحال اسی پر اکتفاء کرتے ہیں اور ہم اللہ تعالیٰ سے دعا گو ہیں کہ وہ ہم سب کو خوشگوار زندگی نصیب کرے، ایمان و عمل کی سلامتی دے اور ہمیں تمام پریشانیوں، دکھوں اور صدموں سے محفوظ رکھے۔ آمین ثم آمین



## زاد الخطیب علماء کی نظر میں

شیخ الحدیث حافظ عبدالستار حماد صاحب

ہمیں دوران مطالعہ ان خطبات میں درج ذیل خصوصیات دیکھنے کو ملی ہیں:

- ہر خطبہ کے آغاز میں متعین موضوع کے اہم عناصر کا ذکر ہے تاکہ خطبہ شروع کرنے سے پہلے خطیب کے ذہن میں ہو کہ اس نے اس موضوع کے کن کن نکات پر بات کرنا ہے، پھر ہر عنصر کے لیے کتاب و سنت سے مواد فراہم کیا گیا ہے۔ • متعین موضوع اور مواد کے لیے صحیح احادیث کا انتخاب کیا گیا ہے، ضعیف، خود ساختہ اور بناوٹی احادیث سے قطعی طور پر اجتناب کیا گیا ہے تاکہ سامعین پیش کردہ مواد پر بلا جھجک اپنے عمل و کردار کی بنیاد رکھ سکیں۔ • خطبات کی ترتیب میں ترتیبی پہلو کو ملحوظ رکھا گیا ہے تاکہ خطباء حضرات کسی ایک متعین موضوع پر ہی گفتگو کریں، اس سے متعلق اہم نکات کو پیش نظر رکھیں اور انہیں خاص ترتیب سے بیان کریں۔ • خطبہ کے شروع میں تمہید کو بیان کیا گیا ہے، اس تمہید کا متعین موضوع سے گہرا تعلق ہے۔ • ہمارے ہاں دوسرا خطبہ صرف دعاؤں وغیرہ پر ہی مشتمل ہوتا ہے، حالانکہ اس میں بھی وعظ و تذکرہ ہونا چاہئے۔ ان خطبات میں یہ امر بھی بطور خاص ملحوظ رکھا گیا ہے کہ دوسرے خطبہ میں بھی وعظ و نصیحت کا اہتمام کیا گیا ہے، لیکن اس میں اختصار اور جامعیت کو پیش نظر رکھا گیا ہے۔ • ان خطبات میں علمی ثقاہت اور جلال بیان کی جھلک نمایاں ہے، کیونکہ ہر بات حوالہ سے مزین اور ہر دعویٰ دلیل سے مبرہن ہے، یہ ایک ایسی خصوصیت ہے جس کا عام طور پر تالیفات میں خیال نہیں رکھا جاتا بلکہ ربط و یابس سب کچھ جمع کر کے کتاب کا پیٹ بھر دیا جاتا ہے۔ شعر گوئی اور قافیہ بندی سے گریز کرتے ہوئے انداز بیان سادہ مگر انتہائی پر مغز، اسلوب تحریر میں پانی کی سی روانی، آسان محاورات اور سہل عبارات سے اپنا مدعا بیان کرنے کی بھرپور کوشش کی گئی ہے تاکہ دل سے نکلنے والی بات دل میں جاگزیں ہو جائے۔ الغرض یہ ”خطبات جمعہ“ نہ صرف خطباء اور واعظین کے لیے مفید ہیں بلکہ ہمارے نزدیک ہر لائبریری اور ہر گھر کی بھی ضرورت ہیں، ان سے ہر ممکن استفادہ کرنا چاہئے۔

جناب حافظ صلاح الدین یوسف صاحب:

”عرصہ دراز سے اس بات کی شدید ضرورت محسوس کی جارہی تھی کہ:

- ایک تو خطباء حضرات کے لیے خطبات کا ایک ایسا مجموعہ مرتب ہو جس میں خالص اسلام کی صحیح تعبیر و تشریح ہو۔
  - دوسرے نمبر پر ایسے بدی اعمال پر تنبیہ ہو جنہوں نے دین اسلام کو سخ کر دیا ہے۔
  - تیسرے، ہر موضوع کی تفصیلات صرف صحیح روایات پر مشتمل ہوں، ضعیف اور بے سرو پار روایات کا سہارا نہ لیا گیا ہو۔
- مقام سرت ہے کہ اس نہایت اہم کام کی توفیق سے اللہ تعالیٰ نے ہمارے فاضل دوست ڈاکٹر حافظ محمد اسحاق زاہد حفظہ اللہ کو نوازا ہے۔ انہوں نے ”زاد الخطیب“ کے نام سے خطبات جمعہ مرتب کیے ہیں جو مذکورہ خصوصیات ہی کے حامل ہیں۔ یہ خطبات جامع بھی ہیں اور مفصل بھی۔ ہر موضوع کا مناسب حق ادا کیا گیا ہے، کوئی اہم پہلو تشہ نہیں چھوڑا گیا ہے۔ ایک ایک موضوع پر اتنا اتنا علمی مواد مناسب ترتیب کے ساتھ جمع کر دیا گیا ہے کہ اس موضوع کو دو دو تین تین خطبوں تک بھی پھیلایا جا سکتا ہے۔ اس اعتبار سے یہ مجموعہ خطبات، علماء و خطباء کے لیے بلاشبہ ایک نعمت غیر مترقبہ، ایک ارمغان علمی، علوم و معارف کا ایک گنجینہ اور آیات قرآنیہ اور احادیث صحیحہ کا ایک خزانہ ہے۔

جناب پروفیسر عبدالجبار شاہ صاحب

مجھے خوشی ہے کہ ہمارے سلفی بھائی محترم ڈاکٹر حافظ محمد اسحاق زاہد حفظہ اللہ تعالیٰ نے ”زاد الخطیب“ کے عنوان سے ایک ایسا مجموعہ تیار کر دیا ہے جو صدفی صدیح روایات پر مبنی ہے۔ نیز انہوں نے قمری سال کے مختلف مہینوں کے اعتبار سے ایسے متعین موضوعات پر خطبات لکھے جن سے ان کی علمی بصیرت اور سنت سے محبت کا اندازہ ہوتا ہے۔ محترم ڈاکٹر صاحب نے ہر جگہ ہر بات کو دلیل کے ساتھ درج کیا ہے اور اس کا مناسب حوالہ درج کر دیا ہے۔ جس سے ان خطبات کو ایک علمی وقار اور ثقاہت نصیب ہوئی ہے۔ مجھے ان خطبات کو پڑھنے کی سعادت نصیب ہوئی ہے۔ میرے نزدیک یہ وقت کی اہم ترین ضرورت ہے کہ ائمہ کرام اور خطیبان عقلم کو کتاب و سنت کی روشنی میں موضوعاتی خطبے ملیں۔ ان خطبات کی زبان سادہ و سلیس ہے، انداز نگارش شگفتہ اور متین ہے، حوالے مستند اور کامل ہیں۔ اپنے موضوع پر جو موازنہ اور معلومات فراہم کی گئی ہیں وہ لائق داد ہیں۔ اللہ تعالیٰ مصنف مذکور کی اس کاوش کو قبول و منظور فرمائے اور اس سے خطباء حضرات کو استفادے کی توفیق بخشے۔ آمین یا رب العالمین